

تۇرقۇن ئالماس


# ئۇيغۇرلار




شىنجاڭ ياشلار - ئۆسمۈرلەر نەشرىياتى

# UYOIURLAR







تۇرغۇن ئالماس

## نەشرىياتتىن

ئۇيغۇرلار — مەركىزىي ئاسىيادا ياشاپ كەلگەن بىرنەچچە مىڭ يىللىق يازما تارىخقا ئىگە، ئەڭ قەدىمكى مەدەنىيەتلىك خەلقلەر. نىڭ بىرى. ئۇيغۇرلار بۇنىڭدىن 8000 يىللار بۇرۇن، ھازىرقى جەنۇبىي سىبىرىيە. ئالتاي ئېتەكلىرى، موڭغۇل دالاسى، جۇڭغارىيە دالاسى ۋە تارسىم ۋادىسى، يەتتە سۇ دەپ ئاتىلىدىغان جۇغراپىيەلىك دائىرىلەرگە يۇلتۇزلاردەك تارقىلغان.

ئۇيغۇرلار ئۆزلىرىنىڭ تەرەققىيات تارىخىدا ناھايىتى سەلتە. نەتلىك دەۋرلەرنى بېسىپ ئۆتكەن. بۇ مىللەت دەسلەپتە ئۆزلىرىنىڭ ئەجدادى ۋە قان قېرىندىشى بولغان ھونلارنىڭ ئۇلۇغ ئوغۇز — ھون تەڭرىقۇتلۇقى (مىلادىدىن ئىلگىرىكى 240 - يىلىدىن مىلادى 216 - يىلىغىچە ھۆكۈم سۈرگەن)، ئۇلۇغ كۆك تۈرك قاغانلىقى (مىلادىدىن 551 - يىلىدىن 744 - يىلىغىچە ھۆكۈم سۈرگەن) تەركىبىدە ياشىغان بولسا، كېيىن ئۇيغۇر - ئۇرخۇن قاغانلىقى (مىلادىدىن 646 - يىلىدىن 845 - يىلىغىچە ھۆكۈم سۈرگەن)، قاراخانىلار دۆلىتى (850 - 1212)، ئۇيغۇر ئىمىدقۇت خانلىقى (850 - 1335)، كەڭسۇ ئۇيغۇر خانلىقى (870 - 1036)، ياركەنت (سەئىدىيە) خانلىقى (1504 - 1678) قاتارلىق قۇدرەتلىك دۆلەتلەرنى قۇرغان.

ئۇيغۇرلار مانا شۇ كۆپ ئەسىرلىك تارىخىي دەۋرلەردە، مەركەزىي ئاسىيادا قۇدرەتلىك سىياسىي كۈچ بولۇپ، ئۆزلىرىنىڭ سىياسىي-جۇغراپىيەلىك تارىخىنى ۋە پارلاق، مول مەھسۇلاتلىق مەدەنىيەت

تارىخىنى ياراتقان،

پېشقەدەم شائىر ۋە تارىخچى تۇرغۇن ئالماسنىڭ «ئۇيغۇرلار» دېگەن بۇ كىتابى مانا شۇ تارىخى جەرياننى خاتىرىلىمگەن. تۇرغۇن ئالماس 50 - يىللاردىن باشلاپلا ئۇيغۇر تارىخى تەتقىقاتىغا كىرىشكەن ۋە ھەر خىل مەنبەلەردىكى مول تارىخىي ماتېرىياللارنى توپلاشقا كىرىشكەن. ئەستايىدىل ۋە مەسئۇلىيەتچان تۇرغۇن ئالماس تارىخقا تارىخىي ماتېرىياللىرىنىڭ كۆز قاراش بويىچە ئىلمىي تەرتىپىدە مۇئامىلە قىلىپ، 30 يىللىق جاپالىق ئىزدىنىش ۋە مۇشەققەتلىك ئەمگىكى ئارقىلىق، بۇ كىتابىدا تارىخىمىزنىڭ قەدىمكى زامان ۋە ئوتتۇرا ئەسىردىكى ھەقىقىي قىياپىتىنى يېزىپ چىقتى.

بۈگۈنكى دۇنيادا ئۆز مىللىتىمىزنىڭ تارىخىنى بىلىمەيدىغان ئادەملەر ناھايىتى ئاز بولسا كېرەك. ئۆز ئەجدادى بېسىپ ئۆتكەن تارىخىي يول بىلەن تونۇشۇش، ئۆز مىللىتىمىزنىڭ ھەقىقىي تارىخىنى بىلىش بۈگۈنكى ئەۋلادلىرىمىزنىڭ باش تارتىپ بولمايدىغان مەجبۇرىيىتى.

## ئاپتورنىڭ قىسقىچە تەرجىمىھالى

تۇرغۇن ئالماس — 1924 — يىلى 10 — ئاينىڭ 30 — كۈنى قەشقەر كۈنىشەھەر ناھىيىسى دۆلەتباغ يېزىسىنىڭ تار-بوغۇز كەنتىدە نامرات ئائىلىدە دۇنياغا كەلدى.

ئۇ 1934 — يىلىدىن 1939 — يىلىغىچە، بۇلاقسۇ رايونى ئۆركەش يېزا باشلانغۇچ مەكتىپى بىلەن قەشقەر كۈنىشەھەر-دىكى نۇر بېشى باشلانغۇچ مەكتىپىدە ئوقۇدى. 1939 — يىلى 9 — ئايدىن 1942 — يىلى 8 — ئايغىچە، ئۈرۈمچىدىكى سابىق ئۆلكىلىك سىفەن مەكتەپتە، 1956 — يىلى 6 — ئايدىن 1957 — يىلى 6 — ئايغىچە، لۇشۈن ئەدەبىيات شۆيۈەنىدە ئوقۇدى.

ئۇ 40 — يىللاردىن باشلاپلا رۇس، فرانسۇز، ئىنگلىز كلاسسىك يازغۇچىلىرى ۋە سوۋېت يازغۇچىلىرىنىڭ ئەسەرلىرى بىلەن تونۇشۇشقا باشلىغان بولۇپ، ئۇنىڭ ئىجادىي پائالىيىتىمۇ ئاشۇ يىللاردا باشلانغان. ئۇنىڭ 1941 — يىلى ئېلان قىلغان «قايتمايمىز» ناملىق شېئىرى شائىر ئىجادىنىڭ تۇنجى مېۋىسى ھېسابلىنىدۇ.

تۇرغۇن ئالماس 1942 — يىلى 8 — ئايدا، سابىق ئۆلكىلىك سىفەننى تاماملىغاندىن كېيىن، قاراشەھەر ناھىيىسىنىڭ دەنزىل يېزىسىدىكى باشلانغۇچ مەكتەپكە مۇدىر بولدى.

1943 - يىلى، گومىندا كىچىلارنىڭ ھەقىقەتكە قارشى تۆھمەت بىلەن تولۇپ - تاشقان «نۇتۇق» لىرىغا قارشى چىققانلىقى ۋە ياشلار ئارىسىدا گومىنداڭ ئەكسىيەتچىلىرىنىڭ فاشىستىك دىكتاتورىسىغا قارشى دادىل تەشۋىقات ئېلىپ بارغانلىقى ئۈچۈن، گومىنداڭ دائىرىلىرى تەرىپىدىن قولغا ئېلىندى. بۇ بىر مەزگىللىك تۈرمە ھاياتىدا ئۇ «تۇتقۇن»، «غېرىب موماي»، «جەمىلە»، «ئازادلىق مەشئىلى»، «ئىككى تامچە ياش»، «چو-پان» قاتارلىق شېئىرلارنى يېزىپ، ئۆزىنىڭ ئازادلىققا بولغان تەشۋىقلىقىنى ۋە كۈنلەرنىڭ بىرىدە ئازادلىق تېگىنىنىڭ ئاتىدىغانلىقىغا بولغان كۈچلۈك ئىشەنچىنى ئىپادىلىدى.

1946 - يىلىنىڭ بېشىدا، قاماقتىن بوشىتىلغاندىن كېيىن، ئۆز يۇرتى قەشقەرگە پىيادە يېتىپ بېرىپ، قەشقەر كۈنىشەھەر ناھىيىسىدىكى بىر باشلانغۇچ مەكتەپنىڭ ئوقۇتقۇ-چىلىقىغا مەكتەپ مۇشەققەتتە ئېرىشكەن شائىر بۇ مەزگىلدە «تەنلىرىم ياپراق»، «ياشلىقىم»، «ئانا تىۋىراق ئۈچۈن» قا-تارلىق يالقۇنلۇق ئىنقىلابىي شېئىرلارنى يېزىپ، خەلق ئاممىسىنى گومىنداڭ ئەكسىيەتچىلىرىگە قارشى كۈرەش قىلىشقا چاقىردى. ئۇنىڭ «تەنلىرىم ياپراق» ناملىق شېئىرى خەلق ئارىسىدا ناخشا قىلىپ ئېيتىلىپ، شىنجاڭنىڭ ھەممە يەراسى-رىگە تارالدى.

1946 - يىلى 6 - ئاينىڭ 15 - كۈنىدە، «11 ماددىلىق بىتىم» (گومىنداڭ دائىرىلىرى بىلەن ئۈچ ۋىلايەت ۋاقىتلىق ھۆكۈمىتى ئوتتۇرىسىدا تۈزۈلگەن بىتىم) ئېلان قىلىنغاندىن كېيىن، شىنجاڭ خەلقى (ئاساسەن گومىنداڭ ھۆكۈمرانلىقىدىكى يەتتە ۋىلايەت خەلقى) نىڭ ھاياتىدا قىسقا مۇددەت ئۆ-



مۇر سۈرگەن دېموكراتىيە، تىنچلىق مەزگىلى باشلاندى. تۇر-  
غۇن ئالماس بۇ ۋاقىتتا قەشقەردىكى ئوقۇتقۇچى يېتىشتۈرۈش  
كۇرسىغا مۇدىر، قوشۇمچە قەشقەر دارىلمۇئەللىمىنىڭ تەرتىپ  
مۇدىرى بولۇپ تەيىنلەندى. بۇ مەزگىلدە شائىر ئۆزىنىڭ  
«ئۈمىدلىك خىيال»، «جەنۇب ساداسى»، «مۇڭلىرىم» قاتارلىق  
شېئىرلىرى ئارقىلىق خەلقنى گومىنداڭ فاشىستلىرىنىڭ مۇس-  
تەبىت ھاكىمىيىتىنى ئاغدۇرۇپ تاشلاشقا چاقىردى.

1947 - يىلى 5 - ئايدا، ئەخمەتجان قاسىمى، جاڭجى-  
جۇڭلار جەنۇبىي شىنجاڭنى كۆزدىن كەچۈرۈش ئۈچۈن قەشقەر-  
گە كەلگەندە، تۇرغۇن ئالماس ئۈچ كىشىدىن تەركىب تاپقان  
خەلق ۋەكىللىرى تەركىبىدە جاڭجىجۇڭ بىلەن سۆھبەت ئۆت-  
كۈزۈپ، خەلقنىڭ ھەققانىي مەيدانىنى ئىپادىلىدى. ئەخمەت-  
جان قاسىمى قاتارلىقلار ئۈرۈمچىگە قايتقاندىن كېيىن، گو-  
مىنداڭ ھۆكۈمرانلىقىدىكى رايونلاردا ئاق تېررورلۇق يەنە  
ئۈچ ئالدى. مانا شۇنداق خەتەرلىك پەيتتە شائىر «ساتقۇنغا  
ئۆلۈم» ناملىق جەڭگىۋار شېئىرنى يېزىپ جياڭجىبېشىنى ۋە  
ئۇنىڭ شىنجاڭدىكى مىللىي غالىپلىرىنى ئاشكارا دۇمبالدى.  
گومىنداڭ دائىرىلىرى 1947 - يىلى 7 - ئاينىڭ 21 - كۈنى  
كېچىسى، قەشقەر دارىلمۇئەللىمىنى قورشاپ، تۇرغۇن ئالماسنى  
تۇتقۇن قىلىپ، سابىق گومىنداڭ 42 - جۈننىڭ قەشقەر يېڭىشە-  
ھەر ناھىيىسىدىكى ھەربىي قاماقخانىسىغا قامىدى. گومىنداڭ  
سوراقچىلىرى شائىرنى قاتتىق قىيىن - قىستاققا ئېلىپ،  
ۋەھشىيلەرچە قىيىن بويىسۇندۇرۇشقا ئۇرۇنغان بولسىمۇ، لې-  
كىن ئۇنى قىياچە تىز پۈكتۈرەلمىدى. ئۇ سولاققا ياتقان چاغ-  
لىرىدىمۇ «گۈزىلىم» قاتارلىق شېئىرلارنى يېزىپ، ئۆزىنىڭ

ئىنقىلابىي ئۈمىدۋارلىقى بىلەن سۇنماس ئىرادىسىنى ناما -  
يان قىلدى.

جۇڭگو خەلق ئازادلىق ئۇرۇشىنىڭ ئومۇمىيۈزلۈك غەلىبەسىگە يۈزلىنىشى، ئۈچ ۋىلايەت ئىنقىلابىي ھۆكۈمىتىنىڭ قەتئىي تەلىپى ۋە خەلق ئاممىسىنىڭ كۈچلۈك بېسىمى نەتىجىسىدە، گومىنداڭ ئەكسىيەتچىلىرى 1949 - يىلى 4 - ئاينىڭ 8 - كۈنى شائىرنى قاماقتىن بوشىتىشقا مەجبۇر بولدى. تۇرغۇن ئالماس شۇ يىلى 8 - ئايدا غۇلجىغا كېلىپ تاكى ئازادلىق قىچە «ئالغا» گېزىتىدە تەھرىر بولۇپ ئىشلىدى. ئازادلىقتىن كېيىن، 1950 - يىلىدىن 1953 - يىلى 7 - ئايغىچە، قەشقەر ۋە ئۈرۈمچىدە جامائەت خەۋپسىزلىك ساھەسىدە مەسئۇل خىزمەتلىرىنى ئىشلىدى. 1953 - يىلى 7 - ئايدىن ئېتىبارەن شىنجاڭ ئۇيغۇر ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ قارىمىقىدا تەھرىرلىك، تەرجىمانلىق ۋە ئەدەبىي ئىجادىيەت بىلەن شۇغۇللاندى.

تۇرغۇن ئالماس ئەدەبىي ئىجادىيەتكە كىرىشكەندىن بۇيان، ئەدەبىياتنىڭ ھەرقايسى ژانىرلىرىدا نۇرغۇنلىغان ئەسەرلەرنى يازغاندىن تاشقىرى، ئۇيغۇر ئەدەبىياتى تارىخى ۋە ئۇيغۇر تارىخىغا دائىر خېلى كۆپ ئەسەرلەرنى يازدى. ئۇنىڭ «تارىم شاماللىرى»، «ناڭ سەھەر» ناملىق شېئىر توپلاملىرى، «قىزىل بايراق» پوۋېستى، «پىچاق» دراممىسى نەشر قىلىندى ھەمدە «قىزىل بايراق» ناملىق پوۋېستى 1955 - يىلى شىنجاڭدا ئۆتكۈزۈلگەن ئەدەبىي ئەسەرلەرنى باھالاشتا 1 - دەرىجىلىك مۇكاپاتقا ئېرىشكەندىن تاشقىرى خەنزۇ، ئىنگلىز، رۇس تىللىرىغا تەرجىمە قىلىندى. «پىچاق» دراممىسى

«جۇڭگو شىجۈي» نەشرىياتىدا 1958 - يىلى خەنزۇچە ئايرىم كىتاب بولۇپ نەشر قىلىندى.

تۇرغۇن ئالماس يېقىنقى ئون يىلدىن بېرى (1980 يىلىدىن بېرى)، ئۆزىنىڭ ياشىنىپ قالغانلىقى ۋە سالامەتلىكىنىڭ خېلى دەرىجىدە يامانلاشقانلىقىغا قارىماي. «ھونلارنىڭ قىسقىچە تارىخى»، «ئۇيغۇرلار»، «ئۇيغۇر ئىدىقۇت خانلىقى»، «تۈركلەر»، «قەدىمكى ئۇيغۇر ئەدەبىياتى» قاتارلىق چوڭ ھەجىمدىكى ئەسەرلەرنى يازدى. ئۇنىڭ «ھونلارنىڭ قىسقىچە تارىخى» ناملىق ئەسىرى غەربىي گېرمانىيىدە (ھامبورگدا) نېمىس تىلىغا نەرجىمە قىلىنىپ نەشر قىلىنغان بولسا، «قەدىمكى ئۇيغۇر ئەدەبىياتى» ناملىق ئەسىرى سەئۇدىي ئەرەبىستاندا ئەرەب تىلىغا نەرجىمە قىلىنىپ، نەشر قىلىندى.

تۇرغۇن ئالماس يۇقىرىدا تىلغا ئېلىنغان ئەسەرلەردىن تاشقىرى، ئەدەبىيات ۋە تارىخ تەرەققىياتىغا دائىر 40 پارچە ئىلمىي ماقالە يازدى. بۇ ماقالىلەر «تارىم»، «شىنجاڭ مەدەنىيىتى»، «شىنجاڭ ياشلىرى»، «شىنجاڭ مائارىپى»، «قەشقەر پېداگوگىكا شۆبەسىنى ئىلمىي ژۇرنىلى»، «قەشقەر ئەدەبىياتى»، «مىللىي يازغۇچىلار» قاتارلىق ژۇرناللاردا ئېلان قىلىندى. ئۇ خەنزۇ تىلى (يېزىقى) نى مۇكەممەل بىلىگەندىن تاشقىرى رۇس، تۈرك تىللىرىنىمۇ ئاساسەن بىلىدۇ.

تۇرغۇن ئالماس ئۆزىنىڭ مول ئىجادىيەت مېۋىلىرى ۋە ئىلمىي تەتقىقات نەتىجىلىرى بىلەن دۆلەت ئىچى ۋە سىرتىدىكى جامائەتچىلىكنىڭ قىزغىن ھۆرمىتىگە ئىگە بولدى. ئۇ ھازىر باش تەتقىقاتچى، جۇڭگو ئىجتىمائىي پەنلەر ئاكادېمىيىسى ئوتتۇرا ئاسىيا تەتقىقات جەمئىيىتىنىڭ ئەزاسى،

جۇڭگو يازغۇچىلار جەمئىيىتىنىڭ ئەزاسى، ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ ھەيئەت ئەزاسى، جۇڭگو يازغۇچىلار جەمئىيىتى شىنجاڭ شۆبىسىنىڭ ھەيئەت ئەزاسى، «قۇتادغۇبىلىك» تەتقىقات جەمئىيىتىنىڭ ھەيئەت ئەزاسى.

50 يىللىق قىممەتلىك ھاياتىنى جاپالىق ئەدەبىي ئىجادىيەت ۋە ئىلمىي تەتقىقات ئىشلىرىغا بېغىشلىغان بۇ پېشقەدەم، چىداملىق، غەيرەتلىك ئۇستاز قەلىمىنى تاكى بۈگۈنكى كۈنگە قەدەر قولىدىن چۈشۈرمەي، ھازىر بىر تارىخىي رومان ئۈستىدە ئىشلىمەكتە.



## مۇندەرىجە

### I بۆلۈم ئۇيغۇر - ئۇرخۇن قاغانلىقى

- 1 ..... بىرىنچى باب ئۇيغۇرلارنىڭ ئانا يۇرتى ھەققىدە
- 14 ..... تارىخىي يازما مەلۇماتلار
- 43 ..... ئىككىنچى باب ئۇيغۇرلارنىڭ كېلىپ چىقىشى
- 46 ..... ئەپسانە ۋە رىۋايەتلەر
- 63 ..... بۆرىنىڭ توتېم قىلىنىشى
- 72 ..... تارىخىي يازما يادىكارلىقلار
- 75 ..... ئارخېئولوگىيەلىك پاكىتلار
- 80 ..... مۇزىكا ۋە قىيا تاش رەسىملىرى
- ..... ئۈچىنچى باب ئۇيغۇرلارنىڭ ئۇيغۇر - ئۇرخۇن قاغانلىقى
- 89 ..... قىنى قۇرۇشتىن بۇرۇنقى ئەھۋالى
- 89 ..... ھونلار ۋە ئۇيغۇرلار
- 144 ..... سىيانپىلار ۋە ئۇيغۇرلار
- 158 ..... ئاۋارلار ۋە ئۇيغۇرلار
- 175 ..... كۆك تۈركلەر ۋە ئۇيغۇرلار

- تۆتىنچى باب ئۇيغۇر - ئۇرخۇن قاغانلىقىنىڭ تەشكىلى
- 214 ..... نېپىشى
- 214 ..... تۆمۈد ئۇلۇغ ئىلتەبىر
- ئۇيغۇر قاغانلىقىنىڭ تۈركلەر بىلەن بولغان
- 216 ..... مۇناسىۋىتى
- بەشىنچى باب ئۇيغۇر - ئۇرخۇن قاغانلىقى ۋە تاڭ
- 235 ..... سۇلالىسى
- 235 ..... قۇتلۇق بىلىگە قاغان
- 240 ..... ئۆڭكۈك ئىسيانى
- 249 ..... تىبەت خانلىقى بىلەن بولغان ئۇرۇش
- جۇڭگو مەلىكە قىزلىرىنىڭ ئۇيغۇر قاغانلىرىغا
- 252 ..... ياتلىق بولۇشى
- ئۇيغۇر قاغانلىقى بىلەن تاڭ سۇلالىسى ئارىسىدا
- 266 ..... بولغان ئات ۋە يىپەك مال سودىسى
- 275 ..... ئالتىنچى باب ئۇيغۇر قاغانلىقى ۋە تىبەت خانلىقى
- تىبەت خانلىقىنىڭ ئۇيغۇر قاغانلىقىغا بولغان
- 275 ..... مۇناسىۋىتى
- 279 ..... ئاي تەڭرىخاننىڭ ھەربىي يۈرۈشلىرى
- 284 ..... يەتتىنچى باب شەرقىي ئۇيغۇرلارنىڭ كۆچۈشى
- 284 ..... كۆچۈشنىڭ سەۋەبلىرى
- 289 ..... جەنۇبقا كۆچكەن ئۇيغۇرلارنىڭ تەقدىرى
- سەككىزىنچى باب ئۇيغۇر - ئۇرخۇن قاغانلىقى
- 296 ..... دەۋرىدىكى ئىقتىساد ۋە مەدەنىيەت
- 296 ..... ئىجتىمائىي تۈزۈم ۋە دۆلەت تەشكىلى
- 301 ..... ئىقتىساد

- 306 ..... مەدەنىيەت
- 333 ..... نەسەبنامە

## II بۆلۈم قاراخانلار دۆلىتى

- 345 ..... كىرىش سۆز
- توققۇزىنچى باب ئوتتۇرا ئاسىيانىڭ ئۇيغۇر قاراخا-  
نلار دۆلىتى قۇرۇلۇشتىن بۇرۇنقى تارىخى
- 347 ..... توغرىسىدا قىسقىچە بايان
- 347 ..... ئوتتۇرا ئاسىيانىڭ تەبىئىي شارائىتى
- ئەھمەتلەر سۇلالىسى ھۆكۈمرانلىقىدىكى ئوتتۇرا
- 355 ..... ئاسىيا
- 365 ..... يۇنان ئىستېلاچىلىرى ۋە ئوتتۇرا ئاسىيا
- ھونلار، كوشانلار، ئاق ھونلار دەۋرىدىكى ئوتتۇرا
- 378 ..... ئاسىيا
- ئەرەپ خەلىپىلىكى ھۆكۈمرانلىقىدىكى ئوتتۇرا
- 392 ..... ئاسىيا
- 413 ..... نەسەبنامە
- 416 ..... ئونىنچى باب قاراخانلار دۆلىتىنىڭ تەشكىل تېپىشى
- 416 ..... ياغمالار
- 421 ..... كۆل بىلگە قاراخان ۋە ئۇنىڭ ئوغۇللىرى
- سىتۇق بۇغراخان ۋە ئۇيغۇرلارنىڭ ئىسلام دىنىنى
- 432 ..... قوبۇل قىلىشى
- 449 ..... مۇسا بۇغراخان ۋە سۇلايمان ئارسلانخان
- 455 ..... ئون بىرىنچى باب سامانىلار ۋە قاراخانلار
- 455 ..... سامانىلار پادىشاھلىقى

- 458 قاراخانلارنىڭ سامانىلارغا قىلغان يۈرۈشلىرى .....
- قاراخانلارنىڭ سامانىلار پادىشاھلىقىنى ئاغدۇرۇپ
- 465 تاشلىشى .....
- 476 ئون ئىككىنچى باب غەزىنەۋىلەر ۋە قاراخانلار .....
- 476 غەزىنەۋىلەر سۇلتانلىقى .....
- قاراخانلار بىلەن غەزىنەۋىلەر ئارىسىدا بولغان
- 483 ئۇرۇشلار .....
- قاراخانلار بىلەن غەزىنەۋىلەرنىڭ خارەزىمگە بول
- 490 غان مۇناسىۋىتى .....
- 497 يۈسۈپ قادىرخان ۋە سۇلتان مەھمۇت غەزىنەۋى
- 512 قاراخانلارنىڭ بۆلۈنۈپ كېتىشى .....
- 522 ئون ئۈچىنچى باب ئۇلۇغ سالجۇقىلار ئىمپېرىيىسى ...
- 522 دەندانقان ئۇرۇشى .....
- 531 سۇلتان توغرىلىغ
- 540 سۇلتان ئالىپ ئارىسلان .....
- 548 سۇلتان مەلىك شاھ .....
- 556 ئون تۆتىنچى باب قىتانلار ۋە قاراخانلار .....
- 556 قىتانلارنىڭ كېلىپ چىقىشى .....
- 558 شەرقىي قاراخانلار ۋە قىتانلار .....
- 566 غەربىي قاراخانلار ۋە قىتانلار .....
- 576 قاراخانلارنىڭ نەسەبنامىسى .....
- 579 ئۇلۇغ سالجۇقىلار .....
- 581 ئابباسىيلار خەلىپىلىرى .....
- ئەرەب ئۈممەۋىلەر خەلىپىلىكىنىڭ خوراسان ۋە
- 583 ئوتتۇرا ئاسىياغا قويغان نائىبلىرى .....



584	.....	غەربىي قىستان خانلىرى
584	.....	نايمان خانلىرى
		ئون بەشىنچى باب قاراخانلارنىڭ دۆلەت باشقۇرۇش
587	.....	تۈزۈمى
587	.....	ھۆكۈمرانلار تەبىقىسى
600	.....	ھەربىي تۈزۈم
		ئون ئالتىنچى باب قاراخانلار دەۋرىدىكى
621	.....	مەدەنىيەت
621	.....	مەدەنىيەت ياراتقۇچى دانىشمەنلەر
631	.....	ئەدەبىي ئويغىنىش دەۋرى
634	.....	يۈسۈپ خاس ھاجىپ
644	.....	مەھمۇت قەشقەرى
		قاراخانلار دەۋرى مەدەنىيىتىنىڭ تەرەققىي
658	.....	قىلىشىدىكى سەۋەبلەر
		قاراخانلار دەۋرىدىكى مۇھىم تارىخىي ۋەقەلەرنىڭ
675	.....	يىلنامىسى

### II بۆلۈم ئۇيغۇر ئىدىقۇت خانلىقى

		ئون يەتتىنچى باب ئۇيغۇر ئىدىقۇت خانلىقىنىڭ
		قۇرۇلۇشى
681	.....	شەرقىي ئۇيغۇرلارنىڭ غەربكە كۆچۈشى
688	.....	پىيان تېكىن
		ئون سەككىزىنچى باب قاراخانلار ۋە ئۇيغۇر ئىدىقۇت
694	.....	خانلىقى

- 700 ئون توققۇزىنچى باب ئۇيغۇر ئىدىقۇت خانلىقىنىڭ سۇڭ سۇلالىسى بىلەن بولغان مۇناسىۋىتى
- 714 يىگىرمىنچى باب ئۇيغۇر ئىدىقۇت خانلىقىنىڭ غەربىي قىتئەلارغا بېقىندى بولۇپ قېلىشى
- 719 يىگىرمە بىرىنچى باب موڭغۇللار ۋە ئۇيغۇر ئىدىقۇت خانلىقى
- 719 چىڭگىزخان ۋە باتۇرچۇق ئارت تېكىن
- 726 موڭغۇللارنىڭ شەرققە ۋە غەربكە يۈرۈش قىلىشى
- 762 دۇۋاخان ۋە قوجىخار تېكىن
- 771 يىگىرمە ئىككىنچى باب ئۇيغۇر ئىدىقۇت خانلىقىنىڭ يوقىلىشى
- 773 يىگىرمە ئۈچىنچى باب ئۇيغۇرلارنىڭ موڭغۇل ئىمپېرىيىسىدە ئوينىغان رولى
- 786 يىگىرمە تۆتىنچى باب ئۇيغۇر ئىدىقۇت خانلىقى دەۋرىدىكى ئىقتىساد
- 787 دېھقانچىلىق
- 788 چارۋىچىلىق ۋە ئسۈۈچىلىق
- 791 قول ھۈنەرۋەنچىلىك ۋە سودا
- 794 تۇرمۇش بايئادىلىقى
- 796 يىگىرمە بەشىنچى باب ئۇيغۇر ئىدىقۇت خانلىقى دەۋرىدىكى مەدەنىيەت
- 796 بىناكارلىق
- 801 ئەدەبىيات
- 809 سەنئەت
- 813 نەسەبنامە

IV بۆلۈم ئۇيغۇر كەڭسۇ خانلىقى

- يىگىرمە ئالتىنچى باب ئۇيغۇر كەڭسۇ خانلىقىنىڭ  
816 تەشكىل تېپىشى.....
- يىگىرمە يەتتىنچى باب ئۇيغۇر كەڭسۇ خانلىقىنىڭ  
820 كۈچىيىشى.....
- يىگىرمە سەككىزىنچى باب ئۇيغۇر كەڭسۇ خانلىقى  
825 بىلەن تاڭغۇتلار ئارىسىدا بولغان ئۇرۇشلار.....
- يىگىرمە توققۇزىنچى باب ئۇيغۇر كەڭسۇ خانلىقىنىڭ  
835 تاشقى سودا مۇناسىۋىتى.....
- 838 پايدىلانغان ماتېرىياللار.....





# I بۆلۈم

## ئۇيغۇر - ئۇرخۇن قاغانلىقى

### بىرىنچى باب ئۇيغۇرلارنىڭ ئانا يۇرتى ھەققىدە

قەتئىي ئۈزۈپ ئېيتىش كېرەككى، ئۇيغۇرلارنىڭ ئانا يۇرتى — ئوتتۇرا ئاسىيا.

بۇ مەسىلىنى تەپسىلىيەرەك بايان قىلىشتىن بۇرۇن «ئوتتۇرا ئاسىيا» دېگەن بۇ جۇغراپىيىلىك ئۇقۇم دائىرىسىگە كىرىدىغان جايلارنى كۆرسىتىپ ئۆتۈش كېرەك.

ئوتتۇرا ئاسىيا دېگەن بۇ نام توغرىسىدا ھېلىغىچە شەرق ۋە غەرب ئالىملىرىنىڭ قاراشلىرى بىردەك بولمىسىمۇ، لېكىن بىرقەدەر ھەقىقەتكە ئۇيغۇن كېلىدىغان قاراش بويىچە، ئوتتۇرا ئاسىيا دائىرىسىگە كىرىدىغان جايلارنىڭ كۆلىمى مې بەلگىلەش مۇمكىن.

جۇغراپىيە ئالىملىرى ئاسىيا قىتئەسىنى شەرقىي ئاسىيا،

ئوتتۇرا ئاسىيا، غەربىي ئاسىيا قاتارلىق قىسىملارغا بۆلىدۇ.  
مېنىڭچە، ئوتتۇرا ئاسىيا دائىرىسىگە شەرقتە ھىنگان  
تاغلىرىدىن تارتىپ، غەربتە كاسپى دېڭىزىغىچە، شىمالدا  
ئالتاي تاغلىرىدىن تارتىپ، جەنۇبتا ھىمالايا تاغلىرىغىچە  
بولغان جايلار كىرىدۇ. مانا شۇ «ئوتتۇرا ئاسىيا» دائىرىسى-  
گە كىرىدىغان چەكسىز زېمىننىڭ مەركىزىي قىسمى شىنجاڭ،  
يەتتەسۇ، ئۈزبېكىستان، قىرغىزىستان، تاجىكىستان قاتار-  
لىقلارنى ئۆز ئىچىگە ئالىدۇ.

ئۇيغۇرلار ئەڭ قەدىمكى چاغلاردىن تارتىپلا، تەڭرىتاغ  
لىرى بىلەن قاراقۇرۇم تاغلىرى ئارىلىقىدىكى تارىم ۋادى-  
سىدا، تەڭرىتاغلىرى بىلەن ئالتاي تاغلىرى ئارىلىقىدىكى  
جۇڭغارىيە دالاسىدا، ئىلى دەريا ۋادىلىرىدا، ئېرتىش  
دەرياسى بىلەن بالقاش كۆلى ئارىلىقىدىكى جايلاردا،  
جەنۇبىي سىبىرىيىدە، ھازىرقى موڭغۇلىيە خەلق جۇمھۇرىيىتى  
تەۋەسىدىكى سېلىنىڭا، ئۇرخۇن، تۇغلا، قۇرۇلۇن دەريالىرى-  
نىڭ ۋادىلىرىدا، كەڭسۇ (گەنسۇ)دا، ھازىرقى سەنشى،  
شەنشى ئۆلكىلىرىنىڭ شىمالىي قىسمىدا ياشاپ كەلگەن.

بۇنىڭدىن 6000 يىل بۇرۇن (مىلادىدىن 4000 يىللار  
بۇرۇن)، دۇنيا مەدەنىيىتىنىڭ ئەڭ بۇرۇنقى بۆشۈكلىرىدىن  
بىرى بولغان مېسوپوتامىيىدە يېزىق ئىجاد قىلىندى.  
قەدىمكى يۇنان تارىخچىلىرى ھازىرقى ئىراقتىكى دەجلى ۋە  
فىرات دەريالىرىنىڭ ئارىلىقىدىكى جايلارنى «مېسوپوتامىيە»  
دەپ ئاتىغان. بۇ يۇنانچە سۆز بولۇپ «ئىككى دەريا ئارى-  
لىقى» دېگەنلىك بولىدۇ. دەجلى ۋە فىرات دەريالىرى ھازىر-  
قى تۈركىيە چېگرىسىدىن باشلىنىپ، شەرقتە قاراپ ئېقىپ

پارس قولتۇقىغا قۇيۇلىدۇ. بۇ ئىككى دەريا بويىدىكى رايونلارنىڭ تۇپرىقى مۇنبەت، سۈيى مول بولۇپ، يېزا ئىگىلىك ئىشلەپچىقىرىشىغا بەكمۇ باب كېلەتتى. ئەينى زاماندا، ئىككى دەريا ۋادىسىنىڭ جەنۇبىي قىسمىدىكى ئاساسىي يەرلىك خەلق «سۇمېرلار» بولۇپ، ئەڭ دەسلەپكى يېزىقنى شۇلار ياراتقان. دەسلەپكى يېزىق ئىجاد قىلىنغان دىن كېيىن، مىسىر ۋە يېقىن شەرقتىكى خەلقلەر تارىخ دەۋرىگە كىردى.

بىزنىڭ ئەجدادلىرىمىز بولسا، مىلادىدىن 2000 يىل بۇرۇن (بۇنىڭدىن 4000 يىل بۇرۇن) تارىخ دەۋرىگە كىردى. چۈنكى، بۇ ۋاقىتتا، سۇمېرلار ئىجاد قىلغان يېزىق ئاساسىدا يارىتىلغان ئارامى يېزىقى ئەجدادلىرىمىز ئارىسىغا كىرىپ كەلدى. سوغدى يېزىقى بىلەن كۆك تۈرك يېزىقى (ئۇيغۇر - ئۇرخۇن يېزىقى) نىڭ بىر - بىرىگە ئوخشىشىپراق كېتىدىغانلىقى شۇ ئىككىلا يېزىقنىڭ ئارامى يېزىقىدىن كېلىپ چىققانلىقىنى كۆرسىتىدۇ.

بىزنىڭ ئەجدادلىرىمىز ۋە قېرىنداشلىرىمىز تارىخ دەۋرىگە كىرگەندىن باشلاپ، مىلادىنىڭ XIV ئەسىرىگىچە بولغان ناھايىتى ئۇزۇن تارىخىي دەۋردە، ئۇلۇغ ئوغۇز ئىمپېرىيىسى - ئۇلۇغ ھون تەڭرىقۇتلۇقى (مىلادىدىن ئىلگىرىكى 220 - يىلىدىن مىلادى 216 - يىلىغىچە ھۆكۈم سۈرگەن)، ياۋروپا ھون ئىمپېرىيىسى (مىلادى 375 - يىلىدىن 468 - يىلىغىچە ھۆكۈم سۈرگەن)، ئاق ھون (ئىفتالىت) ئىمپېرىيىسى (مىلادى 420 - يىلىدىن 565 - يىلىغىچە ھۆكۈم سۈرگەن)، ئۇلۇغ كۆك تۈرك قاغانلىقى (مىلادى 551 - يىلىدىن 745 -

يىلىغىچە ھۆكۈم سۈرگەن)، ئۇيغۇر - ئۇرخۇن قاغانلىقى (مىلادى 646 - يىلىدىن 845 - يىلىغىچە ھۆكۈم سۈرگەن)، ئۇيغۇر ئىدىقۇت خانلىقى (مىلادى 850 - يىلىدىن 1335 - يىلىغىچە ھۆكۈم سۈرگەن)، ئۇيغۇر قاراخانىلار دۆلىتى (مىلادى 850 - يىلىدىن 1212 - يىلىغىچە ھۆكۈم سۈرگەن)، غەزىنەۋىلەر سۇلتانلىقى (مىلادى 960 - يىلىدىن 1187 - يىلىغىچە ھۆكۈم سۈرگەن)، ئۇلۇغ ساجۇقلار سۇلتانلىقى (مىلادى 1040 - يىلىدىن 1157 - يىلىغىچە ھۆكۈم سۈرگەن)، خارەزىم شاھلار دۆلىتى (مىلادى 1172 - يىلىدىن 1231 - يىلىغىچە ھۆكۈم سۈرگەن)، سەئىدىيە خانلىقى (مىلادى 1504 - يىلىدىن 1678 - يىلىغىچە ھۆكۈم سۈرگەن) قاتارلىق ئۇلۇغ، قۇدرەتلىك، باي، مەدەنىيەتلىك دۆلەتلەرنى قۇرۇپ، پارلاق مەدەنىيەت يارىتىپ، ئىنسانىيەتنىڭ تارىخىي تەرەققىياتى ۋە مەدەنىيىتىگە ئۆچمەس تۆھپىلەرنى قوشقان.

تۆۋەندە ئۇيغۇرلارنىڭ ئانا يۇرتىنىڭ ئوتتۇرا ئاسىيا ئىكەنلىكىنى گېئولوگىيىلىك ۋە ئارخېئولوگىيىلىك پاكىتلار ئارقىلىق ئىسپاتلايمىز.

ئوتتۇرا ئاسىيا ئەڭ قەدىمكى چاغلاردىن تارتىپ ئۇيغۇرلارنىڭ ئانا يۇرتى بولۇپ قالماستىن، بەلكى دۇنيا مەدەنىيىتىنىڭ ئەڭ قەدىمكى، ئەڭ مەشھۇر ئالتۇن بۆشۈكىنىڭ بىرىدۇر. شۇنىڭ ئۈچۈن تارىخىي مورگان: «دۇنيا مەدەنىيىتىنىڭ ئاچقۇچى تارىم ۋادىسىغا كۆمۈكلۈكتۇر. بۇ ئاچقۇچقا چان تىپىلىدىكەن شۇ چاغدا دۇنيا مەدەنىيىتىنىڭ سىرى ئېچىلغۇسى ①» دېگەنىدى.

ئىنسانىيەت مەدەنىيىتىنىڭ تەرەققىياتىدىن قارىغاندا،



ئىنسان بالىلىرى ئەڭ قەدىمكى چاغلاردىن تارتىپ، ھايات كەچۈرۈشكە ئەپلىك بولغان دەريا، كۆل، دېڭىز بويلىرى، ئورمانلار، يېشىل دېڭىزلار دەك دولقۇنلىنىپ تۇرىدىغان چەكسىز يايلاقلار، ياپيېشىل قارىغايلىرى، ئارچىلار، قاپلىغان تاغ قاپتاللىرىدا ياشىغان. ئىنسانلار ئۆزلىرى ياشىغان جايلارنىڭ تەبىئىي شارائىتىغا قاراپ، ئوۋچىلىق، چارۋىچىلىق، دېھقانچىلىق، باغۋەنچىلىك، ھۈنەرۋەنچىلىك، سودا - سېتىق قاتارلىق كەسىپلەر بىلەن شۇغۇللىنىپ، كۆچمەن ھەم مۇقىم ئولتۇراقلىشىپ ھايات كەچۈرگەن. گېئولوگىيەلىك تەكشۈرۈشلەردىن قارىغاندا، ئوتتۇرا ئاسىيا ئەڭ قەدىمكى چاغلاردا، ئىنسانلار ھايات كەچۈرۈشكە تولىمۇ ئەپلىك تەبىئىي شارائىتقا ئىگە ئىدى.

يېقىنقى يىللاردىن بېرى، شىنجاڭدا ئېلىپ بېرىلغان گېئولوگىيەلىك تەكشۈرۈشلەرنىڭ نەتىجىلىرىگە ئاساسلانغاندا، تارىم ۋادىسىدا بولسۇن ياكى جۇڭغارىيە ئويمانلىقىدا بولسۇن، ناھايىتى كۆپ جايلاردا زاپىسىنىڭ كۆپلۈكى ۋە سۈپىتىنىڭ يۇقىرىلىقى بىلەن دۇنيانى ھەيران قالدۇرغان نېفىتلىك تېپىلدى. بىر جۈملە سۆز بىلەن ئېيتقاندا، 1 مىليون 600 مىڭ كىۋادرات كىلومېتىر كېلىدىغان شىنجاڭ زېمىنىنىڭ ئاستى تۈرلۈك - تۈمەن بايلىقلار، ھەتتا دۇنيادا كەم ئۇچرايدىغان ئوران، رادىي قاتارلىق ئېسىل تەبىئىي بايلىقلار خەزىنىسى، نېفىت دېڭىزى ۋە كۆمۈر كانلىرى دۇنياسىدىن ئىبارەت.

شىنجاڭ زېمىنىدا نېفىتلىكلەر ۋە كۆمۈر كانلىرىنىڭ كۆپلۈكى ئەڭ قەدىمكى چاغدا تارىم ۋادىسى بىلەن جۇڭغار

يە ئويما ناسقى ناھايىتى چوڭ ئىچكى دېڭىز بولغانلىقى، تاغ لارنىڭ ۋە تاغ ئېتەكلىرىنىڭ چەكسىز قېلىن ئورمانلار بىلەن قاپلانغانلىقىنى ئىسپاتلايدۇ. چۈنكى، تەبىئەتتە بولمىغان ئۆزگىرىشلەر (ناھايىتى دەھشەتلىك، قاتتىق يەر تەۋرەشلەر، قۇرغاقچىلىق ئىسپاتلىرى) نەتىجىسىدە، شىنجاڭدىكى ئىككى چوڭ ئىچكى دېڭىز كىچىكلەپ، قۇرۇقلۇق يۈزى كېڭەيگەن، ھازىرقى سايرام، باغراش، لوپنۇر كۆلىلىرى قەدىمكى ئىچكى دېڭىز ئورنىدا قالغان قالدۇق كۆللىرىدۇر. دېڭىزلارنىڭ قۇرۇقلۇققا ئايلىنىشى نەتىجىسىدە، ھەددى - ھېسابسىز سۇ ھاي-ۋانلىرى تۇپراق ئاستىدا قېلىپ، مەييون يىللارنىڭ ئۆتۈشى بىلەن نېفىت ھاسىل بولغان. چەكسىز كەتكەن قارىغاي ئورمانلىرىمۇ تەبىئەتتىكى ئۆزگىرىشلەر نەتىجىسىدە تۇپراق ئاستىدا قېلىپ، يىللارنىڭ ئۆتۈشى بىلەن كۆمۈرگە ئايلانغان.

ئوتتۇرا ئاسىيانىڭ غەربىي قىسمى (سوۋېت ئوتتۇرا ئاسىياسى) نىڭ ئەڭ قەدىمكى چاغدىكى تەبىئىي شارائىتىمۇ، خۇددى بىز يىۇقىرىدا ئېيتىپ ئۆتكەن ئەھۋالدىن ئانچە پەرقلەنمەيتتى.

گېئولوگىيەلىك تەكشۈرۈش نەتىجىلىرىگە ئاساسلانغاندا، قەدىمكى چاغلاردا ئاسىيا، ياۋروپا قىتئەلىرىنىڭ شىمالىي قىسمى مۇز بىلەن قاپلانغان. بۇنداق ئەھۋال ئوتتۇرا ئاسىيانىڭ تەبىئىتىگە ناھايىتى كۈچلۈك تەسىر كۆرسەتكەن. شۇ سەۋەبتىن، ئوتتۇرا ئاسىيادىكى پامىر تاغلىرى، قاراقۇرۇم تاغلىرى، تەڭرىتاغلىرى، ئالتاي تاغلىرىنىڭ چوققىلىرى ۋە قىيالىرى ھازىرقىغا سېلىشتۇرۇپ بولمايدىغان دەرىجىدە ناھايىتى قېلىن مۇز ۋە قارلار بىلەن قاپلانغانىدى.

لەن: «پامىر مۇزلۇقلىرىدىن بىرىنىڭ ھازىرقى ئۇزۇنلۇقى 77 كىلومېتىر، قېلىنلىقى 500 مېتىر بولغان بولسا، قەدىمكى چاغدا شۇ مۇزلۇقنىڭ ئۇزۇنلۇقى 180 كىلومېتىرغا سوزۇلغان بولۇپ، قېلىنلىقى 1000 مېتىرغا يەتكەن. ئوتتۇرا ئاسىيادىكى قەدىمكى مۇزلۇقلارنىڭ تۆۋەن جايىدىكى چېگرىسى دېڭىز يۈزىدىن 1800 مېتىر ئېگىز ئىدى، ھازىرقى مۇزلۇقلارنىڭ تۆۋەن جايىدىكى چېگرىسى دېڭىز يۈزىدىن 3200 مېتىر ئېگىز بولۇپ، ئۇنىڭدىن تۆۋەن ئەمەس.»<sup>②</sup>

يۇقىرىدىكى تەبىئىي ئەھۋالغا ئاساسلانغاندا، ھازىرقى ۋاقىتتىن ئون نەچچە مىڭ يىللار بۇرۇن، ئوتتۇرا ئاسىيانىڭ تەبىئىي ئىقلىمى ھازىرقىغا قارىغاندا نەم بولۇپ، ھۆل - يېغىن كۆپ ئىدى. شۇ سەۋەبتىن، قەدىمكى چاغلاردا ئوتتۇرا ئاسىيادىكى تاغلارنىڭ مۇزلۇق، قارلىق چوققىلىرى ۋە ئېگىز قىيالىرىدىن كۈن نۇرىدا ئېرىپ ھاسىل بولغان سۇلار ناھايىتى مول سۇلۇق دەريالارنى، چوڭ - چوڭ ئىچكى دېڭىزلارنى، كۆللەرنى پەيدا قىلغان ئىدى. بۇنداق تەبىئىي شارائىت ئوتتۇرا ئاسىيادا دېھقانچىلىق، چارۋىچىلىق ئىگىلىكىنىڭ تەرەققىياتىغا ياخشى ئىمكانىيەت يارىتىپ بەرگەندىن تاشقىرى، ئورمانلار ۋە ھايۋانلارنىڭ ئۆسۈپ يېتىشىنى كىمۇ قولاي شارائىت يارىتىپ بەرگەن. ئوتتۇرا ئاسىيانىڭ شەرقىي قىسمى (ئاساسەن تارىم ۋادىسى) ۋە غەربىي قىسمى (سوۋېت ئوتتۇرا ئاسىياسى) ئوتتۇرا ئاسىيانىڭ ناھايىتى ھۈنبەت ۋە مول ھوسۇللۇق رايونلىرى ئىدى. شۇ چاغلاردا تارىم ۋادىسىدىكى تەكلىماكان قۇملۇقى، جۇڭغار ئېقىنىدىكى قۇربان تۇڭغۇت (قازانقۇم) قۇملۇقى، تۈركمەنىستاندىكى قە

زىلقۇم چۆللۈكى، ئۆزبېكىستاندىكى قاراقۇم قاتارلىق چۆللۈك  
لەر يوق ئىدى. ھازىرقى سايرام، باغراش، ئوپنۇر، بارىكۆل  
(بارىكۆل)، بالقاش، ئارال كۆلىلىرى ناھايىتى چوڭ كۆلەلەر  
ئىدى. تارىم دەرياسى، ئىلى دەرياسى، سىر دەرياسى، ئابۇ  
دەرياسى، چۇ دەرياسى، تالاس دەرياسى قاتارلىق دەريالارنىڭ  
سۇلىرى ناھايىتى كۆپ بولۇپ، ئۇلارنىڭ تارماق غوللىرى  
ئوتتۇرا ئاسىيانى خۇددى ئۆمۈچۈكنىڭ تورىدەك قاپاپ  
تۇراتتى.

گېئولوگىيە ۋە ئارخېئولوگىيە ئىلمىنىڭ مەشھۇر ئالىمى  
لىرىنىڭ ئوتتۇرا ئاسىيادا ئېلىپ بارغان ئىلمىي تەكشۈرۈش-  
لىرى ئارقىلىق چىقارغان توغرا ھۆكۈمگە ئاساسلانغاندا،  
تەخمىنەن بۇنىڭدىن 8000 يىللار بۇرۇن، ئوتتۇرا ئاسىيانىڭ  
تەبىئىتىدە ناھايىتى چوڭ ئۆزگىرىشلەر بولۇپ، قۇرغاقچىلىق  
يۈز بەرگەن. شۇ سەۋەبتىن، ئەجدادلىرىمىزنىڭ بىر قىسمى  
ئاسىيانىڭ شەرق ۋە غەرب تەرەپلىرىگە كۆچۈپ كېتىشكە مەجبۇر  
بولغان. شۇ چاغدا ئوتتۇرا ئاسىيانىڭ شەرقىي بۆلىكى  
بولغان تارىم ۋادىسىدا ياشايدىغان ئەجدادلىرىمىزنىڭ بىر  
قىسمى ئالتاي ئارقىلىق كۆچۈپ، ھازىرقى موڭغۇلىيە  
ۋە بايقال كۆلى (قەدىمكى چاغلاردا «بايكۆل» دەپ ئاتالغان)  
ئەتراپلىرىغا كەتكەن. مىلادى 840 - يىلى موڭغۇلىيە  
يېدىن شىنجاڭغا كۆچكەن شەرقىي ئۇيغۇرلار بولسا بۇنىڭدىن  
8000 يىللار بۇرۇن تارىم ۋادىسىدىن موڭغۇلىيەگە ۋە  
بايقال كۆلى ئەتراپلىرىغا كۆچكەن ئەجدادلىرىمىزنىڭ ئەۋلادى  
ئىدى.

بۇنىڭدىن 8000 يىللار بۇرۇنقى كۆچۈشتە تارىم ۋادىسىدىن

لاداق يولى ئارقىلىق شىمالىي ھىندىستانغا كۆچكەن ئەجداد-  
لىرىمىز ھىندىستاننىڭ ئەسلى يەرلىك خەلقى بولغان دراۋىد-  
لارنىڭ قەدىمكى ھىندىستان مەدەنىيىتىگە ئۆزلىرىنىڭ تەسى-  
رىنى كۆرسەتكەن. XX ئەسىرنىڭ 20 - يىللىرى ئارخېئولو-  
گىيە ئالىملىرى ھىندى دەرياسى ۋادىسىدىكى ھارافقا (پەن-  
جاپ شتاتىدا)، موھىنجودارا (پاكىستاننىڭ سىندى ئۆلكىسى-  
دە) قاتارلىق قەدىمكى شەھەرلەرنىڭ خارابىلىرىنى تەكشۈر-  
گەندە، تېپىلغان ھەيكەللەر ئارىسىدا ئوتتۇرا ئاسىيالىق  
تۈرك (ئۇيغۇر) تىپىغا كىرىدىغان ۋە بېشىدىكى چاچلىرى  
قىيىقچە (لېنتا) بىلەن باغلانغان بىر ھەيكەل چىققان. بۇ ھەي-  
كەل بۇنىڭدىن 8000 يىللار بۇرۇن تارىم ۋادىسىدىن شىمالىي  
ھىندىستانغا كۆچكەن ئەجدادلىرىمىزنىڭ ئارىيانلار ھىندىس-  
تانغا كۆچۈپ كېلىشتىن بىرنەچچە مىڭ يىللار بۇرۇنلا ھىن-  
دىستاننىڭ ئاساسىي يەرلىك خەلقى دراۋىدلار بىلەن بىللە  
ياشىغان دەۋرىگە مەنسۇپ.

شىنجاڭ ئىجتىمائىي پەنلەر ئاكادېمىيىسى ئارخېئولو-  
گىيە تەتقىقات ئورنى 1971 - يىلى كۆنچى دەرياسىنىڭ  
بويىدىكى ئىپتىدائىي قەبرىستانلىقتىن بىر ياش ئايال بى-  
لەن بىر كىچىك بالىنىڭ جەسىتىنى تاپقان. نەنجىڭ  
داشۋىسى جۇغراپىيە فاكولتېتى كاربون 14 تەجرىبىخانىسى  
قەبرىستانلىقتىن تېپىلغان ياغاچلارنى تەھلىل قىلىش  
ئارقىلىق جەسەتلەر (ياش ئايال بىلەن كىچىك  
بالا جەسىتى) نىڭ بۇنىڭدىن 6412 يىل بۇرۇن دەپنە قى-  
لىنغان جەسەت ئىكەنلىكىنى دەسائەپكى قەدەمدە ئېنىقلىغان.  
بۇ ھەقتىكى خەۋەر «خەلق گېزىتى» دە ئېلان قىلىنغاندىن كې-

يېنى، «شىنجاڭ گېزىتى» نىڭ (ئۇيغۇرچە) 1981 - يىلى 2 - ئاي - نىڭ 24 - كۈنىدىكى سانىدا ئېلان قىلىنغان.

يۇقىرىدا تىلغا ئېلىنغان جەسەتلەر توغرىسىدا شىنجاڭ گېزىتىدە مۇنداق دېيىلگەن: «بۇ جەسەتلەر يەر يۈزىدىن ئېگىز رەك بولغان قۇرغاق قۇم دۆۋىسىدىن قېزىۋېلىنغان. گۆر - نىڭ ئىككى بېشىغا بىردىن ياغاچ قويۇلغان بولۇپ، يەر ئۈستىدىن كۆرۈنۈپ تۇرىدۇ. گۆر تىك قىلىپ قېزىلغان. جەسەتلەر گۆردە ئوڭدا ياتقۇزۇلغان. ئۇنىڭ ئۈستىگە ياغاچ تاختاي ۋە تاختاينىڭ ئۈستىگە قوي تېرىسى بىلەن چىغ توقۇلما يېپىلغان. جەسەت ناھايىتى قوپال توقۇلغان يۇڭ رەختكە ئورالغان بولۇپ، ئايال جەسەتنىڭ بېشىغا كىگىز قالپاق كىيىدۇ - رۈلگەن. ئۇنىڭ سېرىق، ئۇزۇن چاچلىرى دولىسىغا چۈشۈپ تۇرىدۇ. كۆزلىرى يوغان، كىرىپىكلىرى ئۇزۇن، قاڭشارلىق... بۇ قەدىمكى جەسەتلەر بىلەن بىللە قېزىۋېلىنغان ئاخىرە تىلىك لەر ئىچىدە ناھايىتى نەپىس توقۇلغان چىغ سېۋەتلەر بولۇپ، ئۇنىڭ ئىچىگە زىرائەت دانلىرى سېلىنغان، ئەمما بۇ دانلار چىرىپ ئۇنغا ئايلىنىپ كەتكەن. بالا جەستى بىلەن بىللە كۆمۈلگەن چىغ سېۋەتتىن ئۆز پېتى ساقلانغان بۇغداي چىقتى.» بۇ ئىككى جەسەتنىڭ تېپىلغانلىقى بۇنىڭدىن 8000 يىل لار بۇرۇنقى كۆچۈشتە باشقا جايلارغا كەتمەي تارىم ۋادىسىدا داۋاملىق ياشاپ قالغان ئەجدادلىرىمىزنىڭ ئېتىنىڭ خۇسۇسىيىتى ۋە ئۇلارنىڭ مەدەنىيىتى (دېھقانچىلىق، چارۋىچىلىق، يۇڭ توقۇمىچىلىق، ھۈنەر - سەنئەت) نى تەتقىق قىلىشتا بىباھا ئەھمىيەتكە ئىگە.

شۇنى ئۈزۈپ ئېيتىشقا بولىدۇكى، تارىم ۋادىسىدا يا -

شىغان ئەڭ قەدىمكى يەرلىك ئاساسىي خەلق سېرىق تەنلىك  
لەرگە مەنسۇپ بولماستىن (سېرىق تەنلىكلەر قاڭشارلىق، سېرىق  
چاچ بولمايدۇ) ۋە شۇنىڭدەك ئارىيان نەسلىلىك خەلقىمۇ بول-  
ماستىن (ئارىيانلار مىلادىدىن 1700 يىللار بۇرۇن ئىران ئې-  
گىزلىكى ئارقىلىق ھىندىستانغا كۆچكەن)، دەل ئۇيغۇرلارنىڭ  
ئەجدادى.

ھازىرقى گېرمان، پارس، ھىندى خەلقلەرنىڭ ئەجداد-  
دى بولغان ئارىيانلار مىلادىدىن 1700 — 2000 يىللار بۇرۇن  
كاسپى دېڭىزىنىڭ جەنۇبى ۋە شەرقىي جەنۇبىدىن كۆچۈپ،  
ھىندىستانغا بېسىپ كىرىشتىن بورۇن، ھازىرقى ھىندىستاندا  
ھىندى - ياۋروپا تىل سىستېمىسىدىكى تىلدا سۆزلىشىدىغان،  
ئېتنىك كېلىپ چىقىشى جەھەتتىن ئارىيان نەسلىگە مەنسۇپ  
بولغان ھازىرقى ھىندىلار ئەمەس، بەلكى ئاۋسترو ئاسىيا  
تىك ھىندونوز ئىرقىغا مەنسۇپ بولغان، قاراچاچ، پاناق  
دراۋىدلار ياشىغانىدى. ئارىيانلار مىلادىدىن تەخمىنەن 2000  
يىللار بۇرۇن ھىندىستانغا بېسىپ كىرگەندىن كېيىن، ھىندى-  
تاننىڭ ئەڭ قەدىمكى ئاساسىي يەرلىك خەلقى بولغان دراۋىد-  
لارنى قىستاپ، ھىندىستاننىڭ جەنۇبىغا قوغلىغان. ھازىرمۇ  
ھىندىستاننىڭ جەنۇبىدا دراۋىدلار ياشىماقتا.

تارىم ۋادىسىنىڭ كۆكنۇر (چىڭخەي) غا (شەرقىي جەنۇب تە-  
رەپتىن)، تىبەتكە (جەنۇب تەرەپتىن) تۇتىشىدىغان يېقىن جايلىق  
رىغا ھازىرقى تىبەتلىكلەرنىڭ ئەجدادى بولغان چاڭلارنىڭ مە-  
لۇم دەرىجىدە تەسىر كۆرسىتىپ، ئىز قالدۇرغانلىقى تۈرلۈك سە-  
ۋەبلەرگە كۆرە (مۇھىمى ئۇرۇش نەتىجىسىدە)، مىلادى VII - VIII  
ئەسىرلەردە يۈز بەرگەن. ئۇنىڭدىن تاشقىرى ھىندى - ياۋروپا

تىل سىستېمىسىدا سۆزلىشىدىغان خەلقلەردىن دىن تارقاققۇمۇ  
 چىلار (بۇددا، ئاتەشپەرەسلىك، مانىي دىنى، نېستور -  
 يان دىنى قاتارلىق دىنلارنى تارقاققۇمۇچىلار)، سودا - سېتىق  
 بىلەن شۇغۇللانغۇچىلار، ئاندا - ساندا ھەربىي، مەمۇرىي ئە-  
 مەلدارلار مىلادىنىڭ ئالدى - كەينىدىلا تارىم ۋادىسىغا كەل-  
 گەن. ئەنە شۇنداق كىشىلەرنىڭ كېلىشىگە خەلقلەر ئارىسىدا  
 كى تارىخىي، سىياسىي، ئىقتىسادىي، مەدەنىي، دىنىي مۇناسى-  
 ۋەتلەر سەۋەب بولغان. مەسىلەن: كۇشان ئىمپېرىيىسى (مىلادى-  
 دىن ئىلگىرىكى 50 - يىلىدىن مىلادى 420 - يىلىغىچە ھۆكۈم سۈر-  
 گەن) ئىمپېراتورى قەنشقا II نىڭ ۋاقتىدا (مىلادى 78 - يىلىدىن  
 123 - يىلىغىچە) ھىندىستاندا ئۆز ھۆكۈمرانلىقىنى كېڭەيت-  
 كەن ۋە مۇستەھكەملىگەنىدى. قەنشقا II كۇشان ئىمپېرىيىسىگە  
 ئىمپېراتور بولغان دەۋرنىڭ ئاخىرىدا خوتەن، ياركەنت، قەش-  
 قەر خانلىقلىرىنى ئۆز ئىمپېرىيىسى تەركىبىگە قوشۇۋالغان.  
 كېلىپ چىقىشى ئۇلۇغ ياۋچىلاردىن بولغان قەنشقا II بۇد-  
 دىزمنىڭ سادىق ھىمايىچىسىلا ئەمەس، بەلكى بۇددا دىنىنىڭ  
 كۇشان ئىمپېرىيىسىدە ياشىغان تۈرلۈك خەلقلەر ئارىسىدا  
 ئاساسى، ھۆكۈمران ئورۇنغا ئىگە بولۇشى ئۈچۈن ھارماي -  
 تالماي كۈرەشكەن. شۇ سەۋەبكە كۆرە، قەنشقا II نىڭ ۋاق-  
 تىدا، ھىندىستاندىن كۆپلىگەن ھىندى بۇددىستلىرى تارىم  
 ۋادىسىدىكى ئۇيغۇرلار ئارىسىغا كەلگەن بولسا، تۈركىي ۋە  
 ھىندى تىلىدا سۆزلىشىدىغان ئەمەلدارلارمۇ تارىم ۋادىسىغا  
 كەلگەن.

بۇنىڭدىن باشقا ئاق ھون ئىمپېرىيىسىنىڭ ئىمپېراتورى



ئېتالانوسنىڭ ۋاقتىدىن تارتىپ، ئاخىرقى ئاق ھون ئىمپېراتورى X X غىچە بولغان 87 يىلنى ئۆز ئىچىگە ئالغان بىر دەۋردە (مىلادى 480 - يىلىدىن 567 - يىلىغىچە) خوتەن، پاركەنت، قەشقەر، ئاقسۇ، كۇچا قاتارلىق ئۇيغۇر خانلىقىلىرى ئاق ھون ئىمپېرىيىسى ھۆكۈمرانلىقىدا ياشىغانىدى. مانا شۇچاغدا، ھىندىستانغىمۇ ھۆكۈمران بولغان ئاق ھونلارغا ئەگىشىپ، ھىندىستاندىن بۇددىستلار، سودىگەرلەر، ئەمەلدارلار ۋە باشقىلار تارىم ۋادىسىغا كەلگەن.

يۇقىرىدا تىلغا ئېلىنغان كۇشانلار ۋە ئاق ھونلار دەۋردە تارىم ۋادىسىغا ھىندىستاندىن كەلگەنلەر يەرلىك ئاساسىي خەلق بولغان ئۇيغۇرلار ئارىسىدا پەقەت ئاز سانلىق كىشىلەر ئىدى، خالاس.

يېقىنقى يىللاردا تارىم ۋادىسىدىكى تۈرلۈك جايلار (كۆنچى دەرياسى بويى، چەرچەن، چارقىلىق ئەتراپلىرى) دىن تېپىلغان قەبرىلەرگە دەپنە قىلىنغان كىشىلەرنىڭ (ئەر ياكى ئايال بولۇشىدىن قەتئىينەزەر) بېشى شەرققە، پۈتى غەربكە قارىتىلىپ دەپنە قىلىنغان. بۇنداق ئەھۋال نېمىنى كۆرسىتىدۇ؟

ئەجدادلىرىمىز ئەڭ بۇرۇنقى زامانلاردا شامان دىنىغا ئېتىقاد قىلغانىدى. شامانلار كۈنگە، ئايغا، كۆك (ئاسمان)كە، يەرگە ۋە سۇ ئىلاھلىرىغا چوقۇناتتى. مانا شۇ شامان ئېتىقادىغا كۆرە، ئەجدادلىرىمىز چېدىر - ئۆيلىرىنىڭ ئىشىكىنى كۈندۈز چىقىشقا قارىتىپ ئاچاتتى. تۈرلەر ۋە شەرقىي ئۇيغۇرلارنىڭ قاغانلىرى (ئۇيغۇر - ئۇرخۇن قاغانلىرى) بەزى مۇراستىمىلار (تەنتەنىلىك كۆكۈل ئېچىش، توي قاتارلىق مۇراستىمىلار)

سىملار) كۈنچىقىش (شەرق) قا قاراپ ئولتۇراتتى ۋە كۈنگە توققۇز قېتىم تەزىم قىلىپ چوقۇناتتى. ئۇيغۇر - ئۇر-خۇن قاغانلىرىنىڭ ئىسىملىرىمۇ بۇنداق ئادەتنى ئەسلىتىدۇ. مەسىلەن: ئۇيغۇر - ئۇرخۇن قاغانلىقىنىڭ قاغانى چوڭدىخان (مىلادىنىڭ 821 - يىلىدىن 824 - يىلىغىچە قاغان بولغان) كۈن تەڭرىدە ئۇلۇغ بولمىش ئالىپ كۈچلۈك بىلگە قاغان (كۈن تەڭرىدىن ئۇلۇغ بولۇپ تۆرە لگەن كۈچلۈك دانا قاغان) دەپ ئاتالغان.

### تارىخىي يازما مەلۇماتلار

جۇڭگونىڭ قەدىمكى تارىخچىلىرى ۋە يۇنان، رىم، ئە-رەب تارىخچىلىرى، سەيبىياھىرىنىڭ ئەسەرلىرىدە ئۇيغۇرلارنىڭ ياشىغان جايلىرى توغرىسىدا بىرقەدەر ئېنىق، ئىشەنچلىك مەلۇماتلار بار.

جۇڭگونىڭ قەدىمكى زامان تارىخچىلىرىدىن سىماچيەن (مىلادىدىن 145 - يىل بۇرۇن تۇغۇلغان بولۇشى مۇمكىن) «تارىخنامە. ھونلار ھەققىدە قىسسە» دە ئۇيغۇرلارنىڭ قەدىمكى ئەجدادلىرىنى «دىڭلىڭ» دەپ يازغان بولسا، بەنگۇ (مىلادىنىڭ 32 - يىلى تۇغۇلۇپ 92 - يىلى ئالەمدىن ئۆت كەن) «خەن سۇلالىسى يىلنامىسى. ھونلار ھەققىدە قىسسە» دە «دىلى» دەپ يازغان. سىماچيەن بىلەن بەنگۇنىڭ «دىڭلىڭ»، «دىلى» دەپ يازغانلىرى «تۇرا» دېگەن نامنىڭ خەنزۇچىغا قىلىنغان ئاھاڭ تەرجىمىلىرى ئىدى. مانا شۇ تۇرالار مىلادى

دىن بىرنەچچە ئەسىر بۇرۇنلا ھازىرقى بايقال بويلىرىدا ياشىغان شەرقىي ئۇيغۇرلارنىڭ ئەجدادى ئىدى. سىماچىيەن بىلەن بەنگۇ مىلادىدىن نەچچە ئەسىر بۇرۇنلا ئېرتىش بويلىرىدىن تارتىپ بالقاش كۆلى ئەتراپلىرىغىچە بولغان جاي-لاردا ياشىغان غەربىي تۇرالار توغرىسىدا مەلۇمات بېرىش ئىمكانىيىتىگە ئىگە بولالمىغانلىقى ئۈچۈن، ئۆز ئەسەرلىرىدە ئۇلار توغرىسىدا بىرنەرسە دېمىگەن.

لېكىن شۇنداق بولسىمۇ، سىماچىيەن بىلەن بەنگۇ مىلادىدىن كۆپ ئەسىرلەر بۇرۇن ھازىرقى جۇڭغارىيىدە ياشىغان ئوغۇزلار توغرىسىدا مەلۇمات بەرگەن. سىماچىيەن مانا شۇ ئوغۇزلارنى «خۇجىي» (呼揭) دەپ يازغان بولسا، بەنگۇ «ۋۇجىي» (乌揭) دەپ يازغان. مانا شۇ ئوغۇزلار مىلادىدىن كۆپ ئەسىر بۇرۇنلا ھازىرقى ئالتاينىڭ غەربىي جەنۇبى ۋە چۆچەك ئەتراپلىرىدا ياشىغان. تۈركشۇناس، پروفېسسور ما چاڭشۇ ئەپەندى مۇنداق دەپ يازىدۇ: «سۈي سۇلالىسى ۋە تاڭ سۇلالىسى قاتارلىق ئىككى سۇلالە دەۋردە ۋۇخو ياكى ۋۇخې دەپ ئاتالغانلار ئەسلىدە جۇڭغارىيە ئويمانلىقىدا ياشىغان «ئوغۇزلار» بولۇپ، ئۇلار خەن سۇلالىسى دەۋرىدە ۋۇجىي دەپ ئاتالغان» ③

بەنگۇنىڭ «خەن سۇلالىسى يىلىنامىسى» ھونلار ھەققىدە قىسسە» بابىدا بارگەن مەلۇماتىغا ئاساسلانغاندا، ئۇلۇغ ئوغۇز - ھون تەڭرىقۇتلۇقىنىڭ مەشھۇر تەڭرىقۇتى ئوغۇزخان - باتۇر تەڭرىقۇت - (مىلادىدىن ئىلگىرىكى 209 - يىلىدىن 174 - يىلىغىچە تەڭرىقۇت بولغان)

مىلادىدىن 200 يىللار بۇرۇن بايقال كۆلى ئەتراپلىرىدا ياشىغان تۇرالارنى بويىسۇندۇرغان. ئوغۇزخان مىلادىدىن ئىلگىرىكى 176 - يىلى خەن سۇلالىسىنىڭ (مىلادىدىن ئىلگىرىكى 220 - يىلىدىن مىلادى 207 - يىلىغىچە ھۆكۈم سۈرگەن) پادىشاھى خەن ۋېندىغا (مىلادىدىن ئىلگىرىكى 179 - يىلىدىن 157 - يىلىغىچە ھۆكۈم سۈرگەن) يازغان مەكتۇپىدا مۇنداق دېگەن: «لوان (كىروران)، ئۇيسۇنلار، ئوغۇزلار (ئوغۇزلار شۇ چاغدا ئالتاينىڭ غەربىي جەنۇبى، چۆچەك ۋە زايىسان ئەتراپلىرىدا ياشايتتى) نى ۋە ئۇلارنىڭ ئەتراپىدىكى 26 دۆلەتنى ھۆكۈمرانلىقىغا ئالدىم. ئۇلارنىڭ ھەممىسى (ئوتتۇرا ئاسىيا ۋە غەربىي ئاسىيادىكى دۆلەتلەر كۆزدە تۇتۇلىدۇ) ھونلار دۆلىتى تەركىبىگە كىردى. ئوقيا كۆتۈرگەن خەلقلەر - نىڭ ھەممىسى بىر ئائىلە بولۇپ بىرلەشتى. شىمالدىكى ئۆلكىلەر (بايقال بويلىرى كۆزدە تۇتۇلىدۇ) ھۆكۈمرانلىقىغا ئۆتتى.»<sup>④</sup>

تۈركشۇناس، پروفېسسور سىن جۇڭمىيەن، ئاتەشپەرەسلەر - نىڭ مۇقەددەس كىتابى «ئاۋىستا» دىكى خاتىرىلەرگە ئاساسلىنىپ قەدىمكى چاغدا تۈركلەرنىڭ «تۇرا» ئاتلىق بوۋىسى ئۆتكەنلىكىنى، شۇڭا تۈرك خەلقلەرنىڭ ئۆزلىرىنى شۇ بوۋىسىنىڭ نامى بىلەن «تۇرالار» دەپ ئاتىغانلىقىنى تەكىتلەيدۇ.<sup>⑤</sup> ئۇلۇغ پارس شائىرى ئوبۇلقاسىم فىردەۋسىنىڭ «شاھ نامە» سىدە، ئىرانلىقلار بىلەن كۆپ قېتىم ئۇرۇشقان ئۇلۇغ بوۋىمىز ئالىپ ئەرتۇڭا (ئەفراسىياپ) پادىشاھلىق قىلغان دۆلەت «تۇران» دەپ ئاتالغان. «كۇشان سەنئىتى» ناملىق كىتابتا ئوتتۇرا ئاسىيا ساكلىرى «قەرىمان تۇرالار» دەپ يېزىلغان.

جۇڭگونىڭ مىلادىدىن بىرنەچچە ئەسىر بۇرۇن ياشىغان تارىخچىسى سىماچيەندىن تارتىپ مىلادى VII ئەسىرگىچە ئۆتكەن مەشھۇر تارىخچىلىرى ئۇيغۇرلارنىڭ ئەجدادى بولغان «تۇرالار»نى ئۆز ئەسەرلىرىدە «دىڭلىسك» (丁零)، «تېيىلى» (铁勒)، «چېلى» (勅勒)، «دىلى» (狄力) قاتارلىق ناملار بىلەن ئاتىغان بولسىمۇ، شۇ ناملارنىڭ ھەممىسى «تۇرالار» دېگەن ئاتالغۇنىڭ خەنزۇچىغا قىلىنغان ئاھاڭ تەرجىمىسىدىنلا ئىبارەت.

جۇڭگونىڭ قەدىمكى تارىخچىلىرى ئۆز ئەسەرلىرىدە ئۇيغۇرلارنىڭ ئەجدادى تۇرالارنىڭ ياشىغان جايلىرىنىڭ جۇغراپىيىسى ئۇيغۇرلارغا قاراپ، تۇرالارنى «غەربىي تۇرالار» ۋە «شەرقىي تۇرالار» دەپ ئىككىگە ئايرىغان.

شەرقىي تۇرالار شەرقتە بايقال كۆلىنىڭ ئەتراپلىرىدىن تارتىپ غەربتە ئالتاي تاغلىرىغىچە بولغان جايلاردا ياشىغان. «تارىخنامە» بىلەن «خەن سۇلالىسى يىلنامىسى». ھونلار ھەققىدە قىسسىە دەپ يېزىلغان تۇرالار مىلادىدىن خېلى كۆپ ئەسىر بۇرۇنقى چاغلاردىن تارتىپ، شۇ جايلاردا ياشاپ كېلىۋاتقان شەرقىي تۇرالارنى كۆرسىتىدۇ. سىماچيەن بىلەن بەن گۇ غەربىي تۇرالار توغرىسىدا بىر نەرسە دېمىگەن. غەربىي تۇرالار توغرىسىدىكى مەلۇمات III ئەسىردىن باشلاپ جۇڭگو تارىخچىلىرىنىڭ ئەسەرلىرىدە ئۇچراشقا باشلايدۇ.

غەربىي تۇرالار شەرقتە جۇڭغارىيە دالاسى ۋە ئېرتىش بويلىرىدىن تارتىپ غەربتە بالقاش كۆلىنىڭ غەربىگىچە بولغان جايلاردا ياشىغان.

مىلادى III ئەسىردە ياشىغان (مىلادى 196 - يىلى

تۇغۇلۇپ 250 - يىلى ئالەمدىن قۇتكەن) جۇڭگو تارىخچىسى يۇخۇەن «ۋېي خانلىقىنىڭ قىسقىچە تارىخى» (魏略) ناملىق ئەسىرىدە، غەربىي تۇرالار ھەققىدە مۇنداق دەپ يازغان: «ئوغۇز دۆلىتى... ئۇيسۇنلارنىڭ غەربىي شىمالىغا، قاڭلى خانلىقىنىڭ شەرقىي شىمالىغا جايلاشقان. ئۇلارنىڭ ھەربىي قوشۇنىدا 10 مىڭدىن ئارتۇق جەڭچى بار. ئوغۇزلار چارۋىچىلىق بىلەن شۇغۇللىنىدۇ. ئۇلارنىڭ يۇرتىدىن ياخشى ئات چىقىدۇ. ياۋايى ھايۋانلاردىن يىلپىز بار. قىرغىزلار دۆلىتى (يەنسەي دەرياسىنىڭ يۇقىرىقى ئېقىمىدىكى قىرغىزلار كۆزدە تۇتۇلىدۇ) قاڭلى خانلىقىنىڭ (ئارال كۆلى ۋە بالقاش كۆللىرىنىڭ ئارىسىدىكى جايلاردا) غەربىي شىمالىغا جايلاشقان، 30 مىڭ ئەسكىرى بار. ئۇلار چارۋىچىلىق قىلىدۇ. ئۇلارنىڭ يۇرتىدا يىلپىز كۆپ، ياخشى ئات چىقىدۇ. تۇرالار دۆلىتى قاڭلى خانلىقىنىڭ شىمالىدا بولۇپ 60 مىڭ كىشىلىك ھەربىي قوشۇنى بار. خەلقى چارۋىچىلىق قىلىدۇ... يۇقىرىدا تىلغا ئېلىنغان ئۈچ دۆلەتنىڭ ئىچىدىكى قىرغىزلار دۆلىتىنىڭ مەركىزىدىن ھون تەڭرىقۇتلۇقىنىڭ ئۇرخۇن دەرياسىنىڭ بويىدىكى ئوردىسىغا بېرىش ئۈچۈن 7000 چاقىرىم يول مېڭىشقا توغرا كېلىدۇ. قىرغىزلار دۆلىتىنىڭ جەنۇبىدىن ئارقا قوشۇ (后师车) ۋە ئالتە دۆلەت (شەرقىي جۇڭغارىيىدىكى بەگلىكلەر) گە بېرىش ئۈچۈن 5000 چاقىرىم يول مېڭىشقا توغرا كېلىدۇ. قىرغىزلار دۆلىتىنىڭ غەربىي جەنۇبىدىن قاڭلى خانلىقىنىڭ چېگرىسىغىچە بېرىش ئۈچۈن 3000 چاقىرىم يول مېڭىشقا توغرا كېلىدۇ. قىرغىزلار دۆلىتىنىڭ غەربىدىن قاڭلى خانلىقىنىڭ پايتەختىگە (ھازىرقى تاشكەنتنىڭ غەربىي

شمالغا توغرا كېلىدىغان قەدىمكى كىشى شەھىرى كۆزدە تۇر-  
تۇلىدۇ) بېرىش ئۈچۈن 8000 چاقىرىم يول مېڭىشقا توغرا  
كېلىدۇ.⑥

يۇقىرىدىكى تارىخىي خاتىرىلەردىن بىز غەربىي تۇرا-  
لارنىڭ Ⅲ ئەسىردىكى ئەھۋالىنى خېلى ئېنىق چۈشىنەلەيمىز. Ⅲ  
ئەسىردە، ئۇيغۇرلارنىڭ چوڭ بىر تارمىقى بولغان شەرقىي  
ئوغۇزلار ھازىرقى زاپسان كۆلى، ئالتاي تېغى ئەتراپلىرىدا  
ياشىغان بولسا، قىرغىزلار ھازىرقى يەنسەي دەرياسىنىڭ يۇ-  
قىرىقى ئېقىمى بىلەن ئوب دەرياسىنىڭ يۇقىرىقى ئېقىمىدا  
ياشىغان. غەربىي تۇرالار بولسا بۈگۈنكى بالقاش كۆلىنىڭ  
غەربىدىن تارتىپ شەرقتە ئېرتىش دەرياسىنىڭ يۇقىرىقى  
ئېقىمى ئارىسىدىكى جايلاردا ياشىغان.

يۇقىرىدىكى مەلۇماتقا ئاساسلانغاندا، مىلادى Ⅲ ئەسىر-  
دە غەربىي تۇرالارنىڭ سانى 300 مىڭدىن كۆپ بولسا كېرەك.  
چۈنكى، غەربىي تۇرالارنىڭ ھەربىي قوشۇنىدا، 60 مىڭ جەڭچى بار-  
لىقىنى نەزەردە تۇتساق، بەش كىشى ئىچىدىن بىر كىشى  
ھەربىي قوشۇنغا قاتناشقاندىمۇ ئۇلارنىڭ ئادەم سانى 300  
مىڭدىن كەم بولۇپ چىقمايدۇ. شۇ چاغدا شەرقىي تۇرالارنىڭ  
سانىمۇ 300 مىڭدىن كەم ئەمەس ئىدى. «خەن سۇلالىسى يىلى-  
نامىسى» نىڭ «سۇۋۇ ھەققىدە قىسسە» بابىدا، مىلادىدىن  
تەخمىنەن بىر ئەسىر بۇرۇن شەرقىي تۇرالارنىڭ ئاھالە سانى-  
نىڭ بىرنەچچە تۈمەن ئىكەنلىكى بايان قىلىنغان. بىرنەچچە  
ئەسىردىن كېيىن (مىلادىدىن بىر ئەسىر بۇرۇنقى چاغدىن  
تارتىپ مىلادىنىڭ Ⅲ ئەسىرىگىچە) شەرقىي تۇرالارنىڭ سانى  
مۇ كۆپىيىپ غەربىي تۇرالارنىڭ سانىغا يېقىنلاپ بارغان.

مانا شۇ پاكىتقا ئاساسلانغاندا، شەرقىي ۋە غەربىي تۈ-  
رالار دەپ ئاتالغان ئەجدادلىرىمىز ئۆز زامانىسىدا سان جە-  
ھەتتىن باشقا قېرىنداشلىرى (قاڭلى، قىرغىزلار) غا قارىغان-  
دا ناھايىتى كۆپ بولغان.

جۇڭگونىڭ قەدىمكى تارىخچىلىرىنىڭ شەرقىي ۋە غەرب-  
بىي تۇرالار ھەققىدە بەرگەن مەلۇماتى تارىخىي جەھەتتىن  
خېلى يۇقىرى قىممەتكە ئىگە بولسىمۇ، تۇرالارنىڭ ياشىغان  
جايلارنىڭ دائىرىسىنىڭ تېخىمۇ كەڭ ئىكەنلىكىنى تولۇق  
بايان قىلالمىغان. بۇ بوشلۇقنى سوۋېت ئارخېئولوگىيە ئالىم-  
لىرى تولدۇردى. سوۋېت ئارخېئولوگىيە ئالىملىرىنىڭ 1940-  
يىللىرى جەنۇبىي سىبىرىيىدە ئېلىپ بارغان ئارخېئولوگىيە-  
لىك قېزىشلىرىنىڭ نەتىجىسىگە ئاساسلانغاندا، تۇرالار مى-  
لاددىن مىڭ نەچچە يۈز يىللار بۇرۇن شەرقتە بايقال كۆل-  
نىڭ بويىدىن تارتىپ غەربتە بالقاش كۆلىنىڭ شىمالىدىلا  
ياشاپ قالماي، بەلكى غەربتە ئورال تاغلىرىدىن تارتىپ،  
شەرقتە ئالتاي تاغ تىزمىلىرىنى ئۆز ئىچىگە ئالغان بىپايان  
تېررىتورىيىدە ياشىغانلىقى ئىسپاتلاندى. بۇنىڭدىن شۇ نەرسە  
مەلۇم بولدىكى، تۇرالار مىلادىدىن مىڭ نەچچە يۈز يىللار بۇ-  
رۇنلا ئالتاي تاغلىرى بىلەن تەڭرىتاغلىرىنىڭ ئارىسىدىكى  
جۇڭغارىيە دالاسىدىمۇ ياشىغان. ⑦

جۇڭگونىڭ قەدىمكى تارىخچىلىرى شەرقىي ۋە غەربىي  
تۇرالار ھەققىدە مەلۇمات بەرگەن بولسىمۇ، ئەمما تارىم ۋا-  
دىسىدا ياشىغان ئۇيغۇرلارنىڭ ئېتىنىڭ خۇسۇسىيىتى ھەققىدە  
ئېنىق مەلۇمات بېرەلمىگەن. سىمماچىيەن بىلەن بەن گۇ ئۆز  
ئەسەرلىرىدە ئوتتۇرا ئاسىيا ھەققىدە بەرگەن مەلۇماتىنى جاڭ



چيەننىڭ پادىشاھ خەن ۋۇدى (مىلادىدىن ئىلگىرىكى 140 - يىلىدىن 87 - يىلىغىچە ھۆكۈم سۈرگەن) غا يوللىغان مەلۇمات - تىدىن ئالغان. سىماچيەن بىلەن بەن گۇ ئوتتۇرا ئاسىيادىكى خەلقلەرنىڭ كۆپرەك شەھەرلەردە ياشايدىغانلىقى، ئۇلارنىڭ يېزا ئىگىلىك، چارۋىچىلىق، ھۈنەرۋەنچىلىك بىلەن شۇغۇللىنىدىغانلىقى ۋە ئوتتۇرا ئاسىيادا بىرقانچە ئون خانلىق بارلىقى توغرىسىدىلا مەلۇمات بەرگەن. مانا شۇ تارىخچىلار «غەربىي يۇرت» دەپ ئاتالغان ئوتتۇرا ئاسىيا خەلقلەرنىڭ بولۇپمۇ (تارىم ۋادىسىدىكى) ئۇيغۇرلارنىڭ ئېتىنى خۇسۇسىيەتتىن، تىلى، ئۆرپ - ئادەتلىرى توغرىسىدا بىرقەدەر ئېنىق مەلۇمات بېرەلمىگەن. بۇنداق بولۇشى تەبىئىي ئىدى. چۈنكى، شۇ چاغدا جۇڭگو تارىخچىلىرى «غەربىي يۇرت» توغرىسىدا ئەلچىلەر، سودىگەرلەر ئارقىلىق ئىگىلىگەن يۈزەكى ماتېرىيالدىن باشقا ئەمەلىي خاتىرىلەنگەن، ئەتراپلىق، تەپسىلىي مەلۇماتقا ئىگە بولۇش ئىمكانىيىتىدىن يىراق ئىدى.

VI ئەسىردە يېزىلغان «ۋېي سۇلالىسى يىلنامىسى» نىڭ «ئېگىز ھارۋىلىقلار ھەققىدە قىسسە» بابىدا، شەرقىي تۇرالار (高车铁勒) دەپ يېزىلغان. قەدىمكى چاغلاردا شەرقىي تۇرالار (شەرقىي ئۇيغۇرلار) موڭغۇلىيىنىڭ ئالاھىدە بولغان جۇغراپىيىنىۋى شارائىتى (يايلاق، دالا، چۆل، قۇملۇق) نى ھېسابقا ئېلىپ، ئېگىز چاقلىق ھارۋىلارنى ئىشلەتكەن. مىلادى IV ئەسىردىن VI ئەسىرگىچە بولغان دەۋردە: «چېگىزغا يېقىنراق جايلاردا ياشىغان خەنزۇلار تۇرالارنىڭ يايلاقلاردا (موڭغۇلىيە يايلاقلىرى كۆزدە تۇتۇلىدۇ) ساياھەت قىلغاندا ياكى تۇرمۇشقا كېرەكلىك ماللارنى توشۇغاندا، دائىم بىر

تۈرلۈك ئېگىز چاقلىق ھارۋىلاردا ئولتۇرۇپ يۈرگەنلىكىنى كۆ-  
 رۇپ، ئۇلارنى «ئېگىز ھارۋىلىقلار» دەپ ئاتىغان. ⑧  
 مىلادىنىڭ 150 - يىللىرى غەربىي ھونلار ئىلى ۋادى-  
 سىدىن غەربكە كۆچۈپ باققان كۆلى، ئارال كۆلى تەرەپكە  
 كەتكەندىن كېيىن، ئۇلۇغ ئوغۇز - ھون تەڭرىقۇتلۇقىنىڭ قە-  
 دىمكى يۇرتلىرىدا سىيانپىلار ئىمپېرىيىسى (مىلادى 150—235)  
 قۇرۇلدى. سىيانپىلار ئۆزىنىڭ ھەشۇر ئىمپېراتورى تانىشقۇي  
 (مىلادى 147 — 181) ئۆلگەندىن كېيىن ئىچكى جەھەتتىن  
 بۆلۈنۈپ كەتتى. غۇران (مىلادى 181 — 216)، بۇدۇكىن (مى-  
 لادى 216—233)، قىبەندىن (مىلادى 233 — 235) قاتارلىق خانلارنىڭ  
 ۋاقتىدا (مىلادى 181 — 235) سىيانپىلار تانىشقۇي ۋاقتىدىكى  
 قۇدرىتىنى ئەسلىگە كەلتۈرەلمىدى. مىلادىنىڭ 235 - يىلى  
 قىبەندىن ئۆلتۈرۈلگەندىن كېيىن، سىيانپىلار ئىمپېرىيىسى  
 تارقىلىپ كەتتى. مانا شۇ سىيانپىلار ئىمپېرىيىسى ۋاقتىدا  
 تۇرالار سىيانپىلارغا بېقىلغانىدى.

سىيانپىلار ئىمپېرىيىسى تارقىلىپ كەتكەندىن كېيىن،  
 ئۇنىڭ ئورنىدا توبا سىيانپىلار دۆلىتى قۇرۇلدى. توبا سىيان-  
 پىلار دۆلىتى (مىلادى 235 - يىلىدىن 394 - يىلىغىچە ھۆكۈم  
 سۈرگەن) مىلادىنىڭ 394 - يىلىغا كەلگەندە كېلىپ چىقىشى  
 سىيانپىلاردىن بولسىمۇ، خېلى دەرىجىدە تۈركلەشكەن ئاۋارلار  
 تەرىپىدىن يوقىتىلدى. مىلادىنىڭ 394 - يىلى «ئېگىز ھارۋى-  
 لىق تۇرالار» دەپ ئاتالغان شەرقىي تۇرالارنىڭ يۇرتىدا  
 (ئاساسەن ھازىرقى موڭغۇلىيە ۋە ئىچكى موڭغۇلدا)  
 توبالار خانلىقى (مىلادى 394 — 535) ۋە ئاۋار قاغانلىقى  
 (مىلادى 394 — 552) دېگەن ئىككى دۆلەت قۇرۇلدى. شۇنىڭدىن

باشلاپ شەرقىي تۇرالار توپالار ۋە ئاۋارلارنىڭ ھۇجۇمىغا ئۈزلۈكسىز ئۇچراپ تۇردى.

مىلادىنىڭ 487 - يىلىغا كەلگەندە، شەرقىي تۇرالار ئاۋارلارنىڭ يولسىزلىقىغا چىدىماي بۆركلى قىلىشىنىڭ خانى ئاي ئوجرونىڭ يېتەكچىلىكىدە ئىسيان كۆتۈردى. شەرقىي تۇرالاردىن 120 مىڭ ئائىلە (تەخمىنەن 600 - 700 مىڭ كىشى) موڭغۇلىيىدىن غەربكە كۆچۈپ، ئالتاي تاغلىرىدىن ھال قىپ ئۆتۈپ، جۇڭغار دالاسىغا، ئىلى ۋادىسىنىڭ شەرقىي قىسمىغا ۋە تۇرپان، قاراشەھەر ئەتراپلىرىغا كەلدى. بۇ ئەھۋالدىن خەۋەر تاپقان ئاۋار قاغانى تولۇنخان II (مىلادى 485 - يىلىدىن 492 - يىلىغىچە قاغان بولغان) ۋە ئۇنىڭ تاغىسى ناغا يىخانلار قوشۇن تارتىپ، تەڭرىتاغلىرىنىڭ شىمالى ۋە جەنۇبىغا كۆچكەن «ئېگىز ھارۋىلىقلار» نىڭ كەينىدىن قوغلاپ كەلدى. شەرقىي تۇرالار جەنۇبىي ئالتايدا بولغان ئۇرۇشتا تولۇنخان II نى تارمار قىلدى. مانا شۇ «ئېگىز ھارۋىلىقلار» تەڭرىتاغلىرىنىڭ شىمال ۋە جەنۇبىدا ئەزەلدىن تارتىپ ياشاپ كېلىۋاتقان قېرىنداشلىرى غەربىي تۇرالار بىلەن بىرلىشىپ، تارىختا «ئېگىز ھارۋىلىقلار خانلىقى» (高车王国) دەپ نام ئالغان دۆلەتنى قۇردى. بۇ ئۇيغۇر خانلىقى 60 يىل (مىلادى 487 - 546) ھۆكۈم سۈردى.

مىلادىنىڭ 487 - يىلى شەرقىي تۇرالارنىڭ بىر قىسمىنىڭ موڭغۇلىيىدىن تەڭرىتاغلىرىنىڭ شىمالى ۋە جەنۇبىغا كۆچكەنلىكى توغرىسىدا «ۋېي سۇلالىسى يىلنامىسى» نىڭ «ئېگىز ھارۋىلىقلار ھەققىدە قىسسە» بابىدا خېلى تەپسىلىي مەلۇمات بېرىلگەندىن تاشقىرى، «جەنۇبىي چى سۇلالىسى يىلنامىسى» نىڭ

«ئاۋارلار ھەققىدە قىسسە» بابىدا مۇنداق دېيىلگەن: «شىگمىگ نىڭ 2 - يىلى (مىلادىنىڭ 487 - يىلى) ... يىسجۇ (ھا- زىرقى سىچۇەندىكى چېڭدۇ شەھىرى) ۋالىيسى ليۇ جۇن ئۆزىنىڭ قۇدرىتى ۋە سەلتەنىتىنى تەشۋىق قىلىش ئۈچۈن، تۇرالارغا جاڭ جىڭشۈننى ئەلچى قىلىپ ئەۋەتتى. ئەلچى پىشامشان (ھازىرقى چارقىلىق)، ئۇدۇن (ھازىرقى خوتەن)غا بارماقچى ئىدى، لېكىن پىشامشاننى تۇرالار بېسىۋالغان بولۇپ، خەلقى تەرەپ - تەرەپكە تارقىلىپ كەتكەنىكەن. ئۇدۇنلۇقلار بۇددا دىنىغا ئېتىقاد قىلىدىكەن. تۇرالار ئۆزلىرىنى تەڭرىقۇت (تەڭرىنىڭ ئوغۇللىرى) دەپ ئاتايدىكەن. تۇرالار ئەلچى جاڭ جىڭشۈننى كۈتۈۋالغان ۋە ئۇنى قايتىپ كېتىشكە دەۋەت قىلغان.»⑥

مانا شۇ خاتىرىگە ئاساسلانغاندا، ئاي ئوچرو مىلادى 487 - يىلى ئاۋارلارنى تەڭرىتاغلىرىنىڭ شىمالى ۋە جەنۇبىدىكى (تۇرپان، قاراشەھەر) جايلاردىن قوغلاپ چىقىرىپ، پىشامشاننى تىبەت خانلىقىنىڭ قولىدىن تارتىۋالغان. «سۈي سۇلالىسى يىلنامىسى» نىڭ ئاپتورى ۋېي جېڭ (مىلادى 580—643) تۇرالار توغرىسىدا ناھايىتى كەڭ، ئىشەنچلىك مەلۇمات بەرگەن.

ۋېي جېڭ «سۈي سۇلالىسى يىلنامىسى» نىڭ «تۇرالار ھەققىدە قىسسە» بابىدا، VI ئەسىرنىڭ ئاخىردا، شەرقتە قىدىر-قان تاغلىرى (ھازىرقى ھىنگان تاغلىرى) دىن تارتىپ، غەربتە قارا دېڭىزنىڭ بويىغىچە بولغان بىپايان تېررىتورىيىدە ياشىغان تۇرالارنىڭ قىرلىقتىن ئارتۇق قەبىلىلىرىنىڭ ناملىرى، شۇ قەبىلىلەر جايلاشقان جايلارنىڭ جۇغراپىيىسى

ئورنى، تۇرالارنىڭ تۈركاھ بىلەن بولغان مۇناسىۋىتى، ئىقتىسادىي ئىگىلىكى توغرىسىدا، تارىخى، جۇغراپىيىسى، ئېتنىك قىممىتى توغرىسىدا ناھايىتى مۇھىم مەلۇماتلارنى بېرىدۇ.

«سۈي سۇلالىسى يىلنامىسى» نىڭ «تۇرالار ھەققىدە قىسسە» بابىدىكى خاتىرىگە ئاساسلانغاندا، تۇرالارنىڭ Ⅶ ئە-سىرنىڭ ئاخىرلىرىدىكى ئەھۋالى مۇنداق: «تۇرالارنىڭ ئاتا-بوۋىلىرى ھونلارنىڭ ئەۋلادلىرى ئىدى. ئۇلارنىڭ ئۇرۇق-جەمەتلىرى ناھايىتى نۇرغۇن.»<sup>⑩</sup>

شۇ يىلنامىگە ئاساسلانغاندا، تۇرالارنىڭ جايلاشقان ئورۇنلىرى، قەبىلە ناملىرى تۆۋەندىكىچە:

1. بايقال كۆلىنىڭ جەنۇبىدا توبا قەبىلىسى ياشىغان.  
2. موڭغۇلىيىنىڭ سېلىنگا، تۇغلا، ئۇرخۇن دەريالىرىنىڭ بويلىرىدا بۆكۈ، توڭرا، ئۇيغۇر، بايىرقۇ، بۆركاى قە-بىلىلىرى ياشىغان. بۇلار «ئەركىن» دەپ ئاتالغان. بۇنىڭدىن باشقا يەنە موڭغۇلىيىدە مونچىن، تۇرۇغۇر، خوغۇرسۇر قاتار-لىق قەبىلىلەر ياشىغان.

3. جۇڭغارىيىنىڭ شەرقىدىن تارتىپ ئىلى ۋادىسىغىچە بولغان رايونلاردا چېكىنلەر، بۇرجلار، ئازىلار، سىغىناقلار، ئوغۇزلار، قىرغىزلار، ئونىغۇرلار ياشىغان.

4. ئالتاي تاغلىرىنىڭ غەربىي جەنۇبىدا سۇرتاردۇشلار، جەرۇقلار، زابىندىرلار، تۈركەشلەر ياشىغان.

5. سەمەرقەندنىڭ شىمالىدا (بالقاش، ئارال كۆللىرىنىڭ ئەتراپلىرى كۆزدە تۇتۇلمىدۇ)، ئىدىل دەرياسىنىڭ بوي-لىرىدا ئادىزلار، ھازارلار، بۇلغارلار، پېچىنەكلەر، قوغايلار،

قىپچاقلار، سىۋارلار، بورتاسلار، يەمەكلەر ياشىغان.  
6. يايىق (ئورال) دەرياسىنىڭ شەرقىي ۋە غەربىي تەرەپلىرىدە سارىغۇرلار، ساقسىنلار، موکشالار، چېركەسلەر ياشىغان.

7. شەرقىي رىم ئىمپېرىيىسىنىڭ شەرقىدە، ئوغۇزلار، ئالانلار، باشقىردلار، خونلار ياشىغان.

مانا شۇ يۇقىرىدا تىلغا ئېلىنغان تۇرا قەبىلىلىرىنىڭ نامى ھەر خىل بولسىمۇ، ئۇلارنىڭ ئورتاق نامى «تۇرالار» دەپ ئاتىلاتتى. تۇرالار ئۆزلىرىنىڭ جايلاشقان ئورۇنلىرىغا قاراپ شەرقىي تۈركلەرگە، غەربىي تۈركلەرگە، غەربىي تۈركلەرگە قارىغان.

مىلادىنىڭ 551 - يىلى قۇرۇلغان ئۇلۇغ كۆك تۈرك قاغانلىقىنىڭ قاغانى تۈمەنخاننىڭ ئۇكىسى ئىستېمى ياغۇمدىن 552 - يىللىرى شەرقتە قىدىرقان تاغلىرىدىن تارتىپ، غەربتە قارا دېڭىز بويلىرىغىچە سوزۇلغان بىپايان تېررىتورىيىدە ياشىغان تۇرا قەبىلىلىرىنى بوي سۇندۇرغان. مانا شۇ تۇرا قەبىلىلىرى مىلادىنىڭ 600 - يىللىرى تۈرك قاغانلىقى شەرقىي ۋە غەربىي تۈرك قاغانلىقىغا بۆلۈنۈپ كەتكەندە، شەرقتىكىلىرى شەرقىي تۈرك قاغانلىقى (مىلادى 600 - 744) غا، غەربتىكىلىرى غەربىي تۈرك قاغانلىقى (مىلادى 600 - 765) غا قارىغان.

«سۈي سۇلالىسى يىلنامىسى» نىڭ «تۇرالار ھەققىدە قىسسى» بابىدا: «تۇرالارنىڭ غەرب تەرەپكە جايلاشقانلىرى كۆپىنچە باغۋەنچىلىك، دېھقانچىلىق قىلاتتى. كالىسى كۆپ، يىلى قىسى ئاز ئىدى» دېيىلگەن. ئەپسۇسكى، «تاڭ سۇلالىسى يىلى

نامىسى» نىڭ «ئۇيغۇرلار ھەققىدە قىسسە» بابىغا يۇقىرىدىكى مۇھىم خاتىرە كىرگۈزۈلمىگەن. كونا - يېڭى «تاڭ يىلنامىسى» نى يازغان تارىخچىلار كۆچمە نىچىلىك ئاساسىدىكى چار-ۋىچىلىق ئىگىلىكىنى ئاساس قىلغان شەرقىي ئۇيغۇرلارنىلا كۆرۈپ، دېھقانچىلىق بىلەن شۇغۇللىنىدىغان غەربىي ئۇيغۇرلارنى نەزەردىن چەتتە قالدۇرغان. «سۈي سۇلالىسى يىلنامىسى» دىكى «غەرب تەرەپ» دېيىلگەن رايون تارىم ئويمانلىقىنى ئۆز ئىچىگە ئالغان كەڭ ئوتتۇرا ئاسىيا رايونلىرىنى كۆرسىتىدۇ.

«سۈي سۇلالىسى يىلنامىسى» نىڭ «تۇرالار ھەققىدە قىسسە» بابىدا، يەنە «تۇرالارنىڭ ئۆرپ - ئادەتلىرى ئاساسەن تۈركلەرگە ئوخشىشىپ كېتىدۇ» دېيىلگەن.

«تۇرالار» دېگەن بۇ ئاتالغۇ VI ئەسىردىن كېيىن، جۇڭگونىڭ تارىخىي يىلنامىلىرىدە «ئۇيغۇر» دېگەن نام بىلەن ئالماشتى. مىلادىدىن بىرنەچچە ئەسىر بۇرۇنقى چاغدىن ئارتىپ مىلادى VI ئەسىرگىچە جۇڭگونىڭ تارىخىي يىلنامىلىرىدا «تۇرالار»، «ئېگىز ھارۋىلىق تۇرالار» دېگەن نام بىلەن يېزىلىپ كەلگەن ئەجدادلىرىمىز VII ئەسىرنىڭ باشلىرىدىن باشلاپ «ئۇيغۇر» دېگەن نام بىلەن يېزىلىدىغان بولدى، شۇنىڭدىن باشلاپ «ئۇيغۇر» دېگەن بۇ نام شەرقىي (موڭغۇ-لىيە، جۇڭغارىيە دالالىرىنى ئۆز ئىچىگە ئالىدۇ) ۋە غەربىي (تارىم ۋادىسىنى ئۆز ئىچىگە ئالغان ئوتتۇرا ئاسىيا رايونلىرى) تۇرالارنىڭ ئورتاق نامى بولۇپ قالدى. شەرقىي ۋە غەربىي تۇرالار بىرقانچە قەبىلە ۋە ئۇرۇقلاردىن ئىبارەت بولسىمۇ، لېكىن ئۇلار قانداشلىق، تىل ۋە ئۆرپ -

ئادەت جەھەتتىن ئاساسەن بىر خەلق ئىدى. ئۇنىڭ ئۈستىگە تۇراق قەبىلىلىرى ئىچىدە «ئۇيغۇر» نامى بىلەن ئاتىلىدىغان قەبىلە بار ئىدى. بۇ قەبىلە باشقا قېرىنداش قەبىلىلەرگە قارىغاندا سان جەھەتتىن كۆپ، جەڭگىۋارلىقى ئۈستۈن قەبىلە ئىدى، شۇڭا تۇرالارغا مىلادى V ئەسىردىن باشلاپ، ئۇيغۇر دەپ ئاتىلىدىغان بۇ قەبىلە يېتەكچىلىك قىلىشقا باشلىغان. مىلادىنىڭ 498 - يىلى شەرقىي تۇرالارنىڭ ئالتە قەبىلىسىدىن تەشكىل تاپقان بىر تارمىقى ئۇيغۇر قەبىلىسىنىڭ خانى شوقانى ئۆزىگە خان قىلىپ سايلاپ، توبالار خانلىقى (494—534) نىڭ ھۆكۈمرانلىقىنى ئاغدۇرۇپ تاشلاشقا بەل باغلىغانلىقى شۇنى ئىسپاتلايدۇ.

VII ئەسىردە، ئۇيغۇرلار شەرقىي تۇرالارنى بىرلەشتۈرۈپ ئۇيغۇر - ئۇرخۇن قاغانلىقىنى قۇردى. ئۇيغۇر - ئۇرخۇن قاغانلىقى تەركىبىدىكى قەبىلىلەر «ئون ئۇيغۇر»، «توققۇز ئوغۇز» دەپ ئاتالغانىدى. شۇنىڭدىن باشلاپ تۇراق قەبىلىلىرى بىر پۈتۈن گەۋدىگە ئايلاندى «ئۇيغۇر» دېگەن ئورتاق نام بىلەن ئاتالدى.

VII ئەسىردە ئۆتكەن مەشھۇر بۇددىست ۋە تەرجىمان شۈەنجۈاڭ (مىلادىنىڭ 602 - يىلى تۇغۇلۇپ، 664 - يىلى ئا. لەمدىن ئۆتكەن) «ئۇلۇغ تاڭ دەۋرىدىكى غەربكە ساياھەت خاتىرىسى» ناملىق ئەسىرىدە ناھايىتى ئېنىق قىلىپ: «قەشقەر، خوتەن، كۈچالىقلار ھىندى يېزىقىنى ئىشلىتىدۇ، ئەمما ئۇلارنىڭ تىلى ھىندى تىلى ئەمەس»<sup>①</sup> دەپ يازغان.

دېمەك، تارىم ۋادىسىدىكى ئۇيغۇرلار بۇددا دىنىغا



ئېتىقاد قىلغان چاغلاردا ھىندى يېزىقىنى قوللانغان بولسىمۇ، ئەمما يەنىلا ئۆزلىرىنىڭ ئانا تىلىدا (ئۇيغۇر تىلىدا) سۆز-لەشكەن. بۇنى تېخىمۇ ئىلگىرىلىگەن ھالدا ئىسپاتلاش ئۈچۈن، جۇڭگونىڭ قەدىمكى تارىخچىلىرىنىڭ ئۆز ئەسەرلىرىدە، شىنجاڭدىكى بەزىبىر يەر ۋە تاغلارنىڭ مىلادىدىن بۇرۇنقى چاغلاردا ئۇيغۇر تىلىدا قانداق ئاتالغان بولسا، شۇ ناملارنى خەنزۇچە ھەرپ بىلەن ئەسلى تەلەپپۇزى بويىچە يازغانلىقىنى ياكى مەنىسىنى خەنزۇچىغا تەرجىمە قىلىپ خاتىرىلىگەنلىكىنى مىسالغا ئېلىش لازىم.

ئۇيغۇرلارنىڭ ئەجدادى بولغان قوشۇلار (车师, 姑师) مىلادىدىن بۇرۇن شەرقتە قۇمۇلدىن تارتىپ غەربتە ماناسقىچە ۋە غەربىي جەنۇبتا تۇرپانغىچە بولغان رايونلاردا ياشىغان. مانا شۇلار مىلادىدىن بىرقانچە ئەسىر بۇرۇنلا ھازىرقى بارسكۆلنى «بارسكۆل» دەپ ئاتىغان. بارسكۆل — «يولۋاس كۆل» (ئۇيغۇرلار قەدىمكى تىلىدا يولۋاسنى «بارس» دەپ ئاتايتتى) دېگەن مەنىنى بېرىدۇ. شۇنىڭغا قارىغاندا، بارسكۆلنىڭ شەكلى بۇرۇنقى چاغدا يولۋاسقا ئوخشىشىپ كەتكەن ياكى قەدىمكى چاغدا بارسكۆلنىڭ بويى قومۇشلۇق بولۇپ، ئۇنىڭ ئارىسىدا يولۋاس ياشىغان بولۇشى مۇمكىن. مانا شۇ بارسكۆلنى جۇڭگونىڭ قەدىمكى تارىخچىلىرى (مىلادىدىن بۇرۇنقى چاغدىن تارتىپ) «بوشخەي» (婆悉海) دەپ يازغان. مانا شۇ «بوشى» بارسكۆلنىڭ خەنزۇچە ھەرپ بىلەن تەلەپپۇز قىلىنىشى بولۇپ، خەي — «كۆل» مەنىسىدە ئېلىنغان.

بارسكۆل قەدىمدىن تارتىپ، يېرى مۇنبەت، سۈيى

مول، يېشىللىققا چۆمۈلگەن بسپايان يايلاق بولۇپ، تۇلپار ئاتلار، سېمىز قويلار، تۆگىلەر كۆپلەپ چىقىدىغان مەش-ھۇر چارۋىچىلىق رايونى ۋە دېھقانچىلىق رايونى ئىدى. ئۇنىڭدىن تاشقىرى بارىكۆلنىڭ ستراتېگىيەلىك ئورنى نا-ھايىتى مۇھىم بولغانلىقتىن، مىلادىدىن نەچچە ئەسىر بۇرۇنقى چاغلاردىن تارتىپ ھونلار بىلەن خەن سۇلالىسى مانا شۇ مۇھىم رايوننى تالىشىپ، كۆپ قېتىم كەسكىن، قانلىق جەڭلەرنى ئېلىپ بارغان. شۇنىڭ ئۈچۈن، جۇڭگونىڭ قەدىمكى تارىخچىلىرى بارىكۆلنى ئۆز ئەسەرلىرىدە ئالاھىدە خاتىرىلەشنى زادى ئۇنتۇپ قالمىغان.

خەن سۇلالىسى تارىخچىلىرىنىڭ ئەسەرلىرىدە، قەدىمكى ئۇيغۇر تىلىدا «تەڭرىتاغلىرى» دەپ ئاتالغان مەشھۇر تاغ ئەسلى ئۇيغۇرچىدىكى مەنىسى بويىچە خەنزۇچىغا تەرجىمە قىلىنىپ «تيەنشەن» (天山) دەپ خاتىرىلەنگەن. يەنە شۇ تارىخچىلار، قەدىمكى ئۇيغۇر تىلىدا، ئالتاي تاغلىرى دەپ ئاتالغان تاغنى ئەسلى ئۇيغۇرچىدىكى مەنىسى بويىچە خەنزۇچىغا تەرجىمە قىلىپ، ئالتۇنتاغ مەنىسىنى بېرىدىغان خەنزۇچە ھەرپ بىلەن جىنشەن (金山) دەپ يازغان. قەدىمكى جۇڭگو تارىخچىلىرى تەڭرىتاغلىرىنىڭ ئېگىز چوققىلىرىدىكى يىل بويى ئېرىمەيدىغان ئاپئاق قارلارنى ھېسابقا ئېلىپ، بەي-شەن (白 — ئاق تاغ) دەپمۇ يازغان.

بۇنىڭدىن تاشقىرى جۇڭگونىڭ قەدىمكى تارىخچىلىرى ھازىرقى قەشقەرنى قەدىمكى چاغلار (مىلادىدىن بۇرۇنقى چاغلار) دىلا ئۇيغۇرلارنىڭ «سۈلى» (سۇلۇق يەر) دەپ ئاتىغانلىقىنى ھېسابقا ئېلىپ، خەنزۇچە خەت بىلەن «سۈلى»

( 疏勒 ) دەپ يازغان بولسا، ئاقسۇ دەرياسىدا قۇم ئا-  
قىدىغانلىقىنى ھېسابقا ئېلىپ ھازىرقى ئاقسۇنى خەنزۇچە خەت  
بىلەن «گۇمو» ( 姑墨 ) دەپ يازغان. «گۇمو» سۆزى ئۇي-  
غۇرچىدىكى «قۇم» دېگەن سۆزنىڭ خەنزۇچە تەلەپپۇز قىلىپ  
ئىپتىزىلىشىدىن ئىبارەت. يەنە شۇ تارىخچىلار ئاقسۇ دەر-  
ياسى ۋادىسىنى «ۋېنسۇ» ( 温宿 ) دەپ يازغان، بۇ ئۇيغۇر-  
چىدىكى «ئون سۇ» سۆزىنىڭ خەنزۇچە ئاھاڭ تەرجىمىسى  
ھېسابلىنىدۇ.

يۇقىرىدا كەلتۈرۈلگەن بىر قاتار مىساللار جۇڭغارىيە  
ئويمانلىقىدا ۋە تارىم ۋادىسىدا ياشىغان خەلقلەرنىڭ ئۇي-  
غۇر ئىكەنلىكىنى ئىسپاتلايدىغان تىل پاكىتىلىرى بولۇپ  
ھېسابلىنىدۇ.

ئەگەر جۇڭغارىيە ئويمانلىقى ۋە تارىم ۋادىسىدا قە-  
دىمكى چاغلاردىن تارتىپ ئۇيغۇرلار بولماستىن، باشقا تىل-  
دا سۆزلىشىدىغان خەلقلەر ياشىغان بولسا كۆل، تاغ، دەر-  
يا، يەر ناملىرى ئۇيغۇرچە (تۈركچە) «بارسكۆل»، «تەڭرى-  
تاغ»، «ئالتاي»، «قۇم»، «ئون سۇ»، «سۇلى» دەپ ئاتالمىغان  
بولاتتى.

قەدىمكى يۇنان، ئەرەبلەرنىڭ ئالىم ۋە سەيياھلىرىمۇ  
ئۇيغۇرلار توغرىسىدا قىممەتلىك تارىخىي خاتىرىلەرنى يې-  
زىپ قالدۇرغان.

يۇناننىڭ مىلادى II ئەسىردە ياشىغان جۇغراپىيە ئا-  
لىمى پېتولمى ئۆزىنىڭ ئون توملۇق «جۇغراپىيە» ناملىق  
ئەسىرىنىڭ «سېرىسلار دۆلىتى» (يېپەك دۆلىتى) دېگەن با-  
ئىدا، ھازىرقى تارىم دەرياسى بويىدىكى خەلقنىڭ ئۇيغۇر

ئىكەنلىكى (ئۇ «ئۇيغۇر دىس» دەپ يازغان)، ئۇلارنىڭ بىلە  
 بېقىپ يىپەك چىقىرىپ، يىپەكتىن نەپىس شايى - ئەنەس  
 لەرنى توقۇيدىغانلىقىنى بايان قىلغان. تارىم ۋادىسىنىڭ  
 تەبىئىي شارائىتى (تاغلىرى، دەريالىرى قاتارلىقلار) ھەق  
 قىدىمۇ خېلى تەپسىلىي مەلۇمات بەرگەن. بۇنىڭدىن تاشقىرى،  
 يۇنان ۋە رىم ئالىملىرىدىن كىتسى (تەخمىنەن مىلادىدىن  
 400 يىللار بۇرۇن ياشىغان)، سترابون (مىلادىدىن ئىلگىر-  
 كى 64 - يىلى تۇغۇلۇپ مىلادى 19 - يىلى ئالەمدىن ئۆت  
 كەن)، پىلوروس (تەخمىنەن مىلادىدىن بىر ئەسىر بۇرۇن  
 ياشىغان)، پومپونوس مىلا (تەخمىنەن مىلادى I ئەسىردە ياش  
 ىغان) قاتارلىق ئالىملارمۇ تارىم ۋادىسىدىكى سېرىسلار  
 دۆلىتى، بۇ دۆلەتتە ياشايدىغان ئۇيغۇرلارنىڭ پائالىيىتى،  
 ئىرقىي قىياپىتى ھەققىدە قىممەتلىك مەلۇماتلارنى قالدۇرغان.  
 ئەرەب ئابباسىيلار خەلىپىلىكىنىڭ (مىلادى 750 - يىلى  
 لىدىن 1258 - يىلىغىچە ھۆكۈم سۈرگەن) تۇنجى خەلىپىسى ئو-  
 بۇل ئابباس ئابدۇللا (مىلادى 750 - يىلىدىن 754 - يىلىغىچە  
 خەلىپە بولغان) مىلادىنىڭ 750 - يىلى تامىم بىنىنى  
 بەھرىئەل مۇتاۋۋى ئىسىملىك كىشىنى ئەرەب ئابباسىيلار  
 خەلىپىلىكىنىڭ پايتەختى باغدادتىن ئۇيغۇر - ئۇرخۇن قا-  
 غانلىقىنىڭ قاغانى تەڭرىدە بولمىش ئېل ئېتىمىش بىلگە با-  
 يانچۇر قاغان (مىلادى 747 - يىلىدىن 758 - يىلىغىچە قا-  
 غان بولغان) نىڭ ئۇرخۇن دەرياسى بويىدىكى ئوردىسىغا  
 ئەلچى قىلىپ ئەۋەتكەن.

مانا شۇ ئەرەب ئەلچىسى تامىم بىنىنى بەھرىئەل مۇ-  
 تاۋۋىنىڭ ساياھەتنامىسىدە بارىدىغان (ئەينى زاماندا ئىس-

سىتسىكۆلنىڭ بويىغا جايلاشقان بىر شەھەر) شەھىرىدىن تار-  
تىپ، قەشقەر، ئاقسۇ، كۇچا، قاراشەھەر، تۇرپانغىچە بولغان  
يوللار ۋە ئۇ يوللارنىڭ بويىدىكى تۈزلەڭلىكلەر-  
نىڭ ھەممە جايىدا بىر-بىرىگە تۇتىشىپ كەتكەن يېزا -  
كەنتلەر ۋە شەھەر - مەھەللىلەرنىڭ جايلاشقانلىقىنى كۆر-  
گەنلىكىنى، شۇ شەھەر - قەشقەر، يېزا - كەنتلەر ۋە مەھەل-  
لىلەردە كاپىر تۈركلەرنىڭ (بۇددا، شامان دىنىلىرىغا  
ئېتىقاد قىلىدىغان ئۇيغۇرلارنى دېمەكچى) ياشايدىغانلىقىنى  
بايان قىلىدۇ.

ئۇ يەنە مۇنداق دەپ يازغان: «باردىغاندىن تارتىپ  
ئۇرخۇنغىچە بارىدىغان يولدا پەقەت تۈرك خانىنىڭ (ئۇيغۇر  
خاننىڭ دېمەكچى) پوچتىسى مېڭىپ تۇرىدۇ.»

ئەرەب ئابباسىيلار خەلىپىسى ئوبۇل ئابباس ئابدۇللا  
بۇ ئەلچىنى ئۇيغۇر قاغانى بايانچورغا ئىسلام دىنىنى قوبۇل  
قىلىشقا تەكلىپ قىلىپ ئەۋەتكەن بولۇشى مۇمكىن. ئۇ يەنە ئۆز  
دۈشمەنلىرىگە قارشى ئۇيغۇر قاغانلىقى بىلەن ئىتتىپاق تۈ-  
زۈشنى كۆزلىگەن بولۇشىمۇ مۇمكىن. ھالبۇكى، بايانچور قا-  
غان ئىسلام دىنىنى قوبۇل قىلمىغان.

مىلادىنىڭ 821 - يىلى تاڭ سۇلالىسى ئوردىسى تاڭ  
مەلىكىسى تەيخۇنى ئۇيغۇر قاغانى كۈن تەڭرىدە بولمىش ئالىپ  
كۆچلۈك بىلگە قاغانغا ياتلىق قىلدى. شۇ چاغدا ئۇيغۇر قا-  
غانى قوشنىسى تىبەت خانلىقىنىڭ ئۇيغۇرلار بىلەن جۇڭگو ئا-  
رىسىدىكى بۇ توي ئىشىغا بۇزغۇنچىلىق سېلىشىنىڭ ئالدىنى  
ئېلىش ئۈچۈن، كۇچادىن 10 مىڭ، بەشبالىقتىن 10 مىڭ كىشىلىك  
ئۇيغۇر ئاتلىق قوشۇنلىرىنى يۆتكەپ، تىبەتلىكلەرگە تاقابىل

تۇرۇش ئۈچۈن چېگرا مۇداپىئەسىنى كۈچەيتىشكە بۇيرۇق بەرگەن.

مانا شۇ ئەھۋالغا ئاساسلانغاندا، جۇڭغارىيە بىلەن تارىم ۋادىسىمۇ ئەينى ۋاقىتتا ئۇيغۇر - ئۇرخۇن قاغانلىقىنىڭ تېررىتورىيىسىگە كىرگەن. شۇنىڭ ئۈچۈن، ئۇيغۇر - ئۇرخۇن قاغانلىقى ئۇ جايلاردا نۇرغۇن ئاتلىق قوشۇن تۇرغۇزغان. ئۇيغۇر - ئۇرخۇن قاغانلىقى كۈچىيىپ ئىمپېرىيە باسقۇچىغا كىرگەن چاغدا (مىلادى 745 - 830) ئۇيغۇر - ئۇرخۇن قاغانلىقىنىڭ تېررىتورىيىسى ئىچىگە ھازىرقى موڭغۇلىيە ۋە ئىچكى موڭغۇلنىڭ بىر قىسمى، جۇڭغارىيە - تارىم ۋادىلىرى، پەرغانە، قىرغىزىستان، ئىلىسى ۋادىسى، بالقاش بويلىرى كىرگەن.

ئىشەنچلىك تارىخىي مەلۇماتلارغا ئاساسلانغاندا، تاڭ سۇلالىسى مىلادىنىڭ 751 - يىلى تالاس ئۇرۇشىدا ئە. رەبلەر تەرىپىدىن ئېغىر مەغلۇبىيەتكە ئۇچرىدى. ئۇنىڭدىن تاشقىرى بىرنەچچە يىل داۋام قىلغان ئوڭلۇك - سۆيگۈم تۈپىلىنىڭ (مىلادى 757 - يىلىدىن 762 - يىلىغىچە داۋام قىلغان) ۋە تىبەتلىكلەرنىڭ ھۇجۇمى (مىلادى 765 - يىلىلىرى) نەتىجىسىدە تاڭ سۇلالىسى زاۋاللىق گىردابىدا قالغانىدى. شۇ سەۋەبتىن تاڭ سۇلالىسىنىڭ ئوتتۇرا ئاسىيادىكى تەسىرى ناھايىتى تېزلىكتە يوقالدى. مانا شۇ ئەھۋالدىن پايدىلانغان ئۇيغۇر - ئۇرخۇن قاغانلىقى ئوتتۇرا ئاسىياغا (ھازىرقى شىنجاڭمۇ شۇنىڭ ئىچىدە) بولغان تولىق ھۆكۈمرانلىقىنى تىكلىۋالدى. شۇنىڭدىن كېيىن ئۇيغۇرلار خەلقئارا قاتناش يولىنىڭ خوجايىنىلىقىنى ئۆز ئىلكىگە ئالدى. مىلادى 760 -

يىللىرىدىن باشلاپ تىبەت خانلىقى گە نىسۋانى بېسىۋالغاندىن كېيىن، تاڭ سۇلالىسى «ئۇيغۇرلار يولى» دەپ ئاتالغان خەلقئارا يول ئارقىلىقلا غەربتىكى دۆلەتلەر بىلەن ئالاقە قىلىشقا تەجىبۇر بولدى. تاڭ سۇلالىسىنىڭ ئەلچىلىرى ۋە سودىگەرلىرى غەربتىكى دۆلەتلەرگە بېرىشتا چاڭئەندىن شىمالغا يۈرۈپ، سەددىچىن سېپىلىدىن چىقىپ، ئۇيغۇر - ئور-خۇن قاغانلىقىنىڭ پايتەختى قاراباغاسۇنغا بارىدىغان، ئاندىن غەربكە بۇرۇلۇپ ئالتاي تاغلىرىدىن ھالقىپ ئۆتۈپ جۇڭغارىيىدىكى بەشبالىققا كېلىدىغان بولدى. يول بەشبالىق تۈگۈنىدىن ئىككى تارماققا بۆلۈنەتتى. بىر تارمىقى بەشبالىقتىن غەربكە بۇرۇلۇپ ئىلى ۋادىسى ئارقىلىق غەرب ئەكلىرىگە باراتتى. يەنە بىر تارمىقى بولسا بەشبالىقتىن جەنۇبقا سوزۇلۇپ، تەڭرىتاغلىرىنى كېسىپ ئۆتۈپ، تۇرپان، قاراشەھەر، كۇچا، ئاقسۇ، قەشقەر ئارقىلىق غەرب ئەللىرىگە قاراپ كېتەتتى. مانا مۇشۇ يول ئۇيغۇر - ئۇرخۇن قاغانلىقى دەۋرىدە «ئۇيغۇرلار يولى» دەپ ئاتالغان. ئۇيغۇرلار مانا شۇ خەلقئارا يولىنىڭ ئامانلىقىنى قوغداش ئۈچۈن، تىبەت خانلىقى بىلەن ناھايىتى كەسكىن، قانلىق ئۇرۇشلارنى ئېلىپ بارغان.

مىلادىنىڭ 795 - يىلى ئۇيغۇر قاغانى قۇتلۇق بىلگە ئايچور (مىلادى 790 - يىلىدىن 795 - يىلىغىچە قاغان بولغان) ئالەمدىن ئۆتتى. ئۇ ھايات ۋاقتىدا قاغانلىق ئورنىغا ۋارىس بەلگىلىمىگە نىدى. قاغانلىق تەختىدە ئۇنىڭ باش ۋەزىرى قۇتلۇق ئولتۇردى. شۇنىڭدىن باشلاپ ئۇيغۇر - ئۇرخۇن قاغانلىقىنىڭ قاغانلىق ئورنىغا ۋارىسلىق قىلىش ھوقۇقى

ياغلاقار قەبىلىسى قولىدىن ئادىزلار قەبىلىسى قولىغا ئۆتۈپ كەتتى. ياغلاقارلار شەرقىي ئۇيغۇرلارنىڭ «ئون ئۇيغۇر» دەپ ئاتىلىدىغان قەبىلىلىرى ئىچىدە قاغانلار چىقىدىغان قەبىلىلە بولۇپ، سانى كۆپ، جەڭگىۋارلىقىمۇ ناھايىتى ئۈستۈن قەبىلىلە ئىدى. ياغلاقارلار ئەنە شۇ ئالاھىدىلىكىگە تايىنىپ، مىلادىنىڭ 600 - يىللىرىدىن باشلاپ شەرقىي ئۇيغۇرلارغا يېتەكچىلىك قىلىشقا باشلىغان ۋە مىلادى 646 - يىلى ئۇيغۇر - ئۇرخۇن قاغانلىقىنى قۇرغان ئىدى.

مىلادىنىڭ 795 - يىلىدىن باشلاپ مىلادىنىڭ 839 - يىلىغىچە، ئون ئۇيغۇر قەبىلىلىرىنىڭ بىرى بولغان ئادىزلار قەبىلىسىدىن ئۇيغۇر قاغانلىقىغا ئاي تەڭرىدە ئۇلۇغ بولمىش ئالىپ قۇتلۇق بىلىگە قاغان (مىلادى 795 - 805)، ئاي تەڭرىدە قۇت بولمىش قۇتلۇق بىلىگە قاغان (مىلادى 805 - 808)، ئاي تەڭرىدە قۇت بولمىش ئالىپ بىلىگە قاغان (مىلادى 808 - 821)، كۈن تەڭرىدە ئۇلۇغ بولمىش ئالىپ كۈچلۈك بىلىگە قاغان (مىلادى 821 - 824)، ھازار تېكىن (مىلادى 824 - 832)، ئاي تەڭرىدە قۇت بولمىش كۈچلۈك بىلىگە قاغان (832 - 839) قاتارلىق ئالتە قاغان ھۆكۈمرانلىق قىلدى.

ئۇيغۇر - ئۇرخۇن قاغانلىقى مىلادىنىڭ 795 - يىلىدىن باشلاپ مىلادىنىڭ 830 - يىللىرىغىچە بولغان 40 يىل ئىچىدە، ئادىزلاردىن چىققان قاغانلارنىڭ يېتتە كچىلىكىدە ئۆزىنىڭ كۈچلۈك، سەلتەنەتلىك دەۋرىدىكى شان - شەرىپىنى ساقلاپ قالدى، لېكىن ئاي تەڭرىدە قۇت بولمىش كۈچلۈك بىلىگە قاغاننىڭ دەۋرىگە كەلگەندە ياغلاقارلار بىلەن ئادىزلار قاغانلىق تەختىنى تالىشىپ ئىسچكى ئۇرۇش



قوزغىندى. مىلادى 839 - يىلى، ياغلاقار قەبىلىسىدىن بولغان قارا بولۇق ساي تۈركلىرىدىن ھەربىي ياردەم ئېلىپ ئاي تەڭرىدە قۇت بولمىش كۈچلۈك بىلىگە قاغانغا ھۇجۇم قىلدى. ئۇرۇشتا مەغلۇپ بولغان قاغان ئۆزىنى ئۆلتۈرۈۋالدى. قارا بولۇق ياغلاقار شاھزادىسى كىچىك تېكىننى قاغانلىق تەختىگە چىقاردى. بۇ ۋەقە يۈز بەرگەندە، ئادىزلار قەبىلىسىدىن بولغان ھەربىي ۋەزىر قۇلۇق باغا يەنسەي (ئاناساي) دەرياسى بويىدىكى قىرغىزلار ئارىسىغا قېچىپ بېرىپ، ئۇلارنى ئىسيان كۆتۈرۈپ، كىچىك تېكىننى ئاغدۇرۇپ تاشلاشقا قۇتراتتى. ئەھۋالدىن قارىغاندا، قۇلۇق باغا قىرغىزلاردىن ياردەم ئېلىپ، ئادىزلارنىڭ قاغانلىقتىكى ھۆكۈمرانلىق ئورنىنى ئەسلىگە كەلتۈرمەكچى بولسا كېرەك.

يۇقىرىقىدەك جىددىي ۋەزىيەتتە (مىلادى 839 - يىلى) يەنە ئۈستىلەپ تەبىئىي ئاپەت (قار بەكمۇ قېلىن يېغىپ، جۇت ھۆكۈم سۈردى، ۋابا كېسىلى تارقالدى) يۈز بېرىپ، ئۇيغۇر - ئۇرخۇن قاغانلىقىنىڭ يېزا ئىگىلىكى ۋە چارۋىچىلىقى ئېغىر دەرىجىدە ۋەيران بولدى، نۇرغۇن ئاھالە، ھەددى - ھېسابسىز چارۋا - مال قىرىلىپ كەتتى.

ئۇيغۇر - ئۇرخۇن قاغانلىقىدا يۈز بەرگەن ئېغىر ئەھۋاللار (ئىچكى ئۇرۇش، تەبىئىي ئاپەت) دىن پايدىلانغان قىرغىزلار ئىسيان كۆتۈرۈپ (ئۇلار ئۇيغۇر - ئۇرخۇن قاغانلىقىغا بېقىنىدىغان خانلىق ئىدى)، قاراباغا سۇنغا بېسىپ كىردى. ئۇلار قارا بولۇق بىلەن قاغان كىچىك تېكىننى ئۆلتۈردى. پايتەخت قاراباغا سۇندىكى قاغان ئوردىسىغا ئوت قويدى. دۆلەت خەزىنىسىنى بۇلىدى. شۇنداق قىلىپ، كۈچەيگەن چاغلاردا

221 مىڭ كىشىلىك ئاتلىق قوشۇنغا ئىگە بولغان قۇدرەتلىك ئۇيغۇر - ئۇرخۇن قاغانلىقى مىلادىنىڭ 839 - يىلى ئۆزبېك شىغا كەلگەن مانا شۇنداق ناھايىتى ئېغىر، پاجىئەلىك قىسىمەتلەر تۈپەيلى قىرغىزلارنىڭ ئىسىيانغا تاقابىل تۇرالمايدى. نەتىجىدە، شەرقىي ئۇيغۇرلارنىڭ كۆپ قىسمى 840 - يىلى ئۇيغۇر - ئۇرخۇن قاغانلىقىنىڭ شەرقىي تېررىتورىيىسى (ھازىرقى موڭغۇلىيە) دىن قاغانلىقنىڭ غەربىي تېررىتورىيىسى (ئوتتۇرا ئاسىيا) گە كۆچتى. غەربكە كۆچكەن ئۇيغۇرلارنىڭ بىر قىسمى پان تېكىن باشچىلىقىدا دەسلەپ بارىكۆلگە، كېيىن تۇرپان، قاراشەھەر، كۇچا قاتارلىق جايلارغا كېلىپ ماكانلاشتى. بۇلارنىڭ سانى 200 مىڭدىن كۆپ ئەمەس ئىدى. شۇ چاغلاردا ئوتتۇرا ئاسىيادىكى، جۈملىسىدىن شىنجاڭدىكى ئۇيغۇلار ئاھالىسىنىڭ سانى 1 مىليوندىن ئارتۇق ئىدى.

ھالبۇكى، ئەمەلىي ئەھۋاللارنىڭ يۇقىرىقىدەك بولۇشىغا قارىماي، بەزىبىر تارىخچىلار يېقىنقى يىللاردىن بۇيان: «ئۇيغۇرلار مىلادى 840 - يىلى موڭغۇلىيىدىن ھازىرقى شىنجاڭغا كۆچۈپ كېلىشتىن بۇرۇن، بۇ جايدا ئۇيغۇرلار ياشىغان ئەمەس، بەلكى ئارىيان نەسلىگە مەنسۇپ بولغان خەلقلەر ياشىغان» دەپ خاتا ھۆكۈم قىلىشىۋاتىدۇ. ئۇلار ۋە ئۇلارنىڭ مۇقامىغا ئۇسسۇل ئوينىغۇچىلارنىڭ بىردىنبىر ئاساسلىنىدىغىنى خوتەن، كۇچا، قاراشەھەر، تۇرپان رايونلىرىدىن تېپىلغان كۆپ مىقداردىكى سانسىز يېزىقى، قارۇشتى يېزىقى (بۇ يېزىقلارنى قەدىمكى چاغلاردا ھىندىلار قوللانغان) بىلەن ھىندى تىلىدا يېزىلغان بۇددا دىنىغا دائىر يازما ماتېرىياللاردىن ئىبارەت، ئەمما ئۇنداق يېزىقلاردا يېزىلغان

بۇددا نوملىرى قانچە كۆپ بولۇشىدىن قەتئىينەزەر، ئۇلار بۇ يەردە ياشىغان خەلقلەرنىڭ ھىندى - ياۋروپا تىلىدا سۆزلىشىدىغان ئارىيان نەسلىگە مەنسۇپ خەلق ئىكەنلىكىنى ئىسپاتلاشقا زادى يارمايدۇ. مىلادىنىڭ ئالدى ۋە كەينىدە بۇددا دىنى ھىندىستان ئارقىلىق تارىم ۋادىسىدىكى خوتەن، قەشقەر، كۇچا، قاراشەھەر، كېيىنرەك تۇرپان قاتارلىق جايلارغا تارقىلىپ، ئاتا - بوۋىلىرىمىزنىڭ دىنىي ئېتىقادىغا ئايلانغان. ئۇ چاغلاردا ئۇيغۇر تىلىغا تەرجىمە قىلىنغان بۇددا نوملىرى بولمىغانلىقى ئۈچۈن، بۇددا ئىبادەتخانىلىرىدا بۇددا راھىبلىرى سانى كىرىت يېزىقى، ھىندى تىلى بىلەن يېزىلغان بۇددا نوملىرىنى ئوقۇپ ۋەز ئېيتقان. بۇنى خەلق چۈشەنمەيتتى، ئەلۋەتتە. بۇ خۇددى ئۇيغۇرلار ئىسلام دىنىغا ئېتىقاد قىلغاندىن كېيىن، ئىسلام دەستۇرى بولغان «قۇرئان» ۋە باشقا ئىسلام ئەقىدىلىرى يېزىلغان نۇرغۇن كىتابلار ئەرەب، پارىس تىللىرىدا بولۇپ، بۇنى ئاز سانلىق دىنىي ئۆلىمالار چۈشىنىدىغان بولسىمۇ، خەلق بىۋاسىتە ئوقۇپ چۈشىنەلمەيگەنگە ئوخشاش بىر ئەھۋال ئىدى. شۇنىڭ ئۈچۈن، دىنىي ئۆلىمالارنىڭ مەسچىت، مەدرىسىلەردە ئەرەب، پارىس تىللىرىدىكى ئىسلام ئەقىدىلىرى يېزىلغان كىتابلاردىن ۋەز ئېيتقانلىقى ۋە تالىپلارغا دەرس ئۆتكەنلىكىگە قاراپ ئۇلارنى ئەرەب دېيىشكە بولمىغىنىدەك، قەدىمكى زاماندىكى ئۇيغۇر بۇددىستلىرىنى ئىبادەتخانىلاردا سانى كىرىت يېزىقى بىلەن يېزىلغان ھىندى تىلىدىكى بۇددا نوملىرىدىن ۋەز ئېيتقانلىقىغا قاراپ، ئۇلارنىمۇ ھىندى دېگىلى ھەرگىز بولمايدۇ.

ئۈزۈپ ئېيتىش كېرەككى. بۇ يەر (شىنجاڭ) دە ياشى

غان ئۇيغۇرلارنىڭ ناھايىتى قەدىمكى زامانلاردىن تارتىپلاشە-  
ھەرلەشكەنلىكى ھەممىگە مەلۇملۇق تارىخىي پاكىت. مانا شۇ  
ئۇيغۇرلار مىلادى 840 - يىلى موڭغۇلىيىدىن كۆچۈپ كەلگەن 200  
مىڭچە شەرقىي ئۇيغۇرلارغا قارىغاندا، سان جەھەتتىنلا كۆپ بو-  
لۇپ قالماستىن، مەدەنىيەتتىمۇ ئۈستۈن ئىدى. ئۇنىڭ ئۈستىگە  
موڭغۇلىيىدىن كۆچۈپ كەلگەن شەرقىي ئۇيغۇرلار مانىي دىنى  
ئېتىقادىدا بولۇپ، بۇ يەردىكىلەر بۇددادىنغا ئېتىقاد قىلى-  
دىغان غەربىي ئۇيغۇرلار ئىدى.

ئەگەر بەزى تارىخچىلار ئېيتقاندا، ئۇيغۇرلار مىلادى  
840 - يىلى موڭغۇلىيىدىن ھازىرقى شىنجاڭغا كۆچۈپ كېلىش-  
تىن بۇرۇن، بۇ جايدا ئۇيغۇرلار ئەمەس، باشقا خەلقلەر يا-  
شىغان بولسا، دىن ۋە مىللەت پەرقى، شۇنداقلا سان جەھەت-  
تىمۇ نەچچە ھەسسە پەرقنىڭ بولۇشىغا قارىماي قانداق قى-  
لىپ شۇنداق قىسقا مۇددەت ئىچىدە ئۇلارنى ئاسسىمىلىيەتسىيە  
قىلىپ ئۇيغۇرلاشتۇرۇپ كېتەلەيدۇ؟ بۇ سوئالغا يۇقىرىقى بى-  
مەنە كۆز قاراشتىكى تارىخچىلار كىشىنى قايىل قىلغۇدەك، ئە-  
قىلگە ئۇيغۇن كېلىدىغان ئاساس تېپىپ بېرەلمەيدۇ. شۇنداق  
ئىكەن، بىز ئۇلارنىڭ دەۋاسىنى تارىخنى غەرەزلىك ھالدا  
بۇرمىلاش، دەپ ئېيتماي تۇرالمىمىز.

شۇندىكى ناھايىتى ئېنىقكى، مىلادى 840 - يىلى موڭ-  
غۇلىيىدىن كۆچكەن شەرقىي ئۇيغۇرلارنىڭ بىر قىسمى يۇقى-  
رىدا ئېيتىپ ئۆتكىنىدەك دەسلەپ بارىكۆلگە، كېيىن تۇرپان،  
قاراشەھەر، كۇچا قاتارلىق جايلارغا كېلىپ ماكانلاشقان  
بولسا، يەنە بىر قىسمى يەتتە سۇغا كۆچكەن ئىدى. مانا شۇ

ئۇيغۇرلار ئوتتۇرا ئاسىياغا كېلىپ، ئۆزىدىن نەچچە ھەسسە كۆپ بولغان غەربىي ئۇيغۇر قېرىنداشلىرى بىلەن بىرلەشكەنلىكى ئۈچۈنلا قۇدرەت تېپىپ، تېر ئارىدىلا تىبەتلىكلەرنى شىنجاڭدىن قوغلاپ چىقىرىپ، ئۇيغۇر ئىدىقۇت خانلىقى ۋە دۇنياغا مەشھۇر بولغان، ئوتتۇرا ئەسىر ئۇيغۇر مەدەنىيىتىنىڭ ئالتۇن دەۋرىنى ياراتقان قاراخانىلار دۆلىتىنى قۇرۇپ چىقالغان.

خۇلاسە شۇكى، «ئۇيغۇرلارنىڭ ئانا يۇرتى» دېگەن بابتا مەن تىلغا ئالغان گېئولوگىيىلىك، ئارخېئولوگىيىلىك ئاساسلار، شۇنىڭدەك جۇڭگو ۋە چەت ئەللەرنىڭ قەدىمكى تارىخچىلىرىنىڭ ئۇيغۇرلارنىڭ قەدىمكى چاغلاردىن تارتىپ ياشىغان يۇرتلىرى ھەققىدە يېزىپ قالدۇرغان خاتىرىلىرى، ئۇيغۇرلارنىڭ ئەڭ قەدىمكى ۋە ئەسلى يۇرتىنىڭ ئوتتۇرا ئاسىيا، جۈملىدىن شىنجاڭ ئىكەنلىكىنى مۇنازىرە تەلەپ قىلمايدىغان دەرىجىدە ئىسپاتلاپ تۇرماقتا.

## ئىزاھلار:

- ① «ئۇلۇسال تارىخىمىزنىڭ ئانا خەتلەرى» ئۇيغۇرچە 1 - بەت.
- ② «ئۆزبېكىستان سىرت تارىخى» 1 - توم، تاشكەنت ئۆزبېكچە نەشرى، 13 - بەت.
- ③ ماچاشۇ: «تۈركلەر ۋە تۈرك قاغانلىقى» خەنزۇچە، 5 - بەت.
- ④ دىن گۇ: «خەن سۇلالىسى يىلنامىسى. ھونلار ھەققىدە قىسسە».
- ⑤ سىن جۇڭمىيەن: «تۈرك تارىخىي توپلامى» Ⅲ توم، خەنزۇچە، 663 - بەت.
- ⑥ يۈخۈن: «ۋېي خانلىقىنىڭ قىسقىچە تارىخى. غەربىي رۇڭلار ھەققىدە قىسسە».
- ⑦ «غەربىي يۇرت تارىخىي ھەققىدە ماقالىلەر» 1 - توپلام، شىنجاڭ خەلق نەشرىياتى نەشرى، خەنزۇچە 5، 6 - بەتلەر.
- ⑧ يۇقىرىدىكى ئەسەر، 6 - بەت.
- ⑨ «جەنۇبىي چى يىلنامىسى»، 59 - جىلد «ئاۋارلار ھەققىدە قىسسە».
- ⑩ «سۈي سۇلالىسى يىلنامىسى. تۇرالار ھەققىدە قىسسە».
- ⑪ شۈەنجۈاڭ: «ئۇلۇغ تاڭ دەۋرىدىكى غەربكە ساياھەت خاتىرىسى»، خەنزۇچە 12 - جىلد، 294، 296 - بەتلەر.

## ئەككىنچى باب ئۇيغۇرلارنىڭ كېلىپ چىقىشى

بۇنىڭ ئەجدادلىرىمىز ئاسىيا قىتئەسىدە ياشىغان خەلقلەر ئىچىدە دۇنيا تارىخىغا ناھايىتى چوڭ تەسىر كۆر-سەتكەن مەشھۇر خەلقلەرنىڭ بىرى بولغان، ئەجدادلىرىمىز ئوتتۇرا ئاسىيانىڭ ئەڭ قەدىمكى ئاساسىي يەرلىك خەلقى بولۇپ، ئۇلار بارا - بارا كۆپىيىپ غەربتە قارا دېڭىز، شەرقتە ئۇلۇغ ئوكيان قىرغاقلىرىغىچە بولغان جايلاردا ياشىغان.

ئىنسانىيەتنىڭ قەدىمكى زامانلاردا دۇنيانىڭ تۈرلۈك جايلىرىدا ياشىغان بۆلەكلىرى قاتناش ئالاقىلىرىنىڭ ئەپسىزلىكى سەۋەبىدىن، ئۆزئارا قويۇق ئالاقە قىلالماي، ئايرىلىپ ياشىغان. ئىنسانىيەتنىڭ قەدىمكى ئەجدادلىرى ياشىغان رايونلارنىڭ تەبىئىي شارائىتى (ھاۋاسى، تۇپراقلىرى، سۇلىرى، تاغلىرى، ئورمانلىرى، يايلاقلىرى، دالالىرى قاتارلىقلار) مۇھەر خىل بولغان. تۈرلۈك جايلارنىڭ ئەھۋالىغا قاراپ، ئۇلارنىڭ ئوزۇقلىنىشىمۇ بىر - بىرىدىن پەرقلىق بولغان. ئاسىيانىڭ شىمالى ۋە ئوتتۇرا قىسىملىرىدىكى جايلارنىڭ كۆپچىلىك قىسمىدا ئاساسەن تۆت پەسىل بولىدۇ.

ئاسىيانىڭ شىمالىي قىسمىدىكى ئادەم ياشايدىغان جايلار۔  
نىڭ ھاۋا كىلىماتى قىش پەسلىدە بەكمۇ سوغۇق بولۇپ، ياز  
پەسلىدە سالقىن بولىدۇ. ئاسىيانىڭ تروپىك بەل  
باغدىكى رايونلىرىدا تۆت پەسىل تازا ئېنىق  
بولمايدۇ. مەسىلەن: ئەرەبىستان يېرىم ئارىلىدا  
ئەنە شۇنداق بولىدۇ. يۇقىرىقىدەك سەۋەبلەرگە كۆرە، ئىپتىدائىي  
دائىمىي دەۋرىدىن باشلاپلا، يەر يۈزىدە بىر-بىرىگە ئوخشاش  
مايدىغان ئىرققا مەنسۇپ بولغان، خىلمۇ خىل تىللاردا سۆز-  
لىشىدىغان، تۈرلۈك دىنلارغا ئېتىقاد قىلىدىغان ئىرقلار ۋە خەلق  
لەر پەيدا بولغان. ئىنسان ئىرقلىرى ئىچىدىن ئەڭ مۇھىملىرى  
ئاق تەنلىك، سېرىق تەنلىك، قارا تەنلىك ئىرقلار بولۇپ  
ھېسابلىنىدۇ. ئىرقلار بىر-بىرىدىن، تېرىسىنىڭ رەڭگى،  
چىچىنىڭ قانداق رەڭدە ۋە قانداق ھالەتتە بولۇشى، چى-  
راي شەكلى، تەن تۈزۈلۈشى بىلەن پەرقلىنىدۇ. ئاسىيادا  
ياشاۋاتقان ھازىرقى خەلقلەر قان سىستېمىسى ۋە ئىرقىي خۇ-  
سۇسىيەتلىرى بويىچە ئاساسەن ئاق تەنلىك، سېرىق تەنلىك  
دەپ ئىككى خىلغا بۆلۈنىدۇ. ھىندىلار، پاكىستانلىقلار، ئاف-  
غانلار، ئىرانلىقلار، تۈركلەر، ئەرەبلەر، ئۇيغۇرلار، تاجىكلار  
ۋە باشقىلار ئاق تەنلىككە كىرىدۇ. ئانتروپولوگىيە ئۆلچەم-  
لىرىگە ئاساسلانغاندا، ئاق تەنلىكلەرنىڭ تېرىسى ئاق،  
چاچلىرى قىزغۇچ ياكى سېرىق، ياپما ھالەتتە (تىك ياكى  
بۇدۇر ئەمەس) بولىدۇ. بۇرنى قاڭشارلىق، كۆزلىرى  
چوڭقۇر بولۇپ كۆز رەڭگى تولسراق كۆك، قوڭۇر (قوي  
كۆز) كېلىدۇ. ھىندىلارنىڭ تېرىسى بۇغداي ئۆڭلۈك. ھىندى،  
ئىران، گېرمان خەلقلەرنىڭ ئەجدادى بولغان ئارىئانلار



مىلادىدىن 2000 يىل بۇرۇن ھىندىستانغا كۆچكەندە، ئۇلارنىڭ تېرىسى ھازىرقى ھىندىلارنىڭكىدەك بۇغداي ئۆڭلۈك بولمىغان، ئۇلار ھىندىستاندا يەرلەشكەندىن كېيىن، شىمالىي ياۋرو-پانىڭ كىلىماتىغا قارىغاندا خېلىلا دەرىجىدە ئىسسىق بولغان ھىندىستان كىلىماتىنىڭ تەسىرى بىلەن بۇغداي ئۆڭلۈك بولۇپ ئۆزگەرگەن.

ئاسىيا قىتئەسىدە ياشايدىغان سېرىق تەنلىكلەرگە خەنزۇلار، ياپونلار، چاۋشىيەنلىكلەر، موڭغۇللار، مانجۇلار ۋە باشقىلار كىرىدۇ. سېرىق تەنلىكلەرنىڭ تېرىسى ساغۇچراق، چاچلىرى قارا ۋە تىك ھالەتتە بولۇپ، كۆزلىرى كىچىك ۋە قارا، بۇرنى پاناقراق كېلىدۇ.

گ. گارژىمايىلۇ قەدىمكى چاغلاردا جەنۇبىي سىبىرىيە (بايقال ئەتراپلىرى)دە ياشىغان شەرقىي تۇرالار توغرىسىدا مۇنداق يازىدۇ: «تۇرالار تۆۋەندىكى خۇسۇسىيەتلەرگە ئىگە: ئۇلارنىڭ كۆپچىلىكى ئوتتۇرا بوي كېلىدۇ، قىسمەنلىرى ئېگىز بويلىق. ئۇلارنىڭ تېنى كۈچلۈك-ساغلام، پۇختا كېلىدۇ، يۈزلىرى سوزۇنچاق، رەڭگى قىزغۇچ ئاق بولۇپ، چاچلىرى ساغۇچراق، بۇرنى قاڭشارلىق، تۈز بولۇپ، كۆپرەكىنىڭ بۇرۇن ئۇچى ئىسپات كېلىدۇ، كۆزلىرى كۆكۈچ». ① تارىخىي خاتىرىلەرگە ئاساسلىنىپ چىقىرىلغان بۇ ھۆكۈم كېيىنكى چاغلاردا ئارخېئولوگىيە جەھەتتىنمۇ ئىسپاتلاندى.

ئۇيغۇرلارنىڭ كېلىپ چىقىشى توغرىسىدىكى مەسىلىنى ئەتراپلىقراق چۈشەندۈرۈش ئۈچۈن، ئۇيغۇرلارنىڭ ھونلار، ساكلار، تۈركلەر بىلەن بولغان قان قېرىنداشلىقى ئۈستىدە توختىلىشقا توغرا كېلىدۇ.

## ئەپسانە ۋە رىۋايەتلەر

ئۇيغۇرلار ئەجدادىنىڭ كېلىپ چىقىشى توغرىسىدا يە-  
ھۇدىيلەر، يۇنانلىقلار، ئىرانلىقلار، تۈركلەر ۋە جۇڭگونىڭ  
قەدىمكى يىلىنامىلىرى ھەم داستانلىرىدا، بىر قاتار ئەپ-  
سانە ۋە رىۋايەتلەر خاتىرىلەنگەن.

ئەلۋەتتە ئەپسانە ۋە رىۋايەتلەردە تەسۋىرلەنگەن ۋە-  
قەلەرگە ئاساسلىنىپ تارىختىكى مۇھىم مەسىلىلەر توغرىسىدا  
ھۆكۈم چىقارغىلى بولمايدۇ، لېكىن ئەپسانە ۋە رىۋايەتلەر  
تارىخىي چىنايىقىنى مەلۇم دەرىجىدە ئەكس ئەتتۈرۈپمۇ بېرىدۇ.  
شۇڭا، بىزگە ئەجدادلىرىمىزنىڭ كېلىپ چىقىشى توغرىسىدىكى  
ئەپسانە ۋە رىۋايەتلەر بىلەن تونۇشۇپ چىقىشنىڭ زىيىنى يوق.  
يەھۇدىي رىۋايەتلىرىدە، نوھ پەيغەمبەرنىڭ تۈرك دې-  
گەن بىر ئوغلى بولۇپ، تۈركلەر شۇنىڭ ئەۋلادى دېيىلىدۇ.  
يەھۇدىيلەر بۇ رىۋايەت ئارقىلىق تۈرك خەلقلەرنىڭ كېلىپ  
چىقىشىنى ئۆزلىرىگە باغلايدۇ. ئىرانلىقلارنىڭ رىۋايىتىدە،  
بىزنىڭ ئەڭ قەدىمكى ئەجدادىمىز بولغان ئالىپ ئەرتۇڭا  
(ئەخراسىياب)نى ئىراننىڭ ئەپسانىۋى قەھرىمانى سىياۋۇش  
بىلەن تۇغقان قىلىپ كۆرسىتىدۇ. لېكىن بۇ رىۋايەتلەرنىڭ  
ھېچقانداق ئىلمىي قىممىتى يوق. چۈنكى يەھۇدىي ۋە ئىران-  
لىقلارنىڭ تۈركلەر توغرىسىدىكى بۇ رىۋايەتلىرى تەۋرات  
بىلەن شاھنامىدىكى قىلچە رېئال ئاساسى بولمىغان ئەپسا-  
نىلەرگە ئاساسلانغان.

ئەجدادلىرىمىزنىڭ كېلىپ چىقىشى توغرىسىدىكى رىۋايەتلەرنىڭ بىرقەدەر تارىخىي ھەقىقەتكە ئۇيغۇنراق كېلىدىغىنى «ئوغۇز نامە» داستانى بولسا كېرەك.

ھونلار ئىمپېرىيىسىنىڭ (مىلادىدىن ئۈچ ئەسىر بۇرۇنقى چاغدىن تارتىپ مىلادىنىڭ 216 - يىلىغىچە ھۆكۈم سۈرگەن) ئەڭ قۇدرەتلىك دەۋرى (مىلادىدىن 240 يىللار بۇرۇنقى چاغدىن تارتىپ مىلادىنىڭ 48 - يىلىغىچە) باتۇر تەڭرىقۇت (مىلادىدىن 209 - يىل بۇرۇنقى چاغدىن تارتىپ مىلادىدىن 175 يىل بۇرۇنقى چاغىچە تەڭرىقۇت بولغان) نىڭ دەۋرى بولدى. باتۇر تەڭرىقۇت دەۋرىدە ھون ئىمپېرىيىسى مىسىلىسىز دەرىجىدە قۇدرەت تاپتى. شۇنىڭ ئۈچۈن، تۈرك خەلقلىرى باتۇر تەڭرىقۇتنىڭ ھۆرمىتى ۋە شان - شۆھرىتىنى تېخىمۇ يۇقىرى كۆتۈرۈش مەقسىتىدە «ئوغۇز نامە» داستانىنى يارىتىپ، ئۇنىڭدا، باتۇر تەڭرىقۇتنى ئىلاھىيلاشقان بىر ئەپسانىۋى قەھرىمان دەرىجىسىگە كۆتۈردى. «ئوغۇز نامە» داستانىدا باتۇر تەڭرىقۇتنىڭ جۇڭگو، ھىندىستان ۋە ياۋروپاغا قەدەر قىلغان يۈرۈشلىرى، ئاسىيانىڭ شىمالىي قىسمىدىكى جايلارنى تامام ئىشغال قىلغانلىقى تەسۋىرلەنگەن. دېمىسىمۇ باتۇر تەڭرىقۇت مىلادىدىن 177 يىل بۇرۇن قەربكە قىلغان يۈرۈشلىرىدە، ئوتتۇرا ئاسىيا ۋە غەربىي ئاسىيادىكى دۆلەتلەرنى بويسۇندۇرۇپ، كاسپى دېڭىزىنىڭ بويىغىچە بارغانىدى.

«ئوغۇز نامە» داستانىدا مۇنداق دېيىلىدۇ: «بىر كۈنى ئاي خاننىڭ كۆزى يورۇدى. بىر ئوغۇل تۇغدى، ئوغۇلنىڭ چاچلىرى، قاشلىرى قارا ئىدى. كۆزلىرى كۆك، ئاغزى چوغە

دەك قىزىل ئىدى. ئۇ ھۇر - پەرىلەردىنمۇ چىرايلىق ئىدى...  
ئۇنىڭ پۇتى بۇقىنىڭ پۈتىدەك، بېلى بۇرى بېسىدەك، مۇرنا  
سى قارا بۇلغۇن مۇرىسىدەك، كۆكسى ئېيىق كۆكسىدەك ئىدى.  
ئۇ يىلقىلارنى باقاتتى، ئاتلارغا مىنەتتى، ئوۋ ئوۋلايتتى.  
كۈنلەر ئۆتۈپ، تۈنلەرمۇ ئۆتۈپ ئۇ يىگىت بولدى.

كۈنلەرنىڭ بىرىدە ئوغۇز خاقان تەڭرىگە سېغىنىۋاتاتتى،  
ئەتراپ قاراڭغۇلىشىپ ئاسماندىن بىر كۆك نۇر چۈشتى.  
بۇ نۇر كۈندىنمۇ نۇرلۇق، ئايدىن يورۇق ئىدى. ئوغۇز خاقان  
ئۇنىڭ قېشىغا بېرىپ بۇ نۇرنىڭ ئىچىدە بىر قىز بارلىقىنى  
كۆردى. قىز تەنھا ئولتۇراتتى. ئۇ قىز ئىنتايىن چىرايلىق بىر قىز  
ئىدى. ئۇنىڭ پېشانىسىدە ئاتەشتەك نۇرلۇق بىر مېڭى بولۇپ،  
بۇ مېڭى قۇتۇپ يۇلتۇزغا ئوخشىشاتتى. بۇ قىز شۇنچىلىك گۈزەل  
ئىدىكى، ئۇ كۈلسە كۆك تەڭرىمۇ قوشۇلۇپ كۈلەتتى. يىغىن  
لىسا كۆك تەڭرىمۇ بىللە يىغلار ئىدى.

ئوغۇزخان بۇ قىزنى كۆرۈپلا، ئەس - ھوشىنى يوقاتتى.  
ئۇنىڭغا كۆيۈپ قالدى، قىزنى ئالدى. ئۇنىڭ بىلەن بىللە  
بولۇپ، ئارمانغا يەتتى. قىز ھامىلىدار بولدى. كۈنلەر ئۆتۈپ،  
تۈنلەر ئۆتۈپ، ئۇنىڭ كۆزى يورۇدى ۋە ئۈچ ئوغۇل تۇغدى،  
تۇنجىسىغا كۈن، ئوتتۇراىچىسىغا ئاي، كەنجىسىگە يۇلتۇز  
دەپ ئات قويدى.

بىر كۈنى ئوغۇزخان ئوۋغا چىقتى. ئۇ ئالدىدىكى كۆل  
نىڭ ئوتتۇرىسىدا بىر دەرەخ كۆردى، دەرەخنىڭ كاۋىكىدا  
بىر قىز يالغۇز ئولتۇراتتى. ئۇ بەكمۇ چىرايلىق بىر قىز ئىدى،  
ئۇنىڭ كۆزى ئاسماندىن كۆكرەك، چېچى خۇددى دەريا سۈيى-  
دەك، چېشىرى ئۇنچىدەك ئىدى.

ئوغۇزخان ئۇنى كۆرۈپلا، ئەس - ھوشىنى يوقاتتى. يۈ-  
رىكىگە ئوت تۇتاشتى. ئۇنىڭغا كۆيۈپ قالدى ۋە ئۇنى ئالدى.  
ئۇنىڭ بىلەن بىللە بولۇپ تىلىكىگە يەتتى. ئۇ قىز ئىككى  
قات بولدى. كۈنلەر ئۆتۈپ، تۈنلەر ئۆتۈپ ئۇنىڭ كۆزى يو-  
رۇدى ۋە ئۈچ ئوغۇل تۇغدى. تۇنجىسىغا كۆك، ئوتتۇراچىسى-  
غا تاغ، كەنجىسىگە دېڭىز دەپ ئات قويدى...».

بۇ تەسۋىرلەردىن ئوغۇزخاننىڭ ئىلاھىيلاشتۇرۇلغانلىقى  
ئېنىق كۆرۈنۈپ تۇرىدۇ. «ئوغۇزنامە» داستانىدىكى ئوغۇزخان  
نىڭ ئىككى ئايالىدىن تۇغۇلغان ئالتە ئوغلى ئۇيغۇر-  
لارنىڭ قان قېرىندىشى بولغان ئوغۇزلارنىڭ 24 ئۇرۇقىنىڭ  
ئەجدادى قىلىپ كۆرسىتىلىدۇ. ئىران تارىخچىسى رەشىد دىن  
نىڭ «تارىخلار جەمئىيىسى» ناملىق ئەسىرىدە كەلتۈرۈلگەن ئو-  
غۇزخان رىۋايىتىدە ئوغۇزلارنىڭ 24 ئۇرۇقىنىڭ ئەجدادى ئو-  
غۇزخاننىڭ ئالتە ئوغلى، دېيىلگەن.

«ئوغۇزخان ئۆمرىنىڭ ئاخىرىدا، ئۆزىنىڭ ناھايىتى  
ئەقىللىق ۋە زىرى «ئۇلۇغ تۈرك» نىڭ ئاجايىپ بىر چۈش  
كۆرگەنلىكىنى ئاڭلىدى. ئۇلۇغ تۈرك كۈنلەرنىڭ بىرىدە مۇن-  
داق بىر چۈش كۆردى: ئۇ چۈشىدە بىر ئالتۇن يا بىلەن ئۈچ  
كۈمۈش ئوق كۆردى. بۇ ئالتۇن ياكى كۈنچىقىشتىن تاكى كۈن-  
پېتىشىچە تارتىلغان. ئۈچ كۈمۈش ئوق بولسا، شىمالنى كۆر-  
سىتىپ تۇراتتى. ئۇلۇغ تۈرك ئويغىنىپ چۈشىدە كۆرگەنلىرىنى  
ئوغۇزخانغا ئېيتىپ بەردى. ئوغۇزخان بۇ چۈشكە ئۇلۇغ  
تۈركنىڭ بەرگەن تەبىرى ۋە مەسلىھىتىگە ئاساسلىنىپ، كۈن،  
ئاي، يۇلتۇز ئاتلىق ئۈچ ئوغلىنى شەرققە، كۆك، تاغ، دېڭىز  
ئاتلىق ئۈچ ئوغلىنى غەربكە ئەۋەتتى. ئالتە ئوغلى ئۆزى

بارغان تەرەپلەردە ئوۋ ئوۋلاپ يۈرۈپ ئۆزلىرى خىيالىسىمۇ كەلتۈرمىگەن نەرسىلەرگە ئۇچرىدى. كۈن، ئاي، يۇلتۇز ئاتلىق ئوغۇللىرى يولدىن بىر ئالتۇن يانى تېپىۋالدى. ئالتۇن يانى ئاتىسى ئوغۇزخانغا ئەكىلىپ بەردى. كۆك، تاغ، دېڭىز ئاتلىق ئوغۇللىرى يولدىن ئۈچ كۈمۈش ئوق (ئوقيانىڭ ئوقى) تېپىۋالدى. ئۈچ كۈمۈش ئوقنى ئوغۇزخانغا ئەكىلىپ بەردى. ئوغۇزخان ئالتۇن يانى ئۈچكە بۆلۈپ، كۈن، ئاي، يۇلتۇز ئاتلىق ئوغۇللىرىغا بەردى. ئۈچ تال كۈمۈش ئوقنى كۆك، تاغ، دېڭىز ئاتلىق ئوغۇللىرىغا بەردى («ئوغۇزنامە» داستانىدىن).

ئوغۇزلارنىڭ 24 ئۇرۇقى ئىككى چوڭ تارماققا بۆلۈندى. بىرى بۇز ئوق تارمىقى دەپ ئاتىلىدۇ. ئۇلار، ئوغۇزخاننىڭ ئالتۇن يانى بۇزۇپ (سۇندۇرۇپ) ئۈچكە بۆلۈپ تەقسىملەپ بەرگەن ئۈچ ئوغلى (كۈن، ئاي، يۇلتۇز)نىڭ ئەۋلادى دەپ قارىلىدۇ. قالغان 12 ئۇرۇق ئۈچ ئوق تارمىقى دەپ ئاتىلىپ، ئوغۇزخاننىڭ ئۈچ تال كۈمۈش ئوقنى تەقسىملىۋالغان ئۈچ ئوغلى (كۆك، تاغ، دېڭىز)نىڭ ئەۋلادى دەپ قارىلىدۇ.

ئىران تارىخچىسى رەشىدىدىننىڭ «تارىخلار جەمئىيىسى» ناملىق بۇ ئەسىرىدە نەقىل كەلتۈرۈلگەن مەلۇماتقا ئاساسلانغاندا (ئوغۇز داستانى بويىچە) ئوغۇزلارنىڭ 24 ئۇرۇقىنىڭ ناملىرى مۇنداق بولغان:

قاي  
بايات  
ئاق ئىمۋلى  
قارا ئىمۋلى

يازگىر  
دۇدۇرغا  
دوگىر  
يا پارلۇ

ئاۋشار  
بەگ دېلى  
قارقىن  
چارۇقلىو

بايىندىر  
جۇۋۇلدۇر  
چېيىنى  
پېچە نەك

سالۇر  
ئالايونىلمو  
ئەيمور  
ئورنىگىر

ئېگىدىر  
بۆكدوز  
ئېۋا  
قېنىق

كۈن

ئاي

يۇلتۇز

كۆك

تاغ

دېڭىز

بۇز ئوقلار

ئوچ ئوقلار

«بۇز ئوقلار» ئوغۇزلارنىڭ ئوڭ قانىتىنى، «ئۈچ ئوقلار»  
ئوغۇزلارنىڭ سول قانىتىنى تەشكىل قىلاتتى.

بۇ شەرقىي ئۇيغۇرلارنىڭ ناھايىتى چوڭ بىر تارمىقى  
بولغان ئوغۇزلار توغرىسىدىكى مەلۇمات بولۇپ، شەرقىي ئو-  
غۇزلار ئۇيغۇر قاغانلىقى تەركىبىدە ئىدى.

ھازىرقى زاماندىكى بەزى ئاتاقلىق تارىخشۇناسلار ئو-  
غۇزخان رىۋايىتىدىكى ئوغۇزخاننىڭ دادىسى قارا خاننى با-  
تۇر تەڭرىقۇتسنىڭ دادىسى تۈمەن تەڭرىقۇتنىڭ ئۆزى دەپ  
ھېسابلايدۇ.

مىلادىنىڭ 840 - يىلى شەرقىي ئۇيغۇرلار موڭغۇلىيىدىن  
ئوتتۇرا ئاسىياغا كۆچكەندە، شەرقىي ئوغۇزلار ئېرتىش، بال-  
قاش، ئارال كۆللىرىنىڭ بويىغا كۆچتى. مەھمۇت قەشقەرى مانا  
شۇ ئوغۇزلارنىڭ كۈچەيگەن چېغىدىكى (1040—1157) قەبىلىسى  
ئەھۋالىنى يېزىپ قالدۇرغان. ئۇ: «ئوغۇزلار — تۈرك قەبىلى-  
لىرىدىن بىرىدۇر. ئوغۇزلار تۈركمەنلەردۇر. ئۇلار 22 ئۇرۇققا  
بۆلۈنىدۇ. ھەربىرىنىڭ ئايرىم بەلگىسى — ماللىرىغا باس-  
دىغان تامغىسى بار» دەيدۇ.<sup>②</sup> مەھمۇت قەشقەرى ئوغۇز قەبىلى-  
ئۇرۇقلىرىنىڭ سانىنى 22 دەپ، ئۇ قەبىلىلەرنىڭ نامىنىمۇ  
بىر — بىرلەپ ئاتا پ ئۆتىدۇ. بىز يۇقىرىدا تىلغا ئالغان  
24 ئۇرۇقنىڭ نامى مەھمۇت قەشقەرى ئاتىغان ئوغۇز قەبىلى-  
ئۇرۇقلىرىنىڭ نامى بىلەن ئاساسەن ئوخشاش. مەھمۇت قەش-  
قەرى پەقەت ئىككى ئۇرۇقنىڭ نامىنى يازمىغان خالاس.

«ئوغۇز نامە» داستانى ھونلار، ئۇيغۇرلار، تۈركلەرنىڭ  
كېلىپ چىقىشى جەھەتتىن بىر — بىرىگە قېرىنداش ئىكەنلى-



كىنى ئىسپاتلايدۇ.

ئىران ۋە تۈرك رىۋايەتلىرىدە ئېيتىلغان ئەفراسىياپ مىلادىدىن يەتتە ئەسىر بۇرۇن ئۆتكەن ئەڭ مەشھۇر قەھرىمان ئەجدادلىرىمىزنىڭ بىرى بولۇپ، ئۇنى ئەجدادلىرىمىز ئالىپ ئەرتۇڭا، دەپ ئاتىغان. ئالىپ ئەرتۇڭا مىلادىدىن يەتتە ئەسىر بۇرۇن، ئەجدادلىرىمىز ئوتتۇرا ئاسىيادىن قارا دېڭىز بويىغىچە سوزۇلغان كەڭ تېرىتورىيىدە قۇرغان ساك ئىمپېرىيىسىنىڭ مەشھۇر قاغانى بولغان. بۇ ئىمپېرىيىنى ئىرانلىق لار توران دەپ ئاتىغانىدى. بۇ دۆلەت مىلادىدىن يەتتە ئەسىر بۇرۇنقى چاغدىن تارتىپ مىلادىنىڭ III ئەسىرىگىچە ھۆكۈم سۈرگەن. توران قاغانى ئالىپ ئەرتۇڭا ھەققىدىكى مەلۇمات ئەڭ ئاۋۋال ئاتەشپەرەسلەرنىڭ مۇقەددەس كىتابى «ئاۋىستا»دا بېرىلگەن بولۇپ، ئۇنىڭدا ئۇ توران پادىشاھى ئەفراسىياپ دەپ ئاتالغان. ئۇلۇغ پارس شائىرى ئوبۇلقاسىم فىرداۋىسى غەزەنەۋىلەر سۇلتانى مەھمۇت غەزەنەۋى (مىلادىنىڭ 997 - يىلىدىن 1030 - يىلىغىچە سۇلتان بولغان) نىڭ تاپشۇرۇقى بويىچە يازغان ئۆزىنىڭ «شاھنامە» ناملىق داستانىدا، توران خاقانى ئەفراسىياپنىڭ ئىران پادىشاھى بىلەن ئېلىپ بارغان ئۇرۇشلىرى ھەققىدە ناھايىتى كۆپ جايدا توختالغان. مەھمۇت قەشقەرنىڭ «تۈركىي تىللار دىۋانى»دا بەرگەن مەلۇماتىغا قارىغاندا، ئالىپ ئەرتۇڭا ھاۋاسى ياخشى بولغان ئوردۇكەنت (قەشقەر) تە تۇرغانىكەن. ③ بۇ چاغدا، كۈچلۈك پارس ئىمپېرىيىسى ۋۇجۇدقا كەلگەنىدى. مىلادىدىن يەتتە ئەسىر بۇرۇن، ئىران ئەھمانىلار سۇلالىسى

(مىلادىدىن 700 يىل بۇرۇنقى چاغدىن تارتىپ مىلادىدىن 330 يىل بۇرۇنقى چاغقىچە ھۆكۈم سۈرگەن) نىڭ پادىشاھى كەيخىسراۋ (مىلادىدىن 633 يىل بۇرۇنقى چاغدىن تارتىپ مىلادىدىن 584 يىل بۇرۇنقى چاغقىچە پادىشاھ بولغان) توران قاغانى ئەفراسىياپنى مەغلۇپ قىلغاندا، ئەفراسىياپ شەرققە چېكىنىپ ئالتاي ئەتراپلىرىغىچە كەلگەن. كېيىن ئەفراسىياپ ئۆز دۆلىتىنىڭ غەربىي قىسمىغا قايتىپ كېلىپ، مىلادىدىن 625 يىل بۇرۇن ئەزەربەيجاندا ئىرانلىقلار بىلەن يەنە تۇتۇشقان. ئۇ بىر جەڭدە، مۆكۈنۈپ ياتقان ئىران ئەسكىرىنىڭ ئوقىدا ئاتقان ئوقى بىلەن ئۆلگەن.

ئالىپ ئەرتۇڭا توغرىسىدىكى تۈرك رىۋايىتى بولسۇن ياكى ئىران رىۋايىتى بولسۇن، بۇ رىۋايەتلەردە بىزگە ئېنىقلاشقا تېگىشلىك ئىككى مەسىلە يولۇقىدۇ. ئۇنىڭ بىرى، ئالىپ ئەرتۇڭا تارىختا راستتىنلا ئۆتكەن قەھرىمانمۇ ياكى ئەپسانىۋى قەھرىمانمۇ؟ دېگەن مەسىلە. يەنە بىرى، يۇنانلىقلار سىڭىرى دەپ ئاتىغان، ئىرانلىقلار ساك دەپ ئاتىغان خەلقلەر تۈرك ئىرقىگە مەنسۇپ خەلقمۇ ياكى ئىران نەسلىلىك خەلقمۇ؟ دېگەن مەسىلە.

بىز ئالىپ ئەرتۇڭانىڭ تارىختا راستتىنلا ئۆتكەن قەدىمكى ئەجدادىمىز ئىكەنلىكىنى ئىسپاتلايدىغان پاكىتلارغا ئىگە. مەھمۇت قەشقەرنىڭ «تۈركىي تىللار دىۋانى» دا ئالىپ ئەرتۇڭا توغرىسىدىكى ماتەم قوشاقلىرىنىڭ پارچىلىرى كەلتۈرۈلگەن:

«ئالپ ئەرتۇڭا ئۆلدىمۇ،  
يامان دۇنيا قالدۇمۇ،  
پەلەك ئۆچمىنى ئالدىمۇ،  
ئەمدى يۈرەك يىرتىلمۇر.»

قاغان ئەفراسىياپ ئۆلدىمۇ؟ بىنۇاپا دۇنيا ئۇنىڭدىن قۇتۇلدىمۇ؟ پەلەك ئۇنىڭدىن ئۆچمىنى ئالدىمۇ؟ ئەمدى ئۇنىڭ ئۈستى چۈن زامانغا نەپرەتلىنىپ، يۈرەكلەر پارە-پارە بولماقتا. ④

«ئەل بۆرىدەك ھۇۋلاشتى،  
يىرتىپ ياقا يىغلاشتى.  
پەرياد چېكىپ دادلاشتى،  
كۆزلەر ياشقا قاپلىنىۋىر.»

ئادەملەر ئەفراسىياپنىڭ ئۆلۈمىگە ئېچىنىپ بۆرىگە ئوخشاش ھۇۋلاشتى. ئاھ ئۇرۇپ ياقىلىرىنى يىرتىشتى، بەزىدە مۇڭلۇق نەغمە ئاۋازىدەك ئۇن سېلىپ پەرياد چېكىشتى، كۆپ يىغلاپ كۆزلىرى كۆرمەس بولۇپ كەتتى. ⑤

ئالپ ئەرتۇڭانىڭ ماتىمىگە يېتىپ كەلگەن بەگلەرنىڭ شۇ چاغدىكى روھىي ھالىتىگە بېغىشلانغان قوشاقتا مۇنداق دېيىلگەن:

«بەگلەر ئېتىمى ھارغۇزدى،  
قايقۇ ئۇلارنى تۇرغۇزدى.  
مەڭزى، يۈزى سارغايىدى،  
سۈرتۈلگەندەك زەپىران.»

بەگلەر ئاتلىرىنى ھارغۇزۇپ كېلىشتى. ئۇلارنى قايقۇ باستى  
يۈزلىرى زەپىراندەك سارغايىدى.⑥

دىۋاندا كەلتۈرۈلگەن بۇ ئۈچ كۆپلەپ قوشاق ئەجداد-  
لىرىمىزنىڭ مىلادىدىن يەتتە ئەسىر بۇرۇن ئالىپ ئەرتۇڭا-  
نىڭ ئۆلۈمىگە بېغىشلاپ ياراتقان تارىخىي داستاننىڭ ساق  
لىنىپ قالغان پارچىلىرىدۇر.

ئالىپ ئەرتۇڭا ھەققىدىكى بۇ قوشاقلار ئالىپ ئەرتۇڭا-  
نىڭ تارىختا ئۆتكەن ھەقىقىي تارىخىي قەھرىمان  
ئىكەنلىكىنى، ئۇنىڭ ئەجدادلىرىمىزنىڭ قەلبىدىن چوڭ  
قۇر ئورۇن ئالغان ئۇلۇغ قاغانلىرىمىزدىن بىرى بولغانلىقى-  
نى ئىسپاتلايدۇ.

ئالىپ ئەرتۇڭا مىلادىدىن 625 يىل بۇرۇن ئالەمدىن  
ئۆتكەندىن كېيىن، توران دۆلىتى (ساكلار دۆلىتى)گە  
ئامورغ، تومارس، «شۇ» ئاتلىق خانلارنىڭ يېتەكچىلىك قىل-  
غانلىقى مەلۇم.

كەيخسراۋ ئۆلگەندىن كېيىن، ئۇنىڭ قېرىندىشى  
ئاستىياگ (555 — 584) پادىشاھ بولدى. ئۇنىڭدىن كېيىن،  
ئەھمانىلار سۇلالىسىگە كەيكاۋۇس (يۇنانچە — كروس) پا-  
دىشاھ بولدى. كەيكاۋۇس (529 — 555) ساكلارغا ھۇجۇم قىل-

لېپ، ساكلارنىڭ خانى ئامورغنى ئەسىر ئالدى. يۇنان تاي-  
 رىخچىسى كىتسى (مىلادىدىن 400 يىل بۇرۇن ئۆتكەن) ساك-  
 لارنىڭ خانى ئامورغنىڭ ئايالى سىمپېترانىڭ ئەركەك ۋە  
 ئاياللاردىن قوشۇن تەشكىللەپ ئىران بىلەن ئۇرۇشقانلىقى،  
 ئۇرۇشتا ئۇنىڭ كەيكائۇسنى مەغلۇپ قىلىپ، ئامورغنى ئازاد  
 قىلغانلىقىنى يازىدۇ. كىتسىنىڭ مەلۇماتىغا قارىغاندا، شۇنىڭ  
 دىن كېيىن ساكلار كەيكائۇس بىلەن ئىتتىپاق تۈزگەن. لې-  
 كىن كەيكائۇس بىتىمگە ئەمەل قىلماي (مىلادىدىن 529 يىل  
 بۇرۇن) ئوتتۇرا ئاسىياغا بېسىپ كىرگەن. ھىرادۇتنىڭ (مى-  
 لادىدىن بەش ئەسىر بۇرۇن ئۆتكەن) بەرگەن مەلۇماتىغا قاي-  
 رىغاندا، بۇ چاغدا ماساگىتلار (ئۇلۇغ ساكلار) غا  
 مەلىكە تۇمارىس يېتەكچىلىك قىلاتتى. كەيكائۇس  
 ئوتتۇرا ئاسىياغا قىلغان باسقۇنچىلىق يۈرۈشىدە، ئا-  
 مۇ دەرياسىنىڭ ئارقىسىدىكى چۆللەرنىڭ ئىچكىرىسىگە كىرىپ  
 قېلىپ، ئۆزىنىڭ ئارقا سېپىدىن ئايرىلىپ قالغان، كەيكائ-  
 ۋۇس مەغلۇبىيەتكە ئۇچرىغان ۋە جەڭدە ئۆلگەن. ھىرادۇت  
 بىزگە كەيكائۇسنىڭ بۇ يۈرۈشىنىڭ تەپسىلىي ئەھۋالىنى يې-  
 زىپ قالدۇرغان. ھىرادۇت بۇ تەپسىلاتلارنىڭ تەسۋىرىنى  
 تۇمارىس ھەققىدىكى رىۋايەتتىن ئالغان. تۇمارىس توغرىسى-  
 دىكى رىۋايەتتە، ئۇنىڭ بىر تۇلۇمغا قان تولدۇرۇپ، جەڭدە  
 ئۆلگەن كەيكائۇسنىڭ بېشىنى: «قانغا تويماس قانخور قانغا  
 تويسۇن» دەپ شۇ تۇلۇمغا تىققانلىقى ئېيتىلىدۇ. ⑦

ئوتتۇرا ئاسىيا خەلقلىرىنىڭ ئۇلۇغ ئانىسى ئەقىل-  
 پاراسەتلىك، باتۇر يۈرەكلىك، ۋە تەنپەنرۋەر توران خوتۇن-  
 قىزلىرىنىڭ شانلىق بۈلگىسى بولغان تۇمارىسنىڭ ئالىپ ئەر-

تۇڭاننىڭ ئەۋرىسى ئىكەنلىكى ئېھتىمالغا ناھايىتى يېقىن. پاۋىل ۋىتتىكىنىڭ ھۆكۈمىچە، تۇمارىنىڭ ئىسمى تۆمۈر بولۇپ، يۇنان تارىخچىلىرى تەرىپىدىن تۇمارىس، تۆمۈرىس، دەپ يېزىلغان.

بىز يۇقىرىدا «تۈركىي تىللار دىۋانى»دىكى ئالىپ ئەرتۇڭاغا بېغىشلانغان داستان پارچىلىرىنى. ئالىپ ئەرتۇڭا ۋە ئۇنىڭ ۋارىسلىرى توغرىسىدا، يۇنان، ئىران مەنبەلىرىدە ئېيتىلغان رىۋايەتلەرنى تىلغا ئالدۇق. تۆۋەندە جۇڭگونىڭ ئوتتۇرا ئەسىردىكى تارىخچىلىرى يازغان يىلانامىلىرىدىنمۇ مىسال كەلتۈرىمىز.

مىلادىنىڭ 714 - يىلى ئېلىتىرىش قۇتلۇق قاغانلىقى (كېيىن قۇرۇلغان شەرقىي تۈرك قاغانلىقى) نىڭ قاغانى قا-پاغان قاغان (692 - 716) بەشبالىقنى تاڭ ئىمپېرىيىسىدىن تارتىۋېلىش ئۈچۈن، ئۆز ئوغلى توڭتېكىن قوماندانلىقىدا بىر تۈركۈم تۈرك قوشۇنلىرىنى بەشبالىققا ماڭدۇرغان. توڭتېكىن بەشبالىقنى مۇھاسىرىگە ئالغان. ئۇ، كۈنلەرنىڭ بىرىدە، ئۆزى ئاتلىق يىالغۇز بەشبالىق شەھىرىنىڭ سېپىلى تۈۋىگە كېلىپ ئەھۋالنى كۆزەتكەن ۋە شۇ پەيتتە بۆكتۈرمىدە ياتقان دۈشمەن تەرىپىدىن ئۆلتۈرۈلگەن. ⑧ تۈركلەر شۇنىڭدىن باشلاپ ھەر يىلى توڭتېكىن ئۆلگەن كۈنى ئۇنى خاتىرىلەپ مۇراسىم ئۆتكۈزىدىغان بولغان. بۇ تۈركلەرنىڭ، ئەڭ قەدىمكى ئەجدادى ئالىپ ئەرتۇڭانىڭ نامى قويۇلغان توڭتېكىننى خاتىرىلەش ئارقىلىق، ئالىپ ئەرتۇڭانى خاتىرىلىگەنلىكىنى چۈشەندۈرىدۇ.

مىلادىدىن 329 يىل بۇرۇن ئىدىكى ئەدەبىي زۇلقەرنەيسىن ئوت

تۇرا ئاسىياغا بېسىپ كىرگەندە، ئۇنىڭغا قارشى تۈرك قاغانىنىڭ قوشۇن ئەۋەتكەنلىكى توغرىسىدا مەھمۇت قەشقەرى مۇنداق دەپ يازغانىدى: «ماڭا مۇھەممەد چاقىرتونقا خان ئوغلى نىزامىدىن ئىسرافىل توغان تېكىن ئۆز ئاتىسىدىن ئاڭلىغانلىرىنى سۆزلەپ بېرىپ مۇنداق دېگەنىدى: «زۇلقەرنەينىن ئۇيغۇر ئېلىگە يېقىنلاشقاندا، تۈرك قاغانى ئۇنىڭغا قارشى 4000 ئادەم ئەۋەتكەن. ئۇلارنىڭ قالپاقلارنىڭ قاناتلىرى لاپىن قاناتلىرىغا ئوخشىشىدىكەن. ئۇلار ئوقنى ئالدىغا قانداق ئاتسا، كەينىگىمۇ شۇنداق ئۇستىلىق بىلەن ئاتىدىكەن. زۇلقەرنەينىن ئۇلارنى كۆرۈپ ھەيران قاپتۇ».

⑨ مەھمۇت قەشقەرى تىلغا ئالغان بۇ رىۋايەت ئىسكەندەر ئوتتۇرا ئاسىياغا بېسىپ كىرگەن زامانىدىكى تارىخىي ئەھۋالغا ئۇيغۇن كېلىدۇ.

ئىسكەندەر مىلادىدىن 334 يىل بۇرۇن 30 مىڭ پىيادە ئەسكەر، 5000 ئاتلىق ئەسكەردىن تەركىب تاپقان قوشۇنغا تايىنىپ شەرققە يۈرۈش باشلىغان. ئۇ ئون يىل ئىچىدە (مىلادىدىن 334 يىل بۇرۇنقى چاغدىن تارتىپ مىلادىدىن 324 يىل بۇرۇنقى چاغقىچە)، كىچىك ئاسىيا، سۈرىيە، فىنىكىيا، مىسىر، ئىران، ئوتتۇرا ئاسىيا مەملىكەتلىرىنى ۋە ھىندىستاننى بوي-سۇندۇرۇۋالغان.

ئىسكەندەر شۇ يۈرۈشلەرنىڭ بىرىدە (مىلادىدىن 331 يىل بۇرۇن) ئىران ئەھمانىلار سۇلالىسىنىڭ پادىشاھى دارا III (مىلادىدىن 338 يىل بۇرۇنقى چاغدىن تارتىپ مىلادىدىن 330 يىل بۇرۇنقى چاغقىچە پادىشاھ بولغان) نىڭ قوشۇنلىرىنى گاۋكامىل دېگەن جايدا ئۈزۈل - كېسىل تارمار

قىلغان. دارا III شەرققە قاراپ قاچقان. ئۇنى ئۆز نەسلىدىن بولغان بېسىسى (باكتىرىيە ۋە سوغدىياناغا قويۇلغان ئەھدە مانىلار ۋالىيسى) ئۆلتۈرگەن. بېسىسى ئوتتۇرا ئاسىياغا قېچىپ كېلىپ ساكلاردىن ياردەم سورىغان. شۇ چاغدا، ئوتتۇرا ئاسىيادىكى ساكلارنىڭ «شۇ» ناملىق خانى بار ئىدى. ئۇ، مەھمۇت قەشقەرى تىلغا ئالغان تۈرك قاغانى تۇمارىنىڭ ۋارىسلىرىدىن بىرى دەپ قىياس قىلىنغان «شۇ» نىڭ ئۆزى بولۇشى ئېھتىمالغا ناھايىتى يېقىن. ئىسكەندەر ئوتتۇرا ئاسىياغا بېسىپ كىرگەندە، بېسىسنىڭ ئىلتىماسىغا كۆرە ئەمەس، بەلكى ئۆز مۇستەقىللىقىنى ساقلاپ قېلىش مەقسىتىدە 4000 كىشىلىك ئاتلىق ئۇيغۇر قوشۇنىنى ئىسكەندەرگە قارشى ماڭدۇرغان تۈرك قاغانى مانا شۇ «شۇ» ئىدى. قانداقلا بولمىسۇن، ساكلار ئىسكەندەردىن مەغلۇپ بولغان ۋە غەربكە كۆچۈپ، ئىسسىقكۆل ئەتراپلىرىدىن قەشقەرگىچە كەلگەن. ساك دەپ ئاتالغان ئەجدادلىرىمىزنىڭ بىرىنچى قېتىم غەربكە — ئالتاي ئەتراپلىرىغا كۆچۈشى مىلادىدىن يەتتە ئەسىر ئىلگىرى ئالپ ئەرتۇڭانىڭ كەيخىسراۋدىن يېڭىلىپ قالغان دەۋرىدە بولغان ئىدى. يەنە بىر قېتىملىق كۆچۈش ئىسكەندەر ئوتتۇرا ئاسىياغا باستۇرۇپ كىرگەن مانا مۇشۇ دەۋردە بولدى.

ساكلار ئەسلىدە قەدىمكى چاغلاردا غەربىي سىبىرىيىدە ياشىغان. ئۇلار مىلادىدىن ئون ئەسىر بۇرۇن ئۆزلىرىنىڭ شەرقتە ياشايدىغان قېرىنداشلىرى سارماتلارنىڭ ھۇجۇمىغا ئۇچرىدى. شۇ سەۋەبتىن ساكلار جەنۇبقا سۈرۈلۈپ قارادېڭىزنىڭ شىمالىغا كۆچتى. شۇنىڭدىن باشلاپ ساكلارنىڭ بىر قىسمى مى ئىران نەسلىلىك خەلقلەرنىڭ تەسىرىگە ئۇچراپ مەلۇم



دەرىجىدە ئىرانلاشقان بولسىمۇ، ئەمما تۈرك ئىرقىغا خاس  
 بۇسۇسىيە تىلىنى ئاساسەن ساقلاپ قالدى. بۈگۈنكى كۈندە،  
 تۈركىي خەلقلەرنىڭ ئەڭ بۇرۇنقى قەبىلىلىرىدىن بىرى بولغان  
 ياقۇتلار ھازىرمۇ ئۆزلىرىنى «ساک» دەپ ئاتىشىدۇ، ساكلار-  
 نىڭ دىنىي ئېتىقادى ۋە ئۆرپ-ئادەتلىرى ھونلار ۋە تۈركلەر  
 بىلەن ئوخشاش ئىدى. ساكلار ھونلار ۋە تۈركلەرگە ئوخشاشلا  
 شامان دىنىغا ئېتىقاد قىلاتتى. ساكلارنىڭ ئەخلاقى ۋە  
 ئۆرپ-ئادەتلىرى توغرىسىدا ھىپپوگراتنىڭ بەرگەن مەلۇماتى  
 ھاتى بىلەن ھونلار ۋە تۈركلەرنىڭ ئەخلاقى، ئۆرپ-ئادەت-  
 لىرى توغرىسىدا جۇڭگونىڭ قەدىمكى تارىخچىلىرىنىڭ بەر-  
 گەن مەلۇماتلىرى ئوخشىشىدۇ. ساكلار چارۋىچىلىق بىلەن  
 شۇغۇللىناتتى، ئۇلارنىڭ ئاساسىي ئوزۇقى گۆش، قىمىز ئىدى.  
 ئۇلارمۇ ھونلار ۋە تۈركلەرگە ئوخشاش ئادەمنىڭ باش سۆڭەك-  
 كىنى ئىچىملىك ئىچىدىغان قەدەھ ئورنىدا ئىشلىتەتتى. ساك-  
 لارمۇ ھونلار، تۈركلەر ۋە ئۇيسۇنلارغا ئوخشاش ئاتىسى ئۆل-  
 مە، ئۆگەي ئانىسىنى خوتۇنلۇققا ئالاتتى. ئۇلار ھونلار،  
 تۈركلەر ۋە ئۇيغۇرلارغا ئوخشاشلا، ئات ئۈستىدە كېتىۋېتىپ  
 ئوقيانى دېگەن نىشانغا تەگكۈزەلەيتتى. ھونلار، تۈركلەر،  
 ئۇيغۇرلار شامان ئەقىدىسى بويىچە، كۈنگە، ئايغا چوقۇناتتى.  
 ساكلارمۇ شۇنداق ئىدى. لېكىن ساكلار قۇياش تەڭرىسىنى  
 بەكرەك ئالىي بىلەتتى، ھونلار بولسا ئاي تەڭرىسىنى بەك  
 رەك ھۈرمەتلەيتتى. شۇنىڭ ئۈچۈن، ھونلار ئۇرۇش ھەرىكەت-  
 لىرىنى ئاي تولغاندا ئېلىپ باراتتى، ئاي كىچىكلەشكە باش-  
 لىغاندا، قوشۇنلىرىنى چېكىندۈرەتتى. ئۇيغۇرلار ئۆز ئىسمى-  
 نىڭ بېشىغا كۈن، ئاي سۆزىنى قوشۇپ ئاتاشنى ياخشى كۆ-

رەتتى. دىياسان: ئۇيغۇر - ئۇرخۇن قاغانلىقىنىڭ  
20 - ئەۋلاد قاغانى ئۆزىنى «كۈن تەڭرىدا ئۇلۇغ بولمىش  
قۇچ كۈچلۈك بېلىگە قاغان» دەپ ئاتىغانىدى، ئىپتىدائىي تېكىن  
(759 — 779) بولسا ئۆزىنى، «ئاي تەڭرىدا قۇت بولمىش ئىپتىدائىي  
تۈتمىش قۇچ قۇلۇق بىلىگە قاغان» دەپ ئاتىغان. بۇ مىسال-  
لاردىن ھونلار، تۈركلەر ئۇيغۇرلار بىلەن ساكلارنىڭ ئۆرپ -  
ئادەتلىرىنىڭ تومۇرداش ئىكەنلىكىنى بىلىشى مۇمكىن.  
ساكلارنىڭ تارىختا گۈللەنگەن ۋاقتى مىلادىدىن يەتتە  
ئەسىر بۇرۇنقى چاغ بولغان. ئىلىپ ئەرتۇڭا ئۇلارنىڭ مەش-  
ھۇر قاغانى ئىدى.

تارىختا بىزگە مەلۇم بولغانىدەك، ئۇيغۇرلارنىڭ بىر  
قىسمى بولغان ئۇيرات قەبىلىسى موڭغۇلىيىدە ياشىغان  
چاغلاردا موڭغۇللىشىپ كەتكەندەك، ساكلارنىڭ بىر قىسمى  
مۇ ئىرانلىشىپ كەتكەن. شۇ سەۋەبتىن، بەزى ئالىملار ساك-  
لارنىڭ تارىخىغا ئەتراپلىق، ئىنچىكىلەپ قارىماستىن، ئۇ-  
لارنى ئىران نەسلىلىك خەلق دەيدىغان كۆز قاراشنى ئالغا  
سۈرگەن، بۇ توغرا ئەمەس، بۇنىڭغا بىزنىڭ دۇشۇنداق ئاسا-  
سىمىز بار:

ئاتتالاتا مۇنداق دەپ يازغانىدى: «سىكىنلار (ساكلارنى  
دېمەكچى) بىلەن تۈركلەر بىر ئىرقدۇر.»<sup>⑩</sup> ئاتتالاتا م-  
لادىنىڭ I ئەسىرىدە ئۆتكەن روما تارىخچىسى.

## بۆرۈننىڭ توتېم قىلمىشى

دۇنيادىكى خەلقلەر يىراق ئۆتمۈشتە تۈرلۈك نەرسىلەرنى توتېم قىلىپ، شۇنىڭغا چوقۇنۇپ كەلگەن. «توتېم» سۆزى ھازىرقى ئاۋسترالىيىدە ياشايدىغان پاپائۇسلار (ياۋروپالىقلار ئۇلارنى ئىندىئان دەپ ئاتايدۇ) نىڭ تىلىدا «ئۇنىڭ ئۇرۇقى» دېگەن مەنىنى بېرىدۇ. ئىنسانلار باشلانغۇچ جەمئىيەت (ئائىلىق دەۋرى) تەبىئەت ھاياتى ياكى دەرەخنى ئۆزلىرىنىڭ ئەجدادى دەپ بىلىپ، ئۇلارنى نەسىل - ئۇرۇق ۋە قان سىستېمىسىنى پەرقلىتىش ئۈچۈن بەلگىسى قىلغان. توتېم دېگىنىمىز ئەنە شۇنى كۆرسىتىدۇ.

قەدىمكى چاغلاردا، ئىنسانلار ئەتراپىنى قورشاپ تۇرغان تەبىئەت ھادىسىلىرىنى - كۈننىڭ چىقىشى - پېتىشى، كۈننىڭ ۋە ئاينىڭ تۇتۇلۇشى، يۇلتۇزلارنىڭ ئېقىشى، كېچە ۋە كۈندۈزنىڭ ئالمىشىشى، بوران ۋە يامغۇر، ھۆلدۈر ۋە قار، دەريا تاشقىنىلىرى، يەر تەۋرەش، پەسىل ئالمىشىشلىرى قاتارلىق تەبىئەت ھادىسىلىرىنى چۈشىنىشكە ئامالسىز قالغان. ئۇلار تەبىئەت ھادىسىلىرىدىن قورققان ۋە كېيىن ئۇلارغا چوقۇنۇشقا باشلىغان.

«توتېم» - ئىپتىدائىي دىنىي ئېتىقادلارنىڭ بىر تۈرى بولۇپ، تەبىئىي شارائىتى خىلمۇ خىل بولغان جايلاردا ياشىغان ئادەملەر، خىلمۇ خىل توتېمىلارغا ئېتىقاد قىلغان.

مەسىلەن: بىزنىڭ ئەجدادلىرىمىز بۆرىنى توتىم قىلغان بولسا، ھىندىلار كالىنى، خەنزۇلار بولسا ئەجدىھانى توتىم قىلغانىدى.

خەنزۇ خەلقى ئۆز تارىخىدا ئاجايىپ - غارايىپ ئەپسە - نىلەرنى ياراتقان. مانا شۇنداق ئەپسانە، رىۋايەتلەر ئىچىدە ئەجدىھانى توتىم قىلىشقا مۇناسىۋەتلىك رىۋايەتلەرمۇ بار. ناھايىتى قەدىمكى چاغلاردا خۇاڭخېنىڭ سۈيى تېشىپ كېتىپ خەلققە بالايىناپەت كەلتۈرگەن. خەنزۇلار خۇاڭخې دەرياسىنى تىزگىنلەپ، دېھقانچىلىقنى يولغا سېلىپ خاتىرجەملىك ياشاشنى كېچە - كۈندۈز ئارزۇ قىلغان. شۇڭا، ئۇلارنىڭ رىۋايەتلىرىدە خۇاڭخې دەرياسىنى تىزگىنلەشكە مۇناسىۋەتلىك ئەپسانىۋى تۈس ئالغان قەھرىمانلار پەيدا بولغان. بۇنداق قەھرىمانلارنى خەلق مەدھىيەلىگەن، ھەتتا ئۇلارنى ئۇلۇغلاپ تەڭرى دەرىجىسىگە كۆتۈرگەن. شۇنداقلارنىڭ بىرى يۈ بولۇپ ھېسابلىنىدۇ.

يۈ دەريا تاشقىنىلىرىنى تىزگىنلەش ئۈچۈن، خۇاڭخې دەرياسى قىستىلىپ ئۆتىدىغان ئىككى تاغ ئارىسىنى كېڭەيتىمەكچى بولىدۇ. ئۇ تىك تاغنى چېپىۋېتىپ، تاغ ئىچىدىكى بىر چوڭقۇر غارغا كىرىپ قالىدۇ. غارنىڭ ئىچىدە، ئۇ ئادەم باشلىق يىلان تەنلىك ئىلاھى مەخلۇقنى ئۇچرىتىدۇ. ئۇ ئىلاھى مەخلۇق يۈگە قاشتېشىدىن ياسالغان بىر تال گەز بېرىدۇ. يۈ ئۇ ئىلاھى مەخلۇقنى يۈشى دەپ ئاتايدۇ، ئۇنى ئۆزىنىڭ ئەجدادى دەپ بىلىگەن. شۇنىڭدىن باشلاپ خەنزۇلارنىڭ ئەڭ بۇرۇنقى قەبىلىسى بولغان شىيالار يىلاننى توتىم قىلىشقا باشلىغان. خەنزۇلار ئۆزلىرىنىڭ بۇ توتىمىنى بارا - بارا

تەسەۋۋۇرىدا يوغىنىتىپ، تۆت پۇتلۇق ئەجدىھاغا ئايلاندۇرغان. بۇنىڭ بىلەن، كېيىنچە خەنزۇلارنىڭ توتېمى يىلان ئەمەس، بەلكى ئەجدىھا بولۇپ قالغان. بىزنىڭ ئەجدادلىرىمىز بولسا قەدىمكى چاغلاردا بۆرەنى توتېم قىلغان.

قەدىمكى تارىخىي خاتىرىلەردە، غەربىي جۇ خانلىقى (مىلادىدىن 1066 يىل بۇرۇنقى چاغدىن تارتىپ مىلادىدىن 771 يىل بۇرۇنقى چاغقىچە ھۆكۈم سۈرگەن) نىڭ خانى جومو-ۋاڭنىڭ ھونلارغا قارشى ئېلىپ بارغان ئۇرۇشلىرىنىڭ بىرىدە ھونلاردىن ئىككى ئاق بۆرە، ئىككى بۇغا غەنىمەت ئالغانلىقى ئېيتىلىدۇ. بۇ ۋەقە مىلادىدىن 1000 يىللار بۇرۇن بولغان.

1972 - يىلى قىشتا ھازىرقى ئىچكى موڭغۇلنىڭ ئور-دوس يايلىقىدىكى ئاروست رايونىدىن ھونلار قەبرىستانلىقى تېپىلدى. بۇ قەبرىستانلىقتىن ئالتۇن - كۈمۈشتىن ياسالغان ئىنتايىن قىممەتلىك مەدەنىيەت يادىكارلىقلىرى چىقتى. ئالتۇن - كۈمۈشتىن ياسالغان بۇ يادىكارلىقلار ئىچىدە بىر ئالتۇن تاج بولۇپ، تاجنىڭ تۆپىسىگە پۈتۈن گەۋدىسى ئالتۇندىن ياسالغان قارچىغا قوندۇرۇلغان. قارىچىغا ئالتۇن تاجنىڭ چېكىلىكىدىكى ئىككى جۈپ بۆرنىڭ ئىككى جۈپ تېكىنى چىشلەۋاتقانلىقىغا نەزەر سېلىپ قانات قېقىپ ئۇچىدىغاندەكلا قىياپەتتە ناھايىتى جانلىق كۆرۈنىدۇ. جۇڭگو ئارخېئولوگلىرى بۇ ئالتۇن تاجنى مىلادىدىن يەتتە ئەسىر بۇرۇنقى ھونلار مەدەنىيىتىنىڭ يادىكارلىقى دەپ ھۆكۈم قىلدى.

بۇ ئالتۇن تاجتىكى تەسۋىر ھونلارنىڭ بۆرىنى ناھا-  
 يىتى ئەتىۋارلايدىغانلىقىنى كۆرسىتىدۇ. شۇنىڭدەك بۇ تاج  
 ھونلارنىڭ مېتالچىلىق دەۋرىگە مىلادىدىن 1000 يىللار بۇ-  
 رۇنلا كىرىپ كەلگەنلىكىنى ئىسپاتلايدۇ.

«ئوغۇز نامە» داستانىدا، ئۇيغۇر قاغانى ئوغۇزخاننىڭ  
 غەربكە قىلغان ھەربىي يۈرۈشىگە بىر كۆك يايلىلىق بۆرىنىڭ  
 يول باشلىغانلىقى ۋە ئۇنىڭ ئوغۇزخان بىلەن ئادەمگە ئوخ-  
 شاش سۆزلەشكەنلىكى بايان قىلىنىدۇ.

بىر رىۋايەتتە مۇنداق دېيىلىدۇ: ئۇيغۇرلار بىر ئۇرۇش-  
 تا دۈشمەندىن يېڭىلىپ، بىر تاغ قايتىلىدا توسۇلۇپ قالىدۇ.  
 ئۇلار ماڭىدىغان يول تاپالماي پۈتۈنلەي ھالاک بولۇش خەۋپى  
 ئاستىدا قالىدۇ. ئۇلار شۇنداق قىيىن ئەھۋالدا قالغان  
 پەيتتە، ئۈشتۈمۈت بىر بۆرىنىڭ تاغ تەرەپكە كېتىۋاتقانلى-  
 قىنى كۆرۈپ قالىدۇ. ئۇيغۇر خانى بىرنەچچە كىشىگە بۆرىنىڭ  
 كەينىدىن مېڭىش توغرىسىدا بۇيرۇق بېرىدۇ. بۆرە تاغنىڭ  
 تۈۋىگە يېتىپ بارغاندىن كېيىن چوڭ بىر ئۆڭكۈرگە كىرىپ  
 كېتىدۇ. ئۇنىڭغا ئەگىشىپ بارغانلار ئۆڭكۈرنىڭ ئالدىدا بۆ-  
 رىنىڭ قايتىپ چىقىشىنى كۈتۈپ بىرنەچچە كۈن پايلايدۇ.  
 بۆرە قايتىپ چىقمايدۇ. پايلىغانلار ئۆڭكۈرگە كىرىپ ناھايى-  
 تى ئۇزۇن ماڭغاندىن كېيىن ئۆڭكۈرنىڭ ئۇ بېشىغا يەتكەندە،  
 دە، بىر ئوچۇقچىلىقنى كۆرىدۇ. تۇيۇق بولمىغان ئۆڭكۈرنىڭ  
 ئۇ بېشىدىن ئوچۇقچىلىققا چىققان بۇ كىشىلەر ئوتلار يەلپۈنۈپ  
 تۇرغان، سۈپسۈزۈك سۇلار شارقىراپ ئېقىپ تۇرغان، تۈرلۈك  
 قۇشلار سايراپ تۇرغان، بۇغا - ماراللار قىيغىتىپ سەكرىشىپ  
 ئويناپ تۇرغان يىلپىزلىرى بىر يايلاقنى كۆرۈپ سۆيۈنۈپ

كېتىدۇ. ئۇلار دەرھال ئۆڭكۈر ئىچى بىلەن ئارقىغا يېنىپ ئۆي-  
غۇرخانىنىڭ ئالدىغا بارىدۇ ۋە ئەھۋالنى مەلۇم قىلىدۇ.  
بۇنى ئاڭلاپ ھەيران بولغان ۋە خۇشاللانغان ئۇيغۇرلار بۆرە  
ماڭغان ئۆڭكۈر ئارقىلىق مېڭىپ ئەركىن، كەڭتاشا دۇنيا بول-  
غان يايلاققا چىقىدۇ. بۇنىڭ بىلەن ئۇلار ھالاكەتتىن قۇتۇ-  
لۇپ قالىدۇ. شۇنىڭدىن باشلاپ، ئۇيغۇرلار بۆرىنى مۇقەددەس  
ھايۋان دەپ بىلىپ، ئۇنىڭغا چوقۇنۇشقا باشلايدۇ.

جۇڭگونىڭ قەدىمكى تارىخىي يىلىنامىلىرىدە، ئەجداد-  
لىرىمىزنىڭ بۆرىنى توتىپ قىلغانلىقىغا دائىر بىرقانچە رىۋايەت-  
لەر خاتىرىلەنگەن. بىز مانا شۇنداق رىۋايەتلەردىن يەنە  
بىرقانچىسىنى كۆرۈپ باقايلى:

«قەدىمكى چاغدا ھون تەڭرىقۇتىنىڭ ناھايىتى چىراي-  
لىق ئىككى قىزى بار بولغان. بۇ قىزلار شۇنچىلىك چىراي-  
لىق بولغانىكەنكى، تەڭرىقۇت ئۇلارنى ئىنسان بالىلىرىغا  
ياشلىق قىلسام زايە كېتىدۇ، دەپ ھېسابلاپ، تەڭرىلەرگە يات-  
لىق قىلماقچى بولغان. تەڭرىقۇت قىزلىرىنى ئىنسانلاردىن  
يىراقلاشتۇرۇش ئۈچۈن، ھونلار دۆلىتىنىڭ شىمالىدىكى ئىنسان  
قەدىمى تەگمىگەن بىر جايغا ئېگىز بىر قورغان سالدۇرۇپ،  
قىزلىرىنى شۇ قورغانغا جايلاشتۇرۇپتۇ. ئارىدىن بىرنەچچە  
يىل ئۆتۈپتۇ. قىزلارنىڭ ئانىسى قىزلىرىنى كۆرۈش ئارزۇسى-  
نى بىلدۈرگەنىكەن، تەڭرىقۇت: «ئۇنداق قىلىشقا بولمايدۇ.  
قىزلار ئىنسانلار بىلەن ئالاقە قىلسا زادى بولمايدۇ، دەپ  
ئۇنىڭغا بىر قورغاننىڭ تۈۋىدە بىر ئەركەك بۆرە پەي-  
دا بوپتۇ، بۆرە قورغان تېمىنىڭ تۈۋىنى كولاپ شۇيەرنى  
ماكانلاپ يېتىپتۇ. قىزلارنىڭ كىچىكى قورغاندىن چىقىپ بۆرە

گە تەگمە كىچى بولغانىكەن، ئاچمىسى، بۆرە ھايۋان ئورسا، ئۇنىڭغا تەگسەڭ قانداق بولىدۇ؟ بۇ قىلىقىڭ ئاتا - بوۋىمىزنىڭ شەنىگە ھاقارەت بولمايدۇ؟ دەپتۇ. سىڭلىسى ئاچمىسىنىڭ گېپىگە ئۇنسىماي، بۇ بۆرە ئەمەس، بەلكى بۆرە قىياپىتىدە كەلگەن تەڭرى. مەن ئۇنىڭغا تېگىمەن، دەپ، قورغاندىن پەسكە چۈشۈپتۇ. شۇنداق قىلىپ، ھون تەڭرىقۇتىنىڭ كىچىك قىزى بۆرە بىلەن قوشۇلۇپتۇ. بۆرىدىن بالىلار تۇغۇلۇپتۇ، ئۇلار كېيىن بارا - بارا كۆپىيىپتۇ. ئۇلارنىڭ ئەۋلادى كېيىنچە ئېگىز ھارۋىلىقلار - «ئۇيغۇرلار» دەپ نام ئاپتۇ. ئۇيغۇرلار ئەنە شۇنداق پەيدا بولغانىكەن. ① شۇنىڭغا ئوخشىشىپ كېتىدىغان باشقا بىر رىۋايەتتە. ھون تەڭرىقۇتىنىڭ ئىككى قىزىنىڭ تەڭرى قىياپىتىدە كەلگەن ئىككى بۆرىگە تېگىپ، ئون ئۇيغۇر، توققۇز ئوغۇز ناملىق بالىلارنى تۇغقانلىقى ئېيتىلىدۇ.

يەنە باشقا مۇنداق بىر رىۋايەتمۇ بار:

«تۈركلەر - ھونلارنىڭ باشقا بىر ئۇرۇقى، ئۇلارنىڭ فامىلىسى ئاسىنا بولۇپ، ئالاھىدە بىر قەبىلە ئىدى. تۈركلەر بىر زامانلاردا قوشنا ئەل بىلەن بولغان ئۇرۇشتا يېڭىلىپ قالغان. شۇنىڭ بىلەن ئۇلارنىڭ نەسلى قۇرۇپ كەتكەن. پەقەت ئون ياشلىق بىر ئوغۇل بالىلا ئامان قالغان. غالىپ ئەلىنىڭ لەشكەرلىرى بالىنىڭ كىچىكلىكىنى نەزەرگە ئېلىپ، ئۇنى ئۆلتۈرمەي، پۇت - قوللىرىنى كېسىپ تاشلاپ ئوت - چۆپلەر ئۆسۈپ تۇرغان بىر سايلىقنىڭ ئوتتۇرىسىغا تاشلاپ قويغانىكەن. ئۇزۇن ئۆتمەي، بالىنىڭ يېنىغا بىر ئۇرغاچى بۆرە كەلگەن. شۇنىڭدىن باشلاپ، بۆرە بالىنى گۆش ئەكىلىپ بېرىپ باققان ۋە بالىغا يېقىنچىلىق قىلىپ يۈرۈپ، ئۇنىڭغا



دىن قورساق كۆتۈرۈپ قالغان. ھېلىقى غالىپ ئەلىنىڭ خانى تۈركلەر نەسلىدىن بولغان بىر بالىنىڭ ئامان قالغانلىقتىن ئى ئاڭلاپ، سازلىققا ئادەم ئەۋەتىپ، ئۇنى ئاخىر ئۆل تۈرگۈزۈۋەتكەن. بالىنى ئۆلتۈرگەنلەر بىر ئۇرغاچى بۆرىنىڭ چەتتە تۇرغانلىقىنى كۆرۈپ ئۇنىمۇ ئۆلتۈرمەكچى بولغاندا، بۆرە تۇرپاننىڭ شىمالىدىكى تاغقا قاراپ قېچىپ كەتكەن. بۇ تاغدا ياپپېشىل ئوتلار يەلپۈنۈپ تۇرىدىغان بىر جىلغا بار ئىدى، بۇ جىلغىنىڭ ئەتراپىنى ئايلىنىپ چىقىش ئۈچۈن بىرنەچچە يۈز چاقىرىم يول مېڭىشقا توغرا كېلەتتى. جىلغىنىڭ ئەتراپى تاغلار بىلەن ئورالغان بولۇپ، بۆرە شۇ يەرگە يوشۇرۇنۇۋالغان. بۆرە شۇ جىلغىدا ئون ئوغۇل تۇغقان. ئو- غۇللار چوڭ بولۇپ، تاشقىرى بىلەن ئالاقە قىلغان، ئۆيلىنىپ ئۆي - ئوچاقلىق بولغان. ئۇلارنىڭ ئاياللىرى ھامىلىدار بولۇپ بالىلار تۇغۇلغان. ھەربىر بالىنىڭ ئايرىم ھامىلىسى بولغان. ئۇنىڭ ئىچىدە بىرىنىڭ ھامىلىسى ئاسىنا ئىدى. مانا شۇ ھامىلىدىكىلەرنىڭ ئۇرۇق-ئەۋلادى ئاۋۇپ تەدرىجىي ھالدا بىرنەچچە يۈز ئائىلىگە يەتكەن. بىرنەچچە ئەسىر ئۆتكەندىن كېيىن ئۇلار جىلغىدىن چىققان ۋە ئاۋارلارغا بېقىنىدى بولۇپ قالغان. ئۇلار ئالتاي تاغلىرىنىڭ كۈنگەي تەرىپىدە ئولتۇراقلىشىپ، ئاۋارلار ئۈچۈن تۆمۈرچىلىك قىلىشقا باشلىغان. ⑫

يەنە، مۇنداق بىر رىۋايەتمۇ بار: «تۈركلەرنىڭ ئاتا - بوۋىلىرى سۇ (ساک؟) دەپ ئاتالغان ئەلدىن كېلىپ چىققان. بۇ ئەل ھونلارنىڭ شىمالىدا. تۈرك قەبىلىسى بېگىنىڭ نامى ئاپا بەگ ئىدى. ئۇلار ئاكا-ئۇكا 17 بىر تۇغ

قان ئىكەن. ئۇلارنىڭ بىرىنىڭ نامى ئېل نىساتۇر بولۇپ بۇ-  
 رىدىن تۇغۇلغانىمىش، ئاپا بەگ قاتارلىقلارنىڭ سىجەزىغە-  
 لىتە بولۇپ، بەكمۇ دۆت ئىكەن. ئۇلارنىڭ ئېلى ھالاك بولۇپتۇ.  
 ئېل نىساتۇر ناھايىتى سەگەك بولۇپ، ئەقىللىق ئى-  
 كەن. ئۇ شامال چىقىراالايدىكەن، يامغۇر ياغدۇراالايدىكەن.  
 ئۇ ئىككى قىزغا ئۆيلەنگەنىكەن. بۇ قىزلارنىڭ بىرى ياز  
 ئىلاھىنىڭ قىزى، يەنە بىرى قىش ئىلاھىنىڭ قىزى ئىكەن.  
 بۇنىڭ ئىككىلا ئايالى ھامىلىدار بولۇپ تۆت ئوغۇل تۇغۇپتۇ.  
 بۇ ئوغۇللارنىڭ بىرى ئاق ھاڭغۇتقا ئايلىنىپ كېتىپتۇ.  
 ئوغۇللارنىڭ يەنە بىرىنىڭ ئېلى ئاباقان دەرياسى بىلەن  
 قاما دەرياسىنىڭ ئارىلىقىدا بولۇپ، ئۇلار قىرغىز دەپ ئا-  
 تىلىپتۇ. يەنە بىر ئوغلىنىڭ ئېلى رىزىياگىل دەرياسىنىڭ بو-  
 يىغا جايلىشىپتۇ. يەنە بىر ئوغۇلنىڭ ئېلى شەنجۇجى تېغىدا  
 ياشايدىكەن. ئۇ تۆت ئوغۇلنىڭ تۇنجىسى ئىكەن. مانا شۇ  
 تاغدا ئاپا بەگنىڭ ئەۋلادلىرى بار ئىكەن. ئەل ئوچۇقچى-  
 لىقتا مۇزلاپ قىيىنلاپ قالغاندا، بۇ تۇنجى ئوغۇل ئوت چى-  
 قىرىپ، ئۇلارنى ئىسسىندۇرۇپ ئامان ساقلاپ قاپتۇ. ئۇلار بۇ  
 تۇنجى ئوغۇلنى ھۈرمەتلەپ ئۆزلىرىگە خان قىلىپ سايلاپ،  
 ئۇنىڭغا تۈرك دەپ نام بېرىپتۇ. ⑬

ئەجدادلىرىمىزنىڭ كېلىپ چىقىشى توغرىسىدىكى رى-  
 ۋايەتلەرنىڭ تولىراقى جۇڭگونىڭ قەدىمكى تارىخى يىنانامى-  
 لىرىدە خاتىرىلەنگەن. بۇنىڭغا تەجەبلىنىشنىڭ ھاجىتى يوق.  
 چۈنكى، تورانلار بىلەن خەنزۇلار زېمىن جەھەتتە بىر-بىرىگە  
 قوشنا بولۇپ ياشىغان. جۇڭگودا ئۆتكەن خانلىقلارنىڭ ئەل-  
 چىلىرى ۋە سودىگەرلىرى ھەر يىلى دېڭىزدەك ھونلار، ئۇيغۇر-

لار ۋە تۈركلەرنىڭ ئەللىرىگە بېرىپ تۇرغان بولغاچقا، ئەج-  
دادلىرىمىزنىڭ ئەينى ۋاقىتتىكى ئەھۋالى ۋە رىۋايەتلىرى  
بىلەن تونۇشۇش پۇرسىتىگە ئىگە بولغان ئۇ ئەلچىلەر ۋە  
سودىگەرلەر بۇ قوشنا ئەللەرنىڭ ئەھۋالىنى ئىگىلەپ، ئۆز  
خانلىقلىرىغا مەلۇمات يوللاپ تۇرغان.

يۇقىرىقى رىۋايەتلەر ئازراقلا پەرقلىرىنى ھېسابقا  
ئالمىغاندا، ئاساسەن بىر - بىرىگە ئوخشىشىپ كېتىدۇ. ئۆي-  
خۇرلارنىڭ كېلىپ چىقىشى توغرىسىدىكى رىۋايەتلەردە بۆرە  
ئانا سۈپىتىدە تەسۋىرلەنسە، تۈركلەرنىڭ كېلىپ چىقىشى  
توغرىسىدىكى رىۋايەتلەردە بۆرە ئانا سۈپىتىدە تەسۋىرلىنىدۇ.  
بۇ رىۋايەتلەر بىر - بىرىگە ۋارىسلىق قىلغان ۋە بىر-  
بىرىنى تولۇقلىغان.

يۇقىرىدىكى رىۋايەتلەردە ئەجدادلىرىمىز بۆرىنى بىر  
ياۋايى ھايۋان تەرىقىسىدە ئەمەس، بەلكى بۆرە قىياپىتىدە  
ئايان بولغان تەڭرى سۈپىتىدە تەسۋىرلەپ، ئۆزلىرىنىڭ كېلىپ  
چىقىشىنى ئىلاھىيلاشتۇرغان. بۇ رىۋايەتلەر ھون، ئۇيغۇر، تۈرك  
خەلقلەرى باشلانغۇچ جەمئىيەتنىڭ ئانىلىق ۋە ئاتىلىق باسقۇ-  
چىدا ياشىغان دەۋرگە مەنسۇپ. تۈركلەرنىڭ ئاسىنا دېگەن بىر  
ئانا نامىنى ئۆز قەبىلىسىگە قامىلە قىلغانلىقى شۇنى ئىس-  
پاتلايدۇ. شۇڭا، تۈركلەر ۋە ئۇيغۇرلار دۆلەت قۇرغان دەۋرىدە،  
تۈرك ۋە ئۇيغۇر قاغانلىقلىرىنىڭ دۆلەت بايرىقى تۆت چاسا  
كۆك شايىدىن قىلىنىپ، بايراقنىڭ ئوتتۇرىسىغا ئالتۇندىن  
ھەل بېرىلگەن بۆرە بېشى چۈشۈرۈلگەن، بۆرىنىڭ بېشى  
شەرققە قاراپ تۇرىدۇ. تۈركلەر، ئۇيغۇرلار قاغان ئوردىسىنى  
ساقلايدىغان قاراۋۇللارنىمۇ «بۆرە» دەپ ئاتىغان.

دېمەك، يۇقىرىدىكىلەردىن مەلۇمكى، بىزنىڭ ئەجدادلىرىمىز بۇرنى قۇتۇلدۇرغۇچى ئىلاھ (ئوغۇزنامىدە، ئۇيغۇر رىۋايىتىدە) ئۆزلىرىنىڭ ئىلاھىي بوۋىسى (ۋېي سۇلالىسى، يىلنامىسى «ئېگىز ھارۋىلىقلار ھەققىدە قىسسە» دە)، ئىلاھىي ئانىسى (جۇ سۇلالىسى يىلنامىسى. «تۈركلەر ھەققىدە قىسسە» دە) دەپ بىلىگەن.

شۇنىڭ ئۈچۈن، ئەجدادلىرىمىز بۇرنى توتىم قىلغان. بۆرە توتىمىدا ۋە بۆرە ھەققىدىكى رىۋايەتلەردە ھونلار، ئۆي-خۇرلار، تۈركلەر، قىرغىزلارنىڭ قان قېرىنداشلىقى ئىسپاتلىنىدۇ.

### تارىخىي يازما يادىكارلىقلار

ئەجدادلىرىمىزنىڭ كېلىپ چىقىشى توغرىسىدا، جۇڭگو تارىخچىلىرىنىڭ ئەسەرلىرىدە ۋە ئۇرخۇن يادىكارلىقلىرىدا ئالاھىدە تارىخىي ۋە ئىلمىي قىممەتكە ئىگە مەلۇماتلار بار. VI ئەسىردە ياشىغان جۇڭگو تارىخچىسى ۋېي شۇ بۇنداق دەپ يازىدۇ: «ئېگىز ھارۋىلىقلار (شەرقىي ئۇيغۇرلارنى دېمەكچى) قەدىمكى چاغدىكى قىزىل تۇرالارنىڭ نەسلىدىن ئىدى. باشتا ئۇلار تۇرالار دەپ ئاتالغان. شىماللىقلار (شىمالىي سۇلالىلەر كۆزدە تۇتۇلىدۇ) ئۇلارنى ئېگىز ھارۋىلىق تۇرالار دەپ ئاتاشقان. ئۇلارنىڭ تىلى ھونلارنىڭ تىلى بىلەن ئوخشاش بولۇپ، بەزىدە ئازراق پەرقسىمۇ كۆرۈلىدۇ. ئۇلارنىڭ ئاتا - بوۋىسى ھونلارنىڭ جىيەنى ئىدى.»<sup>(14)</sup>

قەدىمكى چاغلاردا شەرقىي ئۇيغۇرلار ئۆزلىرى ياشىغان

جايلارنىڭ ئالاھىدە بولغان جۇغراپىيە شارائىتى (يايلاق، دالا، چۆل، قۇملۇق ئىكەنلىكى)نى ھېسابقا ئېلىپ، ئېگىز چاقلىق ھارۋىلارنى ئىشلەتكەن. شۇنىڭ ئۈچۈن، VI ئەسىر- دە ئۆتكەن جۇڭگو تارىخچىلىرى ئۇلارنى ئېگىز ھارۋىلىق تۇرالار دەپ يېزىشقان.

مىلادىنىڭ 90 - يىللىرى، ئۆزئارا داۋام قىلغان ئىچكى ئۇرۇشلار، دۈشمەن ئەللەرنىڭ پۇرسەتتىن پايدىلىنىپ قىلغان ھۇجۇملىرى نەتىجىسىدە ئېغىر مەغلۇبىيەتكە ئۇچرىغان شىمالىي ھونلار (غەربىي ھونلار) نىڭ خېلى كۆپ قىسمى ھازىرقى موڭغۇل دالاسىدىن غەربكە يۈزلىنىپ ئوتتۇرا ئاسىياغا كۆچتى. ئۇلار مىلادىنىڭ 90 - يىلىدىن 150 - يىلىغىچە بارىكۆلدىن تارتىپ بالقاش كۆلىگىچە بولغان كەڭ تېررىتورىيىدە پائالىيەت ئېلىپ باردى. كېيىن ئۇلار سىيانپىلار ئىمپېرىيىسى (مىلادىنىڭ 150 - يىلىدىن 335 - يىلىغىچە ھۆكۈم سۈرگەن) نىڭ ئىمپېراتورى تان شىقۇيىنىڭ ۋاقتىدا (148 - 181) غەربىي ئاسىيا تەرەپكە كۆچۈپ كەتتى. ئۇلار ئېھتىمال سىيانپىلاردىن ئۆزىنى چەتكە ئالغان بولسا كېرەك. ئۇلار مىلادىنىڭ 150 - يىلى غەربىي ئاسىيا تەرەپكە قاراپ كۆچۈپ كەتكەندە، ئۇلارنىڭ بىر قىسمى كۆچمەي، ھازىرقى تېكەس، كۆنەس دالالىرىدا ئولتۇراقلىشىپ قالدى. مانا شۇ كۆچمىگەن ھونلار ئۇيەرلەردە بىر دۆلەت قۇردى. بۇ دۆلەت مىلادىنىڭ II ئەسىرىدىن تارتىپ V ئەسىرنىڭ ئاخىرىغىچە ھۆكۈم سۈردى. بۇ دۆلەت تارىختا سابىرلار (سۋارلار) دۆلىتى دەپ ئاتىلىدۇ.

X ئەسىردە ياشىغان جۇڭگو تارىخچىسى ليەن شۇ مانا

شۇ سا بىرلار دۆلىتى ھەققىدە مۇنداق دەپ يازىدۇ: «سابىر-  
لار دۆلىتىنىڭ ئۆرپ - ئادىتى ۋە ئۇلارنىڭ تىلى ئېگىز  
ھارۋىلىقلار بىلەن ئوخشاش.»<sup>⑮</sup>

X ئەسىردە ياشىغان جۇڭگو تارىخچىسى ليۇ جۇن  
مۇنداق دەپ يازغان: «ئۇيغۇرلارنىڭ ئاتا - بوۋىسى ھونلارنىڭ  
ئەۋلادى. كېيىن ۋېي سۇلالىسى زامانىسىغا كەلگەندە (مىلادىيە  
دىنىڭ 386 - يىلىدىن 534 - يىلىغىچە) ئۇلار تۇرا قەبرىسى  
دەپ ئاتالدى. ئۇلارنىڭ بوي تۇرقى ئانچە ئېگىز ئەمەس،  
ئەمما ناھايىتى كۈچلۈك ۋە قەيسەر. ئۇلار ئېگىز چاقلىق  
ھارۋىلار بىلەن يۈرىدۇ. تۈركلەرگە بېقىنىدۇ، كېيىنگە كې-  
لىپ ئۇلار تۇرالار، دەپ ئاتالدى.»<sup>⑯</sup>

XII ئەسىردە ياشىغان جۇڭگو تارىخچىسى ئوۋياڭ شىۋ  
مۇنداق دەپ يازغان: «ئۇيغۇرلارنىڭ ئاتا - بوۋىسى ھونلار  
ئىدى. ئۇلار كۆپىنچە، ئېگىز چاقلىق ھارۋىلارغا چۈشۈپ  
يۈرۈشىدۇ. يەن ۋېي زامانىسىغا كەلگەندە (مىلادىيەنىڭ 386 -  
يىلىدىن 534 - يىلىغىچە) ئېگىز ھارۋىلىقلار دەپ ئاتالدى ياكى  
چېلى (敕勒)، تۇرالار دەپ ئاتالدى.»<sup>⑰</sup>

جۇڭگونىڭ VII ئەسىرىدە ئۆتكەن مەشھۇر سىياسەتچىسى  
ۋە تارىخچىسى ۋېي جېڭ (مىلادىيەنىڭ 580 - يىلى تۇغۇلۇپ  
643 - يىلى ئۆلگەن) تۇرالارنىڭ VI ئەسىرنىڭ ئاخىرىدىكى  
ئەھۋالى توغرىسىدا خېلى تەپسىلىي مەلۇمات بەرگەن. ئۇ  
مۇنداق دەپ يازىدۇ: «تۇرالارنىڭ ئەجدادلىرى ھونلارنىڭ...  
ئەۋلادى بولۇپ، ئۇرۇق - ئايماقلىرى بەكمۇ كۆپ ئىدى. ئۇلار  
غەربىي دېڭىز (كاسپى دېڭىزى كۆزدە تۇتۇلىدۇ) نىڭ شەرقىدىن  
تارتىپ تاغ جىلغىلىرىنى بويلاپ ئولتۇراقلاشقان.»<sup>⑱</sup> مانا

شۇ تۇرالار بايقال كۆلىدىن تارتىپ غەربتە قارا دېڭىزنىڭ شەرقىغىچە بولغان جايلاردا ياشىغان.

مىلادىنىڭ 735 - يىلى ئېلىتىرىش قۇتلۇق قاغانلىقى (كېيىنكى شەرقىي تۈرك قاغانلىقى) نىڭ قاغانى بىلگە قاغان (مىلادىنىڭ 716 - يىلىدىن 734 - يىلىغىچە قاغان بولغان) نىڭ ئۇرخۇن دەرياسىنىڭ بويىغا قۇيۇلغان مەرمەر تاشتىن ئىشلەنگەن ئابىدىسىگە مۇنداق دەپ يېزىلغان: «توققۇز ئوغۇزلار مېنىڭ ئۆز خەلقىم ئىدى. جاھان قالايمىقا ئىلىشىپ كەتكەنلىكى ئۈچۈن ۋە ئىچىدە ئاداۋەت ساقلاپ كەلگەنلىكى ئۈچۈن بىزگە دۈشمەن بولدى.»<sup>(19)</sup> بۇ يادىكارلىقتا ئېيتىلغان توققۇز ئوغۇزلار دەل شەرقىي ئۇيغۇرلارنىڭ ئۆزى بولۇپ، ئۇيغۇر خاقانلىقى دەۋرىدە شەرقىي ئۇيغۇرلار ئون ئۇيغۇر ۋە توققۇز ئوغۇز دەپ ئاتالغان ئىككى تارماقتىن ئىبارەت بولغان.

يۇقىرىدا كەلتۈرۈلگەن بىر قاتار تارىخىي يازما مەلۇماتلار ئۇيغۇرلار ھونلار ۋە تۈركلەرنىڭ ئېتىنىك جەھەتتىن بىر مەنبەلىك ئىكەنلىكىنى ئىسپاتلايدۇ.

### ئارخېئولوگىيەلىك پاكىتلار

چەتئەل ۋە جۇڭگو ئارخېئولوگلىرىنىڭ تىرىشچانلىقى نەتىجىسىدە، ئالتاي تاغلىرىدىن، تەڭرىتاغلىرىنىڭ شىمالى ۋە جەنۇبىدىن، شۇنىڭدەك شىئەن ئەتراپلىرىدىن ئەجدادلىرىمىزنىڭ بىر قىسىم جەسەتلىرى ۋە باشقا يادىكارلىقلار تېپىلدى.

ھونلار ۋە تۈركلەرنىڭ ئالتاي پازىرىقتىن تېپىلغان جەسەتلىرىنىڭ ۋاقتى مىلادىدىن بۇرۇنقى چاغلارغا مەنسۇپ بولۇپ، ناھايىتى ئۇزۇن تارىخقا ئىگە. ئالتاي پازىرىقتىكى قەبرىلەردىن تېپىلغان جەسەتلەرگە قارىغاندا، ھونلار، تۈركلەر ناھايىتى ئېگىز بويلۇق، قاۋۇل، ئۇستىخانلىق ئادەملەردىن بولۇپ، بۇرنى قاڭشارلىق، يۈزلىرى ئاق سۈزۈك ئىكەن.

ھونلار، تۈركلەر بۇ جەسەتلەرنى ئالتاي تاغلىرىنىڭ ئېگىز سالقىن جايلىرىغا دەپنە قىلغان. ئۇلار، تاغنىڭ ئېگىز سالقىن جايلىرىدىن قاتتىق تاشلىق بىرەر جايىنى تېپىپ تەبىئىي تاش تاملىق، خۇددى ساراياغا ئوخشىشىدىغان گۆرلەرنى ياسىغان. گۆرنىڭ تاش تاملىرىنى سىلىقلاپ، بۇ تاملارنى رەندىلەنگەن ياغاچلار بىلەن قاپلىغان، ئاندىن جەسەتنى ياغاچ تاۋۇتقا سېلىپ، گۆرگە قويغان. گۆرلەر بىرنەچچە خانىدىن ئىبارەت بولغان، ياز كۈنلىرى چوققىلاردىكى قار - مۇزلار ئېرىگەندە سىرغىپ چۈشكەن سۇلار كىرىپ كەتمىسۇن دەپ، گۆرنىڭ ئاغزى ناھايىتى پۇختا بېكىتىلگەن. مانا شۇنداق جايلاردىكى قەبرىلەرگە دەپنە قىلىنغان جەسەتلەر، قىشۇ ياز سالقىن بىر ھاۋا ئىچىدە تۇرغان، شۇنىڭ ئۈچۈن جەسەتلەر ئەينى قىياپىتى (ھەتتا رەڭگىنىمۇ) نى ئاساسەن ساقلاپ قالغان.

ھونلارنىڭ ئېگىز بويى، قاۋۇل ئادەملەردىن بولغانلىقىنى جۇڭگو تارىخىدىكى قەدىمكى مەلۇماتلارمۇ ئىسپاتلايدۇ. مىلادىدىن 121 يىل بۇرۇن جۇڭگو بىلەن ھونلار ئارىسىدا بولغان بىر ئۇرۇشتا (ئۇرۇش ھازىرقى گەنسۇنىڭ خېشى كارىدورىدا بولغان) ھونلار مەغلۇپ بولغان، شۇ ۋەقە مۇنا -



سۈنۈتى بىلەن ھون شاھزادىلىرىدىن بىرى خەن سۇلالىسىنىڭ (مىلادىدىن 206 يىل بۇرۇنقى چاغدىن تارتىپ مىلادىنىڭ 220- يىلىغىچە ھۆكۈم سۈرگەن) پادىشاھى خەن ۋۇدى (مىلادىدىن 140 بۇرۇنقى چاغدىن تارتىپ مىلادىدىن 87 يىل بۇرۇنقى چاغغىچە پادىشاھ بولغان) نىڭ ئوردىسىغا كەلتۈرۈلگەن. خەن ۋۇدى ھون شاھزادىسىگە جىڭمىدى دەپ ئات قويغان ۋە ئۇنى جەڭ ئاتلىرىنى ئۆستۈرۈش ئىشىغا مەسئۇل ئەمەلدار قىلىپ تەيىنلىگەن. مانا شۇ ھون شاھزادىسى جىڭمىدىنىڭ بويى سەككىز چى ئىككى سۇڭ كېلىدىكەن. بۇنى ھازىرقى ئۇزۇنلۇق ئۆلچىمىدىكى مېتىرغا سۇندۇرغاندا (قەدىمكى بىر چى، ھازىرقى ئۆلچەم بويىچە 26 سانتىمېتىر كېلىدۇ) تەخمىنەن ئىككى مېتىر ئون سانتىمېتىر بولىدۇ. ②0 بۇ بوي ئېگىزلىكى ئالتاي تاغلىرىدىكى ھون قەبرىلىرىدىن تېپىلغان جەسەتلەرنىڭ بوي ئېگىزلىكىگە ماس كېلىدۇ. دېمەك، ھونلار ناھايىتى ئېگىز بوي، قاۋۇل ئادەملەر بولغان.

مىلادىنىڭ VI ئەسىرىدە ياشىغان شەرقىي رىم تارىخچىسى فروكوپى ئارال دېڭىزىنىڭ شەرقىدە ياشىغان ھونلارنى چىرايىنىڭ ئاقلىقىغا قاراپ «ئاق ھونلار» دەپ ئاتىغانىدى. جۇڭگو پەنلەر ئاكادېمىيىسى تارىخچىلۇگىيە تەتقىقات ئورنى تەرىپىدىن 1955 — 1957-يىللىرى شەنشى ئۆلكىسىنىڭ ھازىرقى شىئەن شەھىرى ئەتراپىدىكى شاڭلىڭفەن دېڭەن جا- يىدىن خەن سۇلالىسى دەۋرىگە ئائىت ئالاھىدە بىر قەبرە تېپىلغان. ئۇنىڭغا 140 - نومۇرلۇق قەبرە دەپ نام قويۇلدى. بۇ قەبرىگە دەپنە قىلىنغان ئۆلۈك بىلەن بىللە كۆمۈلگەن ئاخىرەتلىك نەرسىلەر ئىچىدىن ئىككى پارچە تۆت چاسا مىس

تاختاي چىققان. مىس تاختايغا ئىككى ئادەم بىلەن ئىككى ئاتنىڭ سۈرىتى نەقىش قىلىپ چۈشۈرۈلگەن. تەسۋىردە ئىككى ئادەم بىر - بىرىنىڭ بېلى ھەم پاخالچىقىدىن تۇتۇشۇپ، چېلىشىۋاتقان قىياپەتتە تۇرىدۇ، ئۇلار قاڭشارلىق، ياپما چاچ بولۇپ، پاخالچاقلىرى ئورالغان ئىشتان كىيىشكەن. جۇڭگو-نىڭ ئارخېئولوگىيە ئالىملىرى بۇ تەسۋىردىكى كىشىلەرنى ھونلارنىڭ خەن سۇلالىسىگە ئەۋەتكەن ئەلچىلىرى ياكى ئەلچىلەرنىڭ ھەمراھلىرى دەپ بېكىتكەن. بۇ يادىكارلىق ھونلارنىڭ چاچ قويۇش شەكلى، كىيىنىشىلىرى، چېراي - قىياپىتى ۋە چېلىشىش ئادەتلىرىنى بىلىشىمىزگە ياردەم بېرىدۇ.

1972 - يىلى شىنجاڭنىڭ ئارخېئولوگىيە خادىملىرى تۇرپان ناھىيىسىدىكى ئاستانە قەبرىستانلىقىدىن V ئەسىر - دىكى تۇرپان ۋالىيسى، ھون شاھزادىسى قۇتقۇ پانتاينىڭ قەبرىسىنى تاپتى.

قۇتقۇ پانتاي بۇ قەبرىگە مىلادىنىڭ 445 - يىلى دەپنە قىلىنغان. قەبرىدىن يەنە لايىدىن ياسالغان تۆت دانە بۇت تېپىلغان. بۇ بۇتلار پىچاق بىلەن قىرىپ ياسالغان بولۇپ، ئاددىي، لېكىن كۆرۈنۈشى جانلىق. بۇ بۇتلار يۈزلىرى سوزۇنچاق، قاڭشارلىق ۋە ياپما چاچ قىلىپ تەسۋىرلەنگەن. (21) بۇبۇتلارنى ياسىغانلار بۇتلارنىڭ تەسۋىرىگە ئۆز قىياپەتلىرىنى سىڭدۈرگەن. براكسىفال تىپىگە كىرىدىغان ئەجدادلىرىمىز يۇقىرىقى تەسۋىرلەردىكىدەك سوزۇنچاق يۈز، پاخما باش، قاڭشارلىق، ياپما چاچ بولغان.

تارىختىن ئاز - تولا خەۋىرى بار كىشىلەرگە مەلۇم

بولغاندەك، قۇتقۇپانتاي كەڭسۇ (گەنسۇ) دا قۇرۇلغان ھون خانلىقى (مىلادىنىڭ 397 - يىلىدىن 460 - يىلىغىچە ھۆكۈم سۈرگەن) نىڭ مەشھۇرخانى قۇتقۇمۇنسۇننىڭ ئوغلى ئىدى. قۇتقۇمۇنسۇن خانلىق تەختىدە ئولتۇرغان چاغلاردا (400 - 432) كەڭسۇدىكى ھون خانلىقى تازا كۈچەيگەن بولۇپ، تېررىتورىيىسى دائىرىسىگە كەڭسۇنىڭ خېشى كارىدورى، كۆكنۇر (چىڭخەي) نىڭ بىر قىسمى، شىنجاڭنىڭ شەرقىي جەنۇبى قىسمى (تۇرپانمۇ بۇنىڭ ئىچىدە) مۇ كىرگەنىدى. قۇتقۇمۇنسۇن ئوغلى قۇتقۇپانتايىنى تۇرپانغا ۋالىي قىلىپ تەيىنلىگەن.

بىز يۇقىرىدا تىلغا ئالغان ئارخېئولوگىيىلىك پاكىتلار - دىن تاشقىرى يەنە، لوپنۇردىن تېپىلغان ئايال جەستى (ھا - زىرقى كۈندىن 6400 يىل بۇرۇن دەپنە قىلىنغان) ۋە قۇمۇلدىن تېپىلغان ئايال جەستى (ھا زىرقى كۈندىن 3600 يىل بۇرۇن دەپنە قىلىنغان) نىڭ قىياپەتلىرى (قاڭشارلىق، سېرىق - قىزغۇچ چاچلىق) بىلەن موڭغۇلىيىدە ياشىغان شەرقىي ئۇيغۇرلار ۋە يەنسەي بويىدا ياشىغان قىرغىزلارنىڭ قىياپەتلىرى ئاساسەن ئوخشاش. شەرقىي ئۇيغۇرلارنىڭ چىرايى ئاق سۈزۈك، بۇرنى قاڭشارلىق، چېچى قىزغۇچ رەڭدە بولغان. يەنسەي قىرغىزلىرىنىڭ قىياپىتىمۇ ئۇيغۇرلاردىن پەرقلىق بولمىغان. ②

VIII ئەسىردە ياشىغان جۇڭگو شائىرى لى رۇۋەن بىر شېئىرىدا مۇنداق دەپ يازغانىدى:

لياڭجۇنىڭ ئۇيغۇرلىرى قايناپ ئۇسسۇل ئوينايدۇ،  
ئەلمەك بۇرۇن، ئۆكى ئاپئاق - قاشتېشىغا ئوخشايدۇ.

## مۇزىكا ۋە قىيا تاش رەسىملىرى

جۇڭگونىڭ رۇياشيۇڭ ۋە چاڭ رۇي ناملىق ئىككى مۇزىكا كىشۇناسى، گەنسۇدىكى سېرىق ئۇيغۇلارنىڭ خەلق ناخشا ئاھاڭلىرى بىلەن ۋېنگرىيىنىڭ خەلق ناخشا ئاھاڭلىرىنىڭ ئۆز-ئوخشاشلىقىنى بايقاپ، شۇ مەسىلە توغرىسىدا يېقىنقى يىللاردىن بۇيان كۆپلىگەن ئىلمىي ماقالىلەرنى يازدى. بۇنىڭ ئىچىدە، رۇياشيۇڭنىڭ ئىلمىي ماقالىسى جۇڭگو ۋە چەت ئەللىك مۇزىكا كىشۇناسلارنىڭ ئالاھىدە دىققەت - ئېتىبارىنى قوزغىدى.

رۇياشيۇڭ جۇڭگودىكى ئالىي مەكتەپلەرنىڭ بىرىدە مۇزىكا فاكولتېتىنى پۈتتۈرگەن، چاڭ رۇي ۋېنگرىيىدە ئوقۇغان. بۇ ئىككى مۇزىكا كىشۇناس گەنسۇدىكى سېرىق ئۇيغۇرلار ئارىسىغا بېرىپ، ئۇلارنىڭ خەلق ناخشا ئاھاڭلىرىنى تەكشۈرگەندە، سېرىق ئۇيغۇرلارنىڭ خەلق ناخشا ئاھاڭلىرى بىلەن ۋېنگرىيە خەلق ناخشا ئاھاڭلىرىنىڭ ئوخشاشلىقىنى ئېنىق بايقىغان. ئۇلار، بۇ خەلق ئاھاڭلىرىنىڭ ئىپتىدائىي شەكىللىرىنى سېلىشتۇردى ۋە ئۇلارنى تارىخ، ئېتنولوگىيە، تىلشۇناسلىق جەھەتلەردىنمۇ ئىلمىي يوسۇندا مۇھاكىمە قىلدى. ئۇلارنىڭ قارىشىچە، سېرىق ئۇيغۇرلارنىڭ ئەجدادلىرى تۇرالار بولۇپ، ئۇلار بۇرۇن ھونلار بىلەن بىر زېمىندا ياشىغان بىر خەلق بولغان. ئۇلارنىڭ تىلى ئوخشاشلاڭلىق تىلى دەپ قارىلىشى تۈركىي تىللار ئائىلىسىگە كىرىدىكەن. ھونلارنىڭ

بىر قىسمى مىلادىنىڭ I ئەسىرىدە ياۋروپاغا كۆچكەن. ھازىرقى سېرىق ئۇيغۇرلارنىڭ ئەجدادلىرى بولسا IV ئەسىر- دە خېشى كارىدورى ئەتراپىغا كېلىپ ئولتۇراقلاشقان. سېرىق ئۇيغۇرلار تۇرالارنىڭ خەلق ئاھاڭلىرىنىڭ ئالاھىدى- لىكىلىرىنى ساقلاپ قالغان. ھونلارنىڭ مۇزىكىلىرى غەربكە كۆچكەن ھونلار تەرەپتىن ۋېنگرىيىگە ئاپىرىلىپ ساق- لاپ قېلىنغان. بۇنىڭ بىلەن ۋېنگرىيىدىن شەرققە قاراپ قارا دېڭىز بويلىرىنى بويلاپ تاكى كاسپى دېڭىزى، ئوتتۇرا ئاسىيادىن ئۆتۈپ ھازىرقى سېرىق ئۇيغۇرلار ماكانغىچە بول- غان كەڭ ھەم ئۇزۇنغا سوزۇلغان رايون، «بەش ئاۋازلىق كۆي سىستېمىسى رايونى» بولۇپ شەكىللەنگەن. بۇ «كۆي سىستېمىسى رايونى»نىڭ شەرقى ۋە غەربتىكى خەلق ئا- ھاڭلىرىنىڭ ئوخشىشىپ كېتىشى تاسادىپىي بولماستىن، بەلكى ئۇلارنىڭ ئەسلى كېلىپ چىقىشى بىر بولغانلىقتىن بولغان. ②③

«رۇياشايۇڭ بىلەن چاڭ رۇيىنىڭ ئوتتۇرىغا قويغان كۆز قارىشى ۋېنگرىيە، ئامېرىكا، كانادا، ئارگېنتىنا قاتارلىق دۆلەتلەرنىڭ ئالىملىرى تەرىپىدىن يۇقىرى باھاغا ئىگە بول- دى، ئۇلار بۇ شەرق بىلەن غەربنىڭ مەدەنىيەت ئالماشتۇرۇش تارىخىنى قايتىدىن تونۇشتىكى زور ئىش دەپ قاراشتى. ②④

يېقىنقى يىللاردىن بېرى شىنجاڭ ئۇيغۇر ئاپتونوم راي- يونىدىكى ئارخېئولوگىيە خادىملىرى تەڭرىتاغلىرىنىڭ شىما- لى ۋە جەنۇبىدىكى جايلاردا بىرنەچچە قېتىم ئارخېئولوگىيە- لىك تەكشۈرۈشلەر ئېلىپ بېرىپ ھېلىغىچە مەلۇم بولمىغان قىممەتلىك مەدەنىيەت يادىكارلىقلىرىنى تاپتى.

بۇ مەدەنىيەت يادىكارلىقلىرى ئىچىدە قارا قۇرۇم تاغلىرىدىكى ۋە ئالتۇنتاغ تىزمىلىرى ئىچىدىن ئېقىپ ئۆتىدىغان مۆلچەر دەرياسىنىڭ بويىدىكى قىيا تاشلارغا ئويۇپ ئىشلەنگەن تۈركۈم - تۈركۈم قىيا تاش رەسىملىرى ئالاھىدە قىممەتكە ئىگە. بۇ قىيا تاش رەسىملىرى ئىچىدە، ھايۋانلار (ئات، تۆگە، بۇغا، تاغ تېكىسى، غۇلجا، ئارقار، ياۋا قوتاز، ياۋا كالا، چەرەن، كېيىك، بۆكەن، ئېيىق، ئىت، تۈلكە قاتارلىقلار)، ئادەم (قۇيرۇقلۇق ئادەم، نىقابلانغان ئادەم، ئۇسسۇلچى، ئوۋچى قاتارلىقلار)، ئوۋچىلىققا دائىر رەسىملەر، جەڭ تەسۋىرى (قەدىمكى چاغدىكى قەبىلىلەر ئارا بولغان جەڭلەر) قاتارلىق رەسىملەر بار. مانا شۇ قىيا تاش رەسىملىرىنىڭ خىللىرى ۋە مەزمۇنىدىن، قەدىمكى چاغلاردا تارىم ۋادىسىدا ياشىغان ئەجدادلىرىمىزنىڭ باشلانغۇچ جەمئىيەتتىكى ھاياتىنىڭ قانداق ئۆتكەنلىكىنى تەسەۋۋۇر قىلالماق تەس ئەمەس.

مۆلچەر دەرياسىنىڭ بويىدىكى قىيا تاشلارغا ئويۇپ ئىشلەنگەن قىيا تاش رەسىملىرىدە ئالاھىدە ئەھمىيەت بېرىشكە ئەرزىيدىغان بىرقانچە نۇقتا بار. ئۇنىڭ بىرى - كىشىلەر - نىڭ ئوۋچىلىق ھاياتىغا دائىر رەسىملەر. بۇنداق رەسىملەردە، قۇيرۇقلۇق ئادەم، نىقابلانغان ئادەملەر كۆزگە چېلىقىدۇ. قەدىمكى چاغلاردا تارىم ئويمانلىقىدا ياشىغان ئەجدادلىرىمىز دېھقانچىلىق ۋە قول ھۈنەرۋەنچىلىك بىلەن شۇغۇللانغاندىن تاشقىرى ئوۋچىلىق كەسىپىنىمۇ ئۆز ھاياتىدىكى مەشغۇلاتلىرىنىڭ بىرى قىلغانىدى. رەسىمدىكى قۇيرۇقلۇق ئادەم بىلەن نىقابلانغان ئادەملەر ئوۋچىلارنىڭ ئوۋغا چىققاندا

دا، ياۋايى ھايۋانلارنى ئۈرۈكۈتۈپ قاچۇرۇۋەتمەسلىك ئۈچۈن ھايۋان قۇيرۇقلۇقلىرىنى بېكىتىۋالغانلىقىنى — ئادەم قىياپىتىنى يوشۇرۇپ، ھايۋانلار تۈسىدە نىقابلانغانلىقىنى، بۇ ئارقىلىق ياۋايى ھايۋانلارنى بىخۇدلاشتۇرغانلىقىنى كۆرسىتىدۇ. قەدىمكى چاغدا، ئەجدادلىرىمىز ئوۋچىلىقتا ھەر خىل ئۇسۇللارنى قوللانغان. ئۇلار بەزىدە ياۋايى ھايۋانلارنى ئوقيا بىلەن ئېتىپ ئوۋلىغان بولسا، بەزىدە نۇرغۇنلىغان كىشىلەر بىرلىشىپ، ياۋايى ھايۋانلارنى قورشاۋچە مېھرىكى ئىچىگە ئېلىپ تۇرۇپ تۇتۇش ئارقىلىق ئوۋلىغان. يەككە ئوۋلاشمۇ بولغان، ئۆملىشىپ تۇرۇپ بىللە ئوۋلاشمۇ بولغان. ھايۋان قىياپىتىدە ياسانغان (قۇيرۇق بېكىتىلگەن، مۈڭگۈزلۈك نىقاب كىيگەن، ياۋايى ھايۋانلارنىڭ تېرىلىرىنى يېپىنچا قىلىۋالغان) ياۋايى ھايۋانلارغا ئوخشاش ئاۋاز چىقارغان (ياۋا بۇقىدەك ئازىغان، ياۋا تۆگىدەك بوزلىغان، ياۋا قۇشلاردەك سايىرغان ...) بۇنىڭدىن باشقا، گۆشخور يىرتقۇچ قۇشلار (بۈركۈت، شۇڭقار، قارچىغا، قۇرغۇي قاتارلىقلار) قولغا ئۆگىتىپ، ئۇلار ئارقىلىق كېيىك، جەرەن، قىرغاۋۇل، كەپتەر، كەكلىك قاتارلىقلارنى ئوۋلىغان. قىيا تاش رەسىملىرىدىكى ئىت ئوۋ ئىتى بولسا كېرەك.

قىيا تاش رەسىملىرىدىكى يەنە بىر ئالاھىدىلىك — ئۇسۇل سۇل ئويناۋاتقان كىشىلەرنىڭ شوخ، خۇشال قىياپىتى. باشلانغۇچ چەمبىيەتتە ياشىغان كىشىلەر بىرەر خۇشاللىققا چۆمگەن چاغلاردا، ئۇسۇل ئويناپ كۆڭۈل ئاچقان. ئۇلار، ئاساسەن، ئوۋلىرىدىن غەلبىلىك قايىتقانلىرىدا، قەبىلىلەر ئارا بولغان ئۇرۇشلاردا ئۇتۇپ چىققانلىرىدا، ئىپتىدائىي شەكىلدىكى

توي خۇشاللىقىغا چۆمگەندە ئۇسسۇل ئويناشقان. قىيا تاش رەسىملىرى ئىچىدە قەبىلىلەر ئارا بولغان جەڭلەرنى تەسۋىرلەيدىغان رەسىملەرمۇ بار. قەدىمكى چاغلاردا، تىلى، ئۆرپ-ئادەتلىرى، قان سىستېمىسى بىر - بىرگە ئوخشاشمايدىغان قەبىلىلەر، يايلاق تاللىشىپ ئۇرۇشقاندىن تاشقىرى، تىلى، ئۆرپ - ئادەتلىرى ۋە قان سىستېمىسى بىر - بىرىگە ئوخشىشىدىغان قەبىلىلەرمۇ ئوت - چۆپ، سۈيى مول يايلاقلارنى تاللىشىپ ئۆزئارا ئۇرۇشۇپ تۇراتتى. مۆلچەر دەرىجىسى بويىدىكى قىيا تاش رەسىملىرى قېرىنداش قەبىلىلەر ئارىسىدا بولغان جەڭلەرنى تەسۋىرلەيدۇ.

يېقىنقى يىللاردىن بۇيان تەڭرىتاغلىرىنىڭ جەنۇبىي ئېتەكلىرى، قاراقۇرۇم تاغ تىزمىسىدىن تېپىلغان قىيا تاش رەسىملىرى بىلەن تەڭرىتاغلىرىنىڭ شىمالىي - شەرقىي ئېتەكلىرى، ئالتاي تاغلىرى، چوغازى تاغلىرى (ئىچكى موڭغۇلدا)، خاڭكەي تاغلىرى (موڭغۇلىيىدە) ۋە سوۋېت ئىتتىپاقى تەۋەسىدىكى ئوتتۇرا ئاسىيادىن تېپىلغان قىيا تاش رەسىملىرى مەيلى ئۇسلۇب جەھەتتىن بولسۇن، مەيلى مەزمۇن، شەكىل جەھەتتىن بولسۇن ئوخشىشىپ كېتىدۇ. چۈنكى، يۇقىرىدا تىلغا ئېلىنغان جايلاردا، قەدىمكى چاغلاردىن تارتىپلا بىزنىڭ ئەجدادلىرىمىز ياشىغان.

قىيا تاش رەسىملىرى. ئەجدادلىرىمىزنىڭ باشلانغۇچ جەمئىيەتتىكى ھاياتىنى چۈشىنىشتە، ئېتنىك كېلىپ چىقىشىنى ئېنىقلاشتا، قەدىمكى چاغدىكى مەدەنىيەت ئەھۋالىنى مۆلچەر - لەشتە ناھايىتى يۇقىرى تارىخىي قىممەتكە ئىگە.

مۆلچەر تاغ دەرياسىنىڭ بويىدىكى قىيا تاش رەسىمى



لىرىگە قاراپ ھۆكۈم قىلغاندا، ئەجدادلىرىمىز باشلانغۇچ دەۋر  
 ئىپادىسىنىڭ ئانىلىق ئۇرۇقى باسقۇچىدا ياشاۋاتقان چاغلىق  
 رىدا، قەدىمكى زامان سەنئىتىنىڭ مۇھىم بىر تارمىقى بول  
 غان قىيا تاش رەسىملىرىنى ئىجاد قىلغان ۋە ئۇنى مەلۇم  
 يۈكسەكلىككە كۆتۈرگەن. بۇ قىيا تاش رەسىملىرىنىڭ ئويۇل  
 غان ۋاقتى ئەك ئاز بولغاندىمۇ بۇنىڭدىن 8000 يىل بۇرۇن  
 قى زامانغا توغرا كېلىدۇ. بۇ رەسىملەردىن ئەجدادلىرىمىزنىڭ  
 ئەقلى قەيلى قەيلىسىنىڭ ۋە ئېستېتىكىلىرىنىڭ زوقىنىڭ شۇ  
 زامانلاردا خېلى دەرىجىدە ئۆسكەنلىكىنى بىلىۋالالايمىز.  
 بۇ قىيا تاش رەسىملىرى ئۇيغۇرلارنىڭ قەدىمكى چاغلاردا  
 جەنۇبىي سىبىرىيە دالالىرى، سېلىنغا ئۇرخۇن، قۇرۇلۇن  
 ۋادىلىرى، ئوردوس يايلاقلىرى، چوغاي تاغلىرى، ئالتاي  
 تاغلىرى ۋە مەركىزىي ئاسىيانىڭ ھەرقايسى جايلىرىدا  
 ياشىغان خەلقلەر (تۇرالار، ھونلار، ساكلار، تۈركلەر) بىلەن  
 ئېتىبارغا ئېلىنغان بىر ئىكەنلىكىنى ئىسپاتلايدۇ.

تۇرالار، ھونلار، ساكلار، تۈركلەر ياراتقان مەدەنىيەت  
 تۈپ جەھەتتىن ئېيتقاندا بىرخىل مىللىي مەدەنىيەت بولۇپ،  
 بۇنى ھازىرقى ئىلىم دۇنياسى ئومۇميۈزلۈك ئېتىراپ قىلدى.  
 ئۇيغۇرلار ئۆزلىرىنىڭ تارىخىي تەرەققىياتى جەريانىدا،  
 موڭغۇل نەسلىلىك خەلقلەردىن سىيانىپلار، ئاۋارلار، قىتان  
 لار (مىلادىدىن ئۈچ ئەسىر بۇرۇنقى چاغدىن تارتىپ مىلادى  
 نىڭ VI ئەسىرىگىچە) بىلەن، XIII ئەسىردىن XVII ئەسىر  
 گىچە بولسا موڭغۇللار بىلەن مەلۇم دەرىجىدە ئارىلىشىپ ئۆز  
 لارنى ئاسسىمىلياتسىيە قىلدى. ئەمما ئۆزلىرىنىڭ قەدىمكى  
 ئاق تەنلىك ئەجدادلىرىغا خاس بولغان خۇسۇسىيەتلەر (قاڭ

شارلىق، چوڭقۇر كۆزلۈك، قىزغۇچ چاچلىق قاتارلىق ئالامەت-لىرىنى ئاساسەن ساقلاپ قالدى.

قان سىستېمىسى ۋە تىل، ئۆرپ-ئادەتلىرى جەھەتتىن ئاساسەن ئوخشاش بولغان ھونلار، تۇرالار، ئۇلۇغ ياۋچىلار، ئۇيسۇنلار، قانلىلار، ساكلار، تۈركلەرنىڭ شەرقى مۇڭغۇل نەسلىلىك خەلقلەر بىلەن، ئوتتۇرا ئاسىيا ۋە غەربىي ئاسىيا يادا مەلۇم دەرىجىدە ئارىشان نەسلىلىك خەلقلەر بىلەن ئۆز-ئارا سىڭىشىپ كېتىشىدىن تۈركىي تىلدا سۆزلىشىدىغان، قان قېرىنداشلىقى جەھەتتىن بىر - بىرىگە يېقىن بولغان نۇرغۇنلىغان تۈركىي خەلقلەر كېلىپ چىقتى.

ئۇلار: شەرقىي سىبىرىيىدىكى لىنا دەرياسىنىڭ بويىدا ياشايدىغان ياقۇتلار، يەنسەي دەرياسىنىڭ بويىدا ياشىغان قىرغىزلار، بايقال كۆلىنىڭ جەنۇبىدا ياشايدىغان بۇرياتلار، توۋالار، گەنسۇدىكى سالالار، سېرىق ئۇيغۇرلار، شىنجاڭدىكى ئۇيغۇرلار، غەربىي تۈركىستاندىكى قازاقلار، قىرغىزلار، ئۆز-بېكىلەر، باشقىرتلار، تاتارلار، تۈركمەنلەر، مۇرداۋالار، چۇ-ۋاشلار، ئوكرايىنىدىكى ئاغا ئوغۇزلار، كاۋكازدىكى چىركەس-لەر، داغىستان تاتارلىرى، ئەزەربەيجانلار، ئاۋارلار، ئىراندىكى ئەزەربەيجانلار، تۈركمەنلەر، ئاغا ئوغۇزلار، ئافغانىستاندىكى ئۆزبېكلەر، تۈركمەنلەر، مۇغۇللار، ئىراقتىكى ئەزەربەيجانلار ۋە تۈركىيە تۈركلىرىدىن ئىبارەت.

يۇقىرىدا تىلغا ئېلىنغان بۇ تۈركىي خەلقلەر جۇغرا-پىيە جەھەتتىن ئالغاندا ئاسىيانىڭ شەرقىدىن غەربىگە ۋە غەربىي جەنۇبىغا قاراپ بىر تۇتاش ھالدا سوزۇلۇپ كەتكەن كەڭ زېمىندا ياشايدۇ.

بۇ تۈركىي خەلقلەرنىڭ مۇتلەق كۆپچىلىمىكى ھازىر ئىس-  
لام دىنىغا (سۈننىي مەزھىپى بويىچە) ئېتىقاد قىلىدۇ. ئۇلار-  
نىڭ ئومۇمىي ئاھالە سانى ئەڭ ئاز دېگەندىمۇ 150 مىليوندىن  
ئارتۇقراق كېلىدۇ.

ھازىرغىچە رەسمىي بولۇپ كېلىۋاتقان ئىلمىي قائىدە  
بويىچە بۇ تۈركىي خەلقلەرنىڭ تىللىرى ئالتاي تىلى سىستې-  
مىسى تۈرك تىللىرى گۇرۇپپىسىغا كىرگۈزۈلۈپ چۈشەندۈرۈ-  
لىدۇ. ئۇلارنىڭ ئىرقى ئاق تەنلىكلەرنىڭ تۇران (ھون-  
تۈرك) تىپىگە مەنسۇپ.

## ئىزاھلار:

- ① ى.كارزىسايىلو: «دوڭخۇئايمىنىڭ غەربىي قىسمى ۋە ئوراپقاي چېگرا رايونى» I توم، لېنىنگراد، 1926 - يىلى نەشرى رۇسچە 11 - بەت.
- ② مەھمۇت قەشقەرى: «تۈركىي تىللار دىۋانى» ئۇيغۇرچە، I توم، 445 - بەت.
- ③ «تۈركىي تىللار دىۋانى» ئۇيغۇرچە، I توم، 80 - بەت.
- ④ «تۈركىي تىللار دىۋانى» ئۇيغۇرچە، كىرىش قىسمى 4 - بەت.
- ⑤ «تۈركىي تىللار دىۋانى» ئۇيغۇرچە، I توم، 58 - بەت.
- ⑥ «تۈركىي تىللار دىۋانى» ئۇيغۇرچە، I توم، 254 - 255 - بەتلەر.
- ⑦ ئۆزبېكىستان «سەس سەس تارىخى» ئۆزبېكچە، I توم، 48 - بەت.
- ⑧ - جاكۇلك: «يىلتىزنامە» خەنزۇچە 211 - جىلد.
- ⑨ «تۈركىي تىللار دىۋانى» ئۇيغۇرچە، I توم، 151 - بەت.
- ⑩ «ئۇلۇسال تارىخىمىزنىڭ ئانا خەتلەرى» ئۇيغۇرچە، 21 - بەت.
- ⑪ دۇبى سۇلالىسى يىلتىزنامىسى. ئېگىز ھارۋىلىقلار ھەققىدە قىسسە.
- ⑫ «جۇ سۇلالىسى يىلتىزنامىسى. تۈركلەر ھەققىدە قىسسە».
- ⑬ «جۇ سۇلالىسى يىلتىزنامىسى. تۈركلەر ھەققىدە قىسسە».
- ⑭ ۋېي شۇ: «دۇبى سۇلالىسى يىلتىزنامىسى. ئېگىز ھارۋىلىقلار ھەققىدە قىسسە».
- ⑮ لىيەن شۇ: «شىمالىي سۇلالىلەر تارىخى غەرب ئۇللىمى ھەققىدە قىسسە».
- ⑯ لىيۇچۇن: «كونا تاڭ يىلتىزنامىسى. ئۇيغۇرلار ھەققىدە قىسسە».
- ⑰ ئۇياڭ شىۋ: «يېڭى تاڭ يىلتىزنامىسى. ئۇيغۇرلار ھەققىدە قىسسە».
- ⑱ ۋېي جىڭ: «سۈي سۇلالىسى يىلتىزنامىسى. تۇرالار ھەققىدە قىسسە».
- ⑲ «قاغان مەڭگۈ تېشى» نىڭ شەرق يۈزى 29 - 30 - نۇرغۇنچە.
- ⑳ بەن گۇ: «خەن سۇلالىسى يىلتىزنامىسى. جىڭ دەۋرى ھەققىدە قىسسە».
- ㉑ 1977 - يىلى 2 - ئايدا شىنجاڭ خەلق نەشرىياتى خەنزۇ تىلىدا نەشر قىلغان «شىنجاڭ تارىخى توغرىسىدىكى ماقالىلەر توپلامى» ناملىق كىتابىنىڭ 47 - بېتىگە قاراسۇن.
- ㉒ ئۇياڭ شىۋ: «يېڭى تاڭ يىلتىزنامىسى. فىرغىزىلار ھەققىدە قىسسە».
- ㉓ «شىنجاڭ تارىخى» ژۇرنىلى 1985 - يىلى 4 - سان، 104 - 103 - بەتلەر.
- ㉔ «شىنجاڭ تارىخى» ژۇرنىلى 1985 - يىلى 4 - سان، 104 - بەت.

## ئۈچىنچى باب ئۇيغۇرلارنىڭ ئۇيغۇر - ئۇرخۇن قاغانلىقىنى قۇرۇشتىن بۇرۇنقى ئەھۋالى

### ھونلار ۋە ئۇيغۇرلار

ھونلار — ئۇيغۇرلارنىڭ ئەڭ قەدىمكى چاغدىكى ئەجدادى. ھونلار باشقا ھەممە تۈركىي خەلقلەرنىڭ كېلىپ چىقىشىدىمۇ ئاساسلىق رول ئوينىغان.

ھونلار تەخمىنەن مىلادىدىن 1500 يىل بۇرۇنقى چاغدىن تارتىپ (ھازىرقى كۈندىن 3500 يىل بۇرۇن) مىلادىنىڭ V ئەسىرنىڭ ئاخىرلىرىغىچە بولغان 2000 يىلنى ئۆز ئىچىگە ئالغان ناھايىتى ئۇزۇن مەزگىلدە، ئاسىيا ۋە ياۋروپادا تارىخ سەھنىسىدە ئىنسانىيەت ئەۋلادىنىڭ يادىدىن مەڭگۈ چىقىپ مايدىغان ناھايىتى چوڭ تارىخىي رول ئوينىدى.

ھونلار جۇڭگو تارىخىدا ئۆتكەن ئەڭ قەدىمكى دۆلەتلەردىن شىياسۇلالىسى (مىلادىدىن 21 ئەسىر بۇرۇنقى چاغدىن تارتىپ مىلادىدىن 16 ئەسىر بۇرۇنقى چاغقىچە ھۆكۈم سۈرگەن)، يىن سۇلالىسى (مىلادىدىن 16 ئەسىر بۇرۇنقى چاغدىن تارتىپ مىلادىدىن 11 ئەسىر بۇرۇنقى چاغقىچە ھۆكۈم سۈرگەن)،

جۇ سۇلالىسى (مىلادىدىن 11 ئەسىر بۇرۇنقى چاغدىن تارتىپ مىلادىدىن 256 يىل بۇرۇنقى چاغقىچە ھۆكۈم سۈرگەن)، چىن سۇلالىسى (مىلادىدىن 221 يىل بۇرۇنقى چاغدىن تارتىپ مىلادىدىن 207 يىل بۇرۇنقى چاغقىچە ھۆكۈم سۈرگەن)، خەن سۇلالىسى (مىلادىدىن 207 يىل بۇرۇنقى چاغدىن تارتىپ مىلادىنىڭ 220 - يىلىغىچە ھۆكۈم سۈرگەن) قاتارلىق دۆلەتلەر بىلەن قوشنا دۆلەت مۇناسىۋىتىدە بولۇپ ئۆتتى.

ھونلار پات - پاتلا جۇڭگوغا تاجاۋۇز قىلىپ كىرىپ، ئوتتۇرا تۈزلەڭلىكنى كۆپ قېتىملاپ بالايىناپەتكە ئۇچراتتى. ئەمما يەنە بىر تەرەپتىن جۇڭگونىڭ قەدىمكى چاغدىكى ئىقتىسادى ۋە مەدەنىيىتىنىڭ راۋاجلىنىشىغىمۇ زور تەسىر كۆرسەتتى. شۇڭا، ھونلارنىڭ ئاسىيادىكى پائالىيەتلىرى جۇڭگو تارىخىدىمۇ مۇھىم ئورۇننى ئىگىلەيدۇ.

ھونلار مىلادىدىن سەككىز ئەسىر بۇرۇنقى چاغدىن باشلاپ، ناھايىتى قۇدرەتلىك سىياسىي كۈچ سۈپىتىدە دۇنيا تارىخىنىڭ كەڭ سەھنىسىدە نامايان بولدى. بولۇپمۇ ئۇلار مىلادىدىن ئۈچ ئەسىر بۇرۇن ئۇلۇغ ھونلار تەڭرىقۇتلۇقىنى ۋۇجۇدقا كەلتۈرگەندىن باشلاپ، جۇڭگو ئۈچۈن قورقۇنچۇق بىر دۈشمەنگە ئايلاندى. ھونلار تەخمىنەن 500 يىل ھۆكۈم سۈرگەن ئۇلۇغ ھون تەڭرىقۇتلۇقىدىن باشقا يەنە، 328 يىل ھۆكۈم سۈرگەن غەربىي ھون تەڭرىقۇتلۇقى (مىلادىنىڭ 46 - يىلىدىن مىلادىنىڭ 374 - يىلىغىچە)، 95 يىل ھۆكۈم سۈرگەن ياۋروپا ھون ئىمپېرىيىسى قاتارلىق ئۇلۇغ سۇلالىلەرنى قۇرۇپ، ئاسىيا ۋە ياۋروپا خەلقلىرى تارىخىدا ئاجايىپ

خاتىرىلەرنى قالدۇردى.

ھونلار، جۇڭگونىڭ ئەڭ قەدىمكى رىۋايەتلىرى ۋە تا-  
رىخىي يىلىنامىلىرىدە ھەر خىل ناملار بىلەن ئاتىلىپ كەلگەن  
بولسىمۇ، جۇڭگو تارىخىدىكى «ئۇرۇشقاق دۆلەتلەر دەۋرى»  
دەپ ئاتالغان مەزگىلدە (مىلادىدىن 475 يىل بۇرۇنقى چاغ-  
دىن تارتىپ مىلادىدىن 221 يىل بۇرۇنقى چاغقىچە) ھون  
(匈奴) دەپ ئاتالدى.

ھونلار توغرىسىدا ئەڭ دەسلەپ يازما مەلۇمات قالدۇر-  
غان جۇڭگو تارىخچىسى سىماچيەن (مىلادىدىن 145 يىل بۇرۇن  
تۇغۇلغان بولۇشى مۇمكىن) پادىشاھ خۇئاڭدىنىڭ ھونلارنى  
شىمالغا قوغلىغانلىقى توغرىسىدا ئېيتىدۇ. ① خۇئاڭدى بولسا  
جۇڭگونىڭ باشلانغۇچ ئۇرۇقداشلىق جەمئىيىتى دەۋرىگە توغرا  
كېلىدىغان ئەپسانىۋى پادىشاھ بولۇپ، ئۇنىڭ بۇنىڭدىن 5000  
يىل بۇرۇن ئۆتكەنلىكى توغرىسىدا رىۋايەت قىلىنىدۇ. مانا  
شۇنىڭغا قارىغاندا، ھونلارنىڭ ناھايىتى قەدىمكى چاغلاردىن  
تارتىپ خەنزۇلار بىلەن قوشنا ياشاپ، ئۇلارغا خەۋپ سېلىپ  
كەلگەنلىكى مەلۇم.

ھونلار ئەڭ قەدىمكى چاغلاردىن باشلاپ ئۇرخۇن دەر-  
ياسىنىڭ بويلىرى (ھازىرقى موڭغۇلىيە)دا، چوغاي  
تاغلىرى (ھازىرقى ئىچكى موڭغۇلدىكى يىڭشەن تاغلىرى)  
نىڭ تەسكەي ۋە كۈنگەي تەرەپلىرىدە، ئالتاي تاغلىرى ۋە  
تەڭرىتاغلىرىنىڭ ئېتەكلىرىدە ياشىغان.

ھونلار ئۇيغۇر ۋە باشقا تۈركىي خەلقلەرگە ئوخشاشلا  
شامان دىنىغا ئېتىقاد قىلاتتى. ھەممىگە مەلۇم بولغاندەك،  
شامان دىنى كۆپ خۇدالىق دىنلارنىڭ بىرى بولۇپ، «كۈن

تەڭرى» — بۇ دىنىنىڭ ئەڭ چوڭ خۇداسى ئىدى. شۇڭا قەدىمكى مى چاغلاردا ھونلار ئۆزىنى «كۈنلەر» دەپ ئاتاشقا ئىسكەن. كېيىنكى چاغلاردا، «كۈنلەر» سۆزى «ھونلار» سۆزىگە ئۆزگىرىپ كەتكەن دېگەن سۆز بار. لېكىن بۇ قاراش ھېلىغىچە ئىزمۇم يۈزلۈك ئېتىراپقا ئېرىشەلمىدى.

ئىنسانىيەت ھازىرغىچە ئۆز بېشىدىن ئىجتىمائىي تەرىققىياتنىڭ بىرنەچچە خىل باسقۇچىنى ئۆتكۈزدى. ئىنسانلار باشلانغۇچ جامائە تۈزۈمىدە ياشىغان چاغلىرىدا، چوڭ ھايۋانلارنى ئوۋلاش، ئورماندىكى دەرەخلەرنى كېسىپ تېرىلغۇ يەرلەر ئېچىش ئېھتىياجىدىن ئۆلمىشىپ ئىشلىدى. شۇنىڭ ئۈچۈن، قەدىمكى چاغلاردا، قان قېرىنداشلار تارقىلىپ كەتمەستىن ھەممىسى بىر ئۇرۇق بولۇپ ياشايتتى. بۇنداق ئۇرۇقلار بىرنەچچە يۈز كىشىگە يېتەتتى. بۇنداق ئۇرۇقلار ئەمگەكنى بىرلىشىپ قىلاتتى. ئەمگەك مېۋىلىرىدىن تەڭ پايدىلىناتتى. قورال — سايمانلارنىمۇ تەڭ ئىشلىتەتتى. بىرنەچچە قوشنا ئۇرۇقلاردىن قەبىلە تۈزۈلەتتى. بۇنداق قەبىلىدىكى كىشىلەر بىر تىلدا سۆزلىشەتتى. ئۇلارنىڭ ئۆرپ — ئادەتلىرىمۇ ئوخشاش بولاتتى. قەبىلە كېڭەشلىرىدە سايلانغان يولباشچىلار قەبىلىگە يېتەكچىلىك قىلاتتى.

ئىنسانلار كۆپ ئەسىرلەر، ئۇرۇق — ئۇرۇق ۋە قەبىلە — قەبىلە بولۇپ ياشىدى. ھونلارمۇ خۇددى باشقا جايدا ياشىغان خەلقلەرگە ئوخشاشلا ئۇرۇقدىن قەبىلىگە، قەبىلىدىن قەبىلىلەر ئىتتىپاقىغا ئۇيۇشۇپ باشلانغۇچ جامائە تۈزۈمىنىڭ مەلۇم باسقۇچىغا كەلگەندە دۆلەتنىڭ دەسلەپكى تۈرەلمىسى (قوراللىق كۈچ) نى شەكىللەندۈردى. قەبىلىلەر بىلەن



قەبىلىلەر ئوتتۇرىسىدا قەدىمكى چاغلاردا ئوۋ ئېلىق، چار-  
ۋېچىلىق، دېھقانچىلىق قىلىشقا بولىدىغان يەرلەرنى تالى-  
شىپ ئۇرۇش بولۇپ تۇراتتى. بىرەر قەبىلە ئۆزىگە قوشنا  
بولغان كۈچلۈكرەك قەبىلىلەرنى يېڭىش ئۈچۈن قەبىلىلەر  
ئىتتىپاقىنى قۇرۇشقا موھتاج بولاتتى. شۇڭا، قان قېرىنداش-  
لىق، تىل ۋە باشقا جەھەتتىن بىر - بىرىگە يېقىن كېلىدى-  
غان قەبىلىلەر بىرلىشىپ قەبىلىلەر ئىتتىپاقى تەشكىللەپ،  
تىل ۋە باشقا جەھەتتىن ئۆزلىرىگە يات كېلىدىغان قەبىلى-  
لەرگە قارشى تۇرغان. مانا شۇنداق قەبىلىلەر ئىتتىپاقىنىڭ  
قوراللىق كۈچلىرى قەدىمكى دۆلەتلەرنىڭ ئاساسىي ئامىلى  
بولغانىدى.

مىلادىدىن 1500 يىل بۇرۇنلا، ئۆزلىرىنىڭ قوراللىق كۈ-  
چىگە ئىگە بولغان ھونلار يىن سۇلالىسىنىڭ دۈشمىنى ئىدى.  
يىن سۇلالىسىنىڭ خانى ۋۇدىڭ (مىلادىدىن 1324 يىل بۇ-  
رۇنقى چاغدىن مىلادىدىن 1366 يىل بۇرۇنقى چاغغىچە خان  
بولغان) نىڭ زامانىسىدا، ھونلار بىلەن يىن سۇلالىسى ئارى-  
سىدا ئۇرۇش يۈز بەرگەن. بۇ ئۇرۇش ئۈچ يىل داۋام قىل-  
غان. ئۇرۇشتا، ھونلار مەغلۇپ بولغان. ②

ھونلار جۇ سۇلالىسى زامانىسىغا كەلگەندە، كۈچىيىش-  
كە باشلاپ، جۇڭگوغا ھۇجۇم قىلىشقا باشلىغان.

ھونلار، مىلادىدىن ئون ئەسىر بۇرۇن جۇ سۇلالىسىگە  
ھۇجۇم قىلىپ، جۇ خەلقىنى ئۆز يۇرتىدىن كۆچۈپ كېتىشكە  
مەجبۇر قىلغان. جۇ خەلقى چىشەن تېغى (ھازىرقى شەنشى  
ئۆلكىسىدىكى چىشەن ناھىيىسىنىڭ شەرقىي شىمالىدا) نىڭ  
ئېتىكىدىكى كەڭ، تۈز ۋە ئۈنۈملۈك بولغان جۇيۈەن دېگەن

جايعا كۆپتەن. خەنزۇلارنىڭ ئەجدادلىرى مانا شۇ ۋەقەگە  
بېغىشلاپ، مولداق بىر قوشاقنى توقۇغان:

靡 室 靡 家，  
玼 犹 之 故，  
不 遑 启 处，  
玼 犹 之 故。

تەرجىمىسى:

ئۆي - ماكاندىن قالدۇق ئايرىلىپ،  
ھونلار دەستىدىن.  
كۆچۈپ يۈردۈك تېنەپ - تەمتىرەپ،  
ھونلار دەستىدىن.

مىلادىدىن 883 يىل بۇرۇن، ھونلار بىلەن جۇ سۇلا-  
لىسى ئوتتۇرىسىدا ناھايىتى قاتتىق ئۇرۇش بولغان. بۇ ئۇ-  
رۇش خۇاڭخې دەرياسىنىڭ شىمالىدا بولۇپ، دەسلەپ  
جۇ سۇلالىسى قوشۇنلىرى غەلبە قىلغان، كېيىنكى  
ئۇرۇشلاردا بولسا، ھونلار غالىپ كېلىپ غەربىي جۇ سۇ-  
لالىسىنى يوقاتقان.

ھونلار، جۇ سۇلالىسىنىڭ خانى شۇەنۋاڭ (مىلادىدىن  
827 يىل بۇرۇنقى چاغدىن مىلادىدىن 782 - يىل بۇرۇنقى چاغ-  
قىچە خان بولغان) بىلەن ئۇرۇشۇپ، جۇ سۇلالىسىنىڭ پاي-  
تەختى خاۋچېڭغا (ھازىرقى شىئەن شەھىرىنىڭ غەربىدە)  
خەۋپ سېلىشقا باشلىغان. شۇەنۋاڭ مىلادىدىن 827 يىل بۇرۇن

ھونلارغا قارىشى كەڭ كۆلەملىك ھەربىي ھەرىكەت يۈرگۈزۈشكەن. شەنشى ئەتراپىدا بولغان ئۇرۇشتا، سانغۇن چىن جۇڭ باشچىلىقىدىكى جۇ سۇلالىسى قوشۇنلىرى ھونلار تەرىپىدىن تارمار قىلىنغان، چىن جۇڭ ئۆزىنى ئۆلتۈرۈۋالغان. ③

جۇ سۇلالىسىنىڭ خانى يۇۋاڭنىڭ ۋاقتىدا (مىلادىدىن 781 يىل بۇرۇنقى چاغدىن تارتىپ مىلادىدىن 771 يىل بۇرۇنقى چاغغىچە) ئوتتۇرا تۈزلەڭلىك ناھايىتى ئېغىر تەبىئىي ئاپەتكە يولۇققان. قۇرغاقچىلىق ئاپىتى يۈز بېرىپ، ئەلدىكى دەريا - ئېقىنلار، بۇلاقلار قۇرۇپ، تەڭلىرى كۆرۈنۈپ قالغان. دەل - دەرەخ، ئوت - چۆپلەر، زىرائەتلەرنىڭ ھەممىسى سولىشىپ، قۇرۇپ نابۇت بولغان. تېرىلغۇ ئېتىزلىرى يالىڭاچ ئاختارمىغا ئايلىنىپ كەتكەن. خەلق ئۆي - ماكانلىرىدىن ئايرىلىپ جان بېقىش ئۈچۈن تەرەپ - تەرەپكە قاراپ قاچقان. بۇنداق قورقۇنچلۇق ئاپەتنىڭ ئۈستىگە، مىلادىدىن 779 يىل بۇرۇن پايتەخت خاۋچېڭدا ۋە خۇاڭخې دەرياسىنىڭ جىن ۋە لۈيى قاتارلىق غوللىرى (شەنشىدە) ئېقىپ ئۆتىدىغان ۋادىلاردا قاتتىق يەر تەۋرىگەن. ④

جۇ يۇۋاڭ خان بولۇپ ئۈچ يىلدىن كېيىن، بۇتسى ئاتىلىق چىرايلىق بىر قىزغا كۆيۈپ قېلىپ ئۇنى ئەمرىگە ئالدى. بۇتسى بەيپو ئاتلىق بىر ئوغۇل تۇغدى. جۇ يۇۋاڭ قەدىناس مەلىكىسى شىنخۇدىن تۇغۇلغان ئوغلى يىجۇنىڭ تەختكە ۋارىسلىق قىلىش ھوقۇقىنى بىكار قىلىپ، ئۇنىڭ ئورنىغا بەيپونى ۋارىس قىلىپ تەيىنلىدى.

يۇۋاڭنىڭ قىلمىشىدىن غەزەپلەنگەن مەلىكە شىنخۇنىڭ دادىسى ھونلارغا قېچىپ بېرىپ، ئۇلارنى جۇ سۇلالىسىگە ھۈ-

جۇم قىلىشقا كۈشكۈرتتى. جۇ سۇلالىسىنىڭ ناھايىتى ئېغىر ئەھۋالدا قالغانلىقىنى ھېسابقا ئالغان ھونلار پۇرسەتنى قولدىن بەرمەي، مىلادىدىن 771 يىلى بۇرۇن، جۇ سۇلالىسىنىڭ پايتەختى خاۋچېڭغا بېسىپ بېرىپ، يۇۋاڭنى ئۆلتۈرۈپ مەلىكە بۇتېسىنى ئەسىر قىلىپ ئەكەتتى. ھونلار خاۋچېڭنى ۋەيران قىلىپ، شەنشى ئەتراپلىرىنى بېسىۋالدى. 260 يىلى ھۆكۈم سۈرگەن جۇ سۇلالىسى ھالاكەتكە ئۇچرىدى. جۇ سۇلالىسى خانزادىلىرىدىن پىڭۋاڭ بىر بۆلۈم ئاقسۆڭەكلەر بىلەن لويياڭغا قېچىپ بېرىپ، لويياڭنى پايتەخت قىلدى، شۇنىڭدىن باشلاپ تارىختا شەرقىي جۇ سۇلالىسى دەپ ئاتالغان سۇلالە دەۋرى باشلاندى.

مىلادىدىن يەتتە ئەسىر بۇرۇن، ھونلار ھازىرقى خېبېي ۋە شەنشىنىڭ شىمالىدىن جەنۇبقا قاراپ ئىلگىرىلەپ، لويياڭغا خەۋپ سېلىشقا باشلىدى. ھەتتا ھونلار لويياڭغا ئىككى قېتىم بېسىپ كىرىپ، شەرقىي جۇ سۇلالىسى (مىلادىدىن 770 يىلى بۇرۇنقى چاغدىن مىلادىدىن 221 يىلى بۇرۇنقى چاغقىچە ھۆكۈم سۈرگەن) نىڭ خانى شياڭۋاڭ (مىلادىدىن 651 يىلى بۇرۇنقى چاغدىن مىلادىدىن 619 يىلى بۇرۇنقى چاغقىچە خان بولغان) نى قوغلاپ چىقىرىپ، شەرقىي جۇ سۇلالىسىنى يوقىتىۋېتىشكە تاسلا قالدى. ⑤

جۇ سۇلالىسى قۇرۇلغاندىن كېيىن، ئۇنىڭغا قارايدىغان بەگلىكلەر كۈچىيىشكە باشلاپ، بەزىلىرى باشقا بەگلىكلەرنى يۇتۇپ كۈچىيىدىغان، بەزىلىرى يوقىلىپ، بەزىلىرى ئاجىزلاپ كېتىدىغان ۋەزىيەت شەكىللەنگەن. جۇڭگو تارىخچىلىرى مانا شۇ دەۋرنى «چۈنچيۇ دەۋرى» (مىلادىدىن 770 يىلى بۇرۇنقى

چاغدىن مىلادىدىن 476 يىلى بۇرۇنقى چاغقىچە ھۆكۈم سۈرگەن) دەپ ئاتىغان. چۈنچىۈ دەۋرىدە جۇ سۇلالىسى خانلىرى ئىسمى بار، جىسمى يوق ھۆكۈمدارلارغا ئايلىنىپ قالغان. مىلادىدىن بەش ئەسىر بۇرۇنقى مەزگىلگە كەلگەندە، جۇڭگودا يەتتە دۆلەت پەيدا بولدى. بۇ دۆلەتلەر ئۆزئارا تىنماي تۇرۇشۇپ تۇردى. جۇڭگونىڭ قەدىمكى چاغدىكى تارىخچىلىرى مانا شۇ يەتتە دۆلەت ھۆكۈم سۈرگەن دەۋرنى «ئۇرۇشقاق دۆلەتلەر (جەنگو) دەۋرى» (مىلادىدىن 475 يىلى بۇرۇنقى چاغدىن تارتىپ، مىلادىدىن 221 يىلى بۇرۇنقى چاغقىچە) دەپ ئاتاشقان.

شۇ دەۋردىكى يەتتە دۆلەتتىن چى (سەندۇڭدا)، يەن (خېبېيدا)، جاۋ (سەنشىدە)، چىن (شەنشىدە) قاتارلىق تۆت دۆلەت خۇاڭخې ۋادىسىغا جايلاشقان بولۇپ، ئۇلار ھونلارغا قوشنا ئىدى. خەن، ۋۇ، ۋېيدىن ئىبارەت ئۈچ دۆلەت ئاساسەن چاڭجياڭ ۋادىسىدا بولۇپ، ھونلار بىلەن بىۋاسىتە چېگرىداش ئەمەس ئىدى. خۇاڭخې ۋادىسىدىن چى، يەن، جاۋ، چىن قاتارلىق دۆلەتلەر پات - پاتلا ھونلارنىڭ ھۇجۇمىغا ئۇچراپ تۇردى.

ھونلار «ئۇرۇشقاق دۆلەتلەر دەۋرى» دىكى ئۆزلىرىگە ناھايىتى پايدىلىق بولغان شارائىتتا، ناھايىتى جىددىيلىك بىلەن ھەربىي قوشۇنلىرىنى تولۇقلاپ ئۆزلىرىنىڭ جەڭگىۋارلىقىنى كۈچەيتتى. ئاندىن كېيىن، ھونلار ئاتاقلىرىنى ئوردۇس يايلىقى، چوڭاي تاغلىرىنىڭ جەنۇبىي ئېتىكىگە توپلاپ، شۇ يەردىن ئەتراپلىرىدىكى قوشنىلىرىغا كەڭ كۆلەم دە ھۇجۇم باشلىدى.

مانا شۇنداق خەتەرلىك - شارائىتتا، يەن، جاۋ، چىن قاتارلىق ئۈچ دۆلەت ھونلارنىڭ ھۇجۇمىدىن ساقلىنىش ئۈچۈن، مىلادىدىن بەش ئەسىر بۇرۇن ئۆز دۆلەتلىرىنىڭ شىمالىي چېگرىسىغا سېپىل سوقۇشقا باشلىدى. شۇنداق بولسىمۇ، ھونلارنىڭ ھۇجۇمىدىن ساقلىنىش ئۇلار ئۈچۈن قىيىن بولدى.

مىلادىدىن 310 يىل بۇرۇن، ھون ئاتلىق قوشۇنلىرى يەن دۆلىتىنىڭ شىمالىي رايونلىرىغا قىستاپ كەلدى. ھون ئاتلىق قوشۇنلىرى خۇاڭخېدىن كېچىپ ئۆتۈپ، ئوردۇس يايلىقىنىڭ جەنۇبىدىكى «دەريا جەنۇبىدىكى يەر» (ھازىرقى ئىچكى موڭغۇلدىكى ئىككىجاۋ ئايمىقى) نى ئىشغال قىلىۋېلىپ، چىن، جاۋ، يەن قاتارلىق دۆلەتلەرنىڭ چېگرا رايونلىرىغا بېسىپ كىردى. ھونلارنىڭ ھۇجۇمىغا كۆپ ئۇچراپ ئېغىر خەۋپتە قالغان جاۋ دۆلىتى ئۆزىنىڭ شىمالىي رايونىدا دېھقانچىلىق ۋە چارۋىچىلىق بىلەن شۇغۇللىنىشتا ئامالسىز قالدى. مىلادىدىن 265 يىل بۇرۇن، سانغۇن لىمۇ باشچىلىقىدىكى جاۋ دۆلىتى قوشۇنلىرى 100 مىڭ كىشىلىك ھون قوشۇنلىرىنى تارمار قىلدى. شۇچاغدىكى ھون تەڭرىقۇتى (ئىسمى نامە-لۇم) ئالدىراش ھالدا شىمالغا چېكىندى.⑥

مىلادىدىن 221 يىل بۇرۇن، چىن دۆلىتىنىڭ خانى يىن چىن (چىن شىخۇاڭ) قالغان ئالتە دۆلەتنى تارمار قىلىپ، جۇڭگونى بىرلىككە كەلتۈردى. چىن شىخۇاڭ مىلادىدىن 215 يىل بۇرۇن مىن تىيەن ناملىق سانغۇننىڭ باشچىلىقىدا 300 مىڭ كىشىلىك چىن قوشۇنلىرىنى ھونلارغا قارشى ماڭدۇردى. بۇ چاغدا، ھون تەڭرىقۇتى تۇمەنخان ئوت - چۆپى، سۈيى مول بولغان ئوردۇس يايلىقىدا بەخىرامان يايلاۋاتقانىدى. مىن

تيەن باشچىلىقىدىكى چىن قىرغۇچىلىرى ھونلارنىڭ ناھايىتى مەشھۇر يايلىقى بولغان ئوردۇس يايلىقىغا بېسىپ كىرىپ تۈمەن تەڭرىقۇت (مىلادىدىن 240 يىل بۇرۇنقى چاغدىن مىلادىدىن 209 يىل بۇرۇنقى چاغدىن) تەڭرىقۇت بولغان) باشچىلىقىدىكى ھون قوشۇنلىرىغا ھۇجۇم قىلدى. تەييارلىقسىز، خەۋەرسىز قالغان تۈمەن تەڭرىقۇت ئۇرۇشتا مەغلۇپ بولدى. ئەمما ئۇ سان - ساناقسىز چارۋا ماللارنى ھەيدىتىپ، چېدىرلارنى ئۇلاقلارغا يۈكلىتىپ، ھون ناھالىلىرىنى تۈمەنلىگەن ھارۋىلارغا ئولتۇرغۇزۇپ، ناھايىتى قىيىن ئەھۋالدا، ئۇلارنى ئوردۇس يايلىقىدىن شىمالغا قاراپ يۆتكەپ كەتتى. شۇ قېتىم ئوردۇس يايلىقىنى ھونلاردىن تارتىۋالغان چىن شىخۇاڭ، بۇ يايلاققا ئادەم كۆچۈرۈپ 44 ناھىيە تەسىس قىلدى ۋە خۇاڭخې بويلىرىنى مۇداپىئە لىنىيىسى قىلىپ بېكىتتى.

چىن شىخۇاڭ، مىلادىدىن 215 يىل بۇرۇن، يەن، جاۋ، چىن دۆلەتلىرىنىڭ شىمالىي چېگرىغا سوققان سېپىللىرىنى بىر - بىرىگە چېتىپ، ئۇنى غەربكە سوزۇشقا بەل باغلىدى. ئۇ بۇ ۋەزىپىنى سانغۇن مىن تىيەنگە تاپشۇردى. مىلادىدىن 214 يىل بۇرۇن مىن تىيەن بۇيرۇققا بىنائەن، ھەرقايسى جايلاردا سېپىل سوقۇش ھامىلىسىغا كەلگەن بىرنەچچە يۈز مىڭ ئادەمنى ئىشلىتىپ، يۇقىرىدا تىلغا ئېلىنغان يەن، جاۋ، چىن دۆلەتلىرىنىڭ شىمالىي چېگرىسىغا سوقۇلغان ئۇزۇن سېپىللىرىنى ئۇلاپ، ئۇنى شەرقتە شەنخەيگۈەندىن تارتىپ غەربتە لىڭتاۋ (ھازىرقى گەنسۇ ئۆلكىسىنىڭ يىنشەن ناھىيىسى) غىچە يەتكۈزدى. مانا بۇ سېپىل تارىختا مەشھۇر

سەددىچىن سېپىلى دەپ ئاتالدى.

سەددىچىن سېپىلىنىڭ ئۇزۇنلۇقى 5000 كىلومېتىر بولۇپ، ئېگىزلىكى تەخمىنەن سەككىز مېتىر، توغرىسى يەتتە مېتىر كېلىدۇ. سەددىچىن سېپىلى گەرچە چىن شىخۇاڭ دەۋرىدە ئەنە شۇنداق ھالغا كەلتۈرۈلگەن بولسىمۇ، جۇڭگو خېلى ئۇزۇن مەزگىلگىچە يەنىلا ھونلارنىڭ تاجاۋۇزى ۋە بوزەك قىلىشىغا ئۇچراپ تۇردى.

ھونلار مىلادىدىن ئۈچ ئەسىر بۇرۇنقى ۋاقىتتىن باشلاپ مىسلى كۆرۈلمىگەن ھالدا كۈچەيدى، ھونلار مىلادىدىن 240 يىل بۇرۇنقى چاغدىن تارتىپ مىلادىنىڭ 216 - يىلىغىچە 500 يىل ھۆكۈم سۈرگەن قۇدرەتلىك ھون تەڭرىقۇتلۇقىنى ۋۇجۇدقا كەلتۈردى. قۇدرەتلىك ھون تەڭرىقۇتلۇقى ئۆزىنىڭ مەشھۇر داھىيىسى باتۇر تەڭرىقۇتنىڭ ۋاقتىدا (مىلادىدىن 209 يىل بۇرۇنقى چاغدىن مىلادىدىن 174 يىل بۇرۇنقى چاغغىچە) ئۆزىنىڭ ئەڭ قۇدرەتلىك شانلىق بىر دەۋرىنى بېشىدىن كەچۈردى. مانا شۇ قۇدرەتلىك ھون تەڭرىقۇتلۇقىنىڭ تېررىتورىيىسى شەرقتە ئۇلۇغ ئوكيان قىرغاقلىرىغىچە، شىمالدا سىبىرىيىدىكى لىنا دەرياسى، بايىكۆل، يەنسەي دەرياسىنىڭ ئوتتۇرا ئېقىملىرىغىچە، جەنۇبتا سەددىچىن سېپىلىغىچە، غەربىي شىمالدا ئالتاينىڭ غەربىدىن تارتىپ كاسپى دېڭىزىنىڭ شەرقىي شىمالىغىچە، غەربىي جەنۇبتا ھىندىستاننىڭ شىمالىغىچە، غەربىي جەنۇبتا، ئۇلۇغ ئارشاكلار (ئىران) سۇلا-لىسىنىڭ شىمالىغىچە سوزۇلدى.

مانا شۇ قۇدرەتلىك ھون تەڭرىقۇتلۇقىنى ھونلار تارىخىدا ئۆتكەن ئۇلۇغ قەھرىمان باتۇر تەڭرىقۇت ۋۇجۇدقا كەلتۈردى.



باتۇر تەڭرىقۇت ھون تەڭرىقۇتى تۈمەنخاننىڭ چوڭ ئوغلى بولۇپ، باشتا، تەخت ۋارىسى قىلىپ تەيىنلەنگەنىدى. كېيىنگە كېلىپ، تۈمەن تەڭرىقۇت كىچىك ئالچىسى (كىچىك خانىشى) دىن تۇغۇلغان كىچىك ئوغلىنى ئۆز ئورنىغا ۋارىس قىلىپ تەيىنلەپ، باتۇرنىڭ ۋارىسلىقىنى بىكار قىلدى. ئۇنىڭ ئۈستىگە، باتۇرنى ئۇلۇغ ياۋچىلار ئېلىگە گۆرۈگە ئەۋەتىپ بەردى. قەدىمكى زامان دىپلوماتىيىسىدە، ئىككى دۆلەت ئارىسىدا تۈزۈلگەن بىتئىماننىڭ بۇزۇلماسلىقىغا كاپالەتلىك قىلىش ئۈچۈن، بىر تەرەپ يەنە بىر تەرەپكە ئوغۇللىرىدىن بىرىنى گۆرۈگە ئەۋەتىدىغان ئادەت بار ئىدى. تەخمىنەن مىلادىدىن 216 يىللار بۇرۇن تۈمەن تەڭرىقۇت باتۇر-ئى ئۇلۇغ ياۋچىلارغا گۆرۈگە ئەۋەتتى. بۇ ئىشقا باتۇر ناھايتى قاتتىق نارازى بولدى.

گۆرۈگە ئەۋەتىلگەن شاھزادىلەرنىڭ ھاياتى تارىختا ئادەتتە پاجىئەلىك تەقدىرى بىلەن ئاياغلىشاتتى. تولا چاغلاردا ئىككى دۆلەت ئارىسىدا تۈزۈلگەن بىتئىمانلار بۇزۇلاتتى-دە، گۆرۈگە ئەۋەتىلگەن شاھزادىلەر ئۆلتۈرۈلەتتى. ناھايتى ئەقىللىق، ھوشيار بولغان باتۇر شۇنداق پاجىئەلىك ئەھۋالنىڭ تۇغۇلۇش ئېھتىمالى بارلىقىنى سېزىپ، ھونلار بىلەن ئۇلۇغ ياۋچىلار مۇناسىۋىتىدىكى ئەھۋالنىڭ بۇزۇلۇشىنى كۆزىتىپ ئۇرۇش بولۇپ قالدىغان پەيتتە قېچىپ كېتىشكە بەل باغلىدى. باتۇر بۇ ھەقتىگە ئاخىر يەتتى. ئۇ ئۇلۇغ ياۋچىلار ئېلىدىن قېچىپ چىقىپ ھون تەڭرىقۇتاۋقىغا قايتىپ كەلدى. ئۇ ئۆزى تەربىيىلىگەن بىر قىسىم ھون ئاتلىق جەڭچىلىرىگە تايىنىپ تۇرۇپ، ئوۋ پەيتىدىن پايدىلىنىپ، ئاتىسى تۈمەن تەڭرىقۇت

باشلىق بىر قىسىم ھون بەگلىرىنى، ئۆگەي ئانىسىنى، ئۆگەي ئۆكسىنى ئۆلتۈردى ۋە ئۆزى ھونلار تەختىگە چىقتى. بۇ ۋەقە مىلادىدىن 209 يىل بۇرۇن يۈز بەردى.

باتۇر تەڭرىقۇت ھون تەڭرىقۇتلۇقىنىڭ تەختىگە چىققاندىن كېيىن، دۆلەتنىڭ ھاكىمىيەت تەشكىلى ۋە ھەربىي تۈزۈمىنى خېلى مۇكەممەل دەرىجىدە رەتكە سالدى.

«تارىخىي خاتىرىلەر» ۋە «خەن سۇلالىسى يىلىنامىسى»دىكى «ھونلار ھەققىدە قىسسە»دە، مىلادىدىن 265 يىل بۇرۇن «ھون تەڭرىقۇتى» دېگەن نام تىلغا ئېلىنىدۇ. ھونلارنىڭ ئەڭ قەدىمكى چاغدىن تارتىپ ئۆز خانلىرىنى «تەڭرىقۇت» (تەڭرىنىڭ سائادىتى، تەڭرى ئوغلى مەنىسىدە) دەپ ئاتىغانلىقى بۇنىڭدىن مەلۇم بولىدۇ. تارىخچى سىماچىيەن ھونلارنىڭ چۇڭۋېي ئاتىلىق خانى ئۈستىدە توختىلىپ، ئۇنى «ھونلارنىڭ بوۋىسى» دەيدۇ. تارىخىي مەلۇماتلارغا ئاساسلانغاندا، چۇڭۋېي مىلادىدىن 1764 يىل بۇرۇن ئۆتكەن. ⑦ شۇنداق بولغاندا، چۇڭۋېي بۇنىڭدىن تەخمىنەن 4000 يىل بۇرۇن ياشىغان بولۇپ چىقىدۇ. بىر قەدەر ئىشەنچلىك رەك تارىخىي خاتىرىلەردە، ھون تەڭرىقۇتلىرىنىڭ نامى تۈمەن تەڭرىقۇت (مىلادىدىن 240 يىل بۇرۇنقى چاغدىن تارتىپ مىلادىدىن 210 يىل بۇرۇنقى چاغقىچە تەڭرىقۇت بولغان) تىن تارتىپ تىلغا ئېلىنىدۇ.

باتۇر تەڭرىقۇت دۆلەت تەشكىلىنى مۇكەممەللەشتۈرۈش ئۈچۈن، 24 خىل دەرىجىگە بۆلۈنگەن ئەمەلدارلىق تۈزۈمىنى ئورنىتىپ، دۆلەتنى باشقۇرۇش ئۈچۈن خانلار ۋە بەگلىرىنى تەيىنلىگەن. بۇلار:

1. سول قول بىلگە خان؛ 2. ئوڭ قول بىلگە خان؛

3. يابغۇ(باش ۋە زىر)، 4. سول قول ئىل قۇساي؛ 5. ئوڭ قول ئىل قۇساي (بۇلار ۋە زىرلىك مەنسىپى)؛ 6. سول قول قۇتسغۇ؛ 7. ئوڭ قول قۇتسغۇ؛ 8. سول قول خان؛ 9. ئوڭ قول خان؛ 10. سول قول ئۇلۇغ سانغۇن؛ 11. ئوڭ قول ئۇلۇغ سانغۇن؛ 12. سول قول ئۇلۇغ تۇتۇق بەگ؛ 13. ئوڭ قول ئۇلۇغ تۇتۇق بەگ؛ 14. سول قول ئۇلۇغ غەزەنە بېگى؛ 15. ئوڭ قول ئۇلۇغ غەزەنە بېگى؛ 16. باتىن خان؛ 17. تۈمەن بېشى؛ 18. مىڭبېشى؛ 19. يۈز بېشى؛ 20. ئونبېشى قاتارلىقلاردىن ئىبارەت.

ھون تەڭرىقۇتلىرى ئالىي ھۆكۈمران سۈپىتىدە، دۆلەت ئىچىدە ھەربىي، مەمۇرىي ۋە تاشقى سىياسىتىدىكى بارلىق چوڭ ھوقۇقلىرىنى يابغۇ، سول قول قۇتسغۇ، ئوڭ قول قۇتسغۇلارنىڭ ياردەمچىلىكىدە يۈرگۈزەتتى. قۇتسغۇلار بولسا ھونلاردا ئېسىل ئۇرۇق ھېسابلىنىدىغان غويان، لان، شابو قاتارلىق ئۈچ ئۇرۇقتىن تەيىنلىنەتتى. ھون تەڭرىقۇتلىرى ئوغۇللىرىنى ماناشۇ ئۈچ ئۇرۇقنىڭ قىزلىرىغا ئۆيلەندۈرەتتى. غويان ئۇرۇقىدىن چىققان قۇتسغۇلار تەڭرىقۇتنىڭ سول تەرىپىدە، لان، شابو ئۇرۇقىدىن چىققان قۇتسغۇلار تەڭرىقۇتنىڭ ئوڭ تەرىپىدە ئولتۇراتتى.

باتۇر تەڭرىقۇتنىڭ ۋاقتىدا، ھون تەڭرىقۇتلۇقىنىڭ پايتەختى ھازىرقى كۆكخوت شەھىرى (ئىچكى موڭغۇلدا) نىڭ شەرقىي جەنۇبىدىكى تەڭرىبالىق ئىدى. كېيىنچە ھونلار، پايتەختنى ئۇرخۇن دەرياسىنىڭ شەرقىي قىرغىقىدىكى خوشو سايدام كۆلىنىڭ بويىغا يۆتكەپ كەتكەن. تەڭرىقۇت بىلەن ئالچى (تەڭرىقۇتنىڭ مەلىكىسى) پايتەختتىكى ئوردىدا تۇراتتى.

باتۇر تەڭرىقۇت ھون تەڭرىقۇتلۇقىنىڭ تېررىتورىيىسىنى تۆت قىسىمغا بۆلۈپ باشقۇرۇشنى يولغا قويغان. تەڭرىقۇت ھونلار تېررىتورىيىسىنىڭ ئوتتۇرا قىسىمىنى ئۆزى بىۋاسىتە باشقۇرغان. تەڭرىقۇتنىڭ ئۆز ئوغلى بولغان سول قول بىلگە-خان ھونلار تېررىتورىيىسىنىڭ شەرق قىسىمىنى باشقۇرغان. ئۇنىڭ ئايرىم ئوردىسى بولۇپ، ئورنى قۇرۇلۇن دەرياسى (ھازىرقى موڭغۇلىيىنىڭ شەرقىدە) نىڭ يۇقىرىقى ئېقىمىدا ئىدى. سول قول بىلگە خان باشقۇرىدىغان تېررىتورىيىنىڭ شەرقى ئۇلۇغ ئوكيان قىرغاقلىرىغا سوزۇلغانىدى. ئۇ، ئاسا-سەن بويىسى ئۇرۇلغان توڭگۇسۇلار (مانجۇلارنىڭ ئەجدادى)، موڭغۇللار، پوروملار (ھازىرقى چاۋشيەن خەلقىنىڭ ئەجداد-لىرىدىن) ئۈستىدە ھۆكۈمرانلىق قىلاتتى.

ئوڭ قول بىلگە خان (بۇمۇ تەڭرىقۇتنىڭ ئۆز ئوغۇلى-رىدىن تەيىنلىنىپتتى) ھونلار تېررىتورىيىسىنىڭ غەربىي قىسمىنىڭ شەرقىي رايونلىرىنى باشقۇراتتى. ئۇنىڭ ئوردىسى قوبدۇ - ئولاستايدىكى خاڭگەي تاغلىرى (موڭغۇلىيىدە) نىڭ ئىچىدە ئىدى. ئۇ باشقۇرىدىغان تېررىتورىيە ئىچىگە ھازىرقى ئىچكى موڭغۇلنىڭ ئالاسەن ئايمىقى، ئىرسىن ئايمىقى، تەڭرىتېغىنىڭ شىمالىدىكى جۇڭغار دالاسى، تارىم ۋادىسىنىڭ شىمالىي قىسمى، سىلىنغا دەرياسى (موڭغۇلىيىدە) نىڭ غەربىي قىسمىدىكى قوبدۇ قاتارلىق جايلار كىرەتتى.

سول قول، ئوڭ قول بىلگە خانلاردىن قالسا، باتىم-خان (كۈنپېتىش تەرەپتىكى خان) دەپ ئاتىلىدىغان خانلار ناھايىتى چوڭ ھوقۇققا ئىگە ئىدى. باتىمخان ھونلار تېر-

رىتورىيىسىنىڭ غەربىي رايونلىرى (شەرقىي تارىم ۋادىسىنىڭ ئوتتۇرا، جەنۇبىي قىسمىدىن تارتىپ غەربىي كاسپى دېڭىزىنىڭ بويلىرىغىچە) نى باشقۇراتتى. ئۇنىڭ ئوردىسى ھازىرقى كورلا ئەتراپىدا ئىدى. ئۇ تەڭرىقۇتقا ۋە كالىتەن ھۆكۈم يۈرگۈزەتتى.

ئۇرۇش ۋاقتلىرىدا بولسا، تەڭرىقۇتتىن تارتىپ، ئۇلۇغ خەزىنە بېگىگىچە بولغانلارنىڭ ھەممىسى قوشۇنلارغا يېتەكچىلىك قىلىپ ئۇرۇشقا قاتنىشاتتى. تۈمەنبېشى، مىڭ بېشى، يۈزبېشى، ئونبېشىلار بولسا ئوقۇل ھەربىي ئىشلارغا يېتەكچىلىك قىلاتتى.

باتۇر تەڭرىقۇت تەرىپىدىن تېخىمۇ مۇنتىزىملاشتۇرۇلغان ھەربىي تۈزۈم بويىچە، ھون قوشۇنلىرى ئاساسەن ئاتلىق، قىسمەن پىيادە قوشۇنلاردىن تەشكىللەنگەنىدى. ھەربىي تۈزۈم بويىچە، ھونلارنىڭ ياش يىگىتلىرىنىڭ مۇتلەق كۆپ قىسمى ئاتلىق قوشۇنغا كىرەتتى. ھون ئاتلىقلىرى ئاتلارنىڭ رەڭلىرى بويىچە تۈمەن دەپ ئاتىلىدىغان بىرلىكلەرگە بۆلۈنۈپ تەشكىللەنگەنىدى. باتۇر تەڭرىقۇت 400 مىڭ كىشىلىك ئاتلىق قوشۇن تەشكىللىدى. ئاتلىق قوشۇنلار كۆك، ئاق بوز، قارا، قىزىل تورۇق رەڭلىك ئاتلار بويىچە بۆلەكلەرگە ئايرىلدى. بۇ 400 مىڭ كىشىدىن تەركىب تاپقان ئاتلىق قوشۇننىڭ چوڭ - كىچىك كوماندىرلىرى 44 مىڭ 440 كىشى بولۇپ، ئۇنىڭ ئىچىدىن 40 نەپىرى تۈمەنبېشى، 400 نەپىرى مىڭبېشى، 4000 نەپىرى يۈزبېشى، 40 مىڭ نەپىرى ئونبېشى ئىدى.

ھون قوشۇنلىرى ناھايىتى باتۇر، چىداملىق (ئۇلار

ئىسسىق - سوغۇققا، ئاچلىققا، ئۇسسۇزلۇققا، بوران - يام-غۇرغا ئانچىۋالا پىسەنت قىلىپ كەتمەيتتى) ئىدى. چۈنكى ھونلار قەدىمدىن تارتىپ ئۆزى ياشىغان جايلارنىڭ تەبىئىي ئەھۋاللىرىدىكى قىيىن شارائىتلار (قۇملۇق، سوغۇق ۋە باشقىلار) نى يېڭىش ئۈچۈنمۇ ئۆزلىرىدە باتۇرلۇق ۋە قەيسەرلىك روھىنى يېتىشتۈرگەنىدى. ئۇنىڭ ئۈستىگە، ھونلار كۈچلۈك، ھاكاۋۇر قوشنىلىرىنىڭ ھۇجۇمىدىن ئۆزىنى مۇداپىئە قىلىش ئۈچۈنلا ئەمەس، بەلكى ئۇلارنى باش ئەگدۈرۈش ئۈچۈنمۇ كۈچلۈك، باتۇر ۋە چىداملىق بىر قوشۇننىڭ بولۇشى لازىملىقىنى بىلەتتى. شۇنداق قىلىپ، باتۇر تەڭرىقۇت ئىشىنى دۆلەت تەشكىلىنى مۇكەممەللەشتۈرۈش ۋە جەڭگىۋارلىقى نا-ھايىتى ئۈستۈن قوشۇن تەشكىل قىلىشتىن باشلىدى.

ھونلار ئۇ دەۋردە بەزى تارىخچىلار ئېيتقاندا قۇللۇق تۈزۈمىدە ياكى ئىپتىدائىي جەمئىيەت تۈزۈمىدە ئەمەس بەلكى يېرىم پاترىئارخال، يېرىم فېئوداللىق جەمئىيەت تۈزۈمىدە ئىدى. «تەڭرىقۇت پۈتۈن دۆلەت بويىچە ئەڭ ئالىي ھۆكۈمران بولۇپ، ئۇنىڭ قول ئاستىدا فېئوداللىق، سۇيۇرغاللىق تۈزۈمى يۈرگۈزۈلگەن.»<sup>⑧</sup>

ھاكىمىيەت تەشكىلى ۋە ھەربىي تۈزۈمنىڭ خېلى مۇكەممەللىكىگە قارىغاندىمۇ ھونلار ئەلۋەتتە فېئوداللىق تۈزۈم شارائىتىدا ياشىغان.

ھونلارنىڭ ئىجتىمائىي تۈزۈمىنىڭ فېئوداللىق تۈزۈم ئىكەنلىكىنى ئىسپاتلايدىغان پاكىتلار خېلى كۆپ. ئۇلار مىلا-دىدىن كۆپ ئەسىرلەر ئىلگىرى تۆمۈر تاۋلاشتا ئالدىنقى قاتاردا تۇرغان. ئۇلارنىڭ خەن سۇلالىسىگە يېزىپ ئەۋەتكەن

مەكتۇپلىرىدىمۇ مەزمۇن ۋە بەدىئىي جەھەتتىن ناھايىتى يۇقىرى بىر سەۋىيە ئىپادىلىنىپ تۇرىدۇ. ھونلار مىلادىدىن بىرنەچچە ئەسىر بۇرۇنلا يەنسەي - ئۇرخۇن يېزىقىنى قوللانغان. ⑨

باتۇر تەڭرىقۇت مىلادىدىن 207 يىل بۇرۇنقى چاغدىن تارتىپ مىلادىدىن 200 يىل بۇرۇنقى چاغقىچە بولغان يەتتە يىل ئىچىدە، تۆت تەرەپىدىكى قوشنىلىرىغا ھۇجۇم قىلىپ، شەرقىي ئاسىيانى ۋە ھىمىنگە سېلىپ قويدى. باتۇر تەڭرىقۇت ئاۋۋال ئۆزىنىڭ شەرقىدىكى كۈچلۈك ۋە ھاكاۋۇر قوشنىسى بولغان توڭگۇسلارغا ئۇشتۇمتۇت ھۇجۇم قىلىپ، توڭگۇسلارنى ۋە موڭغۇللارنى تامامەن بويسۇندۇرۇۋالدى. ئاندىن كېيىن، ھازىرقى گەنسۇنىڭ خېشى كارىدورىدا ياشايدىغان ئۇلۇغ ياۋچىلار ئۈستىگە بېسىپ بېرىپ، ئۇلارنىمۇ تارمار قىلدى. باتۇر تەڭرىقۇت شەرق ۋە غەرب تەرەپكە قىلغان غەلبىلىك يۈرۈشلىرىدىن كېيىن، ئۆزىنىڭ جەنۇبىدىكى قوشنىسى جۇڭگوغا خەۋپ سېلىشقا باشلىدى. شۇ چاغدا، جۇڭگو كوردىكى چىن سۇلالىسى (مىلادىدىن 221 يىل بۇرۇنقى چاغدىن تارتىپ، مىلادىدىن 207 يىل بۇرۇنقى چاغقىچە ھۆكۈم سۈرگەن) ئاغدۇرۇلۇپ، خەن سۇلالىسى قۇرۇلغاندىن كېيىن، يېڭى قۇرۇلغان خەن سۇلالىسىنىڭ ئىقتىسادى خاراب، بۆلۈنمە كۈچلەر مەۋجۇت بولۇپ، مەركىزىي ھاكىمىيەت تېخى مۇستەھكەملىنىپ كەتمىگەنىدى. باتۇر تەڭرىقۇت، جۇڭگونىڭ بۇ خىل ئىچكى ئاجىزلىقىدىن پايدىلىنىپ، ئۇنىڭغا ھاھۇجۇم قىلىپ مىلادىدىن 215 يىل بۇرۇن تارتتۇرۇپ قويدى.

غان ئوردۇس يايلىقىنى جۇڭگودىن قايتۇرۇۋالدى. باتۇر تەڭرىقۇت بۇنىڭ بىلەنلا چەكلىنىپ قالماستىن، ئۇ مىلادىدىن 200 يىل بۇرۇن خەن سۇلالىسى تېررىتورىيىسىگە بېسىپ كىرىپ، ھازىرقى سەنشى ئۆلكىسىدىكى شاۋشەن ناھىيىسىنى مۇھاسىرىگە ئالدى. شۇ جايىنى مۇداپىئە قىلىپ تۇرغان ھەربىي ۋالىي خەن ۋاڭشىڭ ھونلارغا تەسلىم بولدى. ھونلار يەنە ئىلگىرىلەپ، شەنشىدىكى تەييۈەن، جىڭياڭ قاتارلىق شەھەرلەرگە ھۇجۇم قىلدى. بۇ چاغدا، خەن سۇلالىسىنىڭ تۇنجى پادىشاھى خەن گاۋزۇ (مىلادىدىن 206 يىل بۇرۇنقى چاغدىن مىلادىدىن 195 يىل بۇرۇنقى چاغقىچە پادىشاھ بولغان) ھونلارغا قارشى يۈرۈش قىلماقچى بولدى. ئۇنىڭ ۋەزىرى ليۇجېڭ ھونلارغا قارشى يۈرۈش قىلىشنىڭ ناھايىتى خەتەرلىك ئاقىۋەت ئەكىلىدىغانلىقىنى نەزەردە تۇتۇپ، ليۇباڭ (خەن گاۋزۇ)نى ئاگاھلاندۇردى. لېكىن ليۇباڭ ليۇجېڭنىڭ ئاگاھلاندۇرۇشىنى ئېتىبارغا ئالماي، ئۇنىڭ ئۆزىنى نەزەربەند قىلدى، ئۆزى 320 مىڭ كىشىدىن تەركىب تاپقان قوشۇنغا باش بولۇپ ھونلارغا قارشى ماڭدى.

بۇنىڭدىن خەۋەر تاپقان باتۇر تەڭرىقۇت خىللانغان 400 مىڭ كىشىلىك ھون ئاتلىق قوشۇنىنى قېنىچىڭ (ھازىرقى داتۇڭ شەھىرى) شەھىرىنىڭ جەنۇبىدىكى بەيدىڭ تېغىنىڭ ئېدىرلىرىغا ئورۇنلاشتۇرۇپ خەن سۇلالىسى پادىشاھى ليۇباڭنىڭ كېلىشىنى پايلاپ بۆكتۈرمىدە تۇردى. باتۇر تەڭرىقۇتنىڭ ھەربىي تاكتىكا جەھەتتە ئورۇنلاشتۇرغان بۇ يوشۇرۇن تۇزۇقىدىن قىلچە خەۋىرى بولمىغان ليۇباڭ ئۆز قوشۇنلىرىنىڭ ئالدىنقى قىسىملىرىنى باشلاپ كېلىپ، بەيدىڭ تېغىدا



مۇھاسىرىگە ئېلىنىپ قالدى. سىماچىيەنىڭ يېزىشىغا قارىغاندا، خەن سۇلالىسى قوشۇنلىرىنىڭ شىمال تەرىپىنى قارا ئاتلىق، شەرق تەرىپىنى كۆك ئاتلىق، غەرب تەرىپىنى ئاق بوز ئاتلىق، جەنۇب تەرىپىنى قىزىل تورۇق ئاتلىق ھون قوشۇنلىرى قورشىۋالغان. تاشقى دۇنيا بىلەن ئالاقىسى ئۈزۈلگەن خەن قوشۇنلىرى يەتتە كېچە - يەتتە كۈندۈز قورشاۋدا قېلىپ، ئاچلىقتىن ئۆلۈپ تۈگەشكە تاس - تاماس قالغان.

ليۇ جېڭنىڭ گېپىگە كىرمەي، ھونلارغا قارشى يۈرۈش قىلىپ قورشىۋالغان ليۇ باڭ نېمە قىلىشىنى بىلمەي بېشى قېتىپ تۇرغاندا، ئۇنىڭ چىڭ پىڭ ئاتلىق ۋەزىرى قورشىۋىدىن قۇتۇلۇشنىڭ ئامالىنى تاپتى. چىڭ پىڭ باتۇر تەڭرىقۇتنىڭ ئالچىسى (چوڭ بىسكەسى) نىڭ خاس چېدىرىغا كېچىسى خۇپىيانە بېرىپ، ئۇنىڭغا نۇرغۇن ئالتۇن پارا بەردى. ئۇنىڭغا، باتۇر تەڭرىقۇتنىڭ كۆزگە كۆرۈنۈپ تۇرغان بۇ ھەر - بىي غەلبىسىنىڭ ئۇنىڭ ئۆزىگە ھېچبىر پىسخىلىق ئەمەس كەلمەيدىغانلىقىنى، باتۇر تەڭرىقۇتنىڭ قورشىۋىدىكى قوشۇنلارنى ئەسەر قىلىپ، خەن دۆلىتىگە كەڭ كۆلەمدە باستۇرۇپ كىرىدىغانلىقىنى، ئۇنىڭدىن كېيىن مەغلۇپ بولغان خەن ئەمەلدارلىرى ۋە بەگلىرىنىڭ ئۆزلىرىنىڭ گۈزەل قىزلىرىنى تەڭرىقۇتقا تەقدىم قىلىشقا باشلايدىغانلىقىنى، ئۇ قىزلارنىڭ ئاپئاق يۈز لۈك، مامۇق بەدەنلىك ۋە ئىنتايىن نازا كەتلىك بولۇپ، تەڭرىقۇتنىڭ ئۇلارغا قىزىقىپ كېتىپ، بىسكەنى چوقۇم تاشلىۋېتىدىغانلىقىنى چۈشەندۈرۈپ، چوڭ بىسكەنى چۆچۈتۈپ قويدى. ئۆز ئاقىۋىتىدىن ئەنسىرەپ قالغان چوڭ بىسكەندىن قورشىۋ-

نىڭ مەلۇم جايىدىن كىچىكرەك يۈچۈك ئېچىش ئىمكانىيىتىنى يارىتىپ بېرىشنى ئۆتۈندى. ئالچى ئۇنىڭغا ۋەدە بەردى ۋە باتۇر تەڭرىقۇتتىن دەرھال ئارقىغا قايتىپ كېتىشنى تەلەپ قىلدى. ئۇنداق بولمىغاندا، كۆك تەڭرىنىڭ غەزىپىگە يولۇقتى دىغانلىقىنى ئېيتىپ شامان تەڭرىسى نامى بىلەن باتۇر تەڭرىقۇتنى قورقۇتتى. باتۇر تەڭرىقۇت ئالچىنىڭ ئالدام خالىتىسىغا چۈشۈپ، قورشاۋنىڭ مەلۇم جايىدىن خەن قوشۇنىلىرىنىڭ چېكىنىپ كېتىشى ئۈچۈن بىر يۈچۈك ئېچىپ بېرىشكە ئۇنىدى. ليۇ باڭ قوشۇنلىرىنى باشلاپ شۇ جايدىن چىقىپ قېچىپ كەتتى.

شەرقىي زىلزىلىگە كەلتۈرگەن مەشھۇر بەيدىڭ قور-شاۋى ھون ئالچىسىنىڭ خانىنىلىقى سەۋەبىدىن مەغلۇبىيەت بىلەن ئاياغلاشتى.

بەيدىڭ قورشاۋى ھەققىدە ئەينى ۋاقىتتا خەنزۇلاردا مۇنداق بىر قوشاق توقۇلغان:

فېنچېڭدا يۈز بەرگەن ئاھايىپ ۋەقە،  
كەلتۈردى دەھشەتلىك جاپا-مۇشەققەت.  
يەتتە كۈن ئاچ قېلىپ كەتتۇق ماداردىن،  
ئوقيانى ئېيتىشقا يەتمىدى قۇۋۋەت. ⑩

مىلادىدىن 200 يىل بۇرۇن، مەغلۇپ بولغان خەن سۇلا-لىسى بىلەن ھونلار ئارىسىدا بىتتىننامە تۈزۈلدى. بىتتىننامە دەخەن سۇلالىسى ھەربىيلى ھونلارغا ناھايىتى نۇرغۇن مىقداردا كىمخاب، تاۋار - دۇردۇن، ئاشلىق قاتارلىق نەرسىلەر بىلەن

ئولپان تولەپ تۇرۇشقا مەجبۇر بولدى. قەدىمكى چاغدىكى جۇڭگو تارىخچىلىرى ھونلارغا ھەر يىلى ئەۋەتىپ بېرىلىدىغان بۇ ياساقنى «سوۋغا - سالام» دېگەن سۆز بىلەن پەردازلاپ يازغان. بىتىننامىگە كۆرە، خەن سۇلالىسى يەنە مەلىكە قىزلىقنى مول سەرەمجانلىرى بىلەن بىللە ھون تەڭرىقۇتلىرىغا ياتلىق قىلىپ تۇرۇشىمۇ لازىم ئىدى. بۇنىڭدىن باشقا يەنە، خەن سۇلالىسى ھونلار بىلەن قوۋۇق (سەددىچىن قوۋۇقلىرى) سۈ-دېسىنى يولغا قويدى. خەن سۇلالىسى يۇقىرىدا ئېيتىلغاندەك، ياساق تۆلەش، مەلىكە قىزلىرىنى ياتلىق قىلىش، قوۋۇق سۈ-دېسىنى يولغا قويۇش قاتارلىق يول قويۇشلار ئارقىلىق ھونلارنىڭ قايتا ھۇجۇم قىلىشىدىن ساقلىنىشقا يول ئاچتى. مۇنداق ئەھۋال 70 يىل (مىلادىدىن 200 يىل بۇرۇنقى چاغدىن تارتىپ مىلادىدىن 130 يىل بۇرۇنقى چاغغىچە) داۋام قىلدى.

بىتىننامىگە خەن سۇلالىسى تەرەپ ئىمكانىيەتنىڭ با-رىچە ئەمەل قىلغان بولسىمۇ ھون تەڭرىقۇتلىرىدىن باتۇر تەڭرىقۇت، كۆك تەڭرىقۇت (مىلادىدىن 174 يىل بۇرۇنقى چاغدىن تارتىپ مىلادىدىن 161 يىل بۇرۇنقى چاغغىچە تەڭرىقۇت بولغان)، كۈن تەڭرىقۇت (مىلادىدىن 161 يىل بۇرۇنقى چاغدىن تارتىپ مىلادىدىن 126 يىل بۇرۇنقى چاغغىچە تەڭرىقۇت بولغان) لار ئانچە ئەمەل قىلىپ كەتمىدى، ئۇلار خەن زېمىنىغا ھۇجۇم قىلىپ، پاراكەندىچىلىك تۇغدۇرۇپ تۇردى.

بەيدىڭ قورشاۋىدىن كېيىن خەن سۇلالىسىنى ئولپان تۆلەشكە مەجبۇر قىلغان باتۇر تەڭرىقۇت ناھايىتى مەغرۇرلىق بىلەن كەتتى. مىلادىدىن 195 يىل بۇرۇن ليۇ باڭ ئۆلگەندىن كېيىن، ئۇنىڭ ئورنىغا ئەمدىلا يەتتە ياشقا كىرگەن ئوغلى -

خۇيىدى پادىشاھ بولدى. ئەمەلىيەتتە پادىشاھ — ئۇنىڭ ئا-  
نسى مەلىكە لۇيخۇ ئىدى. گۇدەك پادىشاھ 13 يېشىدا (مىلا-  
دىدىن 188 يىل بۇرۇن) ئۆلدى. پادىشاھلىق تەختكە ۋارىس-  
لىق قىلىدىغان باشقا بىر شاھزادە لۇيخۇغا ئۆگەي بولغانلىق-  
قى ئۈچۈن، مىلادىدىن 187 يىل بۇرۇن ئۆلتۈرۈلدى. شۇنىڭدىن  
باشلاپ لۇيخۇ خەن سۇلالىسىگە رەسمىي پادىشاھ (مىلادىدىن  
187 يىل بۇرۇنقى چاغدىن مىلادىدىن 180 يىل بۇرۇنقى چاغ-  
قىچە) بولدى.

باتۇر تەڭرىقۇت ليۇ باگنىڭ ماۋچۇن ئاتلىق قىزىغا ئۆي-  
لەنگەنىدى. ئۇ پادىشاھ لۇيخۇغا مىلادىدىن 192 يىل بۇرۇن  
تۆۋەندىكى مەزمۇندا مەكتۇپ يازدى:

«مەن يالغۇز قالدىم. مەن دەريالار، كۆللەر (سازلىقلار)  
ئارىسىدا تۇغۇلغان. ئاتلار ۋە كالىلار ئارىسىدا، كەڭتاشا  
دالالاردا چوڭ بولدۇم. بىرنەچچە قېتىم دۆلىتىڭىزنىڭ چېگ-  
رىلىرىغا كەلدىم. ھازىرمۇ دۆلىتىڭىزگە كېلىپ سەييارە قىلىش-  
نى خالايمەن. ئالىيلىرى يالغۇز قېلىپ تۇل ئۆلتۈرىدىكەنلا.  
مەنمۇ يالغۇز قالدىم. بىز ئىككى پادىشاھ ئۈچۈن تىرىكلىكتە  
بەخت — سائادەتمۇ قالمايدى. ئىككىمىز ئۈچۈن تەسەللى  
بولغۇدەك بىزگە زوق بېغىشلايدىغان نەرسىمۇ يوق. ئىككىمىز  
بار — يوقىمىزنى ئالماشتۇرۇپ ئۆتسەك دەيمەن.»<sup>①</sup>

باتۇر تەڭرىقۇت بۇ مەكتۇپىدا لۇيخۇنى كەمسىتىپ، ئۇ-  
نى «ماڭا ياتلىق بول» دەپ ھاقارەتلىگەن. ھون ئەلچىسى ئارقى-  
لىق مەكتۇپنى تاپشۇرۇۋېلىپ مەزمۇنىدىن خەۋەر تاپقان  
لۇيخۇ قاتتىق خاپا بولۇپ، ۋەزىرلىرىنى، مەشھۇر سانغۇنلىرى-  
نى يىغىپ ئۇلاردىن قانداق قىلىش ھەققىدە مەسلىھەت سۆ-

رىغان. پەن خۇي ئاتلىق سانغۇن 100 مىڭ كىشىلىك قوشۇننى ئاتلاندىرۇپ ھونلارغا ھۇجۇم قىلىش پىكرىنى ئوتتۇرىغا قويغان. جىبۇ ئاتلىق يەنە بىر سانغۇن پەن خۇيىنىڭ سۆزىگە قارشى چىققان. ئۇ: «پەن خۇيىنىڭ ئەل - يۇرتنى قوزغاپ، ھونلار دۆلىتىگە ھۇجۇم قىلىشىمىز دېگىنى خام خىيال، قۇرۇق لاپىتىن باشقا نەرسە ئەمەس. ھونلار گويى يىرتقۇچ ھايۋانغا ئوخشىشىدۇ. ئۇلارنىڭ ئېيتقان ياخشى سۆزىدىن ياخشىلىق كەلمەيدۇ. ئۇلارنىڭ يامان سۆزىدىن بولسا خاپا بولۇشنىڭ ھاجىتى يوق»<sup>⑫</sup> دېگەن.

لۇيخۇ جىبۇنىڭ مەسلىھىتىنى ماقۇل كۆرگەن. چۈنكى، ئۇ چاغدا، خەن سۇلالىسىنىڭ ھونلارغا قارشى چىققۇچىلىك ماددا - رى يوق ئىدى. لۇيخۇ با تۇرتە ئىرىقۇتقا مۇنداق دەپ مەكتۇپ يېزىشقا مەجبۇر بولغان: «ھون تەڭرىقۇتى دۆلىتىنى يادلىرىدىن چىقارماي ئىلتىپات قىلىپ مەكتۇپ يوللاپلا، ھازىر دۆلىتىم ۋە ھەممە ۋە دەھشەت ئىچىدە قالدى. كېيىنكى كۈنلەردە ماغ دۈزلانماقچى بولدۇم. ھازىر ياشىنىپ مادارىدىن كەتتىم، چاچلىرىم چۈشۈپ، چىشلىرىم لىڭشىپ تۆكۈلۈپ كەتتى. راۋۇ - رۇس ماڭا مايدىغان بولۇپ قالدىم. سىلى ھون تەڭرىقۇتى ئالىيلىرى مېنىڭ ھەققىمىدە باشقىچە بىر چۈشەنچىدە بولۇپ قالمايلا. شۇ مۇناسىۋەت بىلەن مەندىن رەنجىپ قالمايلا. بۇ خۇسۇسىدا، مېنىڭ دۆلىتىمىدە ھېچقانداق گۇناھ يوق. سىلىگە ئۆزىڭلارنىڭ ئېيتىشىنى لايىق كۆردۈم. ئالىيلىرىنىڭ لايىقىدا بولمىساممۇ، ئىككى جۈپ ئات قوشۇلغان بىر شاھانە ھارۋا ئەۋەتتىم. لازىم قىلىشىلىرىنى ئۆتۈندۈرۈڭ.»<sup>⑬</sup> لۇيخۇنىڭ باتۇر تەڭرىقۇتقا يازغان مەكتۇپى شۇ چاغدا خەن سۇلالىسىنىڭ ھونلارغا يالۋۇرۇشتىن باشقا ئاما -

لىنىڭ بولمىغانلىقىنى كۆرسىتىدۇ.

كۆكخان تەڭرىقۇت مىلادىدىن 166 يىل بۇرۇن 140  
مىڭ كىشىدىن تەركىب تاپقان ھون قوشۇنلىرىنى ئاتلاندۇ.  
رۇپ جۇڭگوغا كەڭ كۆلەمدە ھۇجۇم قىلدى. ھون قوشۇنلىرى  
خەن سۇلالىسىنىڭ پايتەختى چاڭئەندىن 200 چاقىرىم  
يىراقلىقتىكى جايغىچە بېسىپ كېلىپ، خۇيچۇڭ ئوردىسىغا  
ئوت قويدى. پايتەخت خەۋپ ئاستىدا قالدى. خەن سۇلالىسى  
ھونلارنىڭ تەلىپىنى ئورۇنداشقا ۋەدە بەرگەندىن كېيىنلا،  
ھونلار ئاندىن قايتىپ كەتتى.

كۆكخان تەڭرىقۇت مىلادىدىن 162 يىل بۇرۇن خەن  
ۋېندىگە تەھدىت سېلىپ، ئۇنى ھەر يىلى ھونلارغا ئەۋەتىدىد  
غان نەرسىلىرىنىڭ سانىنى بۇرۇنقىغا قارىغاندا كۆپەيتىشكە،  
باشقا نەرسىلەرنى قويۇپ نوقۇل كىمخاب، تەتىللا، يىپەك شايى  
قاتارلىق ماللارنىلا ئەۋەتىشكە مەجبۇر قىلدى. ⑭

خەن سۇلالىسى ھون تەڭرىقۇتى كۆكخان تەڭرىقۇت  
مىلادىدىن 161 يىل بۇرۇنقى چاغدىن تارتىپ (مىلادىدىن 126  
يىل بۇرۇنقى چاغىچە تەڭرىقۇت بولغان) قا مىلادىدىن 156 يىل  
بۇرۇن ۋە مىلادىدىن 152 يىل بۇرۇن بولۇپ ئىككى قېتىم  
خەن مەلىكىلىرىنى ياتلىق قىلدى. ⑮

خەن سۇلالىسى بىلەن ھونلارنىڭ مۇناسىۋىتى يۇقىرىدا  
ئېيتىلغاندەك بولۇپ ئۆتكەن.

ئەمدى ھونلار بىلەن ئۇيغۇرلار ئارىسىدىكى مۇناسىۋەت  
كە توختىلىپ ئۆتەيلى.

ئۇلۇغ، قۇدرەتلىك ھون تەڭرىقۇتلىقى ۋۇجۇدقا  
كەلگەن چاغدا، ئۇيغۇرلارنىڭ ئەجدادلىرى ۋە ئۇلارغا

قېرىنداش بولغان خەلقلەر قۇرغان بىرقانچە ئونلىغان خانلىقلار بار ئىدى. بۇ خانلىقلارنىڭ بەزىلىرى بايقال بويلىرىدا، كەڭسۇدا، بەزىلىرى بولسا ئوتتۇرا ئاسىيا ۋە غەربىي ئاسىيادا ئىدى. بۇ خانلىقلارنىڭ ئىچىدىن مۇھىمراقلىرىنىڭ ئەھۋالىنى قىسقىچە چۈشەندۈرۈش ئۈچۈن، جۇڭگونىڭ قەدىمكى چاغدا ئۆتكەن تارىخچىسى سىما چيەننىڭ «تارىخنامە. ھونلار ھەققىدە قىسسە» ۋە «تارىخنامە. پەرغانە تەزكىرىسى» دىن ھەمدە بەن گۇنىڭ «خەن سۇلالىسى يىلنامىسى. غەرب ئەللىرى ھەققىدە قىسسە» دىكى خاتىرىلەر-دىن پايدىلىنىشقا توغرا كېلىدۇ.

مانا شۇ مەنبەلەرگە ئاساسلانغاندا، مىلادىدىن ئۈچ ئەسىر بۇرۇن، بايقال كۆلىنىڭ ئەتراپلىرىدا شەرقىي ئۇيغۇر خانلىقى، يەنە سەي دەرياسىنىڭ يۇقىرىقى ئېقىملىرىدا قىرغىز خانلىقى، ھازىرقى زايىسان ۋە ئالتاي ئەتراپلىرىدا ئوغۇز خانلىقى، ھازىرقى گەنسۇنىڭ خېشى كارىدورىدا، نېڭشىيانىڭ ئىرسىن ۋادىسىدا ئۇلۇغ ياۋچىلار بىلەن ئۇيسۇنلار خانلىقى بار ئىدى. ئوتتۇرا ئاسىيادىكى تارىم ۋادىسىدا بولسا قاراشەھەر، كۇچا، ئاقسۇ، قەشقەر، يەركەنت، خوتەن، ئولان خانلىقلىرى بار ئىدى. ئوتتۇرا ئاسىيانىڭ غەربىدە بولسا پەرغانە خانلىقى، قاڭلى خانلىقى، غەربىي ئاسىيادا ئالانلار خانلىقى قاتارلىق دۆلەتلەر بار ئىدى. قاڭلى خانلىقى ھا-زىرقى سەمەرقەند ئەتراپلىرىدىن تارتىپ بالقاش كۆلى بىلەن ئارال كۆللىرى ئارىسىدا ئىدى. ئالانلار دۆلىتى كاسپى دېڭىزىنىڭ شەرقىي شىمال تەرەپلىرىدە ئىدى.

باتۇر تەڭرىقۇت مىلادىدىن 202 يىل بۇرۇن بايقال

بويىدىكى (شەرقىي ئۇيغۇرلار) خانلىقى بىلەن يەنە نەسەي دەرياسىنىڭ يۇقىرىقى ئېقىملىرىدىكى قىرغىز خانلىقىنى بويىسۇندۇرۇۋالدى. باتۇر تەڭرىقۇت يۇقىرىدا ئېيتىپ ئۆتكىنىمىزدەك، كەڭسۇدىكى ئۇلۇغ ياۋچىلار ۋە ئۇيسۇنلارنى ليۇ باڭنى بەيدىگە قورشاشقا ئېلىشتىن بۇرۇن (مىلادىدىن 200 يىل بۇرۇن)لا بويىسۇندۇرۇۋالغانىدى. باتۇر تەڭرىقۇت ئوتتۇرا ئاسىيادىكى ئۇيغۇر خانلىقلىرى بىلەن غەربىي ئاسىيادىكى بەزى دۆلەتلەرنى مىلادىدىن 177 يىل بۇرۇنقى ۋاقتتا كەلگەندە بويىسۇندۇردى.

باتۇر تەڭرىقۇت مىلادىدىن 176 يىل بۇرۇن، خەن سۇلالىسىنىڭ پادىشاھى خەن ۋېندى (مىلادىدىن 179 يىل بۇرۇنقى چاغدىن تارتىپ مىلادىدىن 157 يىل بۇرۇنقى چاغقىچە پادىشاھ بولغان)غا تۆۋەندىكى مەشھۇر مەكتۇپنى يازدى:

«كۆك تەڭرى تەرىپىدىن تەختكە چىقىرىلغان ئۇلۇغ ھون تەڭرىقۇتى خەن پادىشاھىنىڭ سالامەتلىكىنى ئېھتىرام بىلەن سورايدۇ. بۇرۇن پادىشاھ ئالىيلىرى يازغان مەكتۇپلىرىدا قۇدىلىشىش ھەققىدە سۆز ئاچقان ئىدىلە، ئەگەر شۇنداق بولىدىغان بولسا، مەن خۇشال بولغان بولاتتىم.

ئەمما خەن پادىشاھىنىڭ چېگرا مۇداپىئەسىدە تۇرىدىغان ئەمەلدارى بەگلىرىدىن بىرى بولغان ئوڭ قول بىلگە خانغا ھۇجۇم قىلغان. ئوڭ قول بىلگە خانمۇ ئەھۋالنى ماڭا مەلۇم قىلىپ ما قوللۇقۇمنى ئالمايلا، مېنىڭ غۇيرۇنانچى قاتارلىق كىشىلىرىمنىڭ گېپىگە كىرىپ، خەن پادىشاھىنىڭ ئەمەلدارى بىلەن ئۆچەكلىشىپ قاپتۇ. ئاقسۇۋەتتە، ئىككى دۆلەت ھۆكۈمرانلىرى ئارىسىدا تۈزۈلگەن بىتىمنامە بۇزۇلۇپ،



قېرىنداشلىق مۇناسىۋىتىمىزگە ئارازلىق چۈشكەن. شۇ ۋەجىدىن ئاغرىنىپ يازغان مەكتۇپلىرى ماڭا ئىككى قېتىم يوللاندى. مەنمۇ ئەلچى ئارقىلىق جاۋاب مەكتۇپى يوللىدىم. لېكىن مەن ئەۋەتكەن ئەلچى قايتىپ كەلمىدى. ئۇنىڭ ئۈستىگە، خەن پادىشاھىنىڭ ئەلچىسى كەلمىدى. خەن پادىشاھى بىزگە دوستا-نە بولمىدى، قوشنىدارچىلىقنى بەجا كەلتۈرمىدى. ئوڭ قول بىلگە خانغا ئادەم ئەۋەتىپ ئۇنىڭغا غەرب تەرەپتىكى ئۇلۇغ ياۋچىلارغا ھۇجۇم قىلىشنى بۇيرۇدۇم. تەڭرىنىڭ ماڭا بەخت-سائادەت ئاتا قىلىشى بىلەن، قوماندان، جەڭچىلىرىمنىڭ غەيرەت - شىجائىتى، ئاتلىرىنىڭ كۈچلۈكلۈكىدىن ئۇلۇغ ياۋچىلارنى بەككىدىم. ئۇلارنىڭ بەزىلىرىنىڭ كاللىسىنى ئالدىم، بەزىلىرىنى تىز پۈكتۈردۈم.

لولان خانلىقىنى (لوپنۇر ئەتراپىدا)، ئۇيسۇن خانلىقىنى، ئوغۇزلارنى ۋە ئۇلارنىڭ ئەتراپىدىكى 26 خانلىقىنى ھۆكۈمرانلىقىم ئاستىغا ئالدىم. ئۇلارنىڭ ھەممىسى ھونلار دۆلىتىنىڭ تەركىبىگە كىردى. ئوقيا كۆتۈرگەن خەلقلەرنىڭ ھەممىسى بىر ئائىلە بولۇپ بىرلەشتى. شىمالدىكى ئۆلكىلەر ھۆكۈمرانلىقىمغا ئۆتتى.

مەن شۇنى ئارزۇ قىلىمەنكى، قوشۇنلارنى ئۇرۇش قىلىش-تىن توختىتىپ، ئارام ئېلىشقا چىقىرىپ، جەڭ ئاتلىرىنى يايلاققا قويۇپ بېرىپ، كونا ئاداۋەتلەرنى ئەستىن چىقىرىپ، بۇرۇنقى بىتىننامىنى ئەسلىگە كەلتۈرسەك. چېگرا ئەتراپىدا ياشايدىغان ئاھالە تىنچ، خاتىرجەم، ئارامخۇدا كۈن كۆرسە، گۆدەكلەر بەخىرامان ئويىناپ - كۈلۈپ چوڭ بولسا، ياشانغان خانلار غەم - ئەندىشىسىز ياشىسا، ئەۋلادتىن ئەۋلادقىچە

تىنچ، پاراۋان ئۆتسەك ياخشى بولاتتى.

... نۆكۈرىم ئارقىلىق مەكتۇپ يوللىدىم. ئۆزلىرىگە ئاتا بىر تۆگە، تۆتتىن ئات قوشۇلغان شاھانە ھارۋىدىن بىر جۈپ ئەۋەتتىم. ئەگەر خەن پادىشاھى مۇندىن كېيىن ھونلارنىڭ ئۆز چېگرىسىغا يولماسلىقىنى ئارزۇ قىلىدىغان بولسا، بەگلىرىمگە، خەلقىمگە چېگرىدىن يىراق تۇرۇشلىرى توغرىسىدا بۇيرۇق چۈشۈرگەيمەن.»<sup>①⑥</sup>

باتۇر تەڭرىقۇت مىلادىدىن 177 يىل بۇرۇن غەربكە قىلغان تارىخىي يۈرۈشىدە كاسپى دېڭىزىنىڭ بويلىرىغىچە بېرىپ <sup>①⑦</sup> ئوتتۇرا ئاسىيا، يەتتەسۇ، غەربىي ئاسىيادىكى دۆلەتلەرنى بويسۇندۇردى. ... مانا شۇ چاغدا ئۇلۇغ ھون تەڭرىقۇتلۇقى مىسلى كۆرۈلمىگەن بىر قۇدرەتلىك باسقۇچقا يېتىپ، ئاسىيا سەھنىسىدە شىردەك ھۆركىرەپ، ئەتراپىدىكى كۈچلۈك قوشۇنلىرىنىمۇ ۋەھىمە ئىچىدە قالدۇردى. بىز باشتا ئېيتىپ ئۆتكەن ئىمىزدەك، شۇ چاغدا، ئۇنىڭ تېررىتورىيىسىنىڭ شەرقى ئۇلۇغ ئوكيان قىرغاقلىرىغا، غەربىي كاسپى دېڭىزىنىڭ بويلىرىغىچە يەتكەنىدى.

باتۇر تەڭرىقۇت غەربكە قىلغان غەلبىلىك ھەربىي يۈرۈشىدىن قايتىپ كېلىپ بىر يىل ئۆتكەندىن كېيىن (مىلادىدىن 176 يىل بۇرۇن)، خەن سۇلالىسىنىڭ پادىشاھى خەن ۋېندىغا يۇقىرىدا بايان قىلىنغان مەكتۇپنى يازغان.

باتۇر تەڭرىقۇتنىڭ خەن ۋېندىغا يازغان مەكتۇپىدىن نېمىلەرنى چۈشىنىش مۇمكىن؟

مەزكۇر مەكتۇپتىن ئاجايىپ تارىخىي ۋەقەلەرنى، ھونلارنىڭ — كۈچ — قۇدرىتىنى ۋە ئۇلارنىڭ ئالىيچاناب

خىسلە تلىرىنى چۈشىنىۋېلىش ئانچە قىيىن ئەمەس. مەكتۈپ  
نىڭ مەزمۇنىغا ئاساسلانغاندا:

1. باتۇر تەڭرىقۇت مىلادىدىن 177 يىل بۇرۇن غەربكە  
ھەربىي يۈرۈش قىلىپ، ئۇزۇن، مۇشەققەتلىك، قانىلىق بىر  
سەپەرگە كەتكەندە، ھونلار بىلەن خەن سۇلالىسى ئارىسىدا  
ئۇرۇش يۈز بەرگەن. ھونلارنىڭ ئوڭ قول بىلىگە  
خانى (باتۇر تەڭرىقۇتنىڭ ئوغلى كۆك خان - ئا)  
خەن سۇلالىسىنىڭ چېگرا مۇداپىئەسىدە تۇرغان قوشۇنلىرى  
نىڭ قوماندانلىرىدىن بىرىنىڭ يولسىزلىقىغا يول قويماي  
شەنشى ئۆلكىسىنىڭ پۇلىك ئەتراپلىرىغا ھۇجۇم قىلغان. شۇ-  
نىڭ بىلەن ئىككى دۆلەت ئارىسىدا تۈزۈلگەن بىتىمنامە  
بۇزۇلغان.

2. مىلادىدىن 176 يىل بۇرۇن كەڭسۇدا ياشاي-  
دىغان ئۇلۇغ ياۋچىلار ئىسيان كۆتۈرگەنلىكى ئۈچۈن، با-  
تۇر تەڭرىقۇتنىڭ تاپشۇرۇشى بويىچە ئۇنىڭ ئوغلى كۆكخان  
(مەكتۈپتا ئوڭ قول بىلىگە خان دېيىلگەن) ئۇلارغا جازا يۈ-  
رۈشى قىلغان. بەنگونىڭ خاتىرىسىگە قارىغاندا، ئوڭ قول  
بىلىگە خان ئۇلۇغ ياۋچىلارنى ناھايىتى قاتتىق مەغلۇبىيەتكە  
ئۇچراتقان، ياۋچىلار خانىنىڭ بېشىنى كېسىپ، ئۇنىڭ باش  
سۆڭىكىنى ئالتۇندىن ھەل بېرىپ شاراب ئىچىدىغان قەدەھ  
قىلىۋالغان.

ئەزەلدىن تارتىپ ئۆزئارا قېرىنداش بولغان ئۇلۇغ  
ياۋچىلار، ھونلار، ئۇيسۇنلار، بىر - بىرىگە قوشنا بولۇپ يا-  
شايتتى. ئۇلۇغ ياۋچىلار بىلەن ئۇيسۇنلار خېشى كارىدورىدا  
ياشىغان بولسا، ھونلار ئۇلارنىڭ شەرقىدە - ھازىرقى

موڭغۇلىيە ۋە ئىچكى موڭغۇل دائىرىسىدە ياشايتتى . مىلادىدىن ئۈچ ئەسىر بۇرۇن، ئۇلۇغ ياۋچىلار ئۇيسۇنلارغا ھۇجۇم قىلىپ، ئۇلارنىڭ خانى ناندۇمنى ئۆلتۈرگەن، يايلاقلىرىنى بېسىۋالغان، مەغلۇپ بولغان ئۇيسۇنلار شەرق قە قاراپ قېچىپ، ھەنلارنىڭ قانىتى ئاستىدا پاناھلانغانىدى . ھونلار يېنىغا بارغان بوجو ئاتاسى ئۇيسۇن ياغۇسى (ياغۇ- مەنسەپ نامى بولۇپ، باش ۋەزىرگە تەڭ) تۇغۇلغىنىغا بىر- نەچچە ئاي بولغان خانزادە راغومى (ناندۇننىڭ ئوغلى) نى ئېلىپ قاچقان . باتۇر تەڭرىقۇت خانزادە راغومىنى چوڭ قىلىپ، تەربىيەلەپ ئۆستۈرگەن . راغومى ھونلار ئېلىپ بارغان ئۇرۇشلاردا خىزمەت كۆرسەتكەن . باتۇر تەڭرىقۇت راغومىنى ئۇيسۇنلارغا خان قىلىپ تەيىنلەپ، پۈتۈن ئۇيسۇن ئاھالىسىنى ئۆزلىرىنىڭ يۇرتىغا قايتۇرغان . ئانچە ئۇزۇن ئۆتمەي ئۇيسۇنلار بىلەن ئۇلۇغ ياۋچىلار ئارىسىدا يەنە ئۇرۇش يۈز بەرگەن . بۇ قېتىمقى ئۇرۇشتا ناھايىتى ئېغىر مەغلۇبىيەتكە بولۇققان ئۇيسۇنلار ئىرىسىن ۋادىسى (نىڭشيا) ۋە خېشىكا- رىدورىدىن غەربكە قاراپ كۆچۈپ، ئىلى ۋادىسىغا بېرىپ يەرلەشكەن .

مەكتۇپتا ئېيتىلغاندەك، مىلادىدىن 176 يىل بۇرۇن باتۇر تەڭرىقۇتنىڭ ئوغلى ئوڭ قول بىلگە خان ئىسيان كۆتۈرگەن ئۇلۇغ ياۋچىلار ئۈستىگە بېسىپ بېرىپ، ئۇلارنى قاتتىق جازالىغان . ئۇنىڭغا چىدىمىغان ئۇلۇغ ياۋچىلار ھونلار تەرىپىدىن ئۆلتۈرۈلگەن خاننىڭ ئايالى باشچىلىقىدا، غەربكە قاراپ كۆچۈپ، ئىلى ۋادىسىغا كېلىپ، بۇ يەرگە يېڭىدىن كېلىپ ئورۇنلاشقان ئۇيسۇنلارنى ماكانلىرىدىن قوغلاپ چىقار-

غان. ئۇلۇغ ياۋچىلار ئىلى ۋادىسىدا 25 يىل تۇرغان. مىلا-  
دىدىن 150 يىل بۇرۇن، ھون تەڭرىقۇتى كۈنخاننىڭ ياردىم  
مىنى ئالغان ئۇيسۇنلار ئۇلۇغ ياۋچىلارغا ھۇجۇم قىلىپ ئۆ-  
لارنى ئىلى ۋادىسىدىن قوغلىدى. ئۇلۇغ ياۋچىلار ئىلى ۋا-  
دىسىدىن غەربىي جەنۇبقا سىلجىپ، قەشقەرگە كەلدى ۋە بۇ  
يەردە ئانچە ئۇزۇن تۇرمايلا، باكتىرىيە (ھازىرقى ئافغانىس-  
تاننىڭ شىمالىي قىسمى) گە ۋە ئامۇ دەريانىڭ ئوڭ قىرغىقى-  
غا بېرىپ ئورۇنلاشتى.

3. باتۇر تەڭرىقۇتنىڭ مەكتۇپىدا: لولان، ئۇيسۇن، ئو-  
غۇزلارنى ئۇلارنىڭ ئەتراپىدىكى 26 خانلىقنى ھۆكۈمرانلىق  
قىم ئاستىغا ئالدىم، دېيىلگەن. مانا شۇنىڭغا ئاساسلانغاندا،  
باتۇر تەڭرىقۇت مىلادىدىن 177 يىل بۇرۇن غەربكە قىلغان  
ھەربىي يۈرۈشىدە، يەتتە سۇدىكى (ئىلى ۋادىسىمۇ بۇنىڭ ئى-  
چىدە) ئۇيسۇنلارنى، سەمەرقەنت ۋە بالقاش كۆلى بىلەن ئا-  
رال كۆلىنىڭ ئوتتۇرىسىغا جايلاشقان قانلىقلارنى، كاسپى بو-  
يىدىكى ئالانلارنى ۋە ئوتتۇرا ئاسىيادىكى باشقا دۆلەتلەر-  
نى تولۇق بويسۇندۇرغان. ھونلارنىڭ بۇ يۈرۈشلىرىدە ئالاھى-  
دە مۇھىم بولغىنى، ئۇلار مىلادىدىن 177 يىل بۇرۇن تارىم  
ۋادىسىدىكى ئۇيغۇر خانلىقلىرىنى بويسۇندۇرغان. دېمەك، ئوت-  
تۇرا ئاسىيادىكى غەربىي ئۇيغۇرلار شۇنىڭدىن باشلاپ ھون تەڭ-  
رىقۇتلىقىنىڭ دۆلەت تەركىبىگە كىرگەن.

4. باتۇر تەڭرىقۇت خەن ۋېندىغا يازغان مەكتۇپىدا:  
«ئوقيا كۆتۈرگەن خەلقلەرنىڭ ھەممىسى بىر ئائىلە بولۇپ  
بىرلەشتى» دەپ تەھدىت سالغان.

خەن ۋېندى باتۇر تەڭرىقۇتنىڭ مەكتۇپىنى تاپشۇرۇۋال

غاندىن كېيىن، دەرھال جاۋاب مەكتۇپ يوللاپ مۇنداق دېگەن: «خەن پادىشاھى، ئۇلۇغ ھون تەڭرىقۇتنىڭ سالامەتلىكىنى ئېھتىرام ئىلە سورايدۇ. ئالىيلىرى ئەلچى شىخوجان (ھون ئەلچىسىنىڭ نامى — ئا) ئارقىلىق پېقىرغا يوللىغان مەكتۇپلىرىدا: قوشۇنلارنى ئۇرۇش قىلىشتىن توختىتىپ، ئارام ئېلىشقا چىقىرىپ، جەڭ ئاتلىرىنى يايلاققا قويۇپ بېرىپ، كونا ئا-داۋەتلەرنى ئەستىن چىقىرىپ، بۇرۇنقى بىتىمنامنى ئەسلىگە كەلتۈرسەك، چېگرا ئەتراپلىرىدا ياشايدىغان ئاھالە تىنىچ، خاتىرجەم، ئارامخۇدا كۈن كۆرسە، ئەۋلادتىن — ئەۋلادقىچە تىنىچ، پاراۋان ئۆتسەك ياخشى بولاتتى، دېگەن ئىكەنلا، مەن بۇنىڭدىن ئىنتايىن خۇشال بولدۇم.»<sup>⑱</sup>

خەن ۋېندى ئۆز ئەلچىسى ئارقىلىق يوللىغان مەكتۇپى بىلەن بىللە باتۇر تەڭرىقۇتقا ئېسىل تون — چاپانلار، ئالتۇن توقا (كەمەرنىڭ توقىسى)، كىمخاب، خىلمۇ خىل رەڭدەك كىيىم-كېچەك — ئەتلەسلەردىن بولۇپ ناھايىتى نۇرغۇن سوۋغا ئەۋەتكەن.

ھونلار بىلەن خەن سۇلالىسى ھۆكۈمرانلىرىنىڭ ئۆز-ئارا يېزىشقان مەكتۇپلىرىغا ئاساسلانغاندا، مىلادىدىن 175 يىل بۇرۇن، ھونلار بىلەن خەن سۇلالىسى ئوتتۇرىسىدىكى مۇناسىۋەت ياخشىلىنىشقا قاراپ يۈز تۇتقان.

خەن سۇلالىسى ھونلارغا تاقابىل تۇرۇش ئۈچۈن، ئىسكەندىيە، ھەربىي ۋە باشقا جەھەتلەردىن ئۇزۇن مۇددەت (مىلادىدىن 200 يىل بۇرۇنقى چاغدىن تارتىپ مىلادىدىن 130 يىل بۇرۇنقى چاغقىچە) پۇختا تەييارلىق كۆردى. خەن سۇلالىسى

لىسنىڭ پادشاھى خەن ۋۇدىنىڭ ۋاقتىدا (مىلادىدىن 140 يىل بۇرۇنقى چاغدىن تارتىپ مىلادىدىن 87 يىل بۇرۇنقى چاغىچە)، ھونلارغا قارشى ئۇزۇنغا سوزۇلغان قانلىق ئۇرۇشلار باشلىنىپ كەتتى.

خەن ۋۇدىنىڭ ھونلارغا قارشى ئېلىپ بارغان مەشھۇر ئۇرۇشلىرىنىڭ بىرى مىلادىدىن 127 يىل بۇرۇن بولدى. بۇ ئۇرۇشتا، قوماندان ۋېي جىڭ باشچىلىقىدىكى بىرنەچچە يۈز مىڭ كىشىلىك ئاتلىق، پىيادە قىسىملاردىن تەركىب تاپقان خەن قوشۇنى ھونلار بىلەن ئۇرۇشۇپ، ئوردۇس يايلىقىنى بېسىۋالدى.

ئىككىنچى قېتىمقى چوڭ ئۇرۇش مىلادىدىن 121 يىل بۇرۇن يۈز بەردى. بۇ ئۇرۇشتا، قوماندان خو چۇبىڭ باشچىلىقىدىكى بىرنەچچە يۈز مىڭ كىشىلىك ئاتلىق، پىيادە قوشۇن ھونلارنىڭ كەڭسۇدىكى، تەڭرىتېغى (ھازىرقى چىلىيەنسەن تېغى) ۋە ئالچى تېغى (ھازىرقى يەنجىشەن تېغى) ئېتەكلىرىدىكى يايلاقلارغا بېسىپ كىرىپ، ھونلاردىن خېشى كارىدورنى تارتىۋالدى. خېشى كارىدورى بىر پارچە مۇنبەت يايلاق ئىدى. خەن سۇلالىسى خېشى كارىدورنى بېسىۋالغاندىن كېيىن، شۇ جايدا ئىچكى جايلىرىدىن 200 مىڭ كىشىنى كۆچۈردى. خەن كۆچمەنلىرى يېرىمى جايدا بوز يەر ئېچىپ، دېھقانچىلىق بىلەن شۇغۇللاندى. خەن ۋۇدىنىڭ قارىشىچە، چېگرا مۇداپىئەسىنى كۈچەيتىشنىڭ ئەڭ ئۈنۈملۈك چارىسى — چېگرا بويلىرىغا كۆپ مىقداردا ئادەم كۆچۈرۈش ئىدى. خەن ۋۇدى خېشى كارىدورنى مەمۇرىي جەھەتتىن ئىدارە قىلىش ئۈچۈن، ئىلگىرى — ئاخىر بول-

لۇپ، ۋۇۋېي، جىۋچۇەن، چاڭيېي، دۇڭخۇاڭ قاتارلىق ۋىلايەتلەرنى تەسىس قىلدى.

ھونلار خېشى كارىدورىدىكى يايلاقلاردىن ئايرىلىپ قالغانلىقىغا ھەسرەتلىنىپ تۆۋەندىكى قوشاقنى توقۇغان:

ئايرىلىپ قالغاندا تەڭرىتېغىدىن،  
ئاۋماس بولۇپ قالدى چارۋا ماللىمىز.  
ئايرىلىپ قالغاندا ئالچى تېغىدىن،  
مۇڭلىنىپ سارغايىدى قىز، ئايالىمىز.

قوشاقتا: «ئالچى تېغى» بىلەن، «مۇڭلىنىپ سارغايىدى قىز، ئايالىمىز» دېگەن قۇرنىڭ باغلىنىپ تەسۋىرلىنىشى ناھايىتى چوڭقۇر مەنىگە ئىگە. چۈنكى، ھونلارنىڭ خوتۇن - قىزلىرى قىزىل ھەم سېرىققا مايىل بىر تۈرلۈك گۈلدىن ئەگىلىك ياساپ، چىرايىنى گۈزەللەشتۈرۈش ئۈچۈن يۈزىگە سۈر - كىشەتتى. ھونلار مانا شۇ ئەگىلىكنى ئالچى (قىزىل) ئەگىلىك دەپ ئاتىشاتتى. شۇنىڭدەك، ھون تەڭرىقۇتلارنىڭ چوڭ مەلىكىسى (خانىش) مۇ ئالچى دەپ ئاتىلاتتى.

ھونلار ئالچى تېغىنىڭ قولىدىن كېتىشىنى ھون خوتۇن - قىزلىرىنىڭ ئەگىلىكىدىن ئايرىلىپ قالغانلىقىغا ئوخشىتىپ، خوتۇن - قىزلىرىمىزنىڭ چىرايى گۈزەل ئالچى بولالمايدىغان ھالغا چۈشۈپ قالدى، دەپ ھەسرەتلەنگەن.

خەن ۋۇدى خېشى كارىدورىنى بېسىۋېلىپ ئىككى يىل ئۆتە - ئۆتمەيلا، مىلادىدىن 119 يىل بۇرۇن، ھونلارغا قارشى يەنە ئۇرۇش ھەرىكەتلىرىنى باشلىدى.



قوماندان ۋېي جېڭ، خوجۇبېڭلار باشچىلىقىدىكى 100 مىڭ كىشىلىك ئاتلىق (ھەربىرىنىڭ قول ئاستىدا 50 مىڭ ئاتلىق بار ئىدى) بىرنەچچە يۈز مىڭ پىيادە قوشۇن ھونلارغا قارشى يۈرۈش باشلىدى، خەن قوشۇنلىرىدا 140 مىڭ تۇياق زاپاس ئاتمۇ بار ئىدى. خەن قوشۇنلىرى سەددىچىن سېپىلىدىن چىقىپ ھونلار تېررىتورىيىسىگە بېسىپ كىردى. ھون تەڭرىقۇتى — ئېل چىسى تەڭرىقۇت (مىلادىدىن 127 يىل بۇرۇنقى چاغدىن تارتىپ 114 يىل بۇرۇنقى چاغغىچە تەڭرىقۇت بولغان) باشچىلىقىدىكى ھون ئاتلىق قوشۇنلىرى ئۇلارنى موڭغۇلىيە چۆلىدە پايلاپ تۇردى. موڭغۇلىيە چۆلىدە بولغان ئۇرۇشتا خەن قوشۇنلىرى ئېل چىسى تەڭرىقۇتىنى قورشىۋالدى. لېكىن، تەڭرىقۇت قورشىۋىنى يېرىپ چىقىپ، ئەسىرگە چۈشۈشتىن قۇتۇلۇپ قالدى.

بۇ قېتىمقى قانلىق ئۇرۇشتا، خەن قوشۇنلىرىدىن 100 مىڭ ئادەم، 120 مىڭ ئات ئۆلدى. ھونلاردىن 90 مىڭ ئادەم، نەچچە ئون مىڭ ئات ئۆلدى. ھونلار بىلەن بولغان ئۇرۇش تا ھالىسىزغان خەن قوشۇنلىرى ئۇرۇشنى داۋاملاشتۇرۇشقا پېتىنالمىي، ئارقىغا قايتىپ كېتىشكە مەجبۇر بولدى. ھونلارمۇ خەن قوشۇنلىرىنىڭ ئارقىسىدىن قوغلاپ زەربە بېرەلمىدى. شۇ ئۇرۇشتا، خەن سۇلالىسىنىڭ مەشھۇر قوماندانلىرىدىن بىرى بولغان لى گۇاڭ بەلگىلەنگەن جايغا ئۆز ۋاقتىدا يېتىپ كېلەلمىگەنلىكى ئۈچۈن، ئېغىر جازاغا تارتىلىشىدىن قورقۇپ، ئۆزىنى ئۆلتۈرۈۋالدى. قانداق بولمىسۇن، يۇقىرىدا بايان قىلىنغان ئۈچ قېتىملىق ئۇرۇش ئارقىلىق خەن سۇلالىسى بۇرۇنقى پاسسىپ ئورۇندىن ئاكتىپ ئورۇنغا ئۆتتى. بۇرۇن، ھونلار تاجاۋۇز قىلغۇچى، خەن سۇلالىسى بول-

سا مۇداپىئەدە تۇرۇپ ئۆزىنى قوغدىغۇچى ئورۇندا تۇرغانىدى، مىلادىدىن 127 يىل بۇرۇنقى چاغدىن تارتىپ، ئەھۋال يۇقىرىقىنىڭ ئەكسى بولۇپ ئۆزگەردى.

خەن ۋۇدى مىلادىدىن 119 يىل بۇرۇن، ھونلار بىلەن ئۇرۇشقان چاغنىڭ ئۆزىدىلا، چېگرا بويلىرىغا 700 مىڭ ئا-دەم كۆچۈردى.

خەن ۋۇدى ھونلارغا قارشى ھەربىي ھەرىكەتلەرنى ئېلىپ بارغاندىن تاشقىرى، دىپلوماتىيە ھەرىكەتلىرىنىمۇ ئېلىپ باردى. ئۇ يىراقتىكىلەر بىلەن ئىتتىپاقلىشىپ، يېقىن قوشنىلىرىغا ھۇجۇم قىلىش سىتراتېگىيىسىنى قوللاندى. ئۇ يىراقتىكى ئەللەردىن دوست تېپىپ، ئۇلار بىلەن ئىتتىپاقلىشىپ ھونلارغا قارشى بىرلىك سەپ تەشكىل قىلىش ئۈچۈن، جاڭ چيەننى مىلادىدىن 127 يىل بۇرۇن بىر قېتىم، مىلادىدىن 115 يىل بۇرۇن بىر قېتىم غەرب ئەللىرىگە ئەۋەتتى. جاڭ چيەن ئىككى قېتىم بېرىپ غەرب ئەللىرىنى چارلاپ كەلگەندىن كېيىن، خەن ۋۇدى ئۇنىڭ تەكلىپىگە بىنائەن، سوۋغا-سالام يوللاپ ئالداپ قىزىقتۇرۇش، قىزى بېرىپ قۇددىلىشىش قاتارلىق ئۇسۇللارنى قوللىنىپ، ئالدى بىلەن ئۇيسۇنلارنى ئۆزىگە تارتىپ، ئۇلارنى ھونلارغا قارشى قىلىپ قويدى. مىلادىدىن 104 يىل بۇرۇن، ئۇيسۇنلار ھونلاردىن يۈز ئۆرۈپ، خەن سۇلالىسىنىڭ ئىتتىپاقچىسى بولۇپ قالدى.

خەن ۋۇدى ئۇيسۇنلارنى يېنىغا تارتىۋالغاندىن كېيىن، ھونلارغا قارشى ئۇرۇش ھەرىكەتلىرىنى يەنە باشلىدى. لېكىن، بۇنداق ئۇرۇشلارنىڭ كۆپىدە خەن سۇلالىسى قوشۇنلىرى مەغلۇپ بولدى.

مەسىلەن: خەن ۋۇدى مىلادىدىن 100 يىل بۇرۇن، لى لىڭ باشچىلىقىدا 5000 كىشىلىك پىيادە قوشۇنى ھونلارغا قارشى ماڭدۇردى. لى لىڭ باشچىلىقىدىكى خەن پىيادە قوشۇنلىرى ھونلار تېررىتورىيىسىگە بېسىپ كىرىپ، شىمالغا قاراپ 30 كۈن ماڭغاندىن كېيىن، توغلا دەرياسىنىڭ بويىدا قۇتسۇ تەڭرىقۇت تەرىپىدىن تارمار قىلىندى. لى لىڭ ئەسىرگە چۈشتى. خەن ۋۇدى ئۇنىڭ ئارقىسىدىن ئاساسىي قوشۇنىنى ئەۋەتمىدى.

خەن ۋۇدى مىلادىدىن 97 يىل بۇرۇن، لى گۇاڭلى باشچىلىقىدا 180 مىڭ كىشىدىن تەركىب تاپقان ئاتلىق ۋە پىيادە قوشۇنىنى ھونلارغا قارشى ماڭدۇردى. ھونلار تېررىتورىيىسىگە خېلى ئىچكىرىلەپ بېسىپ كىرگەن خەن قوشۇنلىرىنىڭ لى گۇاڭلى ئۆزى بىۋاسىتە قوماندانلىق قىلغان 140 مىڭ كىشىلىك قوشۇنى (70 مىڭ ئاتلىق، 70 مىڭ پىيادە) توغلا دەريا-سىنىڭ جەنۇبى قىرغىقىدا قۇتسۇ تەڭرىقۇت (مىلادىدىن 101 يىل بۇرۇنقى چاغدىن تارتىپ مىلادىدىن 96 يىل بۇرۇنقى چاغقىچە تەڭرىقۇت بولغان) باشچىلىقىدىكى ھون قوشۇنلىرى بىلەن ئون كۈن ئۇرۇشقاندىن كېيىن قايتىپ كەتتى. بۇ قېتىمقى ئۇرۇش خەن سۇلالىسى ئۈچۈن ئېغىر تالاپەت كەلتۈردى.

خەن ۋۇدى يۇقىرىدىكى ئىككى قېتىملىق مەغلۇبىيەتكە ئەن بەرمەي، مىلادىدىن 91 يىل بۇرۇن ھونلاردىن ئۆچ ئېلىش ئۈچۈن، لى گۇاڭلى باشچىلىقىدا ھونلارغا قارشى يەنە قوشۇن ماڭدۇردى. بۇنىڭدىن خەۋەر تاپقان غولىقو تەڭرىقۇت (مىلادىدىن 96 يىل بۇرۇنقى چاغدىن تارتىپ مىلادىدىن 85 يىل بۇرۇنقى چاغقىچە تەڭرىقۇت بولغان) 50 مىڭ كىشىلىك

ھون ئاتلىق قوشۇنلىرىنى ھازىرقى موڭغۇلىيىدىكى خاڭگەي تاغلىرىنىڭ جەنۇبىي ئېتىكىگە باشلاپ كېلىپ، ئۇرۇشقا تەييارلاندى. غولىقو تەڭرىقۇت جەنۇبقا قارىتىپ ئۇزۇن ۋە چوڭقۇر خەندەك قازدۇردى. خەندەك ئۈستى نىقابلاندى. لى گۇاڭلى باشچىلىقىدىكى 70 مىڭ كىشىلىك خەن قوشۇنى ھونلار قازغان خەندەكنىڭ ئۇدۇلىغا كېلىپ توختىدى. ئۇلار نىقابلانغان خەندەكتىن خەۋەرسىز ئىدى. غولىقو تەڭرىقۇت يېرىم كېچىدە تۇيدۇرماستىن خەن قوشۇنلىرىنىڭ ئارقا تەرىپىگە ئۆتۈپ، ئۈشتۈمتۈت شىددەت بىلەن ھۇجۇم قىلدى. ئارقا تەرەپتىن ھۇجۇمغا ئۇچرىغان خەن قوشۇنلىرى ناھايىتى قالايمىقان ھالدا ئالدىغا قاراپ قاچتى ۋە نۇرغۇنى خەندەككە يىقىلىپ چۈشۈپ ھالاك بولدى. لى گۇاڭلى ناھايىتى پاجىئەلىك مەغلۇبىيەتكە ئۇچرىدى ۋە ئەسىرگە چۈشتى، ھونلار ئاندىن بىر غەلبىگە ئېرىشتى. بۇ قېتىمقى ئۇرۇشتا، خەن ئەسكەرلىرىنىڭ بىرىمۇ ساق قېچىپ قۇتۇلالمىدى.

بۇ قېتىمقى ئۇرۇشتا ئەسىرگە چۈشكەن بەختسىز ۋە شۆھرەتسىز لى گۇاڭلىنى (ئۇ پەرغانىگە قىلغان ئىككى قېتىملىق يۈرۈشىدە ناھايىتى ئېغىر مەغلۇبىيەتكە يولۇققانىدى) غولىقو تەڭرىقۇت مىلادىدىن 89 يىل بۇرۇن «ئانامنىڭ ۋاپاتىغا قۇر-بانلىق قىلىمەن» دېگەن باھانە بىلەن ئۆلتۈردى.

ھونلارنىڭ مىلادىدىن 91 يىل بۇرۇنقى شۇ ئۇرۇشتا قازانغان غەلبىسى دۇنيانىڭ ئۇرۇش تارىخىدا ناھايىتى مۇھىم ئورۇننى ئىگىلەيدۇ.

خەن سۇلالىسى، مىلادىدىن 104 يىل بۇرۇن ئۇيسۇنلارنى يېنىغا تارتىپ ھونلارغا قارشى ھەرىكەت ئېلىپ بارغان

دىن تارتىپ مىلادىدىن 74 يىل بۇرۇنقى چاغقىچە بولغان 30 يىل ئىچىدە، ئۇيسۇنلارنىڭ كۈن بەگلىرىگە (كۈنمو—昆莫) شىجۈن، جەيۈ ئاتلىق مەلىكە قىزلىرىنى ياتلىق قىلدى.

مىلادىدىن 104 يىل بۇرۇن ئۇيسۇن خانى راغومىغا ياتلىق بولغان مەلىكە شىجۈن ئۆزىنىڭ ئۈستىگە يۈكلەنگەن سىياسىي، ستراتېگىيىلىك ۋە زىيىنى ھېس قىلىپ يېتەلمىدى. راغومى ناھايىتى قېرىپ كەتكەنىدى، مەلىكە ئۇيسۇن تىلىنى بىلمەيتتى. ئۇ ئۇيسۇنلارنىڭ ئۆرپ-ئادەتلىرىگە كۆنەلمىدى. شۇڭا، ئۇ دائىم مۇڭلىناتتى، ئۇ «مەلىكە قوشىقى» ناملىق بىر قوشاق توقۇغان، قوشاق مۇنداق:

ئۇزاتتى يىراققا مېنى تۇغققانلار،  
 ياتلىق قىلىشىپ ئۇيسۇن خانىغا.  
 ئۆيلىرى يۇمىلاق كىگىز ئوتاۋكەن،  
 ئۇلارنىڭ ئورۇقى ئىكەن گۆش، قىمىز،  
 ئۆرلەيدۇ پىغانىم يۇرتنى ئەسلىمەم،  
 قۇش بولۇپ يۇرتۇمغا ئۇچۇپلا كەتسەم...

راغومى ئۆزىنىڭ بەكمۇ قېرىپ كەتكەنلىكىنى نەزەردە تۇتۇپ، مەلىكە شىجۈننى نەۋرىسى قۇنشۇمىغا چېتىپ قويدۇ. مەلىكە قۇنشۇمىدىن بىر قىز تۇغىدۇ. ئۆزى ئانچە ئۆتمەيلا ئالەمدىن ئۆتىدۇ.

بۇ ئەھۋالدىن خەۋەر تاپقان خەن ۋۇدى، مىلادىدىن 100 يىل بۇرۇن ئۆز تۇغقانلىرىدىن بىرىنىڭ جەيۈ ئاتلىق قىزىنى قۇنشۇمىغا ياتلىق قىلىدۇ. بەختكە قارشى، ئانچە ئۇزۇن ئۆتمەيلا، قۇنشۇمى ئالەمدىن ئۆتىدۇ. ئۇنىڭ ھون بىكەسىدىن

تۇغۇلغان ئوغلى نىمى كىچىك بولغانلىقتىن، مەرھۇمنىڭ تۇغ-قىنى ئۇنغۇمى ۋاقتلىق خان بولىدۇ.

ئۇيسۇنلارنىڭ ئادىتى بويىچە مەلىكە جەيۈ ئۇنغۇمىغا ياتلىق بولىدۇ، ئۇنىڭدىن ئۈچ ئوغۇل، ئىككى قىز تۇغىدۇ.

ئۇيسۇنلارنىڭ خەن سۇلالىسى بىلەن بولغان مۇناسىۋىتىدىن غەزەپلەنگەن غۇياندى تەڭرىقۇت (مىلادىدىن 85 يىل بۇرۇنقى چاغدىن تارتىپ مىلادىدىن 65 يىل بۇرۇنقى چاغىچە تەڭرىقۇت بولغان) مىلادىدىن 74 يىل بۇرۇن، غەربىي ئۇيغۇرلاردىن قۇشۇ خانلىقى قاتارلىق دۆلەتلەرنىڭ قوشۇنلىرىنى ئاتلاندىرۇپ ئۇيسۇنلارغا ھۇجۇم قىلىدۇ. غۇياندى تەڭرىقۇت دەل شۇ ۋاقىتنىڭ ئۆزىدە ئۇيسۇنلارغا ئەلچى ئەۋەتىپ، ئۇلاردىن مەلىكە جەيۈنى ھونلارغا تۇتۇپ بېرىپ، خەن سۇلالىسى بىلەن بولغان مۇناسىۋەتنى ئۈزۈشنى تەلەپ قىلىدۇ. ئەنە شۇنداق ئەھۋال يۈز بەرگەندە، مەلىكە جەيۈ بىلەن ئۇنغۇمى پادىشاھ خەن شۇەندىگە مەكتۇپ يېزىپ، ئۇنىڭ ياردەم بېرىشىنى تەلەپ قىلىدۇ.

پادىشاھ خەن شۇەندى مەلىكە جەيۈنى قۇتۇلدۇرۇپ قېلىش ئۈچۈن، مىلادىدىن 71 يىل بۇرۇن 160 مىڭ كىشىلىك ئاتلىق قوشۇننى بەش يۆنىلىش بويىچە ھونلارغا قارشى ماڭدۇرىدۇ. خەن قوشۇنلىرى سەددىچىن سېپىداينىڭ قوۋۇقلىرىدىن چىقىپ، ھونلار تېررىتورىيىسىگە خېلى ئىچكىرىلەپ كىرگەن بولسىمۇ، ھونلارنىڭ ئاساسىي كۈچلىرىنى ئۇچرىتالماي، ئارقىغا قايتىپ كېتىشكە مەجبۇر بولىدۇ. چۈنكى، غۇياندى تەڭرىقۇت ھونلارنىڭ ئاساسىي كۈچلىرىنى ساقلاپ قېلىش ئۈچۈن، چېكىنىپ زەربە بېرىش تەكلىپىنى قوللىنىپ، خەن

قوشۇنلىرى بىلەن ئومۇميۈزلۈك كەسكىن ئۇرۇش قىلىشتىن ساقلانغانىدى.

لېكىن ئۇيسۇن قوشۇنلىرى ھونلارغا غەرب تەرىپىدىن ھۇجۇم قىلىپ، ھونلارنىڭ ئوڭ قول بىلىگە خان ئوردىسىنى (ھازىرقى ماناس بىلەن فۇكاڭ ئارىلىقىدا بولغان) ۋەيران قىلىپ، 40 مىڭ ئادەم ۋە 700 مىڭ تۇياق چارۋا مالنى ھەيدەپ كېتىدۇ.

غۇياندى تەڭرىقۇت شۇ يىلى ئۇيسۇنلاردىن ئۆچ ئېلىش ئۈچۈن ئۇلارغا ھۇجۇم قىلىدۇ. ئۇ غەلىبە بىلەن قايتىدۇ، لېكىن قايتىشىدا، قېلىن قار، قاتتىق سوغۇقتا قېلىپ، ئېغىر زىيانغا ئۇچرايدۇ.

ئۇنىڭ ئۈستىگە، مىلادىدىن 71 يىل بۇرۇن، ھونلارنىڭ ئوڭۇشسىزلىققا ئۇچرىغانلىقىدىن پايدىلانغان شەرقىي تۇرالار ئىسيان كۆتۈرۈپ، ھونلارغا شىمال تەرەپتىن ھۇجۇم قىلىدۇ. دەل شۇ پەيتتە، ئوغلانلارمۇ ھونلارغا شەرق تەرەپتىن ھۇجۇم قىلىدۇ. دېمەك، مىلادىدىن 71 يىل بۇرۇن، ھونلار غەرب تەرەپتە ئۇيسۇنلارنىڭ، شىمال تەرەپتە تۇرالارنىڭ، شەرقتە ئوغلانلارنىڭ، جەنۇب تەرەپتە خەن سۇلالىسىنىڭ ھۇجۇمىغا ئۇچرايدۇ.<sup>①9</sup>

شەرقىي تۇرالار مىلادىدىن 71 يىل بۇرۇنقى چاغدىن تارتىپ مىلادىدىن 50 يىل بۇرۇنقى چاغقىچە ھونلارغا بوي-سۇنمىدى. شەرقىي تۇرالار شۇ مەزگىل ئىچىدە، مىلادىدىن 61 يىل بۇرۇن ھونلارغا يەنە بىر قېتىم ھۇجۇم قىلدى. شولوي قانقۇي تەڭرىقۇت 10 مىڭدىن ئارتۇق قوشۇننى ئەۋەتىپ ئۇلاردىن ئۆچ ئالماقچى بولغان بولسىمۇ، ئۇنىڭ بۇ ھەرىكىتى

تىدىن ئانچە ياخشى نەتىجە چىقىمىدى. ②0

شولوي قانقۇي تەڭرىقۇت مىلادىدىن 60 يىل بۇرۇن ئالەمدىن ئۆتكەندىن كېيىن، ھون ھۆكۈمرانلىرى تەڭرىقۇتلۇق دەۋاسى قىلىشىپ، بىرنەچچە يىلغا سوزۇلغان قانلىق ئىچكى ئۇرۇشلارنى ئېلىپ باردى. مىلادىدىن 60 يىل بۇرۇنقى چاغدىن تارتىپ مىلادىدىن 52 يىل بۇرۇنقى چاغىچە بولغان سەككىز يىل ئىچىدە، قۇغۇشار، قۇتسۇش، تۇجۇ، ئوغۇز، چىلى قاتارلىق ھون شاھزادىلىرى ئۆزلىرىنى تەڭرىقۇت دەپ جاكارلىدى. بۇ تارىختا «بەش تەڭرىقۇتنىڭ ھوقۇق تالىشىشى» دەپ ئاتالدى.

شولوي قانقۇي تەڭرىقۇتنىڭ ئوغلى قۇتسۇش تەڭرىقۇت 50 مىڭ كىشىدىن تەركىب تاپقان ئاتلىق قوشۇنغا تايىنىپ، تۆت يىل ئىچىدە (52 — 56)، ھونلار تەختىنى تالىشىپ ئۆزلىرىنى تەڭرىقۇت دەپ ئاتاشقان قۇغۇشار تەڭرىقۇت، تۇجۇ تەڭرىقۇت (56 — 57)، ئوغۇز تەڭرىقۇت (57 — )، چىلى تەڭرىقۇت (56 — 57) قاتارلىق تەڭرىقۇتلارنى بىر — بىرلەپ تارمار كەلتۈردى. ماناشۇ بىرنەچچە يىل داۋام قىلغان ئىچكى ئۇرۇشتا، ناھايىتى نۇرغۇن ئادەم ئۆلۈپ، ھونلار ئېلى قان دەرياسىغا چۆمۈلدى، جەسەت دۆۋىلىرى ئۈستىدە ئاغزى قانغا بويالغان بۆرىلەر ھۇۋلىشىدىغان، ياۋايى يىرتقۇچ قۇشلار چىرىقىرىشىدىغان ناھايىتى قورقۇنچلۇق مەنزىرە پەيدا بولدى. ئۇرۇش بولۇپ ئۆتكەن جايلاردا، يېشىل يايلاق، دالالار، چۆللەرنىڭ ئۈستىنى ئاقىرىپ تۇرغان ئادەم سۆڭەكلىرى قاپلاپ كەتتى. چارۋا ماللارنىڭ 90 پىرسەنتى قىرىلىپ، خەلق ئاچارچىلىق ئىچىدە قالدى. ئۆزئارا بولغان ئۇرۇشتا سەپەرۋەر قىلىنغان قوشۇن



350 مىڭ كىشىلىك بولۇپ، ئۇنىڭدىن 300 مىڭغا يېقىن ئادەم ئۆلدى.

ئۆز دۈشمەنلىرى ئۈستىدىن غەلبە قىلغان قۇتسۇش تەڭرىقۇت ھونلارنىڭ پايتەختى — ئۇتۇكەنكە كىرىپ تەنتەنە بىلەن تەختكە چىقتى. ئاكىسى قۇتسۇش تەڭرىقۇتتىن يېڭىلىپ نېمە قىلىشنى بىلمەي گاڭگىراپ قالغان قۇغۇشار تەڭرىقۇت يېقىنلىرىنى يىغىپ قانداق قىلىش توغرىسىدا كېڭەش ئۆتۈمۈزدى. ئۇنىڭ ئېل قۇساي ئاتلىق ۋەزىرى خەن سۇلالىسىگە يېقىنىپ، ئۇلارنىڭ ياردىمىنى قولغا كەلتۈرۈپ، قۇتسۇش تەڭرىقۇتنى يوقىتىپ، ھونلار تەختىنى ئىگىلەشنى تەشەببۇس قىلدى. باشقا ھون بەگلىرى ئېل قۇسايغا قارشى چىقتى، ئۇلار «ھونلار ئات مىنىشىگە ئۈستۈن بىر خەلق بولۇپ، ئۇرۇش قىلىشتا دۇنيادا داڭقى بار. ھونلار باتۇرلۇقنى ئىززەتلەيدۇ، باش ئېگىشنى پەسكە شلىك دەپ بىلىدۇ. ئۇرۇش قىلىپ ئۆلۈش باتۇرلۇقنىڭ خىسلىتى. ھازىر ئاكا — ئۇكىلار ئارىسىدا ھاكىمىيەت تالىشىش يۈز بەرگەن بولسىمۇ، ھون ھاكىمىيىتى يەنىلا قېرىنداشلارنىڭ قولىغا ئۆتتى، كىشىلەرنىڭ قولىغا ئۆتكىنى يوق»<sup>(21)</sup> دېيىشتى.

قۇغۇشار تەڭرىقۇت ئېل قۇسايىنىڭ تەشەببۇسىنى ماقۇل كۆردى. ئۇ مىلادىدىن 52 يىل بۇرۇن، بىرنەچچە ئون مىڭ ئاتلىق قوشۇن ۋە ئۆزىگە ئەگەشكەن بىر قىسىم ھونلارنى باشلاپ، سەددىچىن سېپىلىنىڭ شىمالىغا يېقىنلاپ كەلدى. ئۇ ئوغلىنى چاڭئەنگە ئەۋەتتى.

قۇتسۇش تەڭرىقۇت قۇغۇشارنىڭ خائىنلىق يولىغا ماڭغانلىقىنى ئاڭلاپ، ناھايىتى قاتتىق غەزەپلەندى.

قۇغۇشار تەڭرىقۇت مىلادىدىن 51 يىل بۇرۇن، چاڭئەنگە قاراپ يولغا چىقتى. بۇنى ئاڭلىغان خەن سۇلالىسىنىڭ پادىشاھى خەن شۈەندى خۇشاللىقىنى باسالماي، مەشھۇر ئەمەلدارلىرى، خانلىرى باشلىق بىرنەچچە ئون مىڭ ئادەمنى باشلاپ چاڭئەننىڭ غەربىي شىمالىدىكى ۋېيخې دەرياسىنىڭ كۆۋرۈكىگىچە كېلىپ، قۇغۇشارنى قارشى ئالدى. قۇغۇشار خەن سۇلالىسى بىلەن ئۇلارنىڭ ياردىمىنى ئېلىپ قۇتۇلۇش تەڭرىقۇتقا قارشى تۇرۇش توغرىسىدا كېلىشتى. خەن سۇلالىسى ئۇنىڭ تەلەپلىرىگە ماقۇل بولدى ۋە ئۇنى ۋاقتىنچە تۇرىدىغان جايى بولغان باۋتۇننىڭ غەربىي جەنۇبىغا ئۆزۈم تىپ قويدى، ھەتتا قوشۇن ئەۋەتىپ ئۇنى قوغدىدى. خەن شۈەندى قۇتۇلۇش تەڭرىقۇتنىڭ چاڭئەنگە گۆرۈگە ئەۋەتكەن ئوغلىنى قايتۇرۇۋەتتى. بۇ خەن سۇلالىسىنىڭ قۇتۇلۇش تەڭرىقۇت بىلەن دۈشمەنلىشىدىغانلىقىنى بىلدۈرگەنلىكى ئىدى. قۇتۇلۇش تەڭرىقۇت ۋەزىيەتنىڭ ئۆزىگە پايدىسىز بولۇۋاتقانلىقىنى ھېسابقا ئېلىپ، مىلادىدىن 49 يىل بۇرۇن پايتەخت ئوتتۇرىكىنى تاشلاپ چىقىپ، شىمالغا قاراپ كەتتى. قۇتۇلۇش تەڭرىقۇت ئەڭ ئاۋۋال چۆچەك ئەتراپلىرىدا ياشايدىغان ئوغۇزلارنى بويسۇندۇردى. ئاندىن كېيىن ھەربىي قوشۇنلىرىنى تولۇقلاپ، يەنسەي دەرياسىنىڭ يۇقىرىقى ئېقىمىدىكى قىرغىزلار ئۈستىگە ماڭدى ۋە ئۇلارنى بويسۇندۇردى، ئارقىدىن بايقال بويلىرىدىكى تۇرالارنى بويسۇندۇرۇۋالدى. قۇتۇلۇش تەڭرىقۇت ئوغۇزلار، قىرغىزلار، تۇرالارنى بويسۇندۇرۇۋالغاندىن كېيىن، خېلى دەرىجىدە كۈچەيدى. شۇنىڭدىن كېيىن، ئۇ بۇ ئۈچ خانلىقنىڭ ھەربىي قوشۇنلىرىنى

سەپەرۋەر قىلىپ، ئۇيسۇنلارغا ھۇجۇم قىلدى. ئۇيسۇنلار قاتتىق قارشىلىق قىلغان بولسىمۇ، ئاخىر باش ئېگىشكە مەجبۇر بولدى. مىلادىدىن 71 يىل بۇرۇن، ھونلارغا قارشى ئىسپان كۆتۈرۈپ، مىلادىدىن 50 يىل بۇرۇنقى چاغقىچە 20 يىل مۇستەقىل بولۇۋالغان تۇرالار مىلادىدىن 49 يىل بۇرۇن قۇتسۇش تەڭرىقۇت تەرىپىدىن بويىسۇندۇرۇلۇپ مىلادىنىڭ 85 - يىلىغىچە ھونلار دۆلىتىنىڭ تەركىبىدە تۇردى.

مىلادىدىن 49 يىل بۇرۇن، قۇتسۇش تەڭرىقۇت ئوتتۇرىدا نى تاشلاپ كەتكەندىن كېيىن، قۇغۇشار تەڭرىقۇت خەن سۇلالىسىنىڭ نارازىلىقىغا قارىماي، ئوتتۇرىدا قايتىپ بېرىپ، ھونلار تەڭرىقۇتلىقىنىڭ تەختىگە ئولتۇردى. ئۇ مىلادىدىن 33 يىل بۇرۇن چاڭئەنگە كېلىپ، چاڭئەندە بىرنەچچە ئاي زىيارەتتە بولدى. ئۇ شۇ چاغدا، پادىشاھ خەن يەندى بىلەن ئىككى دۆلەت ئوتتۇرىسىدىكى مۇناسىۋەت توغرىسىدا سۆھبەت ئېلىپ باردى. مىلادىدىن 36 يىل بۇرۇن، ئالاس ئۇرۇشىدا، قۇتسۇش تەڭرىقۇت چىڭ تاڭ باشچىلىقىدىكى قوشۇن تەرىپىدىن مەغلۇپ بولۇپ ئۆلتۈرۈلگەندىن كېيىن، قۇغۇشار ئۆزىنى ھونلارنىڭ يەككە - يېگانە تەڭرىقۇتى دەپ ھېسابلىغانىدى. قۇتسۇش تەڭرىقۇت ئۆلتۈرۈلگەندىن كېيىن، تۇرالار، قىرغىزلار، ئوغۇزلار، تارىم ۋادىسىدىكى ئۇيغۇر خانلىقلىرى ھون تەڭرىقۇتى قۇغۇشارغا بېقىندى. قۇغۇشار مىلادىدىن 33 يىل بۇرۇن، خەن مەلىكىسى ۋاڭ جاۋجۇنگە ئۆيلەندى. بۇ ھونلار بىلەن خەن سۇلالىسى ئوتتۇرىسىدىكى ئاخىرقى قۇددىلىشىش بولۇپ قالدى. قۇغۇشار تەڭرىقۇتتىن تارتىپ خوتۇنارنى تاۋغانوتى تەڭرىقۇتىغىچە بولغان 90 يىل ئىچىدە (مىلادىدىن 43 يىل

بۇرۇنقى چاغدىن تارتىپ مىلادىنىڭ 46 - يىلىغىچە)، ھونلار ئېلىمىدە ئاجايىپ بىر گۈللىنىش مەنزىرىسى بارلىققا كەلدى. مىلادىدىن 43 يىل بۇرۇن، قۇغۇشار تەڭرىقۇت ھونلار پايتەختىگە قايتىپ بارغاندىن كېيىن، ئۆزىنىڭ خەن سۇلالىسىگە بولغان بېقىندىلىق مۇناسىۋىتىنى ئېتىراپ قىلىمىدى. شۇنىڭدىن باشلاپ، ھونلار ئىچكى ئۇرۇشلار، تەبىئىي ئاپەتلەر تۈپەيلى ۋەيران بولغان ئىقتىسادى (چارۋىچىلىق، دېھقانچىلىق، قول ھۈنەرۋەنچىلىك، ئوۋچىلىق، سودىلار)نى ئۆز ھالىتىگە كەلتۈرۈۋالدى. ھونلار ئۆزىنىڭ ئىقتىسادىي ئەھۋالىنى ياخشىلاۋالغاندىن كېيىن، دۆلىتىدە خاتىرجەملىك ئورناتتى. ھەربىي قوشۇنلىرىنى قايتىدىن تەشكىللەپ تولۇقلىدى. قايتىدىن قۇدرەتلەنگەن ھون تەڭرىقۇتلۇقى ئوتتۇرا ئاسىيا بىلەن غەربىي ئاسىيادىكى بۇرۇنقى ھۆكۈمرانلىقىنى قايتىدىن تىكلىۋالدى.

ھون تەڭرىقۇتلۇقىدا گۈللىنىش يۈز بېرىپ، ھونلار يەنە قۇدرەتلىك كۈچكە ئايلانغان چاغدا، خەن سۇلالىسى ھۆكۈمران تەسىسىنىڭ ئانا جەمەتىدىن بولغان ۋاڭ ماڭ دېگەن ئادەم مىلادىنىڭ 9 - يىلى خەن سۇلالىسىنىڭ ھاكىمىيىتىنى تارتىۋېلىپ ئۆزىنى پادىشاھ دەپ جاكارلىغانىدى. شۇنىڭدىن باشلاپ، ھونلار بىلەن خەن سۇلالىسى ئارىسىدىكى مۇناسىۋەت يامانلاشتى.

ۋاڭ ماڭ، جۇڭگودىكى جېنىدىن توپخان جىنايەتچىلەر ھايات كەچۈرۈشكە ئامالسىز قېلىپ قوزغىلاڭ كۆتۈرۈشكە تەييارلانغان كەمبەغەللەر، ياش يىگىتلەردىن بولۇپ 300 مىڭ كىشىلىك قوشۇن تەشكىللىدى. مىلادىنىڭ 10 - يىلى،

بۇ قوشۇننى 12 قىسىمغا بۆلۈپ 12 سانغۇننىڭ يېتەكچىلىكىدە، 18 يۆنىلىش بويىچە ھونلارغا ھۇجۇم قىلىشقا ماڭدۇردى. بۇ قوشۇنلار سەددىچىن سېپىلىنىڭ ئەتراپىغا كېلىپ، ھۇجۇمغا ئۆتۈش ئۈچۈن تەييار تۇرۇشتى.

قىيانوتى تەڭرىقۇت باشچىلىقىدىكى نەچچە يۈز مىڭ كىشىدىن تەركىب تاپقان ھون ئاتلىق قوشۇنلىرى سەددىچىن سېپىلىنىڭ شىمالىغا توپلاندى. ئۇرۇش باشلىنىپ كېتىشكە تاسلا قالدى. لېكىن چوڭ ئۇرۇش بولمىدى.

ۋاڭ ماڭنىڭ يولسىزلىقىدىن غەزەپلەنگەن ھونلار سەددىچىن سېپىلىدىن ئۆتۈپ ھۇجۇم قىلدى. بۇرۇنقى دوستلۇق ئورنىنى دۈشمەنلىك ئىگىلىدى.

ۋاڭ ماڭ مىلادىنىڭ 13 - يىلى ھونلارنىڭ غەربىي تېررىتورىيىسىدىكى غەربىي ئۇيغۇرلارغا ھۇجۇم قىلدى. ھونلارنىڭ ياردىمىنى ئالغان قاراشەھەر خانلىقى دەن چىن باشچىلىقىدىكى ۋاڭ ماڭ قوشۇنلىرىنىڭ بىر قىسمىنى قىرىپ تاشلىدى. دەن چىن ئۇرۇشتا ئۆلدى. ۋاڭ ماڭ بۇ مەغلۇبىيەتكە تەن بەرمەي، مىلادىنىڭ 16 - يىلى قاراشەھەرگە يەنە ھۇجۇم قىلغان بولسىمۇ، يەنىلا قاراشەھەر خانلىقى تەرىپىدىن تارمار قىلىندى. ۋاڭ ماڭنىڭ غەربىي ئۇيغۇرلارغا قىلغان ھۇجۇمى تارمار بولغاندىن كېيىن، خەن سۇلالىسى بىلەن ئوت-تۇرا ئاسىيا ئارىسىدىكى قاتناش مۇناسىۋىتى ئۈزۈلدى، ھونلار، ۋاڭ ماڭغا يول قويمىدى.

ۋاڭ ماڭمۇ ھونلارغا بولغان دۈشمەنلىكىدىن يانماي، مىلادىنىڭ 19 - يىلى بىرنەچچە يۈز مىڭ كىشىلىك قوشۇننى جۇڭگونىڭ شىمالىي چېگرىسىغا توپلاپ، ھونلارغا ھۇجۇم قىلماقچى

بولدى. لېكىن، ۋاڭ ماڭنىڭ بۇ نىيىتىمۇ ئەمەلگە ئاشمىدى.  
چۈنكى، ئۇنىڭ ھۆكۈمرانلىقى مىلادىنىڭ 24 - يىلى جۇڭگودا  
كۆتۈرۈلگەن دېھقانلار قوزغىلىڭى تەرىپىدىن ئاغدۇرۇلدى.  
ۋاڭ ماڭنىڭ ئۆزى قوزغىلاڭچىلار تەرىپىدىن ئۆلتۈرۈلدى.

مىلادىنىڭ 46 - يىلىغا كەلگەندە، ھونلار ئىچىدە بۆلۈ-  
نۇش ئالامىتى كۆرۈلۈشكە باشلىدى، مىلادىنىڭ 46 - يىلى خوتۇ-  
ئارشى تاۋغانوتى تەڭرىقۇت ئالەمدىن ئۆتتى. ئۇنىڭ ئوغلى  
ئۇداتقۇ تەڭرىقۇت بولدى. يېڭى تەڭرىقۇت شۇ يىلىلا ئالەمدىن  
ئۆتتى. ئۇنىڭ ئورنىغا خوتۇ ئارشى تاۋغانوتى تەڭرىقۇتنىڭ  
ئوكسى پانۇ تەڭرىقۇت بولدى. دەل شۇ چاغدا، ھونلار ئې-  
لىدە ئېغىر تەبىئىي ئاپەت يۈز بېرىپ، ئۇدا بىرنەچچە يىل  
قۇرغاقچىلىق ھۆكۈم سۈردى. ئۇنىڭغا ئۆلىنىپلا، چېكەتكە ئا-  
پىتى يۈز بېرىپ، ئوت - چۆپلەر قۇرۇپ كەتتى. چەكسىز كەت-  
كەن يايلاقلار تاقىر چۆلگە ئايلىنىپ كەتتى. ئادەملەر ۋە  
چارۋا ماللارنىڭ تەڭدىن تولىسى ئاچارچىلىق ۋە كېسەللىكتە  
ئۆلۈپ كەتتى.

بۇنداق دەھشەتلىك ئەھۋال يۈز بەرگەندە، پانۇ تەڭرى-  
قۇت خەن سۇلالىسىنىڭ پۇرسەتتىن پايدىلىنىپ ھۇجۇم قىلىشى-  
دىن ئەنسىرەپ، خەن سۇلالىسى بىلەن ھونلار ئارىسىدىكى  
كەسكىن مۇناسىۋەتنى يۇمشاتماقچى، ئەلچى ئەۋەتىپ قۇد-  
لىشىشنى ئەسلىگە كەلتۈرمەكچى بولدى. خەن سۇلالىسىنىڭ پادى-  
شاھى گۇاڭ ۋۇدىمۇلى ماۋنىڭ باشچىلىقىدا ھونلارغا ئەلچى  
ئەۋەتىپ، ئىككى دۆلەت ئارىسىدىكى مۇناسىۋەتنى ياخشىلاش  
ئۈچۈن سۆھبەت باشلىدى.

كۈتۈلمىگەندە، ھون بەگچىكى بەي، گۇ خېڭ ئاتلىق

خەنزۇ ئارقىلىق ھون تەڭرىقۇتلۇقىنىڭ خەرىتىسىنى خەن پا-  
دىشاھىغا ئەۋەتىپ بېرىپ، ئۆزىنىڭ خەن پادىشاھىدىن يار-  
دەم ئېلىپ، پانۇ تەڭرىقۇتقا قارشى چىقىدىغانلىقىنى  
بىلدۈردى.

خەن سۇلالىسى ئەسىرلەر بويى كۈتۈپ كەلگەن ئارزۇ-  
سىنىڭ ئەمەلگە ئېشىۋاتقانلىقىدىن ناھايىتى خۇشاللىنىپ،  
بەينىڭ تەلىپىنى بەجاندىل قوبۇل قىلدى. شۇڭلاشقا، پانۇ  
تەڭرىقۇتنىڭ قۇددىلىشىش تەلىپىنى رەت قىلدى. بەي مىلاد-  
نىڭ 48 - يىلى ئۆزىنى تەڭرىقۇت دەپ جاكارلىدى. مانا شۇ  
يىلى، ھونلار ئۈچۈن ناھايىتى كەسكىن بۇرۇلۇش يۈز بەر-  
گەن بىر يىل بولدى. چۈنكى شۇ يىلى بىر پۈتۈن ھون تەڭ-  
رىقۇتلۇقى شەرقىي (جەنۇبىي)، غەربىي (شىمالىي) ھونلاردىن  
ئىبارەت ئىككى قىسىمغا بۆلۈنۈپ كەتتى.

غەربىي ھونلار (مىلادىنىڭ 48 - يىلىدىن تارتىپ  
مىلادىنىڭ 350 - يىللىرىغىچە ھۆكۈم سۈرگەن) ئۆزىنىڭ تۇن-  
جى تەڭرىقۇتى پانۇ تەڭرىقۇتنىڭ ۋاقتىدا (مىلادىنىڭ 48 -  
يىلىدىن 83 - يىلىغىچە تەڭرىقۇت بولغان) ئۆز بېشىدىن نا-  
ھايىتى مۇرەككەپ ئەھۋاللارنى كەچۈردى.

مىلادىنىڭ 49 - يىلى شەرقتىكى ئوغانلار، سىيانپىلار  
ئىسيان كۆتۈرۈپ، غەربىي ھونلارنىڭ دۈشمەنلىرى بىلەن  
بىرلىشىۋالدى.

خەن سۇلالىسى ھۆكۈمرانلىرى غەربىي ھونلارنى پار-  
چىلاش، قامال قىلىش، ئاخىر بېرىپ يوقىتىش ئۈچۈن قولىدىن  
كەلگەن بارلىق تەدبىرلەرنى قوللاندى. ئۇلار غەربىي ھون-  
لارنىڭ غەربىي تەرىپىدىكى خانلىقلار (ئاساسەن غەربىي ئۈي-

غۇرلار) بىلەن بولغان سىياسىي، ئىقتىسادىي ئالاقىلىرىنى ئۈزۈپ تاشلاشقا ئۇرۇندى، لېكىن بۇ ئەمەلگە ئاشمىدى.

غەربىي ھونلار ئۇدا بىرنەچچە يىل ھۆكۈم سۈرگەن تەبىئىي ئاپەت، شەرقىي ھونلار ئوغا نلار، سىيانپىلارنىڭ ھۇجۇملىرى سەۋەبىدىن غەربكە سىلىجىپ كېتىشكە مەجبۇر بولدى.

پانۇ تەڭرىقۇت ئەھۋالنىڭ شۇنداق ئېغىرلىقىغا قارىماي، ھونلار تېررىتورىيىسىنىڭ غەربىي قىسمى (ھازىرقى ئوتتۇرا ئاسىيا ۋە قازاقىستان) نى تىزگىنلىۋالدى. پانۇ تەڭرىقۇت خەن سۇلالىسىنىڭ ھۇجۇم قىلىشىنى چەكلەشكە، ئۇلارنىڭ شەرقىي ھونلار بىلەن بولغان مۇناسىۋىتىنى ئۈزۈپ تاشلاشقا ئۇرۇنۇپ كۆردى. پانۇ تەڭرىقۇت بۇ مەقسىتىنى ئەمەلگە ئاشۇرۇش ئۈچۈن، مىلادىنىڭ 51 -، 52 -، 55 -، 64 - يىللىرى تۆت قېتىم خەن سۇلالىسىگە ئەلچى ئەۋەتىپ قۇددىلىشىنى ۋە ئۆز-ئارا سودىنى يولغا قويۇشنى تەلەپ قىلدى. خەن سۇلالىسى مىلادىنىڭ 64 - يىلى پانۇ تەڭرىقۇتنىڭ ھۇجۇمىغا ئەلچى ئەۋەتىپ، پەقەت ئۆز ئارا سودىنى يولغا قويۇشقا رازىلىق بىلدۈردى. لېكىن، سودا ئالاقىسى مىلادىنىڭ 73 - يىلى ئۆز-ئارا يۈز يەرگەن ئۇرۇشتىن كېيىن ئۈزۈلدى.

پانۇ تەڭرىقۇت ئۆزىنىڭ ئىچكى ۋە تاشقى ئەھۋالىنى ئوڭشىۋالغاندىن كېيىن، خەن سۇلالىسىگە ھۇجۇم قىلدى. شۇ مۇناسىۋەت بىلەن، خەن سۇلالىسى غەربىي ھونلارغا قارشى ئۇرۇش ھەرىكەتلىرىنى باشلىدى.

خەن سۇلالىسى شەرقىي ھونلار، ئوغا نلار، سىيانپىلار بىلەن بىرلىشىپ، بىرنەچچە ئون مىڭ كىشىلىك ئاتلىق قوشۇن تەش-



كىلىلەپ بىر نەچچە يۇنىلىش بويىچە ھونلارغا ھۇجۇم باشلىدى. گەنسۇنىڭ جىيۇچۇەندىن يولغا چىقىپ غەربكە يۈرۈش قىلغان پىراشەشمە قوشۇن تۇرپاننىڭ شىمالى (جىمىسار ئەتراپى غەربىي ھونلارنىڭ خانى غوياننى تارمار قىلىپ، قۇمۇلنى بېسىۋالدى. باشقا يۇنىلىشتىن ھونلارغا قارشى ماڭغان قو- شۇنلار ھونلارنىڭ ئاساسىي كۈچلىرىنى ئۇچرىتالماي ئارقىغا چېكىندى.

خەن سۇلالىسى مىلادىنىڭ 73 - يىلى ھەربىي ستراتې- گىيە ۋە خەلقئارا قاتناشتا ناھايىتى مۇھىم بولغان قۇمۇلنى بېسىۋالغاندىن كېيىن، تارىم ۋادىسىدىكى خانلىقلار بى- لەن غەربىي ھونلارنىڭ مۇناسىۋىتىنى ئۈزۈپ تاشلاشقا ئۇرۇندى. تارىم ۋادىسى ھونلارنىڭ ئاشلىق ئېھتىياجىنى قامدايدىغان ئەڭ ئاساسلىق بازىسى ئىدى. پادىشاھ خەن مىندى (58 — 75) بەن چاۋنى 36 ئادەم بىلەن تارىم ۋادىسىغا ئەلچى قىلىپ ئەۋەتتى.

بەن چاۋ تارىم ۋادىسىغا كېلىپ، 30 يىل پائالىيەت ئې- لىپ باردى. ئۇ شۇ جەرياندا، ئەلچىلەرنىڭ ھوقۇق دائىرى- سىدىن چىقىپ، خەن سۇلالىسى ئۈچۈن ئەرزىيدىغان بىر- مۇنچە ئىشلارنى قىلدى.

بەن چاۋ تارىم ۋادىسىدا ھونلارغا قارشى ھەرىكەت ئېلىپ بېرىۋاتقان چاغدا، پانۇ تەڭرىقۇت كۇچا خانلىقى بىلەن قاراشەھەر خانلىقىنىڭ مەدەت بېرىشى ئارقىسىدا، قۇمۇل، ئارقا قوشۇ خانلىقى (جىمىسار ئەتراپىدا) ئالدى قو- شۇ خانلىقى (تۇرپاندا) دىكى خەن سۇلالىسى قوشۇنلىرىنى تارمار قىلىپ، بىر چوڭ غەلبىگە ئېرىشتى. پادىشاھ خەن

جاڭدى (76 — 88) پانۇ تەڭرىقۇتنىڭ قىستىشى بىلەن، بەن چاۋنى ۋە قۇمۇلدا دېھقانچىلىق قىلىۋاتقان ھەربىي دېھقانلارنى قايتۇرۇپ كېتىشكە تەجىبۇر بولدى. مىلادىنىڭ 73 — يىلىدىن 77 — يىلىغىچە تۆت يىل داۋام قىلغان خەلقئارا قاتناش ھونلار تەرىپىدىن يەنە ئۈزۈپ تاشلاندى. بۇنداق ئۈزۈلۈش 14 يىل (77—91) داۋام قىلدى. بەن چاۋ مىلادىنىڭ 77 — يىلى پادىشاھ خەن جاڭدىنىڭ بۇيرۇقى بويىچە ئۆز دۆلىتىگە قايتىپ كېتىشكە تەييارلىنىپ يولغا چىققاندا، خوتەن خانى ئۇنىڭ كەتمەسلىكىنى تەلەپ قىلىپ تۇرۇۋالدى. بەن چاۋ ئەلچى سۈپىتىدە خوتەن خانلىقىدا يەنە تۇرۇپ قالدى. ئۇ مىلادىنىڭ 80 — يىلى خەن جاڭدىغا ئەۋەتكەن مەكتۇپىدا: «ياۋايى ياتلارنى ياۋايى ياتلار ئارقىلىق ئۇچۇقتۇرۇش جۇڭگو ئۈچۈن پايدىلىق بولىدۇ»<sup>②</sup> دەپ يازدى. ئۇ پادىشاھتىن ئۆزىگە قوشۇن ئەۋەتىپ بېرىشىنى ئۆتۈندى. پادىشاھ خەن جاڭدى ئۇنىڭغا شوي خەن باشچىلىقىدا 1060 كىشىدىن تەركىب تاپقان كىچىك قوشۇن ئەۋەتىپ بەردى.

بەن چاۋ تارىم ۋادىسىدىكى ئۇيغۇر خانلىقلىرىنىڭ ئۆز-ئارا زىددىيىتىدىن پايدىلىنىپ، ئۇلارنى بىر-بىرى بىلەن كالا سوقۇشتۇرۇپ، ئۆز ئارا ئۇرۇشقا سېلىپ قىيىپ، كۆپلەپ قان تۆكۈلۈشكە سەۋەب بولدى.

بەن چاۋ مىلادىنىڭ 87-يىلى، غەربىي ھونلارنىڭ ئۇرخۇن دەرياسىنىڭ بويىدا سىيانپىلار بىلەن بولغان ئۇرۇشتا پاجىئە ئەسكە مەغلۇبىيەتكە ئۇچرىغانلىقىدىن پايدىلىنىپ، خوتەن، يەكەن، قەشقەر قاتارلىق خانلىقلارنى، غەربىي ھونلارغا

سادىق بولغان كۇچا ۋە قاراشەھەر خانلىقلىرىغا قارشى ئۇرۇشقا كۈشكۈرتۈپ، كۇچا، قاراشەھەر خانلىقلىرىنى مەغلۇبىيەتكە ئۇچراتقۇزدى. ②

خەن سۇلالىسى سىيانپىلار، تۇرالار (بۇلار مىلادىنىڭ 85 - يىلى ھونلارغا قارشى ئىسيان كۆتۈرگەنىدى) ۋە جەنۇبىي ھونلارنىڭ كۈچىدىن پايدىلىنىپ، مىلادىنىڭ 85 -، 87 -، 90 -، 91 - يىللىرى غەربىي ھونلارنى بىرنەچچە قېتىم مەغلۇپ قىلدى. شەرقىي ھونلار ئۆز قېرىنداشلىرى بولغان غەربىي ھونلارنى مەغلۇبىيەتكە ئۇچرىتىشتا خەن سۇلالىسى ئۈچۈن جان تىكىپ كەتمەن چاپقان بولسىمۇ، ئەمما ئۆزلىرىمۇ ئاخىر مىلادىنىڭ 216 - يىلى ساۋ ساۋ تەرىپىدىن يوقىتىلدى. غەربىي ھونلار مىلادىنىڭ 91 - يىلى ئۆز دۈشمەنلىرى تەرىپىدىن ئېغىر مەغلۇبىيەتكە ئۇچرىغاندا، قۇمۇلنى خەن سۇلالىسىگە تارتتۇرۇپ قويدى، 14 يىل ئۈزۈلۈپ قالغان خەلق ئارا قاتناش يەنە باشلاندى. بۇنداق ئەھۋال 16 يىل داۋام قىلدى. مىلادىنىڭ 106 - يىلى خەن سۇلالىسى ئوردىسى بەن چاۋنى قايتۇرۇپ كېتىشكە مەجبۇر بولدى.

غەربىي ھونلار مىلادىنىڭ 106 - يىلى قۇمۇلنى خەن سۇلالىسىدىن تارتىۋالدى، خەلقئارا قاتناش يولىنىمۇ تىزگىنلەپ، تارىم ۋادىسىدىكى خانلىقلار بىلەن يەنە ئاپاق - چاپاق بولۇۋالدى.

خەن سۇلالىسى مىلادىنىڭ 123 - يىلى بەن يۈننى 500 كىشىلىك قوشۇن بىلەن تارىم ۋادىسىغا ئەۋەتتى. بەن يۈن لۈكچۈن ئەتراپىدا پائالىيەت ئېلىپ بېرىپ، بەزى خانلىق لارنىڭ كۈچىگە تايىنىپ، ھونلارنىڭ تەسىرىنى تارىم ۋادىسى

سېدىن قوغلاپ چىقىرىشقا ئۇرۇندى. بەن يۈن قۇمۇلنى تارتىپ  
 ۋالغان بولسىمۇ، لېكىن مىلادىنىڭ 124 - يىلى غويان خان  
 باشچىلىقىدىكى ھونلار ئارقا قوشۇ خانلىقى بىلەن بىرلىشىپ،  
 قۇمۇلدا تۇرىدىغان سۇبان باشچىلىقىدىكى خەن قوشۇنلىرىنى  
 قارمار قىلىپ، سۇباننى ئۆلتۈردى. ئۇنىڭدىن كېيىن، ئالدى  
 قوشۇ خانلىقىنى بويسۇندۇرۇپ، شەرقتىن غەربكە  
 بارىدىغان قاتناشنى تىزگىنلىۋالدى. مىلادىنىڭ 127 - يىلى  
 خەن پادىشاھى بەن يۈننى جىنايەت ئۆتكۈزدى، دەپ قايتۇرۇپ  
 قەكتىپ زىندانغا تاشلىدى. ②4

غەربىي ھونلار ئوتتۇرا ئاسىيا (ئاساسەن تارىم  
 ۋادىسى)دىكى ھۆكۈمرانلىقىنى ساقلاپ قېلىش ئۈچۈن، خەن  
 سۇلالىسى بىلەن 50 يىلچە (مىلادىنىڭ 70 - يىلىدىن 127 -  
 يىلىغىچە) تىرىكەشتى. شۇ مەزگىلدە كۆپرەك تالاش - تار-  
 تىشتا قالغان جاي قۇمۇل بولدى. تۈرلۈك سەۋەبلەرگە كۆرە،  
 خەن سۇلالىسىنىڭ تارىم ۋادىسىنى تىزگىنلىۋېلىش نىيىتى  
 ئەمەلگە ئاشمىدى. بۇنىڭغا ئاساسەن ھونلار يول قويمىدى.

### سىيانپىلار ۋە ئۇيغۇرلار

سىيانپىلار ئەسلىدە توڭگۇسلارنىڭ بىر قىسمى ئىدى.  
 مىلادىدىن 206 يىل بۇرۇن ئۇلۇغ ھون تەڭرىقۇتى باتۇر تەڭ-  
 رىقۇت ھازىرقى موڭغۇلىيە بىلەن ئىچكى موڭغۇل-  
 نىڭ شەرقىدىن تارتىپ، ئۇلۇغ ئوكيان قىرغاقلىرىغىچە سو-  
 زۇلغان تېررىتورىيىدە ياشايدىغان توڭگۇسلارنى ۋە موڭغۇللار-

نى بويىسۇندۇرغان، شۇ چاغدا توڭگۇسلارنىڭ بىر قىسمى قىدىرقان تاغلىرىنىڭ شىمالىي تىزمىلىرىدىن سىيانپى تاغلىرىغا (ھازىرقى لياۋدۇڭ رايونىدا) بېرىپ جايلاشقان. شۇنىڭدىن باشلاپ ئۇلار ئۆزلىرىنى شۇ تاغنىڭ نامى بىلەن «سىيانپى» دەپ ئاتىغان.<sup>②۵</sup>

سىيانپىلار مىلادىدىن 206 يىل بۇرۇنقى چاغدىن تارتىپ مىلادىنىڭ 48 - يىلىغىچە (تەخمىنەن 260 يىل) ھونلارغا بېقىنىپ ياشىغانىدى. مىلادىنىڭ 48 - يىلى ھونلار ئىككىگە - شەرقىي ۋە غەربىي ھونلارغا بۆلۈنۈپ كەتكەندە، سىيانپىلار ئىسيان كۆتۈرۈپ ئۆز ئالدىغا مۇستەقىل بولۇۋالدى. ئۇلار شۇنىڭدىن باشلاپ قىدىرقان تاغلىرىنىڭ شىمالىي تىزمىلىرىدىن خولونبىر كۆللۈك رايونى (ھازىرقى ئىچكى موڭغۇلىنىڭ شەرقىدىكى قارامورەن ۋادىسى) غا كۆچكەن. بۇ مىلادىنىڭ 60 - يىلى ئىدى. كېيىن، قارامورەن ۋادىسىدىن غەربكە قاراپ كۆچۈپ، ھازىرقى موڭغۇلىيىنىڭ قوبدۇ رايونىغا كەلگەن.

مىلادى II ئەسىرنىڭ ئاخىرىغا كەلگەندە، سىيانپى خانى قىيان سىيانپى قەبىلىلىرىنى باشلاپ، قوبدۇ رايونىدىن شەرقىي جەنۇبقا قاراپ كۆچۈشكە باشلىدى. رىۋايەتلەردە، ئۇلارنىڭ بۇ مۇشەققەتلىك ۋە خەتەرلىك كۆچۈشىدە قىياپىتى ئاتقا، ئاۋازى كالىغا ئوخشىشىدىغان «سايىبى» ناملىق بىر ئىلاھىي ھايۋان ئۇلارغا يول باشلىغان دېيىلىدۇ. سىيانپىلار مانا شۇ ئىلاھىي ھايۋاننىڭ كەينىدىن ئەگىشىپ، ئېگىز تاغلار، چوڭقۇر جىلغىلاردىن ئۆتۈپ، قاتمۇ قات توسۇقلارنى بۆسۈپ چىقىپ، بىر يىل دېگەندە ئاندىن كۆزلىگەن جايىغا يېتىپ

كەلگەن زىمىش. شۇنىڭدىن باشلاپ سىيانپىنلار «سايىبى» دېگەن بۇ ئىلاھىي ھاياتقا چوقۇنۇپ، ئۆزلىرىنى «سايىبى» دەپ ئاتايدىغان بولغانىكەن. ②6 بۇ رىۋايەتكە كۆرە، «سىيانپى» دېگەن نام «سايىبى» دېگەن نامدىن كېلىپ چىققان بولىدۇ. يۇقىرىدا تىلغا ئېلىنغان ئىككى خىل قاراشنىڭ بىرىدە «سىيانپى» دېگەن نام تاغنىڭ نامى بىلەن مۇناسىۋەتلىك دېيىلسە، يەنە بىرىدە «سىيانپى» دېگەن نام ئىلاھىي ھايات ۋان «سايىبى» بىلەن مۇناسىۋەتلىك دېيىلىدۇ. بۇ خىل قاراشنىڭ قايسىسىنىڭ توغرىلىقى ھېلىغىچە ھەل بولمىدى.

سىيانپىلار مىلادىدىن 206 يىل بۇرۇنقى چاغدىن تارتىپ مىلادىنىڭ 50 - يىللىرىغىچە تەخمىنەن 300 يىل ئەتراپىدا ھونلار ئىستاتىستىدە تۇرغانلىقى ئۈچۈن، ئۇلارنىڭ بىر قىسمى ئاساسەن تۈركلىشىپ كەتكەن.

مىلادىنىڭ 48 - يىلىغا كېلىپ، ھونلار بۆلۈنۈپ كەتكەندە، توڭگۇسلارنىڭ بىر تارمىقى بولغان ئوغلانلار ئىسىيان كۆتۈرۈپ ھونلار تەركىبىدىن چىقىپ كەتتى. بۇنداق پۇرسەتنى قولدىن بەرمىگەن خەن سۇلالىسى سىيانپىلارنىمۇ ھونلارغا قارشى كۈشكۈرتۈپ قويدى. خەن سۇلالىسى يەنە مىلادىنىڭ 58 - يىلى سىيانپىلارنى ئوغلانلارغىمۇ قارشى كۈشكۈرتۈپ قويدى. سىيانپى خانى بىيەن خې تەرىپىدىن مەغلۇبىيەتكە ئۇچرىغان ئوغلانلار خەن سۇلالىسىنىڭ پاناھىغا ئۆتۈپ، سەددىچىن سېپى بىلەن ئىچىگە كۆچۈپ كىردى. شۇنىڭدىن باشلاپ، سىيانپىلار كۈچىيىشكە باشلىدى.

مىلادىنىڭ 85 - يىلى خەن سۇلالىسىنىڭ ئارىغا بۆلگۈنچىلىك سېلىشى بىلەن، تۇرالار بىلەن سىيانپىلار ھونلارغا

ھۇجۇم قىلدى. مىلادىنىڭ 87 - يىلى ئۇرخۇن دەرياسىنىڭ بويىدا سىيانپىلار بىلەن بولغان ئۇرۇشتا غەربىي ھونلار مەغلۇپ بولدى. سىيانپىلار غەربىي ھون (شىمالىي ھون) تەڭرىقۇتى ئۇلۇغ تەڭرىقۇتنى تىرىك تۇتۇۋېلىپ، ئۇنىڭ تېرىسىنى تەتۈر سويۇپ، ھونلاردىن تارىخىي ئۆچىنى ئالدى. چۈنكى، مىلادىدىن 206 يىل بۇرۇن باتۇر تەڭرىقۇت توڭگۇسلارنى بويسۇندۇرغاندا، توڭگۇس خانلىرىنىڭ قەبرىستانلىقىنى يەر بىلەن يەكسان قىلىپ تۈزۈلۈۋەتكەنىدى. توڭگۇسلاردىن كېلىپ چىققان سىيانپىلار ئەنە شۇ ۋەقەنى يادىدىن چىقارمىغانىدى.

غەربىي ھونلار مىلادىنىڭ 89 - يىلى ۋە 91 - يىلى لىرى سىيانپىلار، شەرقىي ھونلار ۋە خەن سۇلالىسىنىڭ بىر-لەشكەن قوشۇنلىرى بىلەن ئېلىپ بارغان ئۇرۇشلىرىدا ناھايىتى ئېغىر مەغلۇبىيەتكە ئۇچرىدى. شۇنىڭدىن كېيىن، غەربىي ھونلارنىڭ خېلى نۇرغۇن قىسمى ئوتتۇرا ئاسىياغا كۆچۈپ كەتتى. كۆچمەي قالغان ھونلاردىن بىرنەچچە ئون مىڭ ئادەم (تەخمىنەن 600 مىڭ كىشى) سىيانپىلارغا تەسلىم بولدى، ئۇلار ئۆزلىرىنى «سىيانپى» دەپ ئاتىدى. شۇنىڭدىن باشلاپ سىيانپىلار كۆچىپ ھونلارنىڭ ئورنىنى باستى.

تارىختا يۈز بەرگەن بۇ جىددىي ئۆزگىرىشنى نەزەردە تۇتقان خەن سۇلالىسى مىلادىنىڭ II ئەسىرنىڭ باشلىرىدىن تارتىپ شەرقىي ھونلار ۋە ئوغلانلار بىلەن بىرلىشىپ، سىيانپىلارغا قارشى تۇرۇش يولىغا ئۆتتى.

مىلادى II ئەسىرنىڭ ئوتتۇرىلىرىدا سىيانپىلاردىن قانلىق ئاتلىق بىر ئالانتلىق تارىخىي شەخس مەيدانغا

چىقتى. تانشىغۇي توغرىلۇق ئاجايىپ بىر رىۋايەت تارقالمىغان، مىلادى II ئەسىرنىڭ 30 - يىللىرى تۇرۇغۇر ئاتلىق بىر سىيانىي ھونلار قوشۇنىدا ئۈچ يىل خىزمەت قىلىپ ئۆيىگە قايتىپ كەلگەندە، ئايالى بىر ئوغۇل تۇغۇپ، ئۇنىڭغا تانشىغۇي دەپ ئات قويغانىكەن. تۇرۇغۇر بۇ ئەھۋالدىن غەزەپلىنىپ ئايالىنى ئۆلتۈرۈپ تاشلىماقچى بولىدۇ. كۈيۈسىنىڭ پەيلىنى سېزىپ قالغان ئايال دەرھال ئەقىل ئىشلىتىپ، تۇرۇغۇرغا مۇنداق دەيدۇ: «بىر كۈنى ئۈشتۈمتۈت ھاۋا گۈلدۈرلەپ، دەھشەتلىك چاقماقلار چاقتى، قورقۇپ كەتتىم. ئاسمانغا قاراپ ئاغزىم ئېچىلىپ قاپتۇ. شۇ چاغدا ئاسماندىن مۆلدۈر يېغىۋاتاتتى، ئاغزىمغا بىر دانە مۆلدۈر چۈشۈپ كەتتى. مەن ئۇنى يۇتۇۋەتتىم، بولغان ئىش شۇ! شۇنىڭدىن باشلاپ قورساق كۆتۈرۈپ قالدۇم ۋە بۇ ئوغۇلنى تۇغدۇم.» تۇرۇغۇر ئايالىنىڭ ناھايىتى ئۈستىلىق بىلەن توقۇغان سىرلىق گېپىگە ئىشىنىپ، ئاچچىقىدىن يېنىپ پەسكويغا چۈشكەنىكەن.

ئىشەنچلىك تارىخىي پاكىتلار بويىچە ئىپتىقاددا، تانشىغۇي مىلادىنىڭ 135 - يىلى تۇغۇلغان. تانشىغۇيىنىڭ بىردانە مۆلدۈردىن تۇغۇلغانلىقى توغرىسىدىكى ئانىنىڭ توقۇغان ھىيلىسى رىۋايەتكە ئايلىنىپ كەتكەن. تانشىغۇي 14 ياشقا كىرگەندىلا ناھايىتى باتۇر، ئەقىللىق بولۇپ يېتىشىدۇ. سىيانىي بەگلىرىدىن بىرى ئۇنىڭ تۇغقانلىرىنىڭ چارۋا ماللىرىنى بۇلاپ كەتكەندە، تانشىغۇي ئۆزى يالغۇز ئاتقا مىنىپ، بۇلاڭچى بەگنىڭ كەينىدىن قوغلاپ بېرىپ، بۇلانغان ماللارنى قايتۇرۇپ كەلگەن. تانشىغۇيىنىڭ بۇ باتۇرلۇقىنى كۆرگەنلەر شۇنىڭدىن باشلاپ ئۇنى ھۈرمەتلىشكە باشلىدى.



خان. تانشىغۇي 15 ياشقا كىرگەندىلا، سىيانىپىلار ئۇنى خان قىلىپ كۆتۈرگەن.

تانشىغۇي ھازىرقى جاجىياكۇ ئەتراپىدا ئوردا گاھىنى قۇرۇپ، 100 مىڭ كىشىلىك ئاتلىق قوشۇن تەشكىللەپ، قۇدرەتلىك سىيانىپىلار ئىمپېرىيىسىنى ۋۇجۇدقا كەلتۈردى. ھازىرقى موڭغۇلىيە ۋە ئىچكى موڭغۇلنىڭ شەرقىي ۋە غەربىي قىسمىلىرىدا ئورۇنلاشقان سىيانىپى خانلىرى ئۇنىڭغا ئارقا - ئارقىدىن بويسۇندى. تانشىغۇي (مىلادىنىڭ 135 - يىلى تۇغۇلۇپ 181 - يىلى ئۆلگەن) مىلادىنىڭ 150 - يىلىدىن تارتىپ مىلادىنىڭ 170 - يىلىغىچە بولغان 20 يىل ئىچىدە، بايقال بويلىرىدىكى تۇرالارنى، شەرقتىكى خەلقلەرنى، ئەسلى ماكانلىرىدا قالغان ھونلارنى، غەربتىكى ئۇيسۇنلارنى بويسۇندۇردى. تانشىغۇي قۇرغان سىيانىپىلار ئىمپېرىيىسى توغرىسىدا جۇڭگونىڭ «ۋېي شۇ»، «كېيىنكى خەن يىلنامىسى» دېگەن قەدىمكى يىلنامىلىرىنىڭ «سىيانىپىلار ھەققىدە قىسسە» دېگەن بابلىرىدا مۇنداق دېيىلىدۇ: «ئۇنىڭ جەنۇبىي خەن سۇلالىسى چېگرىسىغا تۇتىشىدۇ. تانشىغۇي شىمالدىكى تۇرالارغا، شەرقىدىكى فىروملارغا (ھازىرقى چاۋشيەن مىللىتىنىڭ ئەجدادلىرىدىن بىرى - ئا) غەربتىكى ئۇيسۇنلارغا ھۇجۇم قىلىپ، ئۇلارنى بويسۇندۇرۇپ، ھونلارنىڭ ئورنىنى ئىگىلىدى. ئۇنىڭ تېررىتورىيىسىنىڭ شەرقىدىن غەربىگە 10 مىڭ چاقىرىم ماڭغاندا يەتكىلى بولسا، جەنۇبىدىن شىمالغا بېرىش ئۈچۈن 7000 چاقىرىم مېڭىشقا توغرا كېلىدۇ.» مانا شۇ خاتىرىگە ئاساسلانغاندا، تانشىغۇي قۇرغان سىيانىپىلار ئىمپېرىيىسىنىڭ (مىلادىنىڭ 150 - يىلىدىن 235 - يىلىغىچە ھۆكۈم سۈرگەن)

تېررىتورىيىسىنىڭ شەرقى ھازىرقى كورىيىنىڭ غەربىي چېگرىسىغىچە، شىمالى بايقال كۆلىنىڭ بويلىرىغىچە، جەنۇبىي سەددىچىن سېپىلىغىچە، غەربىي ھازىرقى قازاقىستاننىڭ شەرقىغىچە تۇتاشقان بولىدۇ.

تانشىغۇي مىلادىنىڭ 156 - يىلىدىن تارتىپ 178 - يىلىغىچە بولغان 20 نەچچە يىل ئىچىدە، خەن پادىشاھلىقىغا قارشى ئۇرۇش ھەرىكەتلىرىنى ئېلىپ بېرىپ، خېبېي، سەنشى، شەنشىنىڭ شىمالىي قىسىملىرىغا، گەنسۇنىڭ جىۈچۈەن قاتارلىق جايلىرىغا بېسىپ كىرىپ، شۇ جايلاردىكى خەلقچىددىن خۇسۇز بالايىناپەتلەرنى كەلتۈردى. <sup>(27)</sup> مىلادىنىڭ 166 - يىلى، خەن سۇلالىسىنىڭ پاناھلىقىدا تۇرغان ئوغلانلار تان شىغۇيغا تەسلىم بولدى. ئېغىر ئەھۋالدا قالغان خەن سۇلالىسىنىڭ پادىشاھى خەن خۇەندى ئەلچى ئەۋەتىپ، تانشىغۇيغا خەن مەلىكىسىنى ياتلىق قىلىپ، ئىناق ئۆتۈشىنى بىلدۈردى، تانشىغۇي خەن پادىشاھىنىڭ تەكلىپىنى رەت قىلدى. باشقا ئىلاج تاپالمىغان خەن سۇلالىسى مىلادىنىڭ 177 - يىلى خەنزۇلاردىن ۋە ھونلاردىن بولۇپ 10 مىڭ كىشىلىك قوشۇن تەشكىللەپ، سىيانپىلارغا ھۇجۇم قىلدى. تانشىغۇي خەن سۇلالىسىنىڭ قىلغان ھۇجۇمىنى تارمار قىلىپ، ھۇجۇم قىلغان قوشۇننىڭ ھەممىسىنى دېگۈدەك قىرىپ تاشلىدى. پەقەت بىرنەچچە مىڭ كىشىلا قېچىپ قۇتۇلدى.

32 يىل ئىمپېراتور بولغان تانشىغۇي (مىلادىنىڭ 150 - يىلىدىن 181 - يىلىغىچە) مىلادىنىڭ 181 - يىلى 46 يېشىدا ئالەمدىن ئۆتتى.

تانشىغۇي ئالەمدىن ئۆتكەندىن كېيىن، سىيانپى شاھى

زادلىرىنىڭ ئارىسىدا تەخت تالىشىش يۈز بېرىپ، بۇ ئەھ-  
ۋال بۆلۈنۈش، قايتا بىرلىككە كېلىش، ئاخىر بېرىپ يەنە  
بۆلۈنۈش پەيدا قىلىپ، سىيانپى ئىمپېرىيىسىنى ھالاكەتكە  
ئۇچۇرۇتىش بىلەن ئاخىرلاشتى.

تاشقىغۇي ئۆلكەندىن كېيىن، ئۇنىڭ ئوغلى غاران  
پادىشاھ بولدى. لېكىن غاران قابىلىيەت جەھەتتە ئاتىسىغا  
يەتمەيتتى. ئۇ، ئاچكۆز، كەيپ - ساپا خۇمارى، يولسىز بىر  
ھۆكۈمران ئىدى. شۇنىڭ ئۈچۈن، غاران ئانچە ئۇزۇن ئۆتمەيلا  
ئۆلتۈرۈلدى. ئۇنىڭ ئورنىغا جىيەنى قۇيتۇ پادىشاھ بولدى.  
قۇيتۇ پادىشاھلىق قىلغان مەزگىلدە (مىلادى 183 - يىلىدىن  
216 - يىلىغىچە) غاراننىڭ ئوغلى چىئانمان قۇيتۇدىن پادى-  
شاھلىق ئورنىنى تارتىۋېلىشقا ئۇرۇندى. بۇ چاغدا، سى-  
يانپىلاردا بىرلىك بۇزۇلدى. مىلادىنىڭ 216 - يىلى قۇيتۇ  
ئۆلكەندىن كېيىن، ئۇنىڭ ئۇكىسى بۇدۇكىن پادىشاھ بولدى،  
بۇ چاغدا، سىيانپىلار ئىمپېرىيىسى قۇدرەتلىك ھاغا كەلدى.  
بۇدۇكىننىڭ ۋاقتىدا (216 - 233) ئىچكى ئۇرۇشلار يۈز بېرىپ  
تۇرغان بولسىمۇ، سىيانپىلار ئىمپېرىيىسىنىڭ بىرلىكى ئاساسەن  
پارچىلىنىپ كەتمىدى. بۇدۇكىن مىلادىنىڭ 233 - يىلى ئۆل-  
تۈرۈلدى. ئورنىغا ئوغلى قىبەننى ئىمپېراتور بولدى.

قىبەننى (مىلادىنىڭ 233 - يىلىدىن 235 - يىلىغىچە  
ئىمپېراتور بولغان) ھەربىي سىتراتېگىيە ۋە تاكتىكا سەن-  
ئىتىنى خېلى مۇكەممەل بىلىدىغان ۋە ئۇنى ئىشلىتىشكە ماھىر  
ھەربىي قولباشچى بولغاندىن تاشقىرى، دىپلوماتىيە ئىش-  
لىرىدىمۇ ئەقىللىق ئىدى. قىبەننى ۋېي خانلىقىنى (مىلادى-  
نىڭ 220 - يىلىدىن 265 - يىلىغىچە ھۆكۈم سۈرگەن) ھەربىي

جەھەتتىن بىرنەچچە قېتىم مەغلۇپ قىلدى. قىبەننىن مىلادى -  
 نىڭ 234 - يىلى سەنشىنىڭ شىمالىي قىسمىدا بولغان ئۇ-  
 رۇشتا ۋېي خانلىقىنىڭ قوشۇنلىرىنى تامامەن يوقىتىپ، سەنشى  
 بىلەن شەنشىنىڭ بىر قىسمىنى بېسىۋالدى. قىبەننىن  
 ۋېي خانلىقىنىڭ دۈشمىنى شۇخەن خانلىقى (مىلادىنىڭ 221 -  
 يىلىدىن 263 - يىلىغىچە ھۆكۈم سۈرگەن) بىلەن دىپلوماتىك  
 مۇناسىۋەت ئورنىتىپ ئۇنىڭ بىلەن بىرلىشىپ ۋېي خانلىقىغا  
 قارشى تۇردى. مىلادىنىڭ 233 - يىلى شۇخەن خانلىقى (ليۇ  
 بېي قۇرغان) نىڭ باش ۋەزىرى جۇگېلياڭ گەنسۇنىڭ غە-  
 بىدىكى خېشەن ناھىيىسىنىڭ غەربىي شىمالىدا ۋېي خانلى-  
 قىنىڭ قوشۇنلىرىنى قورشىۋالدىغان چاغدا، قىبەننىگە ئەلچى  
 ئەۋەتىپ ئۇنىڭ ياردەم قىلىشىنى تەلەپ قىلغان. قىبەننىن  
 سىيانىي قوشۇنلىرىغا ئۆزى قوماندانلىق قىلىپ، گەنسۇدىكى  
 گاۋليەن ناھىيىسىنىڭ غەربىي شىمالىغا يېتىپ كېلىپ، جۇ-  
 كېلياڭغا قوشۇلۇپ، ۋېي خانلىقىنىڭ قوشۇنلىرىغا ھۇجۇم قىل-  
 غان. بۇ ۋەقە، ۋېي خانلىقىنىڭ ھۆكۈمرانلىرىنى چۆچۈتۈۋەت-  
 كەن. ۋېي خانلىقىنىڭ ھۆكۈمرانلىرى بىر تەرەپتىن چېگرا  
 مۇداپىئەسىنى كۈچەيتىپ، سىيانىيلارنىڭ ھۇجۇمىدىن ساق-  
 لىنىشقا جىددىي كىرىشكەن بولسا، يەنە بىر تەرەپتىن قىب-  
 بەننىنى مەخپىي ئۆلتۈرۈشنىڭ پىلانىنى تۈزگەن. بېيجىڭ  
 ۋالىيسى ۋاڭ شۈن ئارقىلىق خەن لۇڭ ئاتلىق بىر خەنجەرۋاز-  
 نى سەددىچىن سېپىلىدىن مەخپىي ئۆتكۈزۈپ قىبەننىنى مەخ-  
 پىي ئۆلتۈرۈشكە ئەۋەتكەن. خەن لۇڭ مىلادىنىڭ 235 - يىلى  
 قىبەننىنى قەستلەپ مەخپىي ئۆلتۈرگەن.

قىبەننىن ئۆلتۈرۈلگەندىن كېيىن، سىيانىيلار ئىمپېرىيە

يېشى ئورنىغا تۇبا سىيانىپىلار خانلىقى قۇرۇلدى.  
تۇبا سىيانىپىلار بۇرۇن «تۇبا سىيانىپىلار» دەپ ئاتا-  
تالماي «سىيانىپىلار» دەپلا ئاتىلاتتى. سىيانىپىلار مىلادىدىن  
206 يىل بۇرۇنقى چاغدىن تارتىپ ھونلار بىلەن يېقىنىلىشىپ  
ياشىغاندىن باشلاپ، ئۆزئارا چېتىشىپ، ئارىدىن «تۇبا  
سىيانىپىلار» دېگەن خەلق كېلىپ چىققان.

تارىختا بىرەر خەلقنىڭ باشقا بىر خەلق بىلەن ئۆزئارا  
سىڭىشىپ، ئاسسىمىلىيەتسىيە بولۇپ كېتىشى ئۇزۇن مۇددەت-  
لىك، ئاستا يۈز بېرىدىغان تارىخىي جەريان. سىيانىپىلارنىڭ  
ھونلىشىپ، «تۇبا سىيانىپىلار» دەپ ئاتالغان يېڭى شالغۇت  
خەلقنىڭ كېلىپ چىقىشىدىكى جەريان ئاساسەن مىلادىنىڭ  
50 - يىللىرىدىن باشلاپ تېزلىشىپ، مىلادىنىڭ 150 - يىلى-  
لىرى ئەمەلگە ئاشتى.

«تۇبا» ئاتالغۇسىنىڭ قانداق كېلىپ چىققانلىقى توغ-  
رىسىدا تارىخىي يىلنامىلەردە ئېنىق مەلۇمات بار. ئاتىسى  
سىيانىپى، ئانىسى ھونلاردىن تۇغۇلغانلارنى شىمالدىكى خەلق-  
لەر «تۇبا» دەپ ئاتىغان. ②8 ئوچۇق قىلىپ ئېيتقاندا، تۇبا  
سىيانىپىلار تۈركلەشكەن سىيانىپىلارنىڭ بىر قىسمى ئىدى.  
تۇبا سىيانىپىلار سىيانىپىلار ئىمپېرىيىسى مىلادىنىڭ 235 -  
يىلى تارقىلىپ كەتكەندىن كېيىن باش كۆتۈردى. ئۇلار چو-  
غاي تاغلىرىنىڭ ئەتراپلىرىنى تايانچ قىلغان ھالدا تۇبا  
سىيانىپىلار خانلىقى (مىلادىنىڭ 235 - يىلىدىن 394 - يىلىغىچە  
چە ھۆكۈم سۈرگەن) نى قۇردى. تۇبا سىيانىپىلار خانلىقى 160  
يىل ھۆكۈم سۈردى. شۇ مەزگىلدە، تۇبا سىيانىپىلارغا قىپان  
(مىلادىنىڭ 235 - يىلىدىن 261 - يىلىغىچە خان بولغان)،

لىۋى (261 — 277)، لىخۇ، چو، فۇقاتارلىق ئۈچ خان  
(277 — 297)، ئوتا (297 — 310)، يۇلۇ (310 — 316)، لوگۇەن  
(310 — 316) (بۇ ئىككىسى ئورتاق خان بولغان) يۇلىۋ  
(316 — 325)، غونو (325 — 330)، قىسنا (330 — 335)، يىغۇي  
(335 — 337)، شىكەن (338 — 380)، فوگىن (380 — 386)،  
قىيى (386 — 394) قاتارلىقلار خان بولدى.

بۇ خانلار ئىچىدىن لىۋى 80 يېشىدا خان بولۇپ 104  
يېشىدا ئۆلگەن. تۇبا سىيانپىلار خانلىقى 394 — يىلى ئا-  
ۋارلار دەپ ئاتىلىدىغان خەلق تەرىپىدىن ئاغدۇرۇلدى.  
تۇرالار مىلادىنىڭ 150 — يىلىدىن 235 — يىلىغىچە  
ھۆكۈم سۈرگەن سىيانپىلار ئىمپېرىيىسىگە گاھدا بويسۇنۇپ،  
گاھدا بولسا مۇستەقىل ياشىدى. بايقال بويىدا ياشىغان  
تۇرالار توغرىسىدا مىلادىدىن ئۈچ ئەسىر بۇرۇن مەلۇمات  
بېرىلگەن. مىلادىنىڭ III ئەسىرىدە، يۇخۇەن «ۋېي خانلىقى-  
نىڭ قىسقىچە تارىخى. غەربىي رۇڭلار ھەققىدە قىسسە» با-  
سىدا، ئېرتىش بويلىرىدىن تارتىپ بالقاش كۆلى بويلىرىغى-  
چە بولغان جايلاردا ياشىغان تۇرالار توغرىسىدا مەلۇمات  
بېرىدۇ.

شۇنىڭدىن باشلاپ، تارىختا بايقال بويلىرىدا ياشىغان  
تۇرالارنى شەرقىي تۇرالار، ئېرتىش بويلىرىدىن تارتىپ  
القاش كۆلى بويلىرىغىچە بولغان جايلاردا ياشىغان تۇرالار-  
نى غەربىي تۇرالار دەپ ئاتاش رەسمىيلىشىپ قالغان.  
شەرقىي تۇرالار مىلادىنىڭ III ئەسىرىنىڭ ئاخىرىدا  
قانداقتۇر بىر سەۋەبكە كۆرە، بايقال بويلىرىدىن جەنۇبقا  
سېلىنىپ ئۇرخۇن ۋادىسىغا كۆچتى.

مىلادىنىڭ 394 - يىلى، يۇقىرىدا تىلغا ئېلىنغان تۇبا سىيانىپىلار خانلىقى ئاۋارلار تەرىپىدىن ئىشغال قىلىندى. مىلادىنىڭ 386 - يىلىدىن باشلاپ، كېلىپ چىقىشى سىيانىپىلار - غا باغلىق بولغان تۇبا ناملىق بىر خەلق IV ئەسىرنىڭ ئاخىرىدا ھازىرقى داتۇڭ شەھىرىنى پايتەخت قىلىپ جۇڭگو تارىخىدا شىمالىي ۋېي خانلىقى (مىلادىنىڭ 386 - يىلىدىن 534 - يىلىغىچە ھۆكۈم سۈرگەن) دەپ ئاتالغان دۆلەتنى قۇردى. دەل شۇ مەزگىلدە ئاۋار دەپ ئاتىلىدىغان بىر خەلق ھازىرقى موڭغۇلىيىدە باش كۆتۈردى. IV ئەسىرنىڭ ئاخىرى ۋە V ئەسىرنىڭ باشلىرىدا، شەرقىي تۇرالار يېڭىدىن باش كۆتۈرگەن تۇبالار بىلەن ئاۋارلاردىن ئىبارەت ئىككى دۈشمەننىڭ ئارىسىدا قالدى. بۇ چاغدا، شەرقىي تۇرالار تېخى بىرلەشكەن، كۈچلۈك دۆلەتكە ئىگە ئەمەس ئىدى.

تۇبالارنىڭ تۇنجى خانى تۇباغۇي مىلادىنىڭ 390 - يىلى نۇرغۇن قوشۇن بىلەن شەرقىي تۇرالارغا ھۇجۇم قىلىپ، ئۇرخۇن دەرياسىنىڭ بويىغىچە بېسىپ باردى. شۇ چاغدا، ئېگىز ھارۋىلىقلار دەپ ئاتالغان شەرقىي تۇرالار مەغلۇپ بولدى. تۇباغۇي ئۇلاردىن 200 مىڭ تۇياقتىن ئارتۇق چارۋا مال غەنىمەت ئالدى. تۇباغۇي شۇ قېتىمقى يۈرۈشىدە، شەرقىي تۇرالار ئىچىدىكى ئۇيغۇر قەبىلىسىگە ھۇجۇم قىلغان. ②۹ تۇبالار خانى نۇباتاۋ مىلادىنىڭ 430 - يىلى شەرقىي تۇرالارغا كەڭ كۆلەمدە ھۇجۇم قىلىپ، ئۇلارنىڭ ئاھالىسىدىن بىرنەچچە يۈز مىڭ كىشىنى ئەسىر ئېلىپ ھازىرقى دا-تۇڭ ئەتراپىغا ئورۇنلاشتۇردى. نۇباتاۋ شەرقىي تۇرالار ئۈس-

تىدىن قازانغان شۇ غەلبىسىدە 1 مىليون تۇياققا يېقىن چارۋا مال غەنىمەت ئالدى.

تۇبالار مىلادىنىڭ 471 - يىلى پايتەختنى داتۇڭ شەھىرىدىن لوياڭغا يۆتكىدى. تۇبالار شەرقىي تۇرالارنىڭ ئادەم كۈچى ۋە ماددىي كۈچلىرىدىن پايدىلىنىپ كۈچلۈك دۆلەتنى ۋۇجۇدقا كەلتۈرگەندىن كېيىن، مىلادىنىڭ 498 - يىلى چاڭجياڭ دەرياسى ۋادىسىدىكى جەنۇبىي چى خانلىقى (مىلادىنىڭ 479 - يىلىدىن 502 - يىلىغىچە ھۆكۈم سۈرگەن)غا كەڭ كۆلەمدە ھۇجۇم قىلىشقا تەييارلاندى. شۇ چاغدا، شىمالىي ۋېي خانلىقىنىڭ خانى شاۋ ۋېندى (مىلادىنىڭ 471 - يىلىدىن 499 - يىلىغىچە خان بولغان) شەرقىي تۇرالارغا ئەلچى ئەۋەتىپ، ئۆزىنىڭ جەنۇبىي چى خانلىقىغا قىلىدىغان ھۇجۇمىغا شەرقىي تۇرالارنىڭ كۆپ سانلىق قوشۇن بىلەن كېلىپ قاتنىشىشىنى تەلەپ قىلدى. شەرقىي تۇرالار ئۇيغۇر قەبىلىسىنىڭ خانى شۇقا بەگنى ئۆزلىرىگە خان قىلىپ كۆتۈرۈپ، شاۋ ۋېندىنىڭ تەلپىنى رەت قىلدى. ئۆز تەلپىنىڭ رەت قىلىنىشىغا ئاڭلىغان شاۋ ۋېندى يۇ ۋېنپۇ قوماندانلىقىدا، ناھايىتى نۇرغۇن كىشىلىك قوشۇننى شەرقىي تۇرالارغا قارشى ماڭدۇردى. شۇقا باشچىلىقىدىكى شەرقىي تۇرا قوشۇنلىرى يۇ ۋېنپۇ قوماندانلىقىدىكى شىمالىي ۋېي قوشۇنلىرىنى تارمار قىلدى. يۇ ۋېنپۇ قېچىپ كەتتى. مەغلۇبىيەتكە تەن بەرمىگەن شاۋ ۋېندى چاڭ فاڭۋاڭ قوماندانلىقىدا يەنە نۇرغۇن قوشۇننى شەرقىي تۇرالارغا قارشى ماڭدۇردى. شەرقىي تۇرالار شىمالىي ۋېي قوشۇنلىرىنى يەنە تارمار قىلدى، شاۋ ۋېندى بۇ ئىككى قېتىملىق مەغلۇبىيەتتىن كېيىن، ئەس - ھوش -



نى يىغىپ، شەرقىي تۇرالار خانى شۇقا ئالدىغا ھال سوراش  
 ئۆمىكى ئەۋەتىپ، ناماقۇل بولدى. شەرقىي تۇرالارنىڭ ئۈي-  
 غۇر خانى شۇقا باشچىلىقىدا بىر ياقىدىن باش چىقىرىشى  
 كۈچلۈك دۈشمەننى مەغلۇپ قىلدى. شەرقىي تۇرالارنىڭ شىما-  
 لىي ۋېي قوشۇنلىرىنى تارمار قىلىشى جەنۇبىي چى خانلىق  
 قىنى شىمالىي ۋېي سۇلالىسىنىڭ ھۇجۇمىدىن ساقلاپ قالدى.  
 شەرقىي تۇرالار ئۇيغۇر خانى شۇقانى ئۆزىگە خان قىلىپ كۆ-  
 تۈرگەندىن باشلاپ، مۇستەقىل ھايات كەچۈرۈپ تەرەققىي قى-  
 لمىش ئىمكانىيىتىگە ئىگە بولدى. بۇنداق ئەھۋال مىلادىنىڭ  
 498 - يىلىدىن 550 - يىلىغىچە داۋام قىلدى. شۇ مەزگىلدە  
 تۇبالارمۇ، ئاۋارلارمۇ شەرقىي تۇرالارنى بويسۇندۇرالىدى.  
 چۈنكى، تۇبالار بىلەن ئاۋارلار ئاجىزلىشىشقا باشلىغانىدى.  
 بىز باشتا ئېيتىپ ئۆتكەندەك، مىلادىنىڭ 471 - يىلى  
 تۇبا خانلىقى پايتەختىنى داتۇڭدىن لوياڭغا يۆتكىگەندىن  
 كېيىن، ھۆكۈمران تەبىقىسىنىڭ فامىلىسىنى تۇبادىن «يۈەن»  
 گە ئۆزگەرتتى. تەخمىنەن 150 يىل ھۆكۈم سۈرگەن تۇبالار  
 ئۆزلىرىنىڭ مىللىي ئەنئەنىسىدىن ۋاز كېچىپ، تۇبا دەپ  
 ئاتىلىدىغان فامىلىسىنى خەنزۇچە يۈەنگە ئۆزگەرتىپ، خەن-  
 زۇلارنىڭ ئۆرپ - ئادەتلىرىنى قوبۇل قىلىپ، 65 يىل (مىلادى-  
 نىڭ 471 - يىلىدىن 534 - يىلىغىچە) ياشىغاندىن كېيىن،  
 خەنزۇلارغا تامامەن ئاسسىمىلىيەتسىيە بولۇپ، تارىخ سەھنى-  
 سىدىن يوقالدى.

## ئاۋارلار ۋە ئۇيغۇرلار

مىلادى IV ئەسىرنىڭ ئاخىرىدا، ھازىرقى موڭغۇلىيىدە ئاۋارلار باش كۆتۈردى. ئاۋارلار قەدىمكى چاغدا قىدىرقان تاغلىرى ئەتراپىدا ياشايتتى. IV ئەسىرنىڭ ئاخىرىدا، موڭغۇل دالاسىنىڭ غەربىي شىمال تەرىپىگە كۆچۈپ، ھازىرقى موڭغۇلىيە خەلق جۇمھۇرىيىتىدىكى ئۇرخۇن ۋە تۇغلا دەريا-لىرىنىڭ ۋادىسىغا كېلىپ ئورۇنلاشقان.

ئاۋارلارنى جۇڭگو خانلىرىنىڭ ساراي تارىخچىلىرى رو - رو (蠕蠕)، روۋرەن (柔然) دەپ يازىدۇ. بۇ ئىسىملەردىكى خەتلەرنىڭ باشتىكى يان بۆلىكى خەنزۇچە سېسىغان گۆشتە پەيدا بولغان قۇرت، لۆمۈشپ تۇرىدىغان قۇرت قاتارلىق ئۇقۇملارنى بېرىدۇ. ئەھۋالدىن قارىغاندا، جۇڭگونىڭ ساراي تارىخچىلىرى ئاۋارلارغا خەنزۇچە ئات قويغاندا ئۇلارنى ھاقارەتلىگەن.

«ئاۋار» دېگەن بۇ ئاتالغۇ ئۇلارنىڭ ئۆز-لىرىنىڭ تىلىدا «قەتئىي ئىرادىلىك ئىسيانچى»<sup>(30)</sup> دېگەن ئۇقۇمنى بېرىدۇ. ئاۋارلارنىڭ ئەسلى كېلىپ چىقىشى توغرىسىدا ھەرخىل قاراشلار مەۋجۇت. بەزى تارىخچىلار ئاۋارلارنى ئەسلىدە توڭگۇسلارنىڭ ئەۋلادى ئىدى دېسە، بەزى تارىخچىلار ئۇلارنى تۈركلەشكەن موڭغۇللارنىڭ ئەۋلادى دېيىشىدۇ. قانداق بولمىسۇن، ئاۋارلار باش كۆتۈرگەن چاغدا، تىل ۋە ئۆرپ-ئادەت جەھەتتە ئۇيغۇرلاردىن ئانچە پەرق قىلمايتتى.

تۇبا سىيانپىلارنىڭ خانى لىۋىنىڭ ۋاقتىدا (مىلادى

نىڭ 261 - يىلىدىن 277 - يىلىغىچە)، ئىسىم، فامىلىسى نا ئېنىق بولغان بىر گۆدەك بالىنى تۇبا سىيانىپىلار تۇتۇۋېلىپ قۇل قىلىۋالغان. تۇبا سىيانىپىلار بۇ بالىغا موغولوي (تاقىر باش مەنىسىدە) دەپ ئىسىم قويغان. موغولوي چوڭ بولغاندىن كېيىن، قۇللۇقتىن ئازاد قىلىنىپ، ئاتلىق جەڭچى بولغان. كۈنلەرنىڭ بىرىدە موغولوي قوشۇندىن قېچىپ، قاچاقلاردىن يۈز نەچچە كىشىنى يىغىپ تۇچ توپلىغان. ئۇ ئۆلگەندىن كېيىن، ئوغلى چولوغوي بىر قەبىلە تەشكىل قىلىپ، ئاۋارلارغا باش بولغان. موغولونىڭ ئەۋلادى ئۆزلىرىگە موغولوي نامىنى فال-مىلە قىلغان.

ئاۋارلار مىلادىنىڭ 394 - يىلى تۇبا سىيانىپىلار خانلىقىنىڭ ئورنىنى ئىگىلىدى. ئاۋارلار ئالىي ھۆكۈمرانىنى «قان» دەپ ئاتىدى. تارىختا 158 يىل ھۆكۈم سۈرگەن ئاۋار قاغانلىقى (مىلادىنىڭ 394 - يىلىدىن 552 - يىلىغىچە) ئۆزىنىڭ تۇنجى قاغانى تولۇنخان I نىڭ ۋاقتىدا (مىلادىنىڭ 394 - يىلىدىن 410 - يىلىغىچە قاغان بولغان) كۈچەيدى. ئاۋار قاغانلىقىنىڭ تېررىتورىيىسىنىڭ شەرقى كورىيىگىچە، غەربى قاراشەھەر ئەتراپلىرىغىچە، شىمالى بايقال كۆلىنىڭ بويىغىچە، جەنۇبى موڭغۇلىيە چۆلىگىچە تۇتاشتى.

ئاۋار قاغانلىقىنىڭ ئۇيغۇرلار ۋە باشقىلار بىلەن بولغان مۇناسىۋىتىنى «ۋېي سۇلالىسى يىلنامىسى. ئاۋارلار ھەققىدە قىسسە»، «ۋېي سۇلالىسى يىلنامىسى. ئېگىز ھار-ۋىلىقلار ھەققىدە قىسسە» ۋە «شىمالىي سۇلالىلەر تارىخى. ئېگىز ھارۋىلىقلار ھەققىدە قىسسە»، «جەنۇبىي چى سۇلالىسى يىلنامىسى. ئاۋارلار ھەققىدە قىسسە» قاتارلىق تارىخىي يىل-

نامىلەردىكى خاتىرىگە ۋە بۇنىڭدىن باشقا مۇناسىۋەتلىك ما-  
تېرىياللارغا ئاساسلىنىپ، تۆۋەندىكىچە بايان قىلىش مۇمكىن:  
مىلادى IV ئەسىرنىڭ ئاخىرىدا، ئاۋارلار باش  
كۆتۈرگەندە شەرقىي تۇرالار ئىككى تارماقتىن ئىبارەت 18  
قەبىلىگە بۆلۈنەتتى.

ئۇلارنىڭ ئالتە قەبىلىدىن ئىبارەت بولغان بىر تارمىق  
قى تۆۋەندىكىچە بولغان:

1. قىزىل تۇرالار ③① (原文: 赤狄)

2. ئۇيغۇرلار 袁纥

3. خوغۇرسۇ 斛律

4. جىبىنى 解批

5. قىرغىزلار 护骨

6. ئىل تىكىن 异奇斤

شەرقىي تۇرالارنىڭ 12 ئۇرۇقتىن ئىبارەت يەنە بىر  
تارمىقى تۆۋەندىكىچە بولغان:

1. چىپولى 泣伏利

2. تورا 吐卢

3. ئىل جان 乙旃

4. تارلان 大连

5. قوغا 窟贺

6. تاربوقان 达薄干

7. ئايرون 阿仑

莫允	8. بايان
侯分	9. ئەركىن
副伏罗	10. بوركىلى (تۇماغلىق)
乞袁	11. قىئوي
右叔沛	12. يۇشۇپى

ئاۋارلار، شەرقىي تۇرالار ئەنە شۇنداق چوڭ ئىككى تۈركۈم قەبىلە - ئۇرۇققا بۆلۈنۈپ ياشىغان دەۋردە تارىخ سەھنىسىگە چىقتى. دېمەك ئۇ چاغدا شەرقىي تۇرالاردا بىر-لىك يوق ئىدى.

ئاۋارلار باشتا، مىلادىنىڭ 391 - يىلى تۇبالار خانى تۇباغۇينىڭ ھۇجۇمىغا ئۇچراپ تارمار قىلىنغان. مىلادىنىڭ 394 - يىلى ئاۋار قاغانى تولۇنخان I موڭغۇلىيە چۆلىنىڭ شىمالىغا قېچىپ بېرىپ، ئاۋار قاغانلىقىنى قۇردى. تولۇن قاغان I مىلادىنىڭ 402 - يىلى شەرقىي تۇرالارغا (بۇ چاغدا ئېگىز ھارۋىلىقلار دەپمۇ ئاتالغان) ھۇجۇم قىلىپ، ئۇلارنى بويسۇندۇردى. شۇنىڭدىن باشلاپ، ئاۋار قاغانلىقى كۈچەيدى. شۇنداق بولسىمۇ، ئاۋار قاغانلىقىنىڭ پايتەختى تۇراقسىز ئىدى. مىلادىنىڭ 402 - يىلى شەرقىي تۇرالار تولۇنخان I تەرىپىدىن بويسۇندۇرۇلغان بولسىمۇ، ئۇلارنىڭ ئىچىدىكى خوغۇرسۇ قەبىلىسى بەگقۇلىنىڭ يېتەكچىلىكىدە ئاۋارلارغا بويسۇنماي دائىم ئۇرۇشۇپ تۇردى. بەگقۇلى ناھايىتى باتۇر-خان بولۇپ، بىرنەچچە قېتىم ئاۋارلار ئۈستىدىن غەلبە قىلغانىدى. بەگقۇلى مىلادىنىڭ 430 - يىلى ئاۋارلار بىلەن بولغان بىر ئۇرۇشتا مەغلۇپ بولۇپ، تۇبا خانلىقىنىڭ پاناھى

غا كەتكەن. ئۇ ئانچە ئۇزۇن ئۆتمەيلا تۇبالار خانلىقىنىڭ پايتەختىدە ئالەمدىن ئۆتتى. تىبۇباغۇي بەگقۇلىغا دۆلەت بويىچە ماتەم تۇتۇشنى ئورۇنلاشتۇرۇپ، دەيدەبىلىك ھالدا دەپنە مۇراسىمى ئۆتكۈزدى. شۇ چاغلاردا، شەرقىي تۇرالار بەگقۇلى توغرىسىدا مۇنداق بىر قوشاق توقۇغان:

«ۋاي كەلدى بەگقۇلى» دېگەندە ئانا،  
توغتايدۇ بوۋاقتىڭ يىغىسى شۇئان.  
دەيدىكەن ياش قىزلار ئېيتقاندا ناخشا،  
«بولسىدى يىگىتىم بەگقۇلىسىمان.»

بۇ قوشاق بەگقۇلىنىڭ باتۇر، جەڭگىۋارلىقىغا ئوقۇلغان مەدھىيە بولۇپ، قەدىمكى چاغدىن تارتىپ ئۇيغۇرلار با-تۇر، جەڭگىۋار ئوغۇللىرىنى ناھايىتى ئىززەتلەيتتى. شۇنىڭدەك، ئۇيغۇر قىزلىرى قەدىمكى چاغلاردىن تارتىپ باتۇر، مەردانە، جەڭگىۋار خىسلەتكە ئىگە يىگىتلەرنى ئۆزىگە چۈپ-جورا قىلىشنى ئارزۇ قىلاتتى.

ئاۋارلار تالان قاغاننىڭ ۋاقتىدا (مىلادىنىڭ 414 - يىلىدىن 431 - يىلىغىچە قاغان بولغان)، مىلادىنىڭ 429 - يىلى تۇبالار خانلىقىنىڭ ھۇجۇمىغا دۇچ كېلىپ، ناھايىتى ئېغىر مەغلۇبىيەتكە ئۇچرىدى. يۇقىرىدا تىلغا ئېلىنغان بەگقۇلى دەل شۇ چاغدا (مىلادىنىڭ 430 - يىلى) ئاۋارلارغا قارشى ئىسيان كۆتۈرگەنىدى. ئاۋارلارنىڭ قاغانى ئوتسىيەخان (431 - 444) مىلادىنىڭ 434 - يىلى تۇباخاننىڭ مەلىكە قىزلىرىدىن بىرىگە ئۆيلەندى. دەل شۇ يىلى ئوتسىيەخان

سىڭلىسىنى تۇباخاننى تەيۋۇدىغا ياتلىقى قىلدى.

شەرقىي تۇرالار مىلادىنىڭ 430- يىلى بەگقۇلىنىڭ يې-  
تەكچىلىكىدە ئاۋارلارغا قارشى ئىسيان كۆتۈرۈپ، ئۇلارغا  
قاتتىق زەربە بەرگەن بولسىمۇ، لېكىن ئاۋار قاغانى ئوتى  
تەرىپىدىن تارمار قىلىندى. شۇ چاغدا، ئىسيانغا باش بولغان  
بەگقۇلىنىڭ قەبىلىسى - خوغۇرسۇلارنىڭ ئاھالىسىنىڭ 80 پىر-  
سەنتى دېگۈدەك قىرىپ تاشلاندى. بەگقۇلى ئەنە شۇنداق  
قاناق مەغلۇبىيەتكە ئۇچرىغان بولغاچقا تۇبالار خانلىقىغا  
قېچىپ كەتكەنىدى.

ئاۋارلار شەرقىي تۇرالارنى، ئالتايدىكى تۈركلەر  
(تۈركلەر 438 - يىلى بويىسۇندۇرۇلغان) نى بويىسۇندۇرۇۋال-  
غاندىن كېيىن، ئۇلارنىڭ ئادەم كۈچى، ماددىي كۈچى، قورال-  
ياراغلىرىدىن پايدىلىنىپ (تۈركلەر ھەربىي قوراللار ياساش-  
قا ئۇستا ئىدى)، ئۆز قوشۇنلىرىنى تولۇقلىدى ۋە قوراللاندى.  
دى. ئاۋار قاغانلىقى تالان قاغاننىڭ ۋاقتىدا (414 - 431)  
ناھايىتى كۈچەيدى. شۇ چاغدا، ئاۋار قاغانلىقىنىڭ تېرىتو-  
رىيىسىنىڭ غەربى ئىلى ۋادىسىنىڭ تىپكەس دالاسىغىچە،  
جەنۇبى قۇمۇل، تۇرپان، قاراشەھەر، كۇچا، ئاقسۇغىچە  
تۇتاشقاندى. <sup>32)</sup>

ئاۋارلار چۈلۈك قاغان (444 - 464) ۋە يۇچىڭ قاغان  
(464 - 485) نىڭ ۋاقتىدا، تارىم ۋادىسىغا بولغان كونترول  
لۇقىنى كۈچەيتىشكە كىرىشتى. ئاۋارلار مىلادىنىڭ  
460 - يىلى ھونلار تەرىپىدىن قۇرۇلغان قۇتقۇ ھون دۆلىتى  
(400 - 460) نىڭ خانى قۇتقۇ ئارغۇنى تۇرپاندا ئۆلتۈرگەن  
دىن كېيىن، تۇرپان خانلىقىنى قۇرۇپ، ئۇنىڭغا ئۆزىگە بەك

مۇ ئىتائەتچان بولغان گەنبەيجۇنى خان قىلىپ تەيىنلىدى.  
ئاۋارلار مىلادىنىڭ 470 - يىللىرى ئۇدۇن خانلىقىغا بېسىپ  
بېرىپ، ئۇنىڭ پايتەختىنىڭ بوسۇغىسىغىچە يېشىپ كەلدى.  
بۇ چاغدا، ئۇدۇن خانى بىر تەرەپتىن قوشۇن توپلاپ قارشىلىق  
كۆرسەتكەن بولسا، يەنە بىر تەرەپتىن شىمالىي ۋېي خانلىقىغا  
ئەلچى ئەۋەتىپ، ئۇلاردىن ياردەم سورىدى. شىمالىي  
ۋېي سۇلالىسىنىڭ خانى توباخۇڭ... يولىنىڭ يىراقلىقى...<sup>33</sup>  
قاتارلىق سەۋەبلەرنى كۆرسىتىپ، ياردەم ئەۋەتمەيدى.  
ئاۋارلار ئۆزى ئۈچۈن پايدىلىق بولغان شارائىتتىن پايدىلىنىپ  
تارىم ۋادىسىدىكى خېلى نۇرغۇن جايلارنى بېسىۋالدى.

مىلادىنىڭ 480 - يىلىغا كەلگەندە، ئاۋارلار ناھايىتى  
قىيىن بىر دەۋرگە كىردى. بۇنىڭغا ئاق ھونلارنىڭ تارىم ۋا-  
دىسىغا بېسىپ كىرىشى، شەرقىي تۇرالارنىڭ ئاۋارلارغا قار-  
شى ئىسيان كۆتۈرۈپ مۇستەقىللىق بايرىقىنى ئېگىز كۆتۈرۈشى  
سەۋەب بولدى.

ئاق ھون ئىمپېرىيىسىنىڭ ئىمپېراتورى ئىفتالانىسىنىڭ  
ۋاقتىدا (مىلادىنىڭ 470 - يىلىدىن 496 - يىلىغىچە ئىمپېراتور  
بولغان) ئاق ھونلار قاراقۇرۇم تاغلىرىدىن ھالقىپ ئۆتۈپ  
تارىم ۋادىسىغا بېسىپ كىردى. «ئاق ھونلار ئاۋارلار بىلەن  
قارشىلىشىپ شەرققە يۈرۈش قىلىپ، ئاۋارلارنىڭ قولىدىن  
كۇچا، ئاقسۇ، قەشقەر، ئۇدۇنلارنى تارتىۋالدى.»<sup>34</sup>

مىلادىنىڭ 487 - يىلى ئاۋارلار قاغانى تولۇنخان  
II (مىلادىنىڭ 485 - يىلىدىن 492 - يىلىغىچە قاغان بولغان)



شمالىي ۋېي سۇلالىسىگە ھۇجۇم قىلىدىغان چاغدا، شەرقىي تۈ-  
رالارنىڭمۇ قوشۇن چىقىرىشىنى تەلەپ قىلدى. ئاۋارلارنىڭ  
شمالىي ۋېي سۇلالىسىگە قارشى ئېلىپ بارىدىغان ئۇرۇشىغا  
قاتنىشىشىنى خالىمىغان. شەرقىي تۇرالار ئاۋارلارغا قارشى  
ئىسيان كۆتۈرۈپ مۇستەقىل دۆلەت قۇرۇشقا بەل باغلىدى.  
بۇ مۇستەقىللىق ھەرىكىتىگە بىرىكىپ بىرلىك قەبىلىسىنىڭ خان-  
لىرى — ئاكا — ئۇكا ئاي ئۇجرۇ بىلەن چۈنچى يېتتە كچىلىك  
قىلدى. ئۇلار شەرقىي تۇرالارنىڭ 12 ئۇرۇقىنى باشلاپ، ھا-  
زىرقى موڭغۇل دالاسىدىن غەربكە قاراپ كۆچۈپ، ئالتاي  
تاغلىرى بىلەن تەڭرىتاغلىرى ئارىسىدىكى ھازىرقى جۇڭغار  
دالاسىغا كەلدى. بۇلار، 120 مىڭ ئائىلە (تەخمىنەن 600 مىڭ جان)  
دىن ئىبارەت ئىدى. جۇڭغار دالاسىغا كۆچكەن شەرقىي تۇرا-  
لار، تەڭرىتاغلىرىنىڭ شىمالى ۋە جەنۇبىدىكى غەربىي  
تۇرالارغا قوشۇلۇپ تېخىمۇ كۈچەيدى. بۇنىڭغا چىدى-  
مىغان تولۇنخان II ۋە ئۇنىڭ تاغىسى ناغا يىخانلار ناھا-  
يىتى نۇرغۇن سانلىق قوشۇننى ئاتلاندۇرۇپ، ئاي  
ئۇجرۇ بىلەن چۈنچىلىكنىڭ كەينىدىن قوغلاپ كەلدى. ئاي ئۇجرۇ  
جەنۇبىي ئالتايدا بولغان قانلىق بىر جەڭدە ئاۋارلار قاغانى  
تولۇنخاننى تارمار كەلتۈردى. تولۇنخان قېچىپ كەتتى  
ۋە ئانچە ئۇزۇن ئۆتمەي ئاۋار خانزادىلىرى تەرىپىدىن  
ئۆلتۈرۈلدى.

ئاي ئۇجرۇ ئاۋارلار ئۈستىدىن قازانغان شۇ غەلىبىدىن  
كېيىن، ھازىرقى ماناس ئەتراپىدا ئۆز پايىتەختىنى بەرپا  
قىلىپ، «ئېگىز ھارۋىلىقلار خانلىقى» (高车王国) دەپ  
نام ئالغان ئۇيغۇر خانلىقى (مىلادىنىڭ 487 - يىلىدىن 546 -

يىلىغىچە ھۆكۈم سۈرگەن) نى قۇردى. ئاي ئۇجرۇ — «ئۇلۇغ تەڭرىقۇت»، چۈنچى بولسا «ئۇلۇغ بەگ» دەپ ئاتالدى. بۇ خانلىق خېلى كۈچلۈك دۆلەت سۈپىتىدە تارىخ سەھنىسىگە چىقتى. بۇ خانلىق ئاز دېگەندە 120 مىڭ كىشىلىك قوشۇنغا ئىگە ئىدى. بۇ خانلىقنىڭ تېررىتورىيىسىنىڭ غەربى ئىدى ۋادىسىنىڭ شەرقىي قىسمىغىچە، شەرقى قۇمۇلغىچە، شىمالى ئالتايغىچە، شەرقىي جەنۇبىي لوپنۇر كۆلىنىڭ جەنۇبىغىچە، غەربىي جەنۇبىي قاراشەھەرگىچە تۇتاشقان ئىدى. ئاي ئۇجرۇ ئاۋار قاغانى تولۇنخان III نى تارمار قىلىپ مۇستەقىل دۆلەت قۇرغاندىن كېيىنلا، تۇرپان خانلىقىنىڭ ئاۋارلارغا سادىق خانى كەنشۇگۇينى ئۆلتۈرۈپ، ئۇنىڭ ئورنىغا جاڭ مىڭمىن (خەنزۇچە خەتتە تەلەپپۇز قىلىنىشى) دېگەن كىشىنى خان قىلىپ تەيىنلىدى. ئاي ئۇجرۇ، تۇرپان ۋە لوۋلان خانلىقلىرىنى ئاۋارلار قولىدىن تارتىۋالغاندىن كېيىن، لوپنۇرنىڭ جەنۇبىدىكى چەرچەن خانلىقىنىمۇ تۇيغۇنلار (ھازىرقى چىڭخەيدە قۇرۇلغان تىبەت دۆلىتى) نىڭ قولىدىن تارتىۋالدى.

ئاي ئۇجرۇ يېڭى قۇرۇلغان ئۇيغۇر خانلىقىنى دۈشمەن دۆلەتلەرنىڭ ھۇجۇمىدىن ساقلاش ئۈچۈن، جىددىي، ئۈنۈملۈك ھەربىي تەدبىرلەرنى كۆرگەندىن تاشقىرى، دىپلوماتىيە جەھەتتىمۇ بىر قاتار پائالىيەتلەرنى ئېلىپ باردى.

چۈنكى، يېڭى قۇرۇلغان ئۇيغۇر خانلىقى كۈچلۈك ئىككى دۈشمەنگە دۇچ كەلگەنىدى. ئۇنىڭ بىرى — ئاۋار قاغانلىقى بولسا، يەنە بىرى — ئاق ھونلار ئىدى. ئۇلۇغ ياۋ-چىلار ۋە ھونلار نەسلىدىن بولغان ئابدۇلار (ياۋروپالىقلار ئۇلارنى ئىغتالىتلار دەپ ئاتىشىدۇ) مىلادىنىڭ V ئەسىرىدە

كاسپى دېڭىزىنىڭ شەرقىي شىمالىدا باش كۆتۈرگەن. ئۇلار شەرقتە يۈرۈپ كوشانلارنى تارمار قىلدى. ئابدۇللا VI ئەسردە ياشىغان ۋىزانتىيە (شەرقىي روما) تارىخچىسى فروكوفى كىسارىسكىينىڭ ئەسىرىدە «ئاق ھونلار» دېگەن نام بىلەن تىك ئىلىغا ئېلىنغان. مانا شۇ ئاق ھونلار مىلادىنىڭ 420 - يىلى ئاق سىۋارخاننىڭ يېتەكچىلىكىدە ئاق ھون ئىمپېرىيەسىنى قۇردى. ئاق ھون ئىمپېرىيەسى تېررىتورىيەسىگە ئوتتۇرا ئاسىيا (ئاساسەن ماۋرەننەھر)، ھازىرقى قىرغاق ئافغانىستان، پاكىستانلار تولۇق كىرگەن. ئاق ھون ئىمپېرىيەسىنىڭ دەسلەپكى پايتەختى ماراكەنت (ھازىرقى سەمەرقەنت) بولغان بولسىمۇ، كېيىنچە ئۇلار ھازىرقى بەلخ (ئافغانىستاندا) نى پايتەخت قىلغان. مانا شۇ ئاق ھون ئىمپېرىيەسى مىلادىنىڭ 480 - يىلىدىن باشلاپ تازا كۈچىيىشكە باشلىغانىدى. ئاق ھونلار مىلادىنىڭ 484 - يىلى ئىران سا-سانىيلار سۇلالىسى (مىلادىنىڭ 224 - يىلىدىن 651 - يىلىغىچە ھۆكۈم سۈرگەن) نىڭ شاھىنشاهى فىروز I (459 - 484) نى مەغلۇپ قىلىپ، ئىراننى قارام ھالغا چۈشۈرگەندىن كېيىن، قاراقۇرۇم تاغلىرىدىن ئۆتۈپ، خوتەن، يەكەن، قەشقەر، كۇچا، قاراشەھەر قاتارلىق خانلىقلارنى بېسىۋالدى. يۇقىرىدىكى ئەھۋالنى ھېسابقا ئالغان ئاي ئۇچرۇ ئۇكىسى چوئىچىنى بىر قىسىم قوشۇنغا باش قىلىپ قاراشەھەر ئەتراپىغا ئەۋەتىپ، ئاق ھونلاردىن مۇداپىئە كۆرۈش تەدبىرىنى قوللاندى. ئۆزى بولسا نۇرغۇن سانلىق قوشۇنغا باش بولۇپ خانلىقنىڭ شەرقىي شىمال تەرىپىدىن كېلىدىغان

خەۋپ — ئاۋارلارنىڭ ھۇجۇمىدىن ساقلىنىش ئۈچۈن شە  
مالدا تۇردى.

ئۇيغۇر خانلىقى شىمالدا ئاۋارلار، غەربىي جەنۇبتا  
ئاق ھونلار، جەنۇبتا تۇيغۇنلار بىلەن دۈشمەنلىك ھالەتتە  
تۇردى. ئاي ئۇجرۇ يېڭى قۇرۇلغان ئۇيغۇر خانلىقىنىڭ ھەر-  
بىي كۈچلىرىنى تولۇقلاپ دۆلەت مۇداپىئەسىنى كۈچەيتكەندىن  
كېيىن، شۇ مەزگىلنىڭ ئۆزىدىلا تۇبالار خانلىقى (شىمالىي  
ۋېي خانلىقى) نىڭ پايتەختى لويانغا ئەلچى ئەۋەتىپ ئالا-  
قە باغلىدى. تۇبالار خانى شاۋۋېندى (471 — 499) ئەلچى ئار-  
قىلىق ئەھۋالىنى بىلگەندىن كېيىن دەرھال جاۋاب ئەلچىلىك-  
كى يوللاپ، ئاي ئۇجرۇ بىلەن چۈنچىگە كىمخاب تون ۋە 100  
توپ شايى سوۋغا قىلدى. 487 - يىلى شىمالىي ۋېي خانلىقى  
بىلەن ئۇيغۇر خانلىقى ئارىسىدا ئورنىتىلغان دوستانە مۇنا-  
سىۋەت ئەمەلىيەتتە ئىككى دۆلەتنىڭ ئاۋار قاغانلىقىغا قار-  
شى تۈزۈلگەن ھەربىي ئىتتىپاقى ئىدى. 488 - يىلى چاڭجياڭ  
ۋادىسىدىكى جەنۇبىي چى خانلىقى (479 — 502) نىڭ خانى  
شياۋزى ئاي ئۇجرۇغا ئەلچى ئەۋەتىپ دوستانە مۇناسىۋەت  
ئورناتتى.

ئاۋارلار ئاي ئۇجرۇ خانلىق ھۆكۈمىنى يۈرگۈزگەن مەزگىل-  
دە (487 — 508) ئۇيغۇر خانلىقىغا ھۇجۇم قىلالىدى. چۈن-  
كى، ئۇيغۇر خانلىقى ھەربىي كۈچ جەھەتتە قۇدرەتلىك ھالغا  
كەلگەن بولسا، دىپلوماتىيە جەھەتتە خېلى ئوڭۇشلۇق (شىمال-  
لىي ۋېي خانلىقى بىلەن جەنۇبىي چى خانلىقى بىلەن دوست-  
تانە مۇناسىۋەت ئورناتقاندى) شەرتكە ئىگە بولغانىدى.

مىلادىنىڭ 508 - يىلى ئاق ھونلار كۇچاتەرەپتىن بېسىپ

كېلىپ، قاراشەھەرگە ھۇجۇم قىلدى. چۈنچى ئاق ھونلار بىلەن بولغان ئۇرۇشتا ئۆلدى. ئاق ھونلار چۈنچىنىڭ باتۇر ۋە ئېلىبەگ ئاتلىق ئىككى ئوغلىنى ئەسىر قىلىپ ئەكەتتى. بۇ ۋەقە يۈز بەرگەندە، قاراشەھەردىكى ئۇيغۇرلارنىڭ بىر قىسمى تۇرپانغا كۆچتى، بىر قىسمى تەڭرىتاغلىرىدىن ئۆتۈپ جىمىسار ئەتراپىغا كۆچتى. ئاق ھونلار قاراشەھەرنى بېسىۋالغاندىن كېيىن، ئۇيغۇر بەگلىرى ئاي ئۇجرۇنى ئۆل تۈرۈپ بارىيان دېگەننى خان قىلىپ كۆتۈردى. ئاي ئۇجرۇ خان بولغاندىن باشلاپ ئەس - ھوشىنى يوقىتىپ، رەھىمسىز زالىم خانغا ئايلىنىپ، ئەلنىڭ نەزەرىدىن چۈشۈپ كەتكەنىدى.

مىلادىنىڭ 509 - يىلى ئاق ھونلار ئۇيغۇر خانلىقىغا يەنە جەنۇب تەرەپتىن ھۇجۇم قىلدى. ئاق ھون قوشۇنلىرى ئارىسىدا چۈنچىنىڭ ئوغلى باتۇرنىڭ بارلىقىنى ئاڭلىغان ئۇيغۇر بەگلىرى بارىياننى ئۆلتۈرۈپ باتۇرنى قارشى ئالدى ۋە ئۇنى خانلىق تەختكە ئولتۇرغۇزدى. مانا شۇ ئەھۋالدىن قارىغاندا، ئۇيغۇر خانلىقى (ئېگىز ھارۋىلىقلار) بىلەن ئاق ھون ئىمپېرىيىسى ئارىسىدا دۈشمەنلىك تۈگەپ، دوستلۇق ئورنىتىلغان، ئاق ھونلار ئۆز ئىمپېراتورلىرى ئىفتالانوس، تورامانخان (496 - 502)، مېھرىكورا (502 - 530) قاتارلىقلارنىڭ ۋاقتىدا، تارىم ۋادىسىغا بولغان ھۆكۈمرانلىقىنى كېڭەيتىشكە ئۇرۇنغان. لېكىن، مېھرىكورا - نىڭ ۋاقتىدا، ئاق ھونلار مىلادىنىڭ 508 - يىلى ۋە 509 - يىلى ئىككى قېتىم ئۇيغۇر خانلىقىغا ھۇجۇم قىلغان بولسىمۇ، باتۇر خانلىق تەختكە ئولتۇرغاندىن كېيىن (مىلادىنىڭ 510 -

يىلىدىن كېيىن) ئاق ھونلار بىلەن بىرلەن مۇناسىۋەت ياخشىلانغان.

باتۇرخاننىڭ ۋاقتىدا (510 — 516) ئۇيغۇر خانلىقى بىلەن شىمالىي ۋېي خانلىقى ئارىسىدىكى دوستانە مۇناسىۋەت تېخىمۇ كۈچەيدى. باتۇرخان مىلادىنىڭ 510 - يىلى شىمالىي ۋېي خانلىقىغا ئەلچى يوللاپ، شۇەن ۋۇدىغا بىر كېسەك ئال تۇن، بىر كېسەك كۈمۈش، ئىككى دانە ئالتۇن ھاسا، يەتتە تۇياق ئات، ئون باش تۆگە قاتارلىق نېسىل سوۋغىلارنى ئەۋەتكەن. شۇەن ۋۇدى باتۇرخانغا مىننەتدارلىق ئەلچىلىكى يوللاپ، 60 توپ شايى - ئەتلەس سوۋغا ئەۋەتكەن.

ئۇيغۇر خانلىقى ئاق ھونلار بىلەن ياخشى خوپ بولۇۋالغاندىن كېيىن، ئاۋارلارغا قارشى كۈچ توپلاپ، جىددىي ئۇرۇش ھەرىكەتلىرىنى ئېلىپ بېرىش ئىمكانىيىتىگە ئىگە بولدى. شۇنىڭدىن باشلاپ، ئۇيغۇر خانلىقى بىلەن ئاۋارلار ئارىسىدا ناھايىتى ئۇزۇنغا سوزۇلغان قانلىق، تارتىشما جەڭلەر باشلىنىپ كەتتى.

مىلادىنىڭ 511 - يىلى ئاۋارقاننى توقخان (506 — 511) باتۇرخانغا قارشى ئاتلاندى. ئەھۋالنى ئېنىق بايقاپ تۇرغان باتۇرخان بارىك-ۆلنىڭ شىمالىدا توقخان بىلەن ئۇچراشتى. شۇ جايدا بولغان جەڭدە، باتۇرخان مەغلۇپ بولۇپ، ئارقىغا 300 چاقىرىمچە چېكىنىپ، جىم سار ئەتراپىغا كەلدى. توقخان قۇمۇلنىڭ شىمالىدىكى تاغقا جايلىشىۋالدى. دەل شۇ چاغدا، ئۇيغۇرلار بىلەن ھەربىي ئىتتىپاقى بولغان شىمالىي ۋېي خانلىقى تەرىپىدىن ئەۋەتىلگەن بىرنەچچە مىڭ كىشىلىك قوشۇن مىڭ ۋېي ناملىق سانغۇننىڭ

يېتەكچىلىكىدە قۇمۇلغا يېتىپ كەلدى. بۇنىڭدىن ئەنسىرىگەن توقخان ئالدىراپ - تېنەپ قېچىشقا ئۇرۇندى. بۇ پۇرسەتنى قولدىن بەرمىگەن باتۇرخان ناھايىتى تېزلىكتە بېسىپ كېلىپ، توقخان بىلەن بارسكوڭنىڭ شىمالىدا جەڭ قىلدى. جەڭدە ئۇيغۇرلار غەلبە قازاندى. باتۇرخان توقخاننى تىرىك تۇتۇۋېلىپ، ئۇنىڭ بېشىنى كېسىپ سىڭۋېي ئارقىلىق شىمالىي ۋېي خانلىقىنىڭ خانى شۈەن ۋۇدىغا سوۋغا قىلىپ ئەۋەتتى. باتۇرخان بارسكوڭنىڭ شىمالىدا ئاۋارلار ئۈستىدىن غەلبە قازانغان تەنتەنىلىك كۈنلەردە، شۈەن ۋۇدىغا ئەلچى يوللاپ، ئۇنىڭغا ئالتۇن، كۈمۈش، سۈسەلەرنى ۋە بەش تۇياق ئات سوۋغا قىلدى. باتۇرخاننىڭ ئەلچىلىرىنى ناھايىتى خۇشاللىق بىلەن قارشى ئالغان شۈەن ۋۇدى دەرھال مىننەتدارلىق ئەلچىلىكى يوللاپ، باتۇرخانغا چالغۇ ئەسۋابلىرى ياسايدىغان 80 نەپەر ئۇستا ۋە قىزىل شايبىدىن ئون توپ، گۈللۈك شايبىدىن 20 توپ سوۋغا ئەۋەتىپ، باتۇرخاننىڭ ئاۋارلار ئۈستىدىن قازانغان غەلبىسىنى تەبرىكلىدى.

باتۇرخان شۇ غەلبىسىدىن ئالتە يىل ئۆتكەندىن كېيىن، مىلادىنىڭ 516 - يىلى ئاۋار قاغانى چۇنۇخان (511 - 520) بىلەن بولغان جەڭدە مەغلۇپ بولدى. چۇنۇخان باتۇرخاننى تىرىك تۇتۇۋېلىپ، ئۇنىڭ ئىككى پۇتىنى ئىككى ئاتقا باغلاپ، ئاتقا سۆرىتىپ، ئۇنى ئىككى پارچە قىلىپ تاشلىدى. ئاتىسى توقخاننىڭ ئۆچمىنى باتۇرخاندىن ئالغان چۇنۇخان باتۇرخاننىڭ باش سۆڭىكىگە زەربە يالىتىپ ئۇنى مەي ئىچىدىغان قەدەھ قىلىۋالدى.

مىلادىنىڭ 516 - يىلى، ئاۋارلار تەرىپىدىن ناھايىتى

ئېغىر مەغلۇبىيەتكە يولۇققان ئۇيغۇرلار ئۆز ئىستىپاقدىشى بولغان ئاق ھونلارنىڭ ياردىمى بىلەن ئۆزىنى ئوڭشىۋالدى. ئاق ھونلار باتۇرخان ئۆلتۈرۈلگەندىن كېيىن ئۇنىڭ ئىسمى ئېلبەگنى ئۇيغۇرلارغا خان بولۇشقا ئەۋەتتى. ئېلبەگ بەگ خان بولۇپ تۇرغان مەزگىلدە (517 — 530) ئۇيغۇر خانلىقىنىڭ ئەھۋالى ياخشىلىنىشقا قاراپ ماڭدى. ئېلبەگ دەرىھال شىمالىي ۋېي خانلىقىغا ئەلچى ئەۋەتىپ مۇناسىۋەت باغلىدى. ئاندىن كېيىن، مىلادىنىڭ 521 - يىلى، يۈرۈش قىلىپ ئاۋارقاغانى بىراھماننى تارمار قىلدى. بىراھمان ھازىرقى گەنسۇدىكى ۋۇۋېيغا قېچىپ كەتتى. مىلادىنىڭ 523 - يىلى شىمالىي ۋېي خانلىقىنىڭ خانى شاۋمىندى ئېلبەگكە ئەلچى ئەۋەتىپ، ئۇنىڭغا خىلمۇ خىل رەئىدە سىرلانغان ئېسىل يەلپۈگۈچ، كۈنلۈك، داقا - دۇمباق ۋە چېدىرلارنى سوۋغا قىلدى.

ئېلبەگ مىلادىنىڭ 530 - يىلى ئاۋار قاغانى ئاي ناغاي (522 — 552) بىلەن بولغان جەڭدە مەغلۇپ بولۇپ قايتىپ كەلگەندە، ئۇكىسى يوقو (چونچىنىڭ كەنجى ئوغلى) تەرىپىدىن ئۆلتۈرۈلدى. ئېلبەگنىڭ ئاۋارلار تەرىپىدىن مەغلۇپ بولۇشى ئۇيغۇرلارنىڭ يېقىن ئىستىپاقدىشى بولغان ئاق ھونلارنىڭ شۇ چاغلاردا ئاۋارلارنىڭ تەرىپىنى ئالغانلىقى بىلەن ناھايىتى يېقىن مۇناسىۋەتلىك ئىدى. ئاۋارلار مىلادىنىڭ 520 - يىلىدىن باشلاپ ئۇيغۇرلارنىڭ ئىستىپا قىلىشى رەسمى ئۆز تەرىپىگە تارتىپ، ئۇيغۇرلارنى يېتىم قالدۇرۇش ئۈچۈن بىر قاتار دىپلوماتىك ھەرىكەتلەرنى قوللىنىشقا باشلىدى. ئاۋارلار مىلادىنىڭ 520 - يىلى ئايناغىنىڭ قىزىنى



ئاق ھون ئىمپېراتورى مېھرىسكورغا ياتلىق قىلىپ، ئاق ھونلارنى ئۆز تەرىپىگە تارتىۋالدى. شۇ يىلى ئايناغاي يەنە شىمالىي ۋېي خانلىقىنىڭ پايتەختى لوياڭغا بېرىپ زىيارەتتە بولدى. ئايناغاي مىلادىنىڭ 522 - يىلى ئاۋارلارغا قاغان بولغاندىن تارتىپ، 552 - يىلىغىچە بولغان مەزگىلدە ئاق ھونلار بىلەن دوستانە ئۆتتى. ئايناغاي ئاق ھونلار بىلەن ئىتتىپاقلىشىۋالغاندىن كېيىن، مىلادىنىڭ 533 - يىلى شىمالىي ۋېي خانلىقىنىڭ مەلىكىسىگە ۋە مىلادىنىڭ 538 - يىلى شەرقىي ۋېي خانلىقى (534 - 550) نىڭ مەلىكىسىگە ئۆيلەندى. دېمەك، ئاۋارلار شىمالىي ۋېي بىلەن شەرقىي ۋېي خانلىقلىرىدىنمۇ ئۆز تەرىپىگە تارتىۋالدى.

يۇقىرىدىكى ئەھۋالغا ئاساسلانغاندا، ئاۋارلار ئايناغاي خانلىق قىلغان مەزگىلدە (522 - 552) ئۇيغۇر خانلىقىنى يالغۇز قالدۇرۇپ، ئاساسىي كۈچلىرىنى ئۇلارغا قارشى ئاتلان-دۇرۇش ئىمكانىيىتىگە ئىگە بولغان. شۇنىڭ ئۈچۈن، مىلادىنىڭ 530 - يىلى ئېلبەگ ئاۋارلار بىلەن بولغان ئۇرۇشتا مەغلۇپ بولدى. شۇنىڭدىن كېيىنكى ئۇرۇشلاردىمۇ ئۇيغۇرلار مەغلۇپ بولۇپ تۇردى.

يوقۇ (530 - 537) مىلادىنىڭ 537 - يىلى ئايناغاي تەرىپىدىن مەغلۇبىيەتكە ئۇچرىغاندا، ئېلبەگنىڭ ئوغلى بەگچى (537 - 541) تەرىپىدىن ئۆلتۈرۈلدى. بەگچىمۇ ئاۋارلار تەرىپىدىن مەغلۇپ بولدى. تارىخىي مەلۇماتلارغا قارىغاندا، بەگچىدىن كېيىن، ئۇيغۇر خانلىقىغا يوقۇنىڭ ئوغلى چوبىننىڭ خان بولغانلىقى نامەلۇم. چۈنكى، مىلادىنىڭ 537 - يىلى بەگچى ئاۋارلار تەرىپىدىن مەغلۇپ بولغاندا، چوبىن شەر-

قىي ۋېي خانلىقىغا قېچىپ كەتكەن، شۇ يەردە كېسەل بولۇپ ئالەمدىن ئۆتكەن.

ئۇيغۇر قوشۇنلىرى مىلادىنىڭ 546 - يىلى (بۇ چاغدا كىمىنىڭ خان بولغانلىقى نامەلۇم) ئاۋارلار بىلەن جەڭ قىلىش ئۈچۈن كېتىۋاتقاندا، ئالتايدىن باش كۆتۈرۈپ چىققان كۆك تۈركلەرنىڭ خانلىرى - ئاكا - ئۇكا تۈمەنخان بىلەن ئىستېمىخانلارنىڭ ئارقا تەرىپىدىن قىلغان تۇيۇقسىز ھۇجۇمىغا ئۇچراپ، تارمار بولدى. تارىختا «ئېگىز ھارۋىلىقلار خانلىقى» نامى بىلەن ئاتىلىپ 60 يىل (مىلادىنىڭ 487 - يىلىدىن مىلادىنىڭ 546 - يىلىغىچە) ھۆكۈم سۈرگەن ئۇيغۇر خانلىقى ئۆز قېرىنداشلىرى بولغان كۆك تۈركلەر تەرىپىدىن بويسۇندۇرۇلدى.

مانا شۇ ئۇيغۇر خانلىقى ئۆز تارىخىدا خېلى مۇھىم روللارنى ئوينىدى. ئۇنىڭ تارىخىي رولى ئىككى تەرەپتىن ئىسپاتلىنىدۇ: ئۇيغۇر خانلىقى قۇرۇلغاندىن تارتىپ خۇاڭخې ۋادىسىدا قەد كۆتۈرۈپ تۇرغان شىمالىي ۋېي خانلىقى بىلەن دوستانە مۇناسىۋەت ئورناتتى. بۇ ئىككى دۆلەت ئاۋارلارغا قارشى ئىتتىپاقچى دۆلەتلەردىن بولدى. ئۇيغۇر خانلىقى باشتىن - ئاخىرغىچە 60 يىل دېگۈدەك ئاۋارلار بىلەن توختىماي ئۇرۇشۇپ تۇردى. مىلادىنىڭ 400 - يىلى لىرىغا كەلگەندە تېررىتورىيىسىنىڭ شەرقى كورىيىگىچە، غەربى قازاقىستانغىچە، غەربىي جەنۇبى قاراشەھەرگىچە تۇتاشقان كۈچلۈك ئاۋار قاغانلىقى باتۇر، ئەرك سۆيەر، ئېگىز ھارۋىلىقلارنى بويسۇندۇرالمىدى. ئۇيغۇرلار ئاۋارلارنى نۇرغۇن جايلار (ئالتاي بىلەن تەڭرىتاغلىرىنىڭ ئارىسىدىن، تۇرپان، قاراشە-

ھەر، لولان، چەرچەن قاتارلىق جايلار)دىن ھەيدەپ چىقىرىپ ئاۋارلارغا ئەجەللىك زەربە بەردى. مىلادىنىڭ 487 - يىلىدىن 546 - يىلىغىچە بولغان 60 يىلنى ئۆز ئىچىگە ئالغان مەزگىلدە، ئاۋارلارنىڭ ئاساسىي كۈچلىرى ئۇيغۇرلار بىلەن ئۇزۇنغا سوزۇلۇپ كەتكەن قانلىق ئۇرۇشلارغا جەلپ قىلىنىپ خاتالىقتىن، ئاۋارلار سەددىچىن سېپىلىدىن ئۆتۈپ خۇاڭخې ۋا-دىسىغا ھۇجۇم قىلىشقا زادى پېتىنالىمدى. شۇڭا، بۇ مەزگىلدە، خۇاڭخې ۋادىسىنىڭ ئىقتىسادىي گۈللەپ ياشاش ئىمكانىيىتىگە ئىگە بولدى.

يەنە بىر تەرەپتىن ئالغاندا، ئۇيغۇرلارنىڭ ئاۋارلار بىلەن تىرىشىپ ئۇرۇشۇپ تۇرۇشى مىلادىنىڭ 440 - يىلى ئاۋارلار تەرىپىدىن بويسۇندۇرۇلغان ئالتاي تۈركلىرىنىڭ قەدەممۇ قەدەم قۇدرەتلىنىپ، ئاخىردا ئاۋارلار ئۈستىدىن غەلبە قىلىپ، ئۇلۇغ كۆك تۈرك قاغانلىقىنى ۋۇجۇدقا كەلتۈرۈشكەمۇ پايدىلىق شارائىت يارىتىپ بەردى.

### كۆك تۈركلەر ۋە ئۇيغۇرلار

كۆك تۈركلەر مىلادىنىڭ VI ئەسىرىدىن VIII ئەسىرىنىڭ 40 - يىللىرىغا قەدەر ئىككى ئەسىر ھۆكۈم سۈرگەن ئۇلۇغ، قۇدرەتلىك كۆك تۈرك قاغانلىقىنى قۇردى. كۆك تۈرك قاغانلىقى تازا گۈللەپ ياشىغان مەزگىلدە (مىلادىنىڭ 560 - يىللىرىدىن 600 - يىللىرىغىچە)، قاغانلىقنىڭ تېررىتورىيىسىنىڭ شەرقى

ساخالىن ئارىلىغا، غەربى قارا دېڭىزنىڭ بويىغا، شىمالى بايقال كۆلى بويلىرى ۋە يەنسەي دەرياسىنىڭ ئوتتۇرا ئېقىمىغا، لىرىغا، جەنۇبى سەددىچىن سېپىلىغا، غەربىي جەنۇبى ھىندىستاننىڭ شىمالىغا تۇتاشقاندى.

كۆك تۈرك قاغانلىقى دۇنيادىكى ئەڭ كۈچلۈك دۆلەت ھېسابلانغان شەرقىي رىم ئىمپېرىيىسى (مىلادىنىڭ 395 - يىلىدىن 1451 - يىلىغىچە ھۆكۈم سۈرگەن)، ئىران ساسانىيلار شاھىنى شاھلىقىدىنمۇ كۈچلۈك قاغانلىق بولغانىدى. بۇ ھەقتە ئاكا-دېمىك بارتولد مۇنداق دەپ يازغان: «تۈرك قاغانلىقى موڭغۇللار دەۋرىدىن بۇرۇن ئۆتكەن ھەممە كۈچمەنچى ئىمپېرىيىسى بىلەن ئەڭ قۇدرەتلىكى ئىدى.»<sup>35</sup> مىلادىنىڭ 570 - يىلى رىدىن باشلاپ تۈركلەرنىڭ «تىنچ ئوكياندىمۇ، قارا دېڭىزدىمۇ ھەر بىي كۈچلىرى بار ئىدى.»<sup>36</sup> كۆك تۈرك قاغانلىقى تا-زا كۈچەيگەن چاغدا، تۈرك ئاتلىق قوشۇنلىرىنىڭ سانى 400 مىڭدىن كەم بولمىغان. كۆك تۈرك قاغانلىقى دۇنيا تارىخىدا ناھايىتى مۇھىم ئورۇن تۇتىدۇ. تۈركلەر دەۋرىدە، ئاسىيا خەلقلىرى بىلەن ياۋروپا خەلقلىرى ئارىسىدا، سىياسىي، ئىقتىسادىي، مەدەنىيەت جەھەتلەردىكى مۇناسىۋەت بۇرۇنقىغا قارىغاندا تېخىمۇ قويۇق، تېخىمۇ كەڭ مەنىدە غۇلاچ يايىدى. تۈركلەر دەۋرىدە، شەرق خەلقلىرى بىلەن غەربتىكى خەلقلەر، ھەر جەھەتتىن بىر - بىرىگە تەسىر كۆرسىتىپ، دۇنيا مەدەنىيىتىنىڭ تەرەققىياتىنى ئىلگىرى سۈرۈپ، مەزمۇنى مول، يېپىڭى بىر مەدەنىيەتنى ۋۇجۇدقا كەلتۈردى. ئەڭ مۇھىمى، كۆك تۈركلەر دەۋرىدە، قاراخانىيلار دەۋرىدە ئوتتۇرا ئاسىيا

۱۱ ۋۇجۇدقا كەلگەن ئويغىنىش دەۋرى ئۈچۈن ئاساس يارد-  
تىلدى. قاراخانلار دەۋرىدىكى ئويغىنىش ياۋروپادىكى ئوي-  
غىنىش دەۋرىدىن ئۈچ ئەسىر بۇرۇن (X ئەسىردە) باشلان-  
غانىدى. ئوتتۇرا ئاسىيادىكى ئويغىنىش دەۋرىنىڭ ئاساسلىق  
ۋەكىللىرى بولغان، يۈسۈپ خاس ھاجىپ، مەھمۇت قەشقەرىلەر-  
نىڭ ئوتتۇرىغا چىقىشى، «قۇتادغۇ بىلىك» ۋە «تۈركىي تىل-  
لار دىۋانى» قاتارلىق ئۇلۇغ، ئۆلمەس ئەسەرلەرنىڭ مەيدان-  
غا كېلىشىمۇ تۈركلەر دەۋرىدىكى مەدەنىيەتكە ۋارىسلىق قى-  
لىشتىن، ئۇرخۇن ئۇيغۇر قاغانلىقى دەۋرىدىكى مەدەنىيەت-  
كە ۋارىسلىق قىلىشتىن، ئىسلام دۇنياسى ئارقىلىق ئوتتۇرا  
ئاسىياغا تونۇشتۇرۇلغان قەدىمكى ياۋروپا مەدەنىيىتى (ئاسا-  
سەن يۇنان مەدەنىيىتى) نىڭ جەۋھەرلىرىنى قوبۇل قىلىش-  
تىن بولغان.

دۇنيا مەدەنىيەت تارىخىدا ناھايىتى مۇھىم رول ئوينى-  
غان ئۇرخۇن مەڭگۈ تاشلىرىغا يېزىلغان تارىخىي ۋە ئەدەبىي  
يادىكارلىقلارنىڭ ئىجادچىسى بولغان كۆك تۈرك قاغانلىقى-  
نىڭ ۋۇجۇدقا كېلىشى ۋە گۈللەپ ياشىشىدا ئۇيغۇرلار ناھا-  
يىتى مۇھىم رول ئوينىدى.

«تۈرك» سۆزىنىڭ مەنىسى توغرىلىق بىرنەچچە خىل  
چۈشەندۈرۈش بولسىمۇ، ئەڭ ئاساسلىقى، ئەقىلغە مۇۋاپىق  
كېلىدىغىنى، دۇنيادىكى تارىخچىلارنىڭ مۇتلەق كۆپچىلىكى  
بىردەك ئېتىراپ قىلغىنى — «تۈرك» سۆزىنىڭ مەنىسى قۇد-  
رەتلىك، كۈچلۈك، دېگەن بولىدۇ، دېگەن قاراشتۇر. بۇنىڭدىن  
باشقا، «كۆك تۈرك» دېگەن سۆز، «ئىلاھىي تۈرك» دېگەن بولىدۇ،  
چۈنكى تۈركلەر كۆك ئاسماننى ئەڭ ئۇلۇغ تەڭرى تۇرىدىغان

ماكان تەرىقىسىدە چۈشىنەتتى، شۇنىڭ ئۈچۈن «كۆك» نى رەئى  
 ئۇقۇمدا ئەمەس، «تەڭرى — خۇدا» دەپ بىلەتتى، دېمەك،  
 «كۆك تۈرك» سۆزى «ئىلاھىي تۈرك» دېگەن بولىدۇ،  
 «تۈرك» دېگەن نام قەدىمكى چاغلاردا، مەلۇم تارىخىي  
 شارائىتتا، مەلۇم تېررىتورىيىدە ياشىغان تۈركلەرنىڭلا نامى  
 بولۇپ، ئېتنىك مەناغا ئىگە ئىدى. مەسىلەن: بۇ نام مىلادى-  
 دىن ئالتە ئەسىر بۇرۇن ئىدىل (ۋولگا)، يايىق (ئورال) دەريا-  
 لىرىنىڭ بويلىرىدا ياشىغان تۈركلەرنى ۋە كېيىن ئالتايدا  
 ياشىغان تۈركلەرنىلا كۆرسىتەتتى. «تۈرك» دېگەن نامنى ئەڭ  
 دەسلەپ يۇنان ۋە روما (رىم) تارىخچىلىرى مىلادىدىن بەش  
 ئەسىر بۇرۇنقى چاغدىن باشلاپ ئۆز ئەسەرلىرىدە تىلغا ئېلىشقا  
 باشلىغان. يۇنان تارىخچىسى ھىرادۇت (مىلادىدىن بەش  
 ئەسىر بۇرۇن ئۆتكەن) تۈركلەرنى «يۇركائى» دەپ يازغان.  
 روما تارىخچىسى فىلنۇس سىچىندوس (مىلادىنىڭ 23 - يىلى  
 تۇغۇلۇپ 79 - يىلى ئالەمدىن ئۆتكەن) ۋە فومفىنىئوس  
 (مىلادىنىڭ I ئەسىرىدە ياشىغان) لار «تۈركائى» دەپ  
 يېزىشقان. ئۇلار تىلغا ئالغان تۈركلەر — ئىدىل ۋە يايىق  
 بويلىرىدا ياشىغان تۈركلەر ئىدى. جۇڭگونىڭ تارىخىي  
 يىلنامىلىرىدىن «جۇ سۇلالىسى يىلنامىسى» دا، «تۈرك» دېگەن  
 نام ھىرادۇتتىن 1100 يىل كېيىن (VII ئەسىرنىڭ باشلىرىدا)  
 تىلغا ئېلىندى.

تۈركلەر ئىنتايىن جەڭگىۋار، ئوۋ خۇمارى، ئاتنى بەك  
 ياخشى كۆرىدىغان خەلق ئىدى. «تۈرك ئاتقا مىنگەندە

ئاتىسىنى ئۇنتۇپ قالىدۇ» دېگەن ماقال بىكارغا چىققان ئەمەس. تۈركلەر كۆكتۈزك قاغانلىقىنى قۇرغۇچە ھونلارغا ۋە ئاۋارلارغا بېقىنىپ ياشىغانىدى.

كۆكتۈزك قاغانلىقى تەشكىل تاپقان چاغدا (VI ئەسىردە)، تۈرك سۆزى ساپلا ئالتايدىكى تۈركلەرنى كۆرسىتىدىغان ئېتىنىك مەنىگە ئىگە بولۇشتىن قالدى. چۈنكى، تۈرك قاغانلىقى دەۋرىدە تۈرك دېگەن نام تۈركچە نىلدا سۆزلىشىدىغان ئىرقى ۋە ئۆرپ - ئادەت جەھەتتە بىر - بىرىگە ئوخشاش ياكى يېقىن بولغان ئۇيغۇر، ئوغۇز، قىرغىز، قىپچاق، چىگىل، باسمىل، تۇرگەشلەر بىلەن كېيىنچە نۈركلەشكەن قىتانلارنىڭ ۋە باشقا خەلقلەرنىڭ ئورتاق مىللەت نامى بولۇپ قالدى، يەنى مانا شۇ چاغدىن باشلاپ، تۈرك دېگەن نام تۈرك قاغانلىقى تېررىتورىيىسىدە ياشايدىغان بارلىق خەلقلەرنىڭ مىللىي ۋە سىياسىي بىرلەشمىسىنى بىلدۈرىدىغان نامغا ئايلاندى.

ئالتايدىكى تۈركلەر قەدىمكى چاغدىن تارتىپ تۆمۈر تاۋلايىتى. خىلمۇ خىل ھەربىي قوراللار (نەيزە، قىلىچ ساۋۇت، دۇبۇلغا، قالقان، ئوقيا لار) نى ياساشقا ناھايىتى ئۈستۈندى. ئۇنىڭدىن باشقا، ئالتۇندىن تۇرمۇشقا كېرەكلىك سايمانلاردىن - ئالتۇن تەخت، ئالتۇن تۇرۇك، ئالتۇن جام، ئالتۇن قاچا، ئالتۇن قەدەھ، ئالتۇن ئۈزەڭگە، ئالتۇن يۈگەن، ئالتۇن يىڭنە، ئالتۇن جۇۋالدۇرۇز، ئالتۇن دەرەش، ئالتۇن ئەينەك، ئالتۇن چۆگۈنلەرنى، زىبۇزىننەت بۇيۇملىرىدىن - ئالتۇن تاج، ئالتۇن كەمەر، ئالتۇن ئوتۇغات، ئالتۇن ساقا، ئالتۇن چىگەگۈل، ئالتۇن ئۈزۈك، ئالتۇن

بىلەن زۇك قاتارلىقلارنىمۇ ياساشقا ئۇستا ئىدى. بىز باشتا ئېيتىپ ئۆتكىنىمىزدەك، ئاۋارلار مىلادىنىڭ 440 - يىلى ئالتايدىكى تۈركلەرنى بويسۇندۇرۇۋالغاندىن باشلاپ، ئۇلارنى ئاۋار قوشۇنلىرىنى ھەربىي قوراللار بىلەن تەمىنلەشكە ۋە ئاۋار بەگلىرىنىڭ ھەشمەتلىك ئىش - ئىشرەتلىك تۇرمۇشىنى بېزەشكە كىرەك بولىدىغان ئالتۇن سايمانلار، ئالتۇندىن ياسالغان زىبۇ زىننەت بۇيۇملىرى قاتارلىق نەرسىلەرنى يەتكۈزۈپ بېرىشكە مەجبۇر قىلغان. ئاۋار قاغانلىرى ھەتتا ئۇلارنى «تۆمۈرچى قۇللىرىم» دەپمۇ ھاقارەتلىگەن.

ئەنە شۇنداق ئېزىلىش ۋە خورلۇققا چىدىمىغان تۈركلەر ئۆزىگە قېرىنداش بولغان ئۇيغۇرلارنى، ئالتايدىكى سورتاردۇشلارنى ئۆزىگە بېقىندۇرۇش ئارقىلىق كۈچىيىپ، ئاۋارلارنىڭ زۇلۇمىدىن قۇتۇلۇپ، ئۇلۇغ تۈرك قاغانلىقىنى قۇرۇشقا بەل باغلىدى.

بۇ ئۇلۇغ غايىنى مىلادىنىڭ 535 - يىلى قۇرۇلغان تۈرك قاغانلىقى (ئاۋارلارغا بېقىنىش شەرتى بىلەن قۇرۇلغان) - نىڭ خانى تۇرۇم ئۇلۇغ يابغۇنىڭ ئوغۇللىرى تۈمەنخان بىلەن ئىستىمىخانلار ئەمەلگە ئاشۇردى.

تۈمەنخان مىلادىنىڭ 550 - يىلى ئاۋار خاقانى ئايناغاغا ئەلچى ئەۋەتىپ، ئاۋار مەلىكىسىگە ئۆيلىنىدۇ - خانلىقىنى بىلدۈردى. ئايناغاغا كۆك تۈرك ئەلچىلىرىدىن تۈمەنخاننىڭ قويغان تەلىپىنى ئاڭلىغاندىن كېيىن، تۈمەنخاننى ھاقارەتلىپ: «ھە، تۆمۈرچى قۇللىرىمنىڭ بۇنداق تەلەپنى قويۇشقا نېمە ھەددى بار ئىكەن؟» دېدى. ئايناغاغا يىنىڭ



يولسىزلىقىدىن غەزەپلەنگەن تۈمەنخان بۇ جاۋابنى ئېلىپ كەلگەن ئاۋار ئەلچىلىرىنى ئۆلتۈرۈپ تاشلىدى. ئۇ مىلادى 551 - يىلى غەربىي ۋېي خانلىقى (535—555) نىڭ خانى يەن باۋجۇغا ئەلچى ئەۋەتىپ، ئۇلارغا كۈيئوغۇل بولىدىغانلىقىنى بىلدۈردى. تۈركلەر بىلەن بىرلىشىپ ئاۋارلارغا ئاقابىل تۇرماقچى بولغان غەربىي ۋېي خانى شۇ يىلى 6 - ئايدا مەلىكە چاڭ لۈنى تۈمەنخانغا ياتلىق قىلدى. تۈمەنخان ئۇيغۇرلار (تۇرالار) نىڭ قۇرامىغا يەتكەن ياشلىرىنى قوشۇنغا ئېلىپ، تۈرك قوشۇنلىرىنى كۈچەيتتى، تاشقى جەھەتتە غەربىي ۋېي خانلىقى بىلەن ئىتتىپاقلاشتى. ئۇ يۇقىرىدىكى ئىشلارنى ئورۇنداپ بولغاندىن كېيىن، مىلادىنىڭ 552 - يىلى كۆكتۈرك قوشۇنلىرىغا ئۆزى باش بولۇپ ئاۋارلار ئۈستىگە ئاتلاندى. بۇنىڭدىن خەۋەرتاپقان ئايناغاي ناھايىتى نۇرغۇن قوشۇننى سەپەرۋەر قىلىپ، 2 - ئايدا تۈمەنخان بىلەن ئۇرۇشنىڭ مەيدانىغا يېتىپ كەلدى. تۈمەنخان بىلەن ئىستىمىنخان قوماندانلىقىدىكى كۆكتۈرك قوشۇنلىرى ھازىرقى جېيىي ئۆلكىسىنىڭ شىمالىدىكى سەددىچىن سېپىلىنىڭ سىرتىغا كېلىپ سەپ تارتتى. ئىككى ئوتتۇرىدا بولغان قاتلىق جەڭدە تۈركلەر ئاۋار قوشۇنلىرىنى تىرىپىرەن قىلىپ تاشلىدى. ئەجەللىك مەغلۇبىيەتكە ئۇچرىغان ئايناغاي ئۆزىنى ئۆلتۈرۈۋالدى. ئاۋارلار ئۈستىدىن غەلىبە قازانغان تۈركلەر ئۇلۇغ كۆكتۈرك قاغانلىقىنى قۇردى.

بەزىبىر ئاۋار خانزادىلىرى تۈركلەرگە قارشى ھەرىكەت قىلغان بولسىمۇ، مىلادىنىڭ 553 - يىلىغا كەلگەندە، تۈركلەر تەرىپىدىن تامامەن يوق قىلىندى. ئاۋارلارنىڭ

بىر قىسمى بايانخان يېتەكچىلىكىدە غەربكە قاراپ قاچتى. ئۇلار مىلادىنىڭ 558 - يىلى قارا دېڭىزنىڭ شىمالىغا كېلىپ ئورۇنلاشتى. كېيىن، ياۋروپا ئاۋار قاغانلىقى (مىلادىنىڭ 565 - يىلىدىن 835 - يىلىغىچە) نى قۇرۇپ، ئۇ يەردە 330 يىل ھۆكۈم سۈردى.

تۈمەنخان مىلادىنىڭ 552 - يىلى 2 - ئايدا ئاۋار قاغانلىقىنى يوقاتقاندىن كېيىن، ئۆزىنى «ئىلخان» دەپ ئاتىدى. ئۇتۇكۇننى كۆك تۈرك قاغانلىقىنىڭ پايتەختى قىلىپ بەلگىلىدى. ئۇكىسى ئىستېمىخاننى ياغۇ ئۇنۋانىدا كۆك تۈرك قاغانلىقىنىڭ غەربىي قىسمىنى باشقۇرۇشقا تەيىنلىدى. ئىستېمىخاننىڭ ئوردىسى تېكەس دەرياسىنىڭ بويىغا جايلاشتى.

تۈمەنخان مىلادىنىڭ 553 - يىلى ئالەمدىن ئۆتتى، ئۇنىڭ قاراخان، مۇقانخان، تاۋارخان ئاتلىق ئۈچ ئوغلى بار ئىدى. ئۇنىڭ ۋاپاتىدىن كېيىن، ئۇنىڭ تۇنجى ئوغلى قاراخان قاغان بولدى. ئۇ بىرەر يىلدىن كېيىن ئالەمدىن ئۆتتى. ئۇنىڭ ئورنىغا تۈمەنخاننىڭ ئوتتۇرا ئىچى ئوغلى مۇقانخان قاغان بولدى. تۈمەنخاندىن كېيىن ئۆتكەن تۈرك قاغانلىرى ئىچىدە مۇقانخان ئۆزىنىڭ كەسكىن، غەيرەتلىك، ئەقىللىق، ھوشيار ۋە ھەربىي، دىپلوماتىيە جەھەتتە ئادەتتىن تاشقىرى تەدبىرلىك ئىكەنلىكى بىلەن دۇنياغا مەشھۇر ئىدى. مۇقانخان قاغانلىق تەختىدە ئولتۇرغان مەزگىلدە (مىلادىنىڭ 554 - يىلىدىن 574 - يىلىغىچە) كۆك تۈرك قاغانلىقى قۇدرەتلىك، سەلتەنەتلىك بىر دەۋرگە كىردى. مۇقانخاننى «تۈركلەرنىڭ ئاتتىلاسى» دەپ ئاتاش كېرەك. مۇقان

خان، باتۇر تەڭرىقۇتتىن يەتتە ئەسىر، ئاتتىلادىن بەش ئەسىر كېيىن دۇنياغا كەلگەن مەشھۇر سەركەردە ئىدى.

مۇقانخان مىلادىنىڭ 554 - يىلى شەرققە يۈرۈش قىلىپ، مانجۇ ۋە موڭغۇل خەلقلەرنىڭ ئەجدادلىرىنى تولۇق بويسۇندۇرۇپ، كۆك تۈرك قاغانلىقىنىڭ شەرقىي چېگرىسىنى ئۇلۇغ ئوكيان قىرغاقلىرىغا يەتكۈزۈپ، ساخالىن ئارىلىنى ۋە كورىيەنىڭ شىمالىي قىسمىنى ئىگىلىۋالدى.

مۇقانخان شەرققە قىلغان يۈرۈشىدىن قايتقاندىن كېيىن، شىمالغا يۈرۈش قىلىپ، ئۇرخۇن، توغلا، سېلىنغا دەريالىرىنىڭ بويلىرىدا، بايقال كۆلى ئەتراپلىرىدا ياشايدىغان شەرقىي ئۇيغۇرلارنى، يەنسەي دەرياسىنىڭ باش ئېقىمىدا ياشايدىغان قىرغىزلارنى بويسۇندۇردى. دەل شۇ مەزگىلنىڭ ئۆزىدە، ئىستېمى يابغۇ غەربىي ئۇيغۇرلارنىمۇ (تارىم ۋادىسىدىكى ئۇيغۇرلارمۇ بۇنىڭ ئىچىدە) بويسۇندۇردى. تۈركلەر ئۇيغۇرلارنى بويسۇندۇرۇپ بولغاندىن كېيىن، ئۇلارنىڭ كۈچى (ئادەم ۋە ماددىي كۈچى)دىن پايدىلىنىپ بىرنەچچە يۈز مىڭ جەڭچىدىن تەركىب تاپقان ئاتلىق قوشۇن تەشكىل قىلدى. چۈنكى، ئۇيغۇرلار تۈرك خەلقلەرى ئىچىدە سانى كۆپ، جەڭگىۋارلىقى ئۈستۈن، باتۇر، مەدەنىيەتلىك خەلق ئىدى.

تۈركلەر ئاساسەن ئۆز تەركىبىدىكى ئۇيغۇرلاردىن پايدىلىنىپ، ئۆزلىرىنىڭ شەرققە ۋە غەربكە قىلغان غەربىي يۈرۈشلىرىنى ئوڭۇشلۇق ئېلىپ باردى.

مۇقانخان، غەربتىكى ئاق ھون ئىمپېرىيىسىنى يوق قىلىش ئۈچۈن جىددىي تەييارلىق قىلىشقا كىرىشتى. مۇقانخان مىلادىنىڭ 554 - يىلى ئىران ساسانىيلار سۇلالىسىنىڭ

شاھنشاھى خىسراۋ ئانۇشىرۋانغا ئەلچى ئەۋەتىپ، ئىران بىلەن تۈركلەرنىڭ ئاق ھونلارغا قارشى ئىتتىپاقىنى ۋۇجۇدقا كەلتۈردى. بۇ ئىتتىپاقنى كاپالەتكە ئىگە قىلىش ئۈچۈن، ئىستېمىخاننىڭ قىزى ئاسىنا بىكەنى خىسراۋ ئانۇشىرۋانغا (531—579) ياتلىق قىلدى. ئاندىن كېيىن، غەربىي ۋېي خانلىقى (535—557) بىلەن بىرلىشىپ، كۆكنۇردىكى تۇيغۇنلار خانلىقى (مىلادىنىڭ 317 - يىلىدىن 663 - يىلىغىچە ھۆكۈم سۈرگەن) غا يۈرۈش قىلىپ، ئۇنى بويسۇندۇردى. تۈركلەرنىڭ تۇيغۇنلارنى بويسۇندۇرۇشى تۈركلەرنىڭ ئوتتۇرا ئاسىيا بىلەن غەربىي ئاسىياغا يۈرۈش قىلىشىغا داغدام يول ئاچتى.

مۇقانىخانىنىڭ مىلادىنىڭ 554 - يىلى ئىران ساسانىيلار سۇلالىسى بىلەن دوستانە مۇناسىۋەت ئورنىتىشى ئىراننى ئاق ھونلارغا بولغان قاراملىقتىن قۇتۇلدۇرۇشتا ھەل قىلغۇچ رول ئوينىدى. كۆك تۈرك قاغانلىقىدەك كۈچلۈك ئىتتىپاقچىغا ئىگە بولغان ئىران، مىلادىنىڭ 554 - يىلىدىن باشلاپ، ھەر يىلى ئاق ھونلارغا تۆلەيدىغان مەلۇم مىقداردىكى كۈمۈش پۇلنى تۆلەشتىن باش تارتتى. شۇ يىلى، ئىران ئاق ھونلارغا ھۇجۇم قىلىپ، ئافغانىستاننى بېسىۋالدى. چۈنكى، شۇ يىلى ئىستېمى يابغۇ مۇقانىخانىنىڭ كۆرسەتمىسىگە بىنائەن، ئاق ھونلارغا ھۇجۇم قىلىپ، ئۇلارنى تارىم ۋادىسىدىن قوغلاپ چىقارغانىدى.

مۇقانىخان يۇقىرىدا تىلغا ئېلىنغان بىر قاتار ئىشلارنى ئورۇنداپ بولغاندىن كېيىن، مىلادىنىڭ 557 - يىلىدىن

باشلاپ ئاق ھونلارغا قارشى ئۇرۇش باشلىدى. ئۇنىڭ قو-  
 ماندانلىقىدىكى تۈرك ئاتلىق قوشۇنلىرى تېكەس دالاسىدىن  
 غەربكە قاراپ يۈرۈش قىلىپ، يەتتەسۇ ئارقىلىق ئوتتۇرا  
 ئاسىياغا بېسىپ كىردى. تۈركلەر بىلەن ئاق ھونلار ئارىسىدا  
 بولغان قانلىق ئۇرۇشلارنىڭ كۆپى ئافغانىستان تېررىتورىيى-  
 سىدە بولدى. مۇقانخان بەش يىل ئىچىدە (مىلادىنىڭ 557 -  
 يىلىدىن 562 - يىلىغىچە) ئاق ھونلارنى تارمار قىلىپ، ئاق  
 ھون ئىمپېرىيىسىنى يوق قىلدى. مۇقانخان مىلادىنىڭ 562 -  
 يىلى ئاق ھونلارنىڭ قالدۇق كۈچلىرىنى ئۈزۈل - كېسىل  
 يوقىتىش ۋە باشقا مۇھىم ئىشلارنى بىر تەرەپ قىلىشنى ئىس-  
 تېمى يابغۇغا تاپشۇرۇپ، ئۆزى ئۇتۇكۇنگە قايتىپ كەتتى.  
 ئىستېمى يابغۇ ئاق ھونلارنىڭ قالدۇق كۈچلىرىنى  
 يوقىتىپ ئۇنىڭ تېررىتورىيىسىنى كۆك تۈرك  
 خاقانلىقىغا قوشۇۋېلىش، ئىران بىلەن بولغان يېڭى كەس-  
 كىن مۇناسىۋەتنى (ئىرانمۇ ئاق ھونلار تېررىتورىيىسىنىڭ بىر  
 قىسمىنى بېسىۋالغانىدى) بىر تەرەپ قىلىش، بالقاش كۆ-  
 لى بىلەن ئارال كۆللىرىنىڭ بويلىرىدىن تارتىپ، قارا  
 دېڭىزنىڭ بويلىرىغىچە بولغان ناھايىتى كەڭ تېررىتورىيىدە  
 ياشاپ كېلىۋاتقان خەلقلەر (ئاساسەن تۈركىي خەلق-  
 لەر) نى تولۇق بويسۇندۇرۇش قاتارلىق ناھايىتى مۇھىم  
 تارىخىي ۋەزىپىنى مىلادىدىن 565 - يىلىغا قەدەر بولغان  
 ۋاقىت ئىچىدە تولۇق ئورۇندىدى.

مىلادىنىڭ 562 - يىلى ئاق ھونلار بىلەن بولغان ئۇ-  
 رۇش ئاساسەن ئاياغلاشقاندىن كېيىن، تۈركلەر بىلەن ئىران  
 نىڭ دوستانە مۇناسىۋىتى بۇزۇلۇپ، ئىككى دۆلەت بىر - بىر

رى بىلەن دۈشمەنلىشىپ قالدى. ئاق ھونلار تارمار قىلىنىپ  
خاندىن كېيىن، ئۇنىڭ تېررىتورىيىسى ئىچىدىكى شىمالىي  
ھىندىستان، تارىم ۋادىسى، ئوتتۇرا ئاسىيا تۈركلەرنىڭ قو-  
لىغا ئۆتكەن بولسا، خوراسان ئىراننىڭ قولىغا ئۆتۈپ كەت-  
تى. بۇنىڭغا تۈركلەر زادى رازى بولمىغانىدى. ئۇنىڭ ئۈس-  
تىگە، ئىران ساسانىيلار سۇلالىسى خۇراساننى ئىگىلىۋېلىش  
بىلەنلا قانائەتلىنمەي، ئاق ھون ئىمپېرىيىسى تېررىتورى-  
يىسىدىن يەنە كۆپرەك جايلارنى بېسىۋېلىشقا ئىنتىلدى،  
يەنە بىر تەرەپتىن، تۈركلەر ئوتتۇرا دېڭىز بويلىرىدىكى دۆ-  
لەتلەردىن ئوتتۇرا ئاسىياغا، ھىندىستانغا ۋە جۇڭگوغا با-  
رىدىغان ئىنتايىن مۇھىم خەلقئارا سودا يولىنى (شەرقىي رىم  
بىلەن كېلىشىپ) تىزگىنلىۋالغانىدى. بۇنىڭغا ئىران ئاز-  
راقمۇ يول قويۇشنى خالىمايتتى. چۈنكى، بۇ يولنىڭ مۇھىم  
تۈگۈنلىرىنىڭ بىر قىسمى ئىران تېررىتورىيىسىدە ئىدى، ئى-  
ران بۇ يول ئارقىلىق بولىدىغان سودىدىن نۇرغۇن پايدا ئا-  
لاتتى. شۇنىڭ ئۈچۈن، ئىران تۈرك قاغانلىقى دۇنياغا كېلىش-  
تىن بۇرۇن، غەرب بىلەن شەرق ئارىسىدىكى خەلقئارا سودا  
يولىغا بولغان ھۆكۈمرانلىقىنى تالىشىپ، شەرقىي رىم بىلەن  
دائىم ئۇرۇشۇپ كەلگەنىدى. ئىران ئەمدى خەلقئارا سودا يو-  
لىنى تىزگىنلىۋالغان تۈركلەر بىلەن توقۇنۇشۇشقا باشلىدى.  
يۇقىرىدىكى سەۋەبلەرگە كۆرە، بۇرۇن ئاق ھونلارغا قارشى  
ئىتتىپاقداش بولغان تۈركلەر بىلەن ئىران ئەمدى بىر - بىر-  
رىگە دۈشمەن بولۇپ قالدى.

باشتا، ئىستىمى يابغۇ تۈركلەر بىلەن ئىران ئارىسى-  
دىكى مۇناسىۋەت يامانلاشقاندا، ئۆزئارا ياخشى مۇناسىۋەت

تە بولۇشنى ئۈمىد قىلىپ، ئىرانغا مانىئاخ باشچىلىقىدا ئەلچىلەر ئەۋەتتى. لېكىن، ئىران شاھىنشاهى خىسراۋان ئانۇشىر-ۋان ۋەزىرلىرىنىڭ مەسلىھىتىنى ئالغاندىن كېيىن، تۈرك ئەلچىلىرى ئەكەلگەن يىپەك ماللارنىڭ نۇسخىلىرىنى ئوردا ئەھلى ئالدىدا ئوتقا تاشلاپ كۆيدۈردى. ئىراننىڭ قىلغان بۇ قوپال مۇئامىلىسىدىن نەپرەتلىنىگەن تۈرك ئەلچىلىرى ئۈمىدسىزلەنگەن ھالدا قايتىپ كەلدى. شۇنداق بولسىمۇ ئىسىمى يابغۇ ئۆزىنى بېسىۋېلىپ، ئىرانغا ئىككىنچى قېتىم ئەلچىلەر ئەۋەتتى. شەرقىي رىم تارىخچىسى مىناندىرنىڭ بەرگەن مەلۇماتىغا قارىغاندا، ئىككىنچى قېتىم ئىرانغا بارغان تۈرك ئەلچىلىرى چوڭ بەختسىزلىككە ئۇچرىغان. خىسراۋان ئانۇشىرۋان تۈرك ئەلچىلىرىنى مېھمان قىلىپ بەرگەن زىيادەتتە، ئالدىن ئويۇشتۇرۇلغان سۇيىقەست بويىچە ئۇلارنى زەھەر سېلىنغان يېمەك - ئىچمەكلىكلەر بىلەن زەھەرلەپ ئۆلتۈرگەن. ئەلچىلەردىن پەقەت ئۈچ - تۆت كىشىلا ئامان قالغان. خىسراۋان ئانۇشىرۋان سۇيىقەستنىڭ ئاشكارا بولۇپ قېلىشىدىن ئەنسىرەپ: «تۈرك ئەلچىلىرى مۇزلۇق، قارلىق يۇرتلاردا تۇغۇلۇپ ئۆسكەن، ئۇلار سوغۇق يۇرتلىرىدىن ئايرىلسا، لاھايات كەچۈرەلمەيدىكەن. تۈرك ئەلچىلىرى ئىرانغا كەلگەندىن كېيىن، ئىراننىڭ قۇرغاق ئىسسىق ھاۋاسىغا كۆنەلمەي ئۆلۈپ كەتتى»، دەپ سۆز تارقاتقان.

ئىككى قېتىم ئىرانغا ئەۋەتىلگەن تۈرك ئەلچىلىرى مۇۋەپپەقىيەتسىزلىككە ئۇچرىغاندىن كېيىن، ئىستېمى يابغۇ مىلادىنىڭ 568 - يىلى مانىئاخ باشچىلىقىدا شەرقىي رىم ئىمپېراتورى يوستىئان II (مىلادىنىڭ 565 - يىلىدىن 578 - يىلى

غىچە ئىمپېراتور بولغان) نىڭ ھۇزۇرىغا (كونستانتىنوپولغا — ھازىرقى ئىستانبۇلغا) ئەلچىلەر ئەۋەتتى. تۈرك ئەلچىلىرى يوستىئان II بىلەن قىلغان سۆھبەتلىرىدە، ئۈستىگە يۈكلەنگەن ئاساسىي ۋەزىپىنى — تۈركلەر بىلەن شەرقىي رىم ئارىسىدا بىۋاسىتە سودا مۇناسىۋىتى ئورنىتىش ۋەزىپىسىنى كۆڭۈلدىكىدەك ئورۇنداپ، شەرقىي رىمدىن قايتتى. تۈرك قاغانلىقىنىڭ ئەھۋالىنى تۈرك ئەلچىلىرىدىن ۋە ئۇلۇغ قاغان مۇقانىغان نامىدىن ئۆزىگە يەنسەي — ئۇرخۇن يېزىقىدا يېزىلغان دۆلەت خېتىدىن تەپسىلىي بىلىگەن شەرقىي رىم ئىمپېراتورى يوستىئان III تۈرك ئەلچىلىرى ئۆز ئېلىگە قايتىدىغان چاغدا، ئۇلارغا شەرقىي رىمنىڭ زىمارخ باشچىلىقىدىكى جاۋاب ئەلچىلىكىنىمۇ بىللە قوشۇپ ئۇزاتتى.

تۈرك ئەلچىلىرى بىلەن بىللە ئىستىسىمى يابغۇنىڭ تېكەس دەرياسى بويىدىكى ئوردىسىغا كەلگەن شەرقىي رىم ئەلچىلىرى تۈركلەرنىڭ بەزىبىر ئادەتلىرى ۋە ئىستىسىمى يابغۇنىڭ ئوردىسىنى كۆرۈپ ھەيران قالغان. ئىستىسىمنىڭ ئۇلارنى ناھايىتى قىزغىن، سەھمىي كۈتكەنلىكىدىن تولمىغۇچۇر شال بولغان. زىمارخ باشچىلىقىدىكى شەرقىي رىم ئەلچىلىرى ئىستىسىمى يابغۇنىڭ تەتىللا چىدىر — بارگاھى ئالدىدىدا شەرققە قارىتىپ تىكلەنگەن، ئوتتۇرىسىغا زەر يۈگۈرتۈلگەن بۆرە بېشى چۈشۈرۈلگەن تۆت چاسا، كۆك شايى بايراق قا چوقۇنغان ۋە لاۋۇلداپ يېنىپ تۇرغان ئوت گۈلخانلىرى ئا-رىسىدىن ئۆتۈپ پاكلانغان. ئاندىن كېيىن ئۇلار ئىستىسىمى قاغاننىڭ بارگاھىغا كىرىپ قاغان بىلەن كۆرۈشكەندە، قاغانغا تۈركلەرنىڭ ئادىتى بويىچە سالام بەرگەن. ئۇلار يوستىئان



II نىڭ ئىستىمى يابغۇغا يوللىغان سالىمىنى يەتسكۈزگەن ۋە سوۋغىلارنى تەقدىم قىلغان. شەرقىي رىم ئەلچىلىرى بارگاھ ئىچىدىكى ئاجايىپ نەرسىلەرنى كۆرۈپ ھەيران قالغان. ئا- دەمنىڭ كۆزىنى قاماشتۇرىدىغان نەرسىلەر ئىچىدە، ئالتۇن- كۈمۈشتىن ياسالغان تۈرلۈك تاۋاقلار، لېگەنلەر، قەدەھلەر، كوزىلار، كوۋالار سېلىنغان ھارۋىلار، بىر ئات تارتالايدىغان ئىككى چاقلىق ئالتۇن تەخت، ئالتۇن كارىۋات قاتارلىق نە- سىلەردىن تاشقىرى، ناھايىتى ھەيۋەتلىك بىر ئالتۇن تەخت ئالاھىدە كۆزگە چېلىققان. بۇ ئالتۇن تەختنىڭ تۆت پۈتى توز قۇشى شەكىلدە ياسالغان، ئىستىمى يابغۇ شۇ تەخت ئۈستىدە ئولتۇرۇپ، رىم ئەلچىلىرى بىلەن سۆھبەتلەشكەن.

ئىستىمى يابغۇ شەرقىي رىم ئەلچىلىرىنى قىزغىن ۋە سەھمىي قوبۇل قىلىپ، تەنتەنىلىك زىياپەت بېرىپ كۈتكەن- دىن كېيىن، ئۇلار بىلەن ناھايىتى جىددىي مەسىلىلەر ئۈستىدە سۆھبەتلەشكەن. بۇ مەسىلىلەر تۈركلەر بىلەن شەرقىي رىم ئوت- تۇرىسىدىكى يىپەك سودىسى، ئىرانغا قارشى بىرلىكتە كۈرەش ئېلىپ بېرىش، ئاۋارلار مەسىلىسى قاتارلىقلارنى ئۆز ئىچى- گە ئالغان. سۆھبەت ئارقىلىق ئوتتۇرىغا قويۇلغان مەسىلىلەر بويىچە بىتئىمانە تۈزۈلگەن. ئۇنىڭ مەزمۇنىدا تۈرك قاغان- لىقى بىلەن شەرقىي رىم ئوتتۇرىسىدا ۋۇجۇدقا كەلگەن ئى- رانغا قارشى ھەربىي ئىتتىپاق ئاساسىي ئورۇنىدا تۇرغان. شۇنىڭدىن باشلاپ، ئۇزۇنغا سوزۇلغان ئۇرۇشلار باشلىنىپ كەتكەن.

يۇقىرىدا ئېيتىپ ئۆتكىنىمىزدەك، مىلادىنىڭ 552 - يى- لى ئاۋار قاغانلىقى كۆك تۈركلەر تەرىپىدىن يوقىتىلغاندىن

كېيىن، بىر قىسىم ئاۋارلار شەرقتىن غەربكە قاچقاندى. ئۇلار مىلادىنىڭ 558 - يىلى قارا دېڭىزنىڭ شىمالىدا پەيدا بولدى. مانا شۇ ئاۋارلار مىلادىنىڭ 565 - يىلى بايانخان يېتەكچىلىكىدە ياۋروپا ئاۋار قاغانلىقى (335 - 865) نى قۇرغان. ياۋروپادىكى بۇ ئاۋارلار شەرقىي رىم ئىمپېرىيىسىگە پات - پاتلا ھۇجۇم قىلىپ تۇرغان. شەرقىي رىم ئەلچىلىرى ئىستىمى يابغۇ بىلەن قىلغان سۆھبەتتە، ئاۋارلار مەسىلىسىنى ئوت تۇرغا قويغاندا، ئىستىمى يابغۇ شەرقىي رىم بىلەن بىرلىكتە ئاۋارلارغا قارشى ھەرىكەت قىلىشنى تەكىتلەپ: «ئەگەر ئۇلار قۇش بولۇپ ئاسماننىڭ قەھرىگە ئۇچۇپ چىقسىمۇ، بېلىق بو - لۇپ دېڭىزنىڭ چوڭقۇر تېگىگە مۆكۈنۈۋالسىمۇ، مېنىڭ قىلىم چىمدىن قۇتۇلمايدۇ» دېگەن.

ئىستىمى يابغۇ رىم ئەلچىلىرىنى تۈركلەر يۇرتىدىن ئۇزىتىدىغان چاغدا، ئىمپېراتور يوستىئان II گە ۋە زىمارخ باشچىلىقىدىكى 20 نەپەر ئەلچىنىڭ ھەربىرىگە ئالاھىدە قىممەتلىك سوۋغىلارنى تەقدىم قىلغان. ئىستىمى يابغۇ زىمارخقا بەرگەن سوۋغىلىرىغا قوشۇپ قىرغىز ئاتلىق گۈزەل بىر قىزنى مۇھەددىيە قىلغان. تېكەس يايلىقىدىن غەربكە قاراپ يولغا چىققان رىملىقلار توران گۈزىلىنى ئاتقا مىندۈرۈپ، ئۇنى يىراقتىكى كونيستاننىڭ ئىتتىپاقىغا ئەكەتكەن.

تۈركلەر شەرقىي رىم بىلەن ئىتتىپاقلىشىۋالغاندىن كېيىن ئىرانغا ھۇجۇم قىلدى. ئىستىمى يابغۇ مىلادىنىڭ 569 - يىلى خوراسانغا بېسىپ كىرىپ ئىران قوشۇنلىرىنى تارمار قىلدى. ئىراننىڭ ئاق ھونلار تېررىتورىيىسى ھېسابىغا بېسىۋالغان جايلارنىڭ بىرىنىمۇ قويماي تارتىۋالدى. ئىران سۈلھە ئۈزۈش -

كە مەجبۇر بولدى. سۇلھ بويىچە تۈركلەر «ھەر يىلى ئىراندىن 40 مىڭ رىم تىللاسى باج ئېلىپ نۇرغان.»<sup>37</sup>

571 - يىلىدىن باشلاپ، ئىران بىلەن شەرقىي رىم ئارىسىدا ئۇزۇنغا سوزۇلغان ئۇرۇشلار داۋام قىلدى. بۇنداق ئەھۋال ئىراننىڭ ئاجىزلاپ، تۈركلەرنىڭ بارغانسېرى كۈچى يېشىگە سەۋەب بولدى. تۈركلەر بىلەن شەرقىي رىم ئارىسىدا ئۆزئارا ئەلچىلەر پات - پاتلا كېلىپ - كېتىپ تۇراتتى. تۈركلەرنىڭ ئۇلۇغ قاغانى مۇقان قاغان بىلەن ئىستىمىي يابغۇلار ۋاپات بولغاندىن كېيىن (بۇ ئىككىسى مىلادىنىڭ 576 - يىلى ۋاپات بولغان) ئۆتكەن چوڭ قاغانلىرى - تاۋار قاغان (576 - 581)، ساۋارلۇ - باغانىشبارا قاغان (581 - 587) لارنىڭ ۋاقتىدا، ئىران بىلەن ئۇرۇش بولغان ياكى بولمىغانلىقى مەلۇم ئەمەس. چورباغا قاغان (قارا چور) (587 - 588) نىڭ ۋاقتىدا تۈركلەر بىلەن ئىران ئارىسىدا بىر قېتىم ئۇرۇش بولغان. ئىران سەركەردىسى بەھرام چو - بىن چورباغا قاغان قوماندانلىقىدىكى 300 مىڭ كىشىلىك تۈرك قوشۇنلىرىنى ھىرات بىلەن بەلىخ ئارىسىدا تارمار قىلغان. ئۇ ئۇرۇشتا چورباغا قاغان ئۆلگەن، بەھرام چوبىن بۇخارا يېنىدىكى بايكەنت شەھىرىگە بېسىپ كېلىپ، چور - باغا قاغاننىڭ ئوغلى بارمۇداتېكىنىنى ئەسىر ئالغان، بايكەنت شەھىرىنىڭ خەزىنىسىدىكى ناھايىتى نۇرغۇن ئېسىل بايلىق لارنى بىرنەچچە مىڭ تۈگىگە يۈكلىتىپ ئىران شاھىنشاهى ھورمۇزد - تىۋرۇك زادىگە (ئىستىمىي يابغۇننىڭ قىزىدىن تۇ - غۇلغان) ئەۋەتىپ بەرگەن. شۇ قېتىمقى ئۇرۇشتا، ئىران غەرب تەرەپتىن ھۇجۇم قىلغان شەرقىي رىم قوشۇنلىرىنىمۇ كاۋكاز

ئەتراپىدا تارمار قىلغان. تۈركلەر بىلەن شەرقىي رىم مەغلۇپ بولغان بولسىمۇ، ئىران خەلقئارا سودا يولىغا بولغان ھۆكۈمرانلىقىنى يەنىلا قولغا كەلتۈرەلمىگەن.

تۈرك قاغانلىقى تارىخىدا، تۈركلەر بىلەن جۇڭگو ئارىسىدىكى مۇناسىۋەتمۇ ئالاھىدە ئورۇندا تۇرىدۇ.

جۇڭگو تارىخىدىن خەۋىرى بار كىشىلەرگە ئايان بولغاندەك، جۇڭگودا خەن سۇلالىسى ئاغدۇرۇلغاندىن كېيىن، سۈي سۇلالىسىغىچە بولغان (مىلادىنىڭ 580 - يىلىغىچە) جەريان ئىچىدە قۇدرەتلىك بىر سۇلالە ۋۇجۇدقا كەلمىدى. ئەنە شۇنداق بىر ئۇزاق تارىخىي مەزگىلدە ئۈچ دۆلەت (ۋېي، شوخەن، ۋۇ) دەۋرى (مىلادىنىڭ 220 - يىلىدىن 280 - يىلىغىچە)، غەربىي ۋە شەرقىي جىن سۇلالىسى دەۋرى (مىلادىنىڭ 265 - يىلىدىن 420 - يىلىغىچە)، 16 بەگلىك دەۋرى (مىلادىنىڭ 304 - يىلىدىن 339 - يىلىغىچە)، جەنۇبىي سۇلالىلەر دەۋرى (420 - 589)، شىمالىي سۇلالىلەر دەۋرى (386 - 581) دەپ ئاتىلىدىغان بىرقانچە دەۋرلەر ئۆتتى. مانا شۇ دەۋرلەردە جۇڭگونىڭ ئاساسىي تېررىتورىيىسىدە (خۇاڭخې ۋادىسى بىلەن چاڭجياڭ ۋادىسىدا) بەزىدە ئۈچ، بەزىدە ئون نەچچە دۆلەت بىرلا ۋاقىتتا مەۋجۇت بولۇپ، بۇ دۆلەتلەر كۆپ ۋاقىتلاردا بىر - بىرى بىلەن ئۇرۇشۇپ تۇردى. بۇنداق ئەھۋال جۇڭگونىڭ شىمالى (سەددىچىن سېپىلىنىڭ تېشى)دىكى قوشنىلىرى بولغان خەلقلەرنىڭ باش كۆتۈرۈشىگە، ھەتتا بەزىدە ئۇلارنىڭ جۇڭگوغا ئېغىر تەھدىت سېلىشىغىمۇ ئوبىيېكتىپ جەھەتتە

قىن پۇرسەت تۇغدۇرۇپ بەردى. تۈرك قاغانلىقى تەشكىل  
 بولغان چاغدىمۇ، جۇڭگودا غەربىي ۋېي خانلىقى (535 — 557)،  
 شىمالىي چى خانلىقى (577 — 550)، چىڭ خانلىقى  
 (589 — 557) قاتارلىق دۆلەتلەر بار ئىدى. مىلادىنىڭ 557 —  
 يىلى غەربىي ۋېي خانلىقىنىڭ ئورنىنى شىمالىي جۇ خانلىقى  
 (557 — 581) ئالدى. بۇ دۆلەتلەر (بولۇپمۇ شىمالىي چى  
 بىلەن شىمالىي جۇ خانلىقلىرى) بىر — بىرى بىلەن ئۇرۇ-  
 شۇپ تۇراتتى. تۈرك قاغانلىقى ئۆز تېررىتورىيەسىنى كېڭەي-  
 تىپ، قۇدرەتلىك ھالغا كېلىشتە، شەرق (جۇڭگو) تىكى ئۆز-  
 گە پايدىلىق بولغان ئەنە شۇنداق شارائىتتىن پايدىلانغان.  
 تۈركلەر ئۆزىگە بىرەر دۆلەتنى قوشۇۋېلىشتا ھەربىي  
 كۈچكە تايانغاندىن تاشقىرى، باشقا دۆلەتلەرنىڭ ياردىمىنى  
 قولغا كەلتۈرۈپ، جىددىي، ئۈنۈملۈك بولغان دىپلوماتىيە  
 تەدبىرلىرىنىمۇ قوللانغانىدى. تۈركلەر قەدىمكى چاغ دىپلو-  
 ماتىيىسىدىكى تەدبىرلەرنىڭ بىرى بولغان قۇددىلىشىش تەد-  
 بىرىنى قوللانغان. بۇنىڭغا، تۈمەنخاننىڭ مىلادى 551 —  
 يىلى غەربىي ۋېي خانلىقىنىڭ خان قىزى مەلىكە چاڭلۇغا  
 ئۆيلىنىشى، مىلادى 554 — يىلى ئىستېمى يابغۇ قىزى ئاسىنا-  
 بىكەنىڭ ئىران شاھىنىشاھى خىسراۋ ئانۇشىرۋانغا ياتلىق بو-  
 لۇشى، مىلادى 558 — يىلى موقان قاغاننىڭ قىزى ئاسىنا بى-  
 كەنىڭ شىمالىي جۇ خانى جۇ مىڭدىغا ياتلىق بولۇشى، جۇ ۋە  
 سۈي سۇلالىسى، تاڭ سۇلالىسى مەلىكىلىرىنىڭ تۈرك ۋە  
 ئۇيغۇر قاغانلىرىغا ياتلىق بولۇشى مىسال بولىدۇ.  
 قۇددىلىشىش، دۆلەتلەر بىلەن دۆلەتلەر ئارىسىدىكى  
 دوستلۇقنى ساقلايتتى، زۆرۈر تېپىلغاندا، بىر — بىرىگە نىس

بەتەن ئىتتىپاقداشلىق مەجبۇرىيىتىنى ئۆتەيتتى، يەنى ئۇرۇش ھەرىكەتلىرىگە قاتنىشاتتى. ئىككى دۆلەت ھۆكۈمرانلىرى ئارىسىدىكى قۇدىلىشىش — سىياسىي — دىپلوماتىيىلىك مەقسەتلەرنىلا كۆزدە تۇتقانلىقى ئۈچۈن، ئۇنداق قۇدىلىشىشنى خەلقلەر بىلەن خەلقلەر ئارىسىدىكى تارىخىي دوستلۇق دەۋالىغىلى بولمايدۇ. تارىخىي پاكىتلار بىزنىڭ ھۆكۈمىتىمىزنى ئىسپاتلايدۇ.

موقان قاغان خۇاڭخې ۋادىسىدىكى شىمالىي چى خانلىقى (550 — 577) بىلەن شىمالىي جۇ خانلىقى (557 — 581) غا نىسبەتەن ئوخشاشمىغان سىياسەت قوللانغان. موقان قاغان شىمالىي جۇ خانلىقى بىلەن يېقىنلىشىپ، شىمالىي چى خانلىقىنى تەھدىت ئاستىغا ئالغان. تۈركلەردىن قورقۇپ قالغان شىمالىي چى خانلىقى مىلادىنىڭ 555 — يىلى 1 مىليون 800 مىڭ كىشىنى سەپەرۋەر قىلىپ سەددىچىن سېپىلىنىڭ (ئۆز خانلىقىنىڭ شىمالىي قىسمىدىكى) 900 چاقىرىم ئۇزۇنلۇقتىكى بىر بۆلەكنى ياساپ مۇستەھكەملىگەن.<sup>38</sup> مىلادىنىڭ 556 — يىلى موقان قاغان تۇيغۇنلار خانلىقىنى بويسۇندۇرغاندا، شىمالىي چى خانلىقى تېخىمۇ قورقۇپ كەتكەن، شۇ سەۋەبكە كۆرە، شىمالىي چى خانلىقىنىڭ خانى گاۋياڭنىڭ بۇيرۇقى بىلەن «شىخى (جاي ئىسمى) دىن تارتىپ شەرقىدىكى دېڭىزغىچە بولغان 3000 چاقىرىم ئۇزۇنلۇقتىكى سەددىچىن سېپىلىنىڭ بىر بۆلىكى ياسالغان. ھەر ئون چاقىرىم جايدا ئەسكەر تۇرغۇزۇلغان. مۇھىم ئوبلاست ۋە ھەربىي بېكەتلەردە ئىككىدىن قاراۋۇلخانا ياسالغان.»<sup>39</sup> موقان قاغان قىزى ئاسىنا بىكەنى مىلادىنىڭ 558 — يىلى شىمالىي جۇ خانلىقىنىڭ خانىغا ياتلىق

قىلغاندا، شىمالىي چى خانلىقى ئۆز دۆلىتىنىڭ شىمالىي قىسمىدىكى سەددىچىن سېپىلىنى تۈزەشتۈرۈپ ياساپ، مۇس تەھكەملەشكە كىرىشكەن. ... بۇ قۇرۇلۇشتا 100 مىڭ جەڭ ئېتى ئۆلۈپ كەتكەن<sup>④۰</sup>. شىمالىي چى خانلىقىنىڭ مۇنداق ھەددى - ھېسابسىز ئېغىر چىقىمىلارغا قارىماي سەددىچىن سېپىلىنى ياساپ مۇستەھكەملىشى تۈركلەردىن مۇداپىئەلىنىش ئۈچۈن ئىدى. موقان قاغان، مىلادىنىڭ 557 - يىلى، غەربىي ۋېي خانلىقىنىڭ ئورنىنى ئالغان شىمالىي جۇ خانلىقىنى (557 - 581) ئۆزىگە يېقىن تۇتۇپ، شىمالىي چى خانلىقىغا بۇرۇنقىدەكلا سوغۇق مۇئامىلىدە بولدى. شىمالىي چى خانلىقى، تۈركلەرنىڭ ئاۋارلارنى تارمار قىلىشىغا ياردەم بېرىش بۇ ياقتا تۇرسۇن، ئاۋارلارنىڭ قالدۇق كۈچلىرىنى قوللاپ، تۈركلەرگە قارشى ھەرىكەت قىلدى. شىمالىي جۇ خانلىقى بىلەن شىمالىي چى خانلىقى خۇاڭخېۋادىسىنى بىرلىككە كەلتۈرۈش ئۈچۈن، بىرى يەنە بىرىنى يوق قىلىشقا ئىنتىلىتتى. بۇ مەقسەتنى ئەمەلگە ئاشۇرۇش ئۈچۈن، ئۇلارنىڭ ھەربىي تۈرك قاغانلىقىنىڭ ياردىمىگە ئىگە بولماقچى بولۇشاتتى. موقان قاغان بۇنداق ياخشى ۋە - زىيەتتىن پايدىلىنىپ، ھەر ئىككىسى دۆلەت (چى بىلەن جۇ) نىڭ دۈشمەنلىشىپ، بىر - بىرى بىلەن بوغۇشۇپ تۇرۇشىنى قوللاپ، شىمالىي جۇ خانلىقىغا يېقىنلىشىپ، شىمالىي چى خانلىقىغا يامان مۇناسىۋەتتە بولدى.

موقان قاغان مىلادىنىڭ 562 - يىلى ئاق ھون ئىمپېراتورى يېمىنى تارمار قىلىپ، غەربتىن شەرققە - پايىتەخت ئوتۇرۇش كەنگە قايتىپ كەلگەندىن كېيىن، شىمالىي جۇ خانلىقى بىلەن بىرلىكتە شىمالىي چى خانلىقىغا قارشى ئۇرۇش باشلىدى.

دى. مۇنداق ئۇرۇش ئىككى قېتىم بولدى، بىر قېتىملىقى مىلادىنىڭ 563 - يىلى بولغان بولسا، يەنە بىر قېتىملىقى مىلادىنىڭ 564 - يىلى بولدى. ئىككى قېتىملىق ئۇرۇش تۈركلەر ئۈچۈن مۇۋەپپەقىيەتسىز چىقتى. چۈنكى، تۈركلەر شىمالىي چى خانلىقىنىڭ پۈتۈنلەي تارمار بولۇشىنى ئىزدىمىگەن بولسا كېرەك. شۇنداق بولغاندا، ئىككى دۈش مەن دۆلەت (چى بىلەن جۇ) مەۋجۇت بولۇپ تۇرۇۋېرەتتى. بۇ تۈركلەر ئۈچۈن پايدىلىق ئىدى. ئەمما ئۇرۇش ھەرىكەتلىرى شىمالىي چى خانلىقىنىڭ تېررىتورىيىسىدە بولغانلىقى ئۈچۈن، چى خانلىقى ئېغىر زىيانغا ئۇچراپ ئاجىزلاپ كەتتى. دەل شۇ مەزگىلدە، جۇڭگونىڭ جەنۇبىدا چىڭ خانلىقى دەپ گەن بىر دۆلەتمۇ (557 - 589) بار ئىدى. چىڭ خانلىقى جۇڭگونىڭ جەنۇبىي قىسمىنى قىسمەن بىرلىككە كەلتۈرگەندى. ئۇنىڭ شىمالىدىكى چى خانلىقى بىلەن جۇ خانلىقى بىر - بىرى بىلەن دۈشمەنلىك ھالەتتە تۇرغانلىقى ئۈچۈن، جۇڭگودا تۈركلەرگە قارشى تۇرغۇدەك بىرلىككە كەلگەن كۈچ يوق ئىدى. ئۇنىڭ ئۈستىگە، مىلادىنىڭ 558 - يىلى شىمالىي جۇ خانلىقىنىڭ خانى موقان قاغاننىڭ قىزى ئاسىنا بىكەگە ئۆيلەنگەندىن تارتىپ، شىمالىي جۇ تۈركلەرگە «ھەر يىلى 100 مىڭ توپ تاۋار - دۇردۇن، كىمخاب، يىپەك مال بېرىپ تۇرغان، شىمالىي جۇ خانلىقىنىڭ پايتەختى (چاڭئەن) دە تۇردىغان تۈركلەر ناھايىتى ھۈرمەتلىك ئىدى. ئۇلاردىن كىمخاب تونلارنى كىيىپ، گۆش يەپ يۈردىغانلار ھەر دائىم نەچچە مىڭغا يېتەتتى. شىمالىي چى خانلىقىمۇ تۈركلەرنىڭ ھۇجۇم قىلىشىدىن قورقۇپ، ئۇلارغا خەزىنىدىكى بايلىق



لىرىنى قويماي دېگۈدەك بېرىپ تۇراتتى.»<sup>④۱</sup>

مىلادىنىڭ 574 - يىلى تۈركلەرنىڭ ئۇلۇغ قاغانى مو-  
 قان ئالەمدىن ئۆتتى. ئۇنىڭ ئورنىغا تۈمۈنخاننىڭ كەنجى  
 ئوغلى تاۋارخان قاغان بولدى. ئۇنىڭ ۋاقتىدا (574 — 581)  
 تېخىمۇ كۈچەيگەن تۈركلەر جۇڭگونى بۇرۇنقىغا قارىغاندا  
 تېخىمۇ دەھشەتلىك ئەندىشىگە سېلىپ قويدى. شىمالىي جۇ  
 خانلىقى بىلەن شىمالىي چى خانلىقى تۈركلەرگە خۇشامەت  
 قىلاتتى، گويا قارام بىر ھالغا چۈشۈپ قالغانىدى. ناھايىدە  
 تى مەغرۇرلىنىپ كەتكەن تاۋارخان ئوردىسىدىكى بەگلەرگە:  
 «جەنۇبتا ماڭا ھۈرمەت بىلدۈرۈپ تۇرىدىغان سادىق ئىككى  
 ئوغلۇم بولغانلىقى ئۈچۈن، ھەرقانداق ئاپەت يۈز بەرسىمۇ،  
 دۇنيا دەپنەمنىڭ ئۆكسۈپ قېلىشىدىن ئەنسىرىمەيمەن»  
 دەپ ماختانغانىدى. <sup>④۲</sup> تاۋارخاننىڭ يۇقىرىدىكى سۆزىدىن،  
 شىمالىي جۇ خانلىقى بىلەن شىمالىي چى خانلىقىدىن ئىبارەت  
 رەت ئىككى دۆلەت خانلىرىنىڭ تۈركلەرنىڭ نەزەرىدە بالا  
 خانلار دەرىجىسىگە چۈشۈپ قالغانلىقىنى بىلىشلىكى بولىدۇ.  
 جۇ بىلەن چى ئەمەلىيەتتە تۈركلەرگە بېقىندى بولۇپ قال  
 مائىدى. جۇ خانلىقى بىلەن چى خانلىقىدىن ھەر يىلى تۈرك  
 قاغانلىقىنىڭ پايتەختى ئوتتۇرگە ئەۋەتىلىدىغان نەچچە  
 يۈزمىڭ توپ تاۋار - دۇردۇن، يىپەك ماللار ئەمەلىيەتتە  
 تۈرك قاغانلىقىغا تۆلىنىۋاتقان ياساق - سېلىقىدىن باشقا  
 نەرسە ئەمەس ئىدى.

شىمالىي جۇ خانلىقى تاۋارخاننىڭ ئادەتتىن تاشقىرى  
 مەغرۇرلىنىپ بىخەستەلىك قىلىشىدىن پايدىلىنىپ، شىمالىي  
 چى خانلىقىغا ئومۇميۈزلۈك ھۇجۇم باشلىدى. شۇ چاغدا (مىلا-

دىنىڭ 577 - يىلى) شىمالىي چى خانلىقى تۈركلەرگە ئەلچى ئەۋەتىپ، ئەھۋالنى تاۋارخانغا مەلۇم قىلدى، لېكىن، ئۇلار كېچىككەندى. تۈرك قوشۇنلىرى ياردەم ئۈچۈن يولغا چىقىشقا تەييارلىنىۋاتقاندا، شىمالىي چى خانلىقى شىمالىي جۇ خانلىقى تەرىپىدىن يوقىتىلغانىدى. شىمالىي چى خانلىقىنىڭ شاھزادىسى گاۋشاۋيې تاۋارخاننىڭ قېشىغا قېچىپ باردى. تۈركلەر مىلادىنىڭ 577 - يىلىدىن تارتىپ 579 - يىلىغىچە گاۋشاۋيېنى يۆلەپ شىمالىي جۇ خانلىقىغا قارشى ئۇرۇش ھەرىكەتلىرىنى ئېلىپ باردى. تاۋارخان شىمالىي چى خانلىقىنى ئەسلىگە كەلتۈرۈشكە ئۇرۇندى. جۇڭگودا بىرقانچە دۆلەتنىڭ بىرلا ۋاقتىدا مەۋجۇت بولۇپ تۇرۇشى تۈركلەر ئۈچۈن پايدىلىق ئىدى. شىمالىي جۇ خانلىقى مىلادىنىڭ 579 - يىلى چيەنجىن (千金) ئاتلىق مەلىكىنى تاۋارخانغا ياتلىق قىلىش ئارقىلىق ۋەزىيەتنى ئوڭشىۋالدى. بىر مەلىكە قىزنى دەپ شىمالىي چى خانلىقىنى ئەسلىگە كەلتۈرۈش نىيىتىدىن يانغان تاۋارخان گاۋشاۋيېنى شىمالىي جۇ خانلىقىنىڭ پايتەختى چاڭئەنگە ئەۋەتىپ بەردى.

مىلادىنىڭ 580 - يىلىدىن تارتىپ شەرقىي ئاسىيا قۇرۇقلۇقىدا ناھايىتى جىددىي ئۆزگىرىشلەر يۈز بېرىشكە باشلىدى. مىلادىنىڭ 581 - يىلى شىمالىي جۇ خانلىقىنىڭ ئورنىنى سۈي سۇلالىسى (581 - 618) ئالدى. شۇنىڭدىن باشلاپ، جۇڭگودا ئۇزاق داۋام قىلغان بۆلۈنۈش ھالىتى ئاياغلىشىپ، بىرلەشكەن كۈچلۈك دۆلەت - سۈي سۇلالىسى ۋە جۇدقا كەلدى. تۈرك قاغانلىقى تۈمەنخاندىن تارتىپ توران

قاغاننىڭ ۋاپاتىغىچە بولغان 50 يىل ئىچىدە (مىلادىنىڭ 550 - يىللىرىدىن 600 - يىلغىچە) بارغانسېرى كۈچىيىپ مىسلى كۆرۈلمىگەن ھالدا گۈللىنىش باسقۇچىغا كىرگەنىدى. جۇڭگۇدا قۇدرەتلىك سۈي سۇلالىسى ۋۇجۇدقا كېلىپ كۈچەيگەن چاغدا (سۈي سۇلالىسى 589 - يىلى چىڭ خانلىقىنىمۇ يوقاتقاندى)، تۈرك قاغانلىقىدا بۆلۈنۈش، ئاجىزلىشىشنىڭ سىگنالى چېلىنىشقا باشلىغانىدى.

مىلادىنىڭ 581 - يىلى تۈركلەرنىڭ چوڭ قاغانى تا-ۋارخان ئالەمدىن ئۆتكەندىن كېيىن، موقان قاغاننىڭ ئوغۇللىرى بىلەن تاۋار قاغاننىڭ ئوغۇللىرى ئارىسىدا قاغانلىق تەختىنى تالىشىش يۈز بەردى. ئاخىر تاۋار قاغاننىڭ ئوغلى ساۋارلو قاغان بولدى. ئۇ ئېل قۇلۇق سادباغا ئىشپارا قاغان، دەپ ئاتالدى. قاغانلىق تەختىنى تالاشقان ئاپا قاغان (موقان قاغاننىڭ ئوغلى) ۋاقتىنچە تىنىچىغان بولسىمۇ، يەڭ ئىچىدە خەنجەر ساقلاپ، پەيت كۈتۈپ تۇرۇش يولىنى تۇتتى. تۈرك ھۆكۈمرانلىرى ئىچىدە كەسكىن زىددىيەت پەيدا بولغانلىقىدىن ناھايىتى خۇشال بولغان سۈي ۋېندى (ياڭ جىيەن) تۈركلەرگە يۇمشاق مۇئامىلە قىلىشتىن باش تارتتى. ياڭجىيەن سەددىچىن سېپىلىنى ئېگىزلىتىشكە ۋە قوشۇن توپ-لاشقا كىرىشتى.

سۈي ۋېندى تۈركلەرنىڭ ئۆز ئىچىدىكى زىددىيەتتىن پايدىلىنىپ، ئۇلارنىڭ ئارىسىغا ئاداۋەت ئۇرۇقىنى چېچىپ، ئۇلارنى بىر - بىرى بىلەن سوقۇشتۇرۇپ، ئاخىردا بىراقلا يوقىتىش تەدبىرىنى قوللىنىش قارارىغا كەلدى. مۇنداق تەدبىرنى سۈي ۋېندىغا ئۇنىڭ ناھايىتى ھىيلىگەر ۋە ئەقىل-

لىق قوماندانى بولغان جاڭ سۇڭشىڭ كۆرسەتكەنىدى. ئۇ مۇنداق ھېكەتىدى: «ھازىرقى ئەھۋالدىن قارىغاندا، تۈركلەرنىڭ يىراقتىكىسى بىلەن دوستلىشىپ، يېقىندىكىلىرىگە ھۇجۇم قىلساق، كۈچلۈكلىرىنىڭ ئارىسىنى بۇزۇپ، ئۇلارنى بۆلۈپ تاشلاپ، ئاجىزلىرى بىلەن بىرلەشسەك... ئون نەچچە يىلدىن كېيىن پۇرسەت تېپىپ، تۈركلەرگە يۈرۈش قىلساق، بىراقلا ھۇجۇم بىلەن ئۇلارنىڭ دۆلىتىنى يوق قىلىۋېتىمىز.»<sup>(43)</sup> سۈي ۋېندى ئۆز مەقسىتىنى ئەمەلگە ئاشۇرۇش ئۈچۈن جاڭ سۇڭشىڭ كۆرسەتكەن تەدبىر بويىچە، تۈركلەرگە نىسبەتەن بۆلگۈنچىلىك سىياسىتىنى قوللىنىپ، ئىغۋا تارقىتىپ تۈرك خانلىرىنىڭ ئارىسىنى بۇزۇش، ئۇلارنى بىر - بىرى بىلەن سوقۇشتۇرۇش، بەزىلىرىنى ئۆز يېنىغا تارتىپ ئۇلارغا مەلىكە قىزلىرىنى ياتلىق قىلىش، ئېسىل سوۋغا - سالاملارنى تەقدىم قىلىش، پۇل - مال، بايلىق بېرىپ سېتىۋېلىش، زۆرۈر تېپىلغاندا، ھەربىي كۈچ بىلەن ھۇجۇم قىلىش قاتارلىق ئۇسۇللارنى قوللاندى. مەسىلەن: سۈي سۇلالىسى ساۋارلو قاغاننىڭ ئوغلى كىمىن تۇرغاننى يېنىغا تارتىپ، ئۇنى چوڭ قاغان توڭگا توران قاغانغا (588 - 599) قارشى ئاتلاندۇرۇش ئۈچۈن، ئۇنىڭغا ئەينى (مىلادىنىڭ 597 - يىلى)، يېپىڭ ئاتلىق ئىككى مەلىكىنى ياتلىق قىلدى.

يۇقىرىدا تىلغا ئېلىنغان سەۋەبلەرگە كۆرە، مىلادىنىڭ 582 - يىلىدىن باشلاپ، تۈركلەر بىلەن جۇڭگو ئارىسىدا ئۇرۇش يۈز بەردى.

مىلادىنىڭ 582 - يىلى ساۋارلو قاغان 400 مىڭ كىشىلىك ئاتلىق قوشۇننى ئاتلاندۇرۇپ جۇڭگوغا ھۇجۇم قىلدى. سۈي سۇلالىسى

ئېغىر خەۋپ ئاستىدا قالدى. تۈرك ئاتلىق قوشۇنلىرى چاڭ  
 ئەنگە يېقىنلاپ كەلدى. دەل شۇ چاغدا يۈرۈشكە قاتناشقان  
 تاردۇ قاغان (تۈرك قاغانلىقىنىڭ غەرب تەرىپىنى باشقۇرۇپ  
 دېغان قاغان) چوڭ قاغان ساۋارلوننىڭ بۇيرۇقىغا بويسۇن-  
 ماي، ئۆز قوماندانلىقىدىكى قوشۇنلارنى چېكىندۈرۈپ كەتتى.  
 قورسىقىدا ئاداۋەت ساقلاپ يۈرگەن ئاپاخانمۇ (بۇمۇ يۈرۈش-  
 كە قاتناشقان) سۈي سۇلالىسى دىپلوماتلىرىنىڭ ئالدام خال-  
 تىسىغا چۈشۈپ، چاڭئەنگە بېرىپ ياكى جىيەننى زىيارەت قىلدى.  
 مانا شۇ ۋەقە يۈز بەرگەندە، جاڭ سۇڭشىڭ ساۋارلو قاغان-  
 نىڭ قول ئاستىدىكى زامخانغا ئەلچى ئەۋەتىپ، «تۇرالار  
 (شەرقىي ئۇيغۇرلارنى دېمەكچى) ساۋارلو قاغانغا قارشى ئىس-  
 يان كۆتۈردى. ئۇلار قاغاننىڭ ئوردىسىنى بېسىۋالماقچى»<sup>44</sup>  
 دەپ يالغاندىن ئىغۋا تارقاتتى. زامخان ئارقىلىق يەت-  
 كۈزۈلگەن بۇ ئىغۋاغا ئىشەنگەن ساۋارلو قاغان تۈرك قو-  
 شۇنلىرىنى چېكىندۈرۈپ قايتىپ كەتتى. سۈي سۇلالىسى خە-  
 تەردىن قۇتۇلۇپ قالدى. شۇنىڭدىن باشلاپ، تۈرك ھۆكۈمران-  
 لىرى ئارىسىدا ئىچكى ئۇرۇش باشلاندى. ئاپاخان ساۋار-  
 لودىن يېڭىلىپ، تاردۇ قاغاننىڭ قېشىغا قېچىپ  
 كەتتى. تاردۇ قاغاننىڭ ياردىمىگە ئىگە بولغان  
 ئاپاخان بىلەن ساۋارلو قاغان ئارىسىدا بىرنەچچە قېتىم  
 ئۇرۇش بولدى.

تۈرك قاغانلىقى ساۋارلو قاغان (581 — 587) دىن تار-  
 تىپ چورباغا قاغان (587 — 588)، توڭگا تۇران قاغان  
 (588—600) غىچە بولغان 20 يىل ئىچىدە ئۆزئارا داۋام قىلغان  
 ئۇرۇشلار ۋە سۈي سۇلالىسىنىڭ بۆلگۈنچىلىك سېلىشى قاتار-

لىق سەۋەبلەر تۈپەيلى ئاخىر شەرقىي تۈرك ۋە غەربىي تۈرك قاغانلىقلىرىغا بۆلۈنۈپ كەتتى.

سۈي ۋېندى مىلادىنىڭ 600 - يىلى كىمىن تىۋى قاغانغا نۇرغۇن قوشۇن بىلەن ياردەم بېرىپ، ئۇنى چوڭ قاغان توران قاغانغا قارشى كۈشكۈرتۈپ قويدى. كىمىن تىۋى قاغان توران قاغاننى مەغلۇپ قىلدى. شۇ چاغدا، تاردۇقماھان ئۆزىنى چوڭ قاغان ھېسابلاپ، بىلگە تاردۇ قاغان دەپ ئاتىدى. مىلادىنىڭ 603 - يىلى سۈي سۇلالىسىنىڭ ياردىمىنى ئالغان كىمىن تىۋى قاغان بىلگە تاردۇ قاغاننى تارمار قىلدى. تاردۇ قاغان كۆكنۇرغا قاچتى ۋە شۇ يەردە بولغان ئۇرۇشتا ئۆلدى. كىمىن تىۋى قاغان تۈركلەرنىڭ چوڭ قاغانى بولغان يىلى (603 - يىلى) غەرب قاغانلىرى مۇستەقىللىق ھالىتىنى شەكىللەندۈرۈپ، شەرقتىكى چوڭ قاغانغا بويسۇنۇشتىن باش تارتتى. شۇنىڭدىن تارتىپ غەربىي تۈرك قاغانلىقىغا ئاپا قاغاننىڭ ئەۋلادلىرى قاغان بولۇشقا باشلىدى. غەربىي تۈرك قاغانلىقىنىڭ تېررىتورىيىسىگە ئىلى ۋادىسى، ئوتتۇرا ئاسىيا، غەربىي ئاسىيا، ئافغانىستانلار تەۋە بولدى. شەرقىي تۈركلەرنىڭ تېررىتورىيىسىگە ھازىرقى موڭغۇلىيەنىڭ غەربىدىكى قوبدو رايونىدىن غەربتە ئۇلۇغ ئوكيانغىچە بولغان جايلار تەۋە بولدى. شەرقىي تۈرك قاغانلىقىغا قۇتۇكۇن، غەربىي تۈرك قاغانلىقىغا مىڭبۇلاق (ھازىرقى قىرغىزىستاندا) پايتەخت بولغانىدى.

مىلادىنىڭ 600 - يىللىرى، تۈركلەر بۆلۈنۈپ كەتكەن

بولسىمۇ، سۈي سۇلالىسى تۈركلەرنى بىر يولى يوقىتىشقا  
يېتىنالمىدى.

مىلادىنىڭ 609 - يىلى شەرقىي تۈرك قاغانلىقىنىڭ  
(600 - 630) تۇنجى قاغانى كىمىن تۆرى قاغان ئالەمدىن  
ئۆتتى. ئۇنىڭ سىۋارخان، چۇلۇكخان، قاراخان ئاتلىق ئۈچ  
ئوغلى بار ئىدى. كىمىن تۆرى قاغان ۋاپاتىدىن كېيىن ئۇ-  
نىڭ ئۈچ ئوغلى ئارقا - ئارقىدىن شەرقىي تۈركلەرگە قا-  
غان بولدى.

شەرقىي تۈرك قاغانلىقى سىۋارخاننىڭ ۋاقتىدا (609—619)  
كۈچىيىپ، شەرقىي ئاسىيادىكى خېلى قۇدرەتلىك دۆلەتكە  
ئايلاندى. سىۋارخان 1 مىليوندىن ئارتۇق ئاتلىق قوشۇن  
تەشكىل قىلدى. سىۋارخان مىلادىنىڭ 615 - يىلى جۇڭگونىڭ  
پادىشاھى سۈي ياڭدىنىڭ سەيلە قىلىش ئۈچۈن جۇڭگونىڭ  
شىمالىي چېگرىسىغا يېقىن بولغان جايلارغا كەلگەنلىكىدىن خە-  
ۋەر تېپىپ، ئۇنى تىرىك تۇتۇۋېلىش ئۈچۈن بىرنەچچە يۈز مىڭ  
كىشىلىك ئاتلىق قوشۇن بىلەن ھۇجۇم قىلىشقا تەييارلاندى.  
سىۋارخاننىڭ مەلىكىسى يېپىڭ (تۈركلەرگە ياتلىق بولغان  
خەنزۇ مەلىكىسى) ئوغرىلىقچە ئادەم ئەۋەتىپ بۇ خەتەرلىك  
ئەھۋالنى سۈي ياڭدىغا مەلۇم قىلدى. ئەھۋالدىن خەۋەر تاپ-  
قان سۈي ياڭدى ئالاقزادە بولغان ھالدا ئالدىراپ - تېنەپ  
ئارقىغا قاراپ قېچىپ، يەنمېن شەھىرىگە كېلىۋالدى. ھايات  
ئۆتمەي سىۋارخانمۇ يەنمېن شەھىرىگە بېسىپ كېلىپ، شەھەر-  
نى قورشىۋالدى. يەنمېن ۋىلايىتىگە قاراشلىق 41 شەھەردىن  
ئوتتۇزتوققۇزنى تۈركلەر بېسىۋالدى. قورشىۋالغان سۈي  
ياڭدى نېمە قىلىشىنى بىلمەي، بوۋاق ئوغلى ياڭگاۋنى قۇچا قلاپ

گېچە - كۈندۈز يىغلاپ، كۆزلىرى ئىششىپ كەتتى. ئۇ شۇنداق ئېغىر ھالغا چۈشۈپ قالغاندا، ئۇنىڭ ۋەزىرى شايۇ سىۋارخاننىڭ مەلىكىسى يېچىڭنىڭ ئالدىغا مەخپىي ئادەم ئەۋەتىپ، مەلىكىگە نۇرغۇن ئالتۇن - كۈمۈش پارا بېرىپ، ئۇنىڭغا پادىشاھ سۈي ياكىدىنى قورشاۋدىن قۇتۇلدۇرۇشنىڭ تەدبىرىنى ئۇقتۇردى. ئىغۋاگەر ۋە ھىيايىگەر بولغان مەلىكىگە يېچىڭ شا يۇنىڭ تەدبىرى بويىچە، سىۋارخانغا ئادەم ئەۋەتىپ، يالغاندىن ئىغۋا توقۇپ: «ھازىر ئارقا تەرىپىمىزدە (شىمال تەرەپتە دېمەكچى) جىددىي ئەھۋال تۇغۇلۇپتۇ» دېگەن. مەلىكىگە يېچىڭنىڭ ئىغۋاسىغا ئىشەنگەن سىۋارخان تۈركلەر ئېلىدە قوزغىلاڭ كۆتۈرۈلگەن ئوخشايدۇ دەپ ئەنسىرەپ، يەنەمۇ قورشاۋىنى ئەمەلدىن قالدۇرۇپ قايتىپ كەتتى. سۈي ياكىدى تۈركلەرگە ئەسىر بولۇشتىن قۇتۇلۇپ قالدى. (45)

جۇڭگودىكى سۈي سۇلالىسى مىلادىنىڭ 618 - يىلى دەھ شەتلىك دېڭىز دولقۇنىدا كۆمتۈرۈلۈپ غەرق بولغان قېيىقتەك، ئىچكى ئىسيانلارنىڭ شىددەتلىك زەربىسىدە ئاغدۇرۇلدى. ئۇنىڭ ئورنىنى تاڭ سۇلالىسى ئالدى. تەخمىنەن 300 يىل ھۆكۈم سۈرگەن تاڭ سۇلالىسى (618 - 907) نىڭ تۇنجى پادىشاھى لى يەن (618 - 626) تاڭ سۇلالىسىنى قۇرۇشتا سىۋارخاندىن ياردەم ئالغانىدى. تۈركلەر لى يەنگە چاڭئەننى بېسىۋېلىشتا ھەربىي كۈچ بىلەن ياردەم بەرگەن. شەرقىي تۈركلەرنىڭ چاڭئەنگە كەلگەن ئەلچىلىرى ئۆزىنى تولدۇمەغ رۇر تۇتۇپ، يېڭى قۇرۇلغان تاڭ سۇلالىسىنى گويىا ئۆزىگە قارام دۆلەت قاتارىدا كۆرۈپ، زادى كۆزىگە ئىلمىغان. دېمەك



سىمۇلى يەن باشتا ئۆزىنىڭ سىۋار قاغانغا بېقىنىدىغانلىقىنى بىلدۈرگەنىدى.

مىلادىنىڭ 619 - يىلى سىۋار قاغان ئالەمدىن ئۆتتى. ئۇنىڭ ئورنىغا چۇلۇكخان قاغان بولدى. تۈرك قاغانلىرىنىڭ ئادىتى بويىچە ئۇمۇ جۇڭگو مەلىكىسىگە ئۆيلەندى. مەلىكىگە يېپىڭ چۇلۇك قاغاننى مىلادىنىڭ 621 - يىلى زەھەرلەپ ئۆلتۈردى. چۇلۇك قاغاندىن كېيىن قاغان بولغان قاراخاننىڭ ۋاقتىدا (621 - 630)، جۇڭگو تۈركلەرگە يول قويۇش سىياسىتىنى قوللىنىشقا مەجبۇر بولدى. يېڭىدىن قۇرۇلغان تاڭ سۇلالىسى ئۆز ھاكىمىيىتىگە قارشى بۆلگۈنچى كۈچلەرنى تېخى يوقىتىلمىغانىدى. قاراخان جۇڭگونىڭ ئىچكى ئاجىزلىقىدىن پايدىلىنىپ ئۇلارغا تەھدىت سېلىپ تۇردى. قاراخان مىلادىنىڭ 622 - يىلى بىرنەچچە يۈز مىڭ قوشۇن بىلەن جۇڭگوغا ھۇجۇم قىلدى. لى يەن قاراخاننىڭ ھۇزۇرىغا ئەلچى ئەۋەتىپ تىنچلىق بىتىمنامىسى تۈزۈشنى تەلەپ قىلدى. تەلەپ قوبۇل قىلىندى. تۈزۈلگەن بىتىمنامە بويىچە، جۇڭگو ھەر يىلى تۈركلەرگە كۆپ مىقداردا ماددىي نەرسىلەر (تاۋار-دۇردۇن، چاي قاتارلىقلار)نى بېرىپ تۇرۇش مەجبۇرىيىتىنى ئۆز ئۈستىگە ئالدى. قاراخان ئۆز ئېلىگە قايتتى. تاڭ سۇلالىسى قاراخاننىڭ پەيلىدىن قورقۇپ، مىلادىنىڭ 624 - يىلى پايتەختىنى چاڭئەندىن يۆتكەپ كەتمەكچىمۇ بولدى، بۇنداق تەشەببۇسنى ئوتتۇرىغا قويغانلار، چاڭئەندىكى دۆلەت خەزىنىسىدە بايلىق ناھايىتى كۆپ، ئەگەر ئوردىغا ئسوت قويۇپ، كۈل قىلىپ تاشلىساق، تۈركلەر چاڭئەنگە بېسىپ كىرمەيدۇ، پايتەختنى مۇۋاپىقراق بىر جايغا يۆتكەپ كېتىش كېرەك، دې-

يېشىگەن، بۇنداق تەشەببۇسنى لى يەن قوللىغان بولسىمۇ، ئۇنىڭ ئوغلى لى شىمىن (626 — 649) قارشى چىققانلىقتىن، پايتەختنى بۆتكەپ كېتىش تەشەببۇسى ئەمەلگە ئاشمىغان. مىلادىنىڭ 626 — يىلى قاراخان بۇرۇن تۈزۈلگەن تىنچلىق بىتىمنامىسىنى چۆرۈپ تاشلاپ، جۇڭگوغا ھۇجۇم قىلىپ چاڭئەنگە 40 چاقىرىم كېلىدىغان جايغىچە بېسىپ كەلدى. پادىشاھ لى شىمىن قاراخانغا ناھايىتى نۇرغۇن ئالتۇن-كۈمۈش، كىمىخاب، تاۋار — دۇردۇن بېرىش ھېسابىغا چاڭئەننى ساقلاپ قالدى. لى شىمىن شۇ يىلى دۆلەتنىڭ ئىچكى قىسمىدىكى بۆلۈنمە كۈچلەرنى يوقىتىپ، جۇڭگونى ئاساسەن بىرلىككە كەلتۈردى. شۇنىڭدىن باشلاپ، لى شىمىن بىر تەرەپتىن قاراخاننىڭ تەلەپلىرىنى قاندۇرۇپ ئۇنى ئالدىغان بولسا، يەنە بىر تەرەپتىن تۈركلەرگە قارشى ئۇرۇشقا جىددىي تەييارلىق كۆردى.

مىلادىنىڭ 627 — يىلىدىن باشلاپ شەرقىي تۈركلەرنىڭ ھاياتىدا ناھايىتى ئېغىر، قارا كۈنلەر باشلاندى. تەبىئىي ئاپەت ئۇدا بىرنەچچە يىل داۋام قىلىپ، ناھايىتى نۇرغۇن چارۋا مال قىرىلىپ كەتتى، خەلق ئاچارچىلىقتا قىلىپ، سۇ-ئىك تاللىنى يەپ كۈن كەچۈرۈشكە مەجبۇر بولدى. ئۇنىڭ ئۈستىگە، شەرقىي تۈرك قاغانلىقىنىڭ ئىچكى قىسمىدا ئىسيانلار كۆتۈرۈلدى. بۇنداق ئىسياننى شەرقىي تۈركلەرنىڭ ئاساسىي تايانچى بولغان شەرقىي ئۇيغۇرلار كۆتۈردى. شۇ چاغدا شەرقىي ئۇيغۇرلار، ئۇيغۇرلار، سۇرتاردۇشلار، چىيىنلار، توبىلار، قورىقانلار، تىلەنغۇتلار، بۆكۈلەر، بايىر-غۇلار، توڭرالار، ھۇنلار، ئىزكىللەر، فۇغۇرسۇلار، قومۇقلار،

تادىزلار، بولسا رلار (بايسارلار) قاتارلىق 15 قەبىلىدىن ئىبارەت ئىدى. بۇ قەبىلىلەرنىڭ ھەممىسى شەرقىي تۈرك قاغانلىقىنىڭ ئاساسىي خەلقى ئىدى. ئۇلار شۇ چاغدا، ھازىرقى موڭغۇلىيىدە ۋە بايقال بويلىرىدا ياشايتتى.

مىلادىنىڭ 600 - يىللىرىدىن باشلاپ، شەرقىي ئۇيغۇرلار كۈچىيىشكە باشلىغانىدى. شەرقىي ئۇيغۇرلارنىڭ ياغلاقار ئۇرۇقىدىن چىققان خانلاردىن تىكىن ئەركىن (؟ - 605)، پوسا (؟ - ؟) ئاتلىق خانلار شەرقىي تۈركلەرگە ئىتائەت قىلغانىدى. 628 - يىلى شەرقىي ئۇيغۇرلار ئىسيان كۆتۈرگەندە، شەرقىي تۈرك قاغانى قاراخان ئىسياننى باستۇرۇش ئۈچۈن سىۋارخاننىڭ ئوغلى تۇرىخان بىلەن ئۆز ئوغلى يوغۇقساد باشچىلىقىدا، 100 مىڭ كىشىلىك ئاتلىق قوشۇن ماڭدۇردى. مانا شۇ تۈرك قوشۇنلىرىنى ئۇيغۇر خانى پوسا تارمار قىلدى. قاراخان ئۆز ۋەزىپىسىنى ئورۇندىيالماي مەغلۇپ بولغان تۇرىخاننى جازالاپ، ئۇنى بىرنەچچە كۈن سولاپ قويدى. بۇ ۋەقەدىن خەۋەر تاپقان لى شىمىن تۇرىخاننى يېنىغا تارتىپ، ئۇنى قاراخانغا قارشى ئاتلاندۇردى. دەل شۇ چاغدا (مىلادىنىڭ 628 - يىلى)، شەرقىي تۈرك قاغانلىقىغا قارشى ئىسيان كۆتۈرۈپ غەلبە قىلغان ئۇيغۇرلار بىلەن سۇرتاردۇشلار سۇرتاردۇش قاغانلىقىنى قۇردى. تاڭ سۇلالىسى يېڭى قۇرۇلغان سۇرتاردۇش قاغانلىقى (628 - 646) نى قوللاپ - قۇۋۋەتلەپ، ئۇنىڭ قاغانى ئىسەنگە ئەلچىلەر ئەۋەتىپ سوۋغا - سالام ۋە ئۇنىۋان تەقدىم قىلدى. شەرقىي تۈركلەر ئىچكى جەھەتتىن ئەنە شۇنداق ئېغىر ئەھۋالغا چۈشۈپ قالغاندا، لى شىمىن شەرقىي تۈركلەرگە قارشى ئۇرۇش باشلىدى. لى چىڭ قاتارلىقلارنىڭ

قوماندا نلىقىدىكى 100 مىڭدىن ئارتۇق جەڭچىدىن تەركىب تاپقان جۇڭگو قوشۇنلىرى تۈركلەرگە تۆت يۆنىلىش بويىچە ھۇجۇم قىلىپ، تۈركلەر دۆلىتىنىڭ تېررىتورىيىسىگە بېسىپ كىردى. مىلادىنىڭ 629 - يىلى 11 - ئايدا چوغاي تاغلىرىدىن ئېك باغرىدا بولغان ئۇرۇشتا قاراخان مەغلۇپ بولۇپ غەربكە - نىڭشيا تەرەپكە قاچتى.

مىلادىنىڭ 630 - يىلىنىڭ بېشىدا، قاراخاننى ئاسىنا سۇنۇش ئاتلىق بىر خائىن بەگ جۇڭگو قوشۇنلىرىنىڭ قوماندانى لى چىڭغا تۆتۈپ بەردى. ئەينى ۋاقىتتا، جۇڭگو قوشۇنلىرى ئەر - ئايال بولۇپ 100 مىڭدىن ئارتۇق تۈركنى ئەسىرگە ئالدى. ئەسىرگە ئېلىنغان تۈركلەر سەددىچىن سېپىلىنىڭ ئىچىدىكى جۇڭگو تېررىتورىيىسىگە كۆچۈرۈلدى. قاراخان باشلىق بىر تۈركۈم تۈرك بەگچەكلىرى (ئاسىنا ئۇرۇقىنىڭ جەمەتلىرى) چاڭئەنگە ئەكىلىندى. 630 - يىلىدىكى بۇ مەغلۇبىيەتتە ئەسىر چۈشمەي قالغان تۈركلەرنىڭ بىر قىسمى ئوتتۇرا ئاسىياغا كەتكەن بولسا، بىر قىسمى شەرقىي ئۇيغۇرلارغا قوشۇلۇپ كەتتى. قاراخان مىلادىنىڭ 634 - يىلى چاڭئەندە ئالەمدىن ئۆتتى.

لى شىمىن 639 - يىلى شەرقىي تۈركلەرگە (ئەسىر چۈشكەن تۈركلەرنى ئاساس قىلىپ تۇرۇپ) ئاسىناسىر با دېگەن كىشىنى قاغان دەپ جاكارلىدى. ئۇ، خەنزۇچە لى سىما 李思摩 دېگەن ئاتنى قوبۇل قىلدى. جۇڭگوغا ئىتائەت قىلغان بۇ قورچاق ھۆكۈمدار - ئاسىنا سىر بانى ئەزەلدىن تارتىپ مۇستەقىل پادىشاھلىق قىلىشقا تەييارلانغان دەپ ئېيتىراپ قىلىشقا

مىندى. ئۇلارنىڭ ئارىسىدا، مۇستەقىل تۈرك قاغانلىقىنى ئەسلىگە كەلتۈرۈش، جۇڭگوغا ئەسىر بولۇپ قالغان تۈركلەرنى ئازاد قىلىش ئۈچۈن مەخپىي ھالدا ھەرىكەت باشلاندى. بۇنداق مەقسەتنى ئوتتۇرىغا قويۇپ، ھەرىكەتكە يېتەكچىلىك قىلغۇچى سىۋار قاغاننىڭ كىچىك ئوغلى كورشاد ئىدى. كورشاد مىلادىنىڭ 630 - يىلى چاڭئەنگە مەجبۇرىي كەلتۈرۈلگەن تۈرك بەگچەكلىرىدىن 40 يىگىتنى ئەتراپىغا توپلاپ بىر مەخپىي تەشكىلات قۇردى. تەشكىلاتنىڭ مەخپىي كېڭىشىدە ئۇلۇغ مەقسەت ئەمەلگە ئاشۇرۇلسا كورشاد قاغان بولىدۇ دەپ ماقۇللاندى. لېكىن كورشاد، بۇ تەكلىپنى قوبۇل قىلماي، قاغان نامزاتلىقىغا ئۆز جىيەنلىرىدىن بىرىنى كۆرسەتتى، ئۇنىڭ تەكلىپى قاراردىن ئۆتتى.

شەرقىي تۈركلەرنىڭ كورشاد باشچىلىقىدىكى ئازادلىق ھەرىكىتى مىلادىنىڭ 639 - يىلى 4 - ئايدا باشلانماقچى ئىدى، بۇ چاغدىكى تاڭ سۇلالىسىنىڭ پادىشاھى لى شىمىن ئىدى. باشتا ئېيتىپ ئۆتكىنىمىزدەك، مىلادىنىڭ 630 - يىلى تاڭ قوشۇنلىرىغا ئەسىر چۈشكەن 100 مىڭدىن ئارتۇق تۈرك شىمالىي جۇڭگودا مەھكۇملۇقتا ياشايتتى.

كورشاد باشچىلىقىدىكى ئىسيانچىلار ئەتراپلىق پۇختا كېڭەشكەندىن كېيىن، ئۆزلىرىنىڭ ھەرىكەت پىلانىنى ئاساسەن ئىككى باسقۇچقا بۆلۈپ ئەمەلگە ئاشۇرماقچى بولدى. بىرىنچى باسقۇچتا، پادىشاھ لى شىمىننى تىرىك تۇتۇۋېلىپ، ئۇنى تۈركلەر يۇرتىغا ئەكىتىپ گۆرۈگە تۇتۇۋېلىش، ئاندىن كېيىن لى شىمىننى قايتۇرۇپ بېرىش بەدىلىگە تاڭ سۇلالىسى پايتەختىدە نەزەربەند بولۇپ تۇرغان تۈرك بەگچەك

لىرىنى قايتۇرۇۋېلىش، ئىككىنچى باسقۇچتا بولسا، تۈرك-  
لەرنى سەپەرۋەر قىلىپ، شەرقىي تۈرك قاغانلىقىنىڭ مۇستە-  
قىلىقىنى ئەسلىگە كەلتۈرۈش پىلانىلاندى. كورشاد لى شىمىنىڭ  
پۇقراچە ياسىنىپ كېچىسى چاڭئەن كوچىلىرىغا چىقىپ پۇقرا-  
لار ئارىسىدىكى ئەھۋالنى تىڭ تىڭلايدىغان ئادىتىدىن  
پايدىلىنىپ ئۇنى تۇتۇپ كەتمەكچى بولدى. لى شىمىنى تۇ-  
تۇش پىلانىلانغان ئاخشىمى ھاۋا بۇزۇلۇپ بوران چىقتى. لى  
شىمىن ئوردىدىن چىقىمىدى. بۇنىڭدىن گۇمانلانغان كورشاد،  
سىر مەلۇم بولۇپ قالغان ئوخشايدۇ دەپ ئويلاپ، خان ئوردى-  
سىغا بېسىپ كىرىپ، لى شىمىنى شۇ يەردىن تۇتۇپ چىقماق-  
چى بولدى.

شۇ كېچىسى كورشاد باشچىلىقىدىكى 40 يىگىت تاڭ سۇ-  
لالىسى ئوردىسىغا بېسىپ كىردى. ئوردىدا قانلىق جەڭ يۈز  
بەردى. ئىسىيانچىلارنىڭ ئاتقان ئوقى ۋە چاپقان قىلىچىدىن  
يۈزلىگەن ئوردا مۇھاپىزەتچىلىرى ئۆلدى. كورشاد ئوردا مۇ-  
ھاپىزەتچىلىرىنىڭ بارغانسېرى كۆپىيىپ قارا قىياندەك گۈر-  
كىرەپ يوپۇرۇلۇپ كېلىۋاتقانلىقىنى كۆرۈپ لى شىمىنى تۇ-  
تۇۋېلىشقا كۆزى يەتمەي، يولداشلىرىغا ئوردىدىن چېكىنىش  
بۇيرۇقىنى بەردى. كورشاد باشچىلىقىدىكى ئىسىيانچىلار تاڭ  
ئوردىسىنىڭ ئاتخانىسىدىكى ئاتلارنى قولغا چۈشۈرۈپ، ئاتلى-  
نىپ ۋېيخې دەرياسىنىڭ بويىغا قاراپ ماڭدى. ئۇلارنىڭ كەي-  
نىدىن بىر پۈتۈن ئارمىيە قوغلاپ كەلدى. دەريانىڭ بويىدا  
بولغان جەڭدە ئىسىيانچىلارنىڭ بىرىمۇ يۈرەكسىزلىك قىلىمى-  
دى، ھەممىسى مەردلەرچە جەڭ قىلىپ، قىزىل قانغا بويىلىپ  
شەرەپ بىلەن قۇربان بولدى.

كورشاد ۋە ئۇنىڭ يولداشلىرىنىڭ جەستى ۋە پىيغې دەرس-  
ياسىنىڭ سېرىق توپىلىق قىرغىقىدا قالدى. بىز كورشاد ھەق-  
قىدىكى بۇ مەلۇماتنى چوڭگونىڭ تارىخىي يىسلىنامىلىرىدىن  
ئالدۇق. ④⑥

تۈركلەرنىڭ مىللىي قەھرىمانى كورشادنىڭ ئىسىيانى  
مەغلۇپ بولغان بولسىمۇ، لېكىن شەرقىي تۈركلەر ئىچىدە ئا-  
زادلىق، مۇستەقىللىق كەيپىياتى بېسىلمىدى. شەرقىي تۈرك-  
لەرنىڭ مۇستەقىللىقىنى قولغا كەلتۈرۈش ئارزۇسى تىك قى-  
ياغا ئۆزىنى ئۇرغان دەھشەتلىك دولقۇندەك داۋالغۇشقا باش-  
لىدى. ئالىپجاناب خىسلەتلىك، شىر يۈرەك قەھرىمان كور-  
شادنىڭ نامى خەلق ئازادلىقى ۋە مۇستەقىللىكى يولىدا كۈ-  
رەشكەن ۋە كۈرىشىۋاتقانلارنىڭ قەلبىدىن مەڭگۈ ئورۇن ئال-  
دى ۋە ئالغۇسى (46 - ئىزاھتىكى تارىخىي مەلۇماتنىڭ  
ئەسلى خەنزۇچە نۇسخىسىنى تىۋەندىكى تىرناق ئىچىدە  
بەردۇق).

(原文: 《初，突利可汗之弟结社率入朝，历位中郎  
将。居家无赖，怨突利斥之，乃诬告其谋反，上由是薄之，  
久不进秩。结社率恐结隣部落，得四十余人，谋因晋王治四  
鼓出宫，开门辟仗，驰入宫门，直指御帐，可有大功。甲  
申，拥突利之十贺逻鹘夜伏于宫外，会大风，晋王来出，结  
社率恐晓，遂犯行宫，踰回重幕，弓矢乱发，卫士死者数十  
人。折卫孙武开等帅众奋击，久之，乃退，驰入御厩，盗马  
二十余匹，北走，渡渭，欲奔其部落，追获，斩之，原原贺  
逻鹘，投于岑表。》

## ئىزاھلار:

- ① سىما چيەن: «تارىخنامە» بەش بەگنىڭ تەرجىمىھالى.
- ② «غەدىنىكى چاغدا جۇڭگونىڭ شىمالىدا ياشىغان مىللەتلەرنىڭ قىسقىچە تارىخى» خەنزۇچە 3 - بەت.
- ③ ④ ۋاڭ يۇشىن: «غەربىي جۇ سۇلالىسى ھەققىدە قىسسە» خەنزۇچە 172 ، 81 ، 82 - بەتلەر.
- ⑤ «جۇڭگونىڭ مىللىي تارىخى» خەنزۇچە 20 - بەت.
- ⑥ سىما چيەن: «تارىخنامە» لىمۇ ھەققىدە قىسسە.
- ⑦ «دوڭخۇل تارىخىنى تەتقىق قىلىشتا پايدىلىنىدىغان ماتېرىياللار» نىڭ خەنزۇچە 1981 - يىلى 7 - ئاي نەشرى، «19 - توپلىمى» 14 - بەت.
- ⑧ «ھون تارىخىدا دائىر ماقالىلەر توپلىمى» خەنزۇچە 223 - بەت.
- ⑨ ھونلارنىڭ مىلادىدىن بىرنەچچە ئەسىر بۇرۇن يەنسەي - ئۇرخۇن يېزىقىنى قوللانغانلىقىنى ئىسپاتلايدىغان پاكىتلار ئاز ئەمەس. يېقىنقى يىللاردا رۇس ئارخېئولوگلىرى ئىسسىقكۆلنىڭ بويىدىن بىر تۈرك شاھزادىسىنىڭ قەبرىسىنى تاپقان. قەبرىدىن تېپىلغان نەرسىلەر ئىچىدە بىر كۈمۈش تاۋاقمۇ چىققان. ئۇنىڭدا، يەنسەي - ئۇرخۇن يېزىقىنىڭ دەسلەپكى شەكلى بىلەن يېزىلغان خاتىرىلەر كۆرۈلگەن. بۇ مىلادىدىن بەش ئەسىر بۇرۇنقى چاغقا تەئەللۇق ئىكەن. بۇنىڭدىن باشقا، ھون تەڭرىقۇتلارنى خەن پادىشاھلىرىغا بىرنەچچە قېتىم مەكتۇپ يازغان. شۇ مەكتۇپلار ئەلۋەتتە يەنسەي - ئۇرخۇن يېزىقى بىلەن يېزىلغان—ئاپتور.
- ⑩ بەن كۇ: «خەن سۇلالىسى يىلنامىسى. ھونلار ھەققىدە قىسسە».
- ⑪ بەن كۇ: «خەن سۇلالىسى يىلنامىسى. ھونلار ھەققىدە قىسسە».
- ⑫ بەن كۇ: «خەن سۇلالىسى يىلنامىسى. ھونلار ھەققىدە قىسسە».
- ⑬ بەن كۇ: «خەن سۇلالىسى يىلنامىسى. ھونلار ھەققىدە قىسسە».
- ⑭ لىڭ گەن: «ھونلار تارىخى» خەنزۇچە 53 - بەت.
- ⑮ لىڭ گەن: «ھونلار تارىخى» خەنزۇچە 53 - بەت.
- ⑯ بەن كۇ: «خەن سۇلالىسى يىلنامىسى. ھونلار ھەققىدە قىسسە».
- ⑰ زەكى ۋەلىدى توغان: «ئومۇمىي تۈرك تارىخىدا كىرىش» تۈركچە 40-بەت.
- ⑱ بەن كۇ: «خەن سۇلالىسى يىلنامىسى. ھونلار ھەققىدە قىسسە».



19. 20 بىن گۇ: «خەن سۇلالىسى يىلنامىسى. ھونلار ھەققىدە قىسسە».
21. يۇخېڭ: «خەن سۇلالىسى قىزلىرى ئۇيغۇندا» خەنزۇچە 71 - بەت.
22. بەن ۋېنلەن: «جۇڭگو ئومۇمىي تارىخى» خەنزۇچە 192 - بەت.
23. رېيىنى گروسست «(فرانسوز تارىخچىسى): «بوز - قىر ئىككىپىراتىورلۇقى» تۈركچە 62 - بەت.
24. بەن ۋېنلەن: «جۇڭگو ئومۇمىي تارىخى» خەنزۇچە 192 - بەت.
25. «كېيىنكى خەن يىلنامىسى. سىيانپىلار ھەققىدە قىسسە».
26. ماچاڭشۇ: «ئوغانلار ۋە سىيانپىلار» خەنزۇچە 173 - بەت.
27. ماچاڭشۇ: «ئوغانلار ۋە سىيانپىلار» 183 - بەت.
28. لىڭگەن: «ھونلار تارىخى» 181 - بەت.
29. «ۋېي سۇلالىسى يىلنامىسى. ئېگىر ھارۋىلىقلار ھەققىدە قىسسە»
30. رېيىسى (ۋېنگرىيە تارىخچىسى): «دوناي كۆۋرۈكى» تۈركچە.
31. ياۋ ۋېيەن: «شىمالىي سۇلالىلەر دەۋرىدىكى خۇلارنىڭ قانداقلىقى توغرىسىدا مۇلاھىزە» خەنزۇچە 182 - بەت.
32. «شىنجاڭنىڭ قىسقىچە تارىخى» خەنزۇچە 85 - بەت.
33. «شىنجاڭنىڭ قىسقىچە تارىخى» خەنزۇچە 88 - بەت.
34. «اياق سۇلالىسى يىلنامىسى. ئىقتىسادلار ھەققىدە قىسسە».
35. «ئۆزبېكىستان سىياسىي تارىخى» I توم، ئۆزبېكچە 135 - بەت.
36. «ئۆزبېكىستان سىياسىي تارىخى» I توم ئۆزبېكچە 136 - بەت.
37. «شىنجاڭ داشۆ ئىلمىي ژۇرنىلى» 1982 - يىلى 3 - سان، 33 - بەت.
38. «قامۇسنامە» 16 - جىلد.
39. «قامۇسنامە» 16 - جىلد.
40. «قامۇسنامە» 167 - بەت.
41. «شىمالىي جۇ سۇلالىسى يىلنامىسى» 50-جىلد. «تۈركلەر ھەققىدە قىسسە»
42. «سۈي سۇلالىسى يىلنامىسى» 84 - جىلد.
43. «سۈي سۇلالىسى يىلنامىسى» 51 - جىلد. «جىياڭ سۇڭنىڭ ھەققىدە قىسسە».
44. «سۈي سۇلالىسى يىلنامىسى. جىياڭ سۇڭنىڭ ھەققىدە قىسسە»
45. ياق زىچۇ: «سۈي، تاڭ، بەش سۇلالە تارىخىنىڭ تېزىلىمى» خەنزۇچە 16 - بەت.
46. سىيا گۋاڭ: «يىلنامە» 195 - بەت، جېڭگۈەننىڭ 13 - يىلى.

## تۆتىنچى باب ئۇيغۇر - ئۇرخۇن قاغانلىقىنىڭ تەشكىل تېپىشى

### تۈمەن ئۇلۇغ ئىلمەن بىر

مىلادىنىڭ 639 - يىلى كورشانىڭ ئىسيانى مەغلۇپ بولغاندىن كېيىن، تاڭ سۇلالىسى شەرقىي ئۇيغۇرلارنى ئاساس قىلىپ قۇرۇلغان سورتاردۇش قاغانلىقىغا (628 - 646) قارىتا بۇرۇنقى سىياسىتىنى ئۆزگەرتىپ (تاڭ سۇلالىسى بۇرۇن سورتاردۇشلارنى قاراخانغا قارشى كۈشكۈرتكەن ئىدى)، ئۇنىڭ بىلەن دۈشمەنلىشىش يولىغا ئۆتتى. بۇ مەقسەتتە، 629 - يىلى ئەسىر چۈشكەن 100 مىڭ تۈركنى سەددىچىن سېپىلىنىڭ سىرتىغا كۆچۈرۈپ، بىز باشتا ئېيتقان دەك 639 - يىلى ئاسىنا - سىربانى ئۇلارغا قاغان قىلدى ۋە ئۇنى سورتاردۇشلارغا قارشى قىلىپ قويدى. شۇنىڭدىن باشلاپ، تاڭ سۇلالىسى تۇرغۇزغان قورچاق قاغانلاردىن بىرنەچچىسى ئۆتتى.

تاڭ سۇلالىسى سورتاردۇش قاغانلىقىنى يوقىتىش ئۈچۈن، قورچاق قاغانلاردىن پايدىلانغاندىن تاشقىرى يەنە، شەرقىي ئۇيغۇرلاردىنمۇ پايدىلىنىشقا ئۇرۇندى. شۇ چاغدا، ھازىرقى

كورنمە خەلقىنىڭ ئەھدەلىرى تاڭ سۇلالىسىنىڭ تاجاۋۇزىغا  
 تاقابىل تۇرۇش ئۈچۈن. شەرقىي ئۇيغۇرلارنى ئۆزىگە ئىتتىم-  
 پاقىچى قىلىشقا ھەرىكەت قىلغانىدى. مىلادىنىڭ 643 - يىلى  
 كورنمە خەلقىنىڭ ۋە تەننەرىۋەر خانى يەنگەي سۇۋېن تاڭ سۇ-  
 لالىسىنىڭ تاجاۋۇزىغا تاقابىل تۇرۇش ئۈچۈن، بوركلى خانى  
 ئارقىلىق سورتاردۇشلارغا ئەلچى ئەۋەتىپ، تاڭ سۇلالىسىگە  
 قارشى بىرلىكتە ھەرىكەت قىلىشنى تەشەببۇس قىلدى. بۇنىڭ  
 دىن خەۋەر تاپقان لى شىمىن سورتاردۇش قاغانلىقىنى بوق  
 قىلىشقا بەل باغلىدى. لى شىمىن ئۇيغۇر خانى تۇمىد ئۇلۇغ  
 ئىلتەبىر بىلەن بىرلىشىپ، مىلادىنىڭ 646 - يىلى سورتاردۇش  
 قاغانلىقىنى يوقاتتى، ئاندىن كىيىن، شەرقىي ئۇيغۇرلارنى  
 ئۆزىگە بېقىندۇرۇش ئۈچۈن ھەرىكەت قىلدى. لېكىن، مىلادى-  
 نىڭ 646 - يىلى ئۇيغۇر خانى تۇمىد ئۇلۇغ ئىلتەبىر ئۆزى-  
 نى «ئۇيغۇر قاغانى» دەپ ئاتاپ، تارىختا 200 يىل ھۆكۈم  
 سۈرگەن ئۇيغۇر - ئۇرخۇن قاغانلىقىنىڭ نارىخىنى باش-  
 لاپ بەردى. لى شىمىن ئىلاج قىلالماي، يېڭىدىن تەش-  
 كىل تاپقان بۇ ئۇيغۇر - ئۇرخۇن قاغانلىقىنى ئېتىراپ قى-  
 لىشقا مەجبۇر بولدى. لېكىن ئۇ چىدىماسلىق قىلىپ، ئۇي-  
 غۇرلارنىڭ بۇ تۇنجى قاغانىنى ئۆلتۈرۈشنىڭ كويىغا چۈشتى.  
 لى شىمىن ئۆز ئادەملىرى ئارقىلىق تۇمىد قاغاننىڭ جىيەنى  
 بولغان ئۇيغۇر ئاتلىق بىر بەگنى ئالداپ (ئۇنىڭ ئۇيغۇرلارغا  
 قاغان بولۇشىنى قوللاشقا ۋەدە بېرىپ)، ئۇنىڭ قولى بىلەن  
 تۇمىد قاغاننى ئۆلتۈردى. ئۇيغۇر، تۇمىد قاغاننى ئۆلتۈرگەن-  
 دىن كىيىن، كېچىسى بىرنەچچە ئاتلىق كىشىنى ئەگەشتۈرۈپ  
 لى شىمىننىڭ ئادىمى يەن لىچىننىڭ قېشىغا كېلىپ، ئۇنىڭ

خا ئەھۋالىنى مەلۇم قىلدى. يەن لىچىن ئۇيغۇرلارنى ئالداش ئۈچۈن، ئۇيغۇرنى ئۆلتۈرۈپ بۇ سىرنى يوشۇرۇشقا ئۇرۇندى. بۇ چاغدا، بۇ سۇيىقەستتىن ئېنىق خەۋەر تاپقان ئۇيغۇرلار تۇمسىد قاغاننىڭ ئوغلى بايانخاننى قاغان قىلىپ كۆتۈردى. يېڭى قاغان ۋەزىيەتنى تىزگىنلىۋالدى.

### ئۇيغۇر قاغانلىقىنىڭ تۈركلەر بىلەن بولغان مۇناسىۋىتى

دىمەك مىلادىنىڭ 646 - يىلى شەرقىي تۈرك قاغانلىقىنىڭ تېررىتورىيىسىدە ئۇيغۇر - ئۇرخۇن قاغانلىقى قۇرۇلغان بولسىمۇ، ئۇنىڭ جەنۇبىدا، تاڭ سۇلالىسى تەرىپىدىن يۆلەپ تۇرغۇزۇلغان قورچاق تۈرك قاغانلىقىمۇ مەۋجۇت ئىدى. بىز باشتا ئېيتىپ ئۆتكىنىمىزدەك، تۈركلەر ئۆزلىرىگە تېڭىلغان قورچاق قاغانلارنى ئېتىراپ قىلماي، كۆزگە ئىلماي، ئۇلارنى يوق قىلىشقا بەل باغلىغانىدى. تۈركلەر شەرقىي تۈرك قاغانلىقىنى ئەسلىگە كەلتۈرۈش ئۈچۈن. مىلادىنىڭ 679 - يىلى ئىسيان كۆتۈرۈپ، ئاسىنا نىزوق بەگى قاغانلىق تەختىگە چىقاردى، ئاسىنا نىزوق بەگ 680 - يىلى تاڭ سۇلالىسى قوشۇنلىرى بىلەن بولغان ئۇرۇشتا مەغلۇپ بولۇپ، قول ئاستىدىكىلەر تەرىپىدىن ئۆلتۈرۈلدى. تۈركلەر ئۇنىڭ ئورنىغا ئاسىنا ئىسەننى قاغان قىلىپ كۆتۈردى. ئاسىنا ئىسەن قاغان 681 - يىلى تاڭ سۇلالىسى تەرىپىدىن تىرىك قولغا چۈشۈرۈلۈپ چاڭئەندە ئۆلتۈرۈلدى. يۇقىرىدا تىلغا ئېلىنغان ئىككى قاغان ئالەمدىن ئۆتكەندىن كېيىن، ئاسىنا قۇتلۇق ئاتلىق تۈرك بەگچىكى مىلادىنىڭ 682 - يىلى شەرقىي تۈرك قاغانلىقى

لىقىنى ئەسلىگە كەلتۈردى. ئۇ تاڭ سۇلالىسىنىڭ بىرنەچچە يۈز مىڭ كىشىدىن تەركىب تاپقان قوشۇنلىرىنىڭ بىرنەچچە قېتىملىق ھۇجۇمىنى تارمار قىلىپ، شۆھرەت قازاندى. تۈركلەر ئۇنىڭغا، ئېلىتىرىش قۇتلۇق (ئەلنى تىرىلدۈرگۈچى قۇتلۇق) قاغان ئۇنۋانىنى بەردى. ئېلىتىرىش قۇتلۇق مىلادىنىڭ 862 - يىلى ئىنىكلىرى كۆلى (كالىلار كۆلى) بويىدا ئۇيغۇر-لارنى تارمار قىلىپ، ئۇتۇكۇنى بېسىۋالدى.

ئېلىتىرىش قۇتلۇق (682 - 692)، قاپاغان قاغان (692-716)، بىلىگە قاغان (716 - 734) لەرنىڭ دەۋرىدە، شەرقىي تۈرك قاغانلىقى ناھايىتى كۈچەيدى. شۇ چاغدا، ئاسىيا قىتئەسىدە، شەرقىي تۈرك قاغانلىقى (682 - 744)، تاڭ سۇلالىسى (618 - 907)، ئەرەب خەلىپىلىكىدىن ئىبارەت ئۈچ چوڭ دۆلەت قەد كۆتۈرگەنىدى.

كېيىن قۇرۇلغان شەرقىي تۈرك قاغانلىقى مىلادىنىڭ 682 - يىلىدىن باشلاپ ئۇيغۇر - ئۇرخۇن قاغانلىقىنى قىسمەن ھالدا قارام ھالغا چۈشۈرۈپ قويغان بولسىمۇ، ئۇيغۇرلار مۇستەقىللىق ھالىتىنى ئاساسەن ساقلاپ قالدى.

شەرقىي تۈركلەر مىلادىنىڭ 709 - يىلى ۋە مىلادىنىڭ 711 - يىلى ئوتتۇرا ئاسىياغا قوشۇن ئەۋەتىپ، ئەرەبلەرنى ئوتتۇرا ئاسىيادىن قوغلاپ چىقىرىشقا ھەرىكەت قىلدى. مانا شۇ تۈرك قوشۇنلىرىنىڭ ئوتتۇرا ئاسىياغا قىلغان ئىككى قېتىملىق يۈرۈشىگە ئېلىتىرىش قۇتلۇقىنىڭ كىچىك ئوغلى كۆل تېكىن قوماندانلىق قىلدى. كۆل تېكىن بۇخارا ئەتراپىدا بولغان ئۇرۇشتا ئەرەب سەركەردىسى قۇتەيبى ئىبنى مۇسلىم بىلەن تۇتۇشتى. تۈرلۈك سەۋەبلەرگە كۆرە، شەرقىي تۈركلەرنىڭ ئەرەبلەرنى ئوتتۇرا

ئاسىيادىن قوغلاپ چىقىرىش نىيىتى ئەمەلگە ئاشمىدى،  
شەرقىي ئۇيغۇرلار 682 - يىلىدىن باشلاپ شەرقىي تۈرك  
لەرگە قىسمەن ھالدا قارام بولۇپ قالغان بولسىمۇ، ئۇيغۇر-  
لار شەرقىي تۈرك قاغانلىقىدىن ھاكىمىيەتنى سارتىۋېلىپ،  
ئۇنىڭ ئورنىغا ئۆزلىرىنىڭ ھۆكۈمرانلىقىنى تىكلەش ئۈچۈن  
تىنماي ئۇرۇشۇپ تۇردى. مۇنداق ئۇرۇشلار 715 - يىلىدىن باش-  
لاپ كۈچەيدى. مىلادىنىڭ 716 - يىلى شەرقىي تۈرك قاغانى  
قاپاغان قاغان قۇرۇلۇن دەرياسىنىڭ بويىدىكى ئورمانلىقتا  
مۆكۈنۈپ تۇرغان ئۇيغۇر قەبىلىسى - بايسرغۇلار تەرىپىدىن  
ئۆلتۈرۈلدى.

قاپاغان قاغاندىن كېيىن، شەرقىي تۈركلەرگە قاغان  
بولغان بىلگە قاغان، ئاسىنا بىلگە قۇتلۇق قاغان  
(734 - 741) نىڭ ۋاقتىدا، شەرقىي تۈركلەر يەنىلا ئاسى-  
يادىكى كۈچلۈك دۆلەتلىك ئورنىنى ساقلاپ قالدى. شۇ چاغدا،  
شەرقىي تۈرك قاغانلىقى 220 مىڭ كىشىلىكتىن ئارتۇق ئات-  
لىق قوشۇنغا ئىگە ئىدى. شىمالدىكى كۈچلۈك قوشنىسى بول-  
غان شەرقىي تۈركلەردىن كېچە - كۈندۈز ئەنسىرەپ تۇرىدىغان  
تاڭ سۇلالىسى مىلادىنىڭ 735 - يىلىلىرىمۇ تۈركلەرنىڭ ھۇ-  
جۇمىسىدىن ساقلىنىش ئۈچۈن جۇڭگونىڭ شىمالىي  
چېگىرىسىغا 400 مىڭ كىشىلىكتىن ئارتۇق قوشۇن  
تۇرغۇزدى. ①

مىلادىنىڭ 745 - يىلى شەرقىي تۈرك قاغانلىقىنىڭ ھۇ-  
كۈمرانلىق ھوقۇقى ئۇيغۇر-ئۇرخۇن قاغانلىرىنىڭ قولىغا ئۆ-  
تۈپ كەتتى.

بىز يۇقىرىدىكى بايانلىرىمىزدا، مىلادىنىڭ 600 - يىلى

تۈركلەر شەرقىي ۋە غەربىي تۈرك قاغانلىقىغا بۆلۈنۈپ كەتكەندىن كېيىن شەرقىي تۈركلەر بىلەن ئۇيغۇرلارنىڭ قانداق مۇناسىۋەتتە بولغانلىقى توغرىسىدا قىسقىچە توختالدىق. تۆۋەندە، غەربىي تۈرك قاغانلىقىنىڭ ئۇيغۇرلار بىلەن بولغان مۇناسىۋىتى (ئاساسەن ئۇيغۇر-ئۇرخۇن قاغانلىقى بىلەن بولغان مۇناسىۋىتى) توغرىسىدا توختىلىپ ئۆتىمىز.

مىلادىنىڭ 576 - يىلى تۈرك قاغانلىقىنىڭ غەربىي قىسمىنى چوڭ قاغانغا ۋە كالىتەن باشقۇرىدىغان يىلبۇغۇ ئۇن-ۋانىدىكى ئىستىسى قاغان ئالەمدىن ئۆتكەندە، ئۇنىڭ ئىزىنىڭ بىلگە تاردۇ قاغان تەيىنلەنگەنىدى. بىلگە تاردۇ قاغان 24 يىل (مىلادىنىڭ 576 - يىلىدىن 600 - يىلىغىچە) سەلتەنەت سۈردى، مۇقان قاغاننىڭ ئوغلى ئاپاخان ئۇنىڭ بىلەن بىللە 17 يىل (576 - 593) ئورتاق قاغان بولدى. ئاپاخاندىن كېيىن، مۇننىڭ ئوغلى ئىنال قاغان يەتتە يىل (593 - 600) بىلگە تاردۇ قاغاننىڭ يېرىدا ئورتاق غەربىي قاغان بولدى. مىلادىنىڭ 600 - يىلى تۈرك قاغانلىقى شەرقىي ۋە غەربىي تۈرك قاغانلىقىغا بۆلۈنۈپ كەتكەندىن كېيىن، غەربىي تۈرك قاغانلىقىغا ئاپاخاننىڭ بالىسى ھۆكۈمرانلىق قىلدى. غەربىي تۈرك قاغانلىقىنىڭ تۇنجى قاغانى ئاپاخاندىن كېيىن، ئۇنىڭ ئوغلى ئىنال قاغاننىڭ نەۋرىسى چۇلو قاغان (600 - 611) قاتارلىقلارنىڭ ۋاقتىدا، غەربىي تۈركلەر بىلەن شەرقىي تۈركلەر ئارىسىدا ئۇرۇش بولدى. بۇ ئۇرۇشتا شەرقىي تۈرك قاغانى سىۋار قاغان غەربىي تۈرك قاغانى چۇلو قاغاننى گۈلتۈردى.

غەربىي تۈرك قاغانلىقى چۇلو قاغاننىڭ تاغىسى

شېخوي قاغان (611 — 618) نىڭ ئوغلى توزيا بۇغا قاغاننىڭ ۋاقتىدا (618 — 630) ئاسىيادىكى ئەڭ كۈچلۈك دۆلەتكە ئايدىن ئايدىن شۇ چاغدا، غەربىي تۈرك قاغانلىقىنىڭ تېررىتورىيەسى شەرقىي شىمالدا ئالتاي تاغلىرىدىن تارتىپ جەنۇبتا ئامودەرياسى بىلەن ئىرانغىچە، شەرقتە بارىسكۆلدىن تارتىپ غەربتە كاسپى دېڭىزىنىڭ بويلىرىغىچە تۇتاشقاندى.

غەربىي تۈركلەرنىڭ قاغانى شېخوي قاغاننىڭ ۋاقتىدا تۈركلەر بىلەن ئىسىران ئارىسىدىكى بۇرۇنقى دۈشمەنلىك تۈگەپ، دوستلۇق ئورنىتىلدى. ئىسىران ساسانىيلار سۇلالىسىنىڭ شاھىنشاھى خىسراۋ پەرۋىز II (589 — 628) غەربىي تۈركلەر بىلەن ئورناتقان دوستلۇق مۇناسىۋىتىدىن پايدىلىنىپ، مىلادىنىڭ 609 — يىلىدىن 619 — يىلىغىچە بولغان ئون يىل ئىچىدە مىسىر، يەمەن، پەلەستىن، رودوس، ئوسكودارلارنى (كىچىك ئاسىيادا) شەرقىي رىم ئىمپېرىيىسىنىڭ قولىدىن تارتىۋالدى. ئىران قوشۇنلىرىنىڭ غەلبىلىك يۈرۈشلىرى ئىران ساسانىيلار سۇلالىسىگە قارشى ھالەتتە تۇرغان ئەرەبلەرنى ناھايىتى قاتتىق ئەندىشىگە سېلىپ قويدى. شەرقىي رىم ئىمپېرىيىسىنىڭ نۇرغۇن جايلارنى ئىرانغا تارتىپ تۇرۇپ قويغان ئىمپېراتور ھىراكلى I (610 — 641) تۈركلەر بىلەن بولغان بۇرۇنقى دوستلۇق مۇناسىۋىتىنى ئۆز ھالىغا كەلتۈرۈۋالدى. مىلادىنىڭ 576 — يىلى تۈركلەرنىڭ غەربىي قاغانى بىلىگە تاردۇ قاغان بىلەن رىم ئىمپېراتورىنىڭ ئارىسىغا سوغۇقچىلىق چۈشكەندە، تۈركلەر بىلەن رومانىقلار ئۇرۇشقا ئىشىنىپ، شۇنىڭدىن باشلاپ تۈركلەر بىلەن شەرقىي رىم ئوتتۇرىسىدىكى دوستلۇق بۇزۇلغان.



تون يابغۇ قاغان تۈركلەر تارىخىدا ئۆتكەن ئۇلۇغ قاغان — مۇقان قاغاندىن زادى قېلىشمايدىغان ئەقىللىق، تەدبىرلىك، باتۇر، ئۇرۇشنىڭ ستراتېگىيە ۋە تاكتىكىسىغا ماھىر قاغان ئىدى، ئۇ تۈركلەر بىلەن شەرقىي رىم ئارىسىدىكى ئەنئەنىۋى دوستلۇقنى ئەسلىگە كەلتۈرگەندىن كېيىن، غەربىي تۈركلەر — نىڭ پايتەختىنى يۇلتۇزدىن تالاس دەرياسىنىڭ بويىدىكى مېڭبۇلاققا يۆتكىگەن. تون يابغۇ قاغان شەرقىي رىم ئىمپېراتورى تورى ھىراكلى I بىلەن كېلىشىپ، مىلادىنىڭ 624 — يىلى شەرق (خۇراسان) تەرەپتىن ئىرانغا بېسىپ كىردى. تون يابغۇ قاغان خوراساندا ئىران قوشۇنلىرىنى تارمار قىلىپ، تېھران ۋە ئىسپاھاننى ئالغاندىن كېيىن، تېخىمۇ ئالغا ئىلگىرىلەپ، ئىراننىڭ پايتەختى كىتسېفون (ھازىرقى باغداد) قا قاراپ يۈرۈش قىلدى. ئۇ ۋاقىتتا، شەرقىي رىم ئىمپېراتورى ھىراكلى I غەرب (سۈرىيە) تەرەپتىن ئىرانغا ھۇجۇم قىلدى. شۇ چاغدا غەربىي تۈرك قاغانلىقىغا قارايدىغان ھازار قاغانلىقى (486 — 960) نىڭ قاغانى ئۇ باچا قاغان قوماندانلىقىدىكى 40 مىڭ كىشىلىك ھازار قوشۇنلىرى ئەزەر — بەيجان (جەنۇبىي كاۋكاز) تەرەپتىن ئىرانغا ھۇجۇم قىلدى. ئىتتىپاقداشلار (تۈركلەر بىلەن شەرقىي رىم) نىڭ قوشۇنلىرى كىتسېفوننى ئالدى. ئۇرۇشتا مەغلۇپ بولغان ئىران ساسانىيلار سۇلالىسىنىڭ ھۆكۈمرانلىرى ئەھۋالنى ئوڭشىۋېلىش ئۈچۈن، خىسراۋ پەرۋىز II نى تەختتىن چۈشۈرۈپ قوبات II نى تەختكە چىقاردى. تون يابغۇ قاغان ئىراندىن تارتىۋالغان خوراسانغا ئىلتەبىر، تۇ — دۇن قاتارلىق تۈرك بەگلىرىنى ۋالىي قىلىپ تەيىنلىدى.

ھراکلى I بولسا، بۇرۇن ئىرانغا تارتتۇرۇپ قويغان يەرلىرىنى قايتۇرۇۋېلىپ، شەرقىي رېمىنىڭ شان - شەرىپىنى ئەسلىگە كەلتۈردى. شۇ قېتىمقى ئۇرۇشتا ئېغىر مەغلۇبىيەتكە ئۇچرىدىغان ئىران ھەر جەھەتتىن ئاجىزلاپ كەتتى. بۇنداق ئەھۋال ئەرەبلەرنىڭ ئىراننى ئاسانلا بېسىۋېلىشىغا ئىمكانىيەت يارىتىپ بەردى.

تون يابغۇ قاغان مىلادىنىڭ 624 - يىلى (بەزى مەلۇماتلاردا 628 - يىلى دېيىلىدۇ) ئىرانغا قىلغان غەلىبىلىك يۈرۈشىدىن كېيىن، شۆھرەت ۋە تەننەنە بىلەن مىڭبۇلاققا قايتىپ كەلدى. تون يابغۇ قاغان ئانچە ئۇزۇن ئۆتمەي - مىلادىنىڭ 630 - يىلى - بىلىگە تاردۇقاغاننىڭ كىچىك ئوغلى باغاتۇر قاغان تەرىپىدىن ئۆلتۈرۈلدى. بۇ ۋەقە ئىستېمى ئوغۇللىرىنىڭ تۈمەن قاغان ئوغۇللىرىدىن قاغانلىق تەختىنى تارتىۋېلىش ئۈچۈن قىلغان ئۇرۇنۇشى ئىدى. لېكىن تون يابغۇ قاغاننىڭ ئوغلى سى يابغۇ قاغان باغاتۇر قاغاننى مەغلۇپ قىلىپ، غەربىي تۈركلەرگە قاغان بولدى. ئۇلۇغ قاغان تون يابغۇنىڭ ۋاپاتىدىن كېيىن، غەربىي تۈركلەردە ئىچكى ئۇرۇشنىڭ ئاپەتلىك يانغىنلىرى لاۋۇلداشقا باشلىدى. سى يابغۇ قاغان مىلادىنىڭ 633 - يىلى ئاپا قاغاننىڭ كىچىك ئوغلى ئۇلۇغ سادىنىڭ چوڭ ئوغلى باغاشا تۇلۇ قاغان بىلەن بولغان ئۇرۇشتا مەغلۇپ بولۇپ قاڭلىغا قېچىپ كەتتى. باغاشا تۇلۇ قاغان ئۇزۇن ئۆتمەي، 634 - يىلى ئالەمدىن ئۆتتى. ئۇنىڭ ئۆكىسى ئىش بارا تېرىش تۇڭغا قاغان (634 - 639) تۈركلەرنىڭ ئاساسىي قەبىلىلىرىنى ئىككى چوڭ تارماققا بۆلدى. ھەربىر تارماق تا بەشتىن قەبىلە بار ئىدى. بۇلارنىڭ بىر تارمىقى بەش

فوشىبى دەپ ئاتىلاتتى. ئۇلار قىرغىزىستاندىكى چۇ دەرياسى بىلەن تالاس دەرياسىنىڭ ئارىسىدىكى جايلاردا ياشايتتى. ئىشبارا تېرىش تۇڭگا قاغان بۇ بەش قەبىلىنىڭ ھەر بىرىگە ئۇلۇغ ئەركىن ئۇنۋانىدا بىردىن خان تەيىنلىدى. يەنە بىر تارمىقى بەش تولىس دەپ ئاتالدى. بۇلار ئىلى دەرياسى بىلەن چۇ دەرياسىنىڭ ئارىلىقىدا ياشايتتى. تۈرگەشلەر مانا شۇ بەش تولىس دەپ ئاتىلىدىغان قەبىلىلەرنىڭ تەركىبىدە ئىدى. بۇ بەش قەبىلىنىڭ ھەر بىرىگە ئۇلۇغ چۇر ئۇنۋانىدا بىر-دىن خان تەيىنلەندى. يىغىپ ئېيتقاندا، بەش نوشىجى قەبىلىلىرى ئىسسىقكۆلنىڭ غەربىدە، بەش تولىس قەبىلىلىرى ئىسسىقكۆلنىڭ شەرقىدە ياشىدى. بۇلارنىڭ ھەممىسى فوشۇلۇپ «ئون ئوق» دەپمۇ ئاتىلاتتى.

باشتا ئېيتىپ ئۆتكىنىمىزدەك، جۇڭگو مىلادىنىڭ 630 - يىلى شەرقىي تۈركلەرنى مەغلۇپ قىلغاندىن كېيىن، 680 - يىلى شەرقىي تۈركلەر مۇستەقىللىقىنى ئەسلىگە كەلتۈرگىچە بولغان 50 يىل ئىچىدە، ئۇيغۇرلاردىن ئۈنۈملۈك ھالدا پايىدىلىنىپ غەربىي تۈركلەرنىمۇ ئارقا - ئارقىدىن بىرنەچچە قېتىم ئېغىر ئەھۋالغا چۈشۈرۈپ قويدى.

لى شىمىن 630 - يىلى شەرقىي تۈرك قاغانى قاراخاننى ئىشىرى ئالغاندىن كېيىن، جۇڭگونىڭ شەرق ۋە غەربتىكى قوشنىلىرىغا ھۇجۇم قىلىپ، ئۇلارنىڭ زېمىنلىرىنى بېسىۋېلىش ھازىرلىقىغا كىرىشتى. لى شىمىننىڭ تاجاۋۇزچىلىق ھەرىكەتلىرىگە باھانە تېپىش ئۈچۈن، ئۇنىڭ ۋەزىرى ۋېي جېڭ ئۇنىڭغا مۇنداق دېگەندى. «جۇڭگو ئارامخۇدا، خاتىر-

جەم، ياشىماقچى بولىدىكەن، ئۆز ئەتراپىدا ئۆزىدىن كۈچلۈك بىرمۇ دۆلەتنىڭ بولۇشىغا يول قويماستىكى، ئۆزىنىڭ تۆت ئەتراپىدىكى يات دۆلەتلەرنى بويىسۇندۇرۇشى لازىم». ②  
لى شىمىن ئۆزىنىڭ ئەقىللىق ۋەزىرى ۋېي جېڭ كۆرسەتكەن بۇ ستراتېگىيە بويىچە ھەرىكەت قىلدى.

باشتا ئېيتىپ ئۆتكىنىمىزدەك، تون ياغۇ قاغان ئۆلتۈرۈلگەندىن كېيىن، غەربىي تۈرك قاغانلىقىدا ئىچكى ئۇرۇش بىر نەچچە يىل داۋام قىلدى. جۇڭگو ئۆزىگە ناھايىتى پايىدلىق بولغان بۇ ياخشى شارائىتىدىن پايدىلىنىپ، غەربىي تۈركلەرنى يوقىتىشقا بەل باغلىدى. جۇڭگو غەربىي تۈركلەرنىڭ تۈرك قاغانلىقىنىڭ بۇرۇنقى سەلتەنەتلىك دەۋرىدىكى شان - شەرىپىنى ئەسلىگە كەلتۈرۈش ئۈچۈن شەرقىي تۈرك قاغانلىقىنىڭ تېررىتورىيىسىنى ئىگىلىۋېلىپ، بىرلىككە كەلگەن، قۇدرەتلىك تۈرك قاغانلىقىنى ۋۇجۇدقا كەلتۈرۈش دىن بەكمۇ قورقاتتى. دېمىسىمۇ، غەربىي تۈرك قاغانلىرىدا ئەنە شۇنداق مەقسەت بار ئىدى.

تاڭ سۇلالىسىنىڭ ھۆكۈمرانلىرى ئۆزى ئۈچۈن ناھايىتى قورقۇنچىلىق بولغان غەربىي تۈرك قاغانلىقىنى يوقىتىش ئۈچۈن، بىرىنچى قەدەمدە، غەربىي تۈركلەردىن تەڭرىتاغلىرىنىڭ جەنۇبىدىكى تارىم ۋادىسىنى، ئىككىنچى قەدەمدە تەڭرىتاغلىرىنىڭ شىمالىدىكى جايلارنى تارتىۋالماقچى بولدى. تاڭ سۇلالىسى ھۆكۈمرانلىرى بۇنداق چوڭ ۋە قىيىن ئىشنى ئەمەلگە ئاشۇرۇش ئۈچۈن، كۆپ قېتىم سىناقتىن ئۆتكەن «ياتلارنىڭ قولى بىلەن ياتلارنى بويىسۇندۇرۇش ئۈنۈم - لۈك تەدبىر» دېگەن ستراتېگىيىنى قوللاندى. لى شىمىن 630 -

يىلى شەرقىي تۈركلەرنى تارمار قىلغاندا، ئەسەرگە چۈشكەن يۈز نەچچە مىڭ تۈركنىڭ ئىچىدىكى ئەسكەرلىككە يارايدىغانلاردىن قوشۇن تەشكىل قىلدى. بۇ ئىشنى ئۇ تاڭ سۇلالىسىگە جان - دىلى بىلەن خىزمەت قىلغان تۈرك بەگچىكى ئاسىنا تۇر قاتارلىقلار ئارقىلىق ئورۇندىدى. يەنە بىر تەرەپتىن، ئۇ توققۇز ئۇيغۇر قەبىلىلىرىنىڭ بىرى بولغان جېينىلارنىڭ بەگچىكى جېينى ئالىپ ئارقىلىق ئۇيغۇرلاردىن قوشۇن تەشكىل قىلدى. ئاسىنا تۇر بىلەن جېينى ئالىپ قاتارلىقلار تاڭ سۇلالىسىنىڭ غەربىي تۈركلەرگە قارشى ئېلىپ بارغان ئۇرۇشلىرىدا ھەل قىلغۇچ رول ئوينىدى.

ئاسىنا تۇر غەربىي تۈرك قاغانى چۇلو قاغاننىڭ ئوتتۇرا ئىچى ئوغلى بولۇپ، 636 - يىلى تاڭ سۇلالىسىگە تەسلىم بولغانىدى. شۇنىڭدىن تارتىپ مىلادىنىڭ 655 - يىلى ئۆزى ئۆلگەنگە قەدەر ئۇ تاڭ سۇلالىسىگە خىزمەت قىلىپ، غەربىي تۈركلەرگە قارشى ئېلىپ بېرىلغان ئۇرۇشلاردا باش قوماندانلىق ۋەزىپىسىنى ئۆتىدى. جېينى ئالىپ بولسا مىلادىنىڭ 632 - يىلى ئۆز قەبىلىسىدىن بىرنەچچە مىڭ كىشىنى باشلاپ تاڭ سۇلالىسىگە تەسلىم بولغان ئۇيغۇر ئىدى. ئۇمۇ ئۆزى ئۆلگەنگە قەدەر - مىلادىنىڭ 676 - يىلىغىچە تاڭ سۇلالىسى ئۈچۈن ئەرزىگۈدەك خىزمەتلەرنى ئىشلەپ بەردى.

لى شىمىن مىلادىنىڭ 640 - يىلىدىن باشلاپ غەربىي تۈركلەرگە قارشى ئۇرۇش باشلىدى. خۇ جۈنجى قوماندانلىقىدىكى جۇڭگو قوشۇنلىرى (ئاسىنا تۇر بىلەن جېينى ئالىپ قوماندانلىقىدىكى تۈرك ۋە ئۇيغۇر قوشۇنلىرىمۇ بۇنىڭ ئىچىدە ئىدى) غەربىي تۈرك قاغانلىقى زېمىنىغا تاجاۋۇز قىلىپ كىر

روپ، تۇرپان خانلىقى (460 — 540) نى غەربىي تۈركلەردىن تارتىۋالدى. بۇ چاغدا غەربىي تۈرك قاغانى ئىپى تۇلۇ قاغان (638 — 651) نىڭ بەشبالىقتىكى يابغۇسى تۇرپان خانلىقىغا ياردەم بېرىپ تاڭ قوشۇنلىرىغا قارشى چىقىش ئورنىغا خۇ جۇنجىگە تەسلىم بولدى. مىلادىنىڭ 644 — يىلى، جۇڭگو قوشۇنلىرى قاراشەھەرنى بېسىۋالدى. مىلادىنىڭ 648 — يىلى جۇڭگو قوشۇنلىرىغا باش قوماندان بولغان ئاسى ناتۇر، 100 مىڭ كىشىلىك قوشۇن (ئاساسەن تۈرك ۋە ئۇيغۇرلاردىن تەركىب تاپقان قوشۇن) غا يېتەكچىلىك قىلىپ، كۈچ، قەشقەر، خوتەن خانلىقلىرىنىمۇ بېسىۋالدى. مانا شۇ چاغدا، غەربىي تۈركلەر تارىم ۋادىسىدىكى ئۇيغۇر خانلىقلىرىنى قوغداپ، جۇڭگو قوشۇنلىرىنى ئۇيەردىن قوغلاپ چىقىرىش ئۈچۈن ھەرىكەت قىلغان بولسىمۇ، ئۇلارنىڭ ھەرىكىتى ئۈنۈم بەرمىدى. تارىم ۋادىسى مىلادىنىڭ 650 — يىلى غەربىي تۈركلەرنىڭ قولىدىن چىقىپ كەتتى.

لى شىمىن مىلادىنىڭ 640 — يىلىدىن باشلاپ غەربىي تۈركلەرنىڭ تەڭرىتاغلىرىنىڭ جەنۇبىدىكى تېررىتورىيىسىگە ھۇجۇم قىلىشقا باشلىغان چاغنىڭ ئۆزىدىلا، شەرقتىكى كورەيىگىمۇ تاجاۋۇز قىلىشقا ھازىرلانغانىدى. بۇ ۋەقە توغرىدا سىدا باشتا توختالغانىدۇق.

تاڭ سۇلالىسى ئون يىل (640 — 650) ۋاقىت سەرپ قىلىپ تارىم ۋادىسىنى غەرب تۈركلەردىن تارتىۋالغاندىن كېيىن، جۇڭغار دالاسىنى بېسىۋېلىشقا كىرىشتى. مانا شۇ چاغدا، ئاسىنا ئالىپ ئۇلۇغ ئىشبارا قاغاننى مەغلۇپ قىلىپ، غەربىي تۈركلەرنى بىرلىككە كەلتۈردى. ئاسىنا ئالىپ مىلادى 652 —

يىلى شەرققە يۈرۈش قىلىپ، خەلقئارا سودا يولىدا ناھايىتى مۇھىم ئورۇن تۇتقان بەشبالىق (640 - يىلى تاڭ سۇلالىسى بېسىۋالغان) نى قايتۇرۇۋالدى.

بۇنىڭدىن ئەنسىرىگەن تاڭ سۇلالىسى ئۇيغۇر - ئۇرخۇن قاغانلىقىنىڭ قاغانى بايانخاننىڭ 50 مىڭ كىشىلىك ئاتلىق قوشۇن بىلەن قىلغان ياردىمىنى ئاساس قىلىپ، لياڭ جىيەنفاڭ قوماندانلىقىدىكى 20 مىڭ كىشىلىك قوشۇننى ماڭدۇرۇپ، غەربىي تۈرك قاغانى ئاسىنا ئالپنى مەغلۇپ قىلدى. بەشبالىق تۈركلەرنىڭ قولىدىن يەنە تاڭ سۇلالىسىنىڭ قولىغا ئۆتتى. ئاسىنا ئالپ مىلادىنىڭ 657 - يىلى قوشۇن تارتىپ كېلىپ، تەڭرىتاغلىرىنىڭ شىمالىدىكى قولىدىن كەتكەن جايلارنى قايتۇرۇۋالماقچى بولدى. ئۇنىڭ مەقسىتى شەرقىي ۋە غەربىي تۈركلەرنى بىرلىككە كەلتۈرۈش ئىدى. شۇ چاغدا، ئۇيغۇر - ئۇرخۇن قاغانى بايانخان 50 مىڭ كىشىلىك ئۇيغۇر ئاتلىق قوشۇنىغا قوماندانلىق قىلىپ، سۇدىڭفاڭ قوماندانلىقىدىكى 30 مىڭ كىشىلىك جۇڭگو قوشۇنىغا (بۇلار پىيادە قوشۇن ئىدى) ماسلىشىپ، ھازىرقى بورتالا ئەتراپىدا، ئاسىنا ئالپ قوماندانلىقىدىكى 100 مىڭ كىشىلىك تۈرك ئاتلىق قوشۇنى بىلەن ئۇرۇشتى. ئۇرۇشتا ئاسىنا ئالپ مەغلۇپ بولدى. ئۇ بىر قىسىم قوشۇنلىرىنى باشلاپ غەرب تەرەپكە چېكىندى. بايانخان، شياۋسىي بىلەن بىللە، ئۇنىڭ كەينىدىن قوغلاپ، ھازىرقى تاشكەنتنىڭ غەربىي شىمالىدىكى كېش دېگەن شەھەرگىچە باردى. كېش شەھىرىنىڭ بېگى ئىنال تارقان ئۇنى يالغاندىن قارشى ئالغان بولۇپ ئالدىغا چىقتى ۋە ئۇنى شەھەرگە باشلاپ كىردى، ئاسىنا ئالپ شەھەرگە كىرگەندىن كېيىن

يېنى، ئىنال تارقان ئۇنى باغلاپ دۈشمەنگە تۇتۇپ بەردى. تاڭ سۇلالىسى ئۇيغۇرلارنىڭ كۈچىدىن پايدىلىنىپ غەر-  
 بىي تۈركلەر ئۈستىدىن قازانغان بىر قاتار غەلبىلىرى ئا-  
 ساسىدا، ئوتتۇرا ئاسىيادا ئۆز مەمۇرىيىتىنى يۈرگۈزۈش ئۈ-  
 چۈن، ھەرخىل نامدىكى مەھكىمىلەرنى تەسىس قىلىپ، ئۇنىڭ-  
 غا تۈرك بەگلىرىنى ئەمەلدار قىلىپ تەيىنلەپ، ئوتتۇرا ئاس-  
 يالىقلارنى ئىتائەت قىلدۇرماقچى بولدى، ئەمما ئۇ ئەمەل-  
 يەتتە غەربىي تۈرك قاغانلىقى تېررىتورىيىسىدە ئۆز ھۆكۈم-  
 رانلىقىنى يۈرگۈزەلمىدى. مىلادىنىڭ 657 - يىلى ئاسىنا ئالپ  
 ئەسىر چۈشكەندىن كېيىن قاغان بولغان غەربىي تۈرك قاغان-  
 لىرىدىن ئاسىنامىش (657 - 662)، ئاسىنا بوركىن (666 - 668)،  
 ئاسىنا تۇرچى (671 - 679)، ئاسىنا نىزوق بەگ (679 - 680)،  
 ئاسىنا يا لچىن (685 - 693)، ئاسىنا خوجىلو (686 - 690)، ئاس-  
 نا ئون ئوق قاغان (694 - ؟)، ئاسىنا خوجىلو (2 - قېتىم) قا-  
 تارلىق قاغانلار غەربىي تۈركلەرنىڭ مۇستەقىللىقىنى ساقلاپ  
 قالدى، پەقەت غەربىي تۈركلەردىن ئاسىنا قايدۇ بىلەن ئاسىنا  
 شان قاتارلىق ئىككى قاغانلا (704 - يىلىدىن 711 - يىلىغىچە  
 يەتتە يىل) تاڭ سۇلالىسىگە بېقىنغانىدى. 711 - يىلىدىن  
 باشلاپ غەربىي تۈركلەرنىڭ قاغانلىق ھوقۇقى ئاسىنا ئۇرۇقى-  
 دىن تۈرگەشلەر قولىغا ئۆتتى. تۈرگەش قاغانلىرى 742 - يىلى-  
 غىچە غەربىي تۈركلەرگە قاغان بولدى. 742 - يىلىدىن كېيىن  
 قاغانلىق ھوقۇقى يەنە ئاسىنا ئۇرۇقىنىڭ قولىغا ئۆتتى. تاڭ  
 سۇلالىسىنىڭ غەربىي تۈركلەرنى ئۈزۈل - كېسىل تارمار قى-  
 لىپ، ئوتتۇرا ئاسىيادا ھۆكۈمرانلىق يۈرگۈزەلمەسلىكىگە يەنە  
 باشقا سەۋەبلەرمۇ بار ئىدى. تاڭ سۇلالىسىنىڭ ئوتتۇرا ئا-



ھىيانى ئۆز تەسىرىگە ئېلىشىغا تىبەت خانلىقى (629 — 846) مىلادىنىڭ 682 - يىلى قايتىدىن قۇرۇلغان شەرقىي تۈرك (قۇتلۇق ئېلىتىرىش) قاغانلىقى، مىلادىنىڭ 651 - يىلىدىن باشلاپ ئوتتۇرا ئاسىياغا بېسىپ كىرگەن ئەرەبلەر يول قويمىدى. مىلادىنىڭ 670 - يىلى تىبەت خانلىقى قارا-شەھەر، كۇچا، قەشقەر، خوتەننى بېسىۋالدى. مىلادىنىڭ 692 - يىلى تاڭ سۇلالىسى قاراشەھەر، كۇچا، قەشقەر، خوتەننى تىبەتلىكلەرنىڭ قولىدىن تارتىۋالغان بولسىمۇ، ئەرەبلەر بىلەن ئىتتىپاقلىشىۋالغان تىبەت خانلىقى مىلادىنىڭ 720 - يىلىدىن باشلاپ تارىم ۋادىسىنى تاڭ سۇلالىسىدىن تارتىۋېلىش ئۈچۈن ئۇزۇنغا سوزۇلغان ئۇرۇشلارنى ئېلىپ باردى. مىلادىنىڭ 751 - يىلى قىرغىزىستاندىكى تالاس دەرياسىنىڭ بويىدا ئەرەبلەر بىلەن جۇڭگو ئارىسىدا ئوتتۇرا ئاسىيانى تالىشىش يۈزىسىدىن ناھايىتى قاتتىق ئۇرۇش بولدى. بۇ ئۇرۇشتا سالىھىيىنى زىياد قوماندانلىقىدىكى ئەرەب قوشۇنلىرى گاۋشەنزى قوماندانلىقىدىكى جۇڭگو قوشۇنلىرىنى تارمار كەلتۈردى. گاۋشەنجى ئامان قالغان 3000 كىشىنى باشلاپ قېچىپ كەتتى. تالاس ئۇرۇشى تاڭ سۇلالىسىنىڭ ئوتتۇرا ئاسىيادىكى تەسىرىنى سۈپۈرۈپ تاشلىدى. تالاس ئۇرۇشىدىن كېيىن، تارىم ۋادىسى ئۇيغۇر - ئۇرخۇن قاغانلىقىنىڭ قولىغا ئۆتتى.

193 يىلى ھۆكۈم سۈرگەن كۆكتۈرك قاغانلىقىنىڭ دەۋرىنى ئۈچ باسقۇچقا بۆلۈش مۇمكىن. بىرىنچى باسقۇچ، 50 يىلنى ئۆز ئىچىگە ئالىدۇ. مانا شۇ 50 يىل (مىلادىنىڭ 552 - يىلىدىن 600 - يىلىغىچە) كۆكتۈرك قاغانلىقىنىڭ قۇدرەت تاپقان ئاجايىپ سەلتەنەتلىك دەۋرى ئىدى. شۇ چاغدا، كۆك

تۈرك قاغانلىقىنىڭ تېررىتورىيىسى شەرقتە ساخالىن ئارىلىدىن تارتىپ غەربتە قارا دېڭىز بويلىرىغىچە، شىمالدا بايكۆل، بالقاش، ئارال كۆللىرىدىن تارتىپ جەنۇبتا ئىرانغىچە سوزۇلغانىدى، ئافغانىستان، كەشمىر، تىبەت، گەنسۇمۇ قاغانلىقىنىڭ تېررىتورىيىسى ئىچىدە ئىدى.

كۆكتۈرك تارىخىنىڭ ئىككىنچى باسقۇچى مىلادىنىڭ 600-يىلىدىن — كۆكتۈرك قاغانلىقى شەرقىي ۋە غەربىي تۈرك قاغانلىقىغا بۆلۈنۈپ كەتكەندىن تارتىپ باشلىنىدۇ. بۇ باسقۇچ شەرقىي تۈرك قاغانلىقىنىڭ ھۆكۈمرانلىق ھوقۇقى شەرقىي ئۇيغۇرلارنىڭ قولىغا ئۆتۈپ كەتكۈچە بولغان 145 يىلنى (600 — 745) ئىۋز ئىچىگە ئالىدۇ. شەرقىي تۈركلەر مانا شۇ 145 يىلنىڭ 50 يىلىدا (630 — 680) قاراملىقتا ياشىدى. مىلادىنىڭ 682 — يىلى شەرقىي تۈرك بەگچىكى ئاسىنا قۇتلۇق شەرقىي تۈرك قاغانلىقىنىڭ مۇستەقىللىقىنى ئۆز ھالىغا كەلتۈردى. مانا شۇ ئېلىتىرىش قۇتلۇق ۋە ئۇنىڭ ۋارىسلىرى دەۋرى (682 — 745) كۆكتۈرك تارىخىنىڭ ئۈچىنچى باسقۇچى بولۇپ بۇ باسقۇچ 63 يىل داۋام قىلدى. غەربىي تۈرك قاغانلىقى (600 — 742) ئۇيغۇرلارنىڭ قوشۇنلىرىنى ئىتتىپاقچى قىلىۋالغان تاڭ سۇلالىسى قوشۇنلىرى تەرىپىدىن بىرنەچچە قېتىم مەغلۇپ بولۇپ، تېررىتورىيىسىنىڭ بىر قىسمىدىن ئايرىلىپ قالغان بولسىمۇ، لېكىن 742-يىلىغىچە ئاساسەن مۇستەقىل ياشىدى.

بۇ ۋاقىتقا كەلگەندە، تۈركلەر نېمە ئۈچۈن جۇڭگو بىلەن بولغان ئۇرۇشلارنىڭ تولىشىدا مەغلۇبىيەتكە ئۇچرىدى؟

بۇنىڭ بىر قانچە سەۋەبلىرى بولسىمۇ، ئۇنىڭ ئىچىدە ئەڭ ئاساسلىقى ئىككى سەۋەب بار:

بىرىنچى سەۋەب — تۈركلەرنىڭ ئىچكى قىسمىدا بۆلۈنۈپ كېتىشى. ئەگەر بىر پۈتۈن كۆك تۈرك قاغانلىقى مىلادى 600 - يىلى شەرقىي ۋە غەربىي قاغانلىقلارغا بۆلۈنۈپ كەتمىگەن بولسا، ئۇلارنىڭ مەغلۇپ بولۇشى ناتايىن ئىش ئىدى. جۇڭگو خانلىرىنى (مەيلى سۈي سۇلالىسىنىڭ ياكى تاڭ سۇلالىسىنىڭ بولسۇن) تۈركلەرنى مەغلۇپ قىلىشتا، ھەر - بىرى كۈچ ئىشلىتىشتىن كۆرە، باشقا تەدبىر ئىشلەتتى، دېگەن تۈزۈك. ئۇلار تۈركلەرنى بۆلۈپ پارچىلاپ، بىر - بىرى بىلەن سوقۇشتۇرۇپ ئاجىزلاشتۇردى، تۈركلەرنىڭ قولى بىلەن تۈركلەرنى يوقاتتى. بۇ توغرىلۇق سۈي سۇلالىسىنىڭ ۋەزىرى جاڭ سۇڭشىڭنىڭ مىلادىنىڭ 582 - يىلى سۈي ۋېندىغا كۆرسەتكەن تەدبىرىنى ئەسكە ئېلىش يېتەرلىك.

كۆك تۈرك قاغانلىقىنىڭ مەغلۇپ بولۇشى توغرىسىدا جۇڭگو تارىخچىسى پەن ۋېنلەن بۇنداق دەپ يازىدۇ: «ئەگەر تۈركلەر شەرقىي ۋە غەربىي تۈرك قاغانلىقىغا بۆلۈنۈپ كەتسە، بىرلىكىنى ساقلىغان بولسا، تاڭ سۇلالىسى تۈركلەرنى يوقىتالماس ئىدى. غەربىي تۈرك قاغانلىقى شەرق ۋە غەربتىن ئىبارەت ئىككى قىسىمغا بۆلۈنمەي بىرلىكىنى ساقلىغان بولسا، تاڭ سۇلالىسى غەربىي تۈركلەرنىمۇ يوقىتالماس ئىدى. غەربىي تۈركلەرنىڭ ئۆز ئىچىدە توپىلاڭ تۇغۇلغاندا، تاڭ سۇلالىسى پۇرسەتتىن پايدىلىنىپ كەتتى.»<sup>③</sup>

ئىككىنچى سەۋەب — تاڭ سۇلالىسى، شەرقىي تۈرك قاغانلىقى بولسۇن، غەربىي تۈرك قاغانلىقى بولسۇن، ئۇلارنى

مەغلۇپ قىلىشتا ئۇلارنىڭ ئىچىدىكى زىددىيەتلەردىن پايدىلاندى، بولۇپمۇ تۈرك قاغانلىقى تەركىبىدىكى ئۇيغۇرلاردىن ئۈستىلىق بىلەن پايدىلاندى. ئۇيغۇرلار تۈرك خەلقلىرى ئىچىدە ئەينى ۋاقىتتا سانى ئىنتايىن كۆپ، جەڭگىۋارلىقى ناھايىتى ئۈستۈن بىر خەلق ئىدى. شۇنىڭ ئۈچۈن تۈركلەرنىڭ دۈشمەنلىرى تۈرلۈك چارە - ئاماللارنى ئىشقا سېلىپ، ئۇيغۇرلارنى تۈركلەرگە قارشى كۈشكۈرتتى.

ئۇيغۇر - ئۇرخۇن قاغانلىقىنىڭ قاغانى بايان قاغان تاڭ سۇلالىسىنىڭ غەربىي تۈركلەرنى مەغلۇپ قىلىشىدا نېمە ئۈچۈن بىرنەچچە قېتىم قوشۇن چىقىرىپ تاڭ سۇلالىسىگە ياردەم قىلغان؟ دېگەن سوئال تۇغۇلىدۇ. بايان قاغاننىڭ تاڭ سۇلالىسىگە ھەربىي ياردەم كۆرسىتىشىدە مەلۇم مەقسىتى بار ئىدى. بايان قاغان غەربىي تۈركلەر مەغلۇبىيەتكە ئۇچرىغاندىن كېيىن، ئۇنىڭ تېررىتورىيىسىنى ئۇيغۇر - ئۇرخۇن قاغانلىقىنىڭ تېررىتورىيىسىگە قوشۇۋالماقچى ياكى ھېچبولمىغاندا، غەربىي تۈرك قاغانلىقى زېمىنى ھېسابىدىن مەلۇم پايدىغا ئىگە بولماقچى ئىدى. لېكىن، ئاقىۋەتتە، غەربىي تۈركلەرنى مەغلۇپ قىلغان بۇ ئىتتىپاقداشلار (جۇڭگو بىلەن ئۇيغۇر-ئۇرخۇن قاغانلىقى) نىڭ ھېچقايسىسى ئۆز مەقسىتىگە يېتەلمىدى.

كۆك تۈرك قاغانلىقىدا، ئۇيغۇرلار بۇ قاغانلىقنىڭ قۇدرەت تېپىپ، گۈللەپ ياشىنىشىدىمۇ ھەل قىلغۇچ ئىجابىي رول ئوينىدى. شۇنىڭدەك، ئاخىر بېرىپ، ئۇنىڭ مەغلۇپ بولۇشى ۋە يوقىلىشىدىمۇ ھەل قىلغۇچ سەلبىي رول ئوينىدى.

تۈركلەر بىلەن جۇڭگو ئارىسىدا بولغان ئۇرۇشلارنىڭ خاراكتېرى توغرىسىدىمۇ بىرنەچچە ئېغىز سۆز قىلىشقا توغرا كېلىدۇ. ئىككى دۆلەت ئارىسىدا بولغان ئۇرۇشلارنىڭ خاراكتېرى ھەر خىل بولۇپ، ئۇلارنىڭ ھەممىسىنى بىر تاياققا ھەيدەپ قارىسىغا ھۆكۈم چىقارغىلى بولمايدۇ. گاھىدا تۈركلەر سەددىچىن سېپىلىدىن ئۆتۈپ جۇڭگو تېررىتورىيىسىگە تاجاۋۇز قىلىپ كىرگەن، گاھىدا جۇڭگو قوشۇنلىرى سەددىچىن سېپىلىدىن چىقىپ، تۈركلەر تېررىتورىيىسىگە تاجاۋۇز قىلىپ كىرگەن، بەلكى ئۇلارغا ھەربىي زەربە بېرىشنىلا كۆزلىمەي، ئەكسىچە يىراقنى نەزەردە تۇتۇپ، ئۇلارنىڭ تېررىتورىيىسىنى بېسىۋېلىشنى مەقسەت قىلغان. تاجاۋۇزچىلىق مەقسىتىدە قىلىنغان ھەرقانداق ئۇرۇش ئەلۋەتتە ئادالەتلىك ئۇرۇش بولمايدۇ.

بۇ ئىككى قوشنا دۆلەتنىڭ تىنىچ ئۆتكەن مەزگىللىرىدە مۇ، ئۆزئارا قىلىشقان «دوستانە» مۇئامىلىلىرىدەمۇ سەھمىيەت بولمىغان.

مىلادىنىڭ 697 - يىلى شەرقىي تۈرك قاغانى قاپاغان قاغان (692 - 716) تاڭ سۇلالىسىنىڭ قىرالچىسى (ئايال پادىشاھى) ۋۇ زېتېيەنگە ئەلچى ئەۋەتىپ: جۇڭگوغا ئەل بولۇپ كەتكەن بىرنەچچە مىڭ ئائىلە تۈركلەرنى قايتۇرۇپ بېرىشنى، 1000 كۈرە ئۇرۇقلۇق ئاشلىق، 50 مىڭ توپ تاۋار - دۇردۇن، 3000 دانە دېھقانچىلىق سايىمىنى، 40 مىڭ جىڭ تۆمۈر بېرىشنى تەلەپ قىلغان. ④ ۋۇ زېتېيەن قاپاغان قاغاننىڭ تەلپىنى ئورۇنداشقا مەجبۇر بولغان بولسىمۇ، ئەمما، مۇئامىلىسىدە سەھمىيە بولمىغان. شۇنىڭ ئۈچۈن، قاپاغان قاغان

مىلادىنىڭ 698 - يىلى ۋۇ زېتىيەنگە يوللىغان مەكتۇپىدا: «بىرىنچىدىن، ماڭا ئەۋەتىلگەن ئۇرۇقلۇق دانلارنى قورۇپ ئەۋەتىپىسىلەر، يەرگە تېرىغاندىن كېيىن بىز تالمۇ ئۈنمىدى. ئىككىنچىدىن، ئەۋەتكەن ئالتۇن - كۈمۈش جابدۇقلىرىڭىز جا چىقتى ... ئۈچىنچىدىن، تاۋار - دۇردۇنلىرىڭىزنىڭ ھەممىسى قوپال، ناچار ئىكەن. تۆتىنچىدىن ... بىزگە ياتلىق قىلىنىدىغان (قاپاغاننىڭ ئوغلىغا ياتلىق قىلىنىدىغان تاڭ مەلىكىسى) ۋۇ جەمەتىدىن بولغان مەلىكە قىز بىزنىڭ لايىقىمىز ئەمەس ئىكەن. شۇنىڭ ئۈچۈن، ئۈستىڭىزگە قوشۇن تارتىپ بارمەن»<sup>⑤</sup> دەپ يازغان.

يۇقىرىدىكى پاكىتقا قارىغاندا، ۋۇ زېتىيەندە سەمىمىيەت بولمىغان، قاپاغان قاغاننىڭ ئوغلىغا ياتلىق قىلىنىدىغان مەلىكە قىز تاڭ سۇلالىسى ھۆكۈمرانلىرىنىڭ لى فامىلىلىك خان جەمەتىدىن بولماي، بەلكى ۋۇ فامىلىلىك (ۋۇ زېتىيەننىڭ تۇغقانلىرى) جەمەتىدىن بولغان.

### ئىزاھاتلار:

①②③ پەن ۋېنلەن: «جۇڭگو ئومۇمىي تارىخى» III قىسىم I بۆلۈم، خەنزۇچە

125 -، 126 -، 275 -، 292 - بەتلەر.

④ سىما كۋاڭ: «يىلىنامە» خەنزۇچە 14 - جىلد، 6516 - بەت.

⑤ سىما كۋاڭ: «يىلىنامە» خەنزۇچە 14 - جىلد، 6531 - بەت.

## بەشىنچى باب ئۇيغۇر - ئۇرخۇن قاغانلىقى ۋە تاڭ سۇلالىسى

### قۇتلۇق بەلىگە قاغان

ئۇيغۇر - ئۇرخۇن قاغانلىقى قۇتلۇق بەلىگە قاغاننىڭ ۋاقتىدا (742 — 747) قۇدرەتلىك باسقۇچقا كىردى. شەر-قىي ئۇيغۇرلارنىڭ ياغلار قەبىلىسى باش بولۇپ قۇرغان ئۇيغۇر - ئۇرخۇن قاغانلىقى باشتا ئېيتىپ ئۆتكىنىمىزدەك، كېيىنكى شەرقىي تۈرك قاغانلىقى (682 — 744) بىلەن چىقىشالماي دائىم ئۇرۇشۇپ تۇرغانىدى. قۇتلۇق بەلىگە قاغان 742 - يىلىدىن باشلاپ، قارلۇقلار ۋە باسمىللار بىلەن بىرلىشىپ شەرقىي تۈركلەرگە قارشى كەسكىن ئۇرۇشلارنى ئېلىپ باردى.

قارلۇقلار تۈرك قەبىلىلىرى ئىچىدە ساننىڭ كۆپلۈكى، جەڭگىۋارلىقى ۋە تارىخىنىڭ ئۇزۇنلۇقى بىلەن مەشھۇر ئىدى. «ئوغۇزنامە» داستانىدىكى رىۋايەتكە قارىغاندا، «قارلۇق» دېگەن نامنى ئوغۇزخان قوبىغانىكەن. ئۇ رىۋايەتتە مۇنداق بايان قىلىنىدۇ: ئوغۇزخان غەربكە قىلغان يۈرۈشىدىن

قايتىپ كېلىۋاتقاندا، ئۇنىڭ بوز ئايغىرى تاغ ئىچىگە قېچىپ كېتىدۇ. ئوغۇزنىڭ بەگلىرىدىن بىرى بۇ بوز ئايغىرنى ئىز-دەپ كېتىپ ئۈچ كۈندىن كېيىن ئۇنى تاغ ئىچىدىن تېپىپ كېلىدۇ. شۇ چاغدا ھېلىقى بەگنىڭ ئۈستىبېشىنى قار قاپلاپ كەتكەنىكەن. بۇنى كۆرگەن ئوغۇزخان بۇ بەگكە «قارلىق بەگ» دېگەن نامنى قويۇپ قويىدۇ ۋە ئۇنى شۇ يەردىكى قەبىلىگە بەگ قىلىپ تەيىنلەيدۇ. شۇنىڭدىن باشلاپ، ئۇ بەگنىڭ قەبىلىسى ئۆزلىرىنى «قارلۇق» دەپ ئاتايدىغان بولىدۇ. ①

قارلۇق دېگەن نام VIII ئەسىردە ئورنىتىلغان ئۇرخۇن ئابىدىلىرىدىمۇ ئۇچرايدۇ. قارلۇقلار ئۈچ قەبىلىدىن — بويلا، سابهگ، تاشلى (تاشلىق) لاردىن ئىبارەت ئىدى. قارلۇقلار ئالتاي تاغلىرىنىڭ غەربىي جەنۇبىدا ياشايتتى، كېيىن ئۇ-تۈكۈن تاغلىرىغىچە سىلجىپ كېلىپ، شەرقىي ئۇيغۇرلار بىلەن يېقىن ئالاقىدە بولغان. قۇتلۇق بىلگە قاغان 742 — يىلى قار-لۇقلار ۋە باسمىللار بىلەن بىرلىشىپ، شەرقىي تۈرك قاغانى — ئۆزمىش قاغاننى (740 — 742) ئۆلتۈردى. لېكىن، باسمىللار ئۈستۈن كېلىپ قاغانلىق ئورنىنى ئىگىلىۋالدى. باسمىل خانى ئاسىناس قاغان بولدى. ئۇيغۇرلار بىلەن قارلۇقلارنىڭ خانلىرى سول ۋە ئوڭ قول يابغۇلۇق مەنسەپلىرىدە قالدى، قۇتلۇق بىلگە قاغان بۇ ئىشقا زادى رازى ئەمەس ئىدى. ئۇ باسمىللارنىڭ ئۈستۈنلۈكىنى يوق قىلىپ تاشلاش ئۈچۈن ھەربىي كەت قىلدى.

بامسىللار ئەڭ قەدىمكى چاغدىن تارتىپ ئۇتۈكۈن تاغلىرىدا، بايقال كۆلىنىڭ جەنۇبىدا، قىرغىزلارنىڭ شەرقىي جەنۇبىدا ياشىغان. ئۇلار، قەدىمكى چاغدا، «چەدە ئاتلار»



دەپمۇ ئاتالغان. تۈرك قاغانلىقى ۋاقتىدا، تۈركلەر، تۇدۇنلارنى ئەۋەتىپ باسمىللارنى ئىدارە قىلغان. باسمىللار كېيىنكى چاغلاردا ئاستا - ئاستا غەربكە كۆچۈپ كەتكەن، باسمىللار ئاساسەن ھازىرقى جىمىسار ئەتراپلىرىغا كۆچكەن، قۇتلۇق بىلگە قاغان مىلادىنىڭ 744 - يىلى شەرقىي تۈرك قاغانى بولمىش قاغان (742 - 744) نى ئۆلتۈرۈپ ئۆزىنى قۇتلۇق بىلگە قاغا ، دەپ ئاتىدى. ئارقىدىنلا، باسمىللاردىن بولغان ئاسىناس قاغانغا ھۇجۇم قىلىپ ئۇنى ئۆلتۈردى ۋە باسمىللارنى تولۇق بويسۇندۇرۇۋالدى.

قۇتلۇق بىلگە قاغان 744 - يىلى شەرقىي تۈركلەرنى بويسۇندۇرغاندىن كېيىن، ئۆزىگە بويسۇنىدىغان شەرقىي ئۇيغۇرلارنى ئىككى چوڭ تارماقتىن ئىبارەت 19 قەبىلىگە بۆلدى. ئۇلار - ئون ئۇيغۇر ۋە توققۇز ئوغۇزلاردىن ئىبارەت ئىدى.

### ئون ئۇيغۇرلار:

- |     |                  |
|-----|------------------|
| 药罗葛 | 1. ياغلاقار      |
| 胡咄葛 | 2. قوتۇرغۇر      |
| 貂歌息 | 3. بوقاسقىر      |
| 阿勿啗 | 4. ئاۋچاغ        |
| 葛萨  | 5. ھازار - قاسار |
| 斛嗒素 | 6. خوغورسۇ       |
| 药勿葛 | 7. ياغما         |
| 奚耶勿 | 8. ئاياۋىر       |

咄罗勿  
阿跌

9. تورلام ۋىبۇر  
10. ئادىز

توققۇز ئوغۇزلار:

- |     |            |
|-----|------------|
| 回纥  | 1. ئۇيغۇر  |
| 技野古 | 2. بايسرغۇ |
| 浑   | 3. خون     |
| 仆固  | 4. بوكو    |
| 同罗  | 5. توگرا   |
| 契苾  | 6. چىبىنى  |
| 思结  | 7. ئىزگىل  |
| 葛逻禄 | 8. قارلۇق  |
| 拔悉蜜 | 9. باسىمىل |

ئۇيغۇر قاغانلىقىنىڭ تارىخىنى ئۈچ باسقۇچقا بۆلۈپ  
بايان قىلىش مۇمكىن:

بىرىنچى باسقۇچ—مۇستەقىللىقنىڭ دەسلەپكى باسقۇچى  
بولۇپ، بۇ باسقۇچ توپتوغرا 100 يىل (646—744) نى ئۆز ئىچىگە  
ئالىدۇ، مانا شۇ باسقۇچتا يۈز بەرگەن ۋە قەلەرىيۇقىرىدا (ئۇي-  
غۇرلار بىلەن تۈركلەرنىڭ مۇناسىۋىتى باسدا) بىرقەدەر  
تولۇق بايان قىلىندى.

ئىككىنچى باسقۇچ—ئۇيغۇر—ئۇرخۇن قاغانلىقىنىڭ قۇد-  
رەتلىك بىر ئىمپېرىيە قىياپىتىدە شەرقىي ئاسىيا قۇرۇقلۇقىدا  
قەد كۆتۈرگەن دەۋرى بولۇپ، بۇ باسقۇچ قۇتلۇق بىلگە قاغان

۷۴۴ - يىلىدىن (مىلادىنىڭ 744 - يىلىدىن) تارتىپ ئالىپ بىلگە تەڭرى ئۇيغۇر قاغانغىچە (825 - 832) بولغان 80 يىلنى ئۆز ئىچىگە ئالىدۇ. مانا شۇ مەزگىلدە ئۇيغۇر - ئۇرخۇن قاغانلىقىنىڭ ھەربىي كۈچى مۇستەقىللىق باسقۇچىنىڭ دەسلەپكى مەزگىلىدىكى 50 مىڭ كىشىلىك ئاتلىق قوشۇندىن 221 مىڭ كىشىلىك مۇن تىزىم ئاتلىق قوشۇنغا كۆپەيگەنىدى. بۇ قوشۇن 17 ئاتلىق دىۋىزىيە (ھەربىي دىۋىزىيە 13 مىڭ جەڭچىدىن تەركىب تاپقان) - دىن ئىبارەت ئىدى. ئەنە شۇ مەزگىلدە، ئۇيغۇر - ئۇرخۇن قاغانلىقىنىڭ تېررىتورىيىسى شەرقتە ھازىرقى ھىنگان تاغلىرىنىڭ شەرقىغىچە، شىمالدا بايقال كۆلى ۋە يەنسەي دەرياسىنىڭ يۇقىرىقى ئېقىملىرىغىچە، جەنۇبتا سەددىچىن سېپىلىغىچە، غەربىي جەنۇبتا ئالتۇنتاغىغىچە، غەربتە پەرغانە ۋادىسى ۋە يەتتەسۇغىچە تۇتاشقانىدى.

شەرقىي ئۇيغۇرلار شەرقتىكى قىستان قومۇقلارنى، شىمالدىكى قىرغىزلارنى، غەربتە تارىم ۋادىسىدىكى ئۇيغۇر خانلىقلىرىنى ۋە پەرغانە، يەتتەسۇدنىكى تۈرك خەلقلەرنى بويسۇندۇرغانىدى.

قۇتلۇق بىلگە قاغان 646 - يىلى تۇمىد قاغان ئورناتقان دۆلەت تەشكىلىنى تۈزۈمنى تېخىمۇ مۇكەممەللەشتۈردى. پايتەخت قارابالغاسۇن بولدى.

ئۈچىنچى باسقۇچ - ئۇيغۇر - ئۇرخۇن قاغانلىقىنىڭ تۈر - لۈك سەۋەبلەرگە كۆرە ئاجىزلىشىپ، قاغانلىقىنىڭ سىياسىي مەركىزىنى ئۇتۇكۇندىن تەڭرىتاغلىرىنىڭ ئېتەكلىرىگە يۆتكىگەن چاغدىكى ئون يىلنى ئۆز ئىچىگە ئالىدۇ.

تۆۋەندىكى بابلاردا، بۇ قاغانلىقنىڭ تارىخىنىڭ

ئىككىنچى ۋە ئۈچىنچى باسقۇچلىرىدا يۈز بەرگەن تارىخىي  
ۋەقەلەرنى بايان قىلىپ ئۆتىمىز.

### ئۆڭلۈك ئىسيانى

ئۇيغۇر - ئۇرخۇن قاغانلىقى قۇتلۇق بىلگە قاغاندىن  
باشلاپ، تاڭ سۇلالىسى بىلەن دوستانە، ئىناق ئۆتۈش يولىغا  
ئاساس سالدى. بۇرۇن تاڭ سۇلالىسى بىلەن بولغان مۇنا-  
سىۋەت ئۈنچىۋالا مۇقىملاشقان شەكىلدە ئەمەس ئىدى.  
قۇتلۇق بىلگە قاغان 747 - يىلى قالەمدىن ئۆتتى.  
ئورنىغا ئوغلى بايانچۇر تەڭرىدا بولمىش ئېل تۇتمىش  
بىلگە قاغان ئۇنۋانىدا قاغان بولدى. بايانچۇرنىڭ ۋاقتىدا  
(759 - 747) ئۇيغۇرلار تاڭ سۇلالىسىگە ياردەم قىلىپ، ئۆڭ-  
لۈك ۋە سۆيگۈمىلەرنىڭ ئىسيانىنى باستۇرۇشتا ئىنتايىن مۇھىم  
رول ئوينىدى.

تاڭ سۇلالىسى (618 - 907) پادىشاھ تاڭ شۇەنزۇڭ  
نىڭ ۋاقتىدا (712 - 756) تاشقى ۋە ئىچكى جەھەتتىن ناھا-  
يىتى ئېغىر ئەھۋالغا دۇچ كەلدى.

تاڭ شۇەنزۇڭ مىلادىنىڭ 740 - يىللىرىغىچە شەرقىي  
تۈركلەر بىلەن تىبەت خانلىقىنىڭ ھۇجۇمىدىن ساقلىنىش ئۈ-  
چۈن، جۇڭگونىڭ شىمالى ۋە غەربىي شىمال چېگرىلىرىدا 400  
مىڭ كىشىدىن ئارتۇق قوشۇننى مۇداپىئەدە تۇرغۇزۇشقا مەج-  
بۇر بولدى. بۇنى بىز باشتا ئېيتىپ ئۆتكەنىدەك، بۇ بىرنەچچە  
يۈز مىڭ كىشىلىك قوشۇننى تەمىنلەش تاڭ دۆلىتىگە ناھايىتى

ئېغىر مالىيە قىيىنچىلىقى پەيدا قىلىپ بەردى. ئۇنىڭ ئۈس-  
تىگە، تاڭ دۆلىتى بىلەن تىبەت خانلىقى ئارىسىدا بولغان نا-  
ھايىتى ئۇزۇنغا سوزۇلغان ئۇرۇشلارمۇ تاڭ دۆلىتىنىڭ قىيىن-  
چىلىقىنى تېخىمۇ ئېغىرلاشتۇردى. تىبەت خانلىقى گەنسۇغا كۆز  
ئالايىتىپ، مىلادىنىڭ 670 - يىلىدىن 730 - يىللىرىغىچە نەچچە  
يۈز مىڭ كىشىلىك قوشۇننى سەپەرۋەر قىلىپ، تاڭ سۇلالىسى  
بىلەن توختىماي ئۇرۇشۇپ تۇردى.

بۇنى ئاز دېگەندەك، مىلادىنىڭ 750 - يىلى تاڭ سۇ-  
لالىسى بىلەن ئەرەبلەر ئارىسىدا يۈز بەرگەن تالاس (ھا-  
زىرقى قىرغىزىستاندا) ئۇرۇشىدا گاۋ شەنزى باشچىلىقىدىكى  
جۇڭگو قوشۇنلىرى پاچىئەلىك ھالدا مەغلۇپ قىلىندى. گاۋ  
شەنزى ئامان قالغان بىرنەچچە مىڭ كىشىنىلا ئەگەشتۈرۈپ  
ئوتتۇرا ئاسىيادىن قېچىپ كەتتى.

جۇڭگو مىلادىنىڭ 750 - يىلى تالاس ئۇرۇشىدا مەغلۇپ  
بولغاندىن كېيىن، تاكى مىلادىنىڭ 1757 - يىلىغىچە بولغان  
مەزگىلگىچە (1000 يىل) ئوتتۇرا ئاسىياغا ئاساسەن تەسىر  
كۆرسىتەلمىدى.

تالاس ئۇرۇشىدىن كېيىن، ئۇيغۇر - ئۇرخۇن قاغانلىقى  
ئوتتۇرا ئاسىيا (ئاساسەن تارىم ۋادىسى) غا بولغان ھۆكۈم  
رانلىقىنى تىكلىۋالدى. چۈنكى تاڭ سۇلالىسىنىڭ ئوتتۇرا  
ئاسىيادىكى تەسىرى سۈيۈرۈپ تاشلانغانىدى.

يۇقىرىدىكى سەۋەبلەرگە كۆرە، تاڭ سۇلالىسى ئاجىزلاپ،  
تاشقى ۋە ئىچكى جەھەتتىن خەتەرلىك ئەھۋالغا دۇچ كەلدى.  
ئۇنىڭ ئۈستىگە، تاڭ شۇەنزۇڭ پادىشاھلىقىنىڭ ئاخىرقى يىلى  
لىرىدا تولىمۇ چىرىكلىشىپ، ئىشىش - ئىشرەتكە بېرىلىپ،

دۆلەتنىڭ ئىشى بىلەن كارى بولمىدى. ئۇ دۆلەتنى باشقۇرۇش ئىشىنى ياڭگۇجۇڭ ئاتلىق ۋەزىرگە تاپشۇرۇپ قويدى، ئۆزى بولسا پۈتۈن ۋاقتىنى ياڭگۇجۇڭنىڭ سىڭلىسى — ياڭگۇيفېي ئاتلىق گۈزەل مەلىكە بىلەن ئەيش — ئىشرەتتە ئۆتكۈزدى. مانا شۇنداق بىر ئەھۋال يۈز بەرگەندە، خېبېي بىلەن شەنشىنىڭ شىمالىي چېگرا رايونىدا مۇداپىئەدە تۇرىدىغان جۇڭگو قوشۇنلىرىنىڭ قوماندانى ئۆڭلۈك (كېلىپ چىقىشى تۈرك، ئەن لۇشەن) پۇرسەتتىن پايدىلىنىپ تاڭ سۇلالىسى ئاغدۇرۇپ تاشلاپ، ئۆزى خان بولۇش نىيىتىگە كەلدى. ئۆڭلۈك، كۆرۈنۈشكە ناھايىتى ساددا بولغان بىلەن ھېلىگە، تالانتلىق قوماندان ئىدى. ئۇ ياڭگۇيفېينىڭ كۆڭلىنى ئۆزىگە مايىل قىلىۋېلىپ، پادىشاھ تاڭ شۇەنزۇڭنىڭ ئىشەنچىگە ئىگە بولۇۋالدى. ئۆڭلۈك ئۆز قوماندانلىقىدىكى قوشۇننى ئاساسەن تۈرك، قومۇق، قىتان، شىبە قاتارلىق خەنزۇ بولمىغان مىللەتلەردىن تەشكىل قىلدى. ئۇنىڭ بۇ ئىشىدىن گۇمانلانغان تاڭ شۇەنزۇڭ كۈنلەرنىڭ بىرىدە ئۆڭلۈكتىن بۇنىڭ سەۋەبىنى سورىغاندا، ئۆڭلۈك: «خۇلار ساددا، جەڭگىۋار كېلىدۇ، ئۇلارنى باشقۇرماق ئاسان، ئۇرۇشتا كارغا كېلىدۇ» دەپ جاۋاب بەرگەن. ئۆڭلۈك ئۆز قوماندانلىقىدىكى قوشۇنلارنى ئوبدان قوراللىق قىلىپ بولغاندىن كېيىن، مىلادىنىڭ 755 — يىلى ئىسيان كۆتۈردى. ئۆڭلۈككە تاڭ سۇلالىسىنىڭ ھەربىي ۋالىيلىرىدىن سۆيگۈم (كېلىپ چىقىشى تۈرك) مۇقۇم شۇلدى. ئۆڭلۈك 150 مىڭ كىشىدىن تەركىب تاپقان قوشۇننى ئاتلاندىرۇپ خېبېيدىن شەرققە قاراپ يۈرۈش قىلدى. ئۇ لوياڭغا كەلگۈچە، قارشىلىق كۆرسەتكەن تاڭ سۇلالىسى قوشۇنلىرىنى ئارقا — ئارقىدىن تارمار قىلىپ، لوياڭنى ئالدى. ئۇ

سۆيگۈمنى خېيىنى ساقلاشقا قالدۇرۇپ قويدى. ئۆڭلۈك لو-  
ياڭنى ئالغاندىن كېيىن، ئۆزىنى ئۇلۇغ يەن پادىشاھى دەپ  
جاكارلىدى.

لوياڭدىن چېكىنگەن تاڭ سۇلالىسى قوشۇنلىرى چاڭئەن-  
نىڭ شەرقىدىكى تۇڭگۇەنگە كېلىپ مۇداپىئەدە تۇردى. مانا  
شۇ قوشۇنلارنىڭ مەشھۇر ئىككى قوماندانى — يۈن چاڭچىڭ بىر-  
لەن گاۋشەنزى پادىشاھ تاڭ شۇەنزۇڭ تەرىپىدىن ئۆلتۈرۈلدى.  
پادىشاھ يۈن چاڭچىڭغا «دۈشمەننىڭ كۈچىنى كۆككە كۆتۈرۈپ،  
كىشىلەرنى ئەندىشىگە سالدى» دېگەن گۇناھنى قويغان بولسا،  
گاۋشەنزىگە «شەنشىدىكى نۇرغۇن جايلارنى قولدىن بەردى،  
لەشكەرلەرنىڭ ھەربىي تەمىناتىنى قىسىپ ئۆز يانچۇقىغا  
سالدى» دېگەن گۇناھنى قويدى. تۇڭگۇەندىكى قوشۇنلارغا  
قوشوخان (كېلىپ چىقىشى قارلۇق) نى قوماندان قىلىپ تەيىن-  
لىدى. ئۆڭلۈك ئارقا تەرەپلىرىدە چىققان قالايمى-  
قانچىلىقنى بېسىقتۇرغاندىن كېيىن، بىرنەچچە يۈنلىش  
بويىچە تۇڭگۇەنگە ھوجۇم قىلىپ، قوشوخان قوماندانلىقىدىكى  
تاڭ سۇلالىسى قوشۇنلىرىنى ئۈزۈل-كېسىل تارماقلىدى. قوشوخاننى  
بولسا ئۆزىنىڭ قول ئاستىدىكىلەردىن بىرى تىرىك تۇتۇپ،  
ئۆڭلۈككە ئاپىرىپ بەردى. ئۇڭگۇەندىكى مەغلۇبىيەتتىن كې-  
يىن، تاڭ شۇەنزۇڭ يايىتەختى چاڭئەندىن چىقىپ، سىچۇەندىكى  
چېڭدۇغا قاراپ قاچتى.

ئۆڭلۈك چاڭئەنگە كىرگەندىن كېيىن، ئۇنىڭ كۈچى  
ناھايىتى جانلىنىپ كەتتى. تاڭ شۇەنزۇڭ شەنشىدىكى شىن-  
فېڭ ناھىيىسىنىڭ غەربىگە كەلگەندە، ئۆزى بىلەن بىللە كې-  
تمۇاتقان باش ۋەزىرى ياڭ گوجۇڭنى ئۆلتۈردى. كىشىلەر

يەنە پادىشاھنى ياڭ گۇيىغېيىنىمۇ ئۆلتۈرۈشكە قىستىدى. چۈنكى، ئۇلار بۇ ئىككىسىنى دۆلەتنىڭ بېشىغا بالايىئاپەت ئەكەلدى دەپ ھېسابلايتتى. ئىككىسى ئۆلتۈرۈلگەندىن كېيىن، تاڭ شۇەنزۇڭ بىلەن بىللە كېتىۋاتقانلارنىڭ ئۇنىڭغا بولغان غەزىپى پەسەيدى. پادىشاھ شۇ جايدىن چېڭدۇغا قاراپ يولغا چىققاندا، شاھزادە لىخېڭ ئاتىسىدىن ئايرىلىپ قېلىپ، گەنسۇدىكى لىڭخۇ دېگەن جايغا كەلدى. ئۇ تاڭ سۇلالىسىنىڭ مەشھۇر دۆلەت ئەربابى گوزىيىنىڭ مەسلىھىتى ۋە قوللىشى بىلەن ئۆزىنى تاڭ سوزۇڭ دېگەن نامدا پادىشاھ دەپ ئېلان قىلدى. دەل شۇ پەيتتە، ئىسيانچىلار ئا. رىسىدا جېدەل چىقىپ، ئۆڭلۈكنى ئۆز ئوغلى ئۆلتۈردى. سۆيگۈم ئۆڭلۈكنىڭ ئوغلىغا بويسۇنمىدى. بۇنداق ئەھۋالنىڭ يۈز بېرىشى تاڭ سوزۇڭ ئۈچۈن پايدىلىق ئىدى. يېڭى پادىشاھ ئىسياننى باستۇرۇپ ئەيش - ئىشرەتلىك تۇرمۇشنى تېزىرەك ئەسلىگە كەلتۈرۈش ئۈچۈن، ئۇيغۇر - ئۇرخۇن قاغانلىقىدىن ھەربىي ياردەم ئېلىش قارارىغا كەلدى. تاڭ سوزۇڭ مىلادىنىڭ 757 - يىلى گوزىي باشچىلىقىدا، تاڭ ئوردىسىدا چوڭ ئەمەلدار بولۇپ ئىشلەيدىغان ئۇيغۇر بوكوقە يىن ھەمراھلىقىدا قارابالغاسۇنغا دىپلوماتىك ئەلچىلەر ئۆمىكى ئەۋەتتى. جۇڭگو ئەلچىلىرى ئۇيغۇر - ئۇرخۇن قاغانى بايانچور بىلەن سۆھبەت ئېلىپ بېرىپ، تاڭ دۆلىتىگە ھا. ق. رەت كەلتۈرىدىغان ئېغىر شەرتلەرگە ئىلاجسىز ماقۇل بولۇپ، ئۇيغۇر قاغانلىقىنىڭ ھەربىي ياردىمىگە ئېرىشتى. تۈزۈلگەن بىتىمنامىگە كۆرە، ئۇيغۇرلار چاڭئەن بىلەن لوياننى ئىسيانچىلاردىن قايتۇرۇۋالغاندا، شەھەردىكى زېمىن، ئى.



بادەتخانلار تاڭ سۇلالىسىگە تەۋە بولىدىغان، ئالتۇن - كۈمۈش، تاۋار - دۇردۇن، قىز - چوكانلار بولسا ئۇيغۇرلارغا تەۋە بولىدىغان، ئۇنىڭدىن باشقا، تاڭ پادىشاھى ئۆزىنىڭ مەلىكە قىزلىرىدىن بىرىنى ئۇيغۇر قاغانىغا ياتلىق قىلىدىغان بولدى. چىرىكلەشكەن تاڭ سۇلالىسىنىڭ ھۆكۈمرانلىرى ئۆزلىرىنىڭ ئەيش - ئىشرەتلىك تۇرمۇشىنىڭ تېزىرەك ئەسلىگە كېلىشىنى كۆزدە تۇتۇپ، بۇ بىتىمنامىدىكى مەزمۇنلارنىڭ دۆلىتىنىڭ ئىززەت - ئابرويىنى ئاياغ ئاستى قىلىدىغانلىقى ۋە خەلققە بالايىناپەت ئەكىلىدىغانلىقى بىلەن ھېسابلاشمىدى.

تۈزۈلگەن بىتىمنامىگە كۆرە، بايانچور مىلادىنىڭ 757 - يىلى ئوغلى يابغۇتېكىن قوماندانلىقىدا 50 مىڭ كىشىلىك ئاتلىق قوشۇننى جۇڭگوغا ئەۋەتتى. ئۇيغۇر ئاتلىق قوشۇنلىرى تاڭ سۇلالىسى قوشۇنلىرىغا ماسلىشىپ، ئىسىيانچىلارغا قارشى جەڭ قىلدى. شۇ يىلى كۈزدە، ئىتتىپاقداش قوشۇنلار چاڭئەننىڭ غەربىدە بولغان ئۇرۇشتا ئىسىيانچى قوشۇنلارنى تارمار قىلدى. ئۇرۇشتا مەغلۇپ بولغان ئىسىيانچىلار چاڭئەننى تاشلاپ چىقىپ تۇڭگۈەنگە چېكىندى. بىرلەشمە قوشۇن چاڭئەنگە كىرگەندىن كېيىن، يابغۇتېكىن بىتىمنامە بويىچە ئىش كۆرمەكچى بولدى. بۇ ۋاقىتتا تاڭ پادىشاھى ئۇنىڭغا ئەگەر چاڭئەندە بىتىمنامە بويىچە ئىش قىلىنسا، لوياندىكىلەرگە تەسىرى ياخشى بولمايدۇ. ئۇ چاغدا، لويانلىقلار ئىسىيانچىلار تەرىپىنى ئالىدۇ. شۇنىڭ ئۈچۈن، لويان قايتۇرۇۋېلىنغاندىن كېيىن، ئاندىن ھەر ئىككى شەھەردە بىتىمنامە بويىچە ئىش كۆرسەڭلار، دەپ يالۋۇردى. بۇنىڭغا يابغۇتېكىن ئۇ -

نېمىدى. ئاخىر تاڭ ھۆكۈمرانلىرى يابغۇتېكىنىڭ ئانىسىغا يالۋۇردى. يابغۇ تېكىن ئانىسىنىڭ سۆزىنى يىسرالماي، بىتىنماھنى لويياڭ ئېلىنغاندىن كېيىن ئىجرا قىلىشقا ماقۇل بولدى. ئانچە ئۇزۇن ئۆتمەي يابغۇتېكىن لويياڭنى ئىسيانچىلاردىن تارتىۋالدى ۋە چاڭئەن بىلەن لويياڭدا بىتىنماھ بولۇپ يىچە ئىش كۆردى.

ئىسيانچىلار چاڭئەن بىلەن لويياڭدىن قوغلاپ چىقىرىۋالغاندىن كېيىن، ئۇلارنىڭ روھى چۈشۈپ ھەربىي ئىستىزامى بوشىشىپ كەتتى. 759 - يىلى سۆيگۈم ئۆڭلۈكنىڭ ئوغلى (ئەن چىڭشۈي) نى ئۆلتۈرۈپ ئۇنىڭ قوشۇنلىرىنى تىزگىنلىۋالدى. ئۇزۇن ئۆتمەي، سۆيگۈمۇ، ئۆز ئوغلى سى چاۋيى تەرىپىدىن ئۆلتۈرۈلدى. سى چاۋيى ئۆزىنى «سېرىق پادىشاھ» دەپ جاكارلاپ، لويياڭنى بېسىۋالدى. تاڭ سۇلالىسى يەنە خەۋپ ئاستىدا قالدى.

بۇ چاغدا، ئۇيغۇر - ئۇرخۇن قاغانلىقىغا بوگوخان قاغان بولغانىدى. چۈنكى، مىلادىنىڭ 759 - يىلى بايانچور ئالەمدىن ئۆتۈپ، ئورنىغا كىچىك ئوغلى بوگوخان ئاي تەڭرىدە قۇت بولمىش ئېل تۇتىشىش قوچ قولىق بىلگە قاغان ئۇنۋانىدا قاغان بولغانىدى. بوگوخاننىڭ يەنە بىر ئىسمى ئېل تېكىن ئىدى. تارىخىي مەلۇماتلارغا ئاساسلانغاندا، يابغۇتېكىن چاڭئەن بىلەن لويياڭ ئىسيانچىلاردىن تازىلانغاندىن كېيىن، ئۇرخۇنغا - قارابالغا - سۇنغا قايتىپ كەتكەن، ئۇ ئانچە ئۇزۇن ئۆتمەي، ئېغىر جىنايەت ئۆتكۈزگەنلىكى ئۈچۈن (ئېھتىمال بايانچورنى ئۆلتۈرۈپ مەكچى بولغان بولسا كېرەك) ئۆلتۈرۈلگەنىدى.

بوگوخان تاڭسۇزۇڭنىڭ ئەركە ئوغلى تاڭدەيزۇڭ  
 (762 — 779) نىڭ ئەلچى ئارقىلىق قىلغان تەكلىپىگە بىنائەن  
 مىلادىنىڭ 762 - يىلى ئىسيانى باستۇرۇشقا ياردەم بېرىش  
 ئۈچۈن جۇڭگوغا كەلدى. بۇ چاغدا، تاڭدەيزۇڭ ئۆزىنىڭ تۇن-  
 جى ئوغلى لىشى (كەلگۈسىدىكى پادىشاھ تاڭدەيزۇڭ) نى  
 تاڭ سۇلالىسى قوشۇنلىرىغا باش قوماندان قىلىپ تەيىنلەپ،  
 بىرقانچە قوماندانلىرىنىڭ ھەمراھلىقىدا، بوگوخاننى قارشى  
 ئېلىشقا ئەۋەتتى. بوگوخان تاڭ سۇلالىسىنىڭ ئادەملىرىنى  
 كۆزگە ئېلىمىدى، ناھايىتى مەغرۇرانە قىياپەتتە تۇردى.  
 بوگوخاننىڭ ھۇزۇرىغا كەلگەن تاڭ شاھزادىسى لىشى ۋە  
 ئۇنىڭ ھەمراھلىرى ئۇيغۇرلارنىڭ ئۆرپ - ئادىتىگە ھۆرمەت  
 قىلىپ، قائىدە بويىچە، ئۇنىڭ ئالدىغا كەلگەندە ئۇيغۇرچە  
 ئۇسسۇل ئوينىشى كېرەك ئىدى. شۇ قائىدىگە كۆرە، تاڭ قو-  
 ماندانلىرى ئۇيغۇرچە ئۇسسۇل ئوينىدى. لېكىن لىشى ئۇس-  
 سۇل ئوينىمىدى. بوگوخاننىڭ قوماندانلىرىدىن بىرى لىشىنى  
 ئۇسسۇل ئويناشقا قىستىغاندا، ئۇنىڭ ھەمراھلىرى شاھزادە  
 لىشى تېخى ياش، گۆدەك، ئۇيغۇرچە ئۇسسۇلنى تېخى ئۆگە-  
 نىشكە ئۈلگۈرەلمىگەن، دەپ تۇرۇۋالدى. بۇنىڭغا ئاچچىقى  
 كەلگەن ئۇيغۇر سەركەردىسى تاڭ قوماندانلىرىدىن بىرنەچ-  
 چىسىنى باغلىتىپ ھاۋا تاپان قىلىپ ئېسىپ قويۇپ، ھەربىرىگە  
 يۈزدىن كالتەك ئۇرغۇزدى. شۇ كېچىسى تاڭ قوماندانلىرىدىن  
 ۋۇجۇي قاتارلىق بىرنەچچىسى كالتەك زەربىسىدىن ئۆلدى.  
 ئۇيغۇرلارنىڭ قىلمىشىدىن نارازى بولغان شاھزادە لىشى  
 ئىتتىپاقىنى بۇزۇپ، ئۇيغۇرلار بىلەن ئۇرۇشماقچىمۇ بولدى.

لېكىن، بۇنداق قىلىشنىڭ ياخشى ئاقىۋەت ئەكەلمەيدى.

خانلىقىنى سېزىپ، ئۆزىنى بېسىۋالدى.

مىلادىنىڭ 762 - يىلى ئۇيغۇرلارنىڭ ياردىمىنى قولغا كەلتۈرگەن تاڭ سۇلالىسى لوياڭنى ئىسىيانچىلاردىن تارتىۋالدى. سىچاۋىيى خېبېيگە قېچىپ كەتتى. ئۆڭلۈك - سۆيگۈم باشچىلىقىدىكى بۇ ئىسىيان ئاساسەن بېسىقتۇرۇلدى. ئۇيغۇرلار لوياڭغا كىرگەندە، نۇرغۇن بايلىقلارنى قولغا چۈشۈردى. لوياڭ ئىسىيانچىلاردىن تازىلىنىدىغان چاغدا، شەھەرگە ئوت قويۇلدى. شەھەردىكى ئۆي - ئىمارەتلەر 20 كۈنگىچە كۆيۈپ تۇردى. بوگوخان مىلادىنىڭ 763 - يىلى جۇڭگودىن ئۆز ئېلىگە كېتىدىغان چاغدا، ناھايىتى نۇرغۇن بايلىقلارنى ئەكەتتى. بۇنداق بايلىقلار خەلقنى يىغىۋېلىشقا ئىشلىتىلدى. ئۆڭلۈك - سۆيگۈم باشچىلىقىدىكى ئىسىياننى باستۇرۇشتا، تاڭ سۇلالىسىگە ياردەمگە كەلگەن ئۇيغۇرلار ئاغدۇرۇلۇپ كېتىشكە يۈز - لەنگەن تاڭ سۇلالىسى ھاكىمىيىتىنى قوغداپ قالدى، جۇڭگونىڭ بىرلىكى تېزىدىن ئەسلىگە كەلدى، ئىشلەپچىقىرىش ئىزىغا چۈشۈپ، خەلق خاتىرجەم تۇرمۇش كەچۈرۈشكە باشلىدى. مانا مۇشۇ جەھەتتىن ئالغاندا، ئۇيغۇرلار ئۆڭلۈك ئىسىيانىنى باستۇرۇشتا ئىجابىي رول ئوينىدى.

يەتتە يىل داۋام قىلغان (755 - 762) ئۆڭلۈك ئىسىيانى خەنزۇ خەلقى ئۈچۈن قورقۇنچىلۇق با - لايىئەتلەرنى كەلتۈردى. ئۆڭلۈك ئىسىيانى باشلىنىش ھارپىسىدا (مىلادىنىڭ 754 - يىلى) تاڭ سۇلالىسىدىكى ئاھالىنىڭ سانى تەخمىنەن 53 مىليون ئىدى، ئىسىيان باستۇرۇلغاندا بولسا، بۇ سان 17 مىليونغا چۈشۈپ قالدى. يەتتە يىل

ھاۋام قىلغان ئۇرۇشتا، ئاچارچىلىقتا ۋە خىلمۇ خىل يۇقۇم  
لىق كېسەللەر بىلەن 36 مىليون ئادەم ئۆلدى.

### تەبەت خانلىقى بىلەن بولغان ئۇرۇش

ئىسيان باستۇرۇلغاندىن كېيىن، تاڭ سۇلالىسى يەنە  
بىر ئېغىر خەۋپلىك ئەھۋالغا دۇچ كەلدى. تاڭ سۇلالىسى  
قوشۇنلىرىنىڭ كۆپ قىسمى ئىسياننى باستۇرۇشقا سەپەرۋەر قىلىن-  
غانلىقىدىن، جۇڭگونىڭ غەربىي شىمال چېگرىسىدا مۇداپىئەدە  
تۇرىدىغان قوشۇنلىرى يۆتكەپ كېتىلگەنىدى. چېگرا مۇداپىئە-  
ئەسىدە قالدۇرۇلغان قوشۇنلارنىڭ بولسا، سانى ئاز ھەم سۇ-  
پىتى ناچار (قېرى، ئاجىز) بولۇپ قالدى. تەبەت خانلىقى  
مانا شۇنداق پۇرسەتتىن پايدىلىنىپ، گەنسۇنىڭ خېشى كا-  
رىدورنى بېسىۋالدى. تەبەت خانلىقى مىلادىنىڭ 763 - يىلى  
200 مىڭ كىشىدىن ئارتۇق قوشۇننى سەپەرۋەر قىلىپ، گەنسۇ-  
نىڭ لۇڭشى ناھىيىسىدىن شەرققە قاراپ يۈرۈپ، شەنشىگە  
بېسىپ كىرىپ، پايتەخت چاڭئەنگە يېقىنلاپ كەلدى. ئىچكى  
ئۇرۇشلاردا ھالىدىن كەتكەن تاڭ سۇلالىسى چاڭئەننى مۇداپىئە-  
ئە قىلىشتا ئاجىز ئىدى. پادىشاھ تاڭ دەيزۇڭ پايتەختنى  
تاشلاپ چېقىپ شەنجۇ دېگەن جايغا قېچىپ كەتتى. تەبەت قو-  
شۇنلىرى چاڭئەنگە بېسىپ كىرىپ، شەھەرگە ئوت قويدى. تە-  
بەتلىكىلەر شەھەر ئىچىدىكى ياشلار، قىزلار، ھۈنەرۋەنلەرنى  
ئېلىپ ئۆز ئېلىگە قايتىشقا ھازىرلىق قىلدى. شۇ چاغدا،  
تاڭ سۇلالىسى قوشۇنلىرىنىڭ ئىچكى ئەھۋالىنى ئېنىق بىلىم

گەن تىبەتلىكلەر ئۆزىچە ئەندىشىگە چۈشۈپ، چاڭئەننى تاشلاپ چىقىپ، نىڭشيا نىڭ گويەن ناھىيىسى، گەنسۇنىڭ چىڭيەن، نېڭلياڭ قاتارلىق جايلارغا چېكىنىپ، باشقىدىن ھۈجۇم قىلىش پەيتىنى كۈتۈپ تۇردى. دەل شۇ چاغدا، تاڭ سۇلالىسىنىڭ مەشھۇر قوماندانلىرىدىن بىرى بولغان ئۇيغۇر بوكوقەيىن بىلەن پادىشاھ تاڭ دەيىۋۇڭ ئارىسىدا كېلىشىمەتلىك يۈز بەردى. بوكوقەيىن ئىسياننى باستۇرۇشتا كۆزگە كۆرۈنگۈدەك خىزمەت كۆرسەتكەن بولسىمۇ، پادىشاھ تەرىپىدىن قىلىنغان ئىلتىپات يېتەرسىز بولمىغانلىقى ئۈچۈن، ئۇ پادىشاھقا نارازى بولدى. پادىشاھ ئۇنى پايتەختكە چاقىرىغاندا بوكوقەيىن ئوردىغا بارمىدى. بۇ ئىشتىن كۆزۈ ئاندىن پادىشاھ تاڭ دەيىۋۇڭ گوزىيىنى ئۇنىڭ ئوردىغا ھەربىي ۋالىي قىلىپ تەيىنلىدى. بۇنى ئاڭلىغان بوكوقەيىن بىرنەچچە يۈز كىشىنى ئەگەشتۈرۈپ نىڭشيا ئەتراپىغا قېچىپ بېرىپ، قوشۇن توپلىدى، ئاندىن كېيىن، ئۇيغۇر قاغانلىقىنىمۇ ئۆزىگە ياردەم بېرىشكە چاقىردى ۋە تىبەتلىكلەر بىلەنمۇ ئالاقە باغلاپ، تاڭ سۇلالىسىنى ئاغدۇرۇپ تاشلاشقا بەل باغلىدى. ئۇيغۇر قاغانى بوگو قاغان بوكوقەيىنگە ئالىپ قولۇق تۇتۇق ياغلا-قارتىكىن قوماندانلىقىدا 10 مىڭ كىشىگە يېقىن ئۇيغۇر ئاتلىق قوشۇنىنى ياردەمگە ئەۋەتتى. مىلادىنىڭ 764 - يىلى بوكوقەيىن ئۇيغۇر قاغانلىقى بىلەن تىبەت خانلىقىدىن ياردەمگە ئالغان ۋە ئۆزى توپلىغان بولۇپ بىرنەچچە يۈز مىڭ كىشىلىك قوشۇننى باشلاپ چاڭئەنگە ھۇجۇم قىلدى. پايتەخت ناھايىتى جىددىي خەۋپ ئىچىدە قالدى. شۇ چاغدا، تاڭ سۇلالىسىنىڭ قوماندانى گوزىيى ئالىپ قولۇق تۇتۇق ياغلا-قارتى

كىنىنىڭ قارارگاھىغا بېرىپ، ئۇنىڭ بىلەن سۆزلىشىپ، ئۇي-  
خۇرلارنى قولغا كەلتۈرۈپ، ئۇيغۇر قاغانلىقى بىلەن تاڭ سۇ-  
لالىسىنىڭ دوستلۇق مۇناسىۋىتىنى ئەسلىگە كەلتۈرۈپ، تىبەت  
قوشۇنلىرىغا قارشى ئۇرۇش قىلىشقا ئېرىشتى. بۇ ئەھۋال  
يۈز بەرگەندىن كېيىن، پايتەخت چاڭئەننىڭ بوسۇغىسىغىچە  
كەلگەن 100 مىڭ كىشىلىك تىبەت قوشۇنلىرى ئارقىغا چېكى-  
نىپ، نىڭشيادىكى لىڭشۇ دېگەن جايغا كېلىپ ئورۇنلاشتى.  
ئۇيغۇر سەركەردىسى ئالىپ قولۇق تۇتۇق ياغلاقارتېكىن مە-  
لادىنىڭ 765 - يىلى ئۇيغۇر قوشۇنلىرىنى باشلاپ قاتتىق سو-  
غۇقتا (1 - ئاي ئەتراپىدا) تىبەت قوشۇنلىرى جايلاشقان  
لىڭشۇ دېگەن جايغا يېقىنلاپ كەلدى. ئالىپ قولۇق تۇتۇق  
ياغلاقارتېكىن دەھشەتلىك قار - شىۋىرغان بولۇپ تۇرغان  
كېچىسى تىبەت قوشۇنلىرىنىڭ چېدىرلاردا ئۇخلاۋاتقانلىقى-  
دىن پايدىلىنىپ، ئۇلارغا تۇيۇقسىز ھۇجۇم قىلىپ، تاڭ ئات-  
قۇچە تىبەت قوشۇنلىرىدىن 50 مىڭ كىشىنى ئۆلتۈرۈپ، قالغان  
قىسمىنى ئەسىر ئالدى. بۇ ئۇرۇشقا تاڭ سۇلالىسى قوشۇنلىرى  
ئۇيغۇر قوشۇنلىرىغا ماسلىشىپ جەڭ قىلدى. ئۇيغۇرلار تىبەت  
لىكىلەر ئۈستىدىن قازانغان بۇ غەلبىسىدە 1 مىليوندىن  
ئارتۇق چارۋا مال (تۆگە، ئات، كالا، قوي قاتارلىقلار)نى  
غەنىيمەت ئالدى. تاڭ سۇلالىسىنىڭ پادىشاھى تاڭ دەيزۇڭ  
ئۇيغۇرلارنىڭ بۇ ئۇرۇشتا ياراتقان تۆھپىسىنى نەزەردە تۇ-  
تۇپ، ئۇلارغا 100 مىڭ توپ شايى - دۇردۇن ھەدىيە قىلدى.  
تاڭ سۇلالىسىنى ئاغدۇرۇپ تاشلاش ئۈچۈن ئىسيان كۆ-  
تۈرگەن بوكوقەيىن مىلادىنىڭ 764 - يىلى ئۇيغۇر قاغانلىقى  
بىلەن تىبەت خانلىقىنىڭ ياردىمىگە ئىگە بولۇپ، بىرنەچچە

يۈز مىڭ جەڭچىدىن تەركىب تاپقان قوشۇننى ئاتلاندۇرۇپ چاڭئەنگە ھۇجۇم قىلىش ئۈچۈن كېتىۋاتقاندا، يولدا ئۈشتۈم تۇت كېسەل بولۇپ ئۆلگەنىدى.

### جۇڭگو مەلىكە قىزلىرىنىڭ ئۇيغۇر قاغانلىرىغا ياتلىق بولۇشى

مىلادى VIII ئەسىرنىڭ 50 - يىللىرىدا، شەرقىي ئاسىيا يادا ئۇيغۇر-ئۇرخۇن قاغانلىقى، تاڭ سۇلالىسى، تىبەت خانلىقى قاتارلىق ئۈچ چوڭ دۆلەت بولۇپ، ئۇلارنىڭ بىر - بىرى بىلەن بولغان مۇناسىۋىتى ناھايىتى جىددىي ۋە مۇرەككەپ ئىدى. بۇ چاغدا تاڭ سۇلالىسى بۇرۇنقى سەلتەنەتلىك، قۇدرەتلىك ئەھۋالىنى يوقىتىپ، ئاجىزلىشىپ قالغانىدى. ئۇيغۇر - ئۇرخۇن قاغانلىقى بولسا قۇتلۇق بىلىگە قاغاننىڭ ۋاقتىدىن تارتىپ (مىلادىنىڭ 744 - يىلىدىن) كۈچىيىشكە باشلاپ، ناھايىتى قۇدرەتلىك بىر دۆلەت ھالىغا كەلگەنىدى. تىبەت خانلىقىمۇ بىرنەچچە يۈز مىڭ كىشىلىك قوشۇنغا ئىگە دۆلەت بولۇپ، ئۆز قوشنىلىرىغا، بولۇپمۇ جۇڭگوغا پات - پاتلا ھۇجۇم قىلىپ، ئۇنى قورقۇتۇپ تۇراتتى. جۇڭگونىڭ ئۇيغۇر قاغانلىقى بىلەن تىبەت خانلىقىغا تۇتقان مۇناسىۋىتى بىردەك ئەمەس ئىدى. تىبەت خانلىقى بولسا، جۇڭگوغا تاجاۋۇز قىلىپ كىرىپ جۇڭگونىڭ غەربى ۋە غەربى شىمالىدىكى تېررىتورىيىسىنى بېسىۋېلىشقا ئىنتىلىتتى. ئۇيغۇر قاغانلىقىدا بولسا، جۇڭگو تېررىتورىيىسىدىن بىرەر جايىنى بېسىۋېلىش نىيىتى يوق ئىدى. شۇنىڭ ئۈچۈن تاڭ سۇلالىسى ئۇيغۇر - ئۇرخۇن قاغانلىقى



بىلەن ئىتتىپاقلىشىپ تىبەت خانلىقىغا قارشى تۇرۇش يولىنى تۇتتى.

تاڭ سۇلالىسى ئوڭلۇك ۋە سۆيگۈم ئىسياننى باستۇرۇشقا تىبەت خانلىقىدىن ياردەم ئالماي (تىبەت خانلىقىنىڭ قارا ئىيىتىدىن قورقاتتى) ئۇيغۇر قاغانلىقىدىن ياردەم ئالغانىدى. شۇنىڭدىن باشلاپ، ئۇيغۇر قاغانلىقى بىلەن تاڭ سۇلالىسى ئارىسىدىكى ئىناق قوشنىسىدا چىلىق مۇناسىۋىتى سىياسىي، ھەربىي، ئىقتىسادىي جەھەتلەردىلا بولۇپ قالماستىن، بەلكى قۇددىلىشىش جەھەتتىمۇ ئۆز ئىپادىسىنى تاپتى. مىلادىنىڭ 756 - يىلى، ئۇيغۇر قاغانلىقى بىلەن تاڭ سۇلالىسى ئارىسىدا تۈزۈلگەن بىتىمنامىدە تاڭ سۇلالىسى مەلىكە قىزلىرىنىڭ ئۇيغۇر قاغانلىقىنىڭ قاغانلىرىغا ياتلىق قىلىنىشى بەلگىلەنگەنىدى. ئۇنىڭدىن تاشقىرى، ئوڭلۇك ئىسياننى باستۇرۇلغاندىن كېيىن، تاڭ سۇلالىسى ھەر يىلى ئۇيغۇر قاغانلىقىغا 20 مىڭ توپ تاۋار - دۇردۇن ئەۋەتىپ تۇرۇش مەجبۇرىيىتىنى ئۈستىگە ئالغان. ② تاڭ سۇلالىسى بۇ مەجبۇرىيىتىنى تەخمىنەن 106 يىل (مىلادى 757 - يىلىدىن 840 - يىلىغىچە) ئۆتىدى. ئۇ ئولپاننى جۇڭگونىڭ ساراي تارىخچىلىرى «سوۋغا - سالام» دېگەن چىرايلىق سۆزلەر بىلەن پەردازلاپ يېزىپ قويغان. ئەمەلىيەتتە بولسا ھەر يىلى ئۇيغۇر قاغانلىقىغا ئەۋەتىلىدىغان 20 مىڭ توپ تاۋار - دۇردۇن سېلىقتىن باشقا نەرسە ئەمەس ئىدى.

ئىككى دۆلەت ئوتتۇرىسىدا تۈزۈلگەن بىتىمنامىگە كۆمۈر، مىلادىنىڭ 758 - يىلى تاڭ سۇلالىسى پادىشاھى تاڭ سوزۇڭ ئۆز قىزى مەلىكە نىڭگونى ئۇيغۇر قاغانى بايانچۇرغا

ياتلىق قىلدى. بايا نچۇر تاڭ سۇلالىسى مەلىكىسىنىڭ توي لۇقى ئۈچۈن ياراملىق ئاتىسى ئىككى مىڭنى ئەۋەتتى. بۇنىڭدىن باشقا، باش ۋەزىر ئادىز باشچىلىقىدا 2000 كىشىدىن تەركىب تاپقان قارشى ئېلىش ئۆمىكىنى تەشكىللاپ مەلىكىنىڭ ئالدىغا ئەۋەتتى. مانا شۇ ئۆمەكنىڭ تەركىبىدە، قاغان بايا نچۇرنىڭ سىڭلىسى قۇتلۇق بىلگە بىكە باشچىلىقىدا 56 نەپەر بىكە قىزلار (ئۇيغۇر بەگلىرىنىڭ ئاياللىرى، قىزلىرى) دىن تەشكىل تاپقان ئايال - قىزلار ئۆمىكىمۇ بار ئىدى. مەلىكە نىڭگونىڭ ئۆز ئارزۇسى بويىچە بولغاندا، ئۇ ھېچقاچان ئۆزىگە يات بولغان يىراق جايدىكى بىر دۆلەتنىڭ ھۆكۈمرانىغا ياتلىق بولۇشنى خالىدىغان بولاتتى. شۇڭا مەلىكە نىڭگو ئۆز ئاتىسى تاڭ سۇزۇڭ بىلەن خوشلىشىپ، قارابالغا - سۇنغا ماڭىدىغان چاغدا، ھەسرەتلىك تىنىپ، كۆز ياشلىرىنى ئاققۇزۇپ تۇرۇپ: «دۆلەت ئىشلىرى مۇھىم، ئۆلسەممۇ بۇ - نىڭغا ئۆكۈنمەيمەن» دېگەن. دېمەك، بۇنىڭدىن، مەلىكە نىڭگونىڭ ناھايىتى مۇھىم سىياسىي مەسئۇلىيەتنى ئۆز ئۈستىگە ئالغانلىقىنى بىلىش تەس ئەمەس. شۇنىڭمۇ ئېيتىپ ئۆتۈش كېرەككى، مەلىكە نىڭگو قىز بولماستىن بايا نچۇرغا ياتلىق بولۇشتىن بۇرۇن ئىككى قېتىم ئەرگە تەگكەن چوكان ئىدى، بايا نچۇر ئۇنىڭ ئۈچىنچى كۈيۈسى بولاتتى.

مەلىكە نىڭگو بايا نچۇرغا ياتلىق بولۇپ بىر يىلدىن كېيىن، مىلادىنىڭ 759 - يىلى قاغان ئالەمدىن ئۆتتى. ئۇيغۇرلار ئۆز قانۇندىسى بويىچە، مەلىكە نىڭگونى مەرھۇم قاغان بىلەن بىللە دەپنە قىلماقچى بولدى. مەلىكە نىڭگو ئۇيغۇرلارنىڭ خەنزۇلارنىڭ قانۇنىدا - يوسۇنلىرىغا ھۆرمەت قىلىشى -

نى ئۆتۈنۈپ سوراپ تىرىك پېتى دەپنە بولۇپ كېتىشتىن ئا-  
ران قۇتۇلۇپ قالدى، ئەمما ئۇ چېكىنىشىنى تىلىپ قان ئاق  
قۇزۇپ ئېسە دەپ يىغلاپ، بايانچۇرنىڭ ۋاپاتىغا ماتەم تۇت-  
تى. مەلىكە نىڭگو بايانچۇردىن بالا تۇغمىغانىدى، شۇڭا ئۇ  
جۇڭگوغا قايتۇرۇلدى.

بايانچۇر ئالەمدىن ئۆتكەندىن كېيىن، ئۇنىڭ كىچىك  
ئوغلى بوگوخان قاغان بولدى، بوگوخان (759 — 779) مەلىكە  
نىڭگو بىلەن قارابالغاسۇنغا بىللە كەلگەن تاڭ سۇلالى-  
سىنىڭ خان قىزلىرىدىن بىرى بولغان مەلىكە شاۋنىڭگوغا  
ئۆيلەندى. بۇ مەلىكە قارابالغاسۇندا 33 يىل (758 — 791)  
تۇردى. ئۇ شۇ مەزگىلنىڭ ئىچىدە، 20 يىل بوگوخان  
بىلەن ھايات كەچۈردى. 779 — يىلى بوگوخان ئۆلتۈرۈلگەن-  
دىن كېيىن بولسا، 13 يىل (791 — يىلىغىچە) تۇللۇقتا ئۆت-  
تى. ئاخىر، 791 — يىلى قارابالغاسۇندا ئالەمدىن ئۆتتى.  
مەلىكە شاۋنىڭگو بوگوخاندىن ئىككى بالا تۇغقاندى. بۇبا-  
لىلار، مىلادىنىڭ 779 — يىلى تون باغا تەرىپىدىن ئۆلتۈرۈلدى.  
بوگوخان قاغانلىق قىلغان ۋاقتىدا ناھايىتى  
ھەسرۇرلىنىپ، قېن — قېنىغا پىاتماي ئۇيغۇرلارنىڭ ئاد-  
ەيى — ساددا ھايات كەچۈرىدىغان ئادەتلىرىنى تاشلاپ، ئاجا-  
يىپ ھەيۋەتلىك ئوردىلارنى سالىدۇرۇپ، راھەتپەرەسلىككە  
بېرىلىپ كەتتى. ئۇ مىلادىنىڭ 778 — يىلى جۇڭگونىڭ ھازىر-  
قى تەييۈەن شەھىرىگە ھۇجۇم قىلدى. تاڭ پادىشاھلىقىنىڭ  
دەي ئوبلاستىنىڭ ۋالىيسى جاكۇاڭشىن قوشۇن تارتىپ كېلىپ  
ئۇيغۇرلارنى چېكىندۈردى. تاڭ سۇلالىسى بوگوخاننىڭ بۇنداق  
يولسىزلىقىنىمۇ سۈرۈشتە قىلماي، بۇرۇنقىدەكلا ئوبدان

مۇئامىلىدە بولدى. بوگوخان مىلادىنىڭ 779 - يىلى جۇڭگوغا يەنە ھۇجۇم قىلماقچى بولدى، شۇ چاغدا باش ۋەزىر تون باغا تارقان (بەزى مەلۇماتلاردا، تون باغا بوگوخاننىڭ تاغىسى دېيىلسە، بەزى مەلۇماتلاردا ئۇكىسى دېيىلىدۇ.) بوگوخانغا نەسىھەت قىلىپ، تاڭ سۇلالىسى بىلەن دوستانە ئۆتۈشنى تەشەببۇس قىلدى. ئالدىنقى يىللىرى تەييۈەنگە ھوجۇم قىلىپ، ئوڭۇشسىزلىققا ئۇچرىغانلىقىنىمۇ ئەسلىشىپ ئۆتتى. لېكىن، بوگوخان تون باغا تارقاننىڭ گەپلىرىگە قۇلاق سالمىدى. خېلى ئۇزۇندىن بېرى قاغانلىق ئورنىنى تارتىۋېلىشنى ئويلاپ يۈرگەن تون باغا تارقان بوگوخاننىڭ گەپكە كىرمىگەنلىكىنى باھانە قىلىپ، بوگوخاننى ھەم ئۇنىڭ يېقىنلىرىدىن بولۇپ 2000 كىشىنى ئۆلتۈرۈپ ئۆزى قاغان بولدى.

تون باغا تارقان قاغان بولغاندا، ئۇيغۇر قاغانلىقى بىلەن تاڭ سۇلالىسىنىڭ مۇناسىۋىتى يامانلاشتى. بۇ چاغدا، جۇڭگوغا تاڭ دىزۇڭ پادىشاھ بولغانىدى. تاڭ دىزۇڭ (780—805) مىلادىنىڭ 762 - يىلى بوگوخاننىڭ ئالدىغا بارغاندا، ئۇسسۇل ئوينىمىغان شاھزادە لى شى بولۇپ، ئۇ ئۇيغۇرلارنىڭ شۇ چاغدا قىلغان ئۆكتەملىكى (تاڭ قوماندانلىرىدىن بىر-نەچچىسىنى ئۇرۇپ ئۆلتۈرگەنلىكى) نى يادىدىن چىقارمىغانىدى. تاڭ دىزۇڭمۇ تاڭ شۇەنزۇڭ تاڭ سۇزۇڭ (756 — 779) غا ئوخشاشلا كالىسى ئايلىنىپ قالغان ھۆكۈمران بولۇپ، ئۇيغۇرلارغا دۈشمەنلىك پوزىتسىيىسىنى تۇتتى. يەنە بىر تەرەپتىن، ئۇنىڭ ۋاقتىدا، ئىچكى جەھەتتە بۆلۈنمە كۈچلەر باش كۆتۈرۈپ ئىسيان ھەرىكەتلىرى يۈز بەردى. تاڭ دىزۇڭ تىبەت خانلىقىغا ئەلچى ئەۋەتىپ، بەزى مۇھىم

جايلارنى تىبەت خانلىقىغا ئۆتۈنۈپ بېرىش شەرتى ئاستىدا،  
تىبەت خانلىقىدىن ھەربىي ياردەم تەلەپ قىلدى. ③

مىلادىنىڭ 780 - يىلى ئۇيغۇر بېگى تودون مىڭدىن  
ئارتۇق سوغدىلارنى باشلاپ چاڭئەندىن قارابالغاسۇنغا قايت-  
تى. تودون ئۇيغۇر قاغانلىقىنىڭ سودا ۋە كىلىلەر ئۆمىكىنىڭ  
باشلىقى بولۇپ، ئۇ جۇڭگودىكى سودا ئىشلىرىنى تۈگىتىپ  
نەچچە مىڭلىغان تۈگە بىلەن ئاتقا يۈك - تاق ئارتىپ ماڭ-  
غانىدى. ئۇ دۆلەت چېگرىسىدىن ئۆتۈۋاتقاندا، تاڭنىڭ چېگرا  
مۇداپىئە قوشۇنلىرىنىڭ سەركەردىسى جاڭ گۇاڭشىن تۈگىگە  
ئارتىلغان نۇرغۇنلىغان ساندۇقلارنىڭ ئىچىگە چاڭئەننىڭ  
خەنزۇ قىزلىرىنىڭ قاچىلانغانلىقىنى سېزىپ قالدى. جاڭ  
گۇاڭشىن بۇ ئىشنى باھانە قىلىپ، تودون باشلىق مىڭدىن  
ئارتۇق ئۇيغۇر سوغدىلىرىنى ئۆلتۈرۈپ، بىرنەچچە مىڭ ئات، تۈگە،  
100 مىڭ توپ تاۋار - دۇردۇن قاتارلىق نەرسىلەرنى مۇسا-  
دىرە قىلدى. ساندۇق ئىچىگە يوشۇرۇپ ئېلىپ مېڭىلغان قىز-  
لارنى چاڭئەنگە قايتۇرۇۋەتتى. مانا شۇ ۋەقە سەۋەبىدىن،  
ئىككى دۆلەت ئارىسىدىكى دوستانە مۇناسىۋەت بۇزۇلۇپ،  
دوستلۇق ئورنىنى دۈشمەنلىك ئالدى.

تاڭ دىزۇڭنىڭ ئۇيغۇرلار بىلەن دۈشمەنلىشىپ، تىبەت  
خانلىقى بىلەن دوستانە ئۆتۈش سىياسىتى جۇڭگو ئۈچۈن  
ئىنتايىن خەتەرلىك ئەھۋالنى پەيدا قىلدى. تىبەت خانلىقى  
تاڭ دىزۇڭنىڭ خاتا يولىدىن پايدىلىنىپ تاڭ سۇلالىسىنى  
يوق قىلىشقا ئۇرۇندى. ئىچكى بۆلۈنمە كۈچلەرنىڭ  
كاساپىتىدىن مىلادىنىڭ 781 - يىلى پايتەخت چاڭئەن-  
دىن چىقىپ كەتكەن تاڭ دىزۇڭ مىلادىنىڭ 784 - يىلى

چاڭئەنگە قايتىپ كەلدى. ئۇنىڭ ۋەزىرلىرىدىن بىرى بولغان لى مى «شىمالدىكى ئۇيغۇر قاغانلىقى، جەنۇبتىكى نەن شاۋ خانلىقى (ھازىرقى يۈننەندە)، غەربتىكى ئەرەب خەلىپىلىكى ۋە ھىندىستان دۆلىتى بىلەن بىرلىشىپ»، تىبەت خانلىقىنى ئىسكەنجىگە ئېلىش پىلانىنى ئوتتۇرىغا قويدى. ④ تاڭ دىزۇڭ ئۇيغۇر قاغانلىقى بىلەن دوستانە ئۆتۈشنى زادىلا خالىمايدىغان بولسىمۇ، لى مىنىڭ قايتا - قايتا نەسىھەت قىلىشى نەتىجىسىدە، ئۇيغۇرلارغا تۇتقان دۈشمەنلىك سىياسىتىدىن ۋاز كەچتى.

تاڭ دىزۇڭ مىلادىنىڭ 787 - يىلى ئۇيغۇر قاغانلىقىغا ئەلچى ئەۋەتتى. قاتتىق قارىغان پەسىلدە قارابالغا - سۇنغا بارغان تاڭ سۇلالىسى ئەلچىلىرى قاغان تون باغا تارقاننىڭ چېدىرىنىڭ سىرتىدا قېلىن ياغقان قار ئۈستىدە خېلى ئۇزۇن ئۆرە تۇرۇپ قېلىشقا مەجبۇر بولدى. ئاخىر تون باغا تارقاننىڭ ۋەزىرى قاغان نامىدىن جۇڭگو ئەلچىلىرىگە: «سىلەر تودون باشلىق مىڭدىن ئارتۇق ئادىمىزنى ئۆلتۈردۈڭلار... ئاتا - بوۋىلىرىمىزدىن قالغان ئادەت بويىچە قاننى قان بىلەن يۇيۇش كېرەك ئىدى. لېكىن مەن بۇ قېتىم قاننى سۇ بىلەن يۇماقچى بولدۇم» ⑤ دېدى. ۋەزىر ئار - قىلىق يەتكۈزۈلگەن ئۇيغۇر قاغاننىڭ بۇ سۆزىنى ئاڭلىغان تاڭ سۇلالىسى ئەلچىلىرى چوڭقۇر تىنىشىپ خاتىرجەم بولدى. شۇنىڭدىن باشلاپ ئۇيغۇر قاغانلىقى بىلەن تاڭ سۇلالىسى ئارا - رىسىدىكى دۈشمەنلىك مۇناسىۋىتى بۇرۇنقىدەك دوستانە مۇناسىۋەتكە ئۆزگەردى.

مىلادىنىڭ 787 - يىلى 8 - ئايدا ئۇيغۇر قاغانى تون

باغا تارقان بەگچۇر تارقان باشچىلىقىدا تاڭ دىزۇڭغا ئەلچى ئەۋەتىپ تاڭ مەلىكىسىگە ئۆيلىنىش تەلپىنى قويدى. تاڭ دىزۇڭ ئۇيغۇر قاغاننىڭ تەلپىنى قوبۇل كۆرۈپ، مەلىكە شۈەننەنى قاغانغا ياتلىق قىلدى. ئۇيغۇرلار مەلىكىنىڭ تويلىقى ئۈچۈن جۇڭگوغا 10 مىڭ ئات ئەكەلدى. تاڭ پادىشاھى مەلىكىنى ناھايىتى نۇرغۇن سەرەمجانلار بىلەن قارا بالغاسۇنغا ئۇزاتتى. مەلىكە شۈەننەن قاغان بىلەن ئىككى يىل جاھاندارچىلىق قىلغاندىن كېيىن، تون باغا مىلادىنىڭ 789 - يىلى ئالەمدىن ئۆتتى. مەلىكە شۈەننەن ئۇيغۇر قاغانلىرىغا ياتلىق قىلىنغان مەلىكىلەرنىڭ ئۈچىنچىسى بولۇپ، ئۇنىڭ مىلادىنىڭ 808 - يىلى ئالەمدىن ئۆت كەنلىكى مەلۇم. لېكىن مەلىكە جۇڭگودا ئالەمدىن ئۆتسىمۇ ياكى قارا بالغاسۇندا ئالەمدىن ئۆتسىمۇ، بۇ ئانچە ئېنىق ئەمەس.

تارىختا، ئالىپ قۇتلۇق بىلگە قاغان ئۇنۋانىنى ئالغان تون باغا تارقان ئالەمدىن ئۆتكەندىن كېيىن، ئۇنىڭ ئورنىغا ئوغلى تاراس قاغان بولدى. ئۇ تەڭرىدە بولمىش قۇتلۇق بىلگە قاغان ئۇنۋانىدا ئاتالدى. تاراس مىلادىنىڭ 790 - يىلى كىچىك بىكەسى (كىچىك خانىشى) تەرىپىدىن زەھەرلەپ ئۆلتۈرۈلدى. ئۇيغۇر بەگلىرى تاراسنىڭ ئوغلى ئايچورنى قۇتلۇق بىلگە قاغان ئۇنۋانىدا تەختكە چىقاردى. ئايچۇر گۆدەك بولغىنى ئۈچۈن، ھاكىمىيەتنى ئېلى ئۆگەسى (باش ۋەزىرى) يۈرگۈزدى. ئايچۇر قاغانلىق تەختىدە ئولتۇرغان مەزگىلدە (790 - 795)، ئۇيغۇر قاغانلىقىنىڭ تاشقى ئەھۋالى خېلى دەرىجىدە ياسانلاشتى. بۇ چاغدا، ئۇيغۇرلار

تسبەت خانلىقى بىلەن بولغان ئۇرۇشلاردا ئوڭۇشسىزلىققا ئۇچرىدى. بۇ تەرەپتىكى ئەھۋاللار ئۆز نوۋىتىدە سۆزلىنىدۇ. ئايچۇر مىلادىنىڭ 795 - يىلى ئالەمدىن ئۆتتى. ئۇنىڭ باش ۋەزىرى قۇتلۇق قاغان بولدى. قۇتلۇق قاغان بولغان مەزگىلدىن باشلاپ ئۇ مىلادىنىڭ 805 - يىلى ئالەمدىن ئۆتكەنگە قەدەر بولغان ئون يىل ئۇيغۇر قاغانلىقىدا ھۆكۈمران ئۇرۇق بولغان ياغلا قارلارنىڭ تەسىرى تازىلىنىپ، ئادىزلارنىڭ (قۇتلۇق ئادىز قەبىلىسىدىن ئىدى) ھۆكۈمرانلىقى مۇستەھكەملەنگەن ئون يىل بولغان بولۇشى مۇمكىن.

805 - يىلى قۇتلۇق ئالەمدىن ئۆتكەندىن كېيىن، ئوغلى قاغان بولدى. ئۇ ئاي تەڭرىداقۇت بولمىش قۇتلۇق بىلگە قاغان دەپ ئاتالدى. ئۇنىڭدىن كېيىن، مىلادىنىڭ 808 - يىلى جۇڭگو تارىخچىلىرى بويى قاغان دەپ ئاتىغان كىشى ئاي تەڭرىدە قۇت بولمىش قۇچ بىلگە خاقان ئۇنۋانىنى ئالدى. بىز بۇ قاغاننى ئاي تەڭرىخان، دەپ ئاتايمىز. ئاي تەڭرىخان (808 - 821) ئۇيغۇر قاغانلىرى ئىچىدە ناھايىتى باتۇر، مەشھۇر قاغان بولدى. ئۇ مىلادىنىڭ 819 - يىلى تاڭ مەلىكىسىگە ئۆيلىنىش تەلپىنى قويدى. تاڭ سۇلالىسىنىڭ پادىشاھى تاڭ شيەنزۇڭ (806 - 820) مەلىكە يۈننەننى ئۇنىڭغا ياتلىق قىلىشقا ماقۇل بولدى. لېكىن تاڭ شيەنزۇڭ ئوردا ۋەزىرلىرى بىلەن ئۇزۇن كېڭەشكەندىن كېيىن، ئاي تەڭرىخانغا ياتلىق قىلىدىغان مەلىكە يۈننەننىڭ توي مۇراسىمىنى بىرنەچچە يىل كېيىن ئۆتكۈزۈش توغرىسىدا قاغانغا تەكلىپ بەردى. ئاي تەڭرىخان بۇ تەكلىپكە قوشۇلدى. چۈنكى، تاڭ پادىشاھى شيەنزۇڭ ئۇيغۇر قاغانلىرىنىڭ ئۇلۇغى، شۆھرەتلىكى بولغان ئاي



تەڭرىخانغا ياتلىق قىلىدىغان مەلىكە يۈنئەنى ئاي تەڭرىخاننىڭ شەنىگە مۇناسىپ كەلگۈدەك سەرەمجان، سوۋغا - سالاملار بىلەن ئۈزىتىش ئۈچۈن، دۆلەت خەزىنىسىدىكى پۇلنىڭ يېرىمىنى دېگۈدەك سەرپ قىلىشقا توغرا كېلىدىغانلىقىنى نەزەردە تۇتقانىدى. چۈنكى، بۇ چاغدا تاڭ سۇلالىسى مالىيە جەھەتتە ئېغىر قىيىنچىلىققا بولۇققانىدى. ئەپسۇسكى، ئاي تەڭرىخان مىلادىنىڭ 821 - يىلى ئالەمدىن ئۆتتى. ئۇنىڭ مەلىكە يۈنئەنگە ئۆيلىنىش ئارزۇسى ئەمەلگە ئاشمىدى. ئاي تەڭرىخاننىڭ ۋاپاتىدىن كېيىن، مەلىكە يۈنئەن تەركىب دۇنيا بولۇپ، راھىبە بولۇپ كەتتى.

ئاي تەڭرىخان ۋاپاتىدىن كېيىن، جۇڭگو تارىخچىلىرى چۈڭدى قاغان دەپ يېزىشقان كىشى قاغان بولدى. بۇ كۈن تەڭرىدە ئۇلۇغ بولمىش قۇچ كۈچلۈك بىلىگە قاغان دەپ ئاتالدى. بۇنىڭ ۋاقتىدا (821 - 824) تاڭ سۇلالىسىنىڭ پادىشاھى تاڭ مىزۇڭ 821 - يىلى سىڭلىسى مەلىكە تەيخۇنى ئۇنىڭغا ياتلىق قىلدى. بۇ توي مۇراسىمى توغرىسىدا «تاڭ سۇلالىسى يىلنامىسى. ئۇيغۇرلار ھەققىدە قىسسە» بابىدا خېلى تەپسىلىي مەلۇمات بېرىلگەن. شۇ مەلۇماتقا ئاساسلانغاندا، پادىشاھ تاڭ مىزۇڭ (821 - 824) مەلىكە تەيخۇنى چاڭئەندىن قازابلانغا ئۈزىتىدىغان چاغدا، بايراملىق كىيىملىرىنى كىيىپ، ئۇنى چاڭئەن شەھىرىنىڭ شەرقىدىكى تۇڭخۇامېن دەرۋازىسىغىچە ئۈزىتىپ چىققان. تاڭ سۇلالىسىنىڭ يۈزلىگەن ھەربىي، مەمۇرىي ئەمەلدارلىرىنىڭ قاتنىشىشى بىلەن چاڭجىڭ ئىبادەتخانىسى ئالدىدا ئۈزىتىش مۇراسىمى ئۆتكۈزۈلۈپ، مەلىكە تەيخۇ بىلەن خوشلىشىش ئىشلىرى ئورۇندالغان. تاڭ

پادشاھى مىزۇڭ چېگرىغا بارغۇچە بولغان يول بويىدىكى  
ئوبلاست، ۋىلايەت، ناھىيىلەرنىڭ ئەمەلدارلىرىغا يارلىق  
چۈشۈرۈپ. مەلىكە تەيخۇ ئۇلارنىڭ تەۋەلىكىدىن ئۆتكەندە،  
ئۇلارنىڭ ھەربىرىنىڭ 300 مىڭدىن ئەسكەر چىقىرىپ ئۈز-  
تىش لازىملىقىنى ئۇقتۇرغان. ئۇيغۇر قاغانى چۇڭدىخان،  
ئىنانچۇ، ئۇلۇغ تۇتۇق ئىزگىل، تاشقى ئىشلار تارقانى،  
ياىغۇ، بىكە، تارقان قاتارلىق سەككىز كىشى باشلىق چوڭ  
ئۆمەكنى تەشكىل قىلغان، جۇڭگو مەلىكىسىنى قارشى ئا-  
لىدىغان بۇ ئۆمەك مىڭدىن ئارتۇق ئات، تۆگە ۋە ھارۋا  
قاتارلىق قاتناش ۋاسىتىلىرىنى ئېلىپ، «سېرىق قومۇش  
بۇلىقى» (بۇ جاي ئۇيغۇر قاغانلىقى تېررىتورىيىسىدە) دېگەن  
جايغىچە مەلىكىنىڭ ئالدىغا كەلگەن. مەلىكە تەيخۇ ئۇيغۇر  
قاغانلىقىنىڭ پايتەختى قارابالغاسۇنغا يېتىپ كەلگەندە،  
ئۇيغۇر ئادىتى بويىچە توي مۇراسىمى ئۆتكۈزۈلگەن. مۇراسىم  
ئۆتكۈزۈلىدىغان كۈنى «قاغان ئېگىز بىناغا چىقىپ،  
بىنانىڭ شەرقىي پېشايىۋانىدا كۈنچىقىشقا قاراپ  
ئولتۇرغان. بىنانىڭ ئالدىغا كىگىز ئۆي تىكىلىگەن.  
بۇ ئۆيدە مەلىكە ئولتۇرغۇزۇلغان. ئۇيغۇر راھىبلىرى  
مەلىكىگە ئۇيغۇرلارنىڭ قانۇنىدا - يوسۇنلىرى توغرىسىدا چۈ-  
شەنچە بەرگەن. مەلىكە تەيخۇ خەنزۇچە كىيىملىرىنى سېلىۋې-  
تىپ، ئۇيغۇرچە كىيىم كىيگەن. ئاندىن كېيىن، مەلىكە ياشان-  
خان بىر ئۇيغۇر يەڭگىنىڭ ھەمراھلىقىدا بىنانىڭ ئالدىغا چى-  
قىپ، كۈنچىقىشقا قاراپ چوقۇنغان. مەلىكىنىڭ ھەرىكىتىگە  
قاغان ئولتۇرغان جايدىن نەزەر سالغان. مەلىكە قاغانغا  
باش ئېگىپ چوقۇنغاندىن كېيىن، چېدىرغا كىرىپ،

بۇ ئىشنىڭ ئالدىدا كىيىگەن كىيىملىرىنى سېلىپ تاشلاپ،  
 خاتۇنلۇق كىيىمىنى كىيىگەن، بېشىغا خۇددى مۈڭگۈزدەك ئال-  
 دىغا قاراپ تۇرىدىغان ئالتۇن ئوتۇغاتلىق تاج كىيىگەن. ئان-  
 دىن كېيىن، بىنانىڭ ئالدىغا چىقىپ ئېگىلىپ تۇرۇپ قاغانغا  
 تەزىم قىلغان. ئۇيغۇر قاغاننىڭ ۋەزىرلىرى ئالدىن تەييار-  
 لاتقان چوڭ تەختىراۋاننىڭ ئالدى تەرىپىدە ئالاھىدە راسلان-  
 غان كىچىك بىر ئورۇنغا مەلىكە تەيخۇنى ئولتۇرغۇزغان.  
 ئۇيغۇر «توققۇز تارقانلىرى» (ئىچكى ئىشلار تارقانى ئۈچ  
 نەپەر، تاشقى ئىشلار تارقانى ئالتە نەپەر) تەختىراۋاننى  
 ئۆۋەتلىشىپ كۆتۈرۈپ، ئەردا ئىچىگە كىرىپ، كۈنچىقىشقا  
 قاراپ ئوڭدىن بۇرۇلۇپ، ئوردىنى توققۇز قېتىم ئايلانغان.  
 بۇ ئىشلار ئورۇندىلىپ بولغاندىن كېيىن، مەلىكە تەيخۇ تەختى-  
 راۋاندىن چۈشۈپ بىناغا چىققان. ئۇ كۈنچىقىشقا قاراپ  
 قاغان بىلەن يانمۇ يان ئولتۇرغان، ۋەزىرلەر مەلىكىنى  
 تەبرىكلەشكەن. ⑥

چۇڭدىخان مىلادىنىڭ 824 - يىلى ئالەمدىن ئۆتكەندىن  
 كېيىنمۇ مەلىكە تەيخۇ قارابانغاسۇندا 20 يىل (821 - 840)  
 تۇرغان. شۇ مەزگىلدە، ئۇنىڭ چۇڭدىخاندىن باشقا ئۇيغۇر  
 قاغانلىرىغا ياتلىق بولغان - بولمىغانلىقى ھەققىدە ھېچقان-  
 داق مەلۇمات يوق.

جۇڭگو بىلەن ئۇيغۇر قاغانلىقى ئارىسىدىكى قۇدد-  
 لىشىشلارنىڭ سىياسىي رولى توغرىسىدا بىرئاز چۈشەنچە  
 بېرىشكە توغرا كېلىدۇ.

تارىختىكى قۇددلىشىشلار نوقۇل سىياسىي مەقسەتتىن  
 بولىدۇ. جۇڭگو خانلىرى ئۆز قىزلىرىنى باشقا دۆلەتنىڭ ھۆ-

كۈمرانلىرىغا ياتلىق قىلىشتا مۇنۇ ئۈچ مەقسەتنى كۆزدە تۇتقان: بىرىنچى، ئۆزى بىلەن باشقا دۆلەت ئارىسىدا تۈزۈلگەن بىتىمنامىنى كاپالەتكە ئىگە قىلىش. تاڭ سۇلالىسى مەلىكىلىرىنىڭ ئۇيغۇر قاغانلىرىغا ياتلىق قىلىنىشى ئۇيغۇر قاغانلىقى بىلەن تاڭ سۇلالىسىنىڭ تىبەت خانلىقىغا قارشى تۈزۈلگەن ئىتتىپاقىنى كاپالەتكە ئىگە قىلىشنى نەزەردە تۇتاتتى. مىلادىنىڭ 758 - يىلى مەلىكە نىڭگونىڭ قارا باغا سۇنغا ماڭىدىغان چاغدا، «دۆلەت ئىشى مۇھىم، ئۆلسەممۇ ئۆكۈنمەيمەن» دەپ يىغلىغانلىقىنى ئەسكە ئېلىش كېرەك. ئىككىنچى، جۇڭگو خانلىرى باشقا دۆلەتنىڭ ھۆكۈمرانلىرىغا ياتلىق بولغان قىزلىرى ئارقىلىق شۇ دۆلەتنىڭ ئىچكى ئەھۋالىدىن خەۋەردار بولالايدۇ. مەلىكە ئۆزىگە ھەمراھ بولۇپ بارغان تەجرىبىلىك سىياسەتچىلەرنىڭ كۆرسەتمىسى بىلەن جاسۇسلىق ھەرىكەتلىرىنى ئېلىپ بارىدۇ، ھەتتا ئۆز دۆلىتىنىڭ مەنپەئىتىنى كۆزلەپ، ئىغۋا توقۇپ، ئەللىرىنى ئالدايدۇ. مەسىلەن: مىلادىنىڭ 615 - يىلى شەرقىي تۈرك قاغانى سىۋارخان سۈي سۇلالىسىنىڭ پادىشاھى سۈي ياڭدىنى يەنمەندە قورشىۋالغاندا، ئۇنىڭ ئايالى مەلىكە يېپىڭ ئادەم ئەۋەتىپ، ئۇنىڭغا «ھازىر ئارقا تەرىپىمىزدە (شىمالىي تەرەپتە دېمەكچى) جىددىي ئەھۋال تۇغۇلۇپتۇ» دېگەن ئىغۋانى يەتكۈزىدۇ. بۇ ئىغۋاغا ئىشەنگەن سىۋارخان، تۈركلەر ئېلىدە قوزغىلاڭ كۆتۈرۈلگەن ئوخشايدۇ دەپ ئەنسىرەپ، يەنمەن قورشىۋىنى ئەمەلدىن قالدۇرۇپ قايتىپ كېتىدۇ، سۈي ياڭدى تۈركلەرگە ئەسەر بولۇپ قېلىشتىن قۇتۇلۇپ قالىدۇ. ئۈچىنچى، جۇڭگونىڭ خانلىرى باشقا دۆلەتنىڭ ھۆكۈمرانلىرىغا ياتلىق بولغان مەلىكە

قىزلىرىدىن تۇغۇلغان بالىلىرىنىڭ ۋارىسلىقى ئارقىلىق كەلگۈسىدە شۇ دۆلەتكە ھۆكۈمران بولۇشنى، ئۇ دۆلەتنى ئۆزىگە يېقىنىدىغان ھالغا چۈشۈرۈشنى نەزەردە تۇتقان. يەنە بىر تەرەپتىن، ئۆز قىزلىرىدىن تۇغۇلغان شاھزادىلەرنىڭ شۇ دۆلەتنىڭ پادىشاھلىق ئورنىغا ۋارىسلىق قىلىشى توغرىسىدا دەۋا قوزغاپ، شۇ دۆلەت ھۆكۈمرانلىرى ئىچىدە ئىتتىپاقسىزلىق تۇغدۇرۇپ، بىر پۈتۈن دۆلەتنى پارچىلاپ ئاجىزلاشتۇرۇشنى، ئاخىردا ئۇنى يوق قىلىشنى كۆزلىگەن. مەسىلەن: مىلادىدىن 100 يىل بۇرۇن ئۇيسۇن خانىغا ياتلىق بولغان مەلىكە جەيۈ ئۇيسۇن خانلىقىدا 50 يىل تۇرغان مەزگىلدە، ئارقا - ئارقىدىن ئۇيسۇنلارنىڭ كۈن بەگلىرىدىن قۇنشۇمى (93—104)، ئۇنغۇمى (60—93)، نىمى (52—60) قاتارلىق ئۈچ خانغا ياتلىق بولغان. مەلىكە جەيۈ شۇ مەزگىلدە ئۆزى بىلەن بىللە بارغان ھەمراھلىرى بىلەن بىرلىكتە، خەن پادىشاھلىقى تەرىپىدىن تاپشۇرۇلغان سىياسىي ۋەزىپىلەرنى ساداقەت بىلەن ئورۇندىغان. ئۇنىڭ ئۇنغۇمىدىن تۇغۇلغان ئوغلى يانغۇمى مىلادىدىن 53 يىل بۇرۇن ئۇيسۇنلارنىڭ خانلىق تەختىنى تالىشىپ ھەيدانغا چىققان • نەتىجىدە، بىر پۈتۈن ئۇيسۇن دۆلىتى ئىككىگە بۆلۈنۈپ كەتكەن. خەنزۇ مەلىكىسىدىن تۇغۇلغان يانغۇمى چوڭ كۈن بەگ، ھون بىكەسىدىن تۇغۇلغان ئۇيغۇت كىچىك كۈن بەگ بولغان. يانغۇمىغا ئۇيسۇن ئاھالىسىدىن 60 نەچچە مىڭ ئائىلە (350 مىڭ كىشى)، ئۇيغۇتقا 50 نەچچە مىڭ ئائىلە (250 مىڭ كىشى) قارىغان. بۇ ئىككى خان ھۆكۈمرانلىق قىلىدىغان جايلارنىڭ چېگرىسىمۇ ئېنىق ئاجرىتىلغان.

ئۇيغۇر قاغانلىرى تارىخىي تەجرىبىلەردىن ساۋاق ئېلىپ، جۇڭگو مەلىكىلىرىنىڭ بۇزغۇنچىلىق ھەرىكەتلىرىدىن ساقلانغان بولسا كېرەك، مەسىلەن، مىلادىيىنىڭ 779 - يىلى تون باغا تارقان بوگوخانى ئۆلتۈرگەندە، ئۇنىڭ جۇڭگولۇق مەلىكىسى شاۋنىڭگودىن تۇغۇلغان ئىككى بالىسىنىمۇ ئۆل تۈرۈپ تاشلىغان، ئۇ بۇ بالىلارنىڭ كەلگۈسىدە ئۇيغۇر قاغانلىرى قىزىنىڭ تەختىگە ۋارىسلىق دەۋاسىنى قىلىشىدىن ئەنسىرىگەن بولۇشى مۇمكىن.

مەلىكە شاۋنىڭگودىن كېيىن ئۇيغۇر قاغانلىرىغا ياتلىق بولغان مەلىكە شۈەننەن، مەلىكە تەيخۇلار ئۇيغۇر قاغانلىرىدىن بالا تۇغمىغان، ئېھتىمال قاغانلار بالا بولماسلىقىنىڭ ئاماللىرىنى قىلغان بولسا كېرەك.

ئۇيغۇر قاغانلىرىغا ياتلىق بولغان جۇڭگو مەلىكىلىرى ئوبىيېكتىپ جەھەتتە ئىككى دۆلەت ئارىسىدىكى ئىناقلىقنىڭ نىسبەتەن ئۇزاقراق مەۋجۇت بولۇپ تۇرۇشىغا كاپالەتلىك قىلغان.

ئۇيغۇر قاغانلىقى بىلەن تاڭ سۇلالىسى ئارىسىدا  
بولغان ئات ۋە يىپەك مال سودىسى

ئۇيغۇر قاغانلىقىنىڭ ئىقتىسادىدا، چارۋىچىلىق ئىككىلىكىمۇ ناھايىتى مۇھىم ئورۇندا تۇراتتى. ئاتلىق قوشۇننىڭ جەڭلەردە ئوينىدىغان ناھايىتى مۇھىم رولىنى نەزەردە تۇتۇپ، ئۇيغۇر قاغانلىقى چارۋىچىلىقتا ئات ئۆستۈرۈشنى

مۇھىم ئورۇنغا قويغانىدى. ئۇ زاماندا، ئاتلىق قوشۇن مۇرۇشتا غەلبە قازىنىشنىڭ ئەڭ ئىشەنچلىك شەرتى ئىدى. شەرقىي ئۇيغۇرلار ئات ئۆستۈرۈشكە بەكمۇ كۆڭۈل بۆلەتتى. ئۇلار بىرنەچچە مىليون ئاتنىڭ ئىچىدىن جەڭگە ياراملىق بىرنەچچە يۈز مىڭ ئاتنى تاللاپ، 221 مىڭ كىشىلىك ئاتلىق قوشۇن تەشكىل قىلغانىدى. ھونلار، تۈركلەر، ئۇيغۇرلارنىڭ مۇنتىزىم قوشۇنلىرى دېگۈدەك ئاتلىق بولۇپ، پىيادە قوشۇنلىرى يوق ھېسابىدا ئىدى. ھون، تۈرك، ئۇيغۇر ئاتلىق قوشۇنلىرى جەڭگە ماڭغاندا، 100 مىڭلاپ زاپاس جەڭ ئاتلىرىدىنمۇ بىللە ئېلىپ ماڭاتتى.

ئات يەنە ئىنتايىن مۇھىم قاتناش قورالىمۇ ئىدى. شەرقىي ئۇيغۇر قەبىلىلىرىنىڭ ھەرقايسىسىنىڭ ئۆستۈرگەن ئاتلىرىغا باسىدىغان ئايرىم تامغىلىرى ۋە ئۆز يايلاقلىرى بار ئىدى. شۇنىڭ ئۈچۈن ئۇيغۇر ئاتلىرى «تامغىلىق ئاتلار» دەپ ئاتىلاتتى.

جۇڭگو خانلىرىمۇ قەدىمكى چاغدىن تارتىپ ئۆزىنىڭ شىمالىدىكى جەڭگىۋار، ئۇرۇشقا قوشنىلىرىغا تاقابىل تۇرۇش ئۈچۈن، ئاتلىق قوشۇن تەشكىل قىلىشقا كۆڭۈل بۆلگەن، بولۇپمۇ تاڭ سۇلالىسىنىڭ پادىشاھلىرىنىڭ ئاتقا ئېتىز بار بېرىشى ئالاھىدە بولغان. تاڭ سۇلالىسى پادىشاھلىرى كەڭسۇدىكى لۇڭيۇ، لەنجۇ، فېڭياڭ، تىيەنشۈي قاتارلىق تۆت ۋىلايەت بىلەن خېشى كارىدورىدا ئوت، سۈيى مول كەڭتاش يايلاقلىرىنى ئېچىپ، بۇ يايلاقلىرىنى باشقۇرىدىغان مەخسۇس ئورگان تەسىس قىلىپ، ئۇ ئورگانلارغا جەرىيىسى مول ئەمەلدارلارنى باش قىلىپ تەيىنلىگەن.<sup>①</sup> بۇنىڭ بىلەن،

مىلادىنىڭ 630 - يىلىدىن 670 - يىلىغىچە بولغان 40 يىل ئىچىدە بۇ يايلاقلاردا بېقىلغان ئاتلارنىڭ سانى 700 مىڭدىن ئاشقان. مىلادىنىڭ 670 - يىلىدىن باشلاپ تىبەت خانلىقى بىلەن تاڭ سۇلالىسى ئارىسىدا كەسكىن ئۇرۇشلار باشلاندى. بۇ ئۇرۇشلار كەڭسۇدىكى ئات ئۆستۈرۈلىدىغان يايلاقلارنىڭ ئامانلىقىغا ئېغىر دەرىجىدە خەۋپ يەتكۈزدى. ئۇنىڭ ئۈستىگە، ئات ئۆستۈرۈشكە مەسئۇل بولغانلارنىڭ مەسئۇلىيەتسىزلىكىدىن يايلاقلار چۆلدەرەپ، كۆپلىگەن ئاتلار ئۆلۈپ كەتتى. مىلادىنىڭ 754 - يىلىغا كەلگەندە ئاتنىڭ سانى 320 مىڭغا چۈشۈپ قالدى. بۇنىڭدىن كارغا كېلىدىغان ئات 200 مىڭچە بار ئىدى. مانا شۇنداق ئەھۋال ئۈستىدە، تاڭ سۇلالىسى نۇرغۇن كىشىلىك ھەربىي قوشۇننى ۋە ئىشلەپچىقىرىش بىلەن قاتناشنى ئات بىلەن تەمىنلەشتە ناھايىتى ئېغىر ئەھۋالدا قالدى. بولۇپمۇ مىلادىنىڭ 755 - يىلى ئىسيان كۆتۈرۈلۈپ ئۆڭلۈك لويياڭ بىلەن چاڭئەننى بېسىۋېلىپ، پادىشاھ تاڭ شۈەنزۇڭ سىچۈەنگە قېچىپ كەتكەندە، جۇڭگوچوڭ قالايمىقانچىلىق ئىچىدە قېلىپ، پادىشاھقا قاراشلىق ئاتلار بىرنەچچە تۈمەنگىلا چۈشۈپ قالدى. ⑧ مىلادىنىڭ 756 - يىلى تاڭ سۇزۇڭ تاڭ سۇلالىسىنىڭ تەختىگە چىققاندا، تىبەت خانلىقى كەڭسۇنىڭ كۆپ قىسمىنى بېسىۋالدى. كەڭسۇدىكى ئات ئۆستۈرۈلىدىغان يايلاقلارنىڭ قولىدىن كېتىشى تاڭ سۇلالىسىنى ئات مەنبەسىدىن پۈتۈنلەي مەھرۇم قىلدى. شۇنىڭ ئۈچۈن، تاڭ سۇلالىسى ئۇيغۇر قاغانلىقىدىن كۆپلەپ ئات سېتىۋېلىشقا مەجبۇر بولدى. تاڭ سۇلالىسى قوشۇنلىرىنىڭ كۆپ قىسمى پىيادە بولۇپ، ئىسپانچىلار بولسا ئاساسەن ئاتلىق ئىدى. ئۇيغۇرلارنىڭ ئاتلىق



قوشۇنلىرى ياردەمگە كەلمىگەن بولسا، تاڭ سۇلالىسىنىڭ ئىسيانچىلارنى مەغلۇپ قىلىپ، دۆلىتىنىڭ بىرلىكىنى ئەسلىگە كەلتۈرەلىشى ناتايىن ئىدى. ئۆڭلۈك ئىسيانى ۋاقىتىدا تۈزۈلگەن بىتىمنامىگە كۆرە، تاڭ سۇلالىسى بىلەن ئۇيغۇر قاغانلىقى ئارىسىدا ئات ۋە يىپەك مال سودىسى يولغا قويۇلدى. تاڭ سۇلالىسى ئۇيغۇرلارنىڭ ئاتلىرىغا موھتاج بولغان بولسا، ئۇيغۇرلار جۇڭگونىڭ ئېسىل يىپەك ماللىرىنى قولغا چۈشۈرۈشكە قىزىقتى. چۈنكى ئۇيغۇرلار جۇڭگودىن ئالغان يىپەك ماللارنىڭ بىر قىسمىنى ئۆز ئېھتىياجى ئۈچۈن ئىشلىتىپ، بىر قىسمىنى خەلقئارا بازارلارغا ئاپىرىپ يۇقىرى باھادا ساتاتتى. بۇ سودىدا، ئۇيغۇرلار بىر ئاتنى جۇڭگونىڭ 50 توپ يىپەك تاۋارغا تېگىشتى. جۇڭگودا يىپەك توقۇمىچىلىقى تەرەققىي تاپقاندى. تاڭ سۇلالىسى ئاتقا بولغان جىددىدى ئېھتىياجىنى قامداش ئۈچۈن، بۇ خىل نىسبەتتە مال تېگىش شەكلى رازى بولدى.

ئۇيغۇرلار ئۆڭلۈك ئىسيانى باشلانغان ۋاقىتتىن باشلاپ 100 يىل ئىچىدە جۇڭگوغا ھەر يىلى دېگۈدەك ئاز دېگەندە بىرنەچچە مىڭ، كۆپ دېگەندە بىرنەچچە ئون مىڭدىن 100 مىڭغا قەدەر ئات ئەكىلىپ ساتتى. مەسىلەن: ئۇيغۇر قاغانلىقى مىلادىنىڭ 773 - يىلى جۇڭگوغا 10 مىڭ تۇياق، مىلادىنىڭ 782 - يىلى 100 مىڭ تۇياق ئات ئەكىلىپ ساتتى. بىر ئات 40 توپ يىپەك تاۋارغا تېگىشىلىگەندە، مىلادىنىڭ 782 - يىلى سېتىۋالغان 100 مىڭ ئات ئۈچۈن جۇڭگو ئۇيغۇرلارغا 4 مىڭ يۈن توپ يىپەك تاۋار تۆلىشى لازىم ئىدى. لېكىن، جۇڭگودا ئىچكى ئىسيانلار يۈز بېرىپ، ئىشلەپچىقىرىش ئېغىر دەرىجىدە

دە ۋەيران بولغانلىقتىن، تاڭ سۇلالىسى بۇ مالنى ۋاقتىدا تۆلىيەلمەي، ئۇيغۇرلارغا قەرزگە بوغۇلۇپ قالدى، شۇ يىلى بۇ مال ھېسابغا پەقەت 100 مىڭ توپ يىپەك تاۋار بىلەن 100 مىڭ سەر ئالتۇن - كۈمۈشلا تۆلىيەلدى. ⑨ تاڭ سۇلالىسى ئۇيغۇرلارغا تۆلەيدىغان بۇ قەرزنى تاكى 840 - يىلىغا قەدەر، يەنى شەرقىي ئۇيغۇرلارنىڭ تامامەن ۋەيران بولۇپ چوڭ كۆلۈمچۈككە مەجبۇر بولغىنىغا قەدەر تۆلەپ تۈگىتەلمىدى.

ئۇيغۇر قاغانلىقى بىلەن تاڭ سۇلالىسى ئوتتۇرىسىدا بولغان ئات ۋە يىپەك مال سودىسىدا ئاخىرىغا بېرىپ، يەنى IX ئەسىرنىڭ باشلىرىغا كەلگەندە، ھەر ئىككى تەرەپتە سەمىمىيەت بولمىدى. سان ۋە سۈپەتكە ئېتىبار بەرمەيدىغان ساختىپەزلىك ھادىسىلىرى ئېغىر ھالدا پەيدا بولدى. مۇنداق ئەھۋالنى ئىككى دۆلەتنىڭ ھۆكۈمرانلىرىنىڭ مەنپەئەتپەرەسلىكى كەلتۈرۈپ چىقاردى. تاڭ سۇلالىسى ھۆكۈمرانلىرى، ئۇيغۇرلارغا تۆلەيدىغان قەرزنى تۆلەش ئۈچۈن نوقۇل دۆلەت ئىگىلىكىدىكى يىپەك توقۇمىچىلىقىغا تايانغان بىلەن بولمايدىغانلىقىنى چوڭقۇر ھېس قىلدى. ئۇلار خەلق ئىچىگە ئەمەلدارلارنى ئەۋەتىپ، خەلققە بېسىم ئىشلىتىپ، ئۇلاردىن قاتتىق - سوقتىق قىلىش يولى بىلەن كۆپ مىقداردا يىپەك مال يىغىشقا ئۇرۇندى. ئۇيغۇر ھۆكۈمرانلىرى بولسا، جۇڭگودىن تېخىمۇ نۇرغۇن يىپەك مالغا ئىگە بولۇش ئۈچۈن، نۇرغۇنلىغان كېسەل، ئورۇق، يارىماس ئاتلارنىمۇ جۇڭگوغا ساتىدىغان ئاتلارنىڭ قاتارىغا ئارىلاشتۇرۇۋەتتى. تاڭ سۇلالىسىنىڭ ئات ئۈچۈن تۆلەيدىغان يىپەك تاۋارلارنىڭمۇ ئېنى تار، بويى قىسقا، توقۇلۇشى قوپال بولۇشقا باشلىدى. ئاخىرىغا

بېرىپ ئۇيغۇرلارنىڭ تاڭ سۇلالىسىگە ساتقان ئاتلىرىنىڭ  
60 - 70 پىرسەنتى كارغا كەلمەيدىغان، ئورۇق، ئاغرىق ئات-  
لاردىن ئىبارەت بولۇپ قالدى. ئىككى دۆلەت ئارىسىدىكى  
بۇ سودىدا ئېغىر زىيانغا ئۇچرىغۇچى تەرەپ يەنىلا تاڭ سۇلا-  
لىسى بولدى. بۇ خىل ئەھۋالنى تاڭ دەۋرىدە ئۆتكەن شائىر  
بەي جۈيى (772 — 846) «چوغاي يوللىرى» ناملىق شېئىرىدا  
مۇنداق تەسۋىرلىگەن:

شېئىرنىڭ ئەسلى نۇسخىسى:

阳山道，阳山道，纆逻敦肥水泉好。  
每至戌人送马时，道傍十里无纤草，  
草尽泉枯马病羸，飞麦但印骨与皮。  
五十匹缣易一匹，缣去马来无了日。  
养无所用去非宜，每岁死伤十六七，  
缣丝不足女工苦，疏织短截充匹数。  
藕丝蛛网三丈余，回鹘诉称无用处。  
咸安公主号可敦，运为可汗频奏论。  
元和二年下新敕，内出金帛酬马直。  
仍诏江淮马价贱，从此不令疏短织。

تەرجىمىسى:

چوغاي، يولى چوغاي يولى — بۇ ئۇزۇن يوللار...  
قارا دۆڭنىڭ سۈيى ئەلۋەك، بۇلاق قاينايدۇ.  
ئۇيغۇر ئەھلى ئات ساتقىلى كەلسە ھەر قېتىم،  
بۇ يوللارنىڭ بويلىرىدا كىياھ قالماپتۇ.

چۆپ تۈگەيدۇ، بۇلاق قۇرۇپ، ئاتلاردۇر كېسەل،  
 باسقان تامغا كىرىپ كەتكەن ئۈستىمىخانغىچە.  
 بىر ئات ئۈچۈن تېگىشىدۇ شايى ئەللىك توپ،  
 قارارى يوق، كەلتۈرۈلەر ئات قاچانغىچە.  
 باققاندىمۇ كارغا كەلمەس بۇ ئورۇق ئاتلار،  
 يىلىغا توشماي ئۆلۈپ قالار ئوندىن يەتتىسى.  
 مەشۇت كەمچىل، قىز - ئاياللار قالدى جاپادا،  
 شايلارنى قول ئۇچىدا توقمىدى قوپال،  
 توپ سانىنى توشقۇزماقنى ئويلاپ ھەممىسى،  
 شايلىرى ئۆمۈچۈكنىڭ تورىدەك شالاڭ،  
 ئۇيغۇرلار كۆپ خاپا بولدى بۇنداق شايمىغا.  
 قاغاننىڭ مەلىكىسى خاتۇن - شىيە ئەن.  
 بۇ ئەھۋالنى ئوڭشاڭ دېدى جۇڭگو خانىغا،  
 يۈەنخېنىڭ ئىككىنچى يىلى \* قىلدى شاھ پەرمان،  
 خەزىنىدىكى كىمىخايلارنى تولمىدى ئاتقا.  
 ياخشى شايى كەلتۈرۈلدى جياڭنەن تەرەپتىن،  
 شايلارنى ناچار توقۇش بولمىدى باشقا.

تاڭ سۇلالىسىنىڭ 782 - يىلىدىن باشلاپ ئۇيغۇر قا -  
 غانلىقىنىڭ ئاتلىرى ئۈچۈن تۈلگەن بىر قىسىم يىپەك تا -  
 ۋارلىرىنىڭ ئېنىق ھېسابى تۆۋەندىكىچە ⑩ :

ۋاقتى: تاۋارنىڭ توپ سانى

100 مىڭ توپ

782 - يىلى

50 مىڭ توپ

787 - يىلى

✽ يۈەنخېنىڭ ئىككىنچى يىلى — مىلادى 809 - يىلى.

300 مىڭ توپ	790 - يىلى
70 مىڭ توپ	792 - يىلى
167 مىڭ توپ	815 - يىلى
85 مىڭ توپ	816 - يىلى
200 مىڭ توپ	822 - يىلى
460 مىڭ توپ	827 - يىلى
230 مىڭ توپ	829 - يىلى

جەمئىي: 1 مىليون 662 مىڭ توپ

تارىخىي پاكىتلارغا ئاساسلانغاندا، جۇڭگو مىلادىنىڭ 782 - يىلى ئۇيغۇرلاردىن سېتىۋالغان 100 مىڭ ئات ئۈچۈن 4 مىليون توپ يىپەك تاۋار تۆلىشى لازىم ئىدى. ئەمەلىيەتتە 100 مىڭ توپ تۆلىگەن. 821 - يىلى سېتىۋالغان 20 مىڭ ئات ئۈچۈن 800 مىڭ توپ يىپەك تاۋار تۆلىشى لازىم ئىدى، ئەمەلىيەتتە 200 مىڭ توپ تۆلىگەن. ئەھۋالدىن قارىغاندا، تاڭ سۇلالىسى ئۇيغۇر قاغانلىقىغا قاتمۇ قات قەرزگە بوغۇلۇپ قالغان.

780 - يىلى ئۇيغۇر قاغانلىقى تاڭ سۇلالىسىگە ئەلچى ئەۋەتىپ قەرزنى سۈيلىگەن، تاڭ سۇلالىسى مالىيە جەھەتتە قىيىن ئەھۋالغا چۈشۈپ قالغانلىقىنى بىلدۈرۈپ، قەرزنى كېيىن تۆلەپ بېرىشنى ئۆتۈنگەن. تاڭ سۇلالىسى بىر تەرەپتىن بۇ خىل قەرزدارچىلىقنىڭ دەردىنى تارتقان بولسا، يەنە بىر تەرەپتىن تاڭ سۇلالىسى پايتەختىگە ئۈزۈلمەي كېلىپ -

كېتىپ تۇرىدىغان ئۇيغۇر ئەلچىلىرىگە تەقدىم قىلىدىغان سوۋغا - سالاملارنى تەييارلاشنىڭمۇ جاپاسىنى چەككەندى. ئۇيغۇر ئەلچىلىرى ئۆمىكى ئادەتتە ئازدېگەندە بىرنەچچە يۈز، كۆپ دېگەندە مىڭدىن ئارتۇق كىشىدىن ئىبارەت بولاتتى. تاڭ سۇلالىسىنىڭ پايتەختىگە كەلگەن ئۇيغۇر ئەلچىلىرىگە ۋە ئۇلار ئارقىلىق قارابالغاسۇندىكى ئۇيغۇر ھۆكۈمرانلىرىغا تەقدىم قىلىنغان سوۋغا - سالاملار بەزىدە 1000 ھار-ۋىغىمۇ يەتكەندى. مىلادىنىڭ 773 - يىلى تاڭ سۇلالىسىنىڭ ئۇيغۇرلارغا تەقدىم قىلغان خىلمۇ خىل سوۋغىلىرى يېتەرلىك دەرىجىدە مول بولغان. ⑪

## ئالتىنچى باب ئۇيغۇر قاغانلىقى ۋە تىبەت خانلىقى

### تىبەت خانلىقىنىڭ ئۇيغۇر قاغانلىقىغا بولغان مۇناسىۋىتى

سۇگزەن كانپۇ مىلادىنىڭ 630 - يىلى تىبەت بىلەن كۆكئىنۇر تىررستورىيىسىدە ياشايدىغان چاڭ، دى (تەبەتلىكلەرنىڭ ئەجدادلىرى) قەبىلىلىرىنى بويسۇندۇرۇپ تىبەت خانلىقىنى قۇردى. بۇ خانلىق 210 يىلچە (630 - 845) ھۆكۈم سۈردى. سۇگزەن كانپۇ ھازىرقى لاسانى تىبەت خانلىقىنىڭ پايتەختى قىلدى. ئۇ مەمۇرىي تۈزۈم ۋە ھەربىي تۈزۈمنى تۇرغۇزدى، قانۇن تۈزۈپ چىقتى. خوتەنگە ئادەم ئەۋەتىپ، خوتەن ئۇيغۇرلىرى قوللانغان يېزىقنى (ئىپتىمال سانسكرىت يېزىقى بولسا كېرەك) قوبۇل قىلىپ، دۆلەت ئىشلىرىدا يېزىق قوللاندى. تاڭ سۇلالىسى دەسلەپتە تىبەت خانلىقىنى يېنىغا تارتىپ، ئۇنى ئۆزىنىڭ باشقا دۈشمەنلىرىگە قارشى سېلىش ئۈچۈن، مىلادىنىڭ 641 - يىلى سۇگزەن كانپۇغا مەلىكە ۋېنچىڭنى ياتلىق قىلدى. سۇگزەن كانپۇ مىلادىنىڭ 650 - يىلى ئالەمدىن ئۆتكەندىن كېيىن، تاڭ سۇلالىسى بىلەن تىبەت خانلىقىنىڭ مۇناسىۋىتى ئانچە ياخشى بولمىدى.

بولۇپمۇ تىبەت خانى ماڭزۇڭ ماڭزەننىڭ ۋاقتىدىن باشلاپ (650 — 679) تىبەت خانلىقى بىلەن تاڭ سۇلالىسى ئارىسىدا ئۇزۇنغا سوزۇلغان ئۇرۇشلار باشلاندى. تىبەت خانلىقى ئۆز تېررىتورىيىسىنىڭ تەبىئىي شارائىتىنىڭ يامانلىقى (تاغلىق ئىكەنلىكى، ئىقلىمىنىڭ ناچارلىقى)نى باھانە قىلىپ قوشنا دۆلەتلەرنىڭ تېررىتورىيىسىگە تاجاۋۇز قىلىشقا كىرىشتى. ئۇيغۇر خانلىقىدا بولسا ئەكسىچە قوشنا دۆلەتلەرنىڭ تېررىتورىيىسىنى بېسىۋېلىش نىيىتى يوق ئىدى. مىلادىنىڭ 830 - يىلى تاڭ سۇلالىسىنىڭ سەركەردىسى لىيۇ يەنشىڭ تىبەت سەركەردىسى شاڭ چىشىڭغا مۇنداق دېگەندى: «ئۇيغۇرلار دۆلىتىمىزنىڭ بېشىغا بالايىئاپەت كەلگەندە ياردەم بېرىپ بىزنى قۇتۇلدۇردى، ئۇلاردا تاجاۋۇز قىلىپ بىر غېرىچ يەرنى بېسىۋېلىش نىيىتى يوق، شۇنداق تۇرسا، ئۇلارغا رەھمەت ئېيتماي بولامدۇ!»<sup>⑫</sup>

بىز باشتا، تاڭ سۇلالىسىنىڭ ئۇيغۇر قاغانلىقى بىلەن ئىتتىپاقلىشىپ تىبەت خانلىقىغا قارشى تۇرۇش تەدبىرىنى قوللانغانلىقىمىزنى ئېيتقان ئىدۇق.

تىبەت خانلىقى مىلادىنىڭ 760 - يىلىدىن باشلاپ ناھايىتى كۈچەيدى، تاڭ سۇلالىسى بىلەن ئۇزۇنغا سوزۇلغان ئۇرۇشلارنى ئېلىپ بېرىپ، ھازىرقى سىچۇەن ئۆلكىسىنىڭ خېلى كۆپ قىسمىنى ۋە گەنسۇ ئۆلكىسىنىڭ ھەممە زېمىنىنى دېگۈدەك بېسىۋالدى. تاڭ سۇلالىسى مىلادىنىڭ 783 - يىلى تىبەت خانلىقى بىلەن تىنچلىق بىتىمنامىسى تۈزدى. بىتىمنامىسىگە كۆرە، چىرىكىلىشىپ ئاجىزلاپ كەتكەن تاڭ سۇلالىسى تىبەت خانلىقى بېسىۋالغان زېمىندىن ۋاز كېچىشكە مەجبۇر



بولدى ۋە تىبەت خانلىقىغا قارشى ئۇرۇش ھەرىكەتلىرىنى توختاتتى. كەڭسۇنىڭ قولىدىن كېتىشى تاڭ سۇلالىسىنىڭ غەرب ئەللىرى بىلەن بولىدىغان ئالاقىسىنى ئۈزۈپ تاشلىدى. شۇنىڭدىن باشلاپ جۇڭگو «ئۇيغۇرلار يولى» دەپ ئاتالغان يول ئارقىلىقلا غەرب ئەللىرى بىلەن ئالاقە قىلىدىغان بولدى. تاڭ سۇلالىسىنىڭ ئەلچىلىرى، سودىگەرلىرى چاڭئەندىن شىمالغا قاراپ يۈرۈپ، سەددىچىن سېپىلىدىن ئۆتۈپ، ئۇيغۇرلار دۆلىتىنىڭ زېمىنىغا كىرەتتى. ئاندىن داۋاملىق ھالدا شىمالغا يۈرۈپ قارابالغاسۇنغا باراتتى. ئۇ يەردىن غەربكە يۈرۈپ ئالتايدىن ھالقىپ ئۆتۈپ بەشبالىققا كېلەتتى. ئاندىن بەشبالىقتىن غەربكە مېڭىپ، ئىلى ۋادىسى، يەتتەسۇ ئارقىلىق ئوتتۇرا ئاسىيا ۋە غەربىي ئاسىياغا باراتتى. مانا شۇ يولنىڭ ئاساسىي تۈگۈنلىرى ئۇيغۇر-ئۇرخۇن قاغانلىقىنىڭ تېررىتورىيىسى ئىچىدە بولغانلىقى ئۈچۈن، بۇ يول تارىختا «ئۇيغۇرلار يولى» دەپ ئاتالغان.

تىبەت خانلىقى 783 - يىلى تۈزۈلگەن بىتىمنامە ئارقىلىق تاڭ سۇلالىسىنى پاسسىپ ھالغا چۈشۈرۈپ قويۇپ، ئۇيغۇر - ئۇرخۇن قاغانلىقىغا قارشى ئۇرۇش ھەرىكەتلىرىنى يۈرگۈزۈش ئىمكانىيىتىگە ئىگە بولدى. تىبەت خانلىقى 790 - يىلىغا كەلگەندە، ئۇيغۇر قاغانلىقىنىڭ قوشۇنلىرىغا بىرنەچچە قېتىم جىددىي زەربە بەردى ۋە تارىم ۋادىسىنى بېسىۋالدى. ئايچۇرنىڭ ۋاقتىدا، ئۇيغۇر قاغانلىقىنىڭ ئەھۋالى يامانلاشتى. دەسلەپتە توققۇز ئوغۇز دەپ ئاتىلىدىغان ئۇيغۇر قەبىلىلىرى ئىچىدىكى قارلۇقلار 756 - يىلى ياغلا قارلارنىڭ بەزىبىر يولسىزلىقلىرىدىن ئاغرىنىپ، يۈز

ئۆرۈپ، غەربكە — بەشبالىق، يەتتەسۇ ئەتراپلىرىغا كەتتى. شۇنىڭدىن باشلاپ، قارلۇقلار بەزىدە ئۇيغۇرلارنىڭ دۈشمەنلىرى تەرىپىدىن پايدىلىنىپ كېتىلدى، يەنى تىبەت خانلىقى بەشبالىق ئەتراپىدىكى قارلۇقلارنى ئۇيغۇرلارغا قارشى تۇرۇشقا كۈشكۈرتۈپ تۇردى. مىلادىنىڭ 791 — يىلى تىبەتلىكلەر بەشبالىققا ھۇجۇم قىلىپ، شەھەرنى ئىگىسى ئىشغال قىلدى. بەشبالىق قولىدىن كەتكەندىن كېيىن ئېل ئۆگەسى ئۇنۋانى بىلەن ئاتىلىدىغان ئۇيغۇر قاغانلىقىنىڭ باش ۋەزىرى 50 مىڭ كىشىلىك ئاتلىق قوشۇنغا ئۆزى قوماندان بولۇپ، بەشبالىقنى تىبەتلىكلەر قولىدىن تارتىۋېلىش ئۈچۈن ئاتلاندى. ئۇرۇشتا، ئۇيغۇرلار مەغلۇپ بولدى. ئېل ئۆگەسى قارابالغاسۇنغا قايتىپ كېلىپ، دۆلەتنى باشقۇرۇش ئىشلىرىنى ئورۇنلاشتۇرۇپ بولغاندىن كېيىن، دەھال يەنە 50 مىڭ كىشىلىك ئاتلىق قوشۇننى ئاتلاندۇرۇپ بەشبالىققا قاراپ يولغا چىقتى. بەشبالىقنى قولدىن بېرىپ قويۇش ئۇيغۇر قاغانلىقى ئۈچۈنلا ئەمەس، تاڭ سۇلالىسى ئۈچۈنمۇ ناھايىتى ئېغىر ئاقىۋەتلەرنى كەلتۈرۈپ چىقىراتتى. چۈنكى بەشبالىق غەرب ئەللىرى بىلەن ئالاقە قىلىشىدا «ئۇيغۇرلار يولى» دەپ ئاتىلىدىغان خەلقئارا يولىدىكى ئەڭ مۇھىم مەركەزلەرنىڭ بىرى ئىدى. ئېل ئۆگەسى ئىككىنچى قېتىمقى ئۇرۇشتا يەنە مەغلۇپ بولدى. بۇ ئۇرۇشتا، ئۇيغۇر قوشۇنلىرىنىڭ يېرىمى دېگۈدەك ھالاك بولدى. ئۇيغۇرلارنىڭ بەشبالىق ئۈچۈن ئېلىپ بارغان ئىككى قېتىملىق ئۇرۇشىغا تاڭ سۇلالىسى ئېغىزغا ئالغۇدەك دەرىجىدە بىرەر ھەربىي ياردەم بەرمىدى. چۈنكى، شۇ چاغدا تاڭ سۇلالىسىنىڭ ئىچكى ئەھۋالى ئېغىر ئىدى. ئۇنىڭ ئۈستىگە، تاڭ ھۆكۈم

رانلىرىدا بۇ ئىككى دۆلەت ئۇرۇش بىلەن ئاجىزلاشسا، جۇڭگو ئۈچۈن پايدىلىق شارائىت تۇغۇلسۇن، دەيدىغان قاراشمۇ بار ئىدى. مىلادىنىڭ 791 - يىلى ئۇيغۇرلارنىڭ تىبەتلىكلىرى تەرىپىدىن ئىككى قېتىم مەغلۇپ بولۇشى ئۇيغۇر - ئۇرۇخۇن قاغانلىقىنىڭ ئەھۋالىنى تېخىمۇ يامانلاشتۇردى.

### ئاي تەڭرىخاننىڭ ھەربىي يۈرۈشلىرى

تارىخىي پاكىتلارغا قارىغاندا، بەشبالىق شۇ قېتىم تىبەتلىكلەرنىڭ قولىدا 17 يىل (791 - 808) قالدى. ئاي تەڭرىخان قۇت بولمىش قۇلۇق بىلگە قاغاننىڭ ۋاقتىدا (805 - 808)، ئۇيغۇر - ئۇرخۇن قاغانلىقىنىڭ ئەھۋالى ياخشىلىنىشقا باشلىدى. ئۇ مىلادىنىڭ 808 - يىلى تىبەتلىكلەرنى بەشبالىقتىن قوغلاپ چىقاردى ۋە كەڭسۇدىكى ئۇۋىنىمۇ ئىگىلىۋالدى، بولۇپمۇ جۇڭگو تارىخچىلىرى بۇنى قاغان (保印) دەپ ئاتايدىغان ئاي تەڭرىخاننىڭ ۋاقتىدا (808 - 821) ئۇيغۇر - ئۇرخۇن قاغانلىقى يەنە كۈچەيدى. «توققۇز ئۇيغۇر ئاي تەڭرىخان قۇت بولمىش ئالىپ بىلگە قاغان يادىكارلىقى» ۋە «يىلىنامە»دىكى مەلۇماتلارغا ئاساسلانغاندا، ئاي تەڭرىخان (ئۇنىڭ نامىنى قىسقا رەتتەپ شۇنداق ئاتىدۇق) تارىختا داستان بولغۇدەك غەلىبىلىك ھەربىي يۈرۈشلەرنى ئېلىپ بارغان.

ئاي تەڭرىخان 200 مىڭ كىشىدىن ئارتۇق ئاتلىق قوشۇننى سەپەرۋەر قىلىپ، ئىتائەتتىن باش تارتقانلارنىڭ ۋە تىبەتلىكلەرنىڭ ئۈستىگە يۈرۈش قىلدى. ئاي تەڭرىخان مىلا-

دەننىڭ 810 - يىللىرى يەنسەي دەرياسىنىڭ يۇقىرىقى ئېقىمىدا ياشايدىغان قىرغىزلار ئۈستىگە باستۇرۇپ باردى. قىرغىزلار باشتا ئۇيغۇر - ئۇرخۇن قاغانلىقىغا ئىتائەت قىلغان بولسىمۇ، كېيىن ئىسيان كۆتۈرۈپ، ئۆز ئالدىغا ئايرىم بولۇۋالغانىدى. قىرغىزلارنىڭ ئۆز ئالدىغا ئايرىم بولۇۋېلىشىغا يول قويمىغان ئۇيغۇرلار ئۇلارنى قايتا - قايتا بويسۇندۇرغان بولسىمۇ، مىلادىنىڭ 790 - يىللىرى ئۇيغۇرلار تىبەتلىكلەر - نىڭ ھەجۇمىغا ئۇچرىغاندا، ئۇلار يەنە مۇستەقىل بولۇۋالغانىدى. ئاي تەڭرىخان يەنسەي دەرياسىنىڭ بويىغا يېتىپ كەلگەندە، جەڭگىۋار قىرغىزلارنىڭ ناھايىتى قاتتىق قارشىلىقىغا ئۇچرىدى. لېكىن ئاي تەڭرىخان باتۇر قىرغىزلارنى ناھايىتى قاتتىق باستۇردى، نۇرغۇن قان تۆكۈلدى.

ئاي تەڭرىخان مىلادىنىڭ 815 - يىلى ئۇيغۇر قوشۇنىمىزنىڭ ئاساسىي قىسمىنى سەپەرۋەر قىلىپ، ئۆزىنىڭ مەشھۇر غەربكە يۈرۈشىنى باشلىدى. ئۇ بەشبالىقنى قايتا بېسىۋالغان تىبەتلىكلەر ئۈستىگە بېسىپ كېلىپ، ھازىرقى جىمىسار ئەتراپىدا تىبەت قوشۇنلىرىنى تارمار قىلدى. ئارقىدىنلا كۇچاغا قاراپ يولغا چىقتى. شۇ چاغدا، تىبەتلىكلەر كۇچانى قورسىتىۋالغانىدى. كۇچا ئۈچۈن بولغان قانلىق جەڭلەردە مەغلۇپ بولغان تىبەتلىكلەر قاراشەھەرگە قاراپ قاچتى. ئاي تەڭرىخان شەرققە قاراپ قاچقان دۈشمەننىڭ كەينىدىن بوزاراندەك تېزلىكتە قوغلاپ كېلىپ، تىبەتلىكلەرنى ھازىرقى ئەشمە ياكى چەرچى ئەتراپىدا تارمار قىلىپ، ناھايىتى چوڭ غەلبىگە ئېرىشتى. بەشبالىق، كۇچا، قاراشەھەر ئەتراپلىرىدا، ئاي تەڭرىخاننىڭ تىبەتلىكلەر ئۈستىدىن قازان

خان شانلىق تارىخىي غەلبىسى، شەرق بىلەن غەرب ئارىسىدىكى خەلقئارا قاتناش يولىنىڭ ئامانلىقىنى كاپالەتلەندۈردى.

ئاي تەڭرىخان قاراشەھەر ئەتراپىدا تىبەت قوشۇنلىرىنى تولۇق تارمار قىلغاندىن كېيىن، غەربكە بۇرۇلۇپ قەشقەر ئارقىلىق پەرغانە ۋە يەتتەسۇغىچە يۈرۈش قىلدى، ئۇ پەرغانە ۋە يەتتەسۇدىكى قارلۇق، تۈرگەشلەرنى قايتىدىن بويسۇندۇرۇپ، ئۇلارنى باشقۇرىدىغان تۇتۇق، تۇدۇنلارنى تەيىنلىدى. ئاندىن كېيىن، ئۇرخۇن دەرياسىنىڭ بويىدىكى پايتەختى — قارابالغاسۇنغا شوھرەت ۋە تەنتەنە بىلەن قايتىپ كەلدى. ئۇيغۇر — ئۇرخۇن قاغانلىرىنىڭ ئەڭ مەشھۇر — لىرىدىن بىرى بولغان ئاي تەڭرىخان مىلادىنىڭ 818 — يىلى تاڭسۇلالىسىنىڭ پايتەختى چاڭئەنگە ئەلچى ئەۋەتىپ، جۇڭگو مەلىكىسىگە ئۆيلىنىدىغانلىقىنى بىلدۈردى. مىلادىنىڭ 819 — يىلى ئۇيغۇر — ئۇرخۇن قاغانلىقى بىلەن تاڭسۇلالىسى ئارىسىدا تۈزۈلگەن بىتىمنامىگە كۆرە، تاڭ مەلىكىسى يۈنئەن ئاي تەڭرىخانغا ياتلىق قىلىنىدىغان بولدى. بىز باشتا ئېيتىپ ئۆتكەندەك، توي مۇراسىمىنىڭ ۋاقتى ئارقىغا سۈرۈلگەچكە، مىلادىنىڭ 821 — يىلى ئاي تەڭرىخان ئالەمدىن ئۆتۈپ بۇ قۇدىلىشىش ئەمەلگە ئاشمىدى.

تارىخىي مەلۇماتلارغا ئاساسلانغاندا، مىلادىنىڭ 815 — يىلىدىن تارتىپ 848 — يىلىغىچە (33 يىل) تىبەتلىكلەر ئۇيغۇر — ئۇرخۇن قاغانلىقى تېررىتورىيىسىگە قەدەم باسالمايدى. 840 — يىلى شەرقىي ئۇيغۇرلار غەربكە كۆچۈپ، قاغانلىقتا قالايمىقانچىلىق يۈز بەرگەندە، تىبەتلىكلەر 848 — يىلى بەش

بالىق، تۇرپان قاتارلىق جايلارنى بېسىۋالغان بولسىمۇ،  
 865 - يىلى بۈكۈ تېكىن تەرىپىدىن قوغلاپ چىقىرىلدى. بۇ  
 ئەھۋالنى ئۆز نۆۋىتى كەلگەندە تەپسىلىيەك بايان قىلىمىز.  
 مىلادىنىڭ 821 - يىلى كۈن تەڭرىدا ئۇلۇغ بولمىش قاغان  
 دەپ ئاتالغان قاغاننىڭ ۋاقتىدا (821 - 825) تاڭ  
 سۇلالىسى مەلىكە تەيخۇنى ئۇنىڭغا ياتلىق قىلدى، ئۇيغۇر  
 قاغانى جۇڭگو مەلىكىسىنى قارابالغاسۇنغا كۆچۈرۈپ كېلىپ  
 دىغان چاغدا (821 - يىلى) تىبەت خانلىقىنىڭ بۇزغۇنچىلىق  
 سېلىشىنىڭ ئالدىنى ئېلىش ئۈچۈن، كۇچا، بەشبالىق قاتار-  
 لىق شەھەرلەردە تۇرۇشلۇق ئۇيغۇر قوشۇنلىرىدىن 20 مىڭ  
 (ھەر بىر شەھەردىن 10 مىڭ) كىشىلىك ئاتلىقنى يۆتكەپ، مۇداپىئە  
 ئىشلىرىنى كۈچەيتتى. بىز باشتا مەلىكە تەيخۇنىنىڭ قارابالغا-  
 سۇنغا كەلگەنلىكى، ئۇيغۇرلار ئوردىسىدا تەنتەنىلىك توي  
 مۇراسىمى ئۆتكۈزۈلگەنلىكى توغرىسىدا بايان قىلىپ ئۆتكەندۇق.  
 شۇ قاغاننىڭ ۋاقتىدا، ئۇيغۇر قاغانلىقى بىلەن تىبەت  
 دۆلىتى ئارىسىدا بىر قېتىم ئۇرۇش بولدى. تىبەت قوشۇنلى-  
 رى قارابالغاسۇنغا بەش كۈنلۈك كېلىدىغان جايغىچە بېسىپ  
 كەلدى. لېكىن ئۇرۇشنىڭ ئاخىردا ئۇيغۇرلار تىبەت قوشۇن-  
 لىرىنى چېكىندۈردى.

ئۇيغۇر قاغانلىقى، چۇڭدى قاغان ۋە ھازار تېكىنىنىڭ  
 ۋاقتىدا (821 - 832) ئۆزىنىڭ قۇدرەتلىك باسقۇچىنىڭ  
 (744 - 830) ئاخىرقى كۈنلىرىگە يېقىنلاشقان، ئەمما تېخى ئا-  
 جنزلاشمىغانىدى. تاڭ سۇلالىسىنىڭ ئۇلارغا تۆلەيدىغان قەرز  
 ھېسابىغا 822 - يىلى 200 مىڭ توپ، 827 - يىلى 460 مىڭ

توپ، 829 -- بىلى 230 مىڭ توپ يىپەك مال ئەۋەتكەنلىكى بۇنى ئىسپاتلايدۇ.

IX ئەسىرنىڭ ئالدىنقى يېرىمىدا، كۈچلۈك تىبەت خانلىقى ئاجىزلاپ كەتتى. تىبەت خانلىقىنىڭ ھەربىي كۈچى - قۇدرىتى، ئۆز قوشنىلىرى بىلەن، بولۇپمۇ ئۇيغۇرلار بىلەن بولغان ناھايىتى ئۇزۇنغا سوزۇلغان قانلىق ئۇرۇشلاردا خوراپ، تۈگەپ كېتىشكە تاس - تاماسلا قالغانىدى. لېكىن شۇنداق بولسىمۇ، تىبەت خانلىقى مىلادىنىڭ 845 - يىلىغىچە مەۋجۇت بولۇپ تۇردى. ئۇنىڭ مەۋجۇت بولۇپ تۇرۇشىغا ئۆزىنىڭ ئاساسىي دۈشمەنلىرىدىن بىرى بولغان ئۇيغۇر قاغانلىقىنىڭ 830 - يىلىدىن باشلاپ ئاجىزلاپ كەتكەنلىكى سەۋەب بولدى.

## يەتتىنچى باب شەرقىي ئۇيغۇرلارنىڭ كۆچۈشى

### كۆچۈشنىڭ سەۋەبلىرى

مىلادىنىڭ 830 - يىلىدىن 840 - يىلىغىچە بولغان ئون يىل ئۇيغۇر - ئۇرخۇن قاغانلىقى تارىخىنىڭ ئۈچىنچى باسقۇچى بولۇپ، شۇ مەزگىلدە شەرقىي ئۇيغۇرلار غەربكە كۆچۈپ، قاغانلىقنىڭ پايتەختىنى قارابالغاسۇندىن تەڭرىتاغلىرىنىڭ ئېتەكلىرىگە يۆتكەپ كەتتى.

ئالپ بىلگە تەڭرى ئۇيغۇر قاغان ئۇنۋانىدا ئاتالغان ھازار تېكىنىنىڭ ۋاقتىدا ئۇيغۇر ھۆكۈمرانلىرى ئىچىدە قاغانلىق تەختىنى تالىشىش يۈز بېرىپ، ئىچكى ئۇرۇشنىڭ ئاپەتلىك يانغىنلىرى لاۋۇلداشقا باشلىدى. ئەزەلدىن تارتىپ ئۇيغۇر قاغانلىقىدا قاغانلىق تەختىگە ئۈي-خۇرلارنىڭ ياغلاقار قەبىلىسىدىن بولغان قاغانلار ئولتۇرۇپ كەلگەنىدى. مىلادىنىڭ 795 - يىلى ئايچۇر ئالەمدىن ئۆت-كەندە. ئۇنىڭ ئورنىغا ياغلاقار قەبىلىسىدىن ئەمەس، ئون ئۇيغۇر قەبىلىسىنىڭ بىرى بولغان ئادىزلار قەبىلىسىدىن بولغان قۇتلۇق قاغان بولدى. ئايچۇر ۋاپات بولۇشتىن بۇ-



رۇن ئورنىغا ۋارس تەيىنلىمىگە ئىدى. ئۇنىڭ ئورنىغا قاغان بولغان قۇتلۇق باش ۋەزىر ئىدى. قاغانلىق ئورنىنىڭ ياغلاقلاردىن ئادىزلار قولىغا ئۆتۈشى، ئۇيغۇرلاردىكى قەبىلە ئەنئەنىلىرى تەسىرىنىڭ ئاجىزلاشقا ئاسىقىدىن، بىر پۈتۈن ئۇيغۇر گەۋدىسىنىڭ ئاساسىنىڭ تۇرغۇزۇلۇۋاتقانلىقىدىن دېرەك بېرەتتى. مىلادىنىڭ 795 - يىلى ئادىزلاردىن بولغان قۇتلۇق قاغان بولغاندا، ياغلاقلار بىلەن ئادىزلار ئارىسىدا قاغانلىق تەختىنى تالىشىش يۈزىسىدىن جىددەل بولمىدى. ئۇنىڭ ئۈستىگە ئادىزلار قەبىلىسىدىن بولغان قاغانلارنىڭ ۋاقتىدا ئۇيغۇر قاغانلىقى ئۆزىنىڭ سەلتەنەتلىك، قۇدرەتلىك ھالىتىنى ساقلاپلا قالماستىن، بەلكى ئۆز تېررىتورىيىسى (بەشبالىق، كۇچا قاتارلىق جايلار) گە بېسىپ كىرگەن تىبەتلىكلەرنى تارمار قىلدى ۋە ئىسيان كۆتۈرۈپ ئىتائەت قىلىشتىن باش تارتقان قىرغىزلار، قارلۇقلار، تۈرگەشلەرنى قايتىدىن بويسۇندۇردى.

ئادىزلاردىن بولغان قاغانلاردىن ھازارتېكىن بىلەن خۇتېكىنلارنىڭ ۋاقتىغا كەلگەندە (824 - 839)، بەزىبىر ئۇيغۇر بەگلىرى قاغان بولۇش نىيىتىگە كېلىپ، ئۆز مەقسىتىنى ئەمەلگە ئاشۇرۇش ئۈچۈن، قەبىلە بايرىقىنى كۆتۈرۈپ چىقىپ، ياغلاقلار بىلەن ئادىزلار ئارىسىدا قانلىق ئۇرۇشلارنىڭ كېلىپ چىقىشىغا سەۋەب بولدى.

مىلادىنىڭ 832 - يىلى ھازارتېكىن ئىچكى ئۇرۇشتا ئۆلتۈرۈلدى. ئۇنىڭ ئورنىغا قاغان بولغان خۇتېكىننىڭ ۋاقتىدا (832 - 839) ئىچكى ئۇرۇش ئەۋجىگە چىقتى. مىلادىنىڭ 839 - يىلى ئالپ قۇلۇق بىلگە قاغان ئونۋانىدا ئاتالغان

خۇتېكىننىڭ ۋەزىرى ئارچۇن ئالىپ بىلەن شۇڭقار تېكىن بىر-  
 لىشىپ خۇتېكىننى ئۆلتۈرمەكچى بولدى. بۇنى سېزىپ قالغان  
 خۇتېكىن ئارچۇن ئالىپ بىلەن شۇڭقار تېكىننى ئۆلتۈردى.  
 بۇنىڭدىن نارازى بولغان قارا بۇلۇق ئاتلىق تارقان (ۋە-  
 زىر) خۇتېكىنگە قارشى ئىسيان كۆتۈردى. قارا بۇلۇق چۆل  
 تۈركلىرىگە مۇراجىئەت قىلىپ، ئۇلاردىن ھەربىي ياردەم سو-  
 ردى. چۆل تۈركلىرى تەڭرىتاغلىرىنىڭ كۈنگەي تەرەپلى-  
 رىدە ياشايتتى. ئۇلار چۆمۈل ۋە چىگىل قاتارلىق ئىككى قە-  
 بىلىگە بۆلۈنەتتى. چۆمۈللەر (处密) ھازىرقى ئۈرۈمچىنىڭ  
 شەرقىدىن تارتىپ قۇمۇلغىچە بولغان جايلاردا ياشايتتى. چى-  
 گىللەر بولسا ئۈرۈمچىنىڭ غەربىدىن تارتىپ ماناسنىڭ غە-  
 بىگىچە بولغان جايلاردا ياشايتتى. قەدىمكى چاغدىكى جۇڭ-  
 گو تارىخچىلىرى چۆل تۈركلىرى ياشىغان جايلارنىڭ چۆل -  
 دالادىن ئىبارەت ئىكەنلىكىنى نەزەردە تۇتۇپ، ئۇلارنى چۆل  
 تۈركلىرى دەپ ئاتىغان. «چۆل تۈركلىرى» دېگەن نام ئەنە  
 شۇنىڭدىن كېلىپ چىققان. تۈرلۈك سەۋەبلەرگە كۆرە، كېيىن-  
 كى ۋاقىتلاردا چىگىللەر غەربكە سىلىجىپ، يەتتە سۇ، تالاس  
 ۋادىلىرىغا بېرىپ ماكانلاشقان، چۆمۈللەر بولسا مىلادىنىڭ  
 790 - يىلى ھازىرقى جىمىسار ئەتراپلىرىدىن كۆچۈپ گەنسۇ-  
 دىكى ۋۇۋېي، نىڭشىيادىكى لىڭخۇۋ دېگەن جايلارغا يۆتكىلىپ،  
 تاڭ سۇلالىسىگە بېقىنغانىدى. تاڭ سۇلالىسى ئۇلارنىڭ  
 خانلىرىغا لى فامىلىسىنى بەرگەن. مانا شۇ چۆل تۈركلىرى  
 جۇڭگو تېررىتورىيىسى (خۇاڭخې ۋە چاڭجياڭ ۋادىسىدىكى  
 بىر قىسىم جايلار) دە، «كېيىنكى تاڭ» دەپ ئاتالغان بىر دۆ-  
 لەتنى قۇرغان. چۆل تۈركلىرى قۇرغان بۇ دۆلەت 14 يىل

(923 — 936) ھۆكۈم سۈرگەن. چۆل تۈركلىرى كېيىن خەن-  
زۇلارغا ئاسسىمىلياتسىيە بولۇپ كەتكەن.

مىلادىنىڭ 839 - يىلى چۆل تۈركلىرىنىڭ ھەربىي يار-  
دىمىگە ئىگە بولغان قارا بۇلۇق بىلەن قاغان خۇتېكىن  
ئارىسىدا ئۇرۇش بولۇپ، ئۇرۇشتا خۇتېكىن مەغلۇپ بولدى  
ۋە ئۆزىنى ئۆلتۈرۈۋالدى. ئۇرۇشتا غالىب بولغان قارا بۇلۇق  
ئادىزلاردىن كىچىك تېكىن ئاتلىق شاھزادىنى قاغانلىق تەخ-  
تىگە چىقاردى ۋە ياغلار قەبىلىسىدىن بولغان بىر قىسىم  
تېكىنلەرنى نەزەرىيەند قىلدى. قارا بۇلۇقنىڭ قىلمىشىدىن  
نارازى بولغان ھەربىي تارقان (ھەربىي ۋەزىر) قۇلۇق باغا  
(ياغلار قەبىلىسىدىن) قاغانلىق تەختىنى تارتىۋېلىش كويىغا  
چۈشتى، دەل شۇ چاغدا، ئۇيغۇر قاغانلىقى تېررىتورىيىسىدە  
تەبىئىي ئاپەت پەيدا بولۇپ، ئۆلمەك ئۈستىگە تەيمەك دې-  
گەندەك ئىش بولدى، خەلق ئېغىر ئەھۋالدا قالدى.  
«كونا تاڭ يىلىنامىسى. ئۇيغۇرلار ھەققىدە قىسسە»  
دىكى خاتىرىلەرگە ئاساسلانغاندا، مىلادىنىڭ 839 - يىلى  
ئۇيغۇر قاغانلىقىنىڭ يايلاقلىرىغا ناھايىتى قېلىن قار چۈ-  
شۈپ، قاتتىق جۇدۇن بولۇپ نۇرغۇنلىغان ئات، كالا ۋە ئۇش-  
شاق ماللار مۇزلاپ ئۆلدى. ئۇنىڭ ئۈستىگە ئەلدە ۋابا كېس-  
لى تارقىلىپ، نۇرغۇن خەلق ئۆلدى. يېزا ئىگىلىك ۋە چار-  
ۋىچىلىق ئىگىلىكى ۋەيران بولۇپ، ئەلنى ئاچارچىلىق قاپ-  
لىدى. خەلق ئۆي - ماكانلىرىدىن ئايرىلىپ سەرسانلىقتا قال-  
دى. ئىچكى ئۇرۇش، ۋابا ۋە تەبىئىي ئاپەتنىڭ زەربىسى-  
دىن خاراب بولغان خەلق دەھشەتلىك كۈنلەرگە قالدى.

ئۇيغۇر قاغانلىقى مانا شۇنداق ئېغىر ئەھۋالغا دۇچ

كەلگەندە، ياغلا قار قەبىلىسىدىن بولغان قۇلۇق باغا قىرغىز-  
لاردىن ياردەم ئېلىپ، قاغانلىق ئورنىنى ئادىزلار قولىدىن  
تارتىۋېلىش ئۈچۈن، 840 - يىلى يەنسەي قىرغىزلىرىنىڭ قېشىغا  
قاچتى ۋە قاغانلىقنىڭ ئىچكى ئەھۋالىنى قىرغىز خانىغا  
مەلۇم قىلدى، خېلى بۇرۇنلا ئىسيان كۆتۈرۈپ مۇستەقىل بو-  
لۇۋالغان قىرغىزلارنىڭ خانى قۇلۇق باغانىڭ تەكلىپىگە جان  
دەپ قوشۇلۇپ، بۇ ياخشى پۇرسەتتىن پايدىلىنىپ، ئۇيغۇر-  
ئۇرخۇن قاغانلىقىنى ئاغدۇرۇپ تاشلاپ، قارا باغا سۇندىكى  
قاغان ئوردىسىنىڭ خەزىنىسىگە توپلانغان ھەددى - ھېسابسىز  
قىممەتلىك بايلىقلارنى قولغا چۈشۈرمەكچى بولدى. قىرغىز  
خانى 100 مىڭ كىشىلىك ئاتلىق قوشۇننى ئاتلاندۇرۇپ، ئاپا  
باشچىلىقىدا قارا باغا سۇنغا يولغا سالدى.

«كونا تاڭ يىلىنامىسى. قىرغىزلار ھەققىدە قىسسە» با-  
بىدىكى مەلۇماتقا ئاساسلانغاندا، ئۇيغۇرلارغا قېرىنداش بول-  
غان يەنسەي قىرغىزلىرىنىڭ تىل ۋە يېزىقى ئۇيغۇرلار بىلەن  
ئوخشاش بولۇپ، قىياپەت يېقىندىن چاچلىرى قىزغۇچ، كۆز-  
لىرى كۆك، چىرايلىرى ئاق سۈزۈك كېلىدىكەن. ئۇنىڭدىن بۇ-  
رۇن قىرغىزلار ھونلارغا، تۈركلەرگە ۋە ئۇيغۇرلارغا تەۋە بو-  
لۇپ يېاشىغانىدى، ئۇيغۇر - ئۇرخۇن قاغانلىقى دەۋرىدە،  
كۆپ چاغلاردا ئۇيغۇرلارغا بېقىنىپ ياشىغان بولسىمۇ، ئەمما  
پات - پاتلا ئىسيان كۆتۈرۈپ تۇرغان، ئاخىر 830 - يىللىرى  
ئەتراپىدا يەنە ئىسيان كۆتۈرۈپ مۇستەقىل بولۇۋالغانىدى.  
مىلادىنىڭ 840 - يىلى ئاپا باشچىلىقىدىكى 100 مىڭ  
كىشىلىك قىرغىز ئاتلىق قوشۇنى ئۇيغۇر قاغانلىقىنىڭ پايتەختى  
قارا باغا سۇننى بېسىۋالدى، قىرغىزلار ئۇيغۇر قاغانى كىچىك تەپ

كىم بىلەن قارا بۇلۇقنى ئۆلتۈردى. قاغان ئوردىسىغا ئوت قويۇپ، كۈلىنى كۆككە سورۇدى، ئۇيغۇر قاغانلىقىنىڭ خەزىنىسىدىكى دۇنيادە پىنىنى بۇلاپ - تالدى. تارىختا ئاسىيانىڭ تارىخى ئەھدىسىدە ئىككى ئەسىر قەد كۆتۈرۈپ تۇرغان قۇدرەتلىك ئۇيغۇر قاغانلىقى يۇقىرىقىدەك ئىچكى ئۇرۇش، تەبىئىي ئاپەت، ۋابا ۋە قىرغىزلارنىڭ ھۇجۇمى بىلەن ۋەيران بولدى. ئۇلار قىر-غىزلارنىڭ ھۇجۇمىغا بەرداشلىق بېرەلمىدى. شۇڭا، شەرقىي ئۇيغۇرلارنىڭ ناھايىتى كۆپ قىسمى غەرب (تەڭرىتاغلىرىنىڭ شىمالى ۋە جەنۇبى) كە، يەنە بىر قىسمى جەنۇب (جۇڭگونىڭ شىمالى قىسمىدىكى خېبېي بىلەن شەنشىنىڭ شىمالى) قا قاراپ كۆچتى. خانىن قۇلۇق باغا قاغان بولۇش نىيىتىگە مۇيەسسەر بولدى.

### جەنۇبقا كۆچكەن ئۇيغۇرلارنىڭ تەقدىرى

«كونا تاڭ يىلىنامىسى» نىڭ «ئۇيغۇرلار ھەققىدە قىسسە» ۋە «لى دىيۇ ھەققىدە قىسسە» قاتارلىق بابلىرىدا ۋە ئۇنىڭدىن باشقا مۇناسىۋەتلىك ماتېرىياللاردا جەنۇبقا كۆچكەن ئۇيغۇرلار توغرىسىدا مەلۇمات بار.

ئۇيغۇر قاغانلىقى 840 - يىلى دەھشەتلىك يوسۇندا ۋەيران بولغاندا، شەرقىي ئۇيغۇرلارنىڭ ناھايىتى نۇرغۇن قىسمى پان تېكىن باشچىلىقىدا غەربكە قاراپ كۆچكەندى. پان تېكىن باشچىلىقىدا غەربكە كۆچكەن ئۇيغۇرلارنىڭ كۆپ چۈش يوللىرى، ماكانلاشقان جايلىرى ۋە ئۇلارنىڭ تارىخىدا

ئوينىغان رولى توغرىسىدا ئۆۋىتى كەلگەندە توختىلىمىز. جەنۇبقا كۆچكەن ئۇيغۇرلارنىڭ ئالدىنقى قىسمى مىلادىنىڭ 840 - يىلى 8 - ئايلاردا، ھورموزد تېكىس باشچىلىقىدا، ھازىرقى ئىچكى موڭغۇلىنىڭ داتۇڭ شەھىرى ئەتراپىغا يېتىپ كەلدى. ئۇلارنىڭ ناھايىتى كۆپ قىسمى بولسا، مىلادىنىڭ 841 - يىلى ئەتىيازدا، خېبېي، شەنشى ئۆلكىلىرىنىڭ شىمالىغا يېقىنلاپ كەلدى. ئۇيغۇرلارنىڭ جەنۇبقا كۆچكەن قىسمىغا ئادىز ئۆگى قاغان باشچىلىق قىلغانىدى، ئۇيغۇرلار پايتەخت قارابالغاسۇن قولىدىن كەتكەندىن كېيىن ئۆگى تېكىننى قاغان قىلىپ كۆتۈرگەنىدى. ئۆگى قاغان ئۇيغۇرلارنى ھالاكەتتىن قۇتۇلدۇرۇپ، قاغانلىقىنى ئەسلىگە كەلتۈرمەكچى بولدى. ئۇ، بۇ نىيەتنى ئەمەلگە ئاشۇرۇشتا تاڭ سۇلالىسىدىن ھەربىي ياردەم ئالماقچى بولدى. ئۇ، 11 تېكىن (شاھزادە)، سەككىز تارقان (تاشقى ئىشلار تارقانى ۋە ئىچكى ئىشلار تارقانىمۇ بۇنىڭ ئىچىدە)، ئىككى بىكە (ئۆز بىكەسى ۋە سىڭلىسى)، ئون نەپەر سانغۇننى ئېلىپ، قارابالغاسۇنغا يېقىن جايلاردا ياشايدىغان 13 قەبىلىنى باشلاپ جەنۇبقا كەلگەنىدى. ئۆگى قاغان ئېل ئۆگەسى ئۇنۋانىدا ئاتىلىدىغان باش ۋەزىرنىڭ يېتەكچىلىكىدە، تاڭ سۇلالىسىنىڭ پايتەختى چاڭئەنگە ئەلچىلەر ئۆمىكى ئەۋەتتى. ئۇيغۇر ئەلچىلىرى ئۆگى قاغاننىڭ تاپشۇرۇقى بويىچە، ئۇيغۇر قاغانلىقىنى ئەسلىگە كەلتۈرۈش ئۈچۈن تاڭ سۇلالىسىدىن ھەربىي ۋە ئىقتىسادىي ياردەم سورىدى. جۇڭگونىڭ پادىشاھى تاڭ ۋۇزۇڭ (841 - 846) ئۆگى قاغاننىڭ تەلىپىنى رەت قىلدى. پەقەت ۋەزىر لى دىيۇچىڭ تۇرۇۋالغانلىقتىن، ئۇ ئۇيغۇرلارغا ئو-

زۇق - تۈلۈك ياردەم قىلىشقا ماقۇل بولدى، بۇ ياردەمىنىمۇ تارىختىن بېرى تۆلەپ تۈگىتەلمىگەن ئات سودىسىدىكى قەرزى ھېسابىغا بېرىدىغان بولدى. ئېل ئۆگەسى باشچىلىقىدىكى ئۇيغۇر ئەلچىلىرى چاڭئەندىن ئۈمىدىسىزلىككەن ھالدا قايتتى. ساددا، غەيرەتلىك، بەختسىز قاغان ئۆگى تېكىن بۇ قېتىم ئۇيغۇرلارنىڭ بېشىغا ئېغىر كۈن چۈشتى. تاڭ سۇلالىسى قاغانلىقىنى ئەسلىگە كەلتۈرۈشكە چوقۇم ھەربىي ياردەم بېرىدۇ، دەپ ئىشەنگەندى. چۈنكى، ئۇيغۇرلار مىلادىنىڭ 756 - يىلىدىن 762 - يىلىغىچە داۋام قىلغان ئۆڭلۈك - سۆيگۈم ئىسيانىنى باستۇرۇپ بېرىپ تاڭ سۇلالىسىنى ئۈزۈل - كېسىل ھالدا بولۇش تىن قۇتۇلدۇرۇپ قويغان، ئەينى چاغدا جۇڭگوغا نۇرغۇن ھەربىي ياردەم بەرگەندى. تاڭ سۇلالىسى بولسا ۋاپاسىزلىق قىلىپ، چوڭنى باشقىچە سوقۇپ، ئۆگى قاغاننىڭ تەلىپىنى رەت قىلدى. نەتىجىدە، ئۇيغۇرلارغا نىسبەتەن «ئىشەنگەن تاغدا كېيىك ياتماپتۇ» دېگەندەك بىر ئىش بولدى.

ئۆگى قاغان باشچىلىقىدا جەنۇبقا كۆچكەن ئۇيغۇرلارنىڭ سانى 300 مىڭدىن كەم ئەمەس ئىدى. ئۇلارنى ئوزۇق - تۈلۈك، كىيىم - كېچەك، تۇرالغۇ جاي بىلەن تەمىنلەش ناھايىتى قىيىن مەسىلە ئىدى، تاڭ سۇلالىسى 841 - يىلى 12 - ئايدا، ئۇيغۇرلارغا ئات ئۈچۈن تۆلەيدىغان قەرزلىرى ھېسابىغا 20 مىڭ خوتۇن ئاشلىق بەردى. شۇنى ئېيتىش كېرەككى، شۇ چاغنىڭ ئۆزىدەمۇ تاڭ سۇلالىسىنىڭ ئۇيغۇرلارغا تۆلەيدىغان قەرزى ئۈنچىۋالا ئازمۇ ئەمەس ئىدى.

ئۆگى قاغان باشچىلىقىدا جەنۇبقا كۆچكەن ئۇيغۇرلار ھەر جەھەتتىن ئېغىر ئەھۋالدا قالدى. ئۇنىڭ ئۈستىگە مىلادى

دەننىڭ 841 - يىلى، ئۆگى قاغانغا بويسۇنمىغان ھورموزد تېكىن ئۈچ قەبىلىنى باشلاپ كېتىپ، تاڭ سۇلالىسىگە تەسلىم بولدى. تاڭ ئۇزۇڭ ھورموزد تېكىن قاتارلىق ئۇيغۇر شاھزادىلىرىگە لى فامىلىسى ئاساسىدا تۆۋەندىكىچە ئىسىملارنى قويدى:

李思忠	(لى سىجۇڭ)	ھورموزد تېكىن
李思贞	(لى سىجېن)	ئاروچى
李思惠	(لى سىخۇي)	سارۋۇچور
李弘顺	(لى خۇڭشۈن)	ئاياۋىر (تارقان)

ئۆز ئېلىدىن ۋە ئۆز خەلقىدىن يۈز ئۆرۈگەن بۇ خانىدەلارنىڭ قىلمىشىغا چىدىمىغان ئۆگى قاغان مىلادىنىڭ 842 - يىلى تاڭ سۇلالىسىدىن ئۇلارنى قايتۇرۇپ بېرىشنى تەلەپ قىلدى. لېكىن تاڭ ئۇزۇڭ قاغاننىڭ تەلپىنى رەت قىلدى. ئۆگى قاغان ھورموزد تېكىن باشلىق خانىدلارنى قاتتىق جا-زالىماقچى بولغانىدى. بۇنىڭدىن باشقا، جەنۇبقا كۆچكەن ئۆي-خۇرلارنىڭ ئىچىدىكى شاھزادىلەردىن نائىل چورتېكىنمۇ ئۆگى قاغانغا بويسۇنماي، ئۆز ئارا ئۇرۇشنىڭ كېلىپ چىقىشىغا سە-ۋەبچى بولدى. ئۆگى قاغان نائىل چورتېكىننىگە ھۇجۇم قىلىپ ئۇنى ئۆلتۈردى. جەنۇبقا كۆچكەن ئۇيغۇرلار تۇرمۇش جەھەتتىن نا-ھايىتى قىيىنلىپ كەتكەنلىكتىن، تاڭ سۇلالىسىگە تەسلىم بول-غانلارنىڭ چارۋىلىرىنى بۇلاپ كەتتى. دەل شۇ چاغدا، شىمال تەرەپتىن قىرغىزلار ھۇجۇم قىلدى، جەنۇب تەرەپتىن بولسا، تاڭ سۇلالىسىنىڭ خېبېي، سەنشى ئۆلكىلىرىنىڭ چېگرا مۇدا-پىئەسىدە تۇرغان قوشۇنلىرىنىڭ قوماندانى لىۈكودى ۋە جالڭ



جۈنۈۋۇلار ھۇجۇم قىلدى. قىرغىزلار 821 - يىلى ئۇيغۇر قاغا-  
لىغا ياتلىق بولغان مەلىكە تەيخۇنى چاڭئەنگە ئۈزىتىپ كې-  
تىۋاتقاندا، ئۆگى قاغان ئۇنى قىرغىزلاردىن ئېلىپ قالغانىدى.  
مەلىكە ئۆز رازىلىقى بىلەن قالغانمۇ ياكى ئۆگى قاغانغا  
يۈز كېلەلمەي ماقۇل بولغانمۇ، ئىشقىلىپ ئۆگى قاغاننىڭ  
قېشىدا قالغانىدى. 843 - يىلى ليۈكۈي ئۆگى قاغانغا ھۇجۇم  
قىلغاندا، مەلىكە تەيخۇنى ئەكەتتى.

مىلادىنىڭ 846 - يىلى ئۆگى قاغاننى ئۇنىڭ تارقانى  
مەيسىن ئۆلتۈردى. ئىنەن تېكىن (ئۆگى قاغاننىڭ  
ئۆگىسى) قاغان بولدى. لېكىن ئىنەن قاغاننىڭ تەقدىرىمۇ  
قورقۇنچلۇق بىر خەۋپ ئاستىدا قالدى. ئۇ ئۇيغۇر قاغانلىقى-  
غا بېقىنغان شىرويلار ئارىسىغا بارغانىدى، شىرويلار ئۇنى  
دۈشمەنلىرىگە تۇتۇپ بەرمەكچى بولدى. بۇ چاغدا، جەنۇبقا  
كۆچكەن 300 مىڭ ئۇيغۇردىن ئىچكى ئۇرۇش، دۈشمەنلىرىنىڭ  
شىمالدىن ۋە جەنۇبتىن قىلغان ھۇجۇملىرى ۋە ئاچارچىلىق  
قاتارلىق سەۋەبلەر نەتىجىسىدە، ئارانلا بەش يۈزچە كىشى قال-  
غانىدى. جەنۇبقا كۆچكەن ئۇيغۇرلارنىڭ بىر قىسمى (بىرنەچ-  
چە ئون مىڭ كىشى) تاڭ سۇلالىسىگە تەسلىم بولغان بولسا، يەنە  
بىر قىسمىنى قىرغىزلار ئەسىر قىلىپ ئەكەتكەنىدى. ئى-  
نەن قاغان ماناشۇنداق ئېغىر ئەھۋال ئاستىدا شىرويلار ئار-  
سىغا بارغانىدى. ئۇ شىرويلارنىڭ ئۆزىنى تاڭ سۇلالىسىگە تۇ-  
تۇپ بېرىش نىيىتىنى بايقاپ قالغاندىن كېيىن، بېكەسى قارلۇ،  
ئوغلى دوست تېكىن قاتارلىق توققۇز كىشىنى ئېلىپ كېچىسى  
خۇپىيانە ھالدا شىرويلار ئارىسىدىن چىقىپ غەربكە يۈرۈپ  
كەتتى. تارىخىي خاتىرىلەردە، ئىنەن قاغاننىڭ كېيىنكى تەق-

دېرىنىڭ قانداق بولغانلىقى ھەققىدە ئېنىق بىر مەلۇمات يوق. بەزى خاتىرىلەردە ئىنەن قاغاننىڭ ئوتتۇرا ئاسىيادىكى سەمەرقەندكە بارغانلىقى ئېيتىلىدۇ.

ئۆگى قاغان باشچىلىقىدا جەنۇبقا كۆچكەن ئۇيغۇرلار- نىڭ قاغانلىقىنى ئەسلىگە كەلتۈرۈش ئۈمىدىنىڭ ئەمەلگە ئاش- مىغانلىقى ۋە ئۆزلىرىنىڭ تامامەن ۋەيران بولغانلىقىدا ئا- ساسلىق ئىككى سەۋەب بار. ئۇنىڭ بىرى، جەنۇبقا كۆچ- كەن ئۇيغۇرلار ئىتتىپاقلىشالماي ئۆزئارا ئۇرۇشتى، بىر قىس- مى خائىنلارغا ئەگىشىپ تاڭ سۇلالىسىگە تەسلىم بولۇپ، ئۇ- لارنىڭ كۈچىنى بۆلۈۋەتتى. مانا مۇشۇ سەۋەب ئىنتايىن با- مان رول ئوينىدى. يەنە بىرى، تاڭ سۇلالىسى ئۆگى قاغان- نىڭ تەلىپىنى رەت قىلىپ، ئۇلارغا ھەربىي جەھەتتىن ياردەم بەرمىدى. ئۇيغۇر قاغانلىقىنىڭ ئۆز ۋاقتىدا تاڭ سۇلالىسىگە قىلغان ھەربىي ياردىمىگە ۋاپاسزلىق قىلدى. ئەگەر ئۇيغۇر- لار ئېغىر ئەھۋالدا قالغاندا ئوبدان ئىتتىپاقلاشقان بولسا، تاڭ سۇلالىسى ئۇلارغا ھەربىي جەھەتتىن ياردەم بەرگەن بولسا، ئۇلار كۈچ تىوپلاپ قىرغىزلارغا ھۇجۇم قىلىپ، ئۇيغۇر قاغان- لىقىنى ئەسلىگە كەلتۈرگەن ۋە ئۆزلىرىمۇ تامامەن يوقالمىغان بولاتتى.

پان تېكىن باشچىلىقىدا غەربكە كۆچكەن ئۇيغۇرلار ئۆز- ئارا ئۇرۇشۇپ بىر - بىرىنى قىرمىدى. ئۇلار ئامال قىلىپ ھا- يات قېلىشنى، دەرمان يىغىپ كۈچ توپلاشنى، ئاندىن قاغان- لىقىنى ئەسلىگە كەلتۈرۈشنى نىيەت قىلغانىدى. شۇڭا، ئۇلار- نىڭ بىر قىسمى بەشبالىق، قاراشەھەر، كۇچا ئەتراپلىرىغا كېلىپ شۇ يەردىكى قېرىنداشلىرى بىلەن قوشۇلدى، يەنە بىر

قىسمى بولسا كەڭسۇغا كۆچۈپ بېرىپ، كەڭسۇ ئۇيغۇر خانلىقى  
(870 — 1125)، ئۇيغۇر ئىدىقۇت خانلىقى قاتارلىق دۆلەت  
لەرنى قۇردى. ئۇيغۇرلارنىڭ ناھايىتى جەڭگىسۇار قەبىلىسى  
ھېسابلانغان ياغمىلار بولسا غەربكە سىلجىپ، ئۇيغۇر قارا-  
خانلار دۆلىتىنى قۇرۇشتا باشلامچىلىق قىلدى.

## سەككىزىنچى باب ئۇيغۇر - ئۇرخۇن قاغانلىقى دەۋرىدىكى ئىقتىساد ۋە مەدەنىيەت

### ئىجتىمائىي تۈزۈم ۋە دۆلەت تەشكىلى

ئۇيغۇر - ئۇرخۇن قاغانلىقىنىڭ ھۆكۈم سۈرگەن ۋاقتىنى بەزى تارىخچىلار 100 يىل (744 — 845) دەپ ھېسابلىسا، بەزى تارىخچىلار 200 يىل (646 — 845) دەپ ھېسابلايدۇ. ئۇيغۇر قاغانى بايانچورنىڭ خاتىرىسىگە قويۇلغان مەڭگۈ تاشتا: «...قالغان خەلق ئون ئۇيغۇر ۋە توققۇز ئوغۇزلارنى 100 يىلدىن ئوشۇق راق بىزلەر ئىدارە قىلدۇق» دەپ يېزىلغان. بايانچورنىڭ خاتىرىسىگە قويۇلغان مەڭگۈ تاش مىلادىنىڭ 757 - يىللىرى قويۇلغانلىقىنى نەزەرگە ئالغاندا، ئۇيغۇر قاغانلىقى مىلادىنىڭ 646 - يىلى قۇرۇلغان بولىدۇ. جۇڭگونىڭ قەدىمكى تارىخىي يىلنامىلىرىدىكى ئۇيغۇرلار ھەققىدە («كونا تاڭ يىلى نامىسى. ئۇيغۇرلار ھەققىدە قىسسە» ۋە باشقىلار) يېزىلغان خاتىرىلەرگە ئاساسلانغاندا، ئۇيغۇر قاغانلىقى مىلادىنىڭ 646 - يىلى قۇرۇلغان. شۇ چاغدا: تۈمۈد ئۇلۇغ ئىلتەبىر قاغان ئاتالغان.

ئەگەر بۇ تارىخىي پاكىتلارغا ھۆرمەت قىلىنسا، ئۇيغۇر-  
ئۇرخۇن قاغانلىقىنىڭ ھۆكۈم سۈرگەن ۋاقتى 200 يىل بولىدۇ.  
شەرقىي ئۇيغۇرلارنىڭ ئۇرۇقداشلىق تۈزۈمىدىن قۇل  
لۇق تۈزۈمىگە ئۆتكەن - ئۆتمىگەنلىكى ھەققىدە مەلۇمات  
يوق. ئۇيغۇرلار باشقا تۈركىي خەلقلەرگە ئوخشاشلا خېلى بۇ-  
رۇنلا فېئوداللىق تەرەققىيات باسقۇچىغا كىرگەنىدى. بەزى  
ئالىملارنىڭ ئىسپاتلىشىچە، ھونلار مىلادىدىن بۇرۇنلا ئىجتى-  
مائىي تەرەققىياتنىڭ پاتىرنى ئارخايللىقنى ساقلىغان يېرىم  
فېئوداللىق تۈزۈمىدە بولغان. تۈركلەر بولسا مىلادىنىڭ  
IV ئەسىرىدىلا فېئوداللىق تۈزۈمىنىڭ دەسلەپكى باسقۇچىدا  
ياشايتتى، ئۇيغۇرلار مىلادىنىڭ 744 - يىلى شەرقىي تۈرك  
قاغانلىقىنىڭ ئورنىنى باسقاندىن كېيىن، فېئوداللىق جەم-  
ئىيەت تۈزۈمى تېخىمۇ مۇكەممەللىشىشكە باشلىغان.

VII ئەسىردىن باشلاپ، شەرقىي ئۇيغۇرلاردا قاغانلىقنىڭ  
ۋۇجۇدقا كەلگەنلىكى، قاغانلىقنىڭ ئاتىدىن بالىغا مىراس  
قالدىغان بولغانلىقى ئۇيغۇرلارنىڭ ئېتنىك تەرەققىياتىدا  
ۋە سىياسىي تەرەققىياتىدا يېڭى دەۋرنىڭ باشلانغانلىقىنى  
كۆرسەتتى.

«ئېتنىك ۋە سىياسىي بىرلىكنىڭ زۆرۈرلۈكىنى تو-  
نۇش تەرەققىياتىدىكى مۇئەييەن بىر باسقۇچنىڭ ئىپادىسى-  
ئۇيغۇر دېگەن يېڭى نامنى قوبۇل قىلىشتىن ئىبارەت بولدى.  
شۈبھىسىزكى، بۇرۇنقى ئۇرۇقداشلىق ئاساسىدىكى بىرلىك-  
شىشلەر، ۋاقىتلىق تۈزۈلگەن ئىتتىپاقلار - ئۇيغۇرلار تەرەق-  
قىياتىنىڭ مۇشۇ باسقۇچتىكى مەنپەئىتىگە ئۇيغۇن كەلمەي  
قالغانىدى. يېڭى بىرلىشىش بىر قەدەم مۇستەھكەم بولغان

ئېتىنىك تەشكىللىنىش بولدى. بۇنىڭ نەتىجىسىدە قاغانلىق پەيدا بولدى ۋە ھەممىگە ئورتاق «ئۇيغۇر» دېگەن نام قوبۇل قىلىندى. مانا بۇ ئەھۋالنى ئۇرۇق - قەبىلە ئىتتىپاقى قىنىڭ ئورنىغا خەلق ئالماشتى دەپ چۈشەنسەك توغرا بولىدۇ. جەمئىيەت تەرەققىياتى نۇقتىسىنەزەرىدىن قارىغاندا، بۇ ئۇرۇقداشلىق مۇناسىۋەتلىرىنىڭ ئورنىغا فېئوداللىق مۇناسىۋەتلىرىنىڭ دەسسەگەنلىكى ئىدى. ⑬

V ئەسىردىن باشلاپ شەرقىي تۇرا قەبىلىلىرىنىڭ ئىتتىپاقىدا ئاساسىي رول ئويناشقا باشلىغان ئۇيغۇر قەبىلىسى سىنىپىڭ نامى VIII ئەسىرنىڭ ئوتتۇرىلىرىدىن باشلاپ، شەرقىي تۇرالارنىڭ ئورتاق نامىغا ئايلاندى. چۈنكى، VIII ئەسىرنىڭ 40 - يىللىرىدىكى ئون ئۇيغۇر ۋە توققۇز ئوغۇز دەپ ئاتالغان ئېتىنىك ۋە سىياسىي بىرلىككە كىرگەن قەبىلىلەر ئېتىنىك جەھەتتىن بىر - بىرىدىن ئانچە پەرق قىلمايدىغان قەبىلە - ئۇرۇقلار ئىدى. شۇڭلاشقا ئۇلار ناھايىتى چاپ سانلا «ئۇيغۇر» دەپ ئاتالغان بۇ بىر پۈتۈن گەۋدىنى تەشكىل قىلالىدى.

ئۇيغۇرلار بۇ دەۋردىكى فېئوداللىق باسقۇچتىكى ئىجتىمائىي تۈزۈمىدە ئاساسەن قارا بىدوون (ئاددىي ئاۋام خەلق) ۋە بەگلىرىدىن ئىبارەت ئىككى تەبىقىگە بۆلۈنەتتى. ئاۋام خەلق بەگلىرى ئۈچۈن ئاشلىق ۋە تۇرالغۇ جاي قاتارلىق تۇرمۇش ۋاسىتىلىرىنى تەييارلايتتى. ئۇنىڭدىن تاشقىرى، ھەربىي خىزمەت ئۆتەيتتى، ئۇرۇشقا بارىدىغان چاغلاردا، ھەربىي قورال (قىلىچ - ئوقيا، نەيزە، قالقان قاتارلىقلار) ھەم جەڭ ئاتلىرىنى تەييارلايتتى. ئۇرۇشتا قولغا چۈشۈرۈلگەن

ئولجىلارنىڭ كۆپ قىسمىنى بەگىلەر ئالاتتى. بەگىلەر قاغانلىق قىدىكى ئاقسۆڭەكلەر بولۇپ، ھۆكۈمران تەبىقە ئىدى. ئاق سۆڭەكلەرنىڭ ئائىلە ئىشلىرىنى جۇڭگودىن كەلتۈرۈلگەن قىز دېدەكلەر ئىشلەيتتى. قاغان ئالىي ھۆكۈمران ئىدى. ئۇيغۇر - ئۇرخۇن قاغانلىقىدا، ھونلار ۋە تۈركلەر دەۋرىدىكىدەك «ھەر-بىي دېموكراتىيە تۈزۈمى» بولغان بولسىمۇ، ئەمما قاغاننى قۇرۇلتاي چاقىرىپ تەيىنلەش ئەمەلدىن قالغانىدى. ئۇيغۇر قاغانلىرى ئۆزلىرى ھايات ۋاقتىدىلا ئۆز ئوغۇللىرىدىن بىر رەرنى ئۆزىگە ۋارىس قىلىپ تەيىنلەپ قوياتتى. مۇشۇنداق بولغاندا، قاغان ۋاپاتىدىن كېيىن ئانچە كۆپ تالاش - تارتىش يۈز بەرمەيتتى.

ئۇيغۇر قاغانلىقىدا دۆلەتنى ئىدارە قىلىش دەرىجىمۇ دەرىجە ئورنىتىلغان ئەمەلدارلىق تۈزۈمى ئارقىلىق بولاتتى. ئۇيغۇر قاغانلىقىدا ئەمەلدارلىق مۇنداق دەرىجىلەرگە بۆلۈنگەنىدى:

1. قاغان
2. خاتۇن
3. ئېل ئۆگەسى (باش ۋەزىر)
4. توققۇز تارقان (ئۈچ نەپىرى ئىچكى ئىشلار تار-قانى، ئالتە نەپىرى تاشقى ئىشلار تارقانى)
5. يانغۇنتار (خەلق رايسىنى سىناش ئەمەلدارى)
6. تېكىس
7. تۇتۇق
8. تۇدۇن

9. ئەركىن
10. باش سانغۇن
11. بۇيرۇق (سوت ئىشلىرى تارقانى)
12. چور
13. ئىلتەبىر
15. سانغۇن

قاغاندىن قالسا، قاغاننىڭ خانىشى (خاتۇن دەپ ئاتا-تىلاتتى) ناھايىتى چوڭ ھوقۇققا ئىگە ئىدى. خاتۇنلار دۆلەتنىڭ ئەڭ مۇھىم ئىشلىرىنى بىر تەرەپ قىلىشتا مۇھىم ھوقۇقلۇق ھۆكۈمران سۈپىتىدە رول ئوينايتتى. بۇنداق ئادەت ئۇيغۇرلاردا قەدىمدىن تارتىپ ئەنئەنىگە ئايلانغان — ئانىغا ھۆرمەت قىلىش ئادىتىدىن كەلگەن بولسا كېرەك. خاتۇنلار ئۇرۇشقا بېرىپ قوماندانلىق قىلىشتىن تاشقىرى، ئۆزلىرىمۇ ئۇرۇشقا قاتنىشاتتى. مىلادىنىڭ 762 — يىلى ئۇيغۇر قاغانى بوگو ئۆڭلۈك ئىسيانىنى باستۇرۇش ئۈچۈن جۇڭگوغا كەلگەندە ئۇنىڭ خانىشى — بىلىگە خاتۇنمۇ بىللە كەلگەن. بىلىگە خاتۇن ئىسيانچىلار بىلەن بولغان ئۇرۇشلارغا قاتنىشىپ، ئالاھىدە قەھرىمانلىق كۆرسەتكەن.

ئۇيغۇر قاغانلىقىدا ئېل ئۆگەسى ئۇنۋانىدا ئاتىلىدىغان ئاپا تارقان قاغانغا ۋە كالىشەن دۆلەتنىڭ ئىچكى ۋە تاشقى جەھەتتىكى ناھايىتى مۇھىم ئىشلىرىنى باشقۇراتتى. ئېل ئۆگەسى زۆرۈر تېپىلغاندا بىرەر دۆلەت بىلەن بولىدىغان ئۇرۇشقا ئۆزى باراتتى. ئۇنىڭ رەھبەرلىكىدىكى توققۇز تارقان دۆلەتنىڭ ئىچكى ۋە تاشقى ئىشلىرىنى باشقۇر-



راتتى. تاشقى ئىشلار تارقاننىڭ ئالتە نەپەر بولغانلىقىغا قارىغاندا، ئۇيغۇر قاغانلىقىنىڭ تاشقى دىپلوماتىيە ئىشلىرى ناھايىتى كەڭ دائىرىدە بولغان بولسا كېرەك. تۇتۇق، تۇدۇن ئۇنۋانىدا ئاتىلىدىغان ئەمەلدارلار تارقانلاردىن قالسىلا ناھايىتى مۇھىم ئىشلارنى باشقۇراتتى. تۇتۇقلار كۆپىنچە ھەربىي ئىشلارنى باشقۇراتتى. تۇدۇنلار بولسا ئۇيغۇر قاغانلىقىغا بويىسۇنغان يات خەلقلەرنى باشقۇراتتى. مەسىلەن: ئۇيغۇر قاغانلىقىنىڭ شەرقتىكى (جۇڭگونىڭ ھازىرقى شەرقىي شىمالدىكى ئۆلكىلىرىگە توغرا كېلىدۇ) قىتانلار بىلەن شەبەلەرنى ئۇيغۇر تۇدۇنلىرى (نازارەتچى ۋالىيلار) باشقۇرغانىدى. قانۇن ئىشلىرىغا مەسئۇل ۋەزىرلەر، «بۇيرۇق»، قوماندىرانلار، سانغۇن خاقانىنىڭ ئوغۇللىرى بولسا «تېكىن» دەپ ئاتىلاتتى. تېكىنلەر كۆپىنچە قاغانلىق ئورنىغا ۋارىس بولاتتى.

### ئىقتىساد

ئۇيغۇر قاغانلىقىنىڭ شەرقىي قىسمى (ھازىرقى موڭغۇلىستان يەنە ۋە ئىچكى موڭغۇل) دا چارۋىچىلىق ئىگىلىكى ئاساسىي ئورۇندا تۇرغان بولسا، قاغانلىقنىڭ غەربىي قىسمى (ئوت تۇرا ئاسىيادا) دېھقانچىلىق ئىگىلىكى ئاساسىي ئورۇندا تۇرغانىدى. قاغانلىقنىڭ شەرقىي قىسمىدىكى تاغلار (ھا-زىرقى ھىنگان تاغلىرى، خاڭگەي تاغلىرى، چوغاي تاغلىرى، شەرقىي ئالتاي تاغلىرى) ۋە يايلاقلار، دالالار، چۆللەر چار-

ۋېچىلىق ئىگىلىكى ئۈچۈن شارائىت يېقىندىن باب كېلەتتى، ئۇيغۇرلار چارۋىچىلىقتا ئاساسەن، ئات، كالا، تۆگە ۋە قوي باقاتتى. ھەربىي يۈرۈشلەردە ۋە قاتناش ئىشلىرىدا ناھايىتى ئېھتىياجلىق بولىدىغان ئات چارۋىچىلىق ئىگىلىكىدە مۇھىم ئورۇندا تۇراتتى. شۇنىڭ ئۈچۈن نەچچە مىليون ئاتنى يايلىتىپ بېقىشقا ئىمكانىيەت بېرىدىغان چەكسىز كەتكەن يايلاقلارغا ئالاھىدە ئەھمىيەت بېرىلگەنىدى. بىز باشتا ئۈي-غۇرلارنىڭ تاڭ سۇلالىسىگە ئات سېتىپ، جۇڭگودىن يىپەك ماللارنى ئالغانلىقىنى ئېيتقانسدۇق. ئات يەنە ئۇيغۇرلارنىڭ تاشقى سودا ئىشلىرىدىمۇ مۇھىم تاۋار ھېسابلىناتتى.

چارۋىچىلىق ئىگىلىكى قاغانلىقنىڭ غەربىي قىسمى (ئاساسەن تارىم ۋادىسى) قوشۇمچە ئورۇندا تۇرغان بولسا، تەڭرىتاغلىرىنىڭ شىمالى (ھازىرقى جۇڭغارىيە) دا ئاساسىي ئورۇندا تۇرغانىدى. تەڭرىتاغلىرىنىڭ جەنۇبىي ئېتىكىدىكى تارىم ۋادىسىدا دېھقانچىلىق ئاساسىي ئورۇندا تۇراتتى، تارىم ۋادىسىدا شال، بۇغداي، ئارپا، تېرىق، قوناق، پۇرچاق قاتارلىق زىرائەتلەر ۋە كېۋەز تېرىلاتتى. تارىم ۋادىسىدا باغۋەنچىلىك (جۈملىدىن ئۈزۈمچىلىك) دېھقانچىلىقنىڭ مۇھىم تەركىبىي قىسمى بولغانىدى. شۇ چاغلاردا، 20 تۈپتىن تارتىپ، ئاز بولغاندا ئون نەچچە تۈپكەچە مېۋىلىك دەرىخى بار باغلار كۆپ ئىدى. مانا شۇنداق باغلاردا، ياڭاق، ئانار، بادام، شاپتۇل، ئەنجۈر، ئۈزۈم قاتارلىق مېۋىلەر ئۆستۈرۈلەتتى. بۇنىڭدىن تاشقىرى، تارىم ۋادىسىدا يەنە ئىقتىسادىي زىرائەتلەردىن پاختا، كەندىر، زىغىر، كۈنجۈت، قىچا قاتارلىقلارمۇ تېرىلاتتى.

يېزا ئىگىلىكى قاغانلىقنىڭ شەرقىدىمۇ مەلۇم دەردە جىدە تەرەققىي قىلغانىدى. شەرقىي ئۇيغۇرلارنىڭ ئاساسىي مەشغۇلاتى چارۋىچىلىقتىن ئىبارەت بولسىمۇ، سىلىنغا، ئور-خۇن، تۇغلا، قۇرۇلون قاتارلىق دەريالىرىنىڭ بويلىرىدا دېھقانچىلىق ئىگىلىكىمۇ مەيدانغا كەلگەنىدى.

سوۋېت ئارخېئولوگلىرى ئۇيغۇر قاغانلىقىنىڭ پايتەختى قارابالغاسۇن ۋە باشقا شەھەرلەرنىڭ خارابىلىرىدا ئار-خېئولوگىيىلىك تەكشۈرۈش ئېلىپ بارغاندا، خامان تېپىدىغان تاش تۇلۇق ۋە ئۇن تارتىدىغان ياغۇنچاقلارنى تاپقان. ئۇنىڭدىن تاشقىرى، قارابالغاسۇننىڭ ئەتراپىدىن سۇغىرىش قانالىلىرى ۋە ئېرىق - ئۆستەڭلەرنىڭ ئىزلىرى بايقالغان.

«سۇ باشلاپ سۇغىرىدىغان دېھقانچىلىقنىڭ تەرەققىي-تى مۇقەررە ھالدا بىر قىسىم كۆچمەن ئۇيغۇرلارنى ئولتۇراقلاشقان ھاياتقا ئەكىرىگەن. بۇنداق ئەھۋال يېزا - كەنتلەرنىڭ كېلىپ چىقىشىغا سەۋەب بولغان. شەھەرلەردە ۋە يېزا - كەنتلەردە ئولتۇراق تۇرمۇشقا كۆچۈش - ئۇرۇقداشلىق مۇناسىۋەتلەرنىڭ بۇزۇلۇشىنى تېزلىتىپ، ئۇنىڭ ئورنىغا تېررىتورىيىلىك مۇناسىۋەتلەرنى دەسسەتكەن.»<sup>(14)</sup>

شەرقىي ئۇيغۇرلارنىڭ بىر قىسمى ئولتۇراقلاشقان تۇر-مۇشقا كۆچۈپ، دېھقانچىلىق، قول ھۈنەرۋەنچىلىك، سودا - سېتىق ئىشلىرى بىلەنمۇ شۇغۇللانغان.

ئىچكى ئېھتىياج ۋە تاشقى سودىنىڭ ھۆددىسىدىن چىقىش ئۈچۈن، قول ھۈنەرۋەنچىلىكىمۇ ئالاھىدە تەرەققىي قىلغان. ئۇيغۇر قاغانلىقى بىرنەچچە يۈز مىڭ كىشىلىك ئاتلىق قوشۇننى قوراللىندۇرۇش ئۈچۈن، تۆمۈرگە موھتاج ئىدى. سو-

ۋېت ئارخېئولوگلىرى قارابالغاسۇن خارابىسىدىن تۆمۈرچى-  
لىك دۇكانلىرى، مىس - تۇچ پارچىلىرى، دېۋىرقاي قاتار-  
لىق نەرسىلەرنى تاپقان، تارىم ۋادىسى ھونلار دەۋرىدىن  
تارتىپلا ئاشلىق چىقىدىغان ئەڭ مۇھىم رايونلارنىڭ بىرى  
ھېسابلانغان بولسا، ئالتاي تېغى ۋە تەڭرىتاغلىرى تۆمۈر  
ۋە ئالتۇن چىقىدىغان جايلار بولغان. ئۇيغۇر قاغانلىقى  
دەۋرىدە، رۇدا قېزىپ تۆمۈر تاۋلاش، ھەربىي قوراللارنى، دېھ-  
قانچىلىق سايمانلىرى ۋە تۇرمۇشقا لازىملىق ئەسۋاب - جاب-  
دۇقلارنى ياساش ئىگىلىكتە ئالاھىدە مۇھىم ئورۇننى ئىگىلىگەن.  
قاغانلىقنىڭ غەربىي قىسمىدا، گىلەمچىلىك، يىپەك  
توقۇمچىلىقى (ئاساسەن خوتەندە)، زەرگەرچىلىك، پاختا-  
يۇڭ توقۇمچىلىقى (قەشقەر، يەكەن، خوتەن، كۇچا، تۇرپان-  
لاردا) ئالاھىدە تەرەققىي قىلغان.

ئۇيغۇر قاغانلىقىنىڭ ئىقتىسادىدا سودا بەكمۇ مۇھىم  
ئورۇندا تۇراتتى. بىز باشتا ئۇيغۇرلار بىلەن جۇڭگو ئارى-  
سىدىكى ئات ۋە يىپەك مال سودىسى توغرىسىدا توختالغانىم-  
دۇق. تۆۋەندە ئۇيغۇر قاغانلىقىنىڭ تاشقى سودىسى توغرى-  
سىدا يەنە بىرئاز توختىلىپ ئۆتىمىز.

ئۇيغۇرلار بىلەن تاڭ سۇلالىسى ئوتتۇرىسىدىكى سودا-  
نى كۆپىنچە سودا ئىشلىرىغا ناھايىتى ئۇستا بولغان سوغدى-  
لىق ئۇيغۇرلار ئېلىپ باراتتى. ئۇلار قاغانلىققا ۋەكالىتەن،  
چاڭئەن، لوياڭ، داتۇڭ، خېياڭ، جىڭياڭ، ياڭجۇ قاتارلىق مۇھىم  
شەھەرلەردە سودا سارايللىرى ئېچىپ، سودا - تىجارەت ئىش-  
لىرى بىلەن شۇغۇللانغان. ئادەتتە، جۇڭگونىڭ مەشھۇر شە-  
ھەرلىرىنىڭ ھەممىسىدە دېگۈدەك ئۇيغۇر سودىگەرلىرى بار

ئىدى. ئۇلارنىڭ سانى كۆپ دېگەندە بىرنەچچە مىڭ، ئاز دېگەندە بىرنەچچە يۈز كىشىدىن كەم بولمايتتى. ئۇيغۇرلار بىلەن جۇڭگو ئارىسىدىكى سودا ئىشلىرىدا ئۇيغۇر سودىگەر-لىرى بىلەن خەنزۇ سودىگەرلىرى بىۋاسىتە سودا قىلاتتى. ئۇنىڭدىن تاشقىرى، ئۇيغۇر قاغانلىقى بىلەن جۇڭگو ئارىسىدا سودا ئىشلىرى ئاساسەن ئەلچىلەر ئارقىلىق ئېلىپ بېرىلاتتى. ئىككى دۆلەت ئارىسىدا ئۆزئارا بېرىپ - كېتىپ تۇردىغان ئەلچىلەرنىڭ مۇتلەق كۆپچىلىكى سودا ئىشلىرىنى قوشۇمچە بۇرگۈزەتتى.

ئۇيغۇرلار جۇڭگوغا ئات سېتىپ، ئۇنىڭ ھېسابىغا جۇڭگودىن ئالغان كىمخاب، تاۋار - دۇرۇن، شاي ۋە چاي قاتارلىق نەرسىلەرنىڭ كۆپ قىسمى (ئاساسەن يىپەك مال (لار)نى تېھران، دېھلى، قاھىرە، باغداد، دەمەشىق، كونس-تانىنپول قاتارلىق شەھەرلەرگە ئاپىرىپ ساتاتتى. ئۇيغۇرلار بۇ ماللارنى ئۇ شەھەرلەردە ئۆز باھاسىدىن بىرنەچچە ھەسسە ئارتۇق باھادا سېتىپ نۇرغۇن پايدا ئالاتتى. ئۇيغۇر-لار ئاسىيا ۋە ياۋروپادىكى دۆلەتلەرگە ئاپارغان گىلەم، كىمخاب، تاۋار - دۇرۇن، شاي قاتارلىق ماللارنى ئال-تۇنغا ۋە تۇرمۇشقا كېرەكلىك خىلمۇ خىل ماللار (مەرۋايىت، ياقۇت، پىل چىشى، چىنە، ئىينەك، دورا - دەرىمان قا-تارلىقلار)غا تېگىشەتتى.

## مەدەنىيەت

ئۇيغۇر - ئۇرخۇن قاغانلىقى دەۋرىدە، ئۇيغۇرلار نا-  
ھايىتى يۈكسەك مەدەنىيەت ياراتتى.

جۇڭگو تارىخىدىكى شىمالىي سۇلالىلەر دەۋرىدە  
(مىلادىنىڭ 386 - يىلىدىن 581 - يىلىغىچە) مۇزىكا مەھكىمىسى  
مىسى توپلاپ رەتلىگەن خەلق قوشاقللىرى توپلىمىغا شەرقىي  
ئۇيغۇرلارنىڭ قوشاقللىرىدىنمۇ بىرنەچچىسى تەرجىمە قىلىپ  
كىرگۈزۈلگەن. شەرقىي ئۇيغۇرلار ئۇ زاماندا ناھايىتى نۇر-  
غۇن قوشاقلارنى ياراتقان بولسىمۇ، يازما خاتىرە قالدۇر-  
مىغاچقا، يوقىلىپ كەتكەن.

شۇنداق بولۇشىغا قارىماي بىرنەچچە قوشاق «شىمال-  
لىي سۇلالىلەرنىڭ مۇزىكا مەھكىمىسى شېئىرلار توپلىمى» غا  
تەرجىمە يولى بىلەن كىرىپ قالغاچقا، ساقلىنىپ قالغان:

### قالدىم ھەسرەت ئىچىمدە ⑮

قەلبىم تولدى قايغۇغا، قالدىم ھەسرەت ئىچىمدە،  
ماڭساڭ ئەگەر يۈرۈشكە، ئات قامچىسى مەن بولاي.  
قورغان تېمى ئۈستىدە ساڭا يېقىن ياندېشىپ،  
بىللە تۇراي يىگىتىم، بىلىمىڭ بولۇپ تۇراي.

ئۇيغۇر خوتۇن - قىزلىرىنىڭ قەدىمكى چاغلاردىن تار-  
تىپلا باتۇر، مەردانە ۋە جەڭگىۋار ئىكەنلىكىنى، مۇداپىئە

فۇرغانلىرىنىڭ ئۈستىدە يىڭىت بىلەن ياندېشىپ تۇرۇپ دۈش-  
مەنگە قارشى جەڭگە قاتنىشىدىغانلىقىنى بۇ قوشاقتىن كۆرۈ-  
ۋالغىلى بولىدۇ.

### بەگقولى ھەققىدىكى قوشاق

«شمالىي خانلىقلار تارىخى. ئېگىز ھارۋىلىقلار ھەق-  
قىدە قىسسە» دىكى مەلۇماتقا ئاساسلانغاندا، شەرقىي ئۇيغۇر-  
لار V ئەسىرنىڭ باشلىرىدا، ئۆزىنىڭ باتۇرخانى بەگقولى  
ھەققىدە قوشاق توقۇغان. بەگقولى شەرقىي ئۇيغۇر قەبىلىسى-  
رى ئىچىدىكى خوغۇر سۇقەبىلىسىنىڭ خانى ئىدى. مىلادى-  
نىڭ 402 - يىلى ئاۋار قاغانى تولۇنخان I توبالار خانى تو-  
باغۇي (386 - 409) تەرەپتىن مەغلۇپ قىلىنغان. تولۇنخان  
موڭغۇلىيە چۆلىنىڭ شىمالىغا چېكىنىپ كېلىپ، ئۇيغۇرلارغا  
ھۇجۇم قىلغان، بۇ ئۇرۇشتا بەگقولى ئاۋارلارنى تارماق قىل-  
غان. كېيىن، بىخەستەلىك قىلىپ تولۇنخان بىلەن بولغان  
يەنە بىر ئۇرۇشتا مەغلۇپ بولغان ۋە توبالار خانلىقىنىڭ پا-  
ناھىغا كەتكەن. ئۇزۇن ئۆتمەي ئۇ توبالار خانلىقىنىڭ پا-  
تەختىدە ئالەمدىن ئۆتكەن. ئۇ ئۆلگەندە، توبالار خانى توبا-  
غۇي، ئۇنىڭغا دۆلەت بويىچە ماتەم تىۋتۇشنى ئورۇنلاشتۇرۇپ  
دەبدەبىلىك دەپنە مۇراسىمى ئۆتكۈزگەن.

بەگقولى ئالەمدىن ئۆتكەندىن كېيىن، شەرقىي ئۇيغۇر-

لار ئۇنىڭغا بېغىشلاپ مۇنداق بىر قوشاق توقۇغان:

ۋاي گەلدى بەگقولى دېگەندە ئانا -  
توختايدۇ بوۋاقنىڭ يىغىسى شۇئان،  
دېيىشەر ياش قىزلار ئېيتقاندا ناخشا:  
«بولسىدى يىگىتىم بەگقولىسىمان.»

ئۇيغۇرلاردا قەدىمكى چاغدىن تارتىپ باتۇر ئەر - يىر -  
گىتىنى ھۈرمەتلەش ئومۇملاشقان بىر ئادەتكە ئايلانغانىدى. بۇ  
تاسادىپىي ئەمەس. قەدىمكى چاغلاردىن تارتىپ ھازىرغىچە،  
ھەرقانداق بىر خەلق ئۆز ۋەتىنىنى دۈشمەن ھۇجۇمىدىن ساق  
لاپ قېلىشقا، باتۇر ئەر - يىگىتلەردىن تەركىب تاپقان جەڭ  
گىۋار قوشۇنغا تايىنىپ كەلدى. ئۇيغۇرلار قەدىمكى چاغلاردا  
جەڭگىۋارلىقى ناھايىتى ئۈستۈن بولغان ئاتلىق قوشۇنغا ئىد  
گە ئىدى. ئۇلار سان جەھەتتىن ئۆزىدىن كەم دېگەندە بەش  
ھەسسە، ھەتتائون ھەسسە ئارتۇق دۈشمەن قوشۇنلىرى ئۈستىگە  
تەپ تارتماستىن بېسىپ بارايتتى ۋە ئۇلارنى تارمار قىلاتتى.  
مىلادىنىڭ 756 - يىلىدىن 762 - يىلىغىچە داۋام قىلغان ئۆڭ  
لۈك - سۆيگۈم ئىسيانىنى باستۇرۇشتا، جۇڭگوغا بىرنەچچە قېر  
تىم ياردەمگە كەلگەن ئۇيغۇر قوشۇنلىرىنىڭ سانىنىڭ 50  
مىڭدىن ئارتۇق ئەمەسلىكىنى ئەسلىش يېتەرلىك. قەدىم  
كى چاغلاردا ئۇيغۇر قىزلىرى ئۆزلىرىگە جورا تاللاشتا ئاسا -  
سەن يىگىتىنىڭ باتۇر - باتۇر ئەمەسلىكىنى ئۆلچەم قىلغان.  
بۇ جەڭگىۋار ۋە تەنپەرۋەرلىك روھى بىلەن چەمبەرچاس  
باغلانغان ئادەت، ئەلۋەتتە.



## تۇرا قوشىقى

مىلادىنىڭ VI ئەسىرىدە، شەرقىي ئۇيغۇرلاردىن چىققان خوغۇرسۇر ئالتۇن (مىلادىنىڭ 487 - يىلى تۇغۇلۇپ، مىلادىنىڭ 587 - يىلى ئالەمدىن ئۆتكەن) تۇرا قوشىقى ناملىق بىر شېئىر يازغان. شېئىر مۇنداق:

چوغاي ⑩ نىڭ تاغلىرى باغرىدىن ئاقار،  
تۇرالار دەرياسى ئويناپ - دولقۇنلاپ.  
ئاسماننىڭ گۈمبىزى بارگاھسىمان،  
تۇرىدۇ پايانسىز دالانى قاپلاپ.

شۇنچە كۆك، غۇبارسىز ساماۋى ئاسمان،  
دالالار بىمپايان، كۆرۈنمەيدۇ قاش.  
كۆرۈنۈپ قالىدۇ سانسىز چارۋا مال،  
ئەسكەندە شامالار، ئوتلار ئەگسە باش.

«تۇرا قوشىقى» دا يايلاقتىكى ئاجايىپ ھەيۋەتلىك گۈزەل مەنزىرە تەسۋىرلەنگەن. چوغاي تاغلىرىنىڭ باغرىدا ياپ يېشىل ئېگىز ئۆسكەن ئوتلار بىلەن قاپلانغان چەكسىز كەتكەن يايلاقلارنىڭ چېتى ئۇپۇق بىلەن سۆيۈشۈپ تۇراتتى، قەدىمكى چاغلاردا ئۇيغۇرلار چوغاي تاغلىرىنىڭ باغرىدىكى ئوردۇس يايلىقىدا چارۋىچىلىق قىلاتتى. ئوردۇس يايلىقى —

شەرقىي ئۇيغۇرلارنىڭ مەشھۇر يايلاقلارىدىن بىرى ئىدى. شەر-  
قىي ئۇيغۇرلارنىڭ ئاساسىي يايلاقلىرى، سېلىنغا دەرياسى ۋە  
ئۇنىڭ ئاساسىي تارماقلىرى بولغان ئۇرخۇن، توغلا دەريا-  
لىرى بىلەن قۇرۇلۇن دەرياسىنىڭ بويلىرىدا ئىدى. مانا شۇ  
دەريا ۋادىلىرىدا، يەر مەيدانى ناھايىتى كەڭ بولغان ئىپتىد-  
دائىي ئورمانلار، سۈيى ۋە ئوت - چۆپى مول يايلاقلار بار  
ئىدى.

خوغۇرسۇر ئالتۇن، «تۇرا قوشىقى» نى VI ئەسىردە  
يازاغانىدى. بۇ قوشاقنى «تۇرا قوشىقى» دېگەندىن كۆرە،  
«ئۇيغۇر قوشىقى» دېگەن ناھايىتى مۇۋاپىق، خوغۇرسۇر ئال-  
تۇننىڭ «تۇرا» دېگىنى دەل شەرقىي ئۇيغۇرلارنى كۆرسىتىدۇ.  
شائىرنىڭ ئىسمى ئالتۇن بولۇپ، فامىلىسى خوغۇرسۇر ئىدى.  
خوغۇرسۇر شائىر كېلىپ چىققان ئۇيغۇر قەبىلىسىنىڭ نامى  
بولۇپ، شائىر ئۆزىنىڭ قايىسى ئۇيغۇر قەبىلىسىگە مەنسۇپ ئى-  
كەنلىكىنى بىلدۈرۈش ئۈچۈنلا ئەمەس، بەلكى ئۆز ئاتا - بو-  
ۋىسى فامىلىسى قىلىپ كەلگەن ئۆز قەبىلىسىنىڭ نامىنى بىلدۈ-  
رۈش ئۈچۈنمۇ ئۆزىنى خوغۇرسۇر ئالتۇن دەپ ئاتىغان.

ئۇيغۇر تارىخىدىن ئازدۇر - كۆپتۇر خەۋىرى بار كى-  
شىلەرگە مەلۇم بولغاندەك، خوغۇرسۇر قەبىلىسى ئۇيغۇر -  
ئۇرخۇن قاغانلىقى دەۋرىدىكى ئون ئۇيغۇر قەبىلىسىنىڭ  
بىرى ئىدى.

«شىمالىي چى سۇلالىسى تارىخى. خوغۇرسۇر ئالتۇن  
ھەققىدە قىسسە» دىكى مەلۇماتقا ئاساسلانغاندا، خوغۇرسۇر  
ئالتۇن دۆلەت ئەربابى بولغان.

خوغۇرسۇر ئالتۇن «تۇرا قوشىقى» نى قەدىمكى ئۇيغۇر

قىلىدا، ئېھتىمال قەدىمكى ئۇرخۇن يېزىقىدا يازغان بولۇپ شېئىر كېيىن خەنزۇچىغا تەرجىمە قىلىنغان.

مىلادىنىڭ 840 - يىلى شەرقىي ئۇيغۇرلار غەربكە كۆچ-كەندىن كېيىن، ئۇيغۇر - ئۇرخۇن قاغانلىقىنىڭ 200 يىللىق ئۇزۇن تارىخى دەۋرىدىكى ۋەقەلىرىنى ئاساس قىلىپ، «كۆچ - كۆچ داستانى» نى ياراتتى. «كۆچ - كۆچ داستانى» نىڭ مەزمۇنى مۇنداق:

«... قارا قۇرۇم تاغلىرىدىن ئېقىپ چىقىدىغان تۇغلا، سېلىنغا دەريالىرىنىڭ قوشۇلىدىغان جايىدا «قۇملانجۇ» دېگەن جاي بار ئىكەن. شۇ جايدا بىر - بىرىگە ياندىشىپ ئۆسكەن ئىككى تۈپ دەرەخ بولۇپ، بىرىنىڭ نامى فىستوق ئىكەن. ئۇنىڭ تۇرقى قارىغايغا ئوخشىشىپ كېتىدىكەن، ئار-چىدەك ھەمىشە كۆپكۆك ياشىرىپ تۇرىدىكەن، قارىغايىدەك پۇختا ئىكەن. دەرەخنىڭ يەنە بىرى ياۋا قارىغاي ئىكەن. كۈنلەرنىڭ بىرىدە مانا شۇ ئىككى تۈپ دەرەخنىڭ ئارىسىدا ئۈشتۈمتۈتلا بىر دۆڭ پەيدا بولۇپ قاپتۇ. بۇ دۆڭ كۈن ئۆت كەنسېرى ئېگىزلەشكە باشلاپتۇ. دۆڭنىڭ ئۈستىدە تاڭ ئات قۇچە شامدەك بىر نەرسە يورۇپ تۇرىدىكەن. ئۇيغۇرلار دۆڭنىڭ ئالدىغا كېلىپ ئېھتىرام بىلدۈرىدىكەن. دۆڭنىڭ ئىچىدىن خۇددى ناخشا ئېيتقاندەك ئاۋازلار ئاڭلىنىپ تۇرىدىكەن. ھەر كېچىسى ئەھۋال شۇنداق بولىدىكەن. دۆڭنىڭ ئۈستىدىكى يورۇق بارغانسېرى چاقناپ دۆڭدىن 30 قەدەمچە كېلىدىغان دائىرىنى يورۇتىدىغان بوپتۇ. كۈنلەرنىڭ بىرىدە دۆڭدىن ئۈشتۈمتۈتلا بىر ئىشىك ئېچىلىپتۇ. ئىشىكتىن قارىغۇدەك بولسا، خۇددى ئۇتاۋ (يۇمىلاق كىگىز ئۆي) غا ئوخشىشىپ كې-

تىدىغان بەش ئۆي كۆرۈنۈپتۇ. ھەربىر ئۆيگە كۈمۈش سە-  
گەنچۈكلەر تېسىلغان. سەگەنچۈكنىڭ ئوتتۇرىسىدا بىردىن  
ئوغۇل بالا ئولتۇرغان، بوۋاقلارنىڭ ئاغزىدا سۈت ئېمىدىغان  
ئېمىزگە بار ئىكەن. ئۇيغۇر قەبىلىلىرىنىڭ بەگلىرى بۇ ئا-  
جايىپ بوۋاقلارنى كۆرۈپ، ئۇلارنىڭ ئالدىغا كېلىپ بوۋاق-  
لارغا ھۆرمەت بىلدۈرۈشۈپتۇ. بەش بوۋاق ئوغۇل بالا ھاۋا  
بىلەن نەپەسلەنگەندىن كېيىنلا ھەرىكەتلىنىپ، بۇ ئۆيلەردىن  
چىقىشىپتۇ. ئۇيغۇرلار ئىنىڭ ئانىلارنى تەيىنلەپ ئۇلارنى  
ئەمگۈزۈپتۇ. بالىلار تىلى چىققاندا، ئۆز ئاتا - ئانىلىرىنى  
سۈرۈشتە قىپتۇ. ئۇيغۇرلار بالىلارغا ھېلىقى ئىككى تۈپ  
دەرەخنى كۆرسىتىپتۇ. بۇ بەش ئوغۇل دەرەخقە قاراپ چوقۇ-  
نۈپتۇ. دەرەخ ئادەمدەك تىلغا كىرىپ، ئۇلارغا ئەخلاقلىق،  
پەزىلەتلىك بولۇش ھەققىدە نەسىھەت قىپتۇ ۋە ئۇلارغا ئۆ-  
زۈن ئۆمۈر تىلەپتۇ. شۇ يەردىكى كىشىلەر بۇ بەش ئوغۇلغا  
خۇددى خانلارغا ئىتائەت قىلغاندەك ئىتائەت قىپتۇ. بۇ  
بەش ئوغۇلنىڭ چوڭىنىڭ ئىسمى شۇڭقارتېكىن، ئىككىنچىسى-  
نىڭ كۈلچۈرتېكىن، ئۈچىنچىسىنىڭ بۇقاتېكىن، تۆتىنچىسى-  
نىڭ ئورتېكىن، بەشىنچىسىنىڭ بوگوتېكىن ئىكەن. ئۇيغۇرلار  
تەڭرى ئاتا قىلغان بۇ ئوغۇللارنىڭ ئىچىدىن بىرىنى ئۆزلى-  
رىگە قاغان قىلىشنى قارار قىلىشىپتۇ. ئۇلارنىڭ ئىچىدە بوگو-  
تېكىن چىرايلىق، ئەقىللىق، تالانتلىق ئوغۇل بولۇپ، نۇر-  
غۇن ئەللەرنىڭ تىلىنى بىلىدىكەن، شۇنىڭ ئۈچۈن ئۇيغۇرلار  
بوگوتېكىننى ئۆزلىرىگە قاغان قىپتۇ. بوگوتېكىن قاغان  
بولغاندىن كېيىن، دۆلەتنى ئوبدان ئىدارە قىپتۇ. دۆلەت-  
نىڭ ئاھالىسى ئاۋۇپ كۆپىيىپتۇ. تەڭرى بوگو قاغانغا ئۈچ

قۇش تەقدىم قىلغانىكەن. ئۇ قۇشلار نۇرغۇن ئەللەرنىڭ تىلىنى بىلىدىكەن. بوگو قاغان مانا شۇ قۇشلارنى ھەردائىم دۇنيا يانىڭ تۈرلۈك تەرەپلىرىگە ئەۋەتىپ دۇنيادىكى ئىشلاردىن خەۋەردار بولۇپ تۇرىدىكەن.

كۈنلەرنىڭ بىرىدە بوگوقاغان كېچىسى بارگاھ ئىچىدە ياتقاندا، بىر ئىلاھى جان ياش قىز قىياپىتىدە كۆرۈنۈش قىپتۇ. بوگوقاغان قورقۇپ كېتىپ، يالغاندىن ئۇخلىغان بولۇۋېلىپ، گەپ قىلىشقا پىپىتىنالمىپتۇ. ئىككىنچى كېچىسىمۇ يەنە شۇنداق ئەھۋال يۈز بېرىپتۇ. ئۈچىنچى كېچىسى بوگو قاغان بۇ ئەھۋالنى باش تارقانغا ئېيتىپ قويۇپ، ئۆزى بۇ پەرى قىزغا ئەگىشىپ «قۇتتاغ»، (بەخت تېغى مەنىسىدە) دېگەن تاغنىڭ ئىچىگە بېرىپتۇ. ئۇ يەردە تاڭ ئاتقۇچە پەرى قىز بىلەن مۇڭدەشپتۇ. شۇنىڭدىن باشلاپ ھەركىچە شۇنداق ئەھۋال يۈز بېرىپ تۇرۇپتۇ. مۇنداق ئەھۋال يەتتە يىل ئالتە ئاي 22 كۈنگىچە داۋام قىپتۇ. بوگوقاغان پەرى قىز بىلەن خوشلىشىدىغان چاغدا، قىز مۇنداق دەپتۇ: «كۈنچىقىشتىن كۈنپا تارىغىچە پۈتۈن دۇنيا ساڭا بويسۇنىدۇ. سەن بۇ ۋەزىپىنى ئورۇنداپ ئەلنى ياخشى باشقۇرغىن، پەرى قىز بۇ گەپنى قىلىپ بولغاندىن كېيىن، غايىب بوپتۇ. بوگوقاغان قوشۇن توپلاپ، چوڭ ئاكىسى شۇڭقار تېكىنىگە بۇيرۇق چۈشۈرۈپ، ئۇنى 300 مىڭ كىشىلىك قوشۇنغا باش قىلىپ، موڭغۇل ۋە قىرغىزلار ئېلىگە ماڭدۇرۇپتۇ. ئىككىنچى ئاكىسى كىرلچور تېكىنىنى 100 مىڭ كىشىلىك قوشۇنغا باش قىلىپ، تاڭغۇتلار ئۈستىگە ماڭدۇرۇپتۇ. ئۈچىنچى ئاكىسى بوقاتېكىنىنى 100 مىڭ كىشىلىك قوشۇنغا باش قىلىپ جۇڭگوغا ماڭدۇرۇپتۇ. تۆتىنچى ئاكىسى

ئورتېكىسنى ئۆز ئېلىنى ساقلاشقا قالدۇرۇپتۇ. يۈرۈشكە ماڭغان قوشۇنلار نۇرغۇن ئەللەرنى بويسۇندۇرۇپ، كۆپلىگەن ئەسىر ۋە ئولجىلارنى ئېلىپ ئۇرخۇن دەرياسىنىڭ بويىغا قايتىپ كېلىشىپتۇ، شۇ يەردە ئوردۇبالىق دېگەن بىر شەھەرنى بىنا قىلىپ شىپتۇ. شۇ چاغدا، بوگو قاغانغا كۈنچىقىشتىكى دۆلەتلەرنىڭ ھەممىسى بويسۇنۇپتۇ. كۈنلەرنىڭ بىرىدە بىر كېچىسى بوگو قاغان ئاجايىپ بىر چۈش كۆرۈپتۇ. ئۇ چۈشىدە ئاپئاق چا-پان كىيگەن، ئاق ھاسا تۇتقان ئەۋلىيا سۈپەت بىر كىشىنى كۆرۈپتۇ. ئۇ كىشى بوگوقاغانغا بىر پارچە قاشتېشىنى تەقدىم قىلىپ تۇرۇپ مۇنداق دەپتۇ: «سەن مۇشۇ تاشنى مەڭگۈ ساقلىيالىساڭ، پۈتۈن دۇنيا ساڭا باش ئېگىدۇ». بوگوقاغاننىڭ باش تارقانمۇ خۇددى شۇنداق چۈش كۆرۈپتۇ. ئەتىسى بوگوقاغان ھەربىي ھازىرلىقىنى باشلاپ، كۈنپېتىش تەرەپكە قوشۇن باشلاپ مېڭىپتۇ. بۇ قوشۇنلار تۈركىستانغا يېتىپ كەلگەندە، تۈپتۈزلەڭ، بۇلاق سۇلىرى شىلىدىرلاپ ئېقىپ تۇرغان، سېمىز ماللار سەكرىشىپ ئويناقلاپ يايلاپ تۇرغان بىر يايلاقنى كۆرۈشۈپتۇ. قوشۇن شۇ يەردە توختاپتۇ. ئۇلار شۇ يەردە بالا-ساغۇن دېگەن شەھەرنى بىنا قىپتۇ. قوشۇنلار بۆلۈنۈپ تەرەپ - تەرەپلەرگە يۈرۈش قىپتۇ. 12 يىل ئىچىدە كۆپ ئەللەرنى ئېلىپ، ياۋايى ئادەملەر ياشايدىغان جايغىچە بېرىپتۇ... نۇرغۇنلىغان دۆلەتلەرنىڭ خانلىرى بوگوقاغان بىلەن كۆرۈشۈپتۇ. ئۇلار بوگوقاغانغا سوۋغىلار تەقدىم قىلىپ ھۈرمەت بىلدۈرۈپتۇ... بوگوقاغان ئۇلارنى ئۆز ئەللىرىگە قايتۇرۇپتۇ. چوڭ غەلبىگە ئېرىشكەن بوگوقاغان بالاساغۇندىن ئۆزى تۇرغان جايغا قايتىپ كەپتۇ.

بوگو قاغان ئالەمدىن ئۆتكەندىن كېيىن، ئۇنىڭ ئوغۇل-  
لىرىدىن بىرى قاغان بوپتۇ ... ئۇيغۇرلار ئۇنىڭ ۋاقتىدا  
ئاجايىپ بىر ۋەقەگە دۇچ كەپتۇ. شۇ چاغدا بارلىق باقما ھاي-  
ۋانلار بىلەن ياۋايى ھايۋانلاردىن ۋە بوۋاق بالىلاردىن  
(كۆچ - كۆچ، دېگەن ئاۋاز ئاڭلىنىپتۇ. ئۇيغۇرلار باشقا جاي-  
لارغا كۆچۈپتۇ، قەيەرگىلا بارمىسۇن، يەنە شۇ ئاۋاز ئاڭلىنىپ  
قۇرۇپتۇ. ئۇيغۇرلار كۆچۈپ بىر تۈزلەڭلىككە كەلگەندە، «كۆچ-  
كۆچ، دېگەن ئاۋاز توختاپتۇ. ئۇيغۇرلار شۇ يەرگە بەش  
شەھەر بىنا قىپتۇ. ئۇ شەھەرلەرگە بەشبالىق، دەپ ئات  
قويۇپتۇ.»

«كۆچ - كۆچ داستانى» نى XIII ئەسىردە ئۆتكەن ئىران  
تارىخچىسى ئالائىدىن ئاتامولىك جوۋەينى ئۆزىنىڭ «دۇنيا-  
نى بويسۇندۇرغۇچىنىڭ تارىخى» (تارىخى جاھانگۇشاي) «  
ناملىق ئەسىرىدە خاتىرىلەپ قالدۇرغان.

«كۆچ - كۆچ داستانى» نىڭ سىۋىزىتى فانتازىيە (خىيا-  
لى) خاراكتېرىگە ئىگە بولۇپ، قەھرىمان بوگو قاغان ئىلاھىي-  
لاشتۇرۇلغان. بۇ قىسقىغىنا داستاندا، شەرقىي ئۇيغۇرلارنىڭ  
جەڭگىۋار تارىخى بەدىئىي شەكىل بىلەن ئوبرازلىق ئەكس  
ئەتتۈرۈلگەن.

«تاڭ يىلىنامىسى. ئۇيغۇرلار ھەققىدە قىسسە» بابىدىكى  
مەلۇماتقا ئاساسلانغاندا «كۆچ - كۆچ داستانى» ھەقىقىي،  
رېئال تارىخىي ۋەقەلەر ئاساسىدا مەيدانغا كەلگەن. داس-  
تاندىكى قەھرىمان بوگو قاغان ئۇيغۇر - ئۇرخۇن قاغان  
لىقى دەۋرىدە ئۆتكەن ئۇيغۇر قاغانلىرىنىڭ بىرى  
بولۇپ، بايانچۇرنىڭ كىچىك ئوغلى ئىدى. بوگو قاغاننىڭ

ئەسلى ئىسمى ئېل تېكىن بولۇپ ئۇ قاغانلىق سەلتەنىتىنى سۈرگەن ۋاقتىدا ( 759 — 779 ) ئاي تەڭرىدە قۇت بولمىش ئېل تۇتمىش ئالىپ قۇلۇق بىلگە قاغان دەپ ئاتالغان.

«كۆچ - كۆچ داستانى»دا، بوگو قاغان «پەرىقىز بىلەن يەتتە يىل ئالتە ئاي 22 كۈن سۆزلەشكەن...» ۋە «بالاساغۇن شەھىرىنى بىنا قىلىپ، 12 يىل ئىچىدە كۆپ ئەللىرىنى ئېلىپ...» دېگەن سۆزلەر بار. داستاندىكى يىللارنى ھېسابلىتىپ ساق 20 يىل بولىدۇ. بوگو قاغان ئۇيغۇر - ئۇرخۇن قاغانلىقىنىڭ ئىناق قۇدرەتلىك باسقۇچىدا (745 — 830) ئۆتكەن قاغانلىرىنىڭ مەشھۇرلىرىدىن بىرى بولۇپ، توپتوغرا 20 يىل سەلتەنىت سۈرگەن. داستاندا بوگو قاغان بەش ئوغۇلنىڭ ئەڭ كىچىكى دېيىلىدۇ، ئوغۇللارنىڭ ئىسىملىرى، ئۇلارنىڭ ھەربىي يۈرۈشلىرى بايان قىلىنىدۇ. بىز يۇقىرىدا تىلغا ئالغان «تاڭ يىلنامىسى»دىكى مەلۇماتقا ئاساسلانغاندا، قاغان بايانچۇرنىڭ ھەقىقەتەن يابغۇ تېكىن، كولچورتېكىن، ئالىپ قولۇق تۇتۇق ياغلاقار تېكىن، تونباغا (بەزى مەلۇماتلاردا، تونباغا بوگوخاننىڭ تاغىسى دېيىلگەن)، بوگو تېكىنلەردىن ئىبارەت بەش ئوغلى بولغان.

ئۇلارنىڭ ھەربىي يۈرۈشلىرىنى «تاڭ يىلنامىسى»دىكى تارىخىي پاكىتلار بىلەن سېلىشتۇرۇپ كۆرگەندە، «كۆچ - كۆچ داستانى»نىڭ ھەقىقەتەن تارىخىي ۋەقەلەر زېمىنىدا مەيدانغا كەلگەنلىكى ئايدىڭلىشىدۇ.

باشتا ئېيتىپ ئۆتكىنىمىزدەك، مىلادىنىڭ 756 - يىلىدىن 762 - يىلىغىچە داۋام قىلغان ئوڭلۇك ئىسيانىنى باسقۇرۇش



ئۈچۈن ئۇيغۇرلار تاڭ سۇلالىسىگە ياردەم قىلىپ، بىرنەچچە قېتىم جۇڭگوغا قوشۇن ئەۋەتكەنىدى.

ئۇيغۇر - ئۇرخۇن قاغانلىقى بىلەن جۇڭگو ئارىسىدا تۈزۈلگەن بىتىمنامىگە كۆرە، ئۆڭلۈك ئىسيانىنى باستۇرۇش ئۈچۈن مىلادىنىڭ 757 - يىلى بايانچورنىڭ چوڭ ئوغلى يابغۇ تېكىن ئۇيغۇر ئاتلىق قوشۇنلىرىغا قوماندا نلىق قىلىپ جۇڭگوغا كەلگەن بولسا، مىلادىنىڭ 761 - يىلى بوگو قاغان ئۆزى جۇڭگوغا كېلىپ، بىرنەچچە يىل داۋام قىلغان ئۆڭلۈك - سۆيگۈم ئىسيانىنى ئۈزۈل - كېسىل باستۇرۇپ بەرگەن.

بوگو قاغاننىڭ يەنە بىر ئاكىسى ئالىپ قولۇق تۇتۇق ياغلاقار تېكىن تاڭ سۇلالىسىگە غەرب تەرەپتىن تەھدىت سېلىپ تۇرغان 100 مىڭ كىشىلىك تىبەت قوشۇنلىرىنى (داستاندا، تاڭخۇتلار دېيىلگەن) ھازىرقى نىڭشيا زېمىنىدا تارمار كەلتۈرۈپ، شانلىق غەلبىگە ئېرىشكەن.

بوگو قاغان سەلتەنەت سۈرگەن ۋاقتىدا، يەنسەي دەرىياسىنىڭ باش ئېقىمىدا ياشايدىغان قىرغىزلار بويىسۇن دۇرۇلغان. ئېلىنىق پاكىتلارغا ئاساسلاندا، قىرغىزلار مىلادىنىڭ 758 - يىلى بويىسۇندۇرۇلغانىكەن. قانداق بولمىسۇن، قىرغىزلار بوگو تېكىن قاغان بولۇش ھارپىسىدا بويىسۇندۇرۇلغان.

داستاندىكى شۇڭقار تېكىن يابغۇ تېكىننى، كولچور تېكىن كولچور تېكىننى بوقا تېكىن تون باغانى، ئورتېكىن ياغلاقار تېكىننى كۆرسەتسە كېرەك.

داستاندا، بوگو قاغاننىڭ ئوتتۇرا ئاسىياغا يۈرۈش قىلىپ بالاساغۇن شەھىرىنى بىنا قىلغانلىقى تەسۋىرلەنگەن.

بوگو قاغاننىڭ قىرغىزىستاندىكى چو دەرياسىنىڭ بويىدىكى بالاساغۇن شەھىرىنى بىنا قىلغانلىقى ھەققىدە ئىشەنچلىك تارىخىي مەلۇماتلار بولمىسىمۇ، لېكىن ئۇيغۇر-ئۇرخۇن قاغانلىقىنىڭ قاغانى ئاي تەڭرىخاننىڭ مىلادىنىڭ 815 - يىلى ئوتتۇرا ئاسىياغا يۈرۈش قىلىپ يەتتە سۇدىكى قارلۇقلار ۋە تۈرگەشلەرنى (بۇلار قاغانلىققا بويسۇنۇشتىن باش تارتقانىدى) قايتىدىن بويسۇندۇرغانلىقى توغرىسىدا «توققۇز ئۇيغۇر قاغانلىقى يادىكارلىقى»دا ھەقىقىي ئىشەنچلىك مەلۇمات بار. ئېھتىمال بوگو قاغاننىڭ غەربكە قىلغان يۈرۈشلىرى، ئاي تەڭرىدە قۇت بولمىش ئالىپ بىلگە قاغاننىڭ مىلادىنىڭ 815 - يىلى ئوتتۇرا ئاسىياغا قىلغان يۈرۈشلىرىنى ئەسلىتسە كېرەك.

داستاندا: «تەڭرى بوگو قاغانغا ئۈچ قۇش تەقدىم قىلغانىكەن. بۇ قۇشلار نۇرغۇن ئەللەرنىڭ تىلىنى بىلىدىكەن...» دېگەن سۆزلەر بار. ئۈچ قۇش ئۇيغۇر-ئۇرخۇن قاغانلىقىنىڭ تاشقى دىپلوماتىيىسىدە ئىشلەتكەن نۇرغۇن ئەللەرنىڭ تىلىنى بىلىدىغان دىپلوماتلارنى ياكى دۇنيانىڭ تەرەپ - تەرەپلىرىگە ئەۋەتكەن جاسۇسلىرىنى كۆرسەتسە كېرەك.

«كۆچ - كۆچ داستانى»نىڭ ئاخىردا، شەرقىي ئۇيغۇر-لارنىڭ تۈرلۈك سەۋەبلەرگە كۆرە غەربكە كۆچكەنلىكى، بىر تۈزلەڭلىككە كېلىپ (جۇڭغارىيە كۆزدە تۇتۇلىدۇ)، بەشبالىق شەھىرىنى بىنا قىلغانلىقى سۆزلىنىدۇ.

«كۆچ - كۆچ داستانى» ئۇيغۇرلارنىڭ ئوتتۇرا ئەسىر-دە ياراتقان مەنىۋى بايلىقلىرى ئىچىدىكى ئەڭ ياخشىسى

بولۇپ، ئۇيغۇر خەلقىنىڭ تىلى، تارىخى ۋە ئەدەبىياتىنى ئۆگىنىشتە تەڭداشسىز قىممەتلىك مىراس ھېسابلىنىدۇ.

شەرقىي ئۇيغۇرلارنىڭ ئۇيغۇر - ئۇرخۇن قاغانلىقى دەۋرىدە ياراتقان شانلىق مەدەنىيىتىنى ئىپادىلەيدىغان يادىكارلىقلار ئۇرخۇن مەڭگۈ تاشلىرىدىن ئىبارەت.

XIX ئەسىرنىڭ ئاخىرلىرىدىن تارتىپ XX ئەسىر - نىڭ 60 - يىللىرىغىچە بولغان 70 يىل ئىچىدە، چەت ئەللىك ئالىملار تەرىپىدىن ئۇيغۇر يازما يادىكارلىقلىرىنىڭ ئەڭ مۇھىم بىر قىسمى بولغان ئۇرخۇن مەڭگۈ تاشلىرىدىن بىرمۇنەچچىسى تېپىلدى ۋە ئېلان قىلىندى.

ئۇيغۇر - ئۇرخۇن قاغانلىرىنىڭ خاتىرىسىگە قويۇلغان مەڭگۈ تاشلاردىن ھازىرغىچە تېپىلغانلىرى خېلى كۆپ بولسىمۇ، ئۇلاردىن پەقەت بىرنەچچىسى ئۈستىدىلا توختىلىپ ئۆتمەن.

1. «توققۇز ئۇيغۇر قاغان مەڭگۈ تېشى» 1890 - يىلى ئۇيغۇر-ئۇرخۇن قاغانلىقىنىڭ ئۇرخۇن دەريا بويىدىكى پايەتمەختى قارابالغاسۇن شەھىرىنىڭ خارابىسىدىن تېپىلدى.
2. 1909 - يىلى فىن ئالىمى رامستىت ھازىرقى موڭغۇلىيە خەلق جۇمھۇرىيىتىنىڭ سېلىنغا دەرياسى ۋە شىنى ئو-سو كۆلىنىڭ بويىدىن «بايانچۇر مەڭگۈ تېشى» نى تاپتى.
3. رۇس ئارخېئولوگى ب.يا. ۋىلادىمىرتسوف موڭغۇلىيەنىڭ غەربىي شىمالىغا قىلغان ساياھىتىدە تەس دەرياسى ۋادىسىغا (خاڭگەي تاغ تىزمىلىرىنىڭ ئورمانلىق تارماقلىرى بىلەن گىرانت تاشلىق تۆپىلىكىنىڭ ئوتتۇرىسىدا) بارغان. ئۇ شۇ يەردىن ئۇرخۇن يېزىقىدىكى بىر تاش پۈتۈكىنى

تاپقان. بۇ تاش يادىكارلىققا «تەس مەڭگۈ تېشى» دەپ نام بېرىلگەن.

4. 1957 - يىلى موڭغۇلىيە ئارخېئولوگى س. دورجى سورون چاغاننور كۆلىگە يېقىن جايدىكى تىرخىن دەرىياسى ۋادىسىدىن (خاڭگەي تاغلىرىنىڭ غەربىي شىمالىدا) بىر مەڭگۈ تاش يادىكارلىقىنى تاپقان. بۇ مەڭگۈ تاش تىرخىن دەرياسىنىڭ بويىدىن تېپىلغانلىقى ئۈچۈن، تىرخىن مەڭگۈ تېشى دەپ ئاتالدى.

«توققۇز ئۇيغۇر قاغان مەڭگۈ تېشى» 821 - يىلى ئا- لەمدىن ئۆتكەن ئۇيغۇر قاغانى ئاي تەڭرىدە قۇت بولمىش ئالپ بىلگە قاغان (بويى قاغان) نىڭ خاتىرىسىگە قويۇلغان. بۇ مەڭگۈ تاشتا، ئۇيغۇرلارنىڭ مەشھۇر قاغانلىرىدىن بىرى بولغان ئالپ بىلگە قاغاننىڭ بەشبالىق، كۇچا، قاراشەھەر ئەتراپلىرىدا تىبەتلىكلەرنى تارمار قىلىپ، ئۇلارنى ئوتتۇرا ئاسىيا (ئاساسەن تارىم ۋادىسى بىلەن جۇڭغارىيە) دىن قوغلاپ چىقارغانلىقى، قاغاننىڭ غەربكە يۈرۈپ، ئوتتۇرا ئاسىيا (پەرغانە ۋە يەتتەسۇ) غا بارغانلىقى تەسۋىرلەنگەن.

«بايانچۇر مەڭگۈ تېشى» غا جەمئىي 49 قۇر خەت ئۆيۈپ يېزىلغان. بۇ مەڭگۈ تاش مىلادىنىڭ 759 - يىلى ئالەمدىن ئۆتكەن ئۇيغۇر قاغانى بايانچۇرنىڭ خانىرىسىگە قويۇلغان. «تەس مەڭگۈ تېشى» بولسا، مىلادىنىڭ 761 - يىلى، بايانچۇرنىڭ ئوغلى بوگو قاغان تەرىپىدىن ئاتىسىنىڭ خاتىرىسىگە قويۇلغان. «تەس مەڭگۈ تېشى» نىڭ تۆت يۈزى (شىمال، جەنۇب، شەرق، غەرب يۈزلىرى) گە 22

قۇر خەت ئويۇپ يېزىلغان. «تسخىن مەڭگۈ تېشى» غا 30 قۇر خەت ئويۇپ يېزىلغان. بۇ مەڭگۈ تاش مىلادىنىڭ 754 - يىلى بايانچۇرنىڭ ۋاردىسى بوگو قاغان تەرىپىدىن ئاتىسى با-يانچۇرنىڭ خاتىرىسىگە قويۇلغان. مەڭگۈ تاشتا، بايانچۇرنىڭ قاغانلىق تەختىنى ئۆتكۈزۈۋېلىش ۋاقتىدا ئۆتكۈزۈلگەن مۇراسىم، قانۇنلارنىڭ تۈزۈلۈشى، دۆلەت چېگرىلىرىنىڭ بەلگىلىنىشى، بايانچۇر قاغان بولغاندىن كېيىن ئىسيانكار قەبىلىلەرنىڭ بويسۇندۇرۇلغانلىقى قاتارلىق ۋە-قەلەر بايان قىلىنغان.

«تەس مەڭگۈ تېشى» بىلەن «تسخىن مەڭگۈ تېشى»دىكى خاتىرىلەرنى بوگو قاغان ئۆزى يازغان. بۇنىڭغا قارىغاندا، بوگو قاغان مەشھۇر، باتۇر قاغان بولۇپلا قالماستىن، خۇددى يۇلىغ تېكىنىگە ئوخشاش تالانتلىق يازغۇچىمۇ بولغان. ئۇيغۇر - ئۇرخۇن قاغانلىقى دەۋرىگە ئائىت بولغان مەڭگۈ تاشلار ئۇيغۇرلارنىڭ قەدىمكى چاغدا ياراتقان كۆمۈش بەتلىك، ئالتۇن ھەرپلىك يازما يادىكارلىقى بولۇپ، ئۇ نا-ھايىتى يۇقىرى ئىلمىي قىممەتكە ئىگە. چۈنكى ئۇيغۇر-ئۇر-خۇن مەڭگۈ تاشلىرى ئۇيغۇر تارىخى، ئەدەبىياتى، ئۇ-لارنىڭ ئەينى چاغدىكى دۆلەت تۈزۈلمىسىنى تەتقىق قىلىشتا باھاسىز مەنبە ھېسابلىنىدۇ.

ئۇيغۇر - ئۇرخۇن مەڭگۈ تاشلىرى كۆك تۈرك يېزىقى (ئۇرخۇن - يەنسەي يېزىقى) بىلەن يېزىلغان.

ئۇيغۇرلاردا ساز - چالغۇ ۋە ئۇسسۇل سەنئىتى ناھايى-تى تەرەققىي قىلغان. قاغانلىقنىڭ غەربىي قىسمىدىكى قەش-قەر، كۇچا، تۇرپانلارنىڭ چالغۇ ئەسۋابلىرى قاغانلىقنىڭ

شەرقىي قىسىمىغىمۇ ئومۇمىي ھالدا تارقىلىپ، قاغان ئوردىسىدا دائىم چېلىنىپ تۇرۇۋاتىدىغان بولغان. بۇنىڭدىن تاشقىرى، ئادەتتە ئاددىي خەلقىمۇ ساز چېلىپ، ئۇسسۇل ئويناشنى ياخشى كۆرەتتى. ئۇيغۇرلارنىڭ مۇزىكا - ئۇسسۇل سەنئىتى خەنزۇلارنىڭكىدىن ناھايىتى يۇقىرى تۇراتتى. شۇڭلاشقا، خەنزۇلار ئۇيغۇرلارنىڭ مۇزىكا - ئۇسسۇل سەنئىتىنى قوبۇل قىلىشقا بەكمۇ قىزىققان.

ئۇيغۇرلارنىڭ ساز - چالغۇ سەنئىتىنىڭ خەنزۇلارغا بولغان تەسىرى شۇنچىلىك بولغانكى، ھەتتا VIII ئەسىردە جۇڭگونىڭ تاڭ سۇلالىسى ئۆزىنىڭ ئوردىسىدا ئورۇندىلىدىغان توققۇز تۈرلۈك مۇزىكىسىنى ئۇيغۇرلارنىڭ مۇزىكىسىنى ئاساسىي گەۋدە قىلىپ قۇراشتۇرغان. تاڭ سۇلالىسى ئوردىسىنىڭ مۇزىكا ئۆمىكى ئورۇندايدىغان توققۇز تۈرلۈك مۇزىكا يېنى مۇزىكىسى، غەربىي لياڭ مۇزىكىسى، ھىندى مۇزىكىسى، كورىيە مۇزىكىسى، كۇچا مۇزىكىسى، بۇخارا مۇزىكىسى، قەشقەر مۇزىكىسى، سەمەرقەند مۇزىكىسى، تۇرپان مۇزىكىسى دەپ ئاتىلاتتى. بۇنىڭ ئىچىدە يەنە مۇزىكىسى خەنزۇلارنىڭ ئۆزىنىڭ مىللىي مۇزىكىسى بولۇپ، ئۇنىڭدىن باشقا ھىندى، كورىيە مۇزىكىسىدىن تاشقىرى بولغان ئالتە تۈرلۈك مۇزىكا - ئۇيغۇر ۋە ئۇلارغا قېرىنداش بولغان ئوتتۇرا ئاسىيا خەلىقلىرىنىڭ مۇزىكىلىرى ئىدى.

ئۇسسۇل سەنئىتى توغرىسىدا گەپ ئاچقاندا، شۇنى ئېيتىش لازىمكى، ئۇسسۇل ئۇيغۇرلاردا سەنئەتنىڭ بىر تۈرى بولماستىن، بەلكى دىپلوماتىيە پائالىيەتلىرىدەمۇ كەم بولسا بولمايدىغان بىر مۇراسىم ۋاسىتىسى بولۇپ قالغان. ئۇيغۇر

قاغانلىقىغا كېلىدىغان چەت ئەل ئەلچىلىرى، پادىشاھ ۋە خانلىرىنىڭ ئۇيغۇر قاغانلىرى بىلەن كۆرۈشۈشىدىن ئىلگىرى قاغان ئوردىسىنىڭ ئالدىدىكى كىمخاب چېدىر ئالدىغا قارالغان ئالتۇن بۆرە بېشى چۈشۈرۈلگەن كۆك شايى بايراققا چوقۇنۇشى، ئۇيغۇرچە ئۇسسۇل ئوينىشى، تاش ئوچاقتا تۈتەپ تۇرغان ئىسرىقتىن ئاتلاپ ئۆتۈشى شەرت بولغان. بۇ شەرتلەرنىڭ بىرى ئورۇندالمىسا، چەت ئەللىكلەر كايىشقا ئۇچرىغان. ئۇيغۇر قاغانى بوگونىڭ قارارگاھىغا كەلگەن تاڭ سۇلالىسىنىڭ شاھزادىسى لى شى (تاڭ دىزۇڭ) ئۇيغۇرچە ئۇسسۇل ئوينىمىغاندا ئاچچىقى كەلگەن ئۇيغۇرلارنىڭ تاڭ سەركەر-دىلىرىدىن بىرنەچچىنى ئۇرۇپ ئۆلتۈرۈپ تاشلىغانلىقى بۇنىڭغا مىسال بولالايدۇ.

ئۇيغۇر قاغانلىقى دەۋرىدە، ئۇيغۇرلارنىڭ مۇزىكا - ئۇسسۇللىرىنىڭ خەنزۇلارغا قانچىلىك چوڭقۇر تەسىر قىلغانلىقى توغرىسىدا، تاڭ سۇلالىسى دەۋرىدە ياشىغان رېئالىست شائىرلارنىڭ بىرمۇنچىسى زوق - شوققا تولغان ھالدا ئاجايىپ لىرىك شېئىرلارنى يېزىپ قالدۇرغان.

مەسىلەن: ۋاڭ جىيەن «لياڭجۇغا ساياھەت» شېئىرىدا:

تاڭ سەھەر ئاڭلاپ خورازنىڭ چىلىمىغان ئاۋازىنى  
شەھىرى لوياڭدا جىمى ئۆي مەشق قىلار خۇ ⑰ سازىنى.

دەپ يازغان بولسا، شائىر يۈەن جېڭ بىر شېئىرىدا:

تۈن يېرىپ تاق- تاقچى لياڭجۇدا قىلار سەيلاسىنى،  
ئاڭلىماچ ئۈزەن قويۇپ دەل كۇچاڭنىڭ سازىنى.

دەپ يازغان.

يۈەن جېڭ بىر شېئىرىدا مۇنداق دەپ يازغانىدى:

بولدى ئۇيغۇرچە ياسانماق قىز - ئاياللار ئادىتى،  
زور ماھارەت بولدى چالماق سازنى ئۇيغۇرلارسىمان.

ئايال شائىر خۇا رۇي «قەسىر نەزمىسى» ناملىق  
شېئىرىدا، تاڭ سۇلالىسى ئوردىسىدىكى كىشىلەرنىڭ (بۇلار -  
نىڭ ئارىسىدا گۈزەل خېنىملار كۆپ ئىدى) 12 - ئايدىكى  
چىللە بايرىمىغا ئۇيغۇرچە ياسىنىپ چىققانلىقىنى مۇنداق  
تەسۋىرلىگەن:

مىنگىنى ئۇيغۇر ئېتى، ئۇيغۇر لىباسى كىيگىنى،  
بۇ لىباستا جىلۋە قىلدى تال چىۋىقتەك بەلىرى ⑱

بۇ پاكىتتىن قارىغاندا، خەنزۇلار ئۇيغۇرلارنىڭ  
مۇزىكا - ئۇسسۇل سەنئىتىنىلا قوبۇل قىلىپ قالماستىن، بەلكى  
ئۇلارنىڭ كىيىم - كېچەك شەكىللىرىنىمۇ قوبۇل قىلغان.

ئۇيغۇر قاغانلىقى دەۋرىدە، جەمئىيەت ئىقتىسادىدا  
گۈللەپ ياشاش مەنزىرىسى مەيدانغا كەلدى. يېزا ئىگىلىكى  
ۋە كەڭ كۆلەمدە تەرەققىي قىلغان سودا - تىجارەت ئىشلىرى  
رىنىڭ ئېھتىياجى سەۋەبىدىن، يېزا - كەنتلەر ۋە كۆلىمى چوڭ  
شەھەرلەر مەيدانغا كەلدى. ئۇيغۇر قاغانى بايانچۇر  
سېلىنغا دەرياسىنىڭ بويىغا بايئالىق ناملىق شەھەر بىنا  
قىلدى. بۇ شەھەرنى قۇرۇشقا سەمەرقەند ئۈستىلىرى ۋە



ھەنزۇ بىناكارلىرى كېلىپ قاتناشتى. بوگو قاغاننىڭ ۋاقتىدا (759—779) ئۇرخۇن دەرياسىنىڭ بويىغا بوگو قاغان بالىق، ئۇيغۇر بالىق، قارا بالغاسۇن قاتارلىق شەھەرلەر بىنا قىلىندى. بوگو قاغان ئۆز بىكەلىرى ئۈچۈنمۇ مەخسۇس ئوردىلارنى سال دۇردى. بۇ ئوردىلار گۈللۈك نەقىشلەر بىلەن زىننەتلەنگەن بولۇپ، ھەشەتلىك ئىدى. ⑲ بۇنىڭدىن تاشقىرى، ھازىرقى نىڭشيا خۇيزۇ ئاپتونوم رايونىنىڭ غەربىي شىمالىدىكى ئىرى-سىن دەرياسىنىڭ بويىغا خاتۇن بالىق (مەلىكە شەھىرى) ناملىق شەھەرمۇ بىنا قىلىندى. خاڭگەي تاغ تىزمىلىرىنىڭ غەربىي جەنۇبىدىكى ئۇتۇكۈن تېغىنىڭ باغرىدىن ئاقىدىغان ئۇرخۇن دەرياسىنىڭ بويىغا جايلاشقان قارا بالغاسۇن شەھىرى ناھايىتى چوڭ ئىدى. سوۋېت ئارخېئولوگىيە ئالىملىرىنىڭ تەكشۈرۈپ ئېنىقلىشىچە، شەھەر خارابىسىنىڭ ئىگىلىگەن ئورنى 25 كىۋادرات كىلومېتىر بولۇپ، شەھەر سېپىلىنىڭ پۈتۈن ئابلانىمىنىڭ ئۇزۇنلۇقى 20 كىلومېتىر كېلىدىكەن. قارا بالغاسۇن سېپىلىنىڭ ئېگىزلىكى ئون مېتىردىن ئارتۇق (سەددىچىن سېپىلىنىڭ ئېگىزلىكى سەككىز مېتىر كېلىدۇ) بولغان بولسا، قاراۋۇلخانلارنىڭ ئېگىزلىكى 13 مېتىرغا يېقىن بولغان. شەھەر سېپىلىنىڭ سىرتىنى ناھالە ئولتۇراقلاشقان رايونلار ۋە يىراق-يىراقلاشقا سوزۇلۇپ كەتكەن كەنتاشا باغلىق رايونلارنىڭ ئوراپ تۇرغانلىقى مەلۇم بولغان. شەھەر ئىچىدىكى ئالاھىدە سېپىل بىلەن ئورالغان قورغاننىڭ مەركىزىدە ئەتراپىنى كۆزىتىدىغان بايقاش مۇنارىسى بولۇپ، ئۇنىڭ ئېگىزلىكى 14 مېتىر ئۆپچۆرىسىدە بولغان. مانا شۇ بايقاش مۇنارىسىغا قارىغاندا، ناھايىتى يىراقتىكى چەكسىز

گەتكەن يايلاقنىڭ مەنزىرىسىنى ئېنىق كۆرۈشكە بولىدىكەن، شەھەر كوچىلىرىنىڭ ھەم بىنالىرىنىڭ ساقلىنىپ قالغان قال دۇق خارابىسىنىڭ ئورنىدىن ھېسابلىغاندا، ئۇنىڭ ئۇزۇنلۇقى 24 كىلومېتر كېلىدىكەن. ئۇيغۇر قاغانلىقىنىڭ بۇ پاي تەختى VIII ئەسىرنىڭ ئاخىرىدىن IX ئەسىرنىڭ ئوتتۇرىلىرىدە غىچە تازا ئاۋاتلاشقان شەھەر بولۇپ، ئوتتۇرا ئەسىردە تاڭ سۇلالىسىنىڭ پايتەختى چاڭئەندىن قالسىلا، ئاسىيادا ئىككىنچى ئورۇندا تۇرغان. شۇ چاغدا چاڭئەن شەھىرىنى ئوراپ تۇرغان سېپىلنىڭ پۈتۈن ئايلىنىشى 35 كىلومېتر كېلەتتى.

ئۇيغۇر قاغانلىقىنىڭ پايتەختى قارابالغاسۇن دۆلەتىنىڭ سىياسىي، ئىقتىسادىي ۋە مەدەنىيەت مەركىزى ئىدى. شۇڭا، قارابالغاسۇن ھەرقايسى ئەللەرنىڭ ئەلچىلىرى كېلىپ سىياسىي پائالىيەت ئېلىپ بارىدىغان، شەرق ۋە غەرب ئەللەرىنىڭ سودىگەرلىرى كېلىپ، سودا - سېتىق ئىشلىرى بىلەن شۇغۇللىنىدىغان، شەرق بىلەن غەرب ئارىسىدىكى خەلقئارا قاتناشنىڭ ئاساسىي تۈگۈنلىرىدىن بىرى بولغان ھەمدە شەرق بىلەن غەرب ئارىسىدا مەدەنىيەت ئالماشتۇرىدىغان مۇھىم كۆۋرۈك بولغان.

ئۇيغۇر - ئۇرخۇن قاغانلىقىنىڭ پايتەختى قارابالغاسۇن توغرىسىدا ئەرەب جۇغراپىيە ئالىمى ئوبۇلقاسىم ئەبەيدۇللا بىننى ھۇردادبىھ مىلادىنىڭ 846 - يىلى يېزىپ تاماملىغان «كىتاب ئەل مىسالىك ۋە ئەل مىمالىك» ئاتلىق ئەسىرىدە مۇنداق دەپ يازىدۇ: «ئۇيغۇر قاغانى تۇرىدىغان شەھەرنىڭ (قارابالغاسۇننى دېمەكچى) خەلقى تۈركتۇر. ئۇلارنىڭ ئىچىدە ئوتقا چوقۇنىدىغان مەجۇسلەر، زىندىكلەر

(مانى دىنىغا ئىشىنىدىغانلار) بار. قاغان 12 تۆمۈر دەرۋازا-  
زىلىق بۈيۈك بىر شەھەردە (قارابالغا سۇننى دېمەكچى) تۇ-  
رىدۇ. بۇ شەھەرنىڭ خەلقى مانى دىنىغا ئېتىقاد قىلىدۇ...  
توققۇز ئوغۇز قاغاننىڭ ئوردىسى (سارىيى) ئۈستىدە بەش پەر-  
سەھ (ھەر بىر پەرسەھ تەخمىنەن يەتتە كىلومېتر) يىراقتىن  
كۆرۈنۈپ تۇرىدىغان ۋە 100 ئادەم سىغىدىغان بىر ئالتۇن  
چېدىر بار.»

ئۇيغۇرلارنىڭ دىنى ئېتىقادى ئۆزگىچە بولۇپ، شەرقىي  
ئۇيغۇرلار شامان دىنىغا، غەربىي ئۇيغۇرلار بۇددا دىنىغا ئېتى-  
قاد قىلاتتى. شامان دىنى ئىپتىدائىي دىنلارنىڭ بىرى ئىدى.  
شامان دىنىنىڭ ئەقىدىسىگە كۆرە، پۈتۈن ئالەمگە تەڭرى ھۆ-  
كۈمرانلىق قىلاتتى. تەڭرى ئاسماننىڭ يۇقىرى قەۋىتىدىكى  
تۆت قات ئالتۇن تاغنىڭ ئۈستىدىكى كۈمۈش ساراينىڭ ئىچى-  
دە تۇرىدۇ، ئىنسانلار بولسا يەرنىڭ ئۈستىدە تۇرىدۇ، يامان  
ئادەم ئۆلگەندىن كېيىن زۇلمەتلىك دوزاخقا كىرىدۇ، كىشى-  
لەر ئاسمانغا چىقماقچى بولسا، بۇ ئىش شامان پېرىخۇنلىرى  
ئارقىلىق ئەمەلگە ئاشىدۇ. شامان دىنى كۆپ تەڭرىلىك دىن  
بولۇپ، ئەڭ ئۇلۇغ مۇقەددەس تەڭرى — «كۆك تەڭرى» بو-  
لۇپ ھېسابلىنىدۇ. بۇنىڭدىن باشقا، يەر، سۈتەڭرىلىرى ۋە ئانا-  
بالىلار ھامىيىسى بولغان ئوماي ئاتلىق ئايال تەڭرىمۇ بار.  
شامان ئەقىدىسىگە كۆرە، ئۇيغۇرلار ئۇرۇشقا ماڭغاندا، ئاق  
بوز ئاتنى قوشۇننىڭ ئالدىدا يېتىلەپ ماڭاتتى. بوز ئاتقا  
زەر ئالتۇندىن جىيەك تۇتۇلغان قىپقىزىل دۇخاۋا يوپۇق  
قارتىلغان بولاتتى. ئېيتىشلارغا قارىغاندا، مانا شۇ ئاق بوز  
قاتقا جەڭ تەڭرىسى سۇلدى مىنىپ ماڭار ئىمىش، بەزى رىۋا-

يەتلەرگە قارىغاندا، مانىس ئاتلىق غەلىبە تەڭرىسىمۇ بولغانىكەن. شۇنىڭغا بىنائەن 840 - يىلى ئىسيان كۆتۈرۈپ ئۇيغۇر-ئۇرخۇن قاغانلىقىنى ۋەيران قىلغان قىرغىزلار شۇ غەلىبە شەرىپىگە ئۆزىنىڭ خانىغا مانىس ئۇنۋانىنى بەرگەن.

مىلادىنىڭ 762 - يىلى ئۇيغۇر قاغانى بوگو ئۆڭلۈك ئىسيانى ئۈزۈل - كېسىل باستۇرۇلغاندىن كېيىن، جۇڭگودىن ئۆز ئېلىگە قايتىپ كېتىدىغان چاغدا، لوياندا تىۋت نەپەر مانىراھىبى بىلەن ئۇچرىشىپ قالغان. بوگو قاغان ئۇلارنى ئۆز ئېلىگە ئەكەتكەن. بوگو قاغان ئۇلارنىڭ تەسىرى بىلەن شامان دىنىنى تەرك ئېتىپ، مانى دىنىغا كىرگەن. شۇنىڭدىن باشلاپ شەرقىي ئۇيغۇرلار ئارىسىدا مانى دىنى تارقىلىشقا باشلىغان. ئۇنىڭدىن بۇرۇن مانى دىنى IV، V ئەسىرلەردە تەڭرىتاغلىرىنىڭ جەنۇبىي قىسمى (قەشقەر) دا تارقىلىشقا باشلىغانىدى. مانى دىنى شەرقىي ئۇيغۇرلار ئارىسىدا، شامان دىنى بىلەن بىر مەزگىل ئېلىشتى ۋە بوگو قاغاننىڭ يار - يۆلىكىگە تايىنىپ، شامان دىنى ئۈستىدىن غەلىبە قىلىپ، ئاخىر دۆلەت دىنىغا ئايلاندى.

مانى دىنىنى III ئەسىردە ئىرانلىق مانى ئاتلىق كىشى ئىجاد قىلغان. بۇ دىن ئاتەشپەرەسلىك (زاروناسترودىنى) بۇددىزم، خرىستىئان دىنى قاتارلىق ئۈچ تۈرلۈك دىننىڭ بەزى ئەقىدىلىرىنى قوبۇل قىلىش ئاساسىدا مەيدانغا كەلگەن ئارىلاشما بىر دىن ئىدى. «يورۇقلۇق» بىلەن «قاراڭغۇ-لۇق» تىن ئىبارەت ئىككى كۈچ ئوتتۇرىسىدىكى كۈرەش بۇ دىننىڭ ئاساسىي مەزمۇنىنى تەشكىل قىلاتتى. مانىنىڭ نامى بىلەن ئاتالغان مانى دىنى سۈرىيە، ئىران ۋە باشقا جايلاردا

دا تارقىلىپ، خىرىستىئان دىنىنىڭ ئابرويىغا قاتتىق زەربە بېرىشكە باشلىغانلىقىنى كۆرگەن خىرىستىئانلار مىلادىنىڭ 270- يىلى مانىنى كونيستانتىنپولدا دارغا ئاستى. شۇ ۋەقەدىن كېيىن سىقىلىشقا ئۇچرىغان مانىي راھىبلىرى ئوتتۇرا ئاسىياغا قاراپ قاچتى ۋە شۇ جايلاردا پاناھ تېپىپ، دىن تارقىتىش ئىشلىرى بىلەن شۇغۇللاندى.

V ئەسىردە مەيدانغا كەلگەن «مۇقەددەس قەبرە» ناملىق قەسىدە ئۇيغۇر مانىيلىرى تەرىپىدىن يېزىلغان. مانىي دىنى شەرقىي ئۇيغۇرلار ئارىسىدا چوڭقۇر يىل تىز تارتىپ دۆلەت دىنىغا ئايلانغاندىن كېيىن، ناھايىتى نۇرغۇنلىغان مانىي راھىبلىرى ئۇيغۇر قاغانلىرىنىڭ مەسلىھەتچىلىرىگە ئايلىنىپ، دۆلەتنى باشقۇرۇش ئىشلىرىدا مۇھىم روللارنى ئوينىغان. مانىي راھىبلىرى سودا ئىشلىرى بىلەن شۇغۇللىنىش ئۈچۈن جۇڭگودىكى چوڭ شەھەرلەرگە كەلگەن پۇرسەتلىرىدە ئوتتۇرا تۈزلەڭلىكتە دىن تارقىتىش ئىشلىرىنى ئېلىپ بارغان. ئۇيغۇر مانىيلىرىنىڭ دىن تارقىتىش پائالىيىتى خۇاڭخې ۋادىسى بىلەنلا چەكلىنىپ قالمىغان، ئۇلار چاڭجياڭ ۋە جۇجياڭ ۋادىلىرىدىمۇ دىن تارقاتقان. ئۇيغۇر مانىيلىرى چاڭئەن، لويياڭ، جىڭجۇ، يانچۇ، خۇاڭجۇ قاتارلىق شەھەرلەردە مانىي ئىبادەتخانىلىرىنى بىنا قىلغان.

«ئۇ چاغلاردا ئۇيغۇرلارنىڭ ئۆرپ - ئادەتلىرىمۇ ئۆزگىچە ئىدى. ئۇيغۇرلار چاقماق چۈشكەننى ياخشى كۆرەتتى. چاقماق چۈشكەندە، چۇقان كۆتۈرۈپ ئاسمانغا ئوقيا ئاتاتتى. كېيىن چاقماق چۈشكەن جايىنى تاشلاپ كېتەتتى. كېلەركى يىلى كۈزدە ئات سەمرىگە ئىدە يەنە شۇ چاقماق چۈشكەن يەر»

گە يىغىلاتتى. ئۇ جايغا قوي كۆمەتتى ۋە پىچاققا ئورنىتىلغان مەشئەل يېقىشاتتى. ئايال پېرىخۇن دۇئا ئوقۇيتتى. ئەرلەر ئاتلارغا مىنىپ، چاقماق چۈشكەن يەرنى كۆپ قېتىم ئايلىناتتى. كېيىن بىر ئەر بىر تۇتام تال چىۋىقىنىڭ ياكى قارا تېرەك چىۋىقىنىڭ ئۇچىنى يەرگە قارىتىپ، چىۋىقىنىڭ كېسىلگەن تەرىپىگە قىمىز قۇياتتى... ئاياللار چاچلىرىنى خۇددى تاج شەكلىدىكى قىممەتلىك باش كىيىمى كىيىۋالغاندەك، يۆگەپ بۇدۇرلەپ يانلىرىغا ساڭگىلىتىپ قويا تتى. «<sup>19</sup> ئۇيغۇرلار ئادەم ئۆلسە، گۆرنىڭ ئوتتۇرىسىغا قويا تتى، مەرھۇمنىڭ قولىغا تارتىقلىق ئوقيا تۇتقۇزۇپ، بېلىگە قىلىچ، قولتۇقىغا نەيزە قىستۇرۇپ قويا تتى.»<sup>20</sup> مەرھۇمنىڭ بالا-چاقىلىرى، ئۇرۇق - تۇغقانلىرىنىڭ ھەممىسى كالا، ئات ئۆلتۈرۈپ چېدىر ئالدىغا قويۇپ، ماتەم تۇتاتتى. ئەر-ئاياللار چېدىرىنى پىچاق بىلەن تىلىپ، قان چىقىرىپ يىغىلىشاتتى.

شەرقىي ئۇيغۇرلارنىڭ توي - نىكاھ ئىشلىرىمۇ ناھايىتى قىزىقارلىق ئىدى. مىلادىنىڭ 821 - يىلى ئۇيغۇر قاغانى چۇڭدى بىلەن جۇڭگو مەلىكىسى تەيخۇنىڭ قارا بالغا - سۇندا ئۇيغۇر قاندىسى بويىچە بولۇپ ئۆتكەن توي مۇراسىمىنى ئەسكە ئېلىش لازىم. ئاددىي خەلقنىڭ توي - نىكاھ ئىشلىرى ئۇيغۇر قاغانلىرىنىڭ توي مۇراسىملىرىدىن باش قىچىرەك بولاتتى. ئاددىي ئاۋام خەلق توي - نىكاھ ئىشلىرىدا ئۆزئارا ئات ۋە كالىلارنى تەقدىم قىلىشاتتى. ۋەدە قىلىشقاندىن كېيىن، دەرھال توي مۇراسىمى ئۆتكۈزۈلەتتى. يىڭىت تەرەپنىڭ تۇغقانلىرى ئاتلارنى ھارۋىلار بىلەن ھاسىل بولغان توسۇق ئىچىگە سولاپ، قىز تەرەپنىڭ تۇغقانلىرى

رىغا: توسۇق ئىچىدىكى ئاتلاردىن خالىغانلىرىنى تاللىۋېتىپ،  
 لىشىنى، تاللانغان ئاتنى ئوبدان ئېگەرلەپ بولغاندىن كېيىن،  
 ئاتقا مىنىپ توسۇق ئىچىدىن چىقىپ كېتىشىنى ئېيتاتتى،  
 ئاتنىڭ ئىگىلىرى توسۇقنىڭ تېشىدا تۇرۇپ، ئالغانلىرىنى  
 چاۋاڭلاپ ئاتلارنى ئۈرۈكۈتەتتى. شۇ چاغدا، ئاتنى تاللاپ،  
 ئېگەرلەپ مىنگەن كىشى ئاتتىن يىقىلماي توسۇقتىن چىقىپ  
 كېتەلمەسە، ئات شۇ مىنگەن كىشىنىڭ بولاتتى. ئەگەر ئاتتىن  
 يىقىلىپ كەتسە، شۇ كىشى يەنە باشقا ئاتنى تاللايتتى. قىز  
 تەرەپنىڭ تۇغقانلىرىنىڭ ھەممىسى ئاتقا ئىگە بولغاندىن  
 كېيىن، بۇ قائىدە - يوسۇن ئاياغلىشاتتى... توي كۈنى قىز بىلەن  
 مەن يىگىت مېھمانلارنى قىمىز ۋە پىشۇرۇلغان ئىسسىق گۆش  
 بىلەن كۈتەتتى. تويغا كەلگەن مېھمانلار داستىخاندا ئول  
 تۇرۇشقاندا، يۇقىرى - تۆۋەن (تۆر، تۆشۈك، پەگاھ) دەپ ئاي-  
 رىلمايتتى. مېھمانلار كىگىز ئۆيىنىڭ ئالدىدىلا، ئوتلاقتا توپ-  
 توپ بولۇشۇپ ئولتۇراتتى. كۈن بويى قىمىز ئىچىپ گۆش يې-  
 يىشەتتى، خالىغانلار كېچىچە كۆڭۈل ئېچىشەتتى. تويىنىڭ  
 ئىككىنچى كۈنى قىز ئۆز ئاتا - ئانىسىنىڭ ئۆيىگە باراتتى.  
 يىگىتنىڭ تۇغقانلىرى قىزنىڭ ئاتا - ئانىسىنىڭ ئۆيىگە بىر  
 ئۇيۇر يىرلىقا ھەيدەپ كېلەتتى. قىزنىڭ تۇغقانلىرى ئاتلارنىڭ  
 ئىچىدىن خالىغانلىرىنى تاللىۋالاتتى. قىزنىڭ ئاتا - ئا-  
 نىسى، ئاكا - ئۇكا، ئاچا - سىڭىللىرى، قىزنىڭ ياتلىق بو-  
 لۇپ، تۇغۇلۇپ ئۆسكەن ئۆيىدىن كېتىپ قالغانلىقىغا ئېچىنىد-  
 ىمۇ، ئەمما دەردىنى ئىچىدە بىلەتتى. ②1

بۇ تەپسىلات شەرقىي ئۇيغۇرلارنىڭ چارۋىچىلىق ئىگى-  
 لىكى بىلەن شۇغۇللىنىدىغان قىسمىنىڭ يازدا، يايلاقتا ئۆت-  
 كۈزۈلىدىغان توي مۇراسىملىرىغا تەئەللۇق، ئەلۋەتتە.

## ئىزاھلار:

- ① مەھمۇت خەشقەرى: «تۈركىي تىللار دىۋانى» ئۇيغۇرچە 404، 405 - بەتلەر.
- ② «تاك سۇلالىسى بىلىنامىسى» ئۇيغۇرلار ھەققىدە قىسسە.
- ③ پەن ۋېنلەن: «جۇڭگو ئومۇمىي تارىخى» 3 - قىسىم، 1 - كىتاب خەن - زۇچە 154 - بەت.
- ④ پەن ۋېنلەن: «جۇڭگو ئومۇمىي تارىخى» 3 - قىسىم، 1 - كىتاب خەن - زۇچە 154 - بەت.
- ⑤ «تاك سۇلالىسى بىلىنامىسى» ئۇيغۇرلار ھەققىدە قىسسە.
- ⑥ «تاك سۇلالىسى بىلىنامىسى» ئۇيغۇرلار ھەققىدە قىسسە 195 - جىلد.
- ⑦ «يېڭى تاك بىلىنامىسى» قوشۇنلار توغرىسىدا بايان.
- ⑧ «تاك يارلىقلىرى توپلىمى» 72 - جىلد.
- ⑨ سىما گۇاڭ «بىلىنامە» 227 - جىلد.
- ⑩ «شىنجاڭ تارىخى تەتقىقاتى» 1985 - يىلى 1 - سان خەنزۇچە 28 - بەت.
- ⑪ «تاك يارلىقلىرى توپلىمى» 72 - جىلد.
- ⑫ «كونا تاك بىلىنامىسى» 196 - جىلد. «تەبىئەت ھەققىدە قىسسە».
- ⑬ د. ئى. تىخۇنوف: «ئۇيغۇر دۆلىتىنىڭ ئىقتىسادى ۋە جەمئىيەت تۈزۈمى».
- ⑭ د. ئى. تىخۇنوف: «ئۇيغۇر دۆلىتىنىڭ ئىقتىسادى ۋە جەمئىيەت تۈزۈمى».
- ⑮ ماۋزۇنى دىن قويدۇم — ئاپتور.
- ⑯ چوغازى تاغلىرى — ھازىرقى ئىچكى دىۋىخۇلدىكى بىگىش تاغلىرى.
- ⑰ رىئى، قەدىمكى چاغدا ئۇيغۇرلار «چوغازى تاغلىرى» دەپ ئاتىغان.
- ⑱ خۇ — ئۇيغۇرلارنى دېمەكچى.
- ⑲ «شىنجاڭ تارىخى تەتقىقاتى» 1985 - يىلى 1 - سان خەنزۇچە 32 - بەت.
- ⑳ سىما گۇاڭ: «بىلىنامە» 226 - جىلد.
- ㉑ «ۋېي سۇلالىسى بىلىنامىسى» ئېگىز ھارۋىلىقلار ھەققىدە قىسسە.
- ㉒ «ۋېي سۇلالىسى بىلىنامىسى» ئېگىز ھارۋىلىقلار ھەققىدە قىسسە.



## نەسەپنامە

### ھون تەڭرىقۇتلىرى

مىلادىدىن بۇرۇنقى يىللار

— 1800

1. چۇڭۋى

بۇ ھونلارنىڭ يازما مەنبەلەردە خاتىرىلەنگەن ئەڭ قەدىمكى بوۋىسى بولۇپ، ھازىرقى كۈندىن 3800 يىل بۇرۇن ياشىغان.

2. × × × تەڭرىقۇت (!؟) 240 — 270

بۇ تەڭرىقۇتنىڭ نامى تارىختا مەلۇم ئەمەس

3. تۈمەن تەڭرىقۇت 210 — 240

4. باتۇر تەڭرىقۇت (ئوغۇزخان) 174 — 210

5. كۆكخان 161 — 174

6. كۈنخان 126 — 161

7. ئېل چىشى 114 — 126

8. ئوۋى 105 — 114

9. ئۇيىشلار 105 — 102
10. قۇلىغۇ 102 — 101
11. قۇتىغۇ 101 — 96
12. غۇلىغۇ 96 — 85
13. غۇيا ندى 85 — 68
14. شۇلۇي قانقۇي 68 — 60
15. ئۇيا نغۇتى 60 — 58
16. قوغوشار (خۇخەيىي I) 58 — 31
17. قۇتسۇش 56 — 36
18. پوجۇلونۇتى 31 — 20
19. شۇجۇنوتى 20 — 12
20. قىيانوتى 12 — 8
21. ئۇجىلونوتى (مىلادىنىڭ 13 - يىلىغىچە) 8 — 13

مىلادىدىن كېيىنكى يىللار

22. ئۇلۇنوتى 13 — 18
23. غۇدۇتارشى داۋگانوتى 18 — 46
24. ئۇداتقۇ 46 — 21

شەرقىي ھون تەڭرىقۇتلەرى

25. بەي (خۇخەيىي II) 48 — 56
26. چۇپۇنوتى 57 — 56

27. ئىلغا ئۇلۇتى 59 — 57
28. شىتوڭسى سۇيغۇتى 63 — 59
29. قۇچى قىلىندى 63 — ؟
30. غۇشى شىسۇقۇتى 85 — 63
31. ئىلتۇ ئۇلۇتى 88 — 85
32. شۇلان شىسۇ قۇتى 93 — 88
33. ئارقۇ 94 — 93
34. تىندۇشىسۇ قۇتى 98 — 94
35. ۋانچى شىسۇ قۇتى 124 — 98
36. ئۇجىقۇشىسۇ قۇتى 128 — 124
37. قۇتىنىو شىسۇقۇتى 140 — 128

قۇتىنىوشىسۇ قۇتى تەڭرىقۇت مىلادىنىڭ 140 - يىلى  
 ئۆزىنى ئۆلتۈرۈۋالغاندىن كېيىن، 140 - يىلىدىن 143 -  
 يىلىغىچە شەرقىي ھونلارنىڭ تەختى بوش قالغان، تەڭرىقۇت تە-  
 يىنلەنمىگەن.

38. غوراننو شىسۇ قۇتى 147 — 143
39. ئىلىلىن شىسۇ قۇتى 172 — 147
40. ئۇتىنىو شىسۇ قۇتى 178 — 172
41. غۇجىن 179 — 178
42. قانقۇي 188 — 179
43. قىزى شىسۇ قۇتى 195 — 188
44. غۇچۇقان 216 — 195

## غەربىي ھون تەڭرىقۇتلار

45. پانو 83 — 46  
46. سانمولو ئوتىزى 84 — 83  
47. ئۇلۇغ 89 — 84  
48. شىمالىي تەڭرىقۇت (بۇئىسىم ئەمەس) 91 — 89  
49. ئېل تېكىس 93 — 91  
50. پانغۇ 118 — 93  
مۇشۇ تەڭرىقۇتتىن باشلاپ، غەربىي ھون تەڭرىقۇتلىرىنىڭ نامى مەلۇم ئەمەس.

## ئۇيسۇن كۈن بەگلىرىنىڭ نەسەبنامىسى

### مىلادىدىن بۇرۇنقى يىللار

1. ناندومى 197 — ؟  
2. راغومى 197 — 104  
3. قۇنشۇمى 104 — 93  
4. ئۇنغۇمى 93 — 60  
5. نىمى 60 — 53  
6. ئۇيغۇت 53 — 33  
7. يانغۇمى 53 — 51

(بۇ خەنزۇ مەلىكىسىدىن تۇغۇلغان)

8. شىن مى 33 — 51  
 (بۇ يانغۇمىنىڭ ئوغلى)  
 9. جىسومى 16 — 33  
 10. ئېل قومى (مىلادى) 16 — 10

### سايدىمىلارنىڭ نەسە بنامى

#### A — سىيانىمىلار ئىمپېرىيەسىنىڭ قاغانلىرى

(مىلادىدىن كېيىن)

1. تانىشىغۇي 181 — 148  
 2. غوران 216 — 181  
 3. قۇيتۇ 233 — 216  
 (ئورتاق قاغانلار)  
 4. بۇدوقىن 233 — 216  
 5. قىبەنىن 235 — 233

#### B — توبا سايدىمى خاھلىرى

1. قىپان 261 — 235  
 2. لىۋى 277 — 261  
 3. لىغۇ، چاۋ، فۇ 297 — 277  
 بۇ ئۈچ قاغاننىڭ ھۆكۈمرانلىق قىلغان ۋاقتى 20 يىل  
 4. ئۇتا (يىتۇ) 310 — 297  
 5. بىلۇ 316 — 310  
 6. لوگۇەني 316 — 310

(بۇ ئورتاق قاغان)

- |           |                                  |
|-----------|----------------------------------|
| 325 — 316 | 7. يۇلۇ                          |
| 330 — 325 | 8. غونو                          |
| 335 — 330 | 9. قېقىنا                        |
| 337 — 335 | 10. يىغۇي                        |
| 338 — 337 | 11. قېقىنا (تەكرار قاغان بولغان) |
| 376 — 338 | 12. يىغۇي (تەكرار قاغان بولغان)  |
| 380 — 378 | 13. تېكىن                        |
| 386 — 380 | 14. فۇكىن                        |
| 394 — 386 | 15. كېيى                         |

توبا قاغانلىرى

- |           |            |
|-----------|------------|
| 409 — 386 | 1. توباغۇي |
| 423 — 409 | 2. توباسى  |
| 452 — 423 | 3. توباتاۋ |
| ؟ — 452   | 4. توبايۇ  |
| 465 — 452 | 5. توبازى  |
| 471 — 465 | 6. توباخۇن |

ئاۋار قاغانلىرى

(مىلادىدىن كېيىن)

- |           |                  |
|-----------|------------------|
| 410 — 394 | 1. تولۇن قاغان I |
| 414 — 410 | 2. خولسۇ قاغان   |

429 — 414	3. تالان قاغان
444 — 429	4. ئۈتى
464 — 444	5. توغاچىن
485 — 464	6. ئۈچىن
492 — 485	7. تولۇن II
506 — 492	8. ناغاي
508 — 506	9. توقخان
520 — 508	10. چۇنۇ
521 — 520	11. بىراھمان
552 — 521	12. ئاي ناغاي
553 — 552	13. توبا
553 — 553	14. دىڭخو
553 — 553	15. قۇت
555 — 553	16. دىڭشۇزى
5 — 553	17. يانلوچىن

(高车王国) ئۇيغۇر قاغانلىرى

(ئېگىز ھارۋىلىقلار قاغانلىقىنىڭ قاغانلىرى)

508 — 487	1. ئاي ئۇجرۇ
510 — 508	2. بارىيان
516 — 510	3. باتۇر
520 — 516	4. ئېل بەگ

537 — 230

5. يۇقۇ

541 — 537

6. بەگچى

### تۈرك قاغانلىرى

(مىلادىدىن كېيىن)

553 — 552

1. تۈمەنخان

554 — 553

2. قاراخان

574 — 554

3. مۇقان خان

581 — 574

4. تاۋارخان

587 — 581

5. ساۋار لوخان

588 — 587

6. چور باغا قاغان

600 — 588

7. تۇڭا تۇران قاغان

603 — 600

8. كىمىن تۇرى قاغان

### شەرقىي تۈرك قاغانلىرى

609 — 603

1. كىمىن تۇرى قاغان

619 — 609

2. سىۋار قاغان

621 — 619

3. چۈلۈك قاغان

630 — 621

4. قاراخان

646 — 639

5. سىر باقاغان

(بۇ قاغاندىن باشلاپ تۇنجى قاغانغىچە بولغان قاغانلار

لار قورچاق قاغانلار ئىدى)



- 647 — 646 .6 چىبى قاغان
- 653 — 647 .7 ئىبى تولوقاغان
- 659 — 653 .8 چىنجۇ يابغۇ قاغان
- 676 — 659 .9 ئاسىنا تورچى قاغان
- 678 — 676 .10 تۇچى قاغان
- 680 — 679 .11 ئاسىنا نىزۇق قاغان
- (ئاسىنا نىزۇق قاغان بولغاندىن تارتىپ شەرقىي تۈركلەر مۇستەقىللىقىنى ئۆز ھالىغا كەلتۈرگەن)
- 680 — 681 .12 ئاسىنا ئىنەن قاغان
- 682 — 692 .13 ئاسىنا قۇتلۇق قاغان
- 716 — 692 .14 قاپاغان قاغان
- 734 — 716 .15 بىلگە قاغان
- 739 — 734 .16 ئاسىنا بىلگە قاغان
- 741 — 739 .17 بىلگە قۇتلۇق قاغان
- 774 — 742 .18 پان كۆل قاغان
- 742 — 742 .19 سۈيىن قاغان
- 744 — 742 .20 ئۆز مىش قاغان
- 745 — 744 .21 بولمىش قاغان

### غەربىي تۈرك قاغانلىرى

- 576 — 552 .1 ئىستىمى قاغان
- 600 — 567 .2 بىلگە تاردۇقاغان
- 593 — 576 .3 ئاپا قاغان (بۇئورتاق قاغان ئىدى)
- 600 — 593 .4 ئىنال قاغان

- 611 — 600 .5 چولۇقاغان
- 618 — 611 .6 شىغۇي قاغان
- 630 — 618 .7 تون يابغۇ قاغان
- 633 — 630 .8 سى يابغۇ قاغان
- 633 — 634 .9 باغاشا تولىس قاغان
- 634 — 639 .10 ئىشپارا تىرىش تۇڭگا قاغان
- 651 — 639 .11 ئىپىي تولوقاغان
- 658 — 651 .12 ئاسىنا ئالىپ قاغان
- 662 — 658 .13 ئاسىنامىش قاغان
- 666 — 658 .14 ئاسىنا بوركىن
- 671 — 679 .15 ئاسىنا تورچى
- 680 — 679 .16 ئاسىنا نىزۇق بەگ
- 693 — 686 .17 ئاسىنا يالچىن
- 690 — 686 .18 ئاسىنا خۇجىلۇ (2-قېتىم قاغان بولغان) 686—690
- 704 — 699 .19 ئاسىنا قەيدۇ
- 711 — 704 .20 ئاسىنا شان
- 710 — 700 .21 ئۇجىلى
- 718 — 710 .22 سوگى
- 738 — 718 .24 سۇلۇخان
- 742 — 738 .25 ئاسىنا ئون ئوق قاغان

ئۇيغۇر - ئۇرخۇن قاغانلىرى

قاغانلىق قىلغان ۋاقتى	ئۇنۋانى	قاغاننىڭ ئىسمى	
605 — ؟		تېكىن ئەركىن	1
646 — ؟		پۇسا	2
646 — 648		تومىد	3
648 — 661		بايان	4
661 — 681		بارخان	5
681 — 715		توغۇچى	6
715 — 719		ئۈتتەگ	7
719 — ؟		چىنزون	8
727 — ؟		ئۈتتەن	9
727 — ؟		غوشۇ	10
742 — 747	قۇتلۇق بىلگە قاغان	ئېتەتمەش بىلگە	11
747 — 759	تەڭرىدا بولمەش ئېل قۇتۇمىش بىلگە قاغان	بايانچۇر	12
759 — 779	ئاي تەڭرىدە قۇت بولمەش ئېل قۇتۇمىش ئالپ قۇلۇق بىلگە قاغان	ئېل تېكىن	13
779 — 789	ئالپ قۇتلۇق بىلگە قاغان	تون باغا	14
789 — 790	تەڭرىدە بولمەش قۇتلۇق بىلگە قاغان	تاراسى	15

795 — 790	قۇتلۇق بىلىگە قاغان	ئاپچۇر	16
805 — 795	ئاي تەڭرىدا ئۇلۇغ بولمىش ئالپ قۇتلۇق بىلىگە قاغان	قۇتلۇق	17
808 — 805	ئاي تەڭرىدا قۇت بولمىش قۇتلۇق بىلىگە قاغان		18
821 — 808	ئاي تەڭرىدا قۇت بولمىش ئالپ بىلىگە قاغان		19
824 — 821	كۈن تەڭرىدا ئۇلۇغ بولمىش قۇچ كۈچلۈك بىلىگە قاغان		20
824 — 832	ئاي تەڭرىدا قۇت بولمىش قۇچ بىلىگە قاغان ئاي	ھازارت بېكىمىن	21
832 — 839	تەڭرىدا قۇت بولمىش كۈچلۈك بىلىگە قاغان	خوت بېكىمىن	22
840 — 839		كىچىك تېكىمىن	23
845 — 841		ئۈگى تېكىمىن	24
846 — 845		ئىنەن تېكىمىن	25

## II بۆلۈم

### قاراخانلار دۆلىتى

#### كىرىش سۆز

ئۇيغۇرلارنىڭ ئەجدادلىرى ئۆز تارىخىدا، 500 يىل ھۆكۈم سۈرگەن ئۇلۇغ ھون تەڭرىقۇتلۇقى، ياۋروپا ھون ئىمپېرىيىسى، تەخ-مىنەن 200 يىل ھۆكۈم سۈرگەن ئۇلۇغ كۆك تۈرك قاغانلىقى، ئۇيغۇر-ئۇرخۇن قاغانلىقى، قاتارلىق قودرەتلىك دۆلەتلەرنى قۇرۇپ، ئوتتۇرا ئەسىرلەردە شەرق بىلەن غەربنى ھەيرەتتە قالدۇرغانىدى. ئۇيغۇرلار ۋە ئۇلارنىڭ قېرىنداشلىرى مىلادى IX ئەسىرنىڭ يېرىمىدىن باشلاپ XIII ئەسىرنىڭ باشلىرىغىچە بولغان ئۇ-زاق بىر تارىخىي مەزگىلدە يەنە، ئوتتۇرا ئاسىيا ۋە ئۇنىڭغا يانداش بولغان جايلاردا ئۇيغۇر قاراخانلار دۆلىتى غەزەنەۋىلەر سۇلتانلىقى، ئۇلۇغ سالجۇقلار ئىمپېرىيىسى قاتارلىق دۆلەتلەرنى قۇرۇپ، تۈرك، پارس، مىندى خەلقلىرىنىڭ تارىخىدا ناھايىتى مۇھىم رول ئوينىدى.

بۇ دەۋرلەردە ئۇيغۇر ۋە تاجىك خەلقلەرنىڭ مەدەنىيىتى گۈللىنىپ،  
دۇنيا مەدەنىيىتىنىڭ خەزىنىسىگە شانلىق تۆھپىلەرنى قوشتى. ئۇيغۇر  
قاراخانىلار سۇلالىسى دەۋرىدە ئوتتۇرا ئاسىيادا ئويغىنىش دەۋرى  
مارلىققا كەلدى.

## توققۇزىنچى باب ئوتتۇرا ئاسىيانىڭ ئۇيغۇر قاراخانىلار دۆلىتى قۇرۇلۇشتىن بۇرۇنقى تارىخى توغرىسىدا قىسقىچە بايان

### ئوتتۇرا ئاسىيانىڭ تەبىئىي شارائىتى

ئوتتۇرا ئاسىيا — ئاسىيا قۇرۇقلۇقىنىڭ مەركىزى ھېسابلىنىدۇ. ئاسىيا دۇنيادىكى ئەڭ چوڭ قىتئە بولۇپ، شەرقىي يېرىم شارنىڭ شەرقىي شىمالىغا جايلاشقان، يەر مەيدانى 44 مىليون كۋادرات كىلومېتىر، دۇنيا قۇرۇقلۇقىنىڭ تەخمىنەن 30 پىرسەنتىنى تەشكىل قىلىدۇ. ئاسىيا قىتئەسى غەربىي ئاسىيا، ئوتتۇرا ئاسىيا، شەرقىي ئاسىيا، شەرقىي جەنۇبىي ئاسىيا قاتارلىق بۆلەكلەرگە بۆلۈنىدۇ.

ئوتتۇرا ئاسىيا شەرقىي ئاسىيانىڭ غەربىگە، غەربىي ئاسىيانىڭ شەرقىي قىسمىغا توغرا كېلىدۇ.

ئوتتۇرا ئاسىيا دائىرىسىگە جۇڭغارىيە ئويمانلىقى، تارىم ۋادىسى، غەربىي تۈركىستان — ھازىرقى سوۋېت ئىتتىپاقىدىكى قازاقىستان، ئۆزبېكىستان، تاجىكىستان، قىرغىزىستان، تۈركمەنىستان قاتارلىق بەش ئىتتىپاقداش جۇمھۇرىيەت كىرىدۇ.

ھۈربىيە تىنىڭ تېررىتورىيىسى ۋە ئافغانىستاننىڭ بىر قىسمى كىرىدۇ. ئوتتۇرا ئاسىيانىڭ پۈتۈن تېررىتورىيىسى 5 مىلىيون 752 مىڭ كۋادرات كىلومېتىر بولۇپ، ئاسىيا قۇرۇقلۇقىنىڭ تەخمىنەن يەتتىدىن بىر قىسمىنى تەشكىل قىلىدۇ.

ئوتتۇرا ئاسىيادىكى ئېگىز تاغلار، دەريالار، كۆللەر، ئورمانلار، يايلاقلار، دالالار، چۆللەر خىلمۇ خىل تەبىئىي مەنزىرىلەرنى شەكىللەندۈرگەن.

تارىم ۋادىسى بولسا، شىمالدىكى تەڭرىتاغلىرى، جەنۇبتىكى ئالتۇنتاغ، قارانىلىق تاغلىرى، غەربىي جەنۇبتىكى قارقۇرۇم تاغلىرى، غەربتىكى قىزىلىۋورت ۋە كۆكچال تاغلىرى ئارىسىغا جايلاشقان، ئۇنىڭ ئوتتۇرىسىدا دۇنياغا مەشھۇر بولغان تەكلىماكان قۇملۇقى بار.

تەڭرىتاغلىرىنىڭ شەرقىدىن غەربىگىچە بولغان ئۇزۇنلۇقى 2500 كىلومېتىر بولۇپ تارىم ۋادىسى بىلەن جۇڭغارىيە ئويمانلىقىنى ئايرىپ تۇرىدۇ. جۇڭغارىيە ئويمانلىقى بولسا ئالتاي تاغلىرى بىلەن تەڭرىتاغلىرىنىڭ ئارىسىغا جايلاشقان. جۇڭغارىيە ئويمانلىقىنىڭ شىمالىدا ئالتاي تاغلىرى، جەنۇبىدا تەڭرىتاغلىرى قەد كۆتۈرۈپ تۇرىدۇ. تەڭرىتاغلىرىنىڭ شىمالىدىن جەنۇبىغىچە بولغان كەڭلىكى 250 — 300 كىلومېتىر كېلىدۇ. تەڭرىتاغلىرىدىكى تۆمۈر چوققىسى دېڭىز يۈزىدىن 7435 مېتىر ئېگىز، خان تەڭرى چوققىسى 6995 مېتىر ئېگىز كېلىدۇ. تەڭرىتاغلىرىدىكى مۇزلۇقلارنىڭ ئومۇمىي يەر مەيدانى 10 مىڭ كۋادرات كىلومېتىر كېلىدۇ. ئوتتۇرا ئاسىيادىكى سىر دەرياسى، چۇ دەرياسى، ئىلى دەرياسى، ئاقسۇ دەرياسى ۋە قاراشەھەر دەريالىرىنىڭ سۇ مەنبەسى تەڭرى-



تاغلىرىدىكى مۇزلۇقلاردىن ئىبارەت. تەڭرىتاغلىرىنىڭ ئا-  
رىسىدا پەرغانە، قاراشەھەر، تۇرپان ئويمانلىقلىرى بىلەن  
ئىلى جىلغىسى بار. تەڭرىتاغلىرىنىڭ شىمالىي قاپتاللىرىدا  
ئارچا - قارىغاي ئورمانلىقلىرى، جەنۇبىي ئېتەكلىرىدىكى  
تاغ تىزمىلىرى ئىچىدە بولسا يايلاقلار بار. تەڭرىتاغلىرى  
غەربتە ھازىرقى قىرغىزىستان تېررىتورىيىسى ئىچىگىچە،  
شەرقتە بولسا گەنسۇغىچە سوزۇلىدۇ.

پەرغانە ۋادىسىنىڭ جەنۇبىي ئىلاي تاغلىرى ئوراپ  
تۇرىدۇ. ئېگىزلىكى 7000 مېتر كېلىدىغان بۇ تاغلار تاجىكىس-  
تان بىلەن قىرغىزىستاننىڭ ئارىسىدا، پەرغانە ۋادىسىنىڭ  
ئۈچ تەرىپى تاغلار بىلەن ئورالغان، پەقەت غەرب تەرىپىلا  
ئوچۇق. پەرغانە ۋادىسىنى سىر دەرياسى قاق ئوتتۇرىدىن  
ئىككىگە بۆلۈپ تۇرىدۇ. تاجىكىستان بىلەن قىرغىزىستان تا-  
مامەن تاغلىق. نارىن دەرياسى قىرغىزىستاننى غەربتىن شەرق-  
قىچە قاراپ ئوتتۇرىدىن ئىككىگە ئايرىپ تۇرىدۇ.

ئۆزبېكىستان، تۈركمەنىستان، قازاقىستانلاردا ئېگىز  
تاغلار بار. تۈركمەنىستاننىڭ غەربىدىكى كاسپى دېڭىزىغا  
يېقىن جايدا، بۈيۈك بالقان تېغى بولۇپ، ئۇ دېڭىز يۈزىدىن  
1634 مېتر ئېگىز. قازاقىستاننىڭ شەرقىدىكى تارباغاتاي تاغ-  
لىرى جۇڭغارىيىگىچە سوزۇلىدۇ.

ئالتاي تاغلىرى ئاسىيانىڭ ئوتتۇرىسىدىكى چوڭ تاغلار-  
نىڭ بىرى بولۇپ، ئالتاي دېگەن سۆز قەدىمكى ئۇيغۇر تى-  
لىدا ئالتۇن دېگەن بولىدۇ. ئالتاي تاغلىرى جۇڭغارىيە ئو-  
يمانلىقىنىڭ شىمالىي قىسمى بىلەن موڭغۇلىيە خەلق جۇمھۇرى-  
يىتىنىڭ غەربىگە جايلاشقان بولۇپ، غەربىي شىمالدا ھازىرقى

سوۋېت ئىتتىپاقىنىڭ تەۋەسىگە قەدەر سوزۇلۇپ بارىدۇ. شەرقتىن غەربكىچە بولغان ئۇزۇنلۇقى 2000 كىلومېتر كېلىدۇ. سوۋېت ئىتتىپاقى تەۋەسىدىكى قىسمىنىڭ ئەڭ ئېگىز چوققىسى بىلوخا بولۇپ، ئۇ دېڭىز يۈزىدىن 4500 مېتر ئېگىز. ئالتاي تاغلىرىدا مۇزلۇقلار كۆپ، ئومۇمىي يەر مەيدانى 800 كۋادرات كىلومېتر كېلىدۇ. بۇنىڭ ئىچىدىكى كاتون بىلەن چوي مۇزلۇقلىرىنىڭ دائىرىسى سەككىز - ئون كىلومېتر كېلىدۇ. ئالتاي تاغلىرىدا، ئالتۇن، مىس، تۆمۈر، سىنك، قوغۇشۇن قاتارلىق يەر ئاستى بايلىقلىرى ۋە ئورمان بايلىقلىرى ناھايتى كۆپ، چارۋىچىلىق ئىگىلىكىگە كەڭ ئىمكانىيەت بېرىدىغان كەڭرى، مۇنبەت يايلاقلىرى بار.

ئالتاي تاغلىرىنىڭ جەنۇبى جۇڭغارىيە ئويمانلىقى بىلەن قازاقىستاننى ئايرىپ تۇرىدۇ. چوڭ ئالتاي تاغلىرى غەربىي تۈركىستان بىلەن موڭغۇلىيىنى ئايرىپ تۇرىدۇ. كىچىك ئالتاي تاغلىرى بولسا غەربىي تۈركىستان بىلەن سىبىرىيىنى ئايرىپ تۇرىدۇ. چوڭ ئالتاينىڭ ئەڭ چوڭ قىسمى دۇنيادىكى ئەڭ چوڭ ئۇۋا بولغان سىبىرىيە ئۇۋىسىنىڭ جەنۇبىغا سوزۇلىدۇ.

پامىر تاغلىرى (پامىر پارىچە سۆز بولۇپ، دۇنيانىڭ ئۆگزىسى دېگەن مەنىدە) ئاسىيادىكى ئەڭ چوڭ تاغ تىزمىسى بولۇپ، ئۇ تارىم ۋادىسىنىڭ غەربىي جەنۇب قىسمى، سوۋېت ئىتتىپاقى تاجىكىستاننىڭ شەرقىي جەنۇب قىسمى بىلەن ئافغانىستاننىڭ شەرقىي شىمال قىسمىغا جايلاشقان، ئۇ تەڭرىتاغلىرى، قارا قۇرۇم تاغلىرى (قارا تاشلىق تاغلار) بىلەن ھىندۇقۇش تاغلىرى قاتارلىق تاغلارنىڭ بىر - بىرىگە قوشۇلۇپ

لۇشىدىن ھاسىل بولغان چوڭ تاغ تىزمىسى. پامىرنىڭ ئېگىز چوققىلىرى — قوڭۇردۆۋە بىلەن مۇزتاغ ئاتا بولۇپ، قوڭۇردۆۋە دېڭىز يۈزىدىن 7719 مېتر ئېگىز، مۇزتاغ ئاتا 7546 مېتر ئېگىز. پامىر تاغلىرىنىڭ ئارىسىدا كەڭتاشا يايلاقلىرى ۋە ئويمانلىقلار بار، ئىقلىمى سوغۇق، تاغ چوققىلىرىدىن يىل بويى قار كەتمەيدۇ. غەربىي شىمال بۇرجىكىدىكى مۇزلۇقنىڭ ئۇزۇنلۇقى 77 كىلومېتر كېلىدۇ، بۇ دۇنيادىكى ئەڭ ئۇزۇن مۇزلۇقلارنىڭ بىرى ھېسابلىنىدۇ.

ئوتتۇرا ئاسىيانىڭ شەرقىي قىسمىدىكى مەشھۇر دەريالىرىنىڭ بىرى تارىم دەرياسىدۇر. بۇ دەريانىڭ سۈيى قاراقۇرۇم تاغلىرىنىڭ شەرقىدىكى تاغلاردىن چىقىدۇ. بۇ سۇ تارىم ۋادىسى بىلەن كەشمىر ئارىسىغا بىر چېگرا سىزىپ تارىم ۋادىسىغا ئېقىپ كىرىدۇ. بۇ دەريا غەربتىن شەرققە قاراپ ئېقىپ ئالتۇنتاغنىڭ شىمالىدىكى لوپنۇر كۆلىگە قۇيۇلىدۇ. تارىم دەرياسىنىڭ بويلىرىدا، قەشقەر، يەكەن، خوتەندىن ئىبارەت ئۈچ شەھەر ۋە ئۈچ مۇھىم ۋادا بار. خوتەن دەرياسى قارانلىق تاغلىرىدىن ئېقىپ چىقىدۇ. يەكەن دەرياسى بولسا تارىمنىڭ غەربىدىن توپتوغرا شەرققە قاراپ ئاقىدۇ.

جۇڭغارىيە ئويمانلىقىدىكى مۇھىم دەريا — قارا ئېرىقەش دەرياسى بولۇپ، ئۇنىڭ جەنۇبىدا ھورونگو دەرياسى بار. شەرقىي شىمال تەرەپتىكى قوبدو دەرياسى موڭغۇلىيە خەلق جۇمھۇرىيىتى بىلەن جۇڭغارىيە ئويمانلىقىنى ئايرىپ تۇرىدىغان تەبىئىي چېگرا.

ئوتتۇرا ئاسىيانىڭ غەربىي قىسمىدىكى مۇھىم دەريالار — ئامو دەرياسى بىلەن سىر دەرياسىدىن ئىبارەت. بۇ

ئىككى دەريا غەربىي شىمالدىن شەرقىي جەنۇبقا قاراپ بىر-  
بىرى بىلەن ياندىشىپ ئاقىدۇ. بۇ ئىككى دەريانىڭ ئارىلىق  
قىنى VII ئەسىردە ئەرەبلەر «ماۋرە ئۇننەھرى» (ئىككى دەريا  
ئارىلىقى) دەپ ئاتىغان. سىر دەرياسى بىلەن ئامو دەرياسى  
ئارال كۆلىگە قۇيۇلىدۇ. ئامو دەريا قاراقۇرۇم تاغلىرىنىڭ  
شىمالىدىكى قىزىلئۆرت تاغلىرىدىن ئېقىپ چىقىدۇ. بۇ  
دەريا ئافغانىستان بىلەن تاجىكىستان ۋە ئۆزبېكىستان ئارى-  
سىغا تەبىئىي چېگرا سىزىپ، غەربىي شىمالغا قاراپ يۆنىلىپ  
دۇ. ئاندىن كېيىن، ئۆزبېكىستان بىلەن تۈركمەنىستان ئارى-  
سىغا بىر چېگرا سىزىپ ئارال كۆلىگە قۇيۇلىدۇ. سىر دەريا  
ئالتاي تاغلىرىدىن ئېقىپ چىقىدۇ، پەرغانە ۋادىسىنى قاپ  
ئوتتۇرىسىدىن ئىككىگە ئايرىپ، شەرقتىن غەربكە قاراپ  
ئېقىپ ۋادىدىن چىققاندىن كېيىن، غەربىي شىمالغا قاراپ  
بۇرۇلىدۇ، ئاندىن ئارال كۆلىنىڭ شەرقىي شىمال بويىغا  
ئېقىپ كېلىپ، كۆلگە قۇيۇلىدۇ. نارىن دەرياسى كۆكچال  
تاغلىرىدىن چىقىدۇ ۋە قىرغىزىستاننى شەرقتىن غەربكە قاراپ  
ئىككىگە بۆلىدۇ.

كاسپى دېڭىزىنىڭ جەنۇبىغا قۇيۇلىدىغان ئىترىك دەر-  
ياسىنىڭ ئاساسىي قىسمى ئىراننىڭ خۇراسان ئۆلكىسىدە  
قالىدۇ. بۇ دەريا تۈركمەنىستان بىلەن ئىران ئارىسىدا تەبىئىي  
ئىي چېگرا ھاسىل قىلىدۇ. كاسپى دېڭىزىنىڭ شىمالىي قىر-  
غىقىغا كېلىپ قۇيۇلىدىغان ئىمبا دەرياسى قازاقىستاندا.  
كاسپى دېڭىزىنىڭ شىمالىدا دىلتا ھاسىل قىلىپ دېڭىزغا  
قۇيۇلىدىغان يايىق دەرياسىنىڭ مۇھىم بىر قىسمى  
قازاقىستاندىن ئاقىدۇ. ئورال تاغلىرىدىن چىققان بۇ دەريا

ئاسىيا بىلەن ياۋروپانىڭ قىتئە چېگرا سىزىقى ھېسابلىنىدۇ. ئوتتۇرا ئاسىيادىكى ئىچكى دەريا ھېسابلانغان زەرەپ-شان دەرياسى (ئۆزبېكىستاندا) ئالتاي تاغلىرىدىن ئېقىپ چىقىدۇ. سەمەرقەند بىلەن بۇخارا زەرەپشان دەرياسىنىڭ جەنۇبىغا جايلاشقان. چۇ دەرياسى ئىسسىقكۆلنىڭ بىر ئاز غەربىي جەنۇبىدىكى تاغلاردىن ئېقىپ چىقىدۇ. چالكار كۆلىگە قۇيۇلىدىغان تورغاي دەرياسى، نورا كۆلىگە قۇيۇلىدىغان نورا دەرياسى قازاقىستاننىڭ ئىچكى دەريالىرى ئىچىدە ئەڭ ئەھمىيەتلىك دەريالىرىدىندۇر.

ئېرتىش دەرياسى شىمالىي قازاقىستاندىكى مۇھىم دەريا ھېسابلىنىدۇ. زايىسان كۆلىدىن ئېقىپ چىقىدىغان ئېرتىش دەرياسىنىڭ زايىسان كۆلىنىڭ شەرقىدىن جۇڭغارىيە ئويمانلىقىغا قاراپ ئاقىدىغان قىسمى قارا ئېرتىش دەپ ئاتىلىدۇ. ئېرتىش دەرياسىنىڭ ئىشىم ۋە توبۇل دەپ ئاتىلىدىغان تارماقلىرى قازاقىستاننىڭ ئەڭ شىمالىدا قالىدۇ. ئېرتىش دەرياسى ئوپ دەرياسىنىڭ بىر تارمىقى ھېسابلىنىدۇ. ئوتتۇرا ئاسىيانىڭ شەرقىي قىسمىدا باغراش كۆلى بار، دائىرىسى 960 كۋادرات كىلومېتىر، چوڭقۇرلۇقى 896 مېتىر كېلىدۇ. باغراشنىڭ شەرقىي جەنۇبىدىكى لوپنۇر كۆلىنىڭ كۆلىمى 2000 كۋادرات كىلومېتىر بولۇپ، چوڭقۇرلۇقى 790 مېتىر كېلىدۇ. جۇڭغارىيە ئويمانلىقىنىڭ مۇھىم كۆلى ئىب-نۇر كۆلىدۇر. دېڭىز يۈزىدىن 210 مېتىر ئېگىزلىككە جايلاشقان بۇ كۆل جۇڭغارىيە ئويمانلىقىنىڭ غەربىي جەنۇبىدا، ئالاتاغنىڭ شەرقىي جەنۇبىدا، يەتتەسۇغا يېقىن جايىدا.

ئوتتۇرا ئاسىيانىڭ ئوتتۇرىچە پۈتسۈن يىللىق ھۆل -

يېغىن مىقدارى 50 مىللىمېتىر، چۆللەردە بولسا ھۆل - يېغىن يوق ھېسابىدا. تاجىكىستان بىلەن قىرغىزىستاندىكى تاغلاردا يىللىق يېغىم ئوتتۇرا ھېساب بىلەن 70 مىللىمېتىر بولىدۇ، قازاقىستاننىڭ شىمالىدا بولسا 65 مىللىمېتىر. تارىم ۋادىسىنىڭ ئوتتۇرىسىغا جايلاشقان تەكلىماكان چۆلى، تۈركمەنىستاننىڭ كۆپ قىسمىنى ئىگىلەپ تۇرىدىغان قاراقۇم چۆلى، قازاقىستاننىڭ چوڭ قىسمىنى ئىگىلەپ تۇرىدىغان ۋە بىر قىسمى قازاقىستانغا سوزۇلغان قىزىلقۇم چۆللىرى ئوتتۇرا ئاسىيادىكى مەشھۇر چۆللەردۇر.

ئوتتۇرا ئاسىيادا ياز كۈنلىرىدىكى ئىسسىقلىق ئوتتۇرىچە  $30^{\circ}\text{C}$  ئەتراپىدا، قىشتا بولسا  $5^{\circ}\text{C}$  ئەتراپىدا بولىدۇ. ئىسسىقلىق دەرىجىسى جەنۇبتىن شىمالغا بارغانسېرى ئازلايدۇ. تارىم ۋادىسى بىلەن جۇڭغارىيە ئويمانلىقىدا، يازدا  $30^{\circ}\text{C}$  ئەتراپىدا ئىسسىق بولىدۇ. ئافغانىستاندا ئىسسىقلىق قىشتا  $13^{\circ}\text{C}$ ، يازدا  $16^{\circ}\text{C}$  بولىدۇ.

ئوتتۇرا ئاسىيانىڭ ناھايىتى كۆپ قىسمى چۆللۈك بولۇپ، قۇرغاق چۆل ئىقلىمى ئاساسىي ئورۇندا تۇرىدۇ.

تارىم، ئىلى، ئامۇ، سىر، چو دەريالىرىنىڭ ۋادىلىرى دۇنيادىكى ئەڭ مۇھىم دېھقانچىلىق، باغۋەنچىلىك رايونلىرىدىن بولۇپ ھېسابلىنىدۇ.

ئوتتۇرا ئاسىيانىڭ تەبىئىي بايلىقى ناھايىتى مول. كۆمۈر، نېفىت، تۆمۈر، ئالتۇن، كۈمۈش، مىس، گۈڭگۈرت، تۇز، قەلەي زاپاسلىرى دۇنيا بويىچە مۇھىم ئورۇننى ئىگىلەيدۇ.

## ئەھمەتلىك سۇلالىسى ھۆكۈمەرانلىقىدىكى ئوتتۇرا ئاسىيا

ئوتتۇرا ئاسىيا تېررىتورىيىسىدە ئېلىپ بېرىلغان ئار-خېئولوگىيەلىك تەكشۈرۈشلەر، ئوتتۇرا ئاسىيا خەلقلىرىنىڭ مىلادىدىن 1000 يىل بۇرۇنلا ئاممىۋى ھالدا ئولتۇراقلاشقان ھاياتقا كۆچۈپ، سۈنئىي سۇغىرىشنى ئاساس قىلغان دېھقانچىلىق ئىگىلىكىگە ئۆتكەنلىكىنى ئىسپاتلىدى. مانا شۇنىڭدىن باشلاپ، ئوتتۇرا ئاسىيا لىقلار جەمئىيەت تەرەققىياتىدا قۇلدارلىق تۈزۈمىدىكى دۆلەتلەرنى تەشكىل قىلىش دەۋرىگە كىردى.

ئوتتۇرا ئاسىيانىڭ شەرقىي قىسمى ھېسابلانغان تارىم ۋادىسىدا ئەجدادلىرىمىزنىڭ مىلادىدىن 5000 يىل بۇرۇنلا دېھقانچىلىق قىلغانلىقىنى ئىسپاتلايدىغان پاكىتلارغا ئىگە بولدۇق. 1979 - يىلى قىشتا، شىنجاڭ ئىجتىمائىي پەنلەر ئاكادېمىيىسى ئارخېئولوگىيە تەتقىقات ئەترىتى كۆنچى دەرياسىنىڭ بويىدىن بىر ئىپتىدائىي قەبرىستانلىقنى تاپتى. قەبرىستانلىقتىن چىققان ئىككى جەسەتنىڭ بىرى ياش ئايال، يەنە بىرى كىچىك بالا بولۇپ، نەنجىڭ داشۆسى جۇغراپىيە فاكۇلتېتىنىڭ كاربون 14 تەجرىبىخانىسى قەبرىستانلىقتىن چىققان ياغاچلارنى تەھلىل قىلىش ئارقىلىق جەسەتلەرنىڭ بۇنىڭدىن 6414 يىل (+117) ئىلگىرى دەپنە قىلىنغانلىقىنى دەسلەپكى قەدەمدە ئېنىقلاپ چىقتى. جەسەتلەر بىلەن بىللە قېزىۋېلىنغان ئاخىرە تاسكىلەر ئىچىدە ناھايىتى نە-

پس توقۇلغان چىغ سېۋەتلەر بولۇپ، ئۇلارنىڭ ئىچىگە زىرائەت دانلىرى سېلىنغان. ئەمما بۇ دانلار چىرىپ ئۇنغا ئايلىنىپ كەتكەن. بالا جەستى بىلەن بىللە كۆمۈلگەن چىغ سېۋەتتىن ئۆز پېتى ساقلانغان بۇغداي چىقتى. ① مانا بۇ پاكىت تارىم ۋادىسىدا دېھقانچىلىقنىڭ ناھايىتى قەدىمكى چاغلاردىلا بارلىققا كەلگەنلىكىنى كۆرسىتىدۇ.

تارىم ۋادىسىدا سۈنئىي سۇغىرىش ئىشلىرىنىڭ قاچاندىن تارتىپ ئومۇملاشقانلىقى ھەققىدە ئېنىق مەلۇماتقا ئىگە ئەمەسمىز. قانداق بولمىسۇن، ئوتتۇرا ئاسىيانىڭ شەرقىي قىسمى بولغان تارىم ۋادىسىنىڭ مەدەنىيىتى ئوتتۇرا ئاسىيانىڭ غەربىي قىسمىدا پەيدا بولغان ئەڭ قەدىمكى مەدەنىيەتنىڭ بىر تەركىبىي قىسمى، بەلكى ئۇنىڭدىنمۇ يۈكسەكرەك ئورۇندا تۇرىدۇ.

ئوتتۇرا ئاسىيا خەلقلىرى مەدەنىيىتىنىڭ ناھايىتى ئۇزۇن تارىخقا ئىگە ئىكەنلىكىنى، ئوتتۇرا ئاسىيا بىلەن ئاسورىيە ۋە مىسىر ئارىسىدىكى سودا ئالاقىلىرىنىڭ ناھايىتى ئۇزۇن بولغان تارىخى بىلەنمۇ ئىسپاتلاش مۇمكىن. تارىخىي پاكىتلارغا ئاساسلانغاندا، ئىنسانىيەت مەدەنىيىتىنىڭ ئەڭ قەدىمكى بۆشۈكلىرىنىڭ بىرى بولغان نىل ۋادىسىدا قەدىمكى مىسىر مەدەنىيىتى يۈكسەك دەرىجىدە راۋاجلانغان چاغدا، ھازىرقى ئىراقتىكى دىجىلى ۋە فىرات دەريالىرى (قەدىمكى يۇنان تارىخچىلىرى بۇ جايىنى مىسوپوتامىيە — ئىككى دەريا ئارىلىقى دەپ يېزىشقان) بويىدا ئاسورىيە دۆلىتى قۇرۇلغان. بۇ دۆلەت مىلادىدىن 4000 يىل بۇرۇن (ھازىرقى كۈندىن 6000 يىل بۇرۇن) قۇرۇلغان بولۇپ، ئۇنىڭ تېررىتورىيە



يېقىن مەسىلەتتە مەركىزىي ئاسىيا شىمالىي قىسمى (دەجلى دەريا- سىنىڭ ئوتتۇرا ئېقىمى) دا بولغان. مانا شۇ ئاسىيا دەرياسى بىلەن ئوتتۇرا ئاسىيا خەلقلىرى ئارىسىدا مىلادىدىن 4000 يىل بۇرۇن سودا ئالاقىلىرى بولغانلىقىنى ئىسپاتلايدىغان پاكىتلار بار. مەسىلەن مىلادىدىن 4000 يىل بۇرۇن يا- شىغان مەلىكە شۇباتنىڭ قەبرىسىدىن بەدەخشاننىڭ ھاۋا رەڭ تېشىدىن ئىشلەنگەن بۇيۇملار تېپىلغان. مىسىردىن تېپىلغان مىلادىن 2000 يىل بۇرۇنقى ھاۋارەڭ تاشلارمۇ ئوتتۇرا ئاسىيا بىلەن مەسىلىيە ۋە مىسىر ئارىسىدا بولۇپ ئۆت- كەن سودا ئالاقىلىرى توغرىسىدا سۆزلەش ئۈچۈن ئىمكان بېرىدۇ. ② چۈنكى، ھاۋارەڭ تاشلار، پەقەت ئوتتۇرا ئاسىيا- دىنلا چىقاتتى.

مىلادىدىن سەككىز ئەسىر بۇرۇنقى چاغدىن باشلاپ ئوتتۇرا ئاسىيادا ياشىغان خەلقلەر باكتىرىيە («باكتىرا» - يۇنانچە سۆز بولۇپ، شەھەرلەرنىڭ ئانىسى مەنىسىدە، كېيىنچە بۇ يەر بەلىخ، دەپ ئاتىلىدىغان بولدى)، خارەزىم (قۇ- ياشلىق يەرمەنىسىدە)، سوغدى (بەزى ئالىملار، «سوغدى» سۆ- زى قەدىمكى تۈركچە سۆز بولۇپ، «سوغدىلىدىغان يەر» مە- نىسىنى بېرىدۇ دەيدۇ) قاتارلىق دۆلەتلەرنى قۇردى. مانا شۇ چاغدا، تارىم ۋادىسى ۋە جۇڭغارىيە ئويمانلىقىدا ئەج- دادلىرىمىز قۇرغان دۆلەتلەر مەۋجۇت ئىدى.

مىلادىدىن يەتتە ئەسىر بۇرۇن ئوتتۇرا ئاسىيانىڭ جە- نۇبىدا كۈچلۈك ئىران ئەھمەنلىلەر سۇلالىسى قۇرۇلدى.

تاجىك ۋە ئىران خەلقلىرىنىڭ ئۇلۇغ شائىرى ئوبۇلقا- سىم فىرداۋىسى (مىلادىنىڭ 934 - يىلى تۇغۇلۇپ مىلادىنىڭ

1020 - يىلى ئالەمدىن ئۆتكەن) «شاھنامە» ناملىق داستاندا، تاجىك ۋە ئىران خەلقلىرىنىڭ تەخمىنەن 5000 يىللىق تارىخىنى (بۇ ئەپسانىۋى تارىخ بىلەن ھەقىقىي تارىخنى ئۆز ئىچىگە ئالىدۇ) بەدىئىي تىل ۋە ئوبرازلار ئارقىلىق بايان قىلغان. فىرداۋسىنىڭ «شاھنامە» داستاندا، ئىراننىڭ پىششدادىلەر ۋە كىيانىلار سۇلالىلىرى (مىلادىدىن 3200 يىل بۇرۇنقى چاغدىن تارتىپ مىلادىدىن 780 يىل بۇرۇنقى چاغقىچە بولغان 2400 يىلنى ئۆز ئىچىگە ئالىدۇ) توغرىسىدىكى ئەپسانە - رىۋايەتلەر ئۆز ئەكسىنى تاپقاندىن تاشقىرى، ئەڭ مۇھىمى، ئىران ئەھمەنشىلار سۇلالىسى (مىلادىدىن 700 يىل بۇرۇنقى چاغدىن تارتىپ مىلادىدىن 330 يىل بۇرۇنقى چاغقىچە ھۆكۈم سۈرگەن) دەۋرىدە، بۇ سۇلالە بىلەن ئاساسەن ئوتتۇرا ئاسىيادىكى تۇرانىلار دەپ ئاتالغان ئەجدادلىرىمىز ئوتتۇرىسىدا بولغان مۇناسىۋەتلەر ئۆز ئەكسىنى تاپقان.

ھەقىقىي تارىخىي پاكىتلارغا ئاساسلانغاندا، مىلادىدىن سەككىز ئەسىر بۇرۇن ھازىرقى ئىراننىڭ غەربىي شىمال قىسمى بىلەن ھازىرقى ئەزەربەيجان تېررىتورىيىسىدە مىدىيە ئاتىلىق دۆلەت بار ئىدى. مىدىيە دۆلىتىنىڭ پايتەختى ئىكباتانا (ھازىرقى ھەمىدان) ئىدى. ئۆز زامانىسىغا يارىشا خېلى كۈچلۈك بولغان مىدىيە دۆلىتى ئىران ئېگىزلىكىنىڭ غەربىي جەنۇبىدا ياشايدىغان پارىس قەبىلىلىرىنىمۇ بويسۇندۇرغان.

مىلادىدىن 700 يىل بۇرۇن پارىسلارنىڭ ئەھمان ئات

لىق خانى ئىسيان كۆتۈرۈپ، مىدىيە دۆلىتىدىن ئايرىلىپ،  
مۇستەقىللىق جاكارلىغان.

ئىراندا ئەھمەنلار سۇلالىسى ھۆكۈم سۈرۈشكە باشلى-  
غان چاغدا، ئوتتۇرا ئاسىيا ۋە ئۇنىڭغا يانداش بولغان جايلاردا  
تۇران دۆلىتى (يۇنانلىقلار، «سىكىفى ئىمپېرىيىسى» دەپ  
ئاتىغان) ھۆكۈم سۈرەتتى. تۇران دۆلىتى (مىلادىدىن يەتتە  
ئەسىر بۇرۇنقى چاغدىن تارتىپ مىلادىنىڭ II ئەسىرگىچە  
ھۆكۈم سۈرگەن) بىلەن ئىرانلىقلار ئارىسىدا ناھايىتى ئو-  
زۇنغا سوزۇلغان ئۇرۇشلار بولغان.

ئىران ئەھمەنلار سۇلالىسىنىڭ شاھىنشاھلىرى ئوتتۇرا  
ئاسىياغا كۆز ئالايىتىپ، تۇرانلار ئۈستىگە كۆپ قېتىم بېسىپ  
كەلگەن. ئۆزىنىڭ مۇستەقىللىقىنى ساقلاپ قېلىش ئۈچۈن،  
تۇرانلار تۇر، پىشەك، ئەفراسىياپ ئارجاسىپ، تۇمارسقا-  
تارلىق قاغانلىرىنىڭ يېتەكچىلىكىدە، ئەھمەنلار سۇلالى-  
سىگە قارشى قانلىق ئۇرۇشلارنى ئېلىپ بارغان.

ئەھمەنلار سۇلالىسىنىڭ ھۆكۈمرانلىرى ئۆزى ئېلىپ  
بارماقچى بولغان تاجاۋۇزچىلىق ئۇرۇشلىرىنى ئاساسلاش ئۈ-  
چۈن، سىرلىق، كارامەتلىك چۈشلەرنىمۇ توقۇپ چىققان.  
كەيخىسراۋنىڭ ئانىسى كۈنلەرنىڭ بىرىدە مۇنداق بىرچۈش  
كۆرۈپتۇ: «چۈشىدە ئۇنىڭ قورسىقىدىن بىر تۈپ ئۈزۈم دەرد-  
خى ئۈنۈپ چىقىپتۇ. بۇ بىر تۈپ ئۈزۈم دەردخى ناھايىتى  
چاپسان شاخلاپ، بۈك - باراقسان ھالغا كېلىپ، پۈتۈن ئا-  
سىيانى چۈمكىۋاپتۇ.» ئەھمەنلار سۇلالىسىنىڭ ھۆكۈمران-  
لىرى بۇ چۈش ئارقىلىق ياش كەيخىسراۋ (قۇمبىز I) نى

ئوتتۇرا ئاسىياغا ھۇجۇم قىلىشقا ئىلھاملاندۇرۇپ، «سەن ئوتتۇرا ئاسىيانىڭ تەڭرى تەرىپىدىن يارىتىلغان ھۆكۈمرانى بولسەن» دېيىشكەن.

«شاھنامە» دا تىلغا ئېلىنغان تۇران قاغانلىرىدىن تۇر ئەھمانىلار سۇلالىسىنىڭ شاھىنشاهى تىسفىس (مىلادىدىن 675 يىلى بۇرۇنقى چاغدىن تارتىپ مىلادىدىن 640 يىلى بۇرۇنقى چاغغىچە شاھىنشاه بولغان) بىلەن، پىشەك بولسا ئارىئا-رامۇنىس (مىلادىدىن 640 يىلى بۇرۇنقى چاغدىن 615 يىلى بۇرۇنقى چاغغىچە شاھىنشاه بولغان) بىلەن ئۇرۇشقان. بۇ بايانلار تارىخىي پاكىتلارغا ئۇيغۇندەك تۇرىدۇ.

مىلادىدىن 625 يىلى بۇرۇن، تۇران خاقانلىرىنىڭ ئەك مەشھۇرى بولغان ئەفراسىياپ ئارىئا رامۇنىس بىلەن ئۇرۇشۇپ، ئەزەربەيجاندا ھالاك بولغان. ئەفراسىياپ ئىران ئەھمانىلار سۇلالىسى ھۆكۈمرانلىرىنىڭ تۇرانلارغا قارشى يۈرگۈزگەن كۆپ قېتىملىق يۈرۈشلىرىنى تارمار قىلىپ، ئوتتۇرا ئاسىيانى باسقۇنچىلاردىن ساقلاپ قالغان.

ئىران ئەھمانىلار سۇلالىسى كەيخىسراۋنىڭ ۋاقتىدا كۈچىيىشكە باشلىدى. كەيخىسراۋ (529 — 558) باشتا مىدىيە دۆلىتىنى تارمار قىلدى، ئاندىن كېيىن كىچىك ئاسىيانى بېسىۋالدى. ئۇزۇن ئۆتمەي فىنكا بىلەن پەلەستىننىمۇ بېسىۋالدى. ئۇ، مىلادىنىڭ 538 — يىلى با بىل شەھىرىنى ئالدى. ئۇ با بىلنى ئەھمانىلار سۇلالىسىنىڭ پايتەختى قىلدى. ئۇنىڭ ئوغلى قومبېز I (521 — 529) مىسىرنى بويسۇندۇردى. ئۇنىڭ ۋاقتىدا، پۈتۈن قەدىمكى شەرق ئەھمانىلارنىڭ ھۆكۈمرانلىقى ئاستىغا چۈشتى.

كەيخىسراۋ مىلادىدىن 529 يىل بۇرۇن ئوتتۇرا ئاسىياغا بېسىپ كىرگەندە، تۇران ئېلىنىڭ خانى (ماساگېتلارنىڭ خانى) تۇمارىس تەرىپىدىن ئۆلتۈرۈلدى. ئىران ئەھمىيەتلىك سۇلالىسى گىستاسىپ دارا I نىڭ ۋاقتىدا (مىلادىدىن 529 يىل بۇرۇنقى چاغدىن تارتىپ مىلادىدىن 486 يىل بۇرۇنقى چاغقىچە شاھىنشاه بولغان) مىسلى كۆرۈلمىگەن دەرىجىدە قۇدرەت تاپتى. شۇ چاغدا، ئەھمىيەتلىك سۇلالىسىنىڭ دائىرىسىگە پۈتۈن ئىران، ئەزەربەيجان، ئافغانىستان، ئوتتۇرا ئاسىيانىڭ جەنۇبىي قىسمى، بەلۇجىستان، كىچىك ئاسىيا، بابىل، ئەرمەنىستان، سۈرىيە، پەلەستىن، مىسىر قاتارلىق جايلار كىرگەندى.

دارا I نىڭ ئوتتۇرا ئاسىيانى بويسۇندۇرغانلىقى توغرىسىدا بېھىستون قىيا تېشىغا ئويۇپ يېزىلغان خاتىرىلەردە مەلۇمات بار.

مىلادىدىن 519 يىل بۇرۇن دارا I ئۆزىگە بويسۇنغان خەلقلەر (ئوتتۇرا ئاسىيا خەلقلەرىمۇ بۇنىڭ ئىچىدە) ئۈستىدىن قازانغان غەلىبىسى خاتىرىسىگە ھازىرقى ئىراننىڭ ھەممىدىن شەھىرىنىڭ غەربىي جەنۇبىدىن 65 كىلومېتىر يىراقلىققا جايلاشقان بېھىستون تېغىدىكى قىيا تاشقا يادىكارلىق ئويدۇرغان. بۇ يادىكارلىق تارىختا «بېھىستون يېزىقلىرى» دەپ ئاتىلىدۇ. مانا شۇ بېھىستون قىياسىنىڭ يېنىدىن بابىل بىلەن ئىكباتانىنى تۇتاشتۇرىدىغان يول ئۆتەتمىسى. بېھىستون يېزىقلىرى 500 مېتىر ئېگىزلىكىدىكى قىيا

تاشقا ئويۇپ يېزىلغان. بىھىستون قىيا تېشىغا تۈرلۈك قىيا-  
پەتلەرمۇ ئويۇپ چۈشۈرۈلگەن. قىيا تاشنىڭ مەركىزىي قىسمى-  
دىكى ئېگىز جايغا ئاتەشپەرەسلەر (ئوتپەرەسلەر) دىنىدىكى-  
لەرنىڭ يورۇقلۇق خۇداسى — ھورمۇزدنىڭ تەسۋىرى نەقىش-  
لەپ چۈشۈرۈلگەن. سول تەرەپتىكى ئىككىنچى چوڭ رەسىم—  
ئەھمانىلار سۇلالىسىنىڭ شاھىنشاھى دارا I نىڭ ئۆزى بو-  
لۇپ، ئۇ ئوڭ قولىنى خۇدا — ھورمۇزدغا قارىتىپ كۆتۈرگەن  
ۋە تەسلىم بولغانلارنى سول پۇتى بىلەن دەسسەپ تۇرغان  
ھالدا تەسۋىرلەنگەن. دارا I نىڭ ئالدىدا تۇرغان، قوللى-  
رى باغلانغان، بويىنىغا ئارغامچىدىن سىيرىتماق سېلىنغان توق  
قۇز نەپەر ئەسىرنىڭ قىياپەتلىرىمۇ ئاجايىپ بىر مەنزىرىنى  
ھاسىل قىلغان.

بىھىستون قىيا تېشىغا ئويۇپ يېزىلغان خاتىرىلەردە،  
ئوتتۇرا ئاسىيالىقلاردىن — ساكلار، سوغدىلار، خارەزىملىق-  
لار تىلغا ئېلىنغان. لېكىن، ئۇلۇغ ساكلار (ماساگىتلار) تىلغا  
ئېلىنمىغان. بۇنىڭغا قارىغاندا، بىزنىڭ يىراق ئەجدادلىرىم-  
مىزنىڭ بىر قىسمى بولغان ئۇلۇغ ساكلار مۇستەقىللىقىنى  
ساقلاپ قالغان بولسا كېرەك.

گىستاسىپ دارا I ئوتتۇرا ئاسىيانىڭ بىر قىس-  
مىنى بويسۇندۇرغاندىن كېيىن، شۇ جايلاردا، ئىران  
دۆلىتىنىڭ تۈزۈمى بويسىچە ساتراپ (دۆلەتنى قوغداش  
مەنىسىدە) تەرتىپىنى ئورنىتىپ، مۇنداق ساتراپلارغا  
(ئۆلكە مېھناسىدا) ساتراپلارنى تەيىنلىدى. ئىران  
ئەھمانىلار سۇلالىسىنىڭ ھۆكۈمرانلىقىغا چۈشكەن ئوتتۇرا  
ئاسىيا تېررىتورىيىسىدە ئۈچ ساتراپ (ئۈچ ئۆلكىگە تەڭ؟

قۇرۇلدى. «پىتولمىنىڭ بەرگەن مەلۇماتىغا قارىغاندا، سىر دەريانىڭ جەنۇبىدىكى سوغدى قەبىلىلىرىدىن بىرى ياشىغان جايلار 12 - ساتراپ دېيىلىپ، بۇ ساتراپ ھەر يىلى 360 تالانت (تەخمىنەن 860 مىڭ سوم) سېلىق تۆلىگەن. ساكلار ۋە كاسپىلار ياشىغان جايلار 15 - ساتراپ ئاتىلىپ، بۇ ساتراپ ھەر يىلى 250 تالانت (600 مىڭ سوم ئەتراپىدا) سېلىق تۆلىگەن. پارىيىە، خارەزىمى، سوغدى زېمىنلىرى 16 - ساتراپ ئاتىلىپ، بۇ ساتراپقا قارايدىغان جايلار ھەر يىلى 300 تالانت (700 مىڭ سوم ئەتراپىدا) سېلىق تۆلىگەن.»<sup>③</sup> دېمەك، ئوتتۇرا ئاسىيا ئىران ئەھمانىلار سۇلالىسىگە ھەر يىلى ناھايىتى چوڭ قىممەتتە پۇل تاپشۇرۇپ تۇرغان. بۇنداق سېلىق تۆلەيدىغان قاراملىق مۇناسىۋىتى مىلادىدىن 520 يىل بۇرۇنقى چاغدىن تارتىپ مىلادىدىن 330 يىل بۇرۇنقى چاغقىچە 190 يىل داۋام قىلغان.

ئوتتۇرا ئاسىيا خەلقلىرى ئىران ئەھمانىلار سۇلالىسىنىڭ ھۆكۈمرانلىقى ئاستىدا ياشىغان چاغلاردا، ناھايىتى قىيىن ئەھۋالدا قالغان. چۈنكى ئىرانغا ھەر يىلى تۆلەيدىغان سېلىقنىڭ ئېغىرلىقى ئوتتۇرا ئاسىيا خەلقلىرىنى چىدىغۇسىز كۈلپەتكە قالدۇرغان. ئەزەلدىنلا ئەركىنلىك ۋە مۇستەقىللىقنى سۆيىدىغان ئوتتۇرا ئاسىيا خەلقلىرى ئىران ئەھمانىلار سۇلالىسىنىڭ زۇلۇمىدىن قۇتۇلۇش ئۈچۈن كۆپ قېتىملاپ قوزغىلاڭ كۆتۈرگەن. گىستاسىپ دارا I بۇنداق قوزغىلاڭلارنى باستۇرۇش ئۈچۈن ناھايىتى چوڭ كۈچ سەرپ قىلىشقا مەجبۇر بولغان. مىلادىدىن 513 يىل بۇرۇن، ئوتتۇرا ئاسىيا ساكلارى قوزغىلاڭ كۆتۈرگەن. گىستاسىپ دارا I قوز-

غىلاڭنى باستۇرۇش ئۈچۈن چوڭ قوشۇننى باشلاپ ئۆزى ئوتتۇرا ئاسىياغا كەلگەن، شۇ چاغدا ئۇنىڭ ھەربىي شتابىدا شىراق ئاتلىق بىر ساك پادىچى پەيدا بولغان. شىراق ئىنتايىن ئېغىر دەرىجىدە ناكا ئىدى. ئۇنىڭ پۈتۈن بەدەنىنى تارتۇق قاپلاپ كەتكەن. بۇرنى ۋە قۇلاقلىرى كېسىپ تاشلانغان، شىراق ئۆزىنىڭ ئۇرۇقداشلىرى تەرىپىدىن شەپقەتسىز لەرچە زىيانكەشلىكىگە ئۇچرىغانلىقىنى جاكارلىغان ۋە ئۆزىگە زىيانكەشلىك قىلغانلاردىن قىساس ئېلىش ئارزۇسىدا ئىكەنلىكىنى بىلدۈرگەن. ئۇ پارس قوشۇنلىرىنى ئۆزىگە تونۇش بولغان بىر چىغىر يول بىلەن باشلاپ ماڭغان. ئاخىر پارسلار ئويلاپمۇ كۆرمىگەن ھالدا ساكلارنىڭ ئارقا تەرىپىگە چىقىپ قالغان. يەتتە كېچە - كۈندۈز يول يۈرۈپ دەرىمانىدىن كەتكەن پارس قوشۇنلىرى قىلچە گىياھ ئۈنمەيدىغان بىر چۆلگە كېلىپ قالغان. شۇ چاغدىلا ئۇلار شىراقنىڭ تۈزىقىغا چۈشۈپ قالغانلىقىنى سەزگەن. ئۇلار، شىراقنى ئۆلۈم تەھدىتى بىلەن قورقۇتقاندا، شىراق مەغرۇرانە ھالدا مۇنداق دەپ جاۋاب بەرگەن: «مەن غەلىبە قىلدىم، قېرىنداشلىرىمنى بالايىمناپەتتىن ساقلاپ قېلىش ئۈچۈن، سىلەرنى - پارسلارنى ئاچلىق ۋە ئۇسسۇزلۇقتىن ئۆلىدىغان يەرگە باشلاپ كەلدىم.»<sup>④</sup> پارسلار شىراقنىڭ بېشىنى كەسكەن، شۇنداق قىلىپ، بۇ جايدا گىستاسىپ داراي I نىڭ قوشۇنلىرى ساكلار تەرىپىدىن تارمار قىلىنغان.

ئىران ئەھمانىلار سۇلالىسى ئىچكى ۋە تاشقى سەۋەبلەر نەتىجىسىدە مىلادىدىن تۆت ئەسىر بۇرۇنقى چاغقا كەلگەندە ئاچىلىشىپ كەتتى.



## يۇنان ئىستېلاچىلىرى ۋە ئوتتۇرا ئاسىيا

ماكېدون يۇنان پادىشاھى فىلىپنىڭ ئوغلى ئا-  
لېكساندىر ماكدونىسكى (ئىسكەندەر زۇلقەرنەيسىن) ئاتىسى  
ئۆلتۈرۈلگەندىن كېيىن (ئۇنىڭ ئاتىسى ئىرانلىقلار قۇۋۋەت-  
لىگەن سۇيىقەستتە ئۆلتۈرۈلگەن)، ئۇنىڭ شەرق ئەللىرىنى  
بويىسۇندۇرۇش نىيىتىگە ۋارىسلىق قىلدى.

ئىسكەندەر مىلادىدىن 356 - يىل بۇرۇن تۇغۇلغان.  
ئۇنى ئاتىسى فىلىپ ناھايىتى ياخشى تەربىيىلەپ، ھەر جە-  
ھەتتىن قابىلىيەتلىك قىلىپ يېتىشتۈرۈش ئۈچۈن، يۇنان  
پەيلاسوپى ئارستوتېل (مىلادىدىن 384 يىل بۇرۇن تۇغۇلۇپ  
مىلادىدىن 322 يىل بۇرۇن ئالەمدىن ئۆتكەن)دىن تەلىم  
ئالدىغان.

ئىسكەندەر ئىنتىزامچانلىقى ناھايىتى پۇختا، ئۆز  
زامانىسىدىكى ئەڭ ياخشى قوراللار بىلەن قوراللانغان جەڭ-  
گىۋار قوشۇن تەشكىل قىلدى. ئۇ مىلادىدىن 334 يىل بۇرۇن  
(22 يېشىدا) 30 مىڭ پىيادە، 5000 ئاتلىق قوشۇنغا باش  
بولۇپ، شەرققە يۈرۈش باشلىدى. ئىسكەندەر ئون يىل يۈ-  
رۈش قىلىپ مىلادىدىن 324 يىل بۇرۇنقى چاغقا كەلگەندە،  
كىچىك ئاسىيا، سۈرىيە، فىنىكىا، مىسىر، ئىران، ئوتتۇرا  
ئاسىيا ۋە ھىندىستان قاتارلىق ئەللەرنى بېسىۋالدى.

ئىسكەندەر، ئىراننى بېسىۋېلىشتا، ئەھمەننلار سۇلالى-  
سىنىڭ ئەڭ ئاخىرقى شاھىنىشاھى دارا III (مىلادىدىن 336 يىل

بۇرۇنقى چاغدىن تارتىپ مىلادىدىن 330 يىل بۇرۇنقى چاغ قىچە شاھىنىشاھ بولغان.) بىلەن بىر نەچچە قېتىم ئۇرۇشتى. ئىسكەندەر كىچىك ئاسىيانى بېسىۋالغاندىن كېيىن، سۈرىيىگە يۈرۈش قىلدى، ئۇ سۈرىيىدىكى ئىسسىس دېگەن جايدا بولغان ئۇرۇشتا دارا III نى تارمار قىلدى. دارا قېچىپ كەتتى. دارا نىڭ ئائىلىسى ۋە بايلىقلىرى ئىسكەندەرنىڭ قولىغا چۈشتى. دارا III ئىسسىس يېنىدىكى مەغلۇبىيىتىدىن كېيىن، ئىسكەندەرگە ئەلچى ئەۋەتىپ ئۆز قىزلىرىدىن بىرىنى ئىسكەندەرگە ياتلىق قىلىش ئارقىلىق ياخشىچاق بولۇشقا ئۇرۇندى. ئىسكەندەر دارا III نىڭ تەلىپىنى رەت قىلىپ، ئۇرۇشنى داۋاملاشتۇردى. ئىسكەندەر ئىران ئەھمانىلار سۇلالىسىنىڭ غەربىي تېررىتورىيىسى (كىچىك ئاسىيا، فىنىكىيا، پەلەستىن، مىسىر) نى ئانچە كۆپ كۈچ سەرپ قىلمايلا بويسۇندۇرۇۋالدى. ئىسكەندەر مىلادىدىن 331 يىل بۇرۇن دىجلى ۋە فىرات دەريالىرىدىن ئۆتۈپ ئىراننىڭ شەرقىي قىسمىغا يۈرۈش باشلىدى. مىلادىدىن بۇرۇنقى 331 - يىلى گاۋگامىل دېگەن يېزا (ھازىرقى ئىراقنىڭ بابىل شەھىرى يېنىدا) دا ماكىدون قوشۇنلىرى بىلەن ئىران قوشۇنلىرى ئارىسىدا ھەل قىلغۇچ جەڭ بولدى. ئىسكەندەر قوماندانلىقىدىكى 47 مىڭ (40 مىڭ پىيادە، يەتتە مىڭ ئاتلىق) كىشىدىن تەركىب تاپقان ماكىدون قوشۇنلىرى دارا III باشچىلىقىدىكى 92 مىڭ (سەكسەن مىڭ پىيادە، ئون ئىككى مىڭ ئاتلىق) كىشىدىن تەركىب تاپقان ئىران قوشۇنلىرىنى تارمار قىلدى. دارا III ئىراننىڭ شەرقىگە قاراپ قاچتى. دارا III يولدا كېتىۋاتقاندا، ئەھمانىلارنىڭ خان جەمسەتتىن بولغان بېسىس (ئۇ باكتىرىيىنىڭ ساتراپى ئىدى) ئۇلتۇرۇپ،

ئۆزىنى ئەھمانلار سۇلالىسىنىڭ شاھىنشاھى دەپ جاكارلىدى. بۇنىڭدىن خەۋەر تاپقان ئىسكەندەر مىلادىدىن 229 يىل بۇرۇن 15 كۈن داۋام قىلغان ئىنتايىن قىيىن يۈرۈشتىن كېيىن، ھىندىقوش تاغلىرىدىن ئۆتۈپ، باكتىرىيىگە بېسىپ كىردى. بىسىس باكتىرىيىنىڭ باش شەھىرى باكتىرانى تاشلاپ چىقىپ، ئامو دەريانىڭ شىمالىغا قاراپ چېكىنىدى. ئىسكەندەر ئۆز قوشۇنلىرىنى بەش كۈن ئىچىدە ئامو دەريادىن ئۆتكۈزۈپ، بىسىسنى ئىزىدىن قوغلاپ بېرىپ تۇتۇۋالدى. ئىسكەندەر ئەھمانلار سۇلالىسىنى ئۆرھالىغا كەلتۈرۈش نىيىتىدە بولغانلارغا ئىبىرەت بولسۇن دەپ بىسىسنى ئىكباتاناغا ئەكىلىپ، ھىدىيەلىكلەر ۋە پارسلارنىڭ ئالدىدا ئۆلتۈردى.

ئىسكەندەر بىسىسنى بىر تەرەپ قىلىپ بولغاندىن كېيىن، سەمەرقەنت (ماراكەنت) قاراپ ماڭدى. قەھرىمان سەمەرقەنتلىكلەر باسقۇنچىلارغا قارشى جان تىكىپ كۈرەشتى. ئىسكەندەر ماۋرەئۇننەھرنى چوڭ كۈچ سەرپ قىلىپ بوي سۇندۇردى. ئىسكەندەر شۇ قېتىمقى يۈرۈشىدە، ھازىرقى تاجىكىستاننىڭ غەربىي شىمالدىكى ئارتۇپىدە ناھايىتى قاتتىق قارشىلىققا ئۇچرىدى. ئۇ ماۋرەئۇننەھرنى بوي سۇندۇرۇشتا 22 مىڭ ئادەمنى ئۆلتۈردى.

ئىسكەندەر ئوتتۇرا ئاسىيانىڭ ئاساسىي قىسمى (ماۋرەئۇننەھرى بىلەن باكتىرىيە) نى بوي سۇندۇرۇۋالغاندىن كېيىن، ئۇ جايلارنى ئىدارە قىلىدىغان باش ۋالىيلارنى تەيىنلىدى. ئوتتۇرا ئاسىيا خەلقلىرى ماكدون - يۇنان ئىسىم تېللاچىلىرىنىڭ قىلىچ ۋە قان بىلەن ئورناتقان ھۆكۈمران

لىقىنى تەن ئالمىدى، ئەركىنلىك ۋە مۇستەقىللىقنى جېنىم  
دەنمۇ ئەزىز كۆرىدىغان ئوتتۇرا ئاسىيا خەلقلىرى ماكىدون -  
يۇنان ئىستىلاچىلىرىغا قارشى ئازادلىق تۇغىنى ئېگىز كۆ-  
تۈرۈپ، ئارقا - ئارقىدىن قوزغىلاڭ كۆتۈردى. بۇنداق قوز-  
غىلاڭلارنىڭ ئەڭ چوڭى سىفىنتامىن باشچىلىقىدىكى قوزغىلاڭ  
ئىدى. سىفىنتامىن مىلادىدىن 328 يىل بۇرۇن سەمەركەنتنى ئىش-  
غال قىلىپ، شەھەردىكى ماكىدون - يۇنان قوشۇنلىرىنىڭ  
كۆپىنى قىرىپ تاشلىدى، ئامان قالغان ماكىدون - يۇنان  
قوشۇنلىرى سەمەرقەنتتىكى قورغانغا بېكىنىۋالدى.

سەمەرقەنتنىڭ قولىدىن كەتكەنلىكىنى ئاڭلىغان ئىسكەن-  
دەر ئاساسىي قوشۇنلىرىنى باشلاپ ماراكەنتكە قاراپ يولغا  
چىقتى. ئىسكەندەر قوشۇنلىرىنىڭ ئالدىنقى قىسىملىرى سەمەر-  
قەنتكە يېقىنلاپ كەلگەندە، سىفىنتامىن قورغان مۇھاسىرىسىنى  
ئەمەلدىن قالدۇرۇپ چېكىندى. سىفىنتامىن بىرنەچچە قېتىم  
چۆلگە چېكىنىپ، پۇرسەت تېپىپ، كۈچلىرىنى تولۇقلاپ سەمەر-  
قەنتكە يۈرۈش قىلغان بولسىمۇ، ئاخىر ئۆز ئىچىدىن چىققان  
خائىنلار ئۇنىڭ بېشىنى كېسىپ ئىسكەندەرگە تەقدىم قىلدى.  
بەزىبىر تارىخىي مەلۇماتلاردا سىفىنتامىننى ئۆز ئايالى ئۆلتۈ-  
رۈپ، بېشىنى ئۆز قولى بىلەن ئىسكەندەرگە ئاپىرىپ بەرگەن،  
دېيىلىدۇ.

سىفىنتامىننىڭ يېتەكچىلىكىدىكى قوزغىلاڭ تەخمىنەن ئۈچ  
يىل داۋام قىلىپ، مىلادىدىن 327 بۇرۇن ئۇ ئۆلگەندىن  
كېيىن ئاياغلاشقان، سىفىنتامىن باشچىلىقىدىكى قوزغىلاڭدا، ئوت-  
تۇرا ئاسىيا ساكلىرى (ماساگىتلارمۇ بۇنىڭ ئىچىدە) ئاساسىي  
رول ئوينىغان. سىفىنتامىن ئوڭۇشسىزلىققا ئۇچرىغاندا، چار-

ۋىچى ساكلار ياشايدىغان دالا - چۆللەرگە چېكىنىپ، ئەجەل  
لىك مەغلۇبىيەتكە ئۇچراشتىن قۇتۇلۇپ قالاتتى. چۈنكى ما-  
كىدون - يۇنان قوشۇنلىرى ئوتتۇرا ئاسىيادىكى دالا - چۆل  
لەرگە بېسىپ كىرىشتىن قورقاتتى، ساكلار قوزغىلاڭ سېپى-  
دە كۆپ بولغاندىن تاشقىرى، باسقۇنچىلارغا قارشى كۈرەشتە  
باتۇرلۇق كۆرسەتكەنىدى.

ئىسكەندەر مىلادىدىن 334 يىل بۇرۇن شەرققە يۈرۈش  
باشلاپ، مىلادىدىن 324 يىل بۇرۇنقى چاغقا كەلگەندە، غەر-  
بىي ئوتتۇرا دېڭىزنىڭ شەرقىدىن تارتىپ، شەرقىي ھىندىس-  
تاننى ئۆز ئىچىگە ئالغان چەكسىز تېررىتورىيىنى ئىشغال قى-  
لىپ، ماكىدون - يۇنان ئىمپېرىيىسىنى قۇردى. بۇ ئىمپېرىيە  
22 يىل (310 - 332) ھۆكۈم سۈردى.

ئەسكەندەر سىفىتامىن قوزغىلىڭىنى باستۇرۇپ بولغاندىن  
كېيىن، مىلادىدىن 327 يىل بۇرۇن ھىندىستانغا يۈرۈش قىلدى.  
ئۇ ھىندىستاننىڭ پەنجاب ۋادىسىنىمۇ بېسىۋالدى. لېكىن ما-  
كىدون - يۇنان قوشۇنلىرى ھىندىستاننىڭ ئىقلىمىغا كۆنەل-  
مىدى. يەنە بىر تەرەپتىن ئۇلار ئۇرۇشتىن زېرىكىپ، ئۆز ۋە-  
تىنى - يۇنانىستانغا قايتىپ كېتىشىنىمۇ تەلەپ قىلدى. ئەنە  
شۇنداق سەۋەبلەرگە كۆرە، ئىسكەندەر يۇنانلىقلارنى سۇ ۋە  
قۇرۇقلۇق يولى بىلەن ھىندىستاندىن ئىرانغا قايتىشقا بۇي-  
رۇق بەردى. ئۆزى بولسا مىلادىدىن 324 يىل بۇرۇن بابىل  
(تەڭرىنىڭ ئىشىكى مەناسىدا) غا قايتىپ كەلدى. ئىسكەندەر-  
نىڭ شەرققە قىلغان يۈرۈشى تاجاۋۇزچىلىق خاراكتېرىدە بول-  
سىمۇ، ئوبىيكتىپ جەھەتتىن ئالغاندا، شەرق بىلەن غەرب ئا-  
رىسىدىكى ئىقتىسادى ۋە مەدەنىيەتنىڭ ئالمىشىشىنى ئالغا

سۈرگەندى، بولۇپمۇ ئوتتۇرا ئاسىيا بىلەن ھىندىستاننىڭ قەدىمكى مەدەنىيىتى، يۇنان مەدەنىيىتىنىڭ تەسىر قىلىشى بىلەن يۈكسەك، يېپيېڭى بىر باسقۇچقا كىرگەندى.

ئىسكەندەر، ئوتتۇرا ئاسىيا خەلىقلىرىنى بويسۇندۇرۇشقا ناھايىتى قاتتىق قارشىلىققا ئۇچرىغاندا، يەرلىك ئاق سۆڭەكلەرنىڭ سانقۇنلۇقىدىن پايدىلاندى. خەلق كۆپچىلىكىگە بولسا قانلىق جازا قوللاندى. ماكىدون - يۇنان ئىمپېرىيىسىگە كىرگەن ئوتتۇرا ئاسىيا خەلىقلىرى 150 يىلدىن كېيىنلا (مىلادىدىن 180 يىل بۇرۇن) بۇ يېڭى باسقۇنچىلارنىڭ زۇلۇمىدىن قۇتۇلدى. باكتىرىيە بولسا 180 يىلدىن كېيىن (مىلادىدىن 150 يىل بۇرۇن) قۇتۇلدى.

مىلادىدىن 223 يىل بۇرۇن، ئىسكەندەر (33 يېشىدا) با- بىلدا ئالەمدىن ئۆتتى. ئۇنىڭ ئۆلۈمىدىن كېيىن، ماكىدون - يۇنان ئىمپېرىيىسى بۆلۈنۈپ كەتتى. ماكىدون - يۇنان ئىمپېرىيىسى ئورنىدا، يۇنانىستان (ماكىدونىيە بىلەن يۇناننى ئۆز ئىچىگە ئالىدۇ)، سىلىۋىنكىلار دۆلىتى (بۇنىڭ ئىچىگە سۈرىيە، ئىران، ئوتتۇرا ئاسىيا كىرەتتى)، مىسىر قاتارلىق ئۈچ دۆلەت پەيدا بولدى. ئىسكەندەرنىڭ قوماندانلىرىدىن بىرى بولغان سىلىۋىنكىقا ناھايىتى چوڭ تېررىتورىيە تەگدى. ئۇنىڭ زېمىنى ئۆز نامى بىلەن سىلىۋىنكىلار دۆلىتى دەپ ئاتالدى. ئوتتۇرا ئاسىيا بولسا سىلىۋىنكىلار دۆلىتىنىڭ تەركىبىدە قالدى. دۆلەتنىڭ پايتەختى دىجالى دەرياسىنىڭ يۇقىرىقى ئېقىمىدىكى سىلىۋىنكىيە (يۇنانلىقلار قۇرغان) شەھىرى ئىدى. بۇدۆلەت 248 يىل (مىلادىدىن 312 يىل بۇرۇنقى چاغدىن تارتىپ مىلا-

دەدىن 64 يىل بۇرۇنقى چاغقىچە) ھۆكۈم سۈردى. 17 پادىشاھ ئۆتتى.

مىلادىدىن 250 يىل بۇرۇن، سىلەۋىنلار دۆلىتىدە ناھا- يىتى جىددىي ۋە قەلەر يۈز بەردى. ئىمپېراتور ئانتىئوخ II (246 — 261) نىڭ ئوغۇللىرى سىلەۋىن II (226 — 246) بىلەن ئۇنىڭ ئۈكۈمى ئانتىئوخ ھىراكس ئارىسىدا تەختنى تالىش ئۇرۇشى باشلاندى. شۇ ۋەقەدىن پايدىلانغان باكتىرىيە بىلەن پارىيە (ئىران ئېگىزلىكىنىڭ شەرقىي شىمال قىسمى) مۇستەقىللىق جاكارلىدى. باكتىرىيە باش ۋالىيسى دىئودات ئۆ- زىنى پادىشاھ دەپ جاكارلىدى. ئىراننىڭ شەرقىي شىمال قىسمىنى ئافغانىستاندىكى تىجەن دەرياسىنىڭ بويىدا ياشايدىغان داھلار قەبىلىسىنىڭ خانى ئارشاك ئىگىلىۋالدى. ئۇ پارىيە دۆلىتىگە ئاساس سالدى، ئارشاك قۇرغان پارىيە دۆلىتىنى جۇڭگو تارىخچىلىرى، ئارشاكنىڭ نامى بىلەن ئەنشى (安西) دەپ يېزىشقان. «ئەنشى» «ئارشاك» سۆزىنىڭ خەنزۇچە تەلەپپۇزىدا يېزىلىشى ئىدى.

سىلەۋىنلار دۆلىتى مىلادىدىن 64 يىل بۇرۇن رىم ئىمپېرىيىسى تەرىپىدىن يوقىتىلدى.

ئوتتۇرا ئاسىيا بولسا ئانتىئوخ III نىڭ ۋاقتىدا (183 — 223)، مىلادىدىن 180 يىل بۇرۇن ماكىدون - يۇنان ئىستېلاچىلىرى ھاكىمىيىتىدىن قۇتۇلغانىدى.

باكتىرىيە مىلادىدىن 250 يىل بۇرۇن سىلەۋىنلار دۆلىتىدىن ئايرىلىپ چىقىپ مۇستەقىل بولغان بولسىمۇ، باكتىرىيە يېنىڭ مۇستەقىللىقىغا ئاساس سالغانلار ئوتتۇرا ئاسىيانىڭ يەرلىك ئاھالىسىدىن كېلىپ چىققانلاردىن بولماستىن، بەلكى

سەلسۇلكلار تەرىپىدىن باكتىرىيەگە قويۇلغان يۇنانلىق باش ۋالىي تىئودات ئىدى. 110 ھۆكۈم سۈرگەن بۇ دۆلەت تارىختا يۇنان باكتىرىيە پادىشاھلىقى (مىلادىدىن 250 يىل بۇرۇنقى چاغدىن مىلادىدىن 140 يىل بۇرۇنقى چاغغىچە ھۆكۈم سۈرگەن) دەپ ئاتالدى.

يۇنان باكتىرىيە پادىشاھلىقى ئىۋتىدىم (214 — 190) ۋە دىمتىرىنىڭ ۋاقتىدا (مىلادىدىن 190 يىل بۇرۇنقى چاغدىن تارتىپ مىلادىدىن 167 يىل بۇرۇنقى چاغغىچە) ناھايىتى كۈچەيگەنىدى. شۇ چاغدا ئۇنىڭ تېررىتورىيىسى ئىچىگە ئافغانىستاننىڭ ھىرات ۋە قەندھار ئوبلاستلىرى، سوغدىيانا، شەرقىي ئىراننىڭ خامون كۆلى ئەتراپلىرى (دارانفىيانا)، ھىندى قۇش تاغلىرىنىڭ جەنۇبىي ئېتەكلىرى، ھىندىستاننىڭ غەربىي شىمال قىسمى (سەند ئۆلكىسىمۇ بۇنىڭ ئىچىدە) كىرگەن. يۇنان باكتىرىيە پادىشاھلىقى تارىم ۋادىسىدىكى ئۈي-غۇرلار بىلەن سىياسىي ۋە ئىقتىسادىي ئالاقىلەر ئورناتقان. دىمتىرىنىڭ ۋاقتىدا (167 — 190)، يۇنان باكتىرىيە پادىشاھلىقى «ئۆز چىگىرلىرىنى سىزىلار (تارىم ۋادىسىدىكى ئۇيغۇرلار كۆزدە تۇتۇلىدۇ-ئا) ۋە ھونلار مەملىكەتلىرىگىچە كېڭەيتكەن» ئىدى. ⑤

يۇنان باكتىرىيە پادىشاھلىقىغا تىئودات I (مىلادىدىن 250 يىل بۇرۇنقى چاغدىن تارتىپ مىلادىدىن 230 يىل بۇرۇنقى چاغغىچە پادىشاھ بولغان). تىئودات II (214 — 220)، ئىۋتىدىم دىمىتىرى ئىۋكىراتىمىت (174 — 155)، گىلىستوككىل (155 — 140) قاتارلىق كىشىلەر پادىشاھ بولغان.



تسئودات I (230 — 250) قوشنىسى پارپىيە بىلەن كۆپ قېتىم ئۇرۇشقان. پارپىيىنىڭ تۇنجى پادىشاھى ئار-شاك I (مىلادىدىن 250 يىل بۇرۇنقى چاغدىن تارتىپ مىلادىدىن 248 يىل بۇرۇنقى چاغغىچە پادىشاھ بولغان) يۇنان باكتىرىيە پادىشاھلىقى بىلەن بولغان ئۇرۇشلارنىڭ بىرىدە ئۆلگەن. تسئودات I مىلادىدىن 239 يىل بۇرۇن سىلىۋىكىلار پادىشاھلىقىنىڭ پادىشاھى كالىستوس II (226 — 246) نىڭ پارپىيىگە قارشى ئېلىپ بارغان ئۇرۇشىغا قاتناشقان. پارپىيە پادىشاھى تسىردات (214 — 248) ئۆز تېررىتورىيىسىدىكى چارۋىچىلىق رايونىغا چېكىنگەن، ئۇ، كۈچ توپلاپ دۈشمەنگە قايتۇرما زەربە بەرگەن.

تسئودات II (320 — 214) سىلىۋىكىلار پادىشاھلىقى پارپىيىنى بېسىۋالدىغان بولسا، يۇنان باكتىرىيە پادىشاھلىقىغىمۇ خەۋپ تۇغۇلىدىغانلىقىنى نەزەردە تۇتۇپ، سىلىۋىكىلار پادىشاھلىقى بىلەن بولغان مۇناسىۋەتنى ئۈزۈپ، پارپىيە بىلەن ئىتتىپاق تۈزگەن. شۇنىڭدىن كېيىن، يۇنان باكتىرىيە پادىشاھلىقى بىلەن پارپىيىنىڭ بىرلەشكەن قوشۇنلىرى سىلىۋىكىلەرگە قاتتىق زەربە بەرگەن، پارپىيە پادىشاھى ئارتابان (196 — 294) سىلىۋىكىلار پادىشاھلىقىدىن مىدىيەنىڭ كۆپ قىسمىنى ۋە پايتەخت ئىكباتانا نى تارتىۋالغان. دەل شۇ چاغدا، يۇنان باكتىرىيە پادىشاھلىقىدا ئىچكى ئۇرۇش يۈز بەرگەن، كىچىك ئاسىيالىق ئىۋتىدىم (يۇنان نەسلىدىن) تسئودات II نىڭ قولىدىن ھاكىمىيەتنى تارتىۋالغان. ئىۋتىدىم ھاكىمىيەتنى تارتىۋېلىشتا،

سوغدىيانانىڭ تىئودات Ⅱ گە بولغان نارازىلىقىدىن پايدىلانغان. ئىئوتىدىمنىڭ ۋاقتىدا يۇنان باكتىرىيە پادىشاھلىقى بىلەن سىلىئىۋىكىلار ئارىسىدا ئۇرۇش يۈز بەردى. مىلادىدىن 208 يىل بۇرۇن سىلىئىۋىكىلار پادىشاھى ئانتىئوخ Ⅲ يۇنان باكتىرىيە پادىشاھلىقىغا ھۇجۇم قىلدى ۋە باكىرىيەنىڭ پايتەختى زارى ئاسپ شەھىرىنى قورشىۋالدى. قورشىۋىكىلى يىل داۋام قىلدى. «ئىئوتىدىم، كۆچمەنلەرنى ياردەمگە چاقىرىمەن دەپ تەھدىت سالغاندىن كېيىنلا، ئانتىئوخ Ⅲ شەھەر قورشىۋىنى بىكار قىلدى.» ⑥ مىلادىدىن 206 يىل بۇرۇن ئىئوتىدىمنىڭ ئوغلى دىمىترى ئاتىسى نامىدىن ئانتىئوخ Ⅲ بىلەن سۆھبەتلىشىش ئۈچۈن تەپ تارتىماستىن دۈشمەن قارارگاھىغا كېلىدۇ. ئانتىئوخ Ⅲ سۆھبەت جەريانىدا، دىمىترىنىڭ باتۇر ۋە ئەقىللىق ئىكەنلىكىنى سېزىپ ھەيران قالىدۇ. شۇ يىلى ئىككى دۆلەت ئارىسىدا ئەھدىنامە تۈزۈلىدۇ. ئەھدىنامىگە بىنائەن، ئانتىئوخ Ⅲ ئىئوتىدىمنىڭ پادىشاھلىق ئۇنۋانىنى تەن ئالىدۇ ۋە ئۆز قىزلىرىدىن بىرىنى دىمىترىگە ياتلىق قىلىشقا ۋەدە بېرىدۇ.

ئىئوتىدىمدىن كېيىن، ئۇنىڭ ئوغلى دىمىترى ۋاقتىدا، يۇنان باكتىرىيە پادىشاھلىقىنىڭ ناھايىتى كۈچەيگەنلىكىنى باشتا يازغانىدۇق. لېكىن، شۇنداق بولسىمۇ، مىلادىدىن 174 يىل ئىلگىرى، دىمىترىنىڭ قوشۇن باشلاپ ھىندىستانغا كەتكەن پۇرسىتىدىن پايدىلانغان ئىۋىراتىت (دىمىترىنىڭ ھەربىي باشلىقلىرىدىن بىرى) ھاكىمىيەتنى تارتىۋالدى. مىلادىدىن 174 يىل بۇرۇنقى چاغدىن تارتىپ مىلادىدىن 167 يىل بۇرۇنقى چاغقىچە بولغان يەتتە يىل ئى

چىسدە يۇنان باكتىرىيە پادىشاھلىقىغا ئىككى پادىشاھ (ھىندىستان قىسمىغا دىمىتىرى، ئوتتۇرا ئاسىيا قىسمىغا ئىۋىكىراتىت) ھۆكۈمرانلىق قىلدى. مىلادىدىن 167 يىل بۇرۇنقى چاغقا كەلگەندە، ئىۋىكىراتىت يۇنان باكتىرىيە پادىشاھلىقىغا يەككە - يېگانە ھالدا ھۆكۈمرانلىق قىلىشقا باشلىدى. ئىۋىكىراتىت مىلادىدىن 155 يىل بۇرۇن ھىندىستانغا قىلغان ھەربىي يۈرۈشىدىن قايتىپ كەلگەندە، ئوغلى ئاپالودوت تەرىپىدىن ئۆلتۈرۈلدى. ئانچە ئۇزۇن ئۆتمەيلا، ئاپالودوتنى ئۆزى گىلىستۇكىل ئۆلتۈردى.

يۇنان باكتىرىيە پادىشاھلىقىنىڭ ئوتتۇرا ئاسىياغا بولغان ھۆكۈمرانلىقى مىلادىدىن 140 يىل بۇرۇن ئۇلۇغ ياۋچىلار تەرىپىدىن ئاغدۇرۇلدى.

گىلىستۇكىلنىڭ ۋاقتىدا يۇنان باكتىرىيە پادىشاھلىقى يۇنان باكتىرىيە پادىشاھلىقى ۋە يۇنان ھىندى پادىشاھلىقىدىن ئىبارەت ئىككى دۆلەتكە ئايرىلىپ كەتتى. ئۇلۇغ ياۋچىلار يۇنان باكتىرىيە دۆلىتىنىڭ ئىككىگە بۆلۈنۈپ ئاجىزلاپ كەتكەن ۋاقتىدا ئافغانىستانغا بېسىپ كىرىپ، 110 يىل ھۆكۈم سۈرگەن بۇ دۆلەتنى يوقاتتى.

ئۇلۇغ ياۋچىلار ئەڭ قەدىمكى چاغدا ھازىرقى گەنسۇنىڭ خېشى كارىدورىدا ياشايتتى. ئۇلار مىلادىدىن 209 يىل بۇرۇن قۇرۇلغان ئۇلۇغ ھون تەڭرىقۇتلۇقىنىڭ ئۇلۇغ ھۆكۈمرانى باتۇر تەڭرىقۇتنىڭ ۋاقتىدا بويسۇندۇرۇلغان.

ئۇلۇغ ياۋچىلار، ھون تەڭرىقۇتلۇقىغا تەۋە بولۇشتىن بۇرۇن (مىلادىدىن ئۈچ ئەسىر بۇرۇن) مۇستەقىل خانلىق بولۇپ، 150 مىڭ كىشىلىك قوشۇنغا ئىگە ئىدى. مانا شۇنىڭغا

ئاساسلانغاندا، ئۇلۇغ ياۋچىلارنىڭ ئاھالىسى 1 مىليونغا يېقىن بولسا كېرەك. ئۇلار ئاساسەن چارۋىچىلىق بىلەن شۇغۇللىنىتتى.

ئۇلۇغ ياۋچىلار ئەڭ قەدىمكى چاغلاردىن تارتىپ ھونلار، ئۇيسۇنلار بىلەن بىر - بىرىگە يېنى قوشنا بولۇپ ياشىغان. ئۇلۇغ ياۋچىلار ئۇيسۇنلار بىلەن خېشى كارىدورىدا ياشىغان بولسا، ھونلار ئۇلارنىڭ شەرقى (ھازىرقى موڭغۇلىيە ۋە ئىچكى موڭغۇل) دا ئىدى.

ئۇلۇغ ياۋچىلار مىلادىدىن ئۈچ ئەسىر بۇرۇن ئۇيسۇنلارغا ھۇجۇم قىلىپ، ئۇلارنىڭ خانى ناندۇمىنى ئۆلتۈرۈپ، ئۇلارنىڭ يايلاقلىرىنى بېسىۋالغان. ئېغىر مەغلۇبىيەتكە ئۇچرىغان ئۇيسۇنلار شەرققە قېچىپ، ھونلارنىڭ قانىتى ئاستىدا ئامانلىق تاپقان. ھونلارغا قېچىپ بارغان ئۇيسۇن يابغۇسى تۇغۇلغىنىغا بىرنەچچە ئاي بولغان خانزادە راغومىنى (ناندۇمىنىڭ ئوغلى) مۇ بىلە ئېلىپ قاچقان. ئۇنى باتۇر تەڭرىقۇت تەربىيىلەپ چوڭ قىلغان. راغومى، ھونلارنىڭ قوشنىلىرىغا قارشى ئېلىپ بارغان ئۇرۇشلىرىدا خىزمەت كۆرسەتكەن. باتۇر تەڭرىقۇت ئۇنى ئۇيسۇنلارغا خان قىلىپ تەيىنلەپ، پۈتۈن ئۇيسۇن ئاھالىسىنى ئۆز يۇرتلىرىغا قايتۇرغان. ئانچە ئۇزۇن ئۆتمەي، ئۇيسۇنلار بىلەن ئۇلۇغ ياۋچىلار ئارىسىدا يەنە ئۇرۇش يۈز بەرگەن. بۇ قېتىم ئاھايىتى ئېغىر مەغلۇبىيەتكە يولۇققان ئۇيسۇنلار ئىرسىن ۋادىسىدىن (نىڭشىادا) ۋە خېشى كارىدورىدىن غەربكە قاراپ كۆچۈپ ئىلى ۋادىسىغا بېرىپ ماكانلاشقان.

مىلادىدىن 176 يىل بۇرۇن ئۇلۇغ ياۋچىلار ھونلارغا

قارشى ئىسيان كۆتۈردى. باتۇر تەڭرىقۇت مىلادىدىن 175 يىل بۇرۇن ئوغلى كۆكخان (كايۇق تەڭرىقۇت) قوماندانلىقىدا ھون قوشۇنلىرىنى ياۋچىلارنى جازالاشقا ماڭدۇردى. كۆكخان قوماندانلىقىدىكى ھون قوشۇنلىرى ئۇلۇغ ياۋچىلارنى تارمار قىلىپ، ئۇلارنىڭ خانىنى ئۆلتۈردى. قانلىق جازاغا يولۇققان ئۇلۇغ ياۋچىلار مىلادىدىن 175 يىل بۇرۇن مەرھۇم خاننىڭ مەلىسى باشچىلىقىدا غەربكە قاراپ كۆچۈپ، دەسلەپ كۇچاغا كەلدى. ئۇلار بۇ يەردىن ئىلى ۋادىسىغا ئۆتۈپ، ئورۇنلاشقىنىغا ئانچە ئۇزۇن بولمىغان ئۇيسۇنلارنى ماكانلىرىدىن قوغلاپ چىقاردى. ئۇلۇغ ياۋچىلار ئىلى ۋادىسىدا يەرلەشكىنىگە 25 يىل بولغاندا (مىلادىدىن 150 يىل بۇرۇن)، ھونلارنىڭ ياردىمىنى ئالغان ئۇيسۇنلارنىڭ ھۇجۇمىغا ئۇچراپ، ئىلى ۋادىسىدىنمۇ كۆچتى. ئۇلۇغ ياۋچىلار غەربىي جەنۇبقا سىلىجىپ قەشقەرگە كەلدى. بۇ يەردە ئانچە ئۇزۇن تۇرمايلا، يۇنان باكتىرىيە پادىشاھلىقىنىڭ شىمالىي قىسمى (ئافغانىستاننىڭ شىمالى) غا بېسىپ كىرىپ گېلىئوكىل ھۆكۈمرانلىقىنى خەۋپ ئاستىدا قالدۇردى. تارىخىي پاكىتلارغا ئاساسلانغاندا، ئۇلۇغ ياۋچىلار مىلادىدىن 140 يىل بۇرۇن يۇنان باكتىرىيە پادىشاھلىقىنى يوقىتىپ، تارىختا «توخارىستان» دەپ ئاتالغان دۆلەتنى قۇرغان. «توخارى» سۆزىنىڭ قانداق كېلىپ چىققانلىقى ۋە ئۇنىڭ قانداق ھەنسەگە ئىگە ئىكەنلىكى توغرىسىدا ھېلىغىچە ئېنىق بىر مەلۇمات يوق.

مىلادىدىن 126 يىل بۇرۇن ئۇلۇغ ياۋچىلارنىڭ ئالدىغا بارغان جاڭ چيەن ئۇلارنى ھونلارغا قارشى تۇرۇشقا كۈشكۈرتكەن، ئۇلارنىڭ كۈچى بىلەن ھونلارنى ئاجىزلاشتۇرۇپ،

خەن سۇلالىسىنىڭ ئورنىنى كۈچەيتىش ئۈچۈن، ئۇلاردىن ھەر-  
بىي ياردەم تەلەپ قىلغان. ئۇلۇغ ياۋچىلار جالڭ چيەننى ئو-  
چۇق چىراي قارشى ئالغان بولسىمۇ، لېكىن ئۇنىڭ پادىشاھ  
خەن ۋۇدى نامىدىن قويغان تەلپىنى رەت قىلغان.

### ھونلار، كوشانلار، ئاق ھونلار دەۋرىدىكى ئوتتۇرا ئاسىيا

باتۇر تەڭرىقۇت مىلادىدىن 177 يىل بۇرۇن غەربكە  
يۈرۈش قىلىپ كاسپى دېڭىزىنىڭ بويىدىن قايتىپ كەلگەن-  
دىن كېيىن، مىلادىدىن 176 يىل بۇرۇن خەن سۇلالىسىنىڭ  
پادىشاھى خەن ۋۇدىغا يازغان مەكتۇپىدا مۇنداق دېگەن-  
دى: «لولان، ئۇيسۇن خانلىقى، ئوغۇزلار (ئوغۇزلار شۇ چاغدا  
چۆچەك ۋە زايىسان ئەتراپلىرىدا ياشايتتى — ئا) نى ۋە ئو-  
لارنىڭ ئەتراپىدىكى 26 خانلىقنى ھۆكۈمرانلىقىم ئاستىغا  
ئالدىم. شۇلارنىڭ ھەممىسى ھونلار دۆلىتى تەركىبىگە كىر-  
دى. ئوقيا كۆتۈرگەن خەلقلەرنىڭ ھەممىسى بىر ئائىلە بو-  
لۇپ بىرلەشتى.»<sup>⑦</sup>

يۇقىرىدا بايان قىلغىنىمىزدەك، باتۇر تەڭرىقۇت مىلا-  
دىدىن 177 - يىل بۇرۇن يەتتەسۇ، ئوتتۇرا ئاسىيا، غەربىي  
ئاسىيادىكى دۆلەتلەرنى بويسۇندۇرغان. ھونلارنىڭ تەڭرىقۇت-  
لىرى ئۆز تېررىتورىيىسىنىڭ غەربىي قىسمىدىكى خانلىقلارنى  
باشقۇرۇش ئۈچۈن باتىس خان دەپ ئاتىلىدىغان ھون خانىنى  
تەيىنلىگەن. ھونلارنىڭ باتىس خانلىرىنىڭ ئوردىسى كورلا



لادىدىن 30 يىل بۇرۇنقى چاغىچە قاغان بولغان) باشقا ياب-  
غۇلارنى بويسۇندۇرۇپ، كوشان دەپ ئاتىلىدىغان يەر نامى  
بىلەن تارىخقا يېزىلغان كوشان ئىمپېرىيىسىگە ئاساس سال-  
دى. ئۇ پارىيىە بىلەن ئۇرۇش باشلاپ، پارىيىە قوشۇنلىرىنى  
ھىندىقۇش تاغلىرىنىڭ جەنۇبىدا، كابول رايونى ئەتراپى-  
دا تارمار قىلدى. قەنىشقا I شۇ ئۇرۇش ئارقىلىق پارىيىە  
تېررىتورىيىسىنىڭ بىر قىسمىنى كوشان ئىمپېرىيىسىگە  
قوشۇۋالدى. ⑧

تەخمىنەن 500 يىل ھۆكۈم سۈرگەن كوشان ئىمپېرىيىسى-  
نىڭ تارىخىنى قىسقىچە قىلىپ تۆۋەندىكىچە بايان قىلىش  
مۇمكىن: قادىس I (مىلادىنىڭ 40 - يىلىدىن 75 - يىلىغىچە  
ئىمپېراتور بولغان) ۋە قادىس II (75 - 95) قاتارلىق  
ئىمپېراتورلارنىڭ ۋاقتىدا، كوشانلارنىڭ پائالىيىتى ئاسا-  
سەن ئوتتۇرا ئاسىيا تېررىتورىيىسى بىلەنلا چەكلەنگەنىدى.  
قوجۇلا قادىس I (40 - 75) ۋاقتىدا، كوشان ئىمپېرىيىسى-  
نىڭ تېررىتورىيىسى، خارەزىمى، سوغدىيانادىن تارتىپ ھىن-  
دىستانغىچە، پامىردىن پارىيىەگىچە سوزۇلدى. قادىس  
II (75 - 95) ھىندىستاننى بانارىسقىچە بېسىۋالغانىدى.  
كوشانلارنىڭ پابىتەختى ھىندىستاننىڭ غەربىي شىمالى-  
دىكى پىشاۋۇر ئىدى. كوشانلار قەنىشقا II (مىلادىنىڭ 110 -  
يىلىدىن 123 - يىلىغىچە ئىمپېراتور بولغان) ۋە ئۇنىڭ ۋارىس-  
لىرى دەۋرىدە، ناھايىتى كۈچلۈك بىر دۆلەت ھالىغا كەلدى.  
كوشان ئىمپېرىيىسى «شاھلار شاھى» نامىنى ئالغان  
قەنىشقا II (بەزى تارىخچىلار ئۇنى مىلادىنىڭ 78 - يىلىدىن



123 - يىلىغىچە ئىمپېراتور بولغان، دەپ يازىدۇ) دەۋرىدە، ئاسىيادىكى ئەڭ كۈچلۈك ۋە مەدەنىيەتلىك بىر دۆلەت سۈپىتىدە دۇنياغا تونۇلغانىدى.

كوشان ئىمپېراتورى قەنىشقا II مىلادىنىڭ 89 - يىلى خەن سۇلالىسىگە ئەلچى ئەۋەتىپ، خەن مەلىكىسىگە ئۆيلىنىدىغانلىقىنى بىلدۈردى. لېكىن پادىشاھ خەن خېدى ئىران بىلەن بولغان دوستلۇققا دەخلى يېتىشتىن ئەنسىرەپ، قەنىشقا II نىڭ تەلپىنى رەت قىلىپ، كوشان ئەلچىلىرىنى قاماققا ئالدى. بۇ ۋەقەدىن خەۋەر تاپقان قەنىشقا II مىلادىنىڭ 90 - يىلى 60 مىڭ كىشىلىك قوشۇننى پامىر ئارقىلىق تارىم ۋادىسىغا ماڭدۇردى. شۇ چاغدا خەن سۇلالىسىنىڭ قەشقەردە تۇرۇشلۇق ئەلچىسى بولغان بەنچاۋ، خوتەن، ياركەنت، قەشقەر قاتارلىق ئۇيغۇر خانلىقلىرىنىڭ بىرلەشمە قوشۇنىغا يول كۆرسىتىپ تۇردى، بۇ قوشۇنلار كوشان قوشۇنلىرىنى مەغلۇبىيەتكە ئۇچراتتى. خەن سۇلالىسى مىلادىنىڭ 103 - يىلى غەربىي ھونلار (شىمالىي ھونلار) نىڭ بېسىم ئىشلىتىشى بىلەن، بەنچاۋنى قەشقەردىن چاقىرىۋېلىشقا مەجبۇر بولدى. بۇنىڭ ئارقىسىدىنلا خەن سۇلالىسى بىلەن غەرب ئەللىرى ئارىسىدىكى مۇناسىۋەت ئۈزۈلدى. قەنىشقا II تارىم ۋادىسىدىكى ئۇيغۇر خانلىقلىرى بىلەن مەخپىي سۆھبەتلەر ئېلىپ باردى. ئۇ مىلادىنىڭ 120 - يىللىرى خوتەن، ياركەنت، قەشقەر قاتارلىق خانلىقلارنى كوشان ئىمپېرىيىسى تەركىبىگە قوشۇۋالدى.

قەنىشقا II دەۋرىدە، كوشانلار شەرق ئەللىرى بىلەنلا ئەمەس، غەرب ئەللىرى بىلەنمۇ ئالاقە ئورناتقان. مىلادىنىڭ 99 - يىلى كوشان ئەلچىلىرى رىمغا بېرىپ، رىم ئىمپېرىيىسى

بىلەن دوستانە مۇناسىۋەت ئورناتتى. كوشان ئىمپېرىيىسىنىڭ تېررىتورىيىسى بولغان جايلاردىن كېيىنكى ۋاقىتلاردا ناھايىتى كۆپ مىقداردا رىم ئىمپېراتورى بىرون (54 — 68) ۋاقىتىدىكى تەڭگىلەرنىڭ تېپىلىشىمۇ شۇنى ئىسپاتلايدۇ. كوشانلار رىم بىلەنلا ئەمەس، شەرقىي ياۋروپادىكى باشقا دۆلەتلەر بىلەنمۇ ئالاقىدە بولغان. ⑨

كوشانلار تارىخىنىڭ ئاخىرقى دەۋرى ھەققىدە يېتەرسىز، ئېنىق مەلۇمات يوق. بەزىبىر تارىخىي مەلۇماتلارغا ئاساسلانغاندا، مىلادىنىڭ III ئەسىرىگە كەلگەندە، كوشانلار ئاجىزلىشىشقا باشلىغان. شۇ چاغدا كوشان ئىمپېرىيىسىنىڭ تېررىتورىيىسى تارىيىپ، ئوتتۇرا ئاسىيا، كابول ۋادىسى، كەشمىر، ھىندىستاننىڭ غەربىي شىمال قىسمى بىلەنلا چەكلەنگەن. كوشانلارنىڭ ئوتتۇرا ئاسىيا بىلەن بولغان مۇناسىۋىتى بارا — بارا سۇسلاشقان (كوشانلار دەۋرىنىڭ ئاخىردا، خارەزىمى، سوغدىيانا مۇستەقىل بولۇۋالغان)، ئۇلار ھىندىستان مۇھىتىدا ياشاشقا ئىلھام تاپتى، كوشان ئىمپېراتورلىرى ھىندى شاھلىرىغا ئايلىنغان، كوشانلار ھىندىلارغا ئاسسىمىلياتسىيە بولۇپ كەتكەن.

كوشان ئىمپېرىيىسى دەۋرىدە (مىلادىدىن 50 يىل بۇرۇنقى چاغدىن تارتىپ مىلادىنىڭ 420 — يىلىغىچە)، شەرق ئەللىرى بىلەن غەرب ئەللىرى ئارىسىدىكى سودا ئىشلىرى ناھايىتى راۋاجلانغان. كوشانلار غەرب مەدەنىيىتى (ئاساسەن يۇنان مەدەنىيىتى) ئاساسىدىكى مەزمۇنى مول، يۈكسەك بىر مەدەنىيەتنىڭ يارىتىشىدا ناھايىتى چوڭ رول ئوينىغان. ھازىرقى ئۆزبېكىستاننىڭ تېررىتورىيىسىگە يېقىن بولغان «ئايرىپ

تام»دىكى بۇددا ئىبادەتخانىسىنىڭ خارابىسىدىن تېپىلغان چاغۇچىلارنىڭ تاشتىن ياسالغان ھەيكىلىدىكى تەسۋىرلەر بۇنى ئىسپاتلايدۇ. ⑩

كوشان سەنئىتى ھىندىستان مەدەنىيىتىدە (ھىندىستاندىكى تاكىسلا ۋە مادورا شەھەرلىرىنىڭ يادىكارلىقلىرى)، ئۇيغۇر مەدەنىيىتىدە (كۇچا ۋە قەشقەردىن تېپىلغان ھەيكەل لەر) ۋە شەرقىي ياۋروپا مەدەنىيىتىدە (ئالانلار مۇھىتى ئار-قىلىق) چوڭقۇر ئىز قالدۇرغان. ⑪

كوشان ئىمپېرىيىسى تەركىبىدىكى خەلقلەر ھەرخىل تىلدا (تۈركىي، پارىس، ھىندى تىللىرىدا) سۆزلەشكەن، خا-رەزىمى يېزىقى، قاروشتى يېزىقى (بۇ يېزىقلار سۈرىيە يېزىقى ئاساسىدا مەيدانغا كەلگەن)، كوشان يېزىقى (بۇ يېزىق يۇنان يېزىقى ئاساسىدا مەيدانغا كەلگەن) قاتارلىق يېزىقلارنى قوللانغان.

كوشان ئىمپېرىيىسى تەركىبىدىكى خەلقلەر ئاتەش پەرەسلىك، شامانىزم، مانىخەي دىنىلىرىغا ئېتىقاد قىلغاندىن تاشقىرى، بۇددا دىنىغىمۇ ئېتىقاد قىلغان. ئوتتۇرا ئاسىيا ۋە يەتتەسۇدىن تېپىلغان بۇددا ئىبادەتخانىلىرى بۇنىڭدىن گۇۋاھلىق بېرىدۇ.

بىز كوشان ئىمپېرىيىسىنىڭ مىلادى 420 - يىلى ئاق ھونلار تەرىپىدىن يوقىتىلغانلىقىنى، كوشان ئىمپېرىيىسىگە ھۆكۈمرانلىق قىلغان توققۇز ئىمپېراتورنىڭ نامىنى بىلىش ئىمكانىيىتىگە ئىگىمىز. كوشان ئىمپېرىيىسىنىڭ ئىمپېراتور-لىرىنىڭ ناملىرى، ئۇلارنىڭ ئىمپېراتورلۇق تەختتە ئولتۇر-غان يىللىرى توۋەندىكىدەك:

مىلادىدىن بۇرۇنقى يىللاردا:

1. قەنىشقا I (58 — 31) 28 يىل ئىمپېراتور بولغان.
2. خىۋىشقا (مىلادىدىن بۇرۇنقى 31 — يىلىدىن مىلادى 10 — يىلىغىچە) 40 يىل ئىمپېراتور بولغان.

مىلادىدىن كېيىنكى يىللار:

3. ۋاسودىۋا (10 — 40) 30 يىل ئىمپېراتور بولغان.
4. قوجولا قادىس I (40 — 75) 35 يىل ئىمپېراتور بولغان.
5. ۋىما قادىس II (75 — 98) 23 يىل ئىمپېراتور بولغان.
6. ۋىيىشقا (95 — 110) 15 يىل ئىمپېراتور بولغان.
7. قەنىشقا II (110 — 129) (يەنە بەزى تارىخىي مەلۇماتلاردا، قەنىشقا II مىلادىنىڭ 78 — يىلىدىن 123 — يىلىغىچە 45 يىل ئىمپېراتور بولغان دېيىلىدۇ).
8. ۋاسودىۋا ( — 250).
9. كىتارا (بۇ ئىمپېراتور مىلادىنىڭ V ئەسىرىدە تۇغۇلغان).

كوشان ئىمپېراتورلىرىنىڭ نەسەبنامىسىنى تولۇق يېزىشقا ئىسكەنىيەت بېرىدىغان ماتېرىياللار بۈگۈنگە قەدەر تېخى تولۇق تېپىلغىنى يوق. تېپىلغانلىرى يۇقىرىقىدەك. كوشان ئىمپېرىيىسى مىلادىنىڭ III ئەسىرىگە كەلگەندە

ئاجىزلاپ كەتتى. بۇ چاغدا ئىران ساسانىيلار سۇلالىسى (مىلادىنىڭ 225 - يىلىدىن 651 - يىلىغىچە ھۆكۈم سۈرگەن) كۈچىنىشىگە باشلاپ، ئانچە ئۇزۇن ئۆتمەيلا ئافغانىستاننى بېسىۋالدى. IV ئەسىرگە كەلگەندە، ھىندىستاندىكى گوپتا پادىشاھلىقى (مىلادىنىڭ 320 - يىلىدىن 445 - يىلىغىچە ھۆكۈم سۈرگەن) كۈچىيىپ ھىندىستاننىڭ غەربىي شىمال قىسمىغا بولغان ھۆكۈمرانلىقىنى تىكلىۋالدى. كوشانلار ھىندىقۇش تاغلىرىنىڭ شىمالىدىكى تىبېتتورېيىگىلا بولغان ھۆكۈمرانلىقىنى ساقلاپ قالالدى.

مىلادى V ئەسىرنىڭ بېشىدا (مىلادىنىڭ 420 - يىلى) ئارال كۆلىنىڭ شەرقىي شىمال تەرىپىدىن كەلگەن ئاق ھونلار باكتىرىيىنى بېسىۋېلىپ، ھىندىستاننىڭ غەربىي شىمال قىسمىغا ھۇجۇم قىلىپ، كوشانلارنىڭ قالدۇق كۈچلىرىنى يوقاتتى.

ئاق ھونلار - ئۇلۇغ ياۋچىلارنىڭ ئەۋلادى بولۇپ، ئۇلارنىڭ چىرايى ئاق - سۈزۈك بولغانلىقى ئۈچۈن، VI ئەسىردە ياشىغان شەرقىي روما تارىخچىسى فروكوفىس ئۇلارنى ئاق ھونلار دەپ يازغان. V ئەسىردە ياشىغان ئەرمەن تارىخچىلىرى «كوشانلار بىلەن ئىفتالىتلار (ئاق ھونلار) نى بىر - بىرىدىن پەرق قىلمايدۇ»<sup>⑫</sup> چۈنكى، كوشانلارمۇ ئاق ھونلارمۇ ئۇلۇغ ياۋچىلاردىن ئىدى، بۇنى «تاك سۇلالىسى يىلىنامىسى. ئىفتالىتلار ھەققىدە قىسسە» دىكى مەلۇماتمۇ ئىسپاتلايدۇ. يىلىنامىدە بۇنداق دېيىلگەن: «ئىفتالىتلار خەن سۇلالىسى دەۋرىدىكى ئۇلۇغ ياۋچىلاردىن كېلىپ چىققان.» بەزىبىر شەرق ئالىملىرىمۇ يۇقىرىدىكى قاراشنى قۇۋۋە

ۋە تېلەيدۇ. لېكىن شۇنداق بولۇشىغا قارىماي ئاق ھونلارنىڭ كېلىپ چىقىشى توغرىسىدىكى بۇ مەسىلىنى تېخىمۇ ئىلگىرى-لىگىن ھالدا تەتقىق قىلىش لازىم.

ئاق ھونلار ئوتتۇرا ئاسىيادىكى خارەزىمى ۋە سوغدى-يانادىكى ھۆكۈمرانلىقىنى چىكىتىۋالغاندىن كېيىن، كو-شانلارنىڭ ئىران ساسانىيلار سۇلالىسىگە تارتتۇرۇپ قويغان تېررىتورىيىسىنى ئۇلارنىڭ قولىدىن تارتىۋېلىشقا بەل باغلىدى. شۇ سەۋەبتىن، ئاق ھونلار بىلەن ئىران ئارىسىدا ناھايىتى ئۇزۇنغا سوزۇلغان ئۇرۇشلار باشلاندى.

ئاق ھونلارنىڭ تۇنجى پادىشاھى ئاق سىۋارخان (مىلادىنىڭ 420 - يىلىدىن 470 - يىلىغىچە پادىشاھ بولغان) بىلەن ئىران ساسانىيلار سۇلالىسىنىڭ شاھىنشاهى بەھرام گور (418 - 438) ئارىسىدا ئۇرۇش بولدى. مەرۋى شاھ جاھان يېنىدا بولغان ئۇرۇشتا ئىران غەلىبە قىلدى. ئاق ھونلار بىلەن ئىران ئارىسىدىكى چېگرا - تالقان شەھىرى (مەرۋى شاھ جاھان بىلەن بەلىخ ئارىسىدىكى شەھەر) يېنى قىلىپ بەلگىلەندى. ئاق سىۋارخان مىلادىنىڭ 457 - يىلى بەدەخشان، توخارىستان، چىغانيان، گوزگان (مورغاپ دەرياسىنىڭ ئوتتۇرا ئېقىمىدا) نى بېسىۋالدى. ئىران ساسانىيلار سۇلالىسىنىڭ شاھىنشاهى فىروزنىڭ ۋاقتىدا (459 - 484). ئاق ھونلار بىلەن ئىران ئارىسىدا ئۈچ قېتىم ئۇرۇش بولدى. بىرىنچى قېتىملىق ئۇرۇشتا ئاق ھونلارنىڭ پادىشاھى ئاق سىۋارخان فىروزنى تارمار قىلدى. فىروز ئاق ھونلارغا ئەسەرگە چۈشتى. لېكىن، فىروز ئىراننىڭ ئىتتىپاقىدىشى شەر-قىي رىم (مىلادىنىڭ 394 - يىلىدىن 1451 - يىلىغىچە ھۆكۈم

سۈرگەن) ئىمپېرىيىسىنىڭ ئىمپېراتورى زىنون تەرىپىدىن ئاق  
ھونلارغا ئەۋەتىلگەن ئولپان ھېسابىغا ئەسىرلىكتىن قۇتۇلۇپ  
قالدى. شۇ ئۇرۇشتىن كېيىن، ئىران ساسانىيلار سۇلالىسى ئاق  
ھونلارغا چېگرىدىكى تالقان شەھىرىنى بېرىش ۋە بەھرام  
گور ۋاقتىدا (418 — 438) بەلگىلەنگەن چېگرىدىن ئۆتمەس-  
لىك مەجبۇرىيىتىنى ئۈستىگە ئالغان بولسىمۇ، بۇ مەجبۇر-  
يەتلەر ئورۇندالمىدى. مىلادىنىڭ 475 — يىلى فىروز شەرقىي  
رىم ئىمپېرىيىسىنىڭ ساسانىيلار پايتەختىدە تۇرۇشلۇق ئەمپىرىسى  
ئۇسۇنىنىڭ ھەمراھلىقىدا (شەرقىي رىم ئىمپېرىيىسى ئىرانغا  
ئالتۇن ياردەم قىلىپ، ئىراننى ئاق ھونلارغا قارشى تۇرۇشقا  
كۈشكۈرتكەن) ئاق ھونلارغا قارشى ئۇرۇش باشلىدى. بۇ ۋە-  
تسىمى ئۇرۇشتا، ئىفتالانىس (مىلادىنىڭ 470 — يىلىدىن 496 —  
يىلىغىچە پادىشاھ بولغان) قوماندانلىقىدىكى ئاق ھون قو-  
شۇنلىرى ئىران قوشۇنلىرىنى تارمار قىلدى. فىروز ئەسىر-  
گە چۈشتى. فىروز ئەسىرلىكتىن قۇتۇلۇش ئۈچۈن، ئاق ھون-  
لارغا كۈمۈش دىنار (ئىران پۇلى) بىلەن تولدۇرۇلغان قاپلار  
يۈكلەنگەن 30 قېچىر بېرىش مەجبۇرىيىتىنى ئۈستىگە ئالدى.  
ئەمما فىروز 20 قېچىر كۈمۈش دىنارنى ئاران بېرىلدى. شۇ-  
ئا ئۇ قۇباد ئاتلىق ئوغلىنى ئاق ھونلارغا گۆرۈگە قويۇپ،  
خىراج تۆلەشكە مەجبۇر بولدى. فىروز بۇنىڭ بىلەنلا توختاپ  
قالماستىن، ئۆز سىڭىللىرىدىن بىرىنى ئىفتالانىسقا باتلىق  
قىلىپ، ئاق ھونلار بىلەن ئىناق ئۆتۈشكە ئۇرۇندى. ئەمما  
فىروز ئالدامچىلىق قىلىپ، ئىفتالانىسقا ئۆز سىڭىلىسىنى ئە-  
مەس، بەلكى باشقا بىرى ئالغان مەلىكىنى ياتلىق قىلدى. بۇنداق  
ئالدامچىلىقنى ئۆز ۋاقتىدا سەزگەن ئىفتالانىس ئىراندىن

كەلگەن ھەربىي مۇتەخەسسسلەرنىڭ بىر قىسمىنى ئۆلتۈرۈش كە ۋە بىر قىسمىنى ئۇرۇپ ناكاق قىلىۋېتىشكە بۇيرۇق بەردى. ⑬

ئاق ھونلار فىروز بىلەن بولغان ئىككى قېتىملىق ئۇرۇشتا غەلبە قىلغاندىن كېيىن، ئىراننى ئاساسەن قارام ھالغا چۈشۈرۈپ قويدى. فىروز ئىككى قېتىم ئېغىر مەغلۇبىيەتكە ئۇچرىغاندىن كېيىن، يەنە شەرقىي روما نىڭ ياردىمىنى ئېلىپمۇ لادىنىڭ 484 - يىلى ئاق ھونلارغا قارشى ئۈچىنچى قېتىم ئۇرۇش باشلىدى. فىروز قوماندا ئىلىقىدىكى ئىران قوشۇنلىرى ئاق ھونلار تېررىتورىيىسىگە قەدەم قويغان ھامان، ئىف تالانوسنىڭ ئورۇنلاشتۇرۇشى بويىچە ئالدىن تەييارلاپ قويۇلغان ئۈستى نىقابلانغان چوڭقۇر ئورەكلەرگە چۈشۈپ مالاك بولدى. شۇ ئۇرۇشتا فىروز ۋە ئۇنىڭ يەتتە ئوغلىمۇ ئۆلدى. ئاق ھونلار مەرۋى شاھ جاھاننى ئۆز ئىچىگە ئالغان نۇرغۇن جايلارنى بېسىۋېلىپ، ئىرانغا ناھايىتى ئېغىر سېلىق سالىدى. يۇقىرىدىكى غەلبىدىن كېيىن ئىفتالانوس كابلنى ۋە ھىندىستاننىڭ پەنجاب ۋادىسىنى بېسىۋالدى. ئارقىدىنلا ئىفتالانوس قارا قۇرۇمدىن ئۆتۈپ، خوتەن، ياركەنت، قەشقەر، كۇچا قاتارلىق ئۇيغۇر خانلىقلىرىنى ئاۋارلارنىڭ قولىدىن تارتىۋالدى. ⑭ ئىفتالانوسنىڭ ۋاقتىدا، ئاق ھونلار دۆلىتىنىڭ تېررىتورىيىسى ئىچىگە ئوتتۇرا ئاسىيا (تارىم ۋادىسىنىڭ بىر قىسمىمۇ بۇنىڭ ئىچىدە) دە، ئىراننىڭ شەرقىي قىسمى، ھىندىستاننىڭ بىر قىسمى كىردى.

ئىران ساامانىيلار سۇلالىسىنىڭ شاھىنشاھلىرى قۇباد (484 — 530)، نۇشىرۋان (530 — 580) نىڭ ۋاقتىدا، ئى



ران ئاق ھونلارغا سېلىق تۆلەپ تۇردى، ئىران مىلادىنىڭ 459 - يىلىدىن باشلاپ (فىروز شاھىنىشاھ بولغاندىن تارتىپ) 554 - يىلىغىچە ئاق ھونلارغا قارام بولۇپ ياشىدى. VI ئە - سىردە ياشىغان ئەرمەن تارىخچىسى لازىر پاربىسكى «فىروزنىڭ ئىراننى ئىقتىستلارغا (ئاق ھونلارغا دېمەكچى) ساتقانلىقىنى ۋە ئۇنىڭ قۇللۇقتىن ھېچقاچان قۇتۇلماسلىقىنى غەمكىنلىك بىلەن تەكىتلىگەن».<sup>⑮</sup>

ئاق ھونلارغا ئىقتىلالانوستىن كېيىن تورامانخان (496 - 510)، مېھرىكورا (510 - 540) قاتارلىق كىشىلەر - نىڭ پادىشاھ بولغانلىقى مەلۇم. ئۇنىڭدىن كېيىنكى پادىشاھى گاتپارا بولسا كېرەك.

ئاق ھونلار مېھرىكورانىڭ ۋاقتىدا (510 - 540)، قاراشەھەر ئەتراپىدا ئۇيغۇر خانلىقى (487 - 546) بىلەن بىر نەچچە قېتىم ئۇرۇشقان، لېكىن جۇڭگو تارىخچىلىرى «ئېگىز ھارۋىلىقلار خانلىقى» (高车王国) دەپ ئاتىغان ئۇيغۇر خانلىقى كۆپ چاغلاردا ئاق ھونلارنىڭ مەدەت بېرىشىگە ئىگە بولۇپ، ئاۋارلارغا قارشى ئۇرۇش ھەرىكەتلىرىنى ئېلىپ بارغان.

مېھرىكورا، ئاۋار قاغانلىقى (396 - 551) نىڭ قاغانى ئايناغاي (521 - 551) نىڭ سىڭلىسىغا ئۆيلىنىپ، ئاۋارلار بىلەن بولغان دۈشمەنلىك ھالىتىگە خاتىمە بەرگەن. بۇنداق مۇناسىۋەتنىڭ ئورنىشىدىن تولىراق ئاۋارلار مەنپەئەتدار ئىدى. بۇنىڭدىن تاشقىرى، مېھرىكورا مىلادىنىڭ 516 - يىلى چاڭجياڭ ۋادىسىدىكى لياڭ سۇلالىسى (502 - 557) غا ئەلچى ئەۋەتىپ دوستلۇق ئورناتقان.<sup>⑯</sup>

ئىران پەقەت مىلادىنىڭ 554 - يىلىدىن باشلاپ ئاق  
ھونلارغا بولغان قاراملىقتىن قۇتۇلۇپ تولۇق مۇستەقىل يا-  
شاش ئىمكانىيىتىگە ئىگە بولغان. بۇنىڭغا مىلادىنىڭ 551 -  
يىلى قۇرۇلغان كۆكتۈرك خاقانلىقى (551 - 744) سەۋەب بول-  
غان. چۈنكى، كۆكتۈركلەر مىلادىنىڭ 554 - يىلى ئاق ھونلارغا  
ھۇجۇم قىلىپ، ئۇلارنى ناھايىتى ئېغىر ھالغا چۈشۈرۈپ قويغا-  
نىدى. ئىران ساسانىيلار سۇلالىسى ئوڭۇشلۇق بولغان بۇ پۇر-  
سەتتىن پايدىلىنىپ، ئاق ھونلارغا بولغان قاراملىقتىن قۇ-  
تۇلۇپ چىقىش بىلەن بىرگە، توخارىستاننى ئاق ھونلارنىڭ  
قولىدىن تارتىۋالغان. كۆكتۈركلەر ئىران بىلەن ئىتتىپاق  
لىشىپ، مىلادىنىڭ 560 - يىللىرى 140 يىل ھۆكۈم سۈرگەن  
ئاق ھون دۆلىتى (420 - 565) نى تارمار قىلىپ ئۇنىڭ  
تېررىتورىيىسىنىڭ كۆپ قىسمىنى ئىگىلىۋالغان.

ئاق ھونلار باشتا ماراكەنتنى پايتەخت قىلغان بولسا،  
مېھرىكورا پادىشاھ بولغاندىن باشلاپ (مىلادىنىڭ 510 -  
يىلى) پەنجاب ۋادىسىدىكى ساركوت شەھىرىنى پايتەخت  
قىلغان.

ئاق ھونلار ئوتتۇرا ئاسىيا خەلقلىرىدىن كۆپ مىقدار-  
دا باج - سېلىق ئېلىپ تۇرغان بولسىمۇ، لېكىن ئوتتۇرا  
ئاسىيا خەلقلىرىنىڭ ئىچكى ئىشلىرىنى ئۆزلىرىنىڭ باشقۇ-  
رۇشقا يول قويغان.

ئاق ھونلار تولىراق شەھەرلەردە ياشىغان. ئۇلار ئۇ-  
مۇد بىلەن قوراللانغان باتۇر ۋە شەپقەتسىز قوشۇنغا ئىگە  
ئىدى. ئاق ھونلاردا ئاساسەن غەربىي ھون تىلى يېتەكچى  
تىل سۈپىتىدە رول ئوينىغان. ئاق ھونلار دۆلىتى تەركىبىدە

تۈرلۈك خەلقلەر (تۈركىي، پارس، ھىندىلار) ياشىغانلىقى ئۈچۈن، ئۇلار تۈرلۈك دىنلار (بۇددا، ئاتەشپەرەسلىك، مانىي دىنلىرى)غا ئېتىقاد قىلغان.

ئاق ھونلار ناھايىتى يۈكسەك مەدەنىيەت ياراتقان. ئاق ھونلار دەۋرىدە، جۇڭگو رەڭلىك شېشە ياساشنى ئاق ھونلاردىن ئۆگەنگەن. «ۋېي سۇلالىسى يىلىنامىسى. غەرب ئەللىرى ھەققىدە قىسسە» بابىنىڭ «ئۇلۇغ ياۋچىلار» تارمىقىدا بۇنداق دېيىلگەن: «ياۋچىلارنىڭ پايتەختىگە (ۋېي خانلىقىنىڭ پايتەختى داتۇڭ شەھىرى كۆزدە تۇتۇلىدۇ) كەلگەن سۈرىدە، بىز تاشنى ئېرىتىپ ئۇنىڭدىن ھەر خىل رەڭدىكى شېشىلەرنى ئىشلەشنى بىلىمىز، دەپ جاكارلىغان. ئۇلار تاغلاردىن رۇدا كەلتۈرۈپ پايتەختتە رەڭلىك شېشە قۇيۇش ئۈستىدە تەجرىبە قىلغاندا، نەتىجىلىك چىققان. ئۇلار ياسىغان شېشىلەر شۇنچىلىك پارقىراق چىققانكى، ھەتتا غەربىي مەملىكەتلەردىن كەلتۈرۈلگەن شېشىلەردىن مۇچىرايلىق بولغان. شۇڭا، پادىشاھ (ۋېي پادىشاھى تو باتاۋ كۆزدە تۇتۇلىدۇ) ئۇلار ياسىغان شېشىلەردىن ئوردىدىكى تەختلەرنى ياساشتا پايدىلىنىش توغرىلۇق بۇيرۇق بەردى. يۈزدىن ئارتۇق ئادەم شېشە قۇيۇشنى ئۆگىنىشكە كىرىشتى. شېشىلەر ناھايىتى پارقىراق بويقلارغا ئىگە بولغاندىن تاشقىرى، سۈزۈك چىققان. بۇنداق شېشىلەرنى كۆرگەن كىشىلەر ھەيران قېلىشىپ، ئۇلارنى ئىلاھىي شېشىلەر دەپ ھېسابلىغان.» بۇ ۋەقە مىلادىنىڭ 424 - يىلى بولغان. يۇقىرىدا تىلغا ئېلىنغان غەربىي مەملىكەتلەرنىڭ شېشىلىرى رىمنىڭ ياكى سۈرىيىنىڭ شېشىلىرى بولسا كېرەك. ⑰ چۈنكى، شۇنىڭ

دىن بۇرۇن جۇڭگو رەڭلىك شېشىلەرنى روما ياكى سۈرىيەدىن ئالدى.

ئاق ھونلار دەۋرىدە ئوتتۇرا ئاسىيانىڭ يېزا ئىگىلىكى، قول ھۈنەرۋەنچىلىكى، سودا ئىشلىرى ۋە مەدەنىيىتى خېلى يۈكسەك سەۋىيىگە يەتكەن.

ئاق ھونلار دۆلىتىگە پادىشاھ بولغانلار تۆۋەندىكىلەر:

- |           |                 |
|-----------|-----------------|
| 470 — 420 | 1. ئاق سىۋارخان |
| 496 — 470 | 2. ئىفتالانوس   |
| 510 — 496 | 3. تورامانخان   |
| 540 — 510 | 4. مېھرىكوراخان |
| 556 — 540 | 5. گاتپارا      |

ئاق ھونلار دۆلىتىنىڭ مىلادىنىڭ 565 — يىلى كۆك-تۈركلەر تەرىپىدىن يوقىتىلغانلىقىنى يۇقىرىدا ئېيتقانداق.

### ئەرەب خەلىپىلىكى ھۆكۈمرانلىقىدىكى ئوتتۇرا ئاسىيا

ئەرەبلەرنىڭ ئوتتۇرا ئاسىيانى بېسىۋېلىشى، ئوتتۇرا ئاسىيا خەلقلىرىنىڭ ئەرەبلەرگە قارشى ئېلىپ بارغان كۈرەشلىرى توغرىسىدا سۆز ئېچىشتىن بۇرۇن، ئىسلام دىنىنىڭ پەيدا بولۇشى، ئەرەبلەرنىڭ سۈرىيە، ئىراق ۋە ئىراننى بېسىۋېلىشى توغرىسىدا بىر ئاز توختىلىشقا توغرا كېلىدۇ. ئىسلام دىنى، خىرىستىئان ۋە بۇددا دىنلىرى بىلەن

بىر قاتاردا دۇنيادا ئەڭ كۆپ تارقالغان دىنلار قاتارىغا كىرىدۇ. بۇ دىنلارنىڭ پەيدا بولۇشى خەلقلەر ھاياتىدىكى ئۇلۇغ ئۆزگىرىشلەرگە باغلىق ئىدى.

يۇقىرىدا تىلغا ئېلىنغان ئۈچ چوڭ دىننىڭ ئەڭ قەدىمكىسى بۇددا دىنى ئىدى. بۇددا دىنى مىلادىدىن ئالتە ئەسىر بۇرۇن ھىندىستاندا پەيدا بولغان. خرىستىئان دىنى بۇنىڭدىن 2000 يىل بۇرۇن پەيدا بولغان، ئىسلام دىنى بولسا مىلادىنىڭ VIII ئەسىرىدە پەيدا بولغان، ھازىرقى ۋاقىتتا ئىسلام دىنى ئاساسەن ئەرەب مەملىكەتلىرىدە، تۈركىيە، ئىران، ئافغانىستان، ھىندىستان، پاكىستان، ھىندونېزىيە، مالايشىيا، شىمالىي ئافرىقا ۋە ھازىرقى جۇڭگودىكى، ھازىرقى سوۋېت ئىتتىپاقىدىكى بىر مۇنچە مىللەتلەر ئارىسىغا تارقالغان.

ئەرەبىستان يېرىم ئارىلى ئىسلام دىنىنىڭ ۋەتىنى ئىدى. ئەرەبىستان يېرىم ئارىلى ئاسىيانىڭ غەربىي جەنۇب قىسمىغا جايلاشقان بولۇپ، شىمالدا ئىراق، سۈرىيە بىلەن جەنۇبتا ھىندى ئوكيان بىلەن، شەرقتە پارس قولتۇقى بىلەن تۇتىشىدۇ، غەربتە قىزىل دېڭىز ئارقىلىق ئافرىقا چوڭ قۇرۇقلۇقىدىن ئايرىلىپ تۇرىدۇ.

ئەرەبىستان يېرىم ئارىلىنىڭ يەر مەيدانى 3 مىليون كۋادرات كىلومېتر بولۇپ، ھازىرقى ھىندىستاننىڭ زېمىن كۆلىمىگە توغرا كېلىدۇ، ياۋروپا قۇرۇقلۇقىنىڭ بولسا تەخمىنەن تۆتتىن بىرىگە باراۋەر كېلىدۇ، ئەرەبىستان يېرىم ئارىلىنىڭ كۆپ قىسمى قۇرۇق دەشت - باياۋانلار ۋە يېرىم سەھرالار.

دىن ئىبارەت. ئەرەبىستان يېرىم ئارىلىنىڭ ئىقلىمى قۇر-  
غاق، ھاۋاسى ئىسسىق، ھۆل - يېغىن ناھايىتى ئاز ياغقان-  
لىقتىن، دېھقانچىلىق قىلىشقا لايىق جايلار ناھايىتى ئاز، چار-  
ۋىچىلىق بىلەن شۇغۇللىنىشقا باب كېلىدىغان جايلار كۆپىرەك  
ئىدى. دەشت - باياۋانلاردا ۋە يېرىم سەھرالاردا ئوت - چۆپ-  
لەر خېلى مول ئۆسەتتى. خورما بىلەن تۆگە سۈتى ئەرەبىستان  
يېرىم ئارىلىدا ياشايدىغان ئەرەبلەرنىڭ ئاساسىي ئوزۇقى  
ئىدى، سۇ بولسا ھايات ۋە پاراۋانلىقنىڭ مەنبەسى ئىدى.  
ئەرەبلەرنىڭ تەمسىللىرىدە: «ھەممە نەرسە سۇ بىلەن تى-  
رىك»، «سۇ يوق جايدا يەر ھەم يوق» دېيىلىدۇ.

پەقەت ئەرەبىستان يېرىم ئارىلىنىڭ غەربىي جەنۇبىغا  
جايلاشقان يەمەن رايونىدا تروپىك ئۆسۈملۈكلىرىگە ساي،  
ھوسۇلدار جاي ھېسابلىنىدۇ. بۇ يەردە ھەر يىلى ئىككى قېتىم  
ھۆل - يېغىن پەسلى بولىدۇ، يەمەندە قەدىمدە دېھقانچىلىقنى  
راۋاجلاندۇرۇش ئۈچۈن ئىمكانسىيەت كەڭ بولغان. يەمەندە  
مىلادىدىن بىرنەچچە مىڭ يىل بۇرۇنلا ئولتۇراقلاشقان ئەرەب-  
لەر دېھقانچىلىق، باغۋەنچىلىك، ھۈنەرۋەنچىلىك ۋە سودا -  
سېتىق بىلەن شۇغۇللىنىپ، ئۆزىگە خاس خۇسۇسىيەتكە ئىگە  
بولغان يۈكسەك ئەرەب مەدەنىيىتىنى ياراتقان.

ئەرەبىستان يېرىم ئارىلىنىڭ يەمەن رايونىدىن باشقا  
جايلىرىدا ياشايدىغان ئەرەبلەر، ئارپا، بۇغداي قاتارلىق  
زىرائەتلىرىنى تېرىدىغاندىن تاشقىرى، خورما دەرەخ-  
لىرىنى ئۆستۈرەتتى، ئۇلار يەنە ساپال قاچىلارنى ياساش،  
رەخت توقۇش (ئاساسەن تۆگە تىۋىتىدىن يۇڭ رەخت توقۇش)،  
مېتال ئېرىتىپ ئۇرۇش قوراللىرىنى ياساش قاتارلىق قول

ھۈنەرۋەنچىلىك بىلەنمۇ شۇغۇللىناتتى. ئەرەبلەرنىڭ ناھايىتى كۆپ قىسمى چۆللەردە چېدىر تىكىپ ياشاپ چارۋىچىلىق بىلەن شۇغۇللىناتتى، پەقەت ئەرەبلەرنىڭ قۇرۇق قەبرىسىلا دېگۈدەك مەككە، مەدىنە قاتارلىق شەھەرلىرىدە ئولتۇراقلاشقانىدى، قۇرۇق يەرلەردىن بىر قىسىم كىشىلەر سۈمەرگە چىلىپ ھايات كەچۈرەتتى. ئەرەبلەر ئىسلام دىنى پەيدا بولۇشتىن بۇرۇن بۇتپەرەس بولۇپ، خىلمۇ خىل بۇتلارغا چوقۇناتتى، بەزىلىرى يەھۇدىي، خرىستىئان دىنلىرىغا مۇئەبەتتە قىلاتتى. ئۇنىڭ ئۈستىگە، ئەرەب قەبىلىلىرىنىڭ ئىقتىسادىي، مەدەنىيەت جەھەتتىكى تەرەققىياتىمۇ تەكشى ئەمەس ئىدى. يۇقىرىدىكى سەۋەبلەرگە كۆرە، ئەرەبلەردە مۇستەھكەم بىرلىك يوق ئىدى. بۇ ئەھۋال ئەرەبلەردە بىرلىككە كەلگەن ھاكىمىيەتنىڭ شەكىللىنىشىگە توسقۇنلۇق قىلاتتى. ھەتتا قەبىلىلەر بىلەن قەبىلىلەر ئۆزئارا ئۇرۇشۇپ تۇراتتى. ئەڭ دەسلەپ دۆلەت پەيدا بولغان يەمەن رايونىدا، مىلادىنىڭ دەسلەپكى ئەسىرلىرىدە بىر قانچە دۆلەت پەيدا بولۇپ ئۇلارنىڭ ئوتتۇرىسىدا قانلىق ئۇرۇشلار بولۇپ تۇردى.

مىلادىنىڭ VI ئەسىرىدە، ئەرەبىستان يېرىم ئارىلىغا ھەبەشلەر ۋە ئىرانلىقلار ھۇجۇم قىلىشقا باشلىدى. شۇنىڭ نەتىجىسىدە، ھىجاز ئارقىلىق ئۆتىدىغان سودا يولى توسقۇنلۇققا ئۇچرىدى. ھەبەشلەر ئەرەبىستان يېرىم ئارىلىنىڭ جەنۇبىدىكى گۈللەپ ياشىغان شەھەرلەرنى يەر بىلەن يەكسان قىلدى. كارۋان سودىسىنىڭ كېسىپ كېتىشى ئەرەبىستان ناھالىسىگە ناھايىتى قاتتىق زەربە بولدى. بۇنىڭ بىلەن، ئىقتىسادىي ئەڭلىك (كرىزىس) يۈز بېرىپ، ئەرەبلەر ئېغىر ئەھۋالدا قالدى.

ئەرەبلەرنىڭ ھىجازدىكى ئاقسۆڭەكلىرى مەملىكەتنى مۇداپىئە قىلىش، يېڭى ئۆلكىلەر ۋە يېڭى رايونلىرىنى بېسىۋېلىش ئۈچۈن، ئەرەبلەرنى بىرلەشتۈرۈش زۆرۈرلۈكىنى چۈشىنىشكە باشلىدى.

بۇ غايىنى مىلادىنىڭ VII ئەسىرىگە كەلگەندە، مۇھەممەت پەيغەمبەر ئەمەلگە ئاشۇردى. ئۇ ئىسلام دىنىنى تارقىتىش ئارقىلىق ئىجتىمائىي جەھەتتىن تارقاق، ئىقتىسادىي جەھەتتە نامرات، مەدەنىيەت جەھەتتە قالاق ھالەتتە ياشاۋاتقان ئەرەب قەبىلىلىرىنى بىرلەشتۈرۈپ، ئەرەبىستان يېرىم ئارىلىدا ئەرەب ئىسلام دۆلىتىنى قۇردى.

دۇنيادىكى ئەھلى مۇسۇلمانلارنىڭ پەيغەمبىرى، قۇرئان ئەقىدىسى بويىچە ئىپتىقادا، ئاللاننىڭ مۇسۇلمان بەندىلىرىگە ئەۋەتكەن ئەلچىسى بولغان مۇھەممەت پەيغەمبەر مىلادىنىڭ 570 - يىلى مەككىدە تۇغۇلغان. ئۇ كىچىكىدىنلا ئاتا - ئانىسىدىن يېتىم قىلىپ، تاغىسى ئەبۇتالىپ (ئىمام ئەلىنىڭ ئاتىسى) نىڭ تەربىيىسىدە ئۆسكەن. مۇھەممەت پەيغەمبەر ياش ۋاقتىدا مەككىدىكى ئەڭ باي سودىگەر خەلىپە ئاتلىق ئايالىنىڭ سودا كارۋانلىرىغا ئەگىشىپ، پەلەستىن، سۈرىيە قاتارلىق جايلارغا بارغان. ئۇ دەسلەپ خەلىپەگە ئۆيلەنگەن. قۇرئان ھۆكۈمى بويىچە ئىپتىقادا، ئۇنىڭغا پەيغەمبەرلىك ۋەھىيسى كەلگەندىن كېيىن، مىلادىنىڭ 610 - يىلى (شۇچاغدا مۇھەممەت پەيغەمبەر 40 ياشتا ئىدى) مەككىدە ئىسلام دىنىنى تەرغىپ قىلىشقا باشلىغان. مەككىدىكى قورەيشلەرنىڭ ئاقسۆڭەكلىرى مۇھەممەت پەيغەمبەرگە زىيانكەشلىك قىلىشقا ئۇرۇنغان. شۇ سەۋەبتىن، مۇھەممەت پەيغەمبەر ۋە ئۇنىڭ



يۈمەتلىرى مىلادىنىڭ 622 - يىلى يېرىم كېچىدە مەككىدىن چىقىپ، مەدىنىگە كەتكەن. بۇ ۋەقە ئىسلام تارىخىدا، «ھىج رەت» (سەپەر مەنىسىدە) دەپ ئاتىلىپ، دۇنيادىكى مۇسۇلمانلارنىڭ يىلىنامىسى — ھىجىرىيە مانا شۇ چاغ (مىلادىنىڭ 622 - يىلى)دىن باشلىنىدۇ.

مۇھەممەت پەيغەمبەر مەدىنىگە كەلگەندىن كېيىن، ئىسلام دىنىغا ئېتىقاد قىلىدىغانلار ناھايىتى تېز كۆپەيگەن. مۇھەممەت پەيغەمبەرنىڭ ئابرويى يۇقىرى كۆتۈرۈلۈپ، ئىجتىمائىي ئورنى مۇستەھكەملىنىشكە باشلىغان. ئۇ قوشۇن باشلاپ مەككىگە يۈرۈش قىلغان. شۇنىڭدىن باشلاپ، مۇسۇلمان ئەرەبلەر بىلەن كاپىر ئەرەبلەر ئارىسىدا كۆپ قېتىم ئۇرۇش بولغان. مىلادىنىڭ 630 - يىلى مۇھەممەت پەيغەمبەر مەككىنى ئالغاندىن كېيىن، ئىسلام دىنى پۈتۈپ ئەرەب قەبىلىلىرى تەرىپىدىن قوبۇل قىلىنغان. مۇھەممەت پەيغەمبەر مىلادىنىڭ 632 - يىلى 62 يېشىدا ئالەمدىن ئۆتكەن. دەل شۇ چاغدا، پۈتۈن ئەرەبىستان يېرىم ئارىلى ئىسلام بايرىقى ئاستىدا بىرلىككە كەلگەنىدى.

ئىسلام تارىخىدا: «خولسفاي راشىدىن» دەۋرى دەپ ئاتىلىدىغان دەۋردىكى (مىلادىنىڭ 632 - يىلىدىن 661 - يىلىغىچە) خەلىپە ئابۇبەكرىنىڭ ۋاقتىدا (مىلادىنىڭ 632 - يىلىدىن 634 - يىلىغىچە خەلىپە بولغان) ئەرەبلەر ئىسلام دىنىنى قوشنا ئەللەرگە تارقىتىش نەييارلىقىنى پۇختا ئىشلىدى. ئەرەبلەر خەلىپە ئۆمەرنىڭ ۋاقتىدا (مىلادىنىڭ 634 - يىلىدىن 644 - يىلىغىچە خەلىپە بولغان) غەرب ۋە شەرقتىكى قوشۇنلىرىغا ئىددەت بىلەن ھۇجۇم باشلىدى.

خەلىپە ئۆمەر دەسلەپ ئۆزىنىڭ غەربتىكى قوشنىسى شەرقىي روما ئىمپېرىيىسىگە ھۇجۇم باشلىدى. مىلادىنىڭ 635- يىلى 9 - ئايدا، خالىد قوماندا ئىلىقىدىكى ئەرەب قوشۇنلىرى شەرقىي روما قوشۇنلىرىنى تارماركەلتۈرۈپ، دەمەشىقنى بېسىۋالدى. مىلادىنىڭ 636- يىلى 8 - ئاينىڭ 1 - كۈنى، خالىد ئىموردانىيىدىكى يامۇق دەرياسىنىڭ بويىدا، روما ئىمپېراتورى ھىراكلىنىڭ (610 - 641) 200 مىڭ كىشىدىن تەركىب تاپقان چوڭ قوشۇنىنى تارماركەلتۈرۈپ، پەلەستىننى بېسىۋالدى. شەرقىي روما قوشۇنلىرىنىڭ قوماندانى تىئودوروس شۇئۇرۇشتا ئۆلدى.

خەلىپە ئۆمەر، سۈرىيە بىلەن پەلەستىننى بېسىۋالغاندىن كېيىن، ئىراننى بېسىۋېلىشقا بەل باغلىدى. ئېيتىشلارغا قارىغاندا، مىلادىنىڭ 628 - يىلى مۇھەممەت پەيغەمبەر ئىران پادىشاھى خىسراۋپەرۋىزگە مەكتۇپ يوللاپ، ئۇنى مۇسۇلمان بولۇشقا دەۋەت قىلغان. خىسراۋپەرۋىز مۇھەممەت پەيغەمبەرنىڭ مەكتۇپىنى يىرتىپ تاشلىغانىكەن.

خەلىپە ئۆمەر مىلادىنىڭ 637 - يىلى مۇھەممەت ئەلەيھىسسالامنىڭ سەپىدىشى سەئىد ئىبنى ئەبۇۋاققاس قوماندا ئىلىقىدا خىللانغان، جەڭگىۋار ئەرەب قوشۇنلىرىنى ئىرانغا ماڭدۇردى. قەدىشىيە دېگەن جايدا (ئىراقتا)، ئەرەبلەر بىلەن ئىرانلىقلار ئارىسىدا ناھايىتى قاتتىق ئۇرۇش بولدى. ئىران قوشۇنلىرىدا 30 دانە جەڭ پىلى بار ئىدى. ئەرەبلەر نەيزە تىقىپ، پىللارنىڭ كۆزىنى كور قىلدى، قىلىچ بىلەن خارتۇملىرىنى كېسىپ تاشلىدى. بۇ ۋەقە ئۇرۇشنىڭ ئۈچىنچى كۈنى يۈز بەرگەندى. قەدىشىيە ئۇرۇشىدا، ئەرەبلەر ئىران قوشۇنلىرىنى تارمار قىلدى. شۇ

قۇرۇشتا، ئىراننىڭ مەشھۇر جەڭ بايرىقىمۇ باشقا غەلىبە غە-  
نىمەتلىرى قاتارىدا ئەرەبلەرنىڭ قولىغا چۈشۈپ كەتتى. بۇ  
جەڭ بايرىقى ئىراننىڭ ئەپسانىۋى قەھرىمانى — تۆمۈرچى  
كاۋىننىڭ پەرتۇقى (پەشتامانى) بولۇپ، ئۇنىڭغا خىلمۇ خىل  
رەڭلىك گۆھەر، ياقۇتلار قادالغانىكەن. «شاھنامە»دىكى  
رىۋايەتكە ئاساسلانغاندا، قەدىمكى چاغدا، تۆمۈرچى كاۋى  
زالىم پادىشاھ زۇھاكقا قارشى كۆتۈرۈلگەن قوزغىلاڭدا،  
مانا شۇ پەرتۇقنى ئېگىز كۆتۈرۈپ ئۇنى قوزغىلاڭنىڭ باي-  
رىقى قىلغانىكەن.

ئىران شاھىنشاهى يىزدىگىرد III (634 — 651) خورا-  
سان تەرەپ (ئىراننىڭ شەرقىي شىمال تەرىپى)كە قېچىپ  
بېرىپ، قوشۇن توپلاشقا كىرىشتى. يىزدىگىرد III ئىران  
شاھىنشاهى ھورموزد IV (579 — 590) نىڭ ئوغلى مەردان  
شاھ قوماندانلىقىدىكى 150 مىڭ كىشىلىك قوشۇننى شەرققە  
بېسىپ كېلىۋاتقان ئەرەبلەرگە قارشى ماڭدۇردى. مىلادىنىڭ  
642 - يىلى نىسخۋەند دېگەن جايدا ئەرەبلەر بىلەن ئىران  
لىقلار ئارىسىدا ھەل قىلغۇچ ئاخىرقى جەڭ بولدى. نومان  
بىننى مۇكاۋىن قوماندانلىقىدىكى 30 مىڭ كىشىلىك ئەرەب  
قوشۇنى، مەردان شاھ قوماندانلىقىدىكى 150 مىڭ كىشىلىك ئىران  
قوشۇنىنى پۈتۈنلەي قىرىپ تاشلىدى. يىزدىگىرد III ئىران  
نىڭ شەرقىغە قاراپ قاچتى. نىسخۋەند جېڭىدە ئەرەبلەرنىڭ  
غالىب كېلىشى ئىران ساسانىيلار سۇلالىسىنىڭ ھالاك بولۇش  
سىگنالىنى چالدى، ھەزرىتى ئۆمەرنىڭ بۇيرۇقىغا بىنائەن  
تەشكىل قىلىنغان قوشۇنلار مىلادىنىڭ 642 - يىلىدىن 644 -  
يىلىغىچە، ئىراننىڭ ئىسفاھان، تەبەرىستان، ئەرمەنىستان،

پارس، كىرمان، سىيستان، خوراسان ۋىلايەتلىرىنى ئارقا - ئارقىدىن بېسىۋالدى. ئەرەبلەر مىلادىنىڭ 651 - يىلى، باي ۋە مەدەنىي شەھەر - مەرۋىگە بېسىپ كەلدى ۋە ئۇنى ئۇرۇشىزلا قوغا چۈشۈردى. شۇنىڭ بىلەن 427 يىل ھۆكۈم سۈرگەن ئىران ساسانىيلار دۆلىتى تارىخ سەھنىسىدىن يوقالدى.

ئىران نېمە ئۈچۈن ئەرەبلەرنىڭ قولىغا ئاسانلا چۈشۈپ كەتتى؟

ئىران مىلادىنىڭ 628 - يىلى غەربىي تۈرك خاقانى تون ياغۇ، شەرقىي روما ئىمپېراتورى ھىراكلى باشچىلىقىدىكى تۈرك ۋە روما قوشۇنلىرى بىلەن بولغان ئۇرۇشتا ئېغىر مەغلۇبىيەتكە يولۇققانىدى. تون ياغۇ قاغان ئىراننىڭ شۇ چاغدىكى پايتەختى كىتىسفۇن (ھازىرقى باغداد) غا بېسىپ كىرىپ، خىسراۋ پەرۋىزنى تەختتىن چۈشۈرگەن. ئۇنىڭ ئورنىغا قۇباد پادىشاھ بولغانىدى. ئىران تۈركلەر بىلەن بولغان شۇ ئۇرۇشتا ئېغىر زىيانغا ئۇچراپ خېلى ئاجىزلاپ قالغانىدى. بۇ ئەھۋال ئەرەبلەرنىڭ ئىراننى 15 يىل دۇچىدە (مىلادىنىڭ 636 - يىلىدىن 651 - يىلىغىچە) تولۇق بېسىۋېلىشىنى ئاسانلاشتۇردى.

شۇنداق قىلىپ، ئەرەبلەر خەلىپە ئۆمەرنىڭ ۋاقتىدا (634 - 644)، شەرقىي روما ئىمپېرىيىسىنىڭ پەلەستىن، ئوردان، لۇبنان، سۈرىيە، مىسىر، بىنگازى قاتارلىق ئۆلكىلىرىنى بېسىۋالدى. ئىراننىمۇ ئاساسەن بويسۇندۇردى. ئەرەبلەر خەلىپە ئوسمان ۋاقتىدا (644 - 651)، ئىراننى تولۇق بويسۇندۇردى. خەلىپە ئەلىنىڭ ۋاقتىدا بولسا (651 - 661)،

ئەرەبلەردە ئىتتىپاقسىزلىق تۇغۇلۇپ، بىرمەزگىل قالايمىقان چىلىق بىلەن ئۆتتى.

خولىفاي راشىدىن دەۋرىدىكى (632 — 661) خەلىپىلەر ئىچىدە، خەلىپە ئۆمەر ناھايىتى كەسكىن، باتۇر، ئەقىللىق، تالانتلىق، ئادىل كىشى بولغانىكەن.

خەلىپە ئۆمەر مىلادىنىڭ 640 — يىلى بائىل شەھىرىنى قورشاۋغا ئالغاندا، شەھەرنى مۇداپىئە قىلىپ تۇرغان قوماندانغا مۇنداق دېگەن: «ئەگەر سەن ئىسلام دىنىغا كىرىشنى خالىساڭ، ئۇ چاغدا سەن بىلەن سېنىڭ خەلقىڭ بىزگە قېرىنداش بولىدۇ. ئەگەر سەن ئۇنداق قىلىشنى خالىمىساڭ، بىز سېنى زادى مەجبۇر قىلمايمىز. سەن تەسلىم بولۇپ، سېلىق تۆلەشكە رازى بولساڭلا بولىدۇ. سەن بىلەن سېنىڭ خەلقىڭ زادى زىيانكەشلىككە ئۇچرىمايدۇ. ئەگەر سىلەر بۇنىڭغىمۇ ئۈنمەيساڭلار، ئۇ چاغدا بىز بىلەن ئۇرۇشۇڭلار، تەقدىرىمىزنى ئاللا بىر تەرەپ قىلسۇن!»

خەلىپە ئۆمەر مىلادىنىڭ 636 — يىلى پەلەستىننى ئىشغال قىلغاندىن كېيىن، قۇددۇستىكى يەھۇدىي ۋە خرىستىئان ئىبادەتخانىلىرىغا ھېچقانداق دەخلى يەتكۈزمىگەن، يەھۇدىي ۋە خرىستىئان راھىبلىرى بىلەن پوپلىرىغا خەلىپە ئۆمەر تەرىپىدىن كۆپ ئىلتىپات، ھۆرمەت كۆرسىتىلگەن، شۇنىڭدىن كېيىن، خېلى مەزگىلگىچە قۇددۇستىكى ھەممە دىنلارغا تولۇق ئەركىنلىك بېرىلگەن. ياۋروپانىڭ ھەرقايسى جايلىرىدىن ھەر يىلى قۇددۇسنى تاۋاپ قىلىش ئۈچۈن كەلگەن خرىستىئانلار ئەركىن ھالدا كېلىپ — كېتىپ تۇرالىغان.

مىلادىنىڭ 661 — يىلى، خەلىپە ئەلىنىڭ ۋاپاتىدىن كېيىن

يىپىن خەلىپىلىك ھوقۇقى قۇرەيىش قەبىلىسىنىڭ قولىدىن ئۆم-  
مەۋىلەر قەبىلىسىنىڭ قولىغا ئۆتۈپ كەتتى. خولىفاي راشىدىن  
دەۋرىدىكى تۆت خەلىپە قۇرەيىش قەبىلىسىدىن بولغانىدى.  
ئۆمەۋىلەر دەۋرى (مىلادىنىڭ 661 - يىلىدىن 751 -  
يىلىغىچە) دەپايتەخت كۇفەدىن دەمەشقكە كۆچۈرۈلدى.

ئەرەبلەر ئۆمەۋىلەر خەلىپىلىكىدىن باشلاپ ئوتتۇرا ئا-  
سىيانى بويىسۇندۇرۇشقا جىددىي ھەرىكەت قىلدى. ئەرەبلەر-  
نىڭ شۇڭغىچە بولغان غەلىبىسىنى تەمىن ئەتكەن ئاساسىي  
سەۋەب ئەرەبلەر تەرىپىدىن بويىسۇندۇرۇلغان دۆلەتلەرنىڭ  
ئىچكى جەھەتتىكى ئاجىزلىقى ۋە سىياسىي - ئىقتىسادىي جە-  
ھەتتىكى تارقاقلىقى ئىدى.

ئەرەبلەر، شەرقىي روما ۋە ئىران بىلەن قىلغان  
ئۇرۇشلىرىدا ھەربىي جەھەتتىن خېلى مول تەجرىبىلەرنى  
توپلىغانىدى.

ئەرەبلەر ئېغىر ۋە يەڭگىل قوراللار بىلەن قوراللار-  
غان ئاتلىق قوشۇن تۈزدى. بۇنىڭدىن باشقا، ئۇلاردا پىيادە  
قىسىملار ھەم بار ئىدى. ئېغىر قوراللار بىلەن قوراللارغان  
ئاتلىقلارنىڭ ئۆزىلا ئەمەس، بەلكى ئۇلار مىنىدىغان ئاتلار-  
مۇ ساۋۇت ۋە باشقا خىلدىكى قوغدىنىش قوراللىرى بىلەن  
تەمىن ئېتىلگەنىدى. ئەرەب ئاتلىقلىرى ئاساسەن ئەرەب  
ئاقسۆڭەكلىرىدىن، پىيادىلىرى بولسا كۆپىنچە بويىسۇندۇ-  
رۇلغان خەلقلەردىن تەشكىل قىلىناتتى. ئەرەب قوشۇنىدىكى  
ئاتلىقلار بىلەن پىيادىلەرنىڭ سانى باپاراۋەر ئىدى.

ئەرەبلەر مىلادىنىڭ 651 - يىلى مەرۋىنى بېسىپ-  
ۋالغاندىن كېيىن، ئوتتۇرا ئاسىياغا كۆز تىكىشكە باشلىدى.

ئەرەبلەرنى ئوتتۇرا ئاسىيانىڭ ھوسۇلدار، باي يەرلىرى قىزىقتۇرغان بولسا كېرەك.

ئەرەبلەر ئوتتۇرا ئاسىياغا بېسىپ كىرىشنىڭ ھار-پىسىدا، ئوتتۇرا ئاسىيانىڭ ئىچكى ئەھۋالى ئانچە ياخشى ئەمەس ئىدى.

شۇ چاغدا ئوتتۇرا ئاسىيا غەربىي تۈرك قاغانلىقىنىڭ ھىمايىسى ئاستىدا ئىدى. تۈرك قاغانلىقى ئىچكى ئۇرۇشلار ۋە تاشقى دۈشمەنلەرنىڭ قىلغان ھۇجۇملىرى سەۋەبىدىن خېلىلا ئاجىزلاپ قالغانىدى. بولۇپمۇ مىلادىنىڭ 630 - يىلى تون يابغۇ قاغان ئۆلتۈرۈلگەندىن كېيىن، ئىچكى ئۇرۇشلار قوزغىلىپ، غەربىي تۈرك قاغانلىقىنى ھالسىزلاندۇردى. تون يابغۇ قاغاندىن كېيىن غەربىي تۈركلەرگە سى يابغۇ (630 - 633)، تولۇقاغان (633 - 634)، ئىشباراتىرش توڭگا قاغان (634 - 639)، باغاتور ئىپى قاغان (639 - 640)، ئىپى تولۇقاغان (640 - 653) قاتارلىق قاغانلار ھۆكۈم رانلىق قىلدى.

ئىراننىڭ شاھىنشاھى يىزدىگىرد III مىلادىنىڭ 642 - يىلى نىخۇەند دېگەن جايدا بولغان ئۇرۇشتا ئەرەبلەر تەرىپىدىن مەغلۇپ قىلىنغاندىن كېيىن، مەرۋىگە كېلىپ، غەربىي تۈرك قاغانى ئىپى تولۇقاغانغا سېغىنىدى، لېكىن ئاجىزلاپ قالغان غەربىي تۈرك قاغانلىقىنىڭ قاغانى ئىپى تولۇقاغان يىزدىگىرد III كە ياردەم بېرىپ، ئەرەبلەرگە قارشى چىقىشقا پېتىنالىمىدى.

ئۇنىڭ ئۈستىگە، مىلادىنىڭ 640 - يىلىدىن باشلاپ تاڭ سۇلالىسى غەربىي تۈركلەرگە بىر نەچچە يۆنىلىش بو-

يېچە ھۇجۇم باشلىدى. ئۇيغۇرلارنىڭ كۈچلۈك ياردىمىگە ئىگە بولغان تاڭ سۇلالىسى مىلادىنىڭ 659 - يىلى بورتالا ئەتراپىدا بولغان ئۇرۇشتا غەربىي تۈرك قاغانى چىنچۇ ياب-غۇ قاغان (جۇڭگو تارىخچىلىرى ئاسىنا خالۇ دەپ يازغان) - نى مەغلۇپ قىلدى. مانا شۇ مەغلۇبىيەتتىن كېيىن، غەربىي تۈركلەر بۇرۇنقى شان - شۆھرىتىنى يوقىتىشقا باشلىدى.

يۇقىرىدىكى ئەھۋاللار، ئەرەبلەرنىڭ ئوتتۇرا ئاسىياغا بېسىپ كىرىشى ئۈچۈن ناھايىتى ئوبدان شارائىت يارىتىپ بەردى.

مىلادىنىڭ 674 - يىلى خەلىپە مۇئاۋىيە (661 - 680) تەرىپىدىن ئەۋەتىلگەن ئەبەيدۇللا ئىبنى زىياد ئامودەردىن ئۆتۈپ، ئوتتۇرا ئاسىياغا بېسىپ كىردى. ئۇ بايكەنت ۋە بۇخارانى ئالدى، بۇ شەھەرلەردىن ناھايىتى نۇرغۇن بايلىق (ئالتۇن - كۈمۈش) ۋە ئەسىرلەرنى ئېلىپ، مەرۋىگە قايتتى.

مىلادىنىڭ 676 - يىلى سەئىد ئىبنى ئوسماننىڭ بۇ - خارا ۋە سوغدىياناننىڭ باشقا شەھەرلىرىگە قىلغان يۈرۈشلىرى ئەرەبلەرنىڭ ئوتتۇرا ئاسىيانى بېسىۋېلىش ئۈچۈن باسقان جىددىي قەدىمى بولدى. سەئىد ئىبنى ئوسمان بۇخارا - رانى بېسىۋالغاندىن كېيىن، سەمەرقەندكە قاراپ ماڭدى. بۇ يۈرۈش غەلىبە بىلەن ئاياغلاشتى. ئۇ ناھايىتى نۇرغۇن قىممەت باھالىق ئولجىلارنى قولغا چۈشۈرگەندىن تاشقىرى 30 مىڭ كىشىنى ئەسىر قىلىپ ئەكەتتى.

ئەرەبلەر يىزىد (680 - 683)، مۇئاۋىيە II



683 — 684)، مەرۋان I (684 — 685)، ئابدۇلمولك (685 — 705) قاتارلىق خەلىپىلەرنىڭ دەۋرىدە، ئوتتۇرا ئاسىيانى ئۈزۈل-كېسىل، تولۇق بېسىۋېلىشنى ئەمەلگە ئاشۇرالمىدى. بۇ ئىشنى ئەرەبلەرنىڭ خوراسان (ئىراننىڭ شەرقىي شىمال قىسمى)غا تەيىنلىگەن نائىبلىرى (باش ۋالىيلىرى) ئورۇندىشى لازىم ئىدى. رايى ئىبنى زىياد (مىلادىنىڭ 671 — يىلى) ئابدۇللا ئىبنى ھازىم (683 — 691)، ئۈمەييان ئىبنى ئابدۇللا (692 — 697)، يىزىد ئىبنى مۇخالىپ (701 — 704) قاتارلىق نائىبلارنىڭ ھېچبىرى ئۇ ئىشنىڭ ھۆددىسىدىن چىقالمىدى. بۇنىڭغا بويسۇندۇرۇلغان خەلقلەرنىڭ ئەرەبلەرگە قارشى كۆتۈرگەن قوزغىلاڭلىرى ۋە ئوتتۇرا ئاسىيا خەلقلەرنىڭ ئەرەبلەرگە قاتتىق قارشىلىق كۆرسەتكەنلىكى، شۇنىڭدەك، ئەرەبلەر ئىچىدە يۈز بەرگەن كەسكىن ئىچكى زىددىيەتلەرمۇ سەۋەب بولغانىدى.

ئەرەبلەر، ۋەلىد I (705 — 715)، سۇلايمان (715 — 717)، ئۆمەر II (717 — 720)، يىزىد II (720 — 724)، ھىشام (724 — 743)، ۋەلىد II (743 — 744)، ئىبراھىم (744 — )، مەرۋان III (744 — 750) قاتارلىق خەلىپىلەردەۋرىدە (مىلادىنىڭ 705 — يىلىدىن 750 — يىلىغىچە) تەخمىنەن 50 يىل ۋاقىت سەرپ قىلىپ، ئوتتۇرا ئاسىيانى بويسۇندۇرۇۋالدى. ئەرەبلەرنىڭ ئوتتۇرا ئاسىيانى بويسۇندۇرۇشى ناھايتى ئۇزۇنغا سوزۇلغان ئۇرۇشلار ئارقىلىقلا بولدى.

مىلادىنىڭ 682 — يىلى شەرقىي تۈرك قاغانلىقى قايتىدىن ۋۇجۇدقا كەلدى. غەربىي تۈرك قاغانلىقى مىلادىنىڭ 700 — يىللىرىغا كەلگەندە خېلى جانلىنىپ قالدى. شەرقىي

تۈرك قاغانلىقى بولسۇن، غەربىي تۈرك قاغانلىقى بولسۇن،  
ئەرەبلەرنىڭ ئوتتۇرا ئاسىيانى بېسىۋېلىشىغا يول قوي-  
مايتتى. ئەگەر ئوتتۇرا ئاسىيا ئەرەبلەر تەرىپىدىن بېسى-  
ۋېلىنىدىغان بولسا، تۈركلەر (بولۇپمۇ غەربىي تۈركلەر) -  
نىڭ ئوتتۇرا ئاسىيادىكى سىياسىي ئورنى يوق بولاتتى يا-  
كى ئۆزلىرىمۇ ئەرەبلەرگە قارام بولۇپ قالاتتى. بۇنداق  
ئەھۋالنىڭ يۈز بېرىشىدىن ئەنسىرىگەن تۈركلەر ئوتتۇرا  
ئاسىيا خەلقلىرىنىڭ ئەرەبلەرگە قارشى ئېلىپ بارغان كۈرەش  
لىرىنىڭ ئالدىنقى قاتارىدا تۇردى. شۇنىڭ ئۈچۈن، ئەرەب-  
لەر ئوتتۇرا ئاسىيانى بويسۇندۇرۇشتا ناھايىتى قاتتىق  
قارشىلىققا ئۇچرىدى.

خەلىپە ۋەلىد (مىلادىنىڭ 705 - يىلىدىن 715 - يىلى-  
غىچە خەلىپە بولغان) قۇتەيبى ئىبنى مۇسلىمنى خۇراسانغا  
ئائىب قىلىپ تەيىنلىدى. ئۇنىڭغا يۈكلەنگەن ۋەزىپە - ئوت-  
تۇرا ئاسىيانى بويسۇندۇرۇش ئىدى.

مىلادىنىڭ 709 - يىلى قۇتەيبى بۇخارانى بېسى-  
ۋېلىش ئۈچۈن چوڭ قوشۇننى باشلاپ مەرۋىدىن يولغا چىقتى.  
دەل شۇ چاغدا، شەرقىي تۈرك قاغانى قاپاغان (مىلادى-  
نىڭ 692 - يىلىدىن 716 - يىلىغىچە قاغان بولغان) ئوت-  
تۇرا ئاسىيالىقلارنىڭ ياردەم تەلەپ قىلغانلىقىنى نەزەرگە  
ئېلىپ، كۆل تېكىن قوماندانلىقىدىكى شەرقىي تۈرك قوشۇن-  
لىرىنى قۇتەيبىگە قارشى ماڭدۇردى.

كۆل تېكىن (مىلادىنىڭ 687 - يىلى تۇغۇلۇپ 732 -  
يىلى ئالەمدىن ئۆتكەن) قۇتلۇق ئېلتىرىش قاغان (مىلادى-  
نىڭ 682 - يىلىدىن 692 - يىلىغىچە قاغان بولغان) نىڭ ئوغ-

لى، قاپاغان قاغاننىڭ جىيەنى بولۇپ، تارىختا ناھايىتى يۇقىرى شۆھرەت ۋە ئابروي قازانغان ئاتاقلىق قەھرىمان ئىدى، 22 ياشلىق كۆل تېكىن شەرقىي تۈرك قوشۇنلىرىنى باشلاپ ئوتتۇرا ئاسىياغا قاراپ يولغا چىققاندا، ئۇنىڭغا قېيىن ئاتىسى، ئاتاقلىق ھەربىي سەركەردە، شەرقىي تۈرك قاغانلىقىنىڭ باش قوماندانى تونئۇقۇق ھەمراھ بولغانىدى. كۆل تېكىن قوماندانلىقىدىكى شەرقىي تۈرك قوشۇنلىرى قۇتەيبى باشچىلىقىدىكى ئەرەب قوشۇنلىرى بىلەن بولغان ئۇرۇشتا مەغلۇپ بولدى، كۆل تېكىن قايتىپ كەتتى. قۇتەيبى بۇخارانى بېسىۋالدى.

مىلادىنىڭ 712 - يىلى كۆل تېكىن قوماندانلىقىدىكى شەرقىي تۈرك قوشۇنلىرى ئىككىنچى قېتىم ئوتتۇرا ئاسىياغا كەلدى. بۇ چاغدا، قۇتەيبى سوغدىيانانىڭ يۈرۈكى بولغان سەمەرقەندنى بېسىۋېلىش ئۈچۈن يۈرۈش باشلىغانىدى. باشتا، شەرقىي تۈرك قوشۇنلىرى بىلەن ئەرەبلەر ئارىسىدا بولغان ئۇرۇشتا قۇتەيبى مەغلۇپ بولۇپ چېكىندى، دەل شۇ پەيتىدە، قاپاغان قاغان، كۆل تېكىننى ئوتتۇرا ئاسىيادىن چاقىرتىۋالدى، بۇ ۋەقەگە شەرقىي تۈركلەرنىڭ تاڭ سۇلالىسى بىلەن بولغان مۇناسىۋىتىنىڭ ناھايىتى يانداشقانلىقى سەۋەب بولغانىدى.

كۆل تېكىننىڭ ئوتتۇرا ئاسىيادىن كېتىشى قۇتەيبىنىڭ سوغدىيانانى بېسىۋېلىشىدا ھەل قىلغۇچ رول ئوينىدى. قۇتەيبى مىلادىنىڭ 712 - يىلى سوغدىلارنىڭ پايتەختى سەمەرقەندنى ئالغاندىن كېيىن، پەرغانىدا ئۇرۇش ھەرىكەتلىرىنى ئېلىپ باردى. ھەتتا قەشقەرغىچە بېسىپ

باردى، لېكىن قەشقەرنى ئالاماي مەغلۇپ بولۇپ قايتتى.

قۇتەيبى مىلادىنىڭ 715 - يىلىغا كەلگۈچە، ئەرەب لەرنىڭ ئوتتۇرا ئاسىيانى ئۈزۈل - كېسىل بېسىۋېلىشىغا ئاساس سالدى. ئەرەبلەر، ماۋرەئۇننەھرنى پۈتۈنلەي بېسىۋالغان بولسىمۇ، ئەمما بۇ ۋاقىتقا كەلگەندە، زەرەپشان، قاشقا دەريا ۋادىلىرىنى ۋە خارەزمنى بېسىۋالغانىدى. خەلىپە ۋەلىد (705 - 715) ئۆلگەندىن كېيىن، خەلىپە بولغان سۇلايمان (715 - 717) بىلەن قۇتەيبىنىڭ مۇناسىۋىتى يامانلاشتى. سۇلايمان ئۆزىگە قارشى بولغان ھۇججاچنىڭ تەرەپدارلىرىنى يوقىتىشقا كىرىشكەنىدى. ھۇججاچ تەرەپدارى بولغان قۇتەيبى سۇلايمانغا بويسۇنۇشتىن باش تارتتى. لېكىن ئۆزى مىلادىنىڭ 715 - يىلى پەرغانىدا قوزغىلاڭ كۆتۈرگەن ئەرەب قوشۇنلىرى تەرىپىدىن ئۆلتۈرۈلدى.

ئەرەبلەر قۇتەيبىنىڭ ئۆلۈمىدىن كېيىن، سۇلايمان (715 - 717)، ئۆمەر II (717 - 720)، يىزىد II (720 - 724) ھىشام (724 - 743)، ۋەلىد II (743 - 744)، ئىبراھىم (744 -)، مەرۋان III (744 - 750) قاتارلىق كىشىلەر خەلىپەلىك تەختىدە ئولتۇرغان 35 يىل ئىچىدە (715 - 750)، غەربىي تۈركلەر باشچىلىقىدىكى ئوتتۇرا ئاسىيا خەلىقىلىرى بىلەن ناھايىتى ئۇزۇنغا سوزۇلغان ئۇرۇشلارنى ئېلىپ باردى. ئەرەبلەر ئاخىر غەلىبە قىلدى. شۇ مەزگىلدە يۈز بەرگەن تارىخىي ھادىسىلەرنىڭ قىسقىچە تەسۋىرى مۇنداق:

ئەرەبلەر ئوتتۇرا ئاسىيانى بويسۇندۇرۇشتا، قىسلىچ ۋە قامچىدىن ئىبارەت بولغان زورلۇق ۋاسىتىلىرىدىن پايدىلانغاندىن تاشقىرى، باشقا ۋاسىتىلەرنىمۇ قوللاندى، بۇ

باشقا ۋاسىتە — مۇسۇلمان بولغان يەرلىك ئاھالىدىن سېلىق (بۇ جان سېلىقى بىلەن يەر سېلىقىنى ئۆز ئىچىگە ئالىدۇ) ئالماسلىق سىياسىتى ئىدى. بۇنداق سىياسەتنى بەزىبىر ئەرەب خەلىپىلىرى ئىجرا قىلماقچى بولسىمۇ، خۇراسانغا قو- يۇلغان ئەرەب نائىبلىرى ئۇنى ئىجرا قىلمىدى.

ئەرەبلەرنىڭ سېلىق سىياسىتىدىن نارازى بولغان ئوتتۇرا ئاسىيالىقلار ئۆز مۇستەقىللىقىنى ساقلاپ قېلىش ئۈچۈن غەربىي تۈركلەرنىڭ قاغانى سولخانىنىڭ يېتەكچىلىكىدە ئەرەبلەرگە قارشى كەسكىن كۈرەشلىرىنى ئېلىپ باردى. مىلادىنىڭ 717 — يىلىدىن باشلاپ غەربىي تۈركلەرنىڭ داۋامى سۈپىتىدە تۈرگەش قاغانلىقى قۇرۇلغانىدى. تۈرگەشلەر ئەسلىدە غەربىي تۈركلەرنىڭ ئون ئىوق قەبىلىسى ئىچىدىكى بىر قەبىلى بولۇپ، ئۇلار سېرىق تۈرگەشلەر ۋە قارا تۈرگەشلەردىن ئىبارەت ئىككى شاخقا ئايرىلاتتى. سولخان سېرىق تۈرگەشلەردىن بولۇپ، ئۇ مىلادىنىڭ 717 — يىلىدىن 738 — يىلىغىچە غەربىي تۈركلەرگە قاغان بولغانىدى.

سولخان قاغانلىق تەختىدە ئولتۇرغان مەزگىلدە (717—738)، ئوتتۇرا ئاسىيا خەلقلىرىنىڭ ئەرەبلەرگە قارشى بىرلەشكەن كۈچلىرىگە يېتەكچىلىك قىلىپ بىرنەچچە قېتىم غەلبە قىلدى ۋە ئەرەبلەرنىڭ ئوتتۇرا ئاسىيانى بېسىۋېلىشىنى نەچچە ئون يىل ئارقىغا سۈردى. بۇ ۋەقە توغرىسىدا ئىككىلا مىسال كەلتۈرۈش يېتەرسىز:

مىلادىنىڭ 728 — يىلى ئوتتۇرا ئاسىيا خەلقلىرىنىڭ سولخان يېتەكچىلىكىدىكى بىرلەشكەن كۈچلىرى ئەرەب

قوشۇنلىرىنى ناھايىتى كۆپ جايلاردىن قوغلاپ چىقاردى.  
پەقەت سەمەرقەنت قاتارلىق جايلارلا ئەرەبلەرنىڭ قولىدا  
قالدى.

مىلادىنىڭ 737 - يىلى ئوتتۇرا ئاسىيا خەلقلىرىنىڭ  
ئەرەبلەرگە قارشى كۈرۈشى ناھايىتى كەسكىن ۋە كەڭ كۆلەم  
لەمدە بولدى. بۇ قېتىمقى ئۇرۇش خوتتالىيان (ھازىرقى ئا-  
جىكىستاندا) يېنىدا بولدى. شۇ ئۇرۇشقا قاتناشقان ئەرەب  
قوشۇنلىرىغا خوراسان ۋە ماۋرەننەھىرگە ئىككىنچى قېتىم  
ناۋىب بولغان ئەسئەت ئىبنى ئابدۇللا يېتەكچىلىك قىلدى.  
ئوتتۇرا ئاسىيا خەلقلىرىنىڭ بىرلەشكەن كۈچلىرىگە سولوخان  
يېتەكچىلىك قىلدى. سولوخان يېتەكچىلىكىدىكى  
قوشۇندا تۈرگەشلەر، قارلۇقلار ۋە سوغدى، تاشكەنت،  
خوتتالىيان خانلىرى باشچىلىقىدىكى ئوتتۇرا ئا-  
سىيالىقلار بار ئىدى، باشتا سولوخان باشچىلىقىدىكى بىرلەش-  
كەن قوشۇن ئۈستۈن كەلدى، ئۇرۇشنىڭ ئاخىردا ئەرەبلەر  
غالىب كەلدى.

ئوتتۇرا ئاسىيانى بويسۇندۇرۇشتا، غەربىي تۈرك قا-  
غانى سولوخاننىڭ قاتتىق قارشىلىقىغا ئۇچرىغان ئەرەبلەر-  
نىڭ تارىخچىلىرى، سولوخاننى «ئۈسسۈگەك، سوقۇشقا» دەپ  
يېزىشقان.

ئەرەبلەر ئوتتۇرا ئاسىيا خەلقلىرىنى بويسۇندۇرۇپ  
مۇسۇلمان قىلىش ئۈچۈن، ناھايىتى ئۇزۇنغا (مىلادىنىڭ 651 -  
يىلىدىن 751 - يىلىغىچە توپتوغرا 100 يىل) سوزۇلغان ئۇ-  
رۇشلارنى ئېلىپ باردى. ئەرەبلەرنىڭ غالىب كېلىشىگە ئە-  
رەبلەرنىڭ كۈچلۈكلۈكى ئەمەس، بەلكى ئوتتۇرا ئاسىيا

خەلقلىرىنىڭ مۇستەھكەم ئارقا تىرەككە ئىگە بولالمىغانلىقى  
ۋە ئىتتىپاقسىزلىقى سەۋەب بولدى.

تېخىمۇ ئېنىقراق قىلىپ ئېيتقاندا، ئەرەبلەر ئوتتۇرا  
ئاسىياغا بېسىپ كەلگەندە، شەرقىي تۈرك قاغانلىقىمۇ، غەر-  
بىي تۈرك قاغانلىقىمۇ ئىنتايىن ئېغىر ئەھۋالدا قالغانىدى.  
بۇنداق ئەھۋالنى ئۇلارنىڭ ئىچكى جەھەتتىن ئىتتىپاقسىز-  
لىقى، تاشقى جەھەتتىن ئالغاندا، تاڭ سۇلالىسىنىڭ تۈرك  
لەرنىڭ ئىچىدىكى زىددىيەتتىن پايدىلىنىپ، ئۇلارنى يوقى-  
تىش ئۈچۈن ئەسىرلەر بويى توختىماي ئېلىپ بارغان ئۇرۇش-  
لىرىنىڭ نەتىجىسى كەلتۈرۈپ چىقارغانىدى. شۇنىڭ ئۈچۈن،  
شەرقىي تۈركلەرمۇ، غەربىي تۈركلەرمۇ ئوتتۇرا ئاسىيانى  
ئەرەبلەرنىڭ بېسىۋېلىشىدىن ساقلاپ قېلىشى ئۈچۈن جىددىي  
ۋە ئۈنۈملۈك ھالدا كۈچ چىقىرىۋالدى.

ئەرەبلەر ئوتتۇرا ئاسىيادا ئىسلام دىنىنى كۈچەپ  
تەرغىپ قىلىپ، ئوتتۇرا ئاسىيا خەلقلىرىنى مۇسۇلمان قىلدى.

## ئىزاھلار:

- ① 1981 - يىلى 2 - ئاينىڭ 24 - كۈنى چىققان ئۇيغۇرچە «شىنجاڭ گېزىتى» گە قارالسۇن.
- ② «ئۆزبېكىستان س س س ر تارىخى» ئۆزبېكچە I توم 47 - بەت.
- ③ «ئۆزبېكىستان س س س ر تارىخى» ئۆزبېكچە I توم 47 - بەت.
- ④ ب. 5. غاپوروۋ «ئورتۇرا ئاسىيا تاجىكلارنىڭ تارىخى» II قىسىم، III باب خەنزۇچە 56 - بەت.
- ⑤ «ئۆزبېكىستان س س س ر تارىخى» I توم، ئۆزبېكچە، 85 - بەت.
- ⑥ «ئۆزبېكىستان س س س ر تارىخى» I توم، ئۆزبېكچە 85 - بەت.
- ⑦ بەن گۇ: «خەن سۇلالىسى يىلنامىسى. ھونلار ھەققىدە قىسسە».
- ⑧ «ئۆزبېكىستان س س س ر تارىخى» ئۆزبېكچە I توم 105 - بەت.
- ⑨ «ئۆزبېكىستان س س س ر تارىخى» ئۆزبېكچە 109 - بەت.
- ⑩ «ئۆزبېكىستان س س س ر تارىخى» ئۆزبېكچە 114 - بەت.
- ⑪ «ئۆزبېكىستان س س س ر تارىخى» ئۆزبېكچە 116 - بەت.
- ⑫ «ئۆزبېكىستان س س س ر تارىخى» ئۆزبېكچە 118 - بەت.
- ⑬ «ئۆزبېكىستان س س س ر تارىخى» ئۆزبېكچە 121 - بەت.
- ⑭ «لياڭ سۇلالىسى يىلنامىسى. ئىغىتالىقلار ھەققىدە قىسسە».
- ⑮ «ئۆزبېكىستان س س س ر تارىخى» ئۆزبېكچە I توم، 120 - بەت.
- ⑯ يۇتەنخېڭ (ياپۇن تارىخچىسى) «غەرب ئەللىرى مەدەنىيىتى تارىخى» خەنزۇچە 28 - بەت.
- ⑰ «ئۆزبېكىستان س س س ر تارىخى» ئۆزبېكچە I توم 129 - بەت.



## نەسەبنامە

ئىمران ئەھمەت ئەلەيھىسسالامنىڭ نەسەبنامىسى

مىلادىدىن بۇرۇنقى يىللار

1. ئەھمەت 675 — 700
2. تىنىقىس 640 — 675
3. ئارىئارامۇنىس 615 — 640
4. قومبىز I 559 — 600
5. كەيخىسراۋ 529 — 559
6. قومبىز II 521 — 529
7. دارا I 485 — 521
8. شۇسىس 465 — 485
9. ئاتا شۇسىس I 425 — 465
10. دارا II 404 — 425
11. ئاتا شۇسىس II 358 — 404
12. ئاتا شۇسىس III 338 — 358
13. دارا III 330 — 336

## ئىران ساسانىيلار سۇلالىسىنىڭ نەسەبنامىسى

### مىلادى يىللار

- |           |                   |
|-----------|-------------------|
| 240 — 225 | 1. ئەردەشەر       |
| 275 — 240 | 2. شاپور I        |
| 282 — 275 | 3. بەھرام         |
| 337 — 283 | 4. ئارىستىس       |
| 379 — 337 | 5. شاپور II       |
| 399 — 388 | 6. بەھرام IV      |
| 420 — 399 | 7. يىزدىگىرد I    |
| 440 — 420 | 8. بەھرام گور     |
| 457 — 440 | 9. يىزدىگىرد II   |
| 485 — 458 | 10. فىروز         |
| 531 — 487 | 11. كەيقۇباد I    |
| 579 — 531 | 12. نوشىرىۋان     |
| 590 — 579 | 13. ھورمۇزد IV    |
| 628 — 590 | 14. خىسراۋپەرۋىز  |
| 634 — 629 | 15. كەيقۇباد II   |
| 651 — 634 | 16. يىزدىگىرد III |

### ئەرەب خەلىپىلىرى

- |             |                             |
|-------------|-----------------------------|
| (661 — 632) | خولسفاي راشىدىن دەۋرى       |
| 634 — 632   | 1. خەلىپە ھەزرىتى ئەبۇبەكرى |

2. خەلىپە ھەزرىتى ئۆمەر 644 — 634  
 3. خەلىپە ھەزرىتى ئوسمان 656 — 644  
 4. خەلىپە ھەزرىتى ئەلى 661 — 656

ئەرەب ئۆمەۋىلەر خەلىپىلىرى (661 - 750)

1. مۇئاۋىيە بىننى ئەبوسۇفيان 680 — 661  
 2. يىزىد 683 — 680  
 3. مۇئاۋىيە II 684 — 683  
 4. مەرۋان 685 — 684  
 5. ئابدۇلمەلىك 705 — 685  
 6. ۋەلىد 715 — 705  
 7. سۇلايمان 717 — 715  
 8. ئۆمەر 720 — 717  
 9. يىزىد II 724 — 720  
 10. ھىشام 723 — 724  
 11. ۋەلىد II 744 — 743  
 12. يىزىد III 744 —  
 13. ئىبراھىم 744 —  
 14. مەرۋان II 750 — 744

## ئونىنچى باب قاراخانلار دۆلىتىنىڭ تەشكىل تېپىشى

### ياغمالار

مىلادىنىڭ 840 - يىلى شەرقىي ئۇيغۇرلارنىڭ كۆپ قىسىمى تۈرلۈك سەۋەبلەرگە كۆرە، پان تېكىن باشچىلىقىدا غەرب (ئاساسەن تەڭرىتاغلىرىنىڭ شىمالى ۋە جەنۇبى) كە كۆچكەندى. «تاك سۇلالىسى يىلىنا مىسى. ئۇيغۇرلار ھەققىدە قىسسە» - دە غەربكە كۆچكەن ئۇيغۇرلارنى قارلۇقلار ئارىسىغا كەتكەن، دېگەن خاتىرىلەر بار. بەزى تارىخچىلار يەنە مۇنداق خاتىرىلەرگە ئاساسلىنىپ، قاراخانلار دۆلىتىنىڭ تەشكىل تېپىشىنى غەربكە كۆچكەن مۇشۇ ئۇيغۇرلارغا باغلايدۇ. مېنىڭچە بۇ خىل قاراش بەزىبىر ئىشەنچلىك تارىخىي پاكىتلار تەرىپىدىن رەت قىلىنىدۇ. «تاك سۇلالىسى يىلىنا مىسى. تۈرگەشلەر ھەققىدە قىسسە» دە، پان تېكىن باشچىلىقىدا غەربكە كۆچكەن ئۇيغۇرلار - نىڭ قاراش ھەر ۋە كۇچاغا بېرىپ ماكانلاشقانلىقى بايان قىلىنىدۇ. پان تېكىن قاراش ھەر ۋە كۇچادا بىر مەزگىل تۇرۇپ ئۆزىنى ئوڭشىۋالغاندىن كېيىن، مىلادىنىڭ 850 -

يىلىدىن باشلاپ، تۇرپان، بەشبالىق قاتارلىق جايلارغا بولغان ھۆكۈمرانلىقىنى تىككەپ، ئۇيغۇر ئىدىقۇت خانلىقىنى قۇرغانىدى. ئىشەنچلىك پاكىتلارغا ئاساسلانغاندا، غەربكە كۆچكەن ئۇيغۇرلار ئۇيغۇر ئىدىقۇت خانلىقى (مىلادىنىڭ 850 - يىلىدىن 1335 - يىلىغىچە ھۆكۈم سۈرگەن)، ئۇيغۇر گەنجۇ خانلىقى (مىلادىنىڭ 870 - يىلىدىن 1036 - يىلىغىچە ھۆكۈم سۈرگەن) قاتارلىق ئىككى ئۇيغۇر دۆلىتىنىڭ تەشكىل تېپىشىدا يېتتەكچىلىك رول ئوينىغانىدى. بۇ توغرىدا، ئۆز نۆۋىتى كەلگەندە تەپسىلىي توختىلىمىز.

كۆپچىلىك تارىخچىلار تەرىپىدىن قوبۇل قىلىنغان كۆز قاراش بويىچە ھۆكۈم قىلغاندا، ئۇيغۇر قارا خانلار دۆلىتىنى تەشكىل قىلىشتا ئۇيغۇرلارنىڭ ياغما ئاتلىق قەبىلىسى يېتتەكچى رول ئوينىغان.

شۇنى تەكىتلەپ ئۆتۈشكە توغرا كېلىدۇكى، ئەجدادلىرىمىز تەشكىل قىلغان ھەرقانداق بىر دۆلەتكە ئۇلارنىڭ تەركىبىدىكى بىر قەبىلە ياكى بىر ئۇرۇقىدىن چىققان خانلار ھۆكۈمرانلىق قىلغانىدى.

ئۇلۇغ ھون تەڭرىقۇتلۇقىدا، لانتى، غۇيان، شابو ئاتلىق ئۈچ ئۇرۇق ھون قەبىلىلىرى ئىچىدە ئېسىل ئۇرۇق ھېسابلىناتتى. ھون تەڭرىقۇتلىرى لانتى ئۇرۇقىغا مەنسۇپ ئىدى. يۇقىرىدىكى ئۈچ ئۇرۇق ھون تەڭرىقۇتلۇقىدا ھۆكۈمران تەبىقە ئىدى. ھون تەڭرىقۇتلىرى ئۆز ئوغۇللىرىنى غۇيان، شابو ئۇرۇقلىرىنىڭ قىزلىرىغا ئۆيلەندۈرەتتى. قىزلىرىنى ئەنە شۇ ئىككى ئۇرۇقنىڭ ئوغۇللىرىغا ياتلىق قىلاتتى. باشقا قەبىلە - ئۇرۇقلار بىلەن زادى قۇدا - باجلىق مۇناسىۋىتىدە

بولمايتتى. چەت ئەل ھۆكۈمرانلىرى بىلەن سىياسىي مەقسەتتە  
لەرنى ئاساس قىلغان قۇدىلىشىش ئالاھىدە بىر ئەھۋال ئىدى.  
ئۇلۇغ كۆك تۈرك قاغانلىقى (مىلادىنىڭ 551 - يىلىدىن  
744 - يىلىغىچە) نى ئالتاي تۈركلىرى ئىچىدىكى ئاسىنا ئۇرۇقى  
تەشكىل قىلغان ئىدى. 200 يىل ھۆكۈم سۈرگەن كۆك تۈرك قاغان-  
لىقىنىڭ تەختتە ئاسىنا ئۇرۇقىدىن چىققان قاغانلار ئولتۇر-  
غان ئىدى. تۈرك قاغانلىرىنىڭ فامىلىسى ئاسىنا بولۇپ، ئۇلار ئۆز  
ئىسمىنىڭ بېشىغا «ئاسىنا» نى قوشۇپ قوللىناتتى. مەسىلەن:  
ئاسىنا تۈمەن، ئاسىنا مۇقان، ئاسىنا قۇتلۇق دېگەنگە  
ئوخشاش.

ئۇيغۇر - ئۇرخۇن قاغانلىقىنى ئون ئۇيغۇر قەبىلىلىرى  
ئىچىدىكى ياغلاقار قەبىلىسىنىڭ خانلىرى تەشكىل قىلغان ئىدى.  
مىلادىنىڭ 795 - يىلىدىن باشلاپ قاغانلىق قىلىش ھوقۇقى  
ياغلاقلار قەبىلىسىدىن ئون ئۇيغۇر قەبىلىلىرى ئىچىدىكى  
ئادىز قەبىلىسىگە ئۆتكەن.

ئۇيغۇر - ئۇرخۇن قاغانلىقىنىڭ 17 - قاغانى  
بولغان ئاي تەڭرىدە ئۇلۇغ بولمىش ئالىپ قۇلۇق بىلگە قاغانى  
ئادىز قەبىلىسىدىن قاغانلىققا ئولتۇرغان تۇنجى كىشى ئىدى.  
مىلادىنىڭ 795 - يىلىدىن باشلاپ 845 - يىلىغىچە ئۇيغۇر -  
ئۇرخۇن قاغانلىقىنىڭ تەختتە ئادىز قەبىلىسىدىن چىققان  
قاغانلار ئولتۇردى. بۇنىڭغا قارىغاندا، شەرقىي ئۇيغۇرلار  
ئارىسىدىكى قەبىلە ۋى ئايرىملىقلار ئاساسەن يوقىلىپ،  
ئىچكى جەھەتتىكى بىرلىك كۈچەيگەنلىكى مەلۇم. جەمئىيەت  
تەرەققىياتى نۇقتىسىدىن ئالغاندا، ئۇنداق ئەھۋال ئىلغار-  
لىق ئىدى.

ئۇيغۇر ئىدىقۇت خانلىقىنىڭ تەختتە ئولتۇرغانلارمۇ  
ئون ئۇيغۇر قەبىلىلىرى ئىچىدىكى ئادىز قەبىلىسىگە مەن-  
سۇپ شاھزادىلەر ئىدى.

ئۇيغۇر - ئۇرخۇن قاغانلىقىنىڭ قاغانلىرى (ياغلاقار  
ۋە ئادىز قەبىلىسىدىن چىققان قاغانلار) ئوغۇللىرىنى ئۆي-  
لەندۈرۈش، قىزلىرىنى ياتلىق قىلىشتا، توققۇز ئوغۇز دەپ  
ئاتىلىدىغان ئۇيغۇر قەبىلىلىرى ئىچىدىكى بۈكۈ قەبىلىسى  
بىلەن قۇدىلىشتى.

ئۇيغۇر كەڭسۇ خانلىقىنى (870—1036) مىلادىنىڭ 840 - يىلى  
غەربكە كۆچكەن شەرقىي ئۇيغۇرلار ئىچىدىكى ياغلاقار قەبىلىسى-  
دىن بولغان شاھزادىلەر تەشكىل قىلغان ئىدى. ھازىر گەنسۇ  
ئۆلكىسىنىڭ سۇنەن ناھىيىسىدە ياشايدىغان سېرىق ئۇيغۇر-  
لار ئىچىدە ياغلاقار دېگەن ئادەم ئىسمى ساقلىنىپ قالغان.  
ئەنە شۇ پاكىت سېرىق ئۇيغۇرلارنىڭ مىلادى 840 - يىلى  
غەربكە كۆچكەن شەرقىي ئۇيغۇرلارنىڭ ئەۋلادى ئىكەنلىكىنى  
ئىسپاتلايدۇ.

تۆۋەندە، ئۇيغۇر قاراخانىلار دۆلىتىنى تەشكىل قىلىش-  
تا يېتەكچى رول ئوينىغان، قاراخانىلار دۆلىتىگە باشتىن-  
ئاخىرغىچە ھۆكۈمرانلىق قىلغان ياغمىلار توغرىسىدا قىسقى-  
چە چۈشەنچە بېرىمىز.

ياغمىلار ئۇيغۇر قەبىلىلىرى ئىچىدىكى ناھايىتى جەڭ-  
گىۋار قەبىلە بولۇپ، ئۇلارنىڭ تارىخى ناھايىتى ئۇزۇن.  
ياغما دەپ ئاتىلىدىغان ئۇيغۇر قەبىلىسى غەربىي  
ھونلار (شىمالىي ھونلار) نىڭ ئەۋلادى ئىدى.

مىلادىنىڭ 90 - يىلىدىن باشلاپ يەتتەسۇدا ياشاشقا

باشلىغان ھونلارنىڭ يوئىبىيان (悦般) دەپ ئاتىلىدىغان بىر قەبىلىسى مىلادىنىڭ 450 - يىللىرىدىن باشلاپ تارىخىي يىلىنامىلەردە تىلغا ئېلىنمايدۇ، يوئىبىيانلار ئىلى دەرياسىدىن تارتىپ تالاس دەرياسى، بالقاش ۋە ئىسسىقكۆل ئەتراپلىق رايونغا بولغان جايلاردا ياشىغانىدى.

V ئەسىردىن باشلاپ، يوئىبىيانلار تارىخىي يىلىنامىلەردە تىلغا ئېلىنمىغاندىن كېيىن، ئۇنىڭ ئورنىغا ياغما دېگەن نام تىلغا ئېلىنىشقا باشلايدۇ. مىلادىنىڭ 620 - يىلى مانا شۇ ياغمالارنىڭ بىر قىسمى غەربىي تۈرك قاغانى تون ياغۇ قاغاندىن رەنجىپ، شەرققە - شەرقىي ئۇيغۇرلارنىڭ قېشىغا (ھازىرقى موڭغۇلىيىگە) كۆچكەن، شۇنداق بولسىمۇ ياغمالارنىڭ ئاساسىي قىسمى ئىسسىقكۆلنىڭ ئەتراپلىرىدا (قەشقەرنىڭ شەرقىي قىسمىمۇ بۇنىڭ ئىچىدە) قالغان.

شەرقىي ياغمالار مىلادىنىڭ 750 - يىللىرى ئۇرخۇن مەڭگۈ تېشىدا تىلغا ئېلىنىدۇ.①

مىلادى X ئەسىردە ئۆتكەن نامەلۇم تارىخىي تە-رەپتىن يېزىلغان «ھودودول ئالەم» («دۇنيادىكى دۆلەتلەر-نىڭ چېگرىلىرى») ناملىق ئەسەردە، X ئەسىردە (مىلادى-نىڭ 960 - يىللىرى) ياغمالارنىڭ يۇلتۇز، تېكەس، كۈنەس، ئىسسىقكۆل، قەشقەر ئەتراپلىرىغا بولغان جايلاردا ياشايدىغانلىقى، ئۇلارنىڭ قاراخانىلارنىڭ ھۆكۈمران تەبىقىسى بىلەن بىر ئۇرۇقتىن ئىكەنلىكى ئېنىق يېزىلغان.

مىلادىنىڭ 840 - يىلى ياغمالارنىڭ شەرقىي تارمىقى موڭغۇلىيىدىن غەربكە كۆچكەن ئۇيغۇرلارنىڭ پان تېكىن يېتەكچىلىكىدىكى قىسمى بولماستىن، بەلكى باشقا بىر تارمىقى



قى بولۇپ، ئۇلار ئىلى ۋادىسى، يەتتە سۇدىكى غەربىي باغ مالارغا قوشۇلغان، مىلادىنىڭ 840 - يىلى غەربىي ياغمالارغا قوشۇلغان شەرقىي ياغمالار تېخىمۇ كۈچەيگەن.

ياغمالار IX ئەسىردە، يەتتە سۇنىڭ شەرقىي جەنۇبىغا سىلجىپ، ئىسسىقكۆلنىڭ جەنۇبى، قەشقەرنىڭ شەرقىي ۋە غەربىي تەرەپلىرىگە بېرىپ ماكانلاشقان،

«ياغمالار باشقا تۈرك قەبىلىلىرىگە قارىغاندا ئۆزلىرىنىڭ ئىنتايىن جەڭگىۋارلىقى بىلەن مەشھۇر ئىدى.» ②

دېمىسىمۇ ئۇيغۇرلارنىڭ بۇ ياغما قەبىلىسى بەكمۇ ئۇرۇشقا، باتۇر ناھايىتى قەيسەر قەبىلى ئىدى، «ياغما» دېگەن سۆز - نىڭ «بۇلاڭچى» دېگەن مەنادا ئىكەنلىكىمۇ تاسادىپىي ئەمەس.

مانا شۇ ياغمالار مىلادىنىڭ 850 - يىلى قارلۇقلار بىلەن چىڭگىلىلارنى بىرلەشتۈرۈپ، ئۇيغۇر قاراخانلار دۆلىتىنى قۇردى.

### كۆل بىلگە قاراخان ۋە ئۇنىڭ ئوغۇللىرى

قاراخانلار دۆلىتىنىڭ تۇنجى قاغانىنىڭ كىملىكى توغرىسىدا تارىخچىلارنىڭ كۆز قاراشلىرى ھەر خىل بولسىمۇ، تارىخىي پاكىتلارغا ئۇيغۇنراق بولغان قاراش بويىچە ئىپتىقاندا، تۇنجى قاغاننىڭ كۆل بىلگە قاراخان ئىكەنلىكى مەلۇم.

كۆل بىلگە قاراخان مىلادىنىڭ 850 - يىلىدىن 880 - يىلىغىچە بولغان 30 يىل ئىچىدە، ئۇيغۇر قاراخانلار دۆلىتىنىڭ ئاساسىنى قۇرۇپ، بىرقەدەر مۇكەممەل بولغان تەشكىل

لمى ۋە ھەربىي تۈزۈملەرنى ئورناتقاندى.  
ئۇيغۇرلار يېڭى قۇرۇلغان دۆلەتنىڭ قاغانلىرىنى  
«قاراخان» دەپ ئاتىغان بولسا، دۆلەتنى «قاراخانلار»  
دەپ ئاتىدى، ئۇيغۇرلارنىڭ «قاراخان» دېگەن نامىنى ئە-  
زەلدىن تارتىپ، ناھايىتى يۇقىرى ھۈرمەتلىك، ئەزىز، مۇ-  
قەددەس نام سۈپىتىدە قوللىنىپ كەلگەنلىكىنىڭ ئالاھىدە  
سىرلىق، ئىلاھىي مەزمۇنىنى ئۆز ئىچىگە ئالىدىغانلىقى  
كىشىنى ھەيران قالدۇرىدۇ.

قەدىمكى چاغدا، ئەجدادلىرىمىز شامان دەپ ئاتىلىدى-  
غان كۆپ تەڭرىلىك دىنغا ئېتىقاد قىلغانىدى. شامان دىنى-  
نىڭ ئەقىدىسى بويىچە باش تەڭرىنىڭ نامى «باي ئولكېن»-  
(باي چوڭ) دەپ ئاتىلاتتى. «باي چوڭ» توققۇز قات ئالتۇن  
تاغنىڭ تۆپىسىدىكى كۆك سارايدا تۇرىدىكەن، شامان دىنى-  
نىڭ باش تەڭرىسى «باي چوڭ» نىڭ ياشىغان، قارىتىغان،  
باختاگان، قاراخان، قوشخان، قاينىمخان، يايىقخان قاتارلىق يەتتە  
ئوغلى بار ئىكەن. بۇ ئوغۇللارنىڭ ئىچىدىكى قاراخان ئات-  
لىق ئوغۇل ئاتىسىنىڭ نۇر چاقناپ تۇرىدىغان سارىيىدىن  
قېچىپ كەتكەنىكەن. قاراخان — يۇلتۇز تەڭرىسى بولۇپ،  
ئۇنىڭ چىرايى بىلەن قىياپىتى ياۋروپالىقلار «ساتۇرن»،  
ئەرەبلەر، «زۇھەل»، تۈركلەر «سىكىندىر» دەپ ئاتايدىغان  
يۇلتۇزغا ئوخشىشىدىكەن. قەدىمكى چاغدا، بابىلىقلار  
زۇھەل يۇلتۇزىنى «قارا يۇلتۇز» دەپ ئاتىغان. ③

مانا شۇ دىنى رىۋايەتكە ئاساسلانغاندا، ئۇيغۇرلار-  
نىڭ قاغانلىرىنى «قاراخان» دەپ ئاتىشى يېڭىدىن قۇرۇل-  
غان دۆلەتنىڭ ھۆكۈمرانلىرىنى باش تەڭرى — «باي چوڭ»-

نىڭ ئوغلى، يۇلتۇز تەڭرىسى — قاراخانغا ئوخشىتىپ، ئۇلارنى ئىلاھىيلاشتۇرغانلىقىدىن بولغان بولسا كېرەك. مىلادىدىن بىرنەچچە ئەسىر بۇرۇن ھونلار قاغانلىرىنى «تەڭرىقۇت» دەپ ئاتىغان، «تەڭرىقۇت» ئاتالغۇسىدىكى تەڭرى — ھازىرقى ئۇيغۇر تىلىدا، «خۇدا» دەپ ئاتىلىدۇ، «قۇت» بولسا، تەڭرىنىڭ ئوغلى، تەڭرى ئاتا قىلغان بەخت-سانادەت، تەڭرى بەرگەن دۆلەت مەناسىغا ئىگە ئىدى. «تەڭرىقۇت» دېگەن ئاتالغۇنىڭ مەناسىنى يىغىنچاقلىساق — «خۇدانىڭ ئوغلى، خۇدانىڭ بەختلىك، دۆلەتمەن ئوغلى» دېگەن بولىدۇ.

ھون تەڭرىقۇتلۇقىنىڭ تەڭرىقۇتلىرىدىن كۆكخان (كىيوك تەڭرىقۇت دەپمۇ ئاتىلىدۇ) مىلادىدىن 162 يىل بۇرۇن خەن سۇلالىسىنىڭ پادىشاھى خەن ۋېندىغا يازغان مەكتۇپىدا مۇنداق دېگەن:

«كۆك تەڭرى بىلەن يەرتەڭرى تەرىپىدىن ھايات بېرىلگەن، كۈن تەڭرى بىلەن ئاي تەڭرى تەرەپتىن تەختكە چىقىرىلغان ئۇلۇغ ھون تەڭرىقۇتى خەن پادىشاھىنىڭ سالامەتلىكىنى ئېيتىپ سورايدۇ.»

ھون تەڭرىقۇتى غولىقۇ تەڭرىقۇت مىلادىدىن 89 يىل بۇرۇن خەن سۇلالىسىنىڭ پادىشاھى خەن ۋۇدىغا يازغان مەكتۇپىدا مۇنداق دېگەن: «جەنۇبتا ئۇلۇغ خەن، شىمالدا بولسا قۇدرەتلىك ھونلار ياشايدۇ. ھونلار تەڭرىنىڭ مەغرۇر ئوغلانلىرىدۇر.»

دېمەك، ھونلارمۇ قەدىمكى چاغدا، ئۇيغۇرلارغا ئوخشاشلا شامان دىنىغا ئېتىقاد قىلاتتى. شۇنىڭ ئۈچۈن، ھونلار

ئۆزلىرىنىڭ قاغانلىرىنى «تەڭرىقۇت» دەپ ئاتاشقان. ئۇلۇغ كۆك تۈرك قاغانلىقىنىڭ قاغانى ساۋارلو مىلادىنىڭ 584 - يىلى جۇڭگودىكى سۈي سۇلالىسى (مىلادى 581 - يىلىدىن 618 - يىلىغىچە ھۆكۈم سۈرگەن) نىڭ پادىشاھى سۈي ۋېندىغا يازغان مەكتۇپىدا مۇنداق دېگەن: «تەڭرى ياراتقان ئۇلۇغ تۈركلەرنىڭ دۇنيادىكى دا-نىشمەن تەڭرىقۇتى (تەڭرىنىڭ ئوغلى) ئېل قۇلۇق شادباغا ساۋارلو قاغاندىن يېتىپ مەلۇم بولغاي!»

(原文:《天生大突厥天下贤圣天子伊利居虞设莫何沙钵略可汗》)

سۇڭ دەۋرىدە ئۆتكەن تارىخچى سىما گۇاڭنىڭ «يىرلنامە» - سىنىڭ 176 - جىلدىدا خاتىرىلەنگەن مەزكۇر مەكتۇپ كۆك تۈرك يېزىقىدا يېزىلغانىدى.

ئۇيغۇر-ئۇرخۇن قاغانلىقىنىڭ قاغانلىرىنىڭ نامى رىمۇ «ئاي تەڭرىخان»، «كۈن تەڭرىخان» دېگەن ئىلاھىيلاشقان ئۇنۋانلار بىلەن ئاتالغانىدى.

قەدىمكى چاغدا، ھونلار، تۈركلەر، ئۇيغۇرلارنىڭ ھەممىسى شامان دىنىغا ئېتىقاد قىلغانىدى.

يۇقىرىدا كەلتۈرۈلگەن پاكىتلارغا ئاساسلىنىپ ھۆكۈم قىلغاندا، بىزنىڭ ئەجدادلىرىمىز ئۆزلىرىنىڭ قاغانلىرىنى ئىلاھىيلاشتۇرۇپ ئۇلارنى تەڭرىنىڭ ئوغلى دەرىجىسىگە كۆتۈرۈپ، ئىنتايىن يۈكسەك ئورۇنغا قويۇشقان.

قاراخانلار دۆلىتىنى قۇرغان ئۇيغۇرلارنىڭمۇ قاغانلىرىنى «قاراخان»، دۆلەتنى «قاراخانلار» دەپ ئاتىغانلىقىنىمۇ تاسادىپىي ئەمەس.

بەزى تارىخچىلار «قاراخان» دېگەن ئىسىم توغرىسىدا يۇقىرىقىدىن باشقىچىرەك چۈشەنچىلەرنىمۇ ئالغا سۈردى. مەسىلەن: ھازىرقى زاماندىكى بەزى تارىخچىلار: «ئۇيغۇرلار ئاددىي خەلقنى قارابۇدۇن» دەيتتى، «قاراخان» دېمەك — «خەلقنىڭ خانى» دېگەن مەنانى بېرىدۇ، دېيىشىدۇ. يەنە بەزىبىر تارىخچىلار ئۇيغۇرلارنىڭ قەدىمكى چاغدا، «ئۇلۇغ» ئاتالغۇسىنى «قارا» سۆزى بىلەن ئىسپادىلىگىنىگە قاراپ، «قاراخان» دېگەن «ئۇلۇغ خان» دېگەن ئۇقۇمغا ئىگە دېيىشىدۇ. مانا شۇ يۇقىرىدىكى ئۈچ خىل قاراشنىڭ ئىككىنچىسى (خەلقنىڭ خانى)، ئۈچىنچىسى (ئۇلۇغ خان) كۆرۈنۈشتە باشتىكى بىرىنچى خىل قاراشتىن (تەڭرىنىڭ ئوغلى دېگەن قاراشتىن) پەرقلىقتەك كۆرۈنسىمۇ، لېكىن مەزمۇن جەھەتتىن ئانچە كۆپ پەرق ئەتمەيدۇ. بىر ئېغىر سۆز بىلەن ئېيتقاندا، «قاراخان» ئىلاھىيلاشقان مەزمۇنغا ئىگە بولۇپ، تەڭرىنىڭ ئوغلى، دېگەن بولىدۇ.

ئۇيغۇرلار يەنە، قاراخانلار دۆلىتىگە كىم قاغان بولسا، ئۇنىڭ نامىنىڭ ئايىغىغا «قاراخان» دېگەن ئۇنۋاننى قوشۇپ ئاتىغاندىن تاشقىرى، «بوغرا» ۋە «ئارسلان» قاتارلىق ئۇنۋانلارنىمۇ قوشۇپ ئاتىغان. مەسىلەن: كۆل بىلىگە قاراخان (بوقا قاراخان؟)، توغرول قاراخان، سىتۇق بوغراخان، ھارون بوغراخان، ئەلى ئارسلان خان، سۇلايمان ئارسلان دېگەنگە ئوخشاش. ئۇيغۇرلارنىڭ قاراخانلار قاغانلىرىنىڭ

نامىنىڭ ئايمىغىغا «بوغرا» ۋە «ئارسلان» ئۇنۋانلىرىنى قوشۇپ ئاتىشى تاسادىپىي ئەمەس ئىدى. ئۇيغۇرلار قەدىمكى چاغدىن تارتىپ ھازىرغىچە تۆگىنىڭ ئەركىكىنى «بوغرا»، شىرنى بولسا ئارسلان دەيدۇ. ئۇيغۇرلارنىڭ قاراخانلار قاغانلىرىنى «بوغراخان» ۋە «ئارسلانخان» دەپ ئاتىشى ئۇلارغا كۈچلۈك، باتۇرلۇق سۈپەتلىرىنى بەرگەنلىكىدىن باشقا نەرسە ئەمەس. ئەجدادلىرىمىز ئەزەلدىن تارتىپ باتۇر ئوغۇل-قىزلىرىنى ئادەتتىن تاشقىرى ھۈرمەتلەيدىغان ئەنئەنىگە ئىگە ئىدى. قەدىمدە، ئۇيغۇر قىزلىرىنىڭ سۆيگۈ - مۇھەببەتتە يىگىتكە قويدىغان بىردىنبىر شەرتى باتۇرلۇق ئىدى. چۈنكى قەدىمدىن تارتىپ باتۇر جەڭچىنىڭ ۋە تەننى قوغداشتا ياخشى رول ئوينايدىغانلىقى ھەممىگە مەلۇم. قەدىمكى چاغدا، ئۇيغۇر قىزلىرىنىڭ باتۇر يىگىتكە ياتلىق بولۇشىنى جان - دىلى بىلەن ئارزۇ قىلىشى، ناھايىتى كۈچلۈك ۋە تەنپەرۋەرلىك خىسلىتىنى كۆرسىتىدىغان ئالامەت ئىدى.

قاراخانلار دەۋرىدە، ئۇيغۇرلار شامان دىنى ۋە بۇددا دىنىنى تەرك ئېتىپ، ئىسلام دىنىغا كىرگەندىن كېيىنمۇ، بالىلىرىغا ئات قويۇشتا، قەدىمكى ھىللىي ئەنئەنىسىنى تاشلىمىدى. مەسىلەن: سىتۇق بوغراخاننىڭ ئەسلى ئۇيغۇرچە ئىسمى سىتۇق تېكىن بولۇپ، مۇسۇلمان بولغاندىن كېيىن، ئابدۇكېرىم دەپ ئات قويۇلدى. سىتۇق بوغراخان ئىككى ئوغلىغا ئۇيغۇرچە بايتاش (مۇسۇلمانچە نامى مۇسا)، تۇڭگا ئىلىك (مۇسۇلمانچە نامى سۇلايمان) دەپ ئات قويغان.

قاراخانلار قاغانلىرى ئۆز ئوغۇللىرىغا باتۇرلۇق، قەيسەرلىك خۇسۇسىيەتلىرىگە ئىگە ھايۋان ياكى قۇشلارنىڭ نامى

ئىنى قوللىنىپ، ئات قويۇشنى ياخشى كۆرەتتى. مەسىلەن: قارا خانىلارنىڭ قاغانى يۈسۈپ قادىرخان (مىلادىنىڭ 1026 - يىلىدىن 1032 - يىلىغىچە قاغان بولغان) نىڭ بوغراتېكىن (مۇسۇلمانچە ئىسمى سۇلايمان)، ياغان تېكىن (مۇسۇلمانچە ئىسمى مۇھەممەت)، توغرول قاراخان (مۇسۇلمانچە ئىسمى مەھمۇت) قاتارلىق ئوغۇللىرى بار ئىدى. مانا شۇ ئوغۇللار - نىڭ ئۇيغۇرچە «بوغراتېكىن»، «ياغان تېكىن»، «توغرول قاراخان» ئاتىلىشى، باتۇر، قەيسەر، كۈچلۈك دېگەن سۈپەتلەر - نى بىلدۈرەتتى. «بوغرا» 'قاراخان' ئاتالغۇسى توغرىسىدا يۇقىرىدا چۈشەنچە بەرگەندىق، بۇ يەردە پەقەت «ياغان» «تېكىن»، «توغرول» قاتارلىق ئاتالغۇلار توغرىسىدا چۈشەنچە بېرىمىز. ئۇيغۇرلار قەدىمكى چاغدا يېلىنى ياغان دەپتە، «تېكىن» ئەسلىدە قول مەنىسىنى بېرىدىغان سۆز بولسىمۇ، كېيىنگە كېلىپ، «شاھزادە»، «خانزادە» ئۇقۇمىنى بېرىدىغان بولدى. دېمەك «ياغان تېكىن» - «يېلى تېكىن» دېگەن بولىدۇ. ھەممىگە مەلۇم بولغاندەك يېلى ناھايىتى كۈچلۈك، باتۇر ھاي - ۋان ھېسابلىنىدۇ. ئۇيغۇرلار قەدىمكى چاغدا شۇڭقارنى «توغرول» دەپتە. «توغرول» دېمەك، شۇڭقاردەك ئالغۇر، قەيسەر، باتۇر دېمەكتۇر. دېمىسىمۇ، يىرتقۇچ قۇشلار ئىچىدە شۇڭقاردەك تېز ئۇچىدىغان، قەيسەر، چاققان باتۇر قۇش بولمىسا كېرەك.

ئۇيغۇلار قەشقەرنى قاراخانلار دۆلىتىنىڭ پايتەختى قىلىپ بەلگىلىدى. قەشقەر شۇنىڭدىن باشلاپ «ئوردۇكەنت» دەپ ئاتالدى. قاراخانلارنىڭ قاغانلىرى يازدا چو دەريا - سىنىڭ بويىدىكى بالاساغۇنغا كېلىپ يازلايتتى. بالاساغۇن

مۇ، قاراخانىلارنىڭ پايتەختى ھېسابلىناتتى. لېكىن ھەقىقىي پايتەخت — قەشقەر ئىدى.

ئۇيغۇر شەھەرلىرىنىڭ ئەڭ قەدىمكىسى، دۇنياغا ئاجايىپ تالانتلىق، دانىشمەن ئوغۇللىرىنى يېتىشتۈرۈپ بەرگەن قەشقەرنىڭ قاچان بىنا بولغانلىقى ھەققىدە ئېنىق مەلۇمات بولمىسىمۇ، قەشقەرنىڭ ناھايىتى ئۇزۇن تارىخقا ئىگە ئىكەنلىكىنى ئىسپاتلايدىغان پاكىتلار بار.

مەھمۇت قەشقەرى «تۈركىي تىللار دىۋانى» دائىرە-تۇڭا (ئىران شائىرى فىرداۋىسى ئۇنى ئەفراسىياپ دەپ يازغان) ھاۋاسى ئوبدان، مەنزىرىسى چىرايلىق بولغان قەشقەردە تۇرغان، دېگەن مەلۇماتنى بېرىدۇ. ئالىپ ئەرتۇڭا قەدىمكى چاغدىكى تۇران ئېلىنىڭ مەشھۇر باتۇر قاغانى بولۇپ، مىلادىدىن 625 يىل بۇرۇن (ھازىرقى كۈندىن 2600 يىل بۇرۇن) ئەزەربەيجاندا، ئىرانلىقلار بىلەن بولغان بىر ئۇرۇشتا ئۆلگەن. مانا مۇشۇ تارىخىي پاكىتقا قارىغاندا، قەشقەرنىڭ ناھايىتى ئۇزۇن تارىخقا ئىگە ئىكەنلىكى مەلۇم بولىدۇ. چۈنكى، ئالىپ ئەرتۇڭا تارىختا ئۆتكەن ئەڭ قەدىمكى قاغانلىرىمىزنىڭ بىرى ئىدى.

بەزىبىر تارىخىي مەلۇماتلارغا ئاساسلانغاندا، قەشقەر ھونلار دەۋرىدە (مىلادىدىن بىرنەچچە ئەسىر بۇرۇن) بىلادھون («ھون شەھىرى») دەپ ئاتالغانىكەن. مىلادىدىن II ئەسىر بۇرۇن، (مىلادىدىن 176 يىل بۇرۇن) ھون تەڭرىقۇتى باتۇر تەڭرىقۇت (ئوغۇزخان) ئوتتۇرا ئاسىيانى ۋە غەربىي ئاسىيانى بويى سۇندۇرۇۋالغان مەزگىللەردە، قەشقەرنىڭ ھونلار تېررىتورىيىسىدىكى ئەڭ مەشھۇر شەھەر بولغانلىقى مەلۇم.



قەشقەرنىڭ ھونلار دەۋرىدە بىلاد ھون دەپ ئاتالغان.  
لىقىنى ئېيتتۇق، ئەمما ئۇنىڭ ئالىپ ئەرتۇڭا ۋاقتىدا نېمىدەپ  
ئاتالغانلىقى مەلۇم ئەمەس. قاراخانلار قەشقەرنى پايتەخت  
قىلىشتىن بۇرۇن، قەشقەر «قاش قىيا» دەپ ئاتالغانىكەن، قەش-  
قەرنىڭ جۇغراپىيىسى ئەھۋالى ئۇنىڭ «قاش قىيا» دەپ ئا-  
تالغانلىقىغا ماس كېلىدۇ. قەشقەرنىڭ ھازىرقى تەبىئىي شارائى-  
تىغا قاراپ ھۆكۈم قىلغاندا، ھەقىقەتەنمۇ قەشقەر شەھىرىنىڭ  
شىمالى (ئاتۇشنىڭ جەنۇبى)دىكى تاغ ۋە تۈمەن دەرياسىنىڭ  
شىمالىدىكى يارىق قىيالار، خۇددى قاشقا ئوخشىشىدۇ. دېمەك  
ھازىرقى «قەشقەر» دېگەن سۆز، «قاش قىيا» سۆزىنىڭ ئۆز-  
گىرىشىدىن كېلىپ چىققان.

قاراخانلارنىڭ دۆلەت بايرىقى تۆت چاسا قىزىل شايى  
بايراق ئىدى. بايراقنىڭ ئوتتۇرىسىغا بىر تەرەپتە ئالتە،  
بىر تەرەپتە ئۈچ شېخى بولغان ئالتۇن رەڭلىك ئارچا دەرد-  
غى چۈشۈرۈلگەن.

قاراخانلارنىڭ تۇنجى قاغانى كۆل بىلىگە قاراخان-  
نىڭ ۋاقتىدا قاراخانلارنىڭ تېررىتورىيىسىگە يەتتەسۇ، ئىلى  
ۋادىسى ۋە تەڭرىتاغلىرىنىڭ جەنۇبىي قىسمىدىكى جايلار-  
نىڭ خېلى كۆپ قىسمى (قەشقەر رايونى) كىرگەن بولسا  
كېرەك.

بەزىبىر تارىخىي مەلۇماتلارغا ئاساسلانغاندا، بىلاد-  
نىڭ 880 - يىلى كۆل بىلىگە قاراخان ئالەمدىن ئۆتكەندە،  
ئۇنىڭ چوڭ ئوغلى بازىرخان (بارخان؟) قاغان بولغان. ھا-  
زىرقى زاماندىكى بەزىبىر تارىخچىلارمۇ بازىرخاننىڭ ئۇيغۇر

قاراخانلار دۆلىتىنىڭ ئىككىنچى ھۆكۈمرانى بولغانلىقىنى ئىسپاتلاۋاتىدۇ. بازىرخان بىلەن بارخان بۇ ئىككىسى بىر كىشىمۇ ئەمەسمۇ، بۇمۇ تازا ئېنىق ئەمەس. ئۇيغۇر تارىخچىسى جامال قەرشىنىڭ «سورراھە لۇغىتىنىڭ تولۇقلىنىشى» ناملىق ئەسىرىدە XII ئەسىردە ياشىغان ئۇيغۇر تارىخچىسى ئابدۇجاپپار قەشقەرىنىڭ «قەشقەر تارىخى» ناملىق ئەسىرىدىن بەزىبىر ئۇزۇندىلەر كەلتۈرۈلگەن. مانا شۇ ئۇزۇندىلەرگە ئاساسلانغاندا، ئۇيغۇر قاراخانلار دۆلىتىنىڭ ئىككىنچى ھۆكۈمرانى بازىرخان ئىكەنلىكى بىزدە گۇمان قالمايدۇ. ئۇيغۇر قاراخانلار دۆلىتى كۈچىيىپ، تېررىتورىيىسى كېڭەيگەن چاغدا (مىلادىنىڭ 1010 - يىللىرى)، ئۇنىڭ شەرقى كەشمىرگە، غەربى خارەزىمگە، شىمالى بالقاش كۆلى، ئارال كۆللىرىگە، جەنۇبى مەرۋى شاھ جاھانغا تۇتاشقان بولۇپ، يەر مەيدانى 5 مىليون كۋادرات كىلومېتىرغا يەتكەن. دېمەك ئۇيغۇر قاراخانلار دۆلىتىنىڭ تېررىتورىيىسى ھازىرقى فرانسىيە دۆلىتىنىڭ تېررىتورىيىسىدىن (فرانسىيە تېررىتورىيىسى 500 مىڭ كۋادرات كىلومېتىر) بەش ھەسسە چوڭ ئىدى.

جامال قەرشىنىڭ مەلۇماتىغا كۆرە، كۆل بىلگە قاراخان (جامال قەرشى، كۆل بىلگە قادىرخان، دەپ يازغان) نىڭ، بازىر ۋە ئوغۇلچاق ئاتلىق ئىككى ئوغلى بولغان. بازىرخان تەخمىنەن مىلادىنىڭ 880 - يىلى قاراخانلارنىڭ تەختكە چىققان بولۇشى مۇمكىن. ئۇنىڭ ئۆلكىسى ئوغۇلچاق بىلەن سامانىلار پادىشاھى ئىسمائىل سامانى (مىلادىنىڭ

874 - يىلىدىن 907 - يىلىغىچە پادىشاھ بولغان) ئوتتۇرىسىدا قانلىق ئۇرۇشلار بولغان.

مىلادىنىڭ 893 - يىلى (3 - ياكى 4 - ئايدا)، ئىسمائىل سامانى قاراخانلارنىڭ يەتتە سۇدىكى مۇھىم شەھىرى بولغان تارازغا ھۇجۇم قىلغان. ئىسمائىل سامانى شەھەرنى خېلى ئۇزۇن مۇددەت قورشىۋالغان. ئاخىر بېسىۋالغان. ئۇرۇشتا غالىب چىققان ئىسمائىل سامانى قاراخاننى قوشۇنلىرىدىن 10 مىڭنى ئۆلتۈرگەن، ئوغۇلچاقنىڭ بېكەسى (خاتۇنى) ۋە 15 مىڭ جەڭچىنى ئەسىر ئالغان. ئىسمائىل سامانى تاراز شەھىرىدىكى خرىستىئان ئىبادەتخانىسىنى باشقىدىن ياساپ، ئۇنى مەسچىتكە ئايلاندۇرغان. ئوغۇلچاق ئۇرۇشتا مەغلۇپ بولغاندىن كېيىن، قەشقەرگە كەتكەن. ئۇ مىلادىنىڭ 907 - يىلى قەشقەردىن قوشۇن تارتىپ كېلىپ، سامانىلارنىڭ تېررىتورىيىسىگە ھۇجۇم قىلغان.

سامانىلارنىڭ يەتتەسۇغا بولغان ھۇجۇملىرى 840 - يىللىرىدىلا باشلانغانىدى. ئۇلار شۇ يىلى ئىسفىجاننى بېسىۋالغان. بۇ چاغ ئوتتۇرا ئاسىيادا سامانىلار باش كۆتۈرۈشكە باشلىغان پەيت ئىدى. سامانىلار دۆلىتىنىڭ تۇنجى پادىشاھى ناسىر ئىبنى ئەھمەت دەۋرىدە (مىلادىنىڭ 865 - يىلىدىن 893 - يىلىغىچە پادىشاھ بولغان) سامانىلارنىڭ قوشۇنلىرى شاۋكار شەھىرىگىچە بېسىپ كەلگەن. قاراخانلار بىلەن سامانىلار ئارىسىدىكى دەسلەپكى مۇناسىۋەتلەر توغرىسىدىكى پاكىتلار ماناشۇلاردىن ئىبارەت.

«ئەگەر يەتتەسۇدا سامانىلارنىڭ تەڭگە پۇل قۇيۇدۇر- مېغانلىقىنى ۋە يەتتەسۇ... غا سامانى ھاكىملىرى ۋە باشقا

ئەمەلدارلارنىڭ قويۇلمىغانلىقىنى ھېسابقا ئالغاندا يەتتە - سۇ سامانىلارغا قارام بولمىغان دېگەن خۇلاسىنى چىقىرىش مۇمكىن. ⑤ مانا شۇ ئەھۋالغا قارىغاندا، مىلادىنىڭ 893 - يىلى ئوغۇلچاق ئىسمائىل سامانىدىن مەغلۇپ بولغاندىن كېيىنمۇ، يەتتە سۇ يەنىلا قاراخانلارنىڭ ئىگىدارچىلىقىدا قالغان.

بازىر ئارسلانخان مىلادىنىڭ 910 - يىلى ئالەمدىن ئۆتكەندىن كېيىن قاراخانلارنىڭ تەختىگە ئوغۇلچاق ئولتۇرغان. بۇ چاغدا، مەرھۇم بازىر ئارسلانخاننىڭ ئوغلى سىتۇق تېكىن كىچىك ئىدى. جىيەنىگە ۋەكالىتەن قاراخانلار تەختىگە چىققان ئوغۇلچاق سىتۇق تېكىننىڭ ياش تۇرۇپلا تۇل قالغان ئانىسىغا ئۆيلەنگەنىگە، ئوغۇلچاق قاراخانلار تەختكە چىقىپ ئون يىل ئۆتكەندىن كېيىن (مىلادىنىڭ 920 - يىلى بولسا كېرەك)، 23 ياشلىق سىتۇق تېكىن ئۇنىڭدىن تەختنى تارتىۋالغان. سىتۇق تېكىن تەختنى تارتىپ ۋېلىشتىن بۇرۇن مۇسۇلمان بولغانىدى.

### سىتۇق بوغراخان ۋە ئۇيغۇرلارنىڭ ئىسلام دىنىنى قوبۇل قىلىشى

ئۇيغۇرلارنىڭ ئەجدادلىرى ئەڭ قەدىمكى زامانلاردىن تارتىپ شامال دىنىغا ئېتىقاد قىلىپ كەلگەنىدى. بۇدىن، كۆك تەڭرىچىلىك دىنى دەپمۇ ئاتىلىپ، ھونلار دەۋرىدىن تارتىپ (مىلادىدىن بىرنەچچە ئەسىر بۇرۇنلا) مىلادىنىڭ X ئەسىرىگىچە پۈتۈن تۈركىي خەلقلەرنىڭ كۆپ قىسمى ئېتىقاد

قىلىپ كەلگەن دىن بولغان.

شەرقىي ئۇيغۇرلار (ھازىرقى موڭغۇلىيە ۋە ئۇ-نىڭغا قوشنا بولغان جايلاردا ياشىغان ئۇيغۇرلار) مىلادىنىڭ VIII ئەسىرىدە ئۇيغۇر - ئۇرخۇن قاغانلىقىنىڭ قاغانى بوگو قاغاننىڭ تەشەببۇسى بىلەن شامان دىنىدىن چىقىپ، مانىي دىنىغا ئېتىقاد قىلىشقا باشلىغان. غەربىي ئۇيغۇرلاردىن تەڭرى-تاغلارنىڭ جەنۇبى (تارىم ۋادىسى) دا ياشىغانلىرى مىلادىنىڭ I ئەسىرىدىن باشلاپ شامان دىنىدىن چىقىپ، بۇددا دىنىغا ئېتىقاد قىلىشقا باشلىغان.

مىلادىنىڭ 840 - يىلى شەرقىي ئۇيغۇرلار غەربكە كۆچ-كەندىن كېيىن قىسقا بىر مۇددەت مانىي ئېتىقادىدا قالغان بولسىمۇ (تەڭرىتاغلارنىڭ شىمالى ۋە جەنۇبىغا كۆچكەنلىرى) غەربىي ئۇيغۇرلار ئارىسىدا (بولۇپمۇ تارىم ۋادىسىدا) چوڭقۇر يىلتىز تارتقان بۇددا دىنىنىڭ تەسىرىدە، مانىي دىنىدىن چىقىپ بۇددا دىنىغا ئېتىقاد قىلىشقا باشلىغان.

مىلادىنىڭ X ئەسىرىدە (سىتۇق بوغراخان مۇسۇلمان بولۇشتىن بۇرۇن) ئۇيغۇرلارنىڭ كۆپچىلىك قىسمى بۇددا دىنىدا ئىدى.

بۇددا دىنى مىلادىدىن VI ئەسىر بۇرۇن ھىندىستاندا پەيدا بولۇپ، مىلادىنىڭ II ئەسىرىگە كەلگەندە ئاسىيا يادىكى نۇرغۇنلىغان دۆلەتلەرگە تارقالغان.

«بۇددا» دېگەن سۆز «ئىك - سېزىم، ئەس - ھوش» دېگەن مەناغا ئىگە ئىمىش. بۇددا دىنىنى تارقاتقان كىشى ساكيامۇنى (ئۇ مىلادىدىن 565 يىل بۇرۇن تۇغۇلۇپ مىلادىدىن 485 يىل بۇرۇن ئالەمدىن ئۆتكەن) بولۇپ، ئۇ ھىمالايا تېغى

نىڭ باغرىدا ياشىغان (ھازىرقى نىپالدىكى) شاكى قەبىلىسىنىڭ بەگچىكى ئىدى. ساكيامۇنى ياش چېغىدىلا ئۆزىنى قىيىنغان مەسىلىلەر (ئىنسانلارنىڭ تۇغۇلۇشى، قېرىشى، ئاغرىشى، ئۆلۈشى ۋە خىلمۇ خىل دەرد - ئەلەملەرنى تارتىشى قاتارلىق مەسىلىلەر) گە توغرا جاۋاب تېپىپ، ئىنسانلارنى قانداق قىلغاندا ئازاب - ئوقۇبەتتىن قۇتۇلدۇرغىلى بولىدىغانلىقى توغرىسىدا ئويلىغان. ئۇ ئاخىر، 29 ياشقا كىرگەندە، يېرىم كېچىدە ئاتقا مىنىپ باشقا بىر قەبىلىنىڭ ئورمانلىقىغا كەتكەن. ئۇ ئورمانلىقتا ئالتە يىل دەرۋىش بولۇپ ياشىغان. ئۇ بىر لىپا دەرىخىنىڭ تۈۋىدە چازا قۇرۇپ ئولتۇرۇپ: «ئەگەر مەن ئۈزۈل - كېسىل ئەقلى - ھوشۇمغا كەلمىسەم (ئويغانمىسام)، ئۈستىخانلىرىم پارە - پارە بولۇپ كەتسە كېتىدۇكى، ئورنۇمدىن قوپمايمەن» دەپ قەسەم ئىچكەن. ئۇ 35 ياشقا كىرگەن يىلى، كېچىدە بىر يورۇق يۇلتۇز شەرق تەرەپتە كۆرۈنۈش بەرگەنمىش، شۇ چاغدا ئۇ تۇيۇقسىزلا ئىشىنىڭ يولىنى تېپىپ، بۇددا دىنىنى ئىجاد قىلغانمىش.

ئۇنىڭدىن باشلاپ ساكيامۇنى ھىندى يېرىم ئارىلىنىڭ نۇرغۇن جايلىرىغا بېرىپ بۇددا ئەقىدىلىرىنى تارقاتقان.

بۇددا دىنى، ھىندىستاندىكى ماۋرىيە خانلىقىنىڭ (مىلادىدىن 230 يىل بۇرۇنقى چاغدىن مىلادىدىن 185 يىل بۇرۇنقى چاغغىچە ھۆكۈم سۈرگەن) خانى ئاسۇكا دەۋرىدە (مىلادىدىن بۇرۇنقى 273 - يىلىدىن مىلادىدىن بۇرۇنقى 237 - يىلىغىچە) كەشمىر، كاندارا (ھازىرقى پاكىستاننىڭ پىشاۋۇر ئۆلكىسىگە توغرا كېلىدۇ) قاتارلىق جايلارغا تارقالغان. ئاسۇكا ھىندىستاننىڭ جەنۇبىي قىسمى بىلەن شىمالىي قىسمىنى ئاساسەن بىرلىككە كەلتۈرۈپ

گەن. ئۇ مىلادىدىن 260 يىل بۇرۇن بۇددا دىنى دۆلەت دىنى قىلىپ بەلگىلىگەن ۋە ئاسىيادىكى دۆلەتلەرگە ئەۋەتكەن ئەلچىلىرى ئارقىلىق بۇددا دىنىنى تەشۋىق قىلغان.

بۇددا دىنى كوشان ئىمپېرىيىسى (مىلادىدىن 50 يىل بۇرۇنقى چاغدىن مىلادىنىڭ 420 - يىلىغىچە ھۆكۈم سۈرگەن) دەۋرىدە، ھىندىستاندىن باشقا جايلارغا خېلى جىددىي سۈر-ئەتتە تارقىلىشقا باشلىغان. ئۇيغۇرلار ئارىسىغا بولسا، كوشان ئىمپېراتورى قەنىشقا II نىڭ ۋاقتىدا (ئۇ مىلادىنىڭ 75 - يىلىدىن مىلادىنىڭ 125 - يىلىغىچە ئىمپېراتور بولغان دەك تۇرىدۇ) ئۇنىڭ تەشەببۇسى بىلەن تارقىلىشقا باشلىغان. ئىپتىتىشلارغا قارىغاندا، قەنىشقا II بىر بۆلۈم مەشھۇر بۇددا سىرا-مانلىرى (راھىبلىرى) نى باشلاپ، ئۆزى خوتەنگە كەلگەنىدەن.

بۇددا دىنى مىلادىنىڭ I ئەسىرىدىن VI ئەسىرىگىچە بولغان مەزگىلدە، خوتەن، قەشقەر، كۇچا، تۇرپان قا-تارلىق جايلاردا ياشىغان ئۇيغۇرلارنىڭ ئارىسىغا تارقىلىپ ھۆكۈمران دىن سۈپىتىدە ئورۇن ئالغان.

بۇددا دىنى ئاۋۋال خوتەنگە تارقالغان بولسىمۇ، ئەمما كۇچا VI ئەسىردە بۇددىزمنىڭ ئىككىنچى ۋەتىنىگە ئايلانغان، شۇ چاغدا كۇچادا يۈزلىگەن بۇددا ئىبادەتخانىلىرى، 10 مىڭ راھىب ۋە راھىبە بولغان. ياپونىيە تارىخچىسى يۇ-شى لياۋتى «غەربتە بۇددىزم» ناملىق ئەسىرىدە مۇنداق دەپ يازىدۇ: «كۇچادا بۇددانىڭ راۋاجلىنىپ يۈكسەك پەللىگە يېتەلىشى بىر تەرەپتىن ئۇنىڭ جۇغراپىيىلىك ئورنى بىلەن مۇناسىۋەتلىك بولسا، يەنە بىر تەرەپتىن ئۇنىڭ پەزىلەتلىك

ئالىي مۇقام راھىبلىرىنىڭ بولغانلىقى، يەنە بىر تەرەپتىن بۇ راھىبلارنىڭ خان تەرىپىدىن ھىمايە قىلىنغانلىقى سەۋەبىدىن بولغان ... قايتىپ كەلگەندە (كوماراجىۋا ھىندىستاندىن قايتىپ كەلگەندە — ئا) كۇچا خانى بەگ چوڭ ئاقسۇغا بېرىپ ئۇنى قارشى ئالغان. خان كوماراجىۋا ئۈچۈن شىسر شەكلىدە ئالتۇن تەخت ياسىتىپ، تەخت ئۈستىنى رۇم دۇخا-ۋىسى بىلەن قاپلاتقان، خان كوماراجىۋانىڭ تەختكە چىقىپ ئولتۇرۇشىنى ئۆتۈنگەن. ⑥

ئۇيغۇرلار بۇددا دىنىنى خەنزۇلارغا تونۇشتۇرۇشتا نا-ھايىتى چوڭ رول ئوينىغان. بۇنىڭدا، كۇچالىق مەشھۇر بۇد-دىست، شائىر، ئۇلۇغ تەرجىمان كوماراجىۋا (بۇ ئىسىم ھىندىچە) نىڭ مىلادىنىڭ V ئەسىرىدە چاڭئەنگە كېلىپ ناھا-يىتى نۇرغۇن بۇددا نوملىرىنى ھىندىچىدىن خەنزۇچىغا تەرجىمە قىلغانلىقىنى ئەسكە ئېلىشى يېتەرلىك.

بۇددا دىنى نېمە ئۈچۈن ئاسىيادىكى نۇرغۇنلىغان دۆلەتلەرگە تارقىلىپ كەتتى؟ بۇنىڭ ئالاھىدە سەۋەبلىرى بار. بۇددا دىنىدا: بۇ دۇنيادا ياخشىلىق قىلغانلار ئۇ دۇنيادا ھالاۋىتىنى كۆرىدۇ، يامانلىق قىلغانلار ئۇ دۇنيادا ئازاب-ئوقۇبەتتە قالىدۇ، دېگەن قاراش تەرەپ قىلىنغان. لېكىن بۇددا دىنى كىشىلەرنى ئازاب-ئوقۇبەتتىن قۇتۇلدۇرۇشنى مەقسەت قىلىدۇ، كۈرەشنى ئىنكار قىلىدۇ. شۇڭا، ھىندىستاندىكى بولسۇن ياكى ئاسىيادىكى بەزى دۆلەتلەردىكى ھۆكۈمران ئەزگۈچىلەر بولسۇن تولا چاغلاردا بۇددا دىنىدىن پايدىلىنىپ، ئۆز ھۆكۈمرانلىقىنى چىڭىتىش ۋە ئۇنىڭ ئۆمرىنى ئۇزارتىشقا تىرىشقان. شۇڭا، بۇددا دىنى ئەڭ دەسلەپ ھۆكۈم-



ران خانلار ۋە بەگلەرنىڭ قارشى ئېلىشىغا ئېرىشكەن، ئۇلار ئاۋام خەلقىنى شۇ دىنغا ئىشەندۈرۈش ئۈچۈن بارلىق چارە-تەدبىرلەرنى قوللانغان.

بۇددا دىنى پەيدا بولغاندىن كېيىنلا بىرنەچچە ئېقىمغا ئايرىلغان. ئۇنىڭ بىرى ماخىيانا (قەدىمكى ئۇيغۇر تىلىدا ئۇلۇغ كولۇڭگو دەپ ئاتىلىدۇ) ئېقىمى بولسا، يەنە بىرى خىنايانا (قەدىمكى ئۇيغۇر تىلىدا كىچىك كولۇڭگو دەپ ئاتا-تىلىدۇ) ئېقىمى بولۇپ ھېسابلىنىدۇ.

ياپونىيە تارىخچىسى يۈشى لياۋتىنىڭ «غەربتە بۇد-زىم» ناملىق ئەسىرىدىكى پاكىتلارغا ئاساسلانغاندا، ئۇيغۇرلار ماخىيانا ئېقىمىغا ئېتىقاد قىلغانىكەن.

ئۇيغۇرلار مۇسۇلمان بولۇشتىن بۇرۇن ئېتىقاد قىلغان بۇددا دىنى توغرىسىدا ئېيتىدىغانلىرىمىز ھازىرچە شۇنچىلىك. تۆۋەندە سىتۇق بوغراخاننىڭ مۇسۇلمان بولۇشى ۋە ئۇنىڭ ئىسلام دىنىنى ئۇيغۇرلار ئارىسىدا تارقىتىش ئۈچۈن ئېلىپ بارغان كۈرەشلىرى توغرىسىدا توختىلىمىز.

سىتۇق بوغراخاننىڭ ئىسلام دىنىنى قوبۇل قىلىپ مۇسۇلمان بولغانلىقى توغرىسىدا بەزى رىۋايەتلەر مەۋجۇت، بۇ توغرىدا گەپ قىلىشنىڭ ھاجىتى يوق. بىرقەدەر ئىشەنچلىك بولغان تارىخىي پاكىتلارغا ئاساسلانغاندا، سىتۇق بوغراخاننىڭ مۇسۇلمان بولۇشىدا ئەبۇ نەسىرسامانى رول ئوينىغان. ئەبۇ نەسىرسامانى ئەسلىدە سامانىلار پادىشاھلىقى (مىلادىنىڭ 870 - يىلىدىن مىلادىنىڭ 1000 - يىلىغىچە ھۆكۈم سۈرگەن) نىڭ شاھزادىسى ئىدى. ئۇ سامانى پادىشاھى ناسىر II نىڭ ۋاقتىدا (مىلادىنىڭ 914 - يىلىدىن

943 - يىلىغىچە پادىشاھ بولغان) سامانىلارنىڭ ھۆكۈمرانى تەبىقىسى ئىچىدە يۈز بەرگەن ئىچكى كۈرەشتە ئوڭۇشسىزلىققا ئۇچراپ، قاراخانلارنىڭ پايتەختى قەشقەرگە قېچىپ كەلگەنىكەن. ئۇنى ئوغۇلچاق قاندى ئاستىغا ئېلىپ، قەشقەرنىڭ شىمالىدىكى ئاتۇشقا ئورۇنلاشتۇرۇپ قويغان. بەزى تارىخچىلار ئەبۇ نەسىر سامانىنىڭ قەشقەرگە كېلىشتىكى سەۋەبىنى يۇقىرىقىدەك چۈشەندۈرىدۇ.

بەزى تارىخچىلار بولسا بۇنىڭ ئەكسىچە، ئەبۇ نەسىر سامانىنى پادىشاھى ناسىر I سىتۇق بوغراخاننى مۇسۇلمان قىلىش مەقسىتىدە بۇخارا دىن قەشقەرگە يولغا سالغان، دەپ چۈشەندۈرىدۇ.

يۇقىرىدىكى ئىككى تۈرلۈك قاراشنىڭ قايسى توغرا ياكى توغرا ئەمەسلىكىدىن قەتئىينەزەر، سىتۇق بوغراخاننى مۇسۇلمان قىلغان كىشى بەزىبىر ئەبۇ نەسىر سامانى بولۇپ چىقىدۇ.

ئۇيغۇر تىلىنى، ئۆرپ - ئادەتلىرىنى مۇكەممەل بىلىدىغان ئەبۇ نەسىر سامانى كۈنلەرنىڭ بىرىدە، ئاتۇشنىڭ ئارغۇ دېگەن يۇرتىنىڭ شىمالىدىكى تاغلارغا ئوۋغا چىققان ياش شاھزادە سىتۇق بوغراخانغا يولۇقىدۇ، ئۇنىڭ بىلەن تونۇشىدۇ. بۇ ئىككى شەخس ئارىسىدىكى مۇناسىۋەت بارغانسېرى قويۇقلىشىدۇ، ئاخىر سىتۇق بوغراخان ئەبۇ نەسىر سامانىنىڭ تەسىرىدە مۇسۇلمان بولىدۇ. سىتۇق بوغراخان مۇسۇلمان بولۇش تىن بۇرۇن، قەشقەردە ئىسلام دىنىغا كىرىپ (يوشۇرۇن ھالدا بولسا كېرەك) مۇسۇلمان بولغانلارمۇ ئانچە ئاز بولمىسا كېرەك. سىتۇق بوغراخان مۇسۇلمان بولغاندىن كېيىن، قاتتىق كۈرەش-

لەردىن كېيىن تاغىسى ئوغۇلچاقنى يېڭىپ (ئوغۇلچاقنى ئۆل تۈرگەن بولۇشى مۇمكىن) قاراخانلار تەختكە چىقىدۇ. مانا شۇ ۋەقە مىلادىنىڭ 920 - يىلى يۈز بەرگەن.

ئىسلام دىنى سىتۇق بوغراخاننىڭ بۇددىست ئۇيغۇرلارغا قارشى توختىماي ئېلىپ بارغان قانلىق كۈرەشلىرى ئارقىلىق قەشقەر، يەركەن، ئاقسۇ، بالاساغۇن، بارسىغان (ئىسسىقكۆلنىڭ شەرقى) قاتارلىق جايلاردا، يەتتە سۇدىكى شامان دىنىغا ئېتىقاد قىلىدىغان قارلۇقلار ئارىسىدا يىلتىز تارتىشقا باشلايدۇ.

بۇددىست ئۇيغۇرلار سىتۇق بوغراخانغا ناھايىتى قاتتىق قارشىلىق كۆرسىتىدۇ. سىتۇق بوغراخان مىلادىنىڭ 943 - يىلى بالاساغۇننى ئىسلام دىنىغا قارشىلىق كۆرسەتكەن دۈشمەنلىرى قولىدىن تارتىۋالىدۇ.

سىتۇق بوغراخان مىلادىنىڭ 920 - يىلى مۇسۇلمان بولغاندىن كېيىن، قاراخانلار بىلەن سامانىلارنىڭ مۇناسىۋىتى خېلى يېقىنچىلىق تەرەپكە قاراپ تەرەققىي قىلغان. مىلادىنىڭ 921 - يىلى سامانىلارنىڭ خوراسان ئۆلكىسىدە كۆتۈرۈلگەن شىئەلەر ئىسيانىنى باستۇرۇپ بېرىش ئۈچۈن، سىتۇق بوغراخان خوراسانغا كەلگەن،<sup>⑦</sup> قاراخانلاردا ئىسلام دىنىنىڭ تارقىلىشى ۋە سىتۇق بوغراخاننىڭ سامانىلار ئىچىدىكى ئىسيانلارنى باستۇرۇشتا كۈچ چىقارغانلىقىدىن خۇشال بولغان سامانىلار پادىشاھلىقى سىتۇق بوغراخانغا كۆپ جەھەتتە ياردەم قىلدى. شۇ مۇناسىۋەت بىلەن ماۋرەننەھرى، خۇراسان، ئافغانىستان قاتارلىق جايلاردىن قەشقەرگە ۋە بالاساغۇنغا نۇرغۇن ئالىملار كەلدى. مانا شۇ مۇسۇلمان

ئالىملىرى سىتۇق بوغراخانغا «ئابدۇكېرىم» دەپ ئات قويۇش قان. سىتۇق بوغراخان دەۋرىدە (مىلادىنىڭ 920 - يىلىدىن 956 - يىلىغىچە) قۇيدۇرۇلغان تىللا پۇلدا «قاراخان سىتۇق ئابدۇكېرىم» دېگەن خەتلەر بار. بۇنداق تىللا پۇللار ھازىر لېنىنگراد مۇزېيىدا ساقلانماقتا.

سىتۇق بوغراخان نېمە ئۈچۈن بۇددا دىنىنى تەرك ئېتىپ مۇسۇلمان بولدى؟ دۇنيادا سەۋەبسىز بىرەر ئىش بولمايدىغاندەك، X ئەسىردە ئۇيغۇرلارنىڭ مۇسۇلمان بولۇشىدا ناھايىتى مۇھىم سەۋەبلەر بار. كۆپچىلىكى بۇددا دىنىغا ئېتىقاد قىلغان ئۇيغۇر ھۆكۈمرانلىرى بۇددا دىنىدىن پايدىلىنىپ، خەلق ئۈستىدىكى ھۆكۈمرانلىقىنى چىڭىتىش ۋە ئۇ زارتىشنى ئويلىغان. ئەمما يەنە بىر تەرەپتىن ئۇيغۇرلار بۇددا دىنىغا ئېتىقاد قىلغاندىن كېيىن، بۇرۇنقى جەڭگىۋارلىقىنى يوقىتىشقا باشلىغان. چۈنكى، بۇددا دىنى تەركىبىدە دۇنياچىلىقنى تەرغىپ قىلىپ، كۈرەش قىلىشنى تەشەببۇس قىلمايتتى. ئۇيغۇرلار ئىسلام دىنىنىڭ بۇددا دىنىغا قارىغاندا جەڭگىۋار روھقا ئىگە ئىكەنلىكىنى بايقاپ قالدى. بۇنىڭ نەتىجىسىدە، ئۇيغۇرلاردا ئىسلام دىنىغا كىرىش تۇيغۇسى ئويغاندى. يەنە بىر تەرەپتىن ئۇيغۇر ھۆكۈمرانلىرى شامان، بۇددا، زارو ئاسترۇ، مانى، خرىستىئان قاتارلىق دىنلارغا ئىشىنىدىغان ئۇيغۇرلارنى دىنىي ئېتىقاد جەھەتتىن بىرلا دىنغا ئىشىنىدىغان قىلغاندا، ئۇلارنىڭ ئارىسىدىكى دىنىي ئايرىمچىلىق ئاساسىدا پەيدا بولغان زىددىيەتنى تۈگىتىپ، بىرلىككە كەلگەن، كۈچلۈك دۆلەت قۇرۇشقا بولىدىغانلىقىنىمۇ چوڭقۇر ھېس قىلغان. ئۇنىڭ ئۈستىگە،

ئەرەبلەر ئىسلام دىنىنى ئاسىيادىكى خەلىقلەر ئارىسىدا ئومۇميۈزلۈك، چوڭقۇر يىلتىز تارتقۇزۇش ئۈچۈن، قورال كۈچى ئىشلىتىشتىن كۆرە، دىپلوماتىيە تەدبىرلىرىنى قوللانمىشىمۇ ئالاھىدە كۆڭۈل بۆلگەن. VIII ئەسىردە، ئەرەبلەر ئوتتۇرا ئاسىيا خەلىقلىرىنى مۇسۇلمان قىلىشقا كۈچەپلا قالماستىن، شەرقىي ئاسىيادا ياشايدىغان شەرقىي تۈركلەرنىمۇ، شەرقىي ئۇيغۇرلارنىمۇ مۇسۇلمان قىلىشقا ئۇرۇندى. مەسىلەن: ئەرەب ئۆمەيەۋىلەر خەلىپىلىكىنىڭ خەلىپىسى ھىشام (724 — 743) مىلادىنىڭ 730 — يىللىرى شەرقىي تۈركلەرنىڭ پايتەختى ئوتتوكونگە ئەلچى ئەۋەتىپ، شەرقىي تۈرك قاغانى بىلگە قاغاننى شامان دىنىدىن چىقىپ ئىسلام دىنىغا كىرىشكە دەۋەت قىلغان بولسا، ئەرەب ئابباسىلەر خەلىپىلىكى (750 — 1258) — نىڭ تۇنجى خەلىپىسى ئابدۇللا بىننى ئابباس مىلادىنىڭ 750 — يىلى تامىم بىننى بەھرئەل مۇتاۋۋىنى ئۇيغۇر — ئۇرخۇن قاغانلىقىنىڭ پايتەختى قارابالغاسۇنغا ئەۋەتىپ، قاغان بايانچۇرنى مۇسۇلمان بولۇشقا ئۈندىگەن. شەرقىي تۈركلەرمۇ، شەرقىي ئۇيغۇرلارمۇ ئەرەب ئەلچىلىرىگە ئۆز دىخاھلىق ئېيتىپ، تۈرلۈك سەۋەبلەرگە كۆرە شامان دىنىنى تەرك ئېيتىپ، ئىسلام دىنىغا كىرەلمەيدىغانلىقىنى بىلدۈرگەن. ⑧

X ئەسىرنىڭ باشلىرىغا كەلگەندە، ئىسلام دىنى دۇنيا ياۋى دىنىغا ئايلىنىپ، ئاسىيا، ئافرىقا، ياۋروپادا ناھايىتى چوڭ نەسىر ۋە ئابرويغا ئىگە بولغانىدى. يۇقىرىدىكى تۈرلۈك سەۋەبلەرگە كۆرە، ئۇيغۇرلار ۋە ئۇلارغا قېرىنداش بولغان خەلىقلەر شامان ۋە بۇددا دىنىلىرىنى

تەرك ئېتىپ، ئىختىيارىي ھالدا ئىسلام دىنىغا كىرىشكە بەل باغلىدى. سىتۇق تېكىن مىلادىنىڭ 920 - يىلى مۇسۇلمان بولغاندىن تارتىپ، ئىسلام دىنىنى ئۇيغۇرلار ئارىسىدا تارقىتىش ئۈچۈن 36 يىل (مىلادىنىڭ 920 - يىلىدىن 956 - يىلىغىچە) كۈرەشكەن بولسا، ئىدىل بولغار خانلىقى (770 - 1400) - نىڭ خانى ئالماسخان (900 - 925) مىلادىنىڭ 920 - يىلى ھازار مۇسۇلمانلىرىدىن ئابدۇللا باشچىلىقىدا ئەلچىلەر ئۆمىكى تەشكىللىپ، ئۇلارنى ئەرەب ئابباسىلەر خەلىپىلىكىنىڭ (750 - 1258) خەلىپىسى مۇقتەدىر (908 - 932) نىڭ ھۇزۇرىغا ئەۋەتىپ، ئۆزىنىڭ مۇسۇلمان بولىدىغانلىقىنى بىلدۈرگەن ۋە خەلىپىدىن ئىسلام ئەقىدىلىرىنى بۇلغارلارغا ئۆگەتىش ئۈچۈن ئالىملارنى ئەۋەتىپ بېرىشنى ئۆتۈنگەن. خەلىپە مۇقتەدىر ئالماسخاننىڭ ئەلچىلىرىنى قىزغىن ۋە خۇشال قارشى ئالغان. خەلىپە مۇقتەدىر ئىدىل بۇلغارلىرىنىڭ پايتەختى بولغار شەھىرىگە - ئالماسخاننىڭ ھۇزۇرىغا سۈسۈن ئار-راسى ئاتلىق كىشىنىڭ باشچىلىقىدا ناھايىتى چوڭ ئەلچىلەر ئۆمىكىنى ئەۋەتكەن. بۇ ھەقتە مۇنداق مەلۇمات بار:

«مىلادىنىڭ 922 - يىلى خەلىپە مۇقتەدىرنىڭ بۇلغار پادىشاھىغا ئەۋەتكەن كارۋانى بىزگە مەلۇم بولغان سودا كارۋانلىرىنىڭ ئەڭ چوڭى ئىدى. بۇ كارۋان 5000 كىشى بىلەن 3000 ئات ۋە تۆگىدىن تەركىب تاپقان ئىدى.» بۇ ئاددىي پاكىت ئەمەس، ئەلۋەتتە. بۇنداق كارۋانلار سودا جەھەتتىنلا ئەمەس، بەلكى سىياسىي جەھەتتىنمۇ چوڭ ۋەقە ئىدى. ئۇزاق مۇساپىنى بېسىپ يىراقلارغا بارىدىغان كارۋانلار ئادەتتە 200 - 300 تۆگە ياكى ئاتلار بىلەن تەخمىنەن شۇنچىلىك كىشىلەردىن

ئىبارەت بولاتتى. كارۋاننى پەقەت سودا ئۆمىكىلا دەپ قاراش ناتوغرا بولىدۇ. كارۋان تەركىبىگە سودىگەرلەر، ساقچىلار، كارۋانغا قارايدىغان كىشىلەرلا ئەمەس، بەلكى يەنە ھاكىم-لارنىڭ بۇيرۇقى بىلەن ياكى ئۆز ئىختىيارى بىلەن يېڭى جايغا بارىدىغان ھۈنەرۋەنلەر، شۇنىڭدەك ئالىملار، رەسساملار، ئۇستىلار، ساياھەتچىلەر، دىپلوماتىك ئەلچىلەر ھەم كىرەتتى. شۇنىڭ بىلەن بىرگە سودىگەرلەرگە كۆپىنچە دىپلوماتىك تاپ-شۇرۇقلارمۇ بېرىلەتتى. ⑨

مىلادىنىڭ 922 - يىلى سۇسۇن ئارراسىس باشچىلىقىدا، ئىبنى پازلاننىڭ كاتىپلىقىدا، مۇقتەدىر تەرەپتىن ئالماسخاننىڭ ھۇزۇرىغا ئەۋەتىلگەن چوڭ كارۋان، يالغۇز سودا مەقسىتى ئۈچۈنلا ئەمەس، ئەڭ مۇھىمى دىپلوماتىيە، ھەربىي تېخنىكا ۋە دىنىي ۋەزىپىلەرنى ئورۇنداش ئۈچۈنمۇ بۇلغار شەھىرىگە بارغانىدى.

باغدادتىن يولغا چىققان چوڭ ئەلچىلەر ئۆمىكى خورا-سان، بۇخارا، خارەزىمى قاتارلىق جايلاردىن ئۆتۈپ، ئىدىل بۇلغارلىرىنىڭ پايتەختى بۇلغار شەھىرىگە كەلگەن.

مانا شۇ ئەرەب ئەلچىلىرى ئىدىل بۇلغارلىرىنىڭ خانى ئالماسخانغا كاسپى دېڭىزىنىڭ شەرقىي شىمالىدىن تارتىپ قارا دېڭىزنىڭ شىمالىغىچە بولغان جايلاردا ياشايدىغان ھازارلارنىڭ (968 - 965) قاغانى ھارون II (931 -) گە، ئارال كۆلى بىلەن كاسپى دېڭىزىنىڭ ئارىلىقىدا ياشايدىغان ئوغۇزلارنىڭ خانى سالجۇق بەگكە، خەلىپە مۇقتەدىر تەرەپتىن ئەۋەتىلگەن مەكتۇپ ۋە ئېسىل سوۋغىلارنى ئەكەلگەن. مىلادىنىڭ 922 - يىلى ئەھمەت بىننى پازلان ئىدىل

بۇلغار خانلىقىدىن باغداققا قايتقاندىن كېيىن، بۇلغارلار،  
ھازارلار، ئوغۇزلار توغرىسىدا ياخشى مەلۇمات بېرىدىغان  
ساياھەتنامە يازغان. بۇ قىسمەتلىك ئەسەر بىزگىچە يېتىپ  
كەلگەن بولۇپ، بولغار، ھازار، ئوغۇزلار تارىخىنى ئۆگىنىشتە  
مۇھىم ماتېرىيال بولۇپ ھېسابلىنىدۇ.

زەكى ۋەلىدى توغان بۇلغار خانى ئالماسخاننىڭ مۇ-  
سۇلمان بولغان ۋاقتىدىكى ئەھۋالى توغرىسىدا مۇنداق دەپ  
يازغان: «ئەرەب ئابباسىلار خەلىپىسى مۇقتەدىرنىڭ ئەل-  
چىلىرى بۇلغار شەھىرىگە كىرىشكە بىر كۈنلۈك  
يول قالغاندا، ئالماسخاننىڭ ۋەزىرلىرى، ئوغۇللىرى  
ھەم قېرىنداشلىرى ئەلچىلەرنى قارشى ئېلىش ئۈ-  
چۈن ئۇلارنىڭ ئالدىغا كېلىشتى. ئەلچىلەرنى يېمەك -  
ئىچمەك، تۇز ۋە تارى بىلەن مېھمان قىلدى. بۇلغار شەھ-  
رىگە 15 چاقىرىم قالغاندا، ئالماسخان ئۆزى ئەلچىلەرنىڭ  
ئالدىغا كەلدى. ئاتا - بوۋىلارنىڭ ئادىتى بويىچە، ئالماس-  
خان ئاتىنى چۈشۈپ، ھۈرمەتلىك مېھمانلارغا قاراپ سەجدە  
قىلدى. ئۇ يېڭىنى تۈرۈپ ئۆزى ئەكەلگەن ئالتۇن ۋە  
كۈمۈش پۇللارنى چاچتى ۋە مېھمانلار بىلەن كۆرۈشتى. ئەلچى-  
لەر ناھايىتى چوڭ شۆھرەت ۋە دەبدەبە بىلەن بۇلغار شەھ-  
رىگە كىردى. ئالماسخان ئۇلار ئۈچۈن كىگىز ئۆي قۇرغۇزۇپ،  
شۇ مۆيدە مېھمانلارغا زىياپەت بەردى. تۆت كۈن ئىچىدە بۇل-  
غار خانلىقىنىڭ مەشھۇر شەھەرلىرىدىن مۆتىۋەر كىشىلەر، ئال-  
تا قىلىق خانلارنى يىغىپ ناھايىتى چوڭ دەبدەبە بىلەن دىنىي  
ئىسلامنى قوبۇل قىلىش مۇراسىمى ئۆتكۈزدى. ناھايىتى چوڭ  
ۋە مۇقەددەس بولغان بۇ توي ئاچايىپ قىزغىن مۇھەببەت ۋە



تەنتەنە بىلەن ئۆتتى. ئالماسخان پۈتۈن مۆتىۋەر كىشىلىرى بىلەن بىرلىكتە ئەلچىلەر ئالدىدا ئىمان ئېيتتى. ئالماس دەپ گەن ئىسىمىنى جەپەرگە ئۆزگەرتتى. ئۇ، مەسچىتلەر سالدۇرۇپ، ئۆز نامىنى قۇتبىدا ئوقۇشقا ئەمىر قىلدى. بۇ ۋەقە ھىجرىيەنىڭ 310 - يىلى 16 - مۇھەررەمدە (مىلادىنىڭ 928 - يىلى 5 - ئاينىڭ 15 - كۈنىدە بولغانىدى).<sup>⑩</sup>

ئىدىل بۇلغارلىرى مۇسۇلمان بولغاندىن كېيىن، ئالماسخاننىڭ ئوغلى ئەھمەتخان مىلادىنىڭ 944 - يىلى نۇرغۇن ئېسىل ھەدىيەلەرنى ئېلىپ، ئەرەب ئابباسىيلار خەلىپىسى مۇستەقى (940 - 944) نى زىيارەت قىلىش ئۈچۈن باغدادقا بارغان. بۇلغار خانى مۇھەممەتخان مىلادىنىڭ 986 - يىلى رۇس كىيىۋ دۆلىتىنىڭ مەشھۇر كېنەزى (خان) ۋىلادىمىرغا ئەلچى ئەۋەتىپ، ئۇنى مۇسۇلمان بولۇشقا دەۋەت قىلغان. مۇھەممەتخاننىڭ ئىسلام دىنىنى رۇسلار ئارىسىدا تارقىتىش ئۈچۈن قىلغان ھەرىكىتى ئۈنۈم بەرمىگەن. ۋىلادىمىر (980-1015) نىڭ شەرقىي روما ئىمپېرىيىسى بىلەن بولغان مۇناسىۋىتى يېقىن ئىدى. ئۇ شەرقىي روما ئىمپېراتورى ۋاسىلىئوس II (976-1025) نىڭ سىگىلىسىغا ئۆيلەنگەنىدى. ۋىلادىمىر خرىستىئان دىنىنى قوبۇل قىلىش ۋە شەرقىي روما ئىمپېراتورىغا قېرىنداش بولۇش ئۆز ھاكىمىيىتىنى مۇستەھكەملەيدۇ دەپ ئويلايتتى. ۋىلادىمىر شەرقىي روما نىڭ تەسىرى بىلەن ئىسلام دىنىغا كىرىمەي، 998 - يىلى خرىستىئان دىنىغا كىردى. ئۇ كىيىۋدىكى مەجۇسى دىننىڭ بۇتلىرىنى چېقىپ تاشلىدى. كىيىۋ ئاھالىسىنى دىنىي دەرياسىدا چۆمۈلدۈرۈپ يۇيۇندۇردى ۋە خرىستىئان دىنىغا كىرگۈزدى.

خۇلاسە قىلىپ ئېيتقاندا، X ئەسىرنىڭ باشلىرىغا كەلگەندە، ئىسلام دىنىنىڭ زەپەر مارشى جاراڭلاپ، دۇنيانىڭ كۆپ جايلىرىنى لەرزىگە كەلتۈرگەنىدى.

مىلادىنىڭ 920 - يىلى سىتۇق بوغراخان مۇسۇلمان بولغاندىن كېيىن، خوتەن، كۇچا خانلىقى ۋە ئۇيغۇر ئىدىقۇت خانلىقىدىكى بۇددىست ئۇيغۇرلار ئىسيان كۆتۈرۈپ (ئۇلار كۆل بىلگە قاراخان ۋاقتىدا بويسۇندۇرۇلغان) مۇستەقىللىق جاكارلىغان. بۇنىڭدىن باشقا، ئالتاي، ئىلى ئەتراپىدىكى شامان، بۇددا دىنىغا ئېتىقاد قىلىدىغان ئۇيغۇرلارمۇ ئىسيان كۆتۈرگەن. مانا شۇنداق ئېغىر ئەھۋال يۈز بەرگەندە، سىتۇق بوغراخان قىلچە ھودۇقماي ناھايىتى سالماقلىق بىلەن ئىسياننى باستۇرۇشقا كىرىشكەن. ئۆزى مۇسۇلمان ئۇيغۇرلاردىن تۈزۈلگەن قوشۇنغا باش بولۇپ خوتەنگە يۈرۈش قىلغان. ئۇ، قاتتىق ئۇرۇشلاردىن كېيىن، خوتەن خانىنى مەغلۇپ قىلىپ، شەھەرنى قورشىۋالغان. شەھەر ئىچىدىكى مۇسۇلمان ئۇيغۇرلارنىڭ ماسلىشىپ ياردەم بېرىشى ئارقىلىق شەھەر ئوڭۇشلۇق ئېلىنغان. سىتۇق بوغراخان خوتەننى بويسۇندۇرۇپ بولغاندىن كېيىن، كۇچادىكى بۇددىست ئۇيغۇرلارغا قارشى يۈرۈش قىلغان. شۇ چاغدا ھىندىستاندىن قالسىلا بۇددا دىنىنىڭ ئىككىنچى يۇرتى دەپ ئاتالغان كۇچا ناھايىتى قاتتىق قارشىلىق كۆرسەتكەن بولسىمۇ مەغلۇپ بولۇپ باش ئېگىشكە مەجبۇر بولغان. بۇددىست ئۇيغۇر خانلىقلىرى ئىچىدە كۇچا باي، مەدەنىيەتلىك، كۈچلۈك خانلىق ئىدى. ئۇنىڭ تېررىتورىيىسىگە، ھازىرقى كۇچا، بۈگۈر، شايار، باي، ئاقسۇ، توقسۇ ناھىيىلىرى كىرەتتى. كۇچانى مەركەز قىلغان كۇچا خانلىقى جە-

نۆبتا خوتەن بىلەن غەربتە قەشقەر بىلەن (مارالبېشىدىكى تۇمشۇق چېگرا قىلىنغان)، شەرقتە قاراشەھەر بىلەن چېگرىداش بولۇپ، شىمالدا تەڭرىتېغىغا يانداشقان.

ستۇق بوغراخاننىڭ شۇ قېتىمقى يۈرۈشلىرىدە (مىلادى 935 - يىللىرى بولسا كېرەك) خوتەن بىلەن كۇچا بويى سۇندۇرۇلغان بولسىمۇ، ئۇلارنىڭ ئاھالىسىنىڭ ھەممىسى دەپ گۈدەك مۇسۇلمان بولماي، بۇددا دىنى ئېتىقادىدا قالغان.

ستۇق بوغراخان خوتەن بىلەن كۇچاغا قىلغان يۈرۈشلىرىدىن قايتىپ كېلىپ، ئۇيغۇر ئىدىقۇت قاغانلىقىنى بويى سۇندۇرۇش تەييارلىقىنى قىلغان. ئۇ ئۇيغۇر ئىدىقۇت قاغانلىقىنى بويسۇندۇرۇش ئۈچۈن، قاراخانلار قوشۇنلىرىنى ئىككىگى يۆنىلىش بويىچە - شىمال (ئىلى تەرەپ) ۋە جەنۇب (قاراشەھەر تەرەپ). تەرەپتىن ئاتلاندىغان. بۇ چاغدا، ئۇيغۇر ئىدىقۇت قاغانلىقىنىڭ تەختىدە كىمنىڭ ئولتۇرغانلىقى نامەلۇم. ئەگەر ستۇق بوغراخاننىڭ ئۇيغۇر ئىدىقۇت قاغانلىقىنى بويسۇندۇرۇش ئۈچۈن قوشۇن ماڭدۇرغان ۋاقتى مىلادىنىڭ 940 - يىلىغا توغرا كېلىدىغان بولسا، ئۇ چاغدا، ئۇيغۇر ئىدىقۇت قاغانلىقىنىڭ قاغانى ئىردىمىن قاغان (مىلادىنىڭ 940 - يىلىدىن 948 - يىلىغىچە قاغان بولغان) بولغان بولىدۇ.

ئۇيغۇر ئىدىقۇت قاغانلىقىنى بويسۇندۇرۇش ئۈچۈن يولغا چىققان قاراخان قوشۇنلىرى بىر قانچە قېتىملىق قاتتىق ئۇرۇشلار ئارقىلىق ئىدىقۇت بۇددىستلىرى ئۈستىدىن غەلبە قىلغان. لېكىن، ئۇيغۇر ئىدىقۇت قاغانلىقىدىكى بۇددىست

ئۇيغۇرلار بۇددا ئېتىقادىدا قېلىش شەرتى بىلەن قاراخانلار  
دۆلىتىنىڭ مەركىزى قەشقەرگە بويىسۇنغان.

ئۇيغۇر ئىدىقۇت قاغانلىقىنى قايتىدىن بويىسۇندۇرۇش  
ئۈچۈن ئېلىپ بېرىلغان ئۇرۇشلاردا ئەبۇنەسىر سامانىنىڭ  
ئوغلى ئابدۇلپەتتاھ ناھايىتى ئۈنۈملۈك خىزمەت كۆرسىتىپ،  
يۈكسەك شۆھرەتكە ئىگە بولغان. شۇ مۇناسىۋەت بىلەن سى-  
تۇق بوغراخان، ئۇنىڭغا «ئالىپ تېكىن» (قەھرىمان شاھزادە)  
ئۇنۋانىنى بەرگەن.

ئۇيغۇرلارنىڭ ئىسلام دىنىغا ئېتىقاد قىلىپ مۇسۇل-  
مان بولۇشىدا ئۆمرىنى كۈرەش بىلەن ئۆتكۈزگەن، قاراخان-  
لار دۆلىتىنى قۇدرەتلىك ھالغا كەلتۈرۈشنىڭ ئاساسىنى سال-  
غان، ئوتتۇرا ئاسىيا مەدەنىيىتىنىڭ گۈللەپ ياشناپ، شان-  
لىق بىر باسقۇچقا قەدەم قويۇشى ئۈچۈن كەڭ شارائىت  
يارىتىپ بەرگەن تىلانتلىق ھەربىي يولباشچى، دانىشمەن  
سىياسەتچى، ئاتاقلىق مەرىپەتپەرۋەر قەتئىي ئىرادىلىك  
بولغان سىتۇق بوغراخان مىلادىنىڭ 956 - يىلى ئالەمدىن  
ئۆتكەن. ئۇنىڭ جەسىتى ئۆز ۋەسىيىتى بويىچە، ئۇنى مۇ-  
سۇلمان قىلغان ھۈرمەتلىك ئۇستازى ئەبۇنەسىر سامانىنىڭ  
يېنىغا دەپنە قىلىنغان. ئاتۇشتىكى ھەزرىتى سۇلتان مازارى  
سىتۇق بوغراخاننىڭ جەسىتى دەپنە قىلىنغان جايىنىڭ دەل  
ئۆزى. مانا شۇ ھەزرىتى سۇلتان مازارىدا ئەبۇنەسىر سا-  
مانىنىڭمۇ قەبرىسى بار.

## مۇسا بوغراخان ۋە سۇلايمان ئارسلانخان

سىتۇق بوغراخاننىڭ بايتاش (مۇسۇلمانچە ئىسمى مۇسا)، توڭگائىلىك (مۇسۇلمانچە ئىسمى سۇلايمان) ئاتلىق ئىككى ئوغلى بولغان. سىتۇق بوغراخان ئالەمدىن ئۆتكەندىن كېيىن، مۇسا بوغراخان قاراخانلارغا قاغان بولغان، مۇسا بوغراخان (956 — 958) ئانچە ئۇزۇن ئۆتمەي ئالەمدىن ئۆتتى.

سۇلايمان ئارسلانخاننىڭ ۋاقتىدا (958 — ؟970)، ئىسلام دىنى ئۇيغۇرلار ۋە باشقا تۈركىي خەلقلەر ئارىسىدا كەڭ ۋە چوڭقۇر ھالدا يېلىتىلدى. مىلادىنىڭ 960 - يىلى يەتتەسۇ ۋە تارىم ۋادىسىدا ئولتۇراقلاشقان 200 مىڭ ئۆي لۈك ئۇيغۇر مۇسۇلمان بولدى. شۇ يىلى سۇلايمان ئارسلانخان ئىسلام دىنىنى دۆلەت دىنى دەپ جاكارلىدى.

خۇددى شۇ مەزگىلدە خوتەن ۋە ئۇيغۇر ئىدىقۇت خانلىقى ئىسىيان كۆتۈردى. سۇلايمان ئارسلانخان خوتەن بۇددىستلىرىنى بويسۇندۇرغان بولسىمۇ، ئۇلار يەنە ئىسىيان كۆتۈردى. تارىخىي پاكىتلارغا ئاساسلانغاندا، خوتەندىكى بۇددىست ئۇيغۇرلار بىلەن بولغان ئۇرۇش مىلادىنىڭ 975 - يىلىدىن تارتىپ، 998 - يىلىغىچە (20 يىل) سوزۇلغان. سۇلايمان ئارسلانخان مىلادىنىڭ 965 - يىلى قاراخانى قوشۇنلىرىنى ئالپ تېكىن باشچىلىقىدا ئىلى دەرياسىنىڭ شىمالىدىكى مىڭلاق (ھازىرقى غۇلجا) غاماڭدۇرغان. ئالپ تېكىن مىڭلاقتىكى

ئۇيغۇرلارنى مەغلۇپ قىلغاندىن كېيىن، بۇددا ئىبادەتخانىسى  
لىرىنى يەر بىلەن يەكسان قىلىۋەتكەن. مانا شۇ ئۇرۇش  
توغرىسىدا توقۇلغان قوشاقلار ئالاھىدە ئەھمىيەتكە ئىگە:

كېمە ئىچىگە ئولتۇرۇپ،  
ئىلى سۈيىنى كەچتۇق بىز.  
ئۇيغۇر تەرەپكە يۈزلىنىپ،  
مىڭلاق ئېلىنى ئاچتۇق بىز. ⑪

تۇن بىلەن باستۇق،  
ھەرتەردىن بۆكتۈرمە قويدۇق،  
ئاتلىرىنىڭ كوكۇللىرىنى كەستۇق،  
مىڭلاق ئەللىرىنى سويدۇق. ⑫

بەلگە تاقاپ ئاتلارغا،  
ئۇيغۇردىكى ئاتلارغا،  
ئوغرى ياۋۇز ئىتلارغا  
خۇددى قۇشلاردەك ئۇچتۇق. ⑬

قاراخانىلارنىڭ خوتەندىكى ئۇيغۇر بۇددىستلارغا قارشى  
ئېلىپ بارغان ئۇرۇشلىرى توغرىسىدىمۇ قوشاقلار توقۇلغان،  
مەسىلەن:

كەلكۈن بولۇپ ئاقتۇق،  
كەنتلەرنىڭ ئۈستىگە چىقتۇق،  
بۇتخانىنى يىقىتتۇق،  
بۇ ئۈستىگە چىقتۇق. ⑭

سۇلايمان ئارسلانخان مىلادىنىڭ 970 - يىلى ئالىپ تېكىنىنى ئۇيغۇر ئىدىقۇت خانلىقىنى بويىسۇندۇرۇپ، ئۇلارنى مۇ- سۇلمان قىلىشقا ئەۋەتكەن، ئالىپ تېكىن ئاقسۇ، كۇچادىن ئۆتۈپ قاراشەھەرنى ئىشغال قىلغان. ئاندىن كېيىن ئۇيغۇر ئىدىقۇت خاقانلىقىنىڭ قىشلىق پايتەختى - قاراغوجىغا ھۇجۇم قىلغان. قانلىق ئۇرۇشلاردىن كېيىن، ئۇيغۇر ئىدىقۇت خاقانلىقىنىڭ خاقانى ئارسلان تېكىن (مىلادىنىڭ 948 - يىلىدىن 980 - يىلىغىچە خاقان بولغان) مەغلۇپ بولۇپ بەشبالىققا چېكىنگەن. ئالىپ تېكىن ھازىرقى تۇرپان ۋە ئۇنىڭ ئەتراپىدىكى جايلارنى ئىگىلىۋالغاندىن كېيىن، بەشبالىققا قاراپ يۈ- رۈش قىلغان. لېكىن ئارسلان تېكىن بەشبالىقنىڭ جەنۇبى- دىكى تەڭرىتېغىنىڭ قاراغوجىغا بارىدىغان يولىدىكى تاغ ئېغىزىغا نۇرغۇن قوشۇن توپلاپ، ھەل قىلغۇچ ئۇرۇشقا تەييارلىنىپ تۇرغان. ئالىپ تېكىن ئەنە شۇ جايدا بولغان ئۇرۇشتا ئۆلگەن. ئېغىر مەغلۇبىيەتكە يولۇققان قاراخانى قوشۇنلىرى تەرەپ - تەرەپكە تاراپ كەتكەن. ئارسلان تېكىن قاراغوجا بىلەن قاراشەھەرنى قاراخانىلاردىن تارتىۋالغان.

رەۋايەتلەرگە قارىغاندا، ئالىپ تېكىننىڭ جەستى ئۇ- رۇش بولغان جاي (تەڭرىتېغىنىڭ قاراغوجىغا بارىدىغان يولىدىكى تاغ ئېغىزى) غا دەپنە قىلىنغان. XIV ئەسىردە، تۇر- پاندىكى بۇددىست ئۇيغۇرلار تولۇق مۇسۇلمان بولغاندىن كې- يىن، ئالىپ تېكىننى خاتىرىلەش يۈزىسىدىن ھازىرقى تۇرپان ئاستانىدا «ئەلپەتتا» ناملىق مازارنى بىنا قىلغان، «ئەلپەت- تا» - ئالىپ تېكىننىڭ ئەسلى ئىسمى ئابدۇلپەتتاھنىڭ ئۆز-

كىرىشىدىن كېلىپ چىققان.

تۇرپاندىكى ئۇيغۇرلار ئارىسىدا، «قاراغوجا» دېگەن ئىسىم توغرىسىدا مۇنداق بىر رىۋايەت ھازىرغىچە ساقلانغان. ئىپتىلىشىچە، ئالىپ تېكىن ئۇيغۇر ئىدىقۇت قاغانلىقىنىڭ قىشلىق پايتەختكە ھۇجۇم قىلغاندا، قارارگاھىنى ھازىرقى سىڭگىم ئېغىزىغا جايلاشتۇرغانىكەن. ھەركۈنى تاڭ ئاتقاندا، ئالىپ تېكىن ئاتقا مىنىپ شەھەرگە ھۇجۇم قىلىش ئۈچۈن سىڭگىم ئېغىزىدىن چىققاندا، شەھەر سېپىلى ئۈستىدە تۇرغان بۇددىست ئۇيغۇرلار «قاراغوجا كەلدى»، «قاراغوجا كەلدى» دەپ ۋارقىرىشىدىكەن. مانا شۇ «قاراغوجا» دېگەن ئىسىم كېيىنكى كېلىپ شەھەرنىڭ ۋە شۇ شەھەر يېنىدىكى يېزىنىڭ نامى بولۇپ قالغان. ھازىر تۇرپان ئاستانىدىكى كونا شەھەرنى «ئىدىقۇت شەھىرى» ۋە «قاراغوجا» دەپ ئاتىشىدۇ. يەنە «قاراغوجا» دەپ ئاتىلىدىغان ناھايىتى چوڭ بىر يېزىمۇ بار. تارىختا، قەدىمكى چاغلاردا، ھازىرقى تۇرپان ئاستانىدىكى كونا شەھەرنى «ئىدىقۇت شەھىرى» دەپ ئاتىغانلىقى توغرىسىدا تازا ئېنىق مەلۇمات يوق.

نېمە ئۈچۈن، بۇددىست ئۇيغۇرلار ئالىپ تېكىننى «قاراغوجا» دېگەن؟ رىۋايەتتە ئىپتىلىشىچە: ئالىپ تېكىن قاراخانىلارنىڭ شاھزادىلىرى قاتارىدىكى قەھرىمان بولغانلىقى ئۈچۈن، «قاراخانىلار» دىكى «قارا» نى نەزەرگە ئېلىپ، ئۇنى «قاراغوجا» دەپ ئاتىغانىكەن. يەنە شۇ رىۋايەتنىڭ باشقىچىرەك خىلىمۇ بار. ئۇنىڭدا ئالىپ تېكىن، ئەرەب بولغانلىقى ئۈچۈن («ئەلپەتتا» مازارىدىكى نەسەبنامىدە ئالىپ تېكىننى پەيغەر ئەۋلادى قىلىپ كۆرسەتكەن — ئا)



چىرايى قارا ئىكەن، شۇڭا ئۇنى «قاراغوجا» دەپ ئاتىغان،  
دېيىلىدۇ. بىزنىڭچە، بۇ رىۋايەت ئەمەلىيەتكە ئۇيغۇن ئە-  
مەس. چۈنكى ئالىپ تېكىس ئەرەب بولمىستىن،  
بەلكى ئىران نەسلىگە مەنسۇپ بولغان تاجىكلاردىن كېلىپ  
چىققان سامانىلارنىڭ ئەۋلادى ئىدى. بىز رىۋايەتنىڭ باش  
تىكىسىنى قوبۇل قىلىشىمىز لازىم. چۈنكى ئالىپ تېكىسنىڭ  
«قاراغوجا» دەپ ئاتىلىشى «قاراخانىلار»دىكى «قارا» سۆز-  
گە مۇناسىۋەتلىك بولسا كېرەك. بۇ ئەمەلىيەتكە ئۇيغۇندەك  
تۇرىدۇ.

شۇنىمۇ ئېيتىپ ئۆتۈش كېرەككى، ھازىرقى سىڭگىم  
ئېغىزىدا، «ئاتلاشغوجام» دېگەن بىر جايىمۇ بار، تۇرپان  
خەلقى ئارىسىدا ھېلىغىچە ساقلىنىپ قالغان رىۋايەتتە ئىپ-  
تىلىشىچە: ئالىپ تېكىس تاڭ ئاتقاندا، شەھەرگە ھۇجۇم قىلىش  
ئۈچۈن ماڭىدىغان چاغدا، شۇ جايدىن ئاتقا مىنىدىكەن. كى-  
شىلەر مانا شۇ ۋەقەنىڭ خاتىرىسى ئۈچۈن ئاشۇ جايغا «ئات-  
لاشغوجام» دەپ نام بەرگەن.

## ئىزاھلار:

- ① مىلادىنىڭ 754 - يىلى بايانچورنىڭ خاتىرىسىگە قويۇلغان « تىرخىن مەڭگۈ تېشى» نىڭ 14 ، 15 - قۇرلىرىغا قارالسۇن.
- ② «ئۆزبېكىستان سى سى ر تارىخى» I توم ئۆزبېكچە 261 - بەت.
- ③ ئا. دىلماچار: «قۇتادغۇبىلىك تەتقىقاتى» تۈركچە، 15 - بەت.
- ④ «ئۆزبېكىستان سى سى ر تارىخى» I توم، ئۆزبېكچە 266 - بەت.
- ⑤ «ئۆزبېكىستان سى سى ر تارىخى» I توم ئۆزبېكچە 267 - بەت.
- ⑥ يۈشى لياۋتى (ياپون تارىخچىسى) «غەربتە بۇدە بزم خەنزۇچە تىشى 283 - بەت.
- ⑦ «تۈرك ئومۇمىي تارىخىغا كىرىش» تۈركچە 78 - بەت.
- ⑧ «تۈرك ئومۇمىي تارىخىغا كىرىش» تۈركچە 52 - بەت.
- ⑨ «ئۆزبېكىستان سى سى ر تارىخى» I توم 225 - بەت.
- ⑩ ئەھمەت زەكى ۋەلىدى قىسغان «تۈرك - ئاتار تارىخى» تاتارچە، 17 - بەت.
- ⑪ مەھمۇت قەشقەرى: «تۈركىي تىللار دەۋانى» ئۇيغۇرچە III توم 324 - بەت.
- ⑫ «تۈركىي تىللار دەۋانى» ئۇيغۇرچە I توم 565 - بەت.
- ⑬ «تۈركىي تىللار دەۋانى» ئۇيغۇرچە I توم 630 - بەت.
- ⑭ «تۈركىي تىللار دەۋانى» ئۇيغۇرچە I توم 448 - بەت.

## ئون بىرىنچى باب سامانىلار ۋە قاراخانلار

### سامانىلار پادىشاھلىقى

مىلادىنىڭ 730 - يىللىرىدىلا، مۇھەممەت پەيغەمبەرنىڭ تاغىسى ئابباسنىڭ ئەۋرىسى مۇھەممەت ئىبنى ئىلى ئۆممەۋىلەرگە قارشى ھەرىكەت باشلىدى. ئۇنىڭ تەرەپدارلىرى مۇھەممەت پەيغەمبەر بىلەن بىۋاسىتە قان قېرىنداشلىقى بولمىغان ئۆممەۋىلەرگە قارىغاندا، مۇھەممەت پەيغەمبەر بىلەن بىۋاسىتە قان قېرىنداشلىقى بولغان ئابباسلار تەختىنى ئىگىلەشكە تولمۇ ھەقلىق دېگەن قاراشنى تارقىتىشتى.

ئابباسلار ھەرىكىتىگە ئابامۇسىلىم يېتەكچىلىك قىلدى. ئۇنىڭ تەرىپىنى ئالىدىغانلار چاپسانلىق بىلەن كۆپىيىپ كەتتى. مىلادىنىڭ 748 - يىلى ناسىر ئىبنى سەييار ئابامۇسىلىمگە تاقابىل تۇرالماي، خۇراساننى تاشلاپ قاچتى. مىلادىنىڭ 750 - يىلى ئۆممەۋىلەر خەلىپىلىكى ئۈزۈل-كېسىل ئاغدۇرۇلدى. ئابباسلار ئۆممەۋىلەر خانىدانىنىڭ ئەزالىرىنى رەھىمسىزلەرچە جازالاپ ئۆلتۈردى.

ئابباسلارنىڭ خەلىپىلىرىدىن سەفقاھ (مىلادىنىڭ

750 - يىلىدىن 754 - يىلىغىچە خەلىپە بولغان) ۋە مەنسۇر (775 - 754)، مەھدى (785 - 775) لەرنىڭ دەۋرىدە، ئابباسلار خەلىپىلىكى ناھايىتى ئېغىر ئەھۋالدا قالدى. 750 - يىلى شارىك بۇخارا، 755 - يىلى سۇنباي تېھراندا، 775 - يىلى مۇقەننا ئوتتۇرا ئاسىيادا ئابباسلارغا قارشى قوزغىلاڭ كۆتۈردى. بۇ قوزغىلاڭلار ئىسپىدە مۇقەننا قوزغىلىڭى ئون يىل (مىلادىنىڭ 775 - يىلىدىن 785 - يىلىغىچە) داۋام قىلدى.

ئابباسلار توختىماي داۋام قىلغان قوزغىلاڭلارنىڭ زەربىسىدىن ئاجىزلاپ كەتتى. ئۇلار بويىسۇندۇرۇلغان خەلق لەرنى ئىدارە قىلغىنىدا، ئەرەبلەردىن نائىب قويغانغا قارىغاندا، يەرلىك خەلقنىڭ يۇقىرى تەبىئىيىتىدىن ئۆزىگە سادىق بولغانلاردىن نائىب قويۇشنىڭ ئەۋزەللىكىنىمۇ تەجرىبىلەردىن چۈشەنگەن.

ئابباسلار ئوتتۇرا ئاسىيانى ئىدارە قىلىشتا، يەرلىك ئاقسۆڭەكلەرگە يۆنىلىشكە قارار قىلدى. باشتا، خۇراسانلىق خالىد ئىبنى بارماقنىڭ ئەۋلادلىرى ئابباسلار خەلىپىلىكى تەشكىل بولغان كۈندىن باشلاپلا يۇقىرى مەنەپلەرنى ئىگىلىۋالغانىدى، لېكىن، ھارۇن رەشىدنىڭ ۋاقتىدا (786 - 809) بارماقلىرىگە قاقشاتقۇچ زەربە بېرىلدى. ئۇلارنىڭ ئورنىنى ھىراتنىڭ بوشاڭ دېگەن يېرىدىن چىققان تاهىر ئىگىلىدى، تاهىر ھارۇن رەشىدنىڭ ئوغۇللىرى ئىمىن (809 - 813) بىلەن مۆمىن (813 - 833) ئوتتۇرىسىدىكى كۈرەشتە، مۆمىنگە ياردەم بەردى. ئۇ، مۆمىننىڭ باغدادنى ۋە تەختنى ئىگىلىشىدە رول ئوينىغانلىقى ئۈچۈن، مىلادىنىڭ 821 - يىلى

خوراسانغا نائىب قىلىپ تەيىنلەندى. شۇنىڭدىن باشلاپ، تاھىر مۇستەقىل بولۇۋالدى. ئەسلىدە خوراسانغا نائىب بولغانلار ماۋرەئۇننەھرىگىمۇ نائىبلىق قىلاتتى. تاھىر ئىبنى ھۈسەيىن (821 -- 822) تەلھە ئىبنى تاھىر (822 -- 828)، ئابىدۇللا ئىبنى تاھىر (830 -- 844)، تاھىر ئىبنى ئابدۇللا (844 -- 862) قاتارلىقلار كۆرۈنۈشتە ئابباسىلارغا بويسۇنغاندەك بولسىمۇ، ئەمەلىيەتتە مۇستەقىل تاھىرىلەر دۆلىتىنىڭ ھۆكۈمرانلىرى بولغانىدى.

تاھىرىلەر دەۋرىدە (مىلادىنىڭ 820 - يىلىدىن 870 - يىلىغىچە) نائىبلار سۈپىتىدە تاھىرىلەرگە بويسۇنغان سامانىلار باش كۆتۈرۈشكە باشلىدى.

سامان ئەسلىدە خوراسانلىق تاجىك بولۇپ، ئاتەش پەرىس ئىدى. ئۇ خەلىپە مۆمىننىڭ ۋاقتىدا مۇسۇلمان بولغان. ئۇ تاھىر تەرىپىدىن مەھرۋىگە نائىب قىلىپ تەيىنلەنگەندىن باشلاپ، مۆمىننىڭ كۆزىگە ئىسسىق كۆرۈنۈپ قالغان.

تاھىر مىلادىنىڭ 821 - يىلى سامانىنىڭ ئوغلى ئەسمەتنىڭ ئوغۇللىرىدىن نوھنى سەمەرقەندگە (مىلادىنىڭ 821 - يىلىدىن 840 - يىلىغىچە نائىب بولدى)، ئەھمەدنى پەرغانىگە (821 -- 864)، يەھيانى تاشكەنتكە (821 -- 856) نائىب قىلىپ تەيىنلىگەن.

مىلادىنىڭ 870 - يىلى، تاھىرىلەر خاندانى يىقىلدى. شۇنىڭدىن كېيىن سامانىلار ئوتتۇرا ئاسىيانىڭ بىر قىسمى، ئافغانىستان ۋە خوراساننى ئۆز ئىچىگە ئالغان تېررىتورىيىدە باش كۆتۈرۈپ سامانىلار پادىشاھلىقىنى تەشكىل

قىلدى. ئۇلار بۇ يېڭى تەشكىل تاپقان دۆلەتكە بوۋىسى سا- ماننىڭ نامىنى قويۇپ، ئۇنى سامانىلار پادىشاھلىقى دەپ ئاتىدى.

ئابباسىلار خەلىپىلىكىنىڭ، مۇسەن، مۇتاسىم I (833 — 842)، ۋاسىق I (842 — 847)، موتىۋىكىكىل I (847 — 861)، مۇنتاسىر (861 — 862)، مۇستائىن I (862 — 866)، مۇتسىز (866 — 869)، مۇھتىدى (869 — 870) قاتار- لىق خەلىپىلىرى تاھىرىلەرنىڭمۇ، سامانىلارنىڭمۇ مۇستەقىللىق ھەرىكەتلىرىگە قىلچە چەك قويالمىدى. ئابباسىلار خەلىپىلىكى تەخت ئۈچۈن بولغان كۈرەشلەردە ۋە بويسۇندۇرۇلغان خەلق لەرنىڭ قوزغىلاڭلىرىنىڭ قاقشاتقۇچ زەربىلىرىدە ئاجىزلاپ كەتكەنىدى.

### قاراخانىلارنىڭ سامانىلارغا قىلغان يۈرۈشلەرى

مىلادىنىڭ 970 — يىلى سۇلايمان ئارسلانخان ئالەمدىن ئۆتتى. قاراخانىلارغا مۇسا بوغراخاننىڭ ئوغلى ئەلى ئارس- لانخان قاغان بولدى. ئەلى ئارسلانخاننىڭ ۋاقتىدا (مىلادى- نىڭ 970 — يىلىدىن 998 — يىلىغىچە)، قاراخانىلار سامانىلار پادىشاھلىقىنى يوقىتىش ئىشىنى ئاساسەن ئورۇندىدى. سۇ- لايىمان ئارسلانخاننىڭ ئوغلى ھارون بوغراخان ئەلى ئارس- لانخاننىڭ ئورۇنباستارى ئىدى. ھارون بوغراخان ئەلى ئارس- لانخاننىڭ تاپشۇرۇقى بويىچە، ئۇيغۇر ئىدىقۇت خانلىقىنى ۋە ئۇنىڭدىن باشقا بويسۇنۇشتىن باش تارتقان خانلىقلارنىڭ

ھەممىسىنى بويسۇندۇردى. شۇ دەۋردە، قاراخانلار دۆلىتى ئىچكى جەھەتتە تولۇق بىرلىككە كەلدى ۋە خاتىرجەملىككە ئېرىشتى. ھارون بوغراخان سىياسىي جەھەتتە تەدبىرلىك، ھەر-بىي جەھەتتە سىتۇق بوغراخاندىن قېلىشمايدىغان باتۇر ئا- دەم ئىدى. ئۇ قاراخانلار دۆلىتىدىكى مۇسۇلمان ۋە غەيرىي مۇسۇلمانلاردىن ناھايىتى ئىنتىزاملىق، جەڭگىۋارلىقى ئۈس-تۈن، قۇدرەتلىك قوشۇن تەشكىللەپ، دۆلەتنىڭ ھەربىي كۈچى-نى مىسالى كۆرۈلمىگەن دەرىجىدە كۈچەيتتى. ئۇ مانا شۇ كۈچ-كە تايىنىپ تۇرۇپ، سامانىلار پادىشاھلىقىنى يوقىتىپ، ئۇ-نىڭ تېررىتورىيىسىنى قاراخانلار دۆلىتىگە قوشۇۋالماقچى بولدى.

ھارون بوغراخاندىن بۇرۇن قاراخانلار بىلەن ساما- نىلار ئارىسىدىكى مۇناسىۋەت ناسىر ئىبنى ئەھمەد (مىلادىنىڭ 865 - يىلىدىن 893 - يىلىغىچە ھۆكۈمران بولغان)، ئىسم-ئىل ئىبنى ئەھمەد (874 - 907)، ئەھمەد ئىبنى ئىسمائىل (907 - 914)، ناسىر (II) ئىبنى ئەھمەد (914 - 943)، نوھ ئىبنى ناسىر (943 - 954)، ئابدۇلمالىك (954 - 961)، ناسىر III (بۇ تەختتە بىر كۈنلا ئولتۇرغانىكەن)، مەنسۇر ئىبنى نوھ (961 - 976) قاتارلىق سامانىي پادىشاھلىرى دەۋرىدە، ھەم دۈشمەنلىك، ھەم دوستانىلىق بىلەن ئۆتكەن. يۇقىرىدا ئېيتىپ ئۆتكىنىمىزدەك، ئىسمائىل ئىبنى ئەھمەد بىلەن ئوغۇلچاق ئارىسىدا ئۇرۇشلار داۋام قىلغان بولسا، سىتۇق بوغراخان ۋاقتىدىن باشلاپ قاراخانلار بىلەن سامانىلار دوس-تانە ئۆتۈشكە باشلىغان. بۇنداق مۇناسىۋەت خېلى ئۇزۇن دا-ۋام قىلغان.

سامانىلار پادىشاھلىقى نوھ ئىبنى مەنسۇرنىڭ ۋاقتىدا (976 — 997) ناھايىتى خەتەرلىك ئەھۋالغا دۇچ كەلدى. شۇ چاغدا، سامانىلار پادىشاھلىقى ھاكىمىيەت تالىشىش كۈرىشى، يەرلىك فېئوداللارنىڭ توپىلاڭلىرى سەۋەبىدىن ھال سىراشقا باشلىغانىدى. ئىچكى توپىلاڭنى بېسىقتۇرۇش ئۈچۈن ئادەم كۈچى ۋە ماددىي كۈچلەر كۆپلەپ سەرپ قىلىنىغاندىن تاشقىرى، مالىيە جەھەتتىنمۇ ناھايىتى نۇرغۇن بايلىق سەرپ قىلىنىغانىدى. مالىيە قىيىنچىلىقىغا يولۇققان سامانى ھۆكۈم رانىلىرى پۇقرالار ئۈستىدىكى خىلمۇ خىل ئالۋان - ياساق لارنى ئېغىرلاتتى، بۇنداق قىلىش ئاممىنىڭ ئومۇميۈزلۈك نارازىلىقىنى كەلتۈرۈپ چىقاردى. يەنە بىر تەرەپتىن، سامانىلار قوشۇنىنىڭ ئاتلىق قىسىملىرى تولىراق تۈركىي خەلقلەردىن بولۇپ، بۇ قىسىملار ئۇلارغا نىسبەتەن ئىشەنچسىز ئىدى. ھەممىدىن خەتەرلىكى سامانىلارنىڭ ئالىي دەرىجىلىك ھەربىي باشلىقلىرىنىڭ ھەممىسى دېگۈدەك ئوغۇزلاردىن ئىدى. ئۇلار سامانىلارنىڭ ھەربىي كۈچلىرىنى تىزىم كىنلەپ تۇراتتى. سامانىلارنىڭ خۇراسان ئائىلىسىمۇ ئوغۇزلاردىن ئىدى.

ھارون بوغراخان ئەلى ئارسلاننىڭ كۆرسەتمىسى بويىچە سامانىلارنىڭ ئىچكى جەھەتتىكى ئاجىزلىقىدىن پايدىلىنىپ، مىلادىنىڭ 990 - يىلى ئىسفىجاننى سامانىلار قولىدىن تارتىۋالدى. سامانىلار مىلادىنىڭ 890 - يىلى (بۇ چاغدا ئۇلار ئەرەبلەرنىڭ ئائىمى ئىدى) ئىسفىجاننى بېسىۋالغانىدى.

ھارون بوغراخان ئىسفىجاننى بېسىۋالغاندىن كېيىن،



قاراخانلارنىڭ نۇرغۇن سانلىق قوشۇنلىرىنى يەتتە سۇغا توپ  
لىدى. ئۇ سامانىلار بىلەن بولىدىغان ئۇرۇشقا پۇختا تەييار-  
لىق قىلدى.

ھارون بوغراخان سامانىلارنىڭ پايتەختى بۇخاراغا ھۇ-  
جۇم قىلىشتىن بۇرۇن، سامانىلارنىڭ خۇراسانغا قويغان ئائى-  
بى ئەبۇ ئەلى سىمىجورى (كېلىپ چىقىشى ئوغۇزلاردىن)  
بىلەن مەخپىي سۆھبەت ئېلىپ باردى. سۆھبەت  
ئارقىلىق تۈزۈلگەن بىتىمانامىگە كۆرە، ماۋرە ئۈننەھرى  
قاراخانلارنىڭ قولىغا ئۆتكەندىن كېيىن، ئامودەريانىڭ  
جەنۇبىدىكى جايلار ئەبۇ ئەلى سىمىجورىنىڭ باشقۇرۇشىغا بې-  
رىلىدىغان بولدى.

ھارون بوغراخان ھەر تەرەپلىمە پۇختا تەييارلىق قىل-  
غاندىن كېيىن، مىلادىنىڭ 992 - يىلى قاراخاننى قوشۇنلىرى-  
غا ئۆزى باش بولۇپ، يەتتە سۇدىن يولغا چىقىپ، سامانىلار  
پادىشاھلىقىغا شىددەت بىلەن ئومۇميۈزلۈك ھۇجۇم باشلىدى،  
بۇنداق خەتەرلىك ئەھۋالغا يولۇققان سامانىلار پادىشاھى  
نوھ ئىبنى مەنسۇر ئومۇمىي سەپەرۋەرلىك يۈرگۈزۈپ،  
قارشىلىق كۆرسەتمەكچى بولدى. ھارون بوغراخان  
ناھايىتى كۆپ سانلىق قوشۇن بىلەن بۇخاراغا قاراپ ماڭدى.  
تارىخىي خاتىرىلەردە، قاراخانلارنىڭ بۇخاراغا ھۇجۇم قىل-  
غان قوشۇنلىرىنىڭ ئېنىق سانى ھەققىدە ھېچقانداق مەلۇمات  
يوق. نوھ ئىبنى مەنسۇرنىڭ ئومۇمىي سەپەرۋەرلىك بۇيرۇقى  
ئانچە ئۈنۈم بەرمىگەن بولسا كېرەك. ئۇنىڭ ئۈستىگە، ساما-  
نى قوشۇنلىرىغا يېتەكچىلىك قىلىدىغان ھەربىي يولباشچىلار  
(تولىسى ئوغۇزلاردىن كېلىپ چىققان) نوھ ئىبنى مەنسۇرنى

قوللىمىدى. ئەنە شۇنداق ئەھۋال ئاستىدا، ھارون بوغراخان باشچىلىقىدىكى قاراخانى قوشۇنلىرى ئانچە قارشىلىققا ئۇچ-  
رمايلا ئالغا ئىلگىرىلىدى.

ھارون بوغراخان بىرىنچى قەدەمدە، نوھ ئىبنى مەنسۇر-  
نىڭ ئايانچ تېكىن باشچىلىقىدىكى قوشۇنلارنى تارمار قىل-  
دى. ئايانچ تېكىننى ئەسىر ئالدى. مەغلۇبىيەت خەۋىرىنى  
ئاڭلىغان نوھ ئىبنى مەنسۇر ناھايىتى غەيرەتلىك ۋە قەتئىي  
ئادەم بولۇشىغا قارىماي، تەمتىرەپ قالدى. بىز يۇقىرىدا ئېيت-  
قاندەك، ئۇنىڭ ئەھۋالى ئېغىر ئىدى. شۇنداق بولسىمۇ نوھ  
ئىبنى مەنسۇر ناھايىتى قابىلىيەتلىك، لېكىن تولىمۇ ئىشەنچ-  
سىز بولغان ھەربىي يولباشچىلىرىدىن بىرى بولغان پايىق  
تېكىننى نۇرغۇن سانلىق قوشۇن بىلەن ھارون بوغراخانغا  
قارشى ماڭدۇردى. پايىق تېكىن بۇخارا ئەتراپىدا بولغان  
ئۇرۇشتا سامانىلارغا خائىنلىق قىلدى، سامانى قوشۇنلىرى  
مەغلۇپ بولدى. پايىق تېكىننىڭ خائىنلىقى شۇنىڭدىن مەلۇم  
بولدىكى، ئۇ، چاپسانلا ھارون بوغراخان تەرىپىدىن تىرىمىز ۋە  
بەلخقە ئادىب قىلىپ تەيىنلەندى.

پايىق تېكىننىڭ خائىنلىق قىلىشى ۋە بۇخارا ئەتراپى-  
دىكى مەغلۇبىيەت نوھ ئىبنى مەنسۇرنى پايىتەختنى تاشلاپ  
قېچىشقا مەجبۇر قىلدى. ھارون بوغراخان مىلادىنىڭ 992-يىلى  
تەنتەنلىك ھالدا سامانىلار پادىشاھلىقىنىڭ بۇخارادىكى  
ئوردىسى — جويمولتاغا كىردى. لېكىن، ھارون بوغراخان  
بۇخارادا ئۇزۇن تۇرالمىدى. چۈنكى ئۇنىڭ كېسىلى  
(گېمورروي كېسىلى) قوزغىلىپ قالغانىدى. شۇڭا، ئۇ  
ئوتتۇرا ئاسىيادىكى گۈزەل شەھەرلەرنىڭ بىرى

بولغان — سەرمەقەندىكى بېرىپ، ئۇ يەردىكى ناھايىتى ھاۋالىق چىرايلىق، شاھانە بىر باغدا ئارام ئالدى. ئۇ سەمەرقەندتەمۇ ئۇزاق تۇرالمىدى. كېسەلى بارغانسېرى ئېغىرلاشقانلىقتىن، سەمەرقەندتەن چىقىپ قەشقەرگە ماڭدى. ھارون بوغراخان يولدا كېتىۋېتىپ، ئاتىشى (ھازىرقى قىرغىزىستان تېررىتورىيىسىدە) دېگەن جايغا كەلگەندە ئالەمدىن ئۆتتى. جەسەتى قەشقەرگە كەلتۈرۈلۈپ ھازىرقى قەشقەر شەھىرىنىڭ ئەتراپىدىكى بەشكېرەمنىڭ قاراساقال دېگەن كەنتىگە دەپنە قىلىندى. ھازىر قەشقەر خەلقى قىلىچ بوغراخان دەپ ئاتايدىغان مازار دەل مانا شۇ ھارون بوغراخاننىڭ ھازىرى بولۇپ ھېسابلىنىدۇ.

ھارون بوغراخان بۇخارانى ئالغاندىن كېيىن، ئەلى ئارسلانخان قاراخانلار دۆلىتىنى ياخشى باشقۇرۇش ئۈچۈن «ئىلىكخان» ئۇنۋانىدا ئىككى باش ۋالىي بەلگىلىدى. ئۇنىڭ بىرى تەڭرىتاغلىرىنىڭ شىمالى ۋە سىر دەريانىڭ شەرقىدىكى جايلارنى قاراخانلارنىڭ قەشقەردىكى قاغانىغا ۋە كالىتەن باشقۇرىدىغان ئىلىكخان ئىدى. بۇنىڭ تۈرىدىن خان شەھىرى بالاساغۇن قىلىپ بەلگىلەندى. ئىلىكخانلارنىڭ يەنە بىرى ماۋرەئۇننەھرنى باشقۇردى. بۇنىڭ باش شەھىرى ئۆزكەنت بولدى. ھارون بوغراخان بالاساغۇنغا قاراخانلارنىڭ شاھزادىلىرىدىن توغانخان I نى باش ۋالىي قىلىپ تەيىنلىدى. بۇ شىمالىي ئىلىكخان دەپ ئاتالدى. ئۆز كەنتىگە باش ۋالىي قىلىپ ئەلى ئارسلانخان ئۆز ئوغلى ناسىرنى تەيىنلىدى. بۇ غەربىي ئىلىكخان دەپ ئاتالدى.

ھارون بوغراخاننىڭ ئالەمدىن ئۆتۈشى قىسقا بىرمۇدە

دەت بولسىمۇ، نوھ ئىبنى مەنسۇرنىڭ ئەھۋالىنى ياخشىلىغاندەك بولدى. ھارون بۇغراخان بوخارانى ئالغاندىن كېيىن، ئۇنىڭ ئەبۇ ئەلى سىمىجورى بىلەن بولغان مۇناسىۋىتى يامانلاشقانىدى. ئەبۇ ئەلى سىمىجورى باشتا سامانىلارغا قارىشى ئىسيان كۆتۈرۈپ، ھارون بوغراخان تەرىپىنى ئالغان، ھارون بوغراخان بۇخارانى ئالغاندىن كېيىن، ئەبۇ ئەلى سىمىجورى ھارون بوغراخانغا بەرگەن ۋەدىسىدىن يېنىۋېلىپ (ئۇ سامانىلار تېررىتورىيىسىنى ھارون بوغراخان بىلەن بۆلۈشۈۋېلىشقا كېلىشكەنىدى) نوھ ئىبنى مەنسۇر تەرىپىگە ئۆتۈپ كەتتى.

نوھ ئىبنى مەنسۇر ھارون بوغراخاننىڭ ئالەمدىن ئۆتۈشى ۋە ئەبۇ ئەلى سىمىجورنىڭ ياردەم بېرىشىدىن پايدىلىنىپ، مىلادىنىڭ 992 - يىلى 8 - ئاينىڭ 12 - كۈنىدە بۇخاراغا كىردى. نوھ ئىبنى مەنسۇر ھارون بوغراخاننىڭ بۇخاراغا قويغان ھاكىمى ئەزىزنى ئۆلتۈردى. ئەزىز نوھ ئىبنى مەنسۇرنىڭ ئۆز ئۆكىسى ئىدى.

نوھ ئىبنى مەنسۇر بۇخارانى بېسىۋالغان بولسىمۇ ئۇنىڭ ئەھۋالى ياخشىلىنىشقا قاراپ ماڭمىدى. چۈنكى، نوھ ئىبنى مەنسۇر بۇرۇن ئۆزىگە يېقىن بولغان كىشىلەر ئىچىدىن ئىشەنچلىك ۋە قابىلىيەتلىك بولغانلىرىدىن بىرىنىمۇ تالامىدى. ئەبۇ ئەلى سىمىجورغا ئەمدى ئىشەنچ قىلغىلى بولمايتتى. نوھ ئىبنى مەنسۇر مىلادىنىڭ 977 - يىلى ئۆزىدىن رۇخسەتسىزلا غەزەننىڭ ھاكىمى بولۇۋالغان سەبۇق تېكىندىن ياردەم ئېلىشقا مەجبۇر بولدى. شۇ چاغدا، سەبۇق تېكىن غەزەن ۋە ھىرات ۋىلايەتلىرىدە مۇستەقىل دۆلەت قۇر

رۇپ، سامانىلارغا قارشى تۇرغانىدى. ئۇنىڭ ئۈستىگە سەبۇق تېكىن ئىسسىقكۆلنىڭ بويىدىكى بارىسخان شەھىرىدە تۇ- غۇلغان بولۇپ، كېلىپ چىقىشى قارلۇقلاردىن ئىدى. ئۇمىلا- دىنىڭ 960 - يىلى مۇسۇلمان بولغان. كېلىپ چىقىشى ئو- غۇزلاردىن بولغان ئىلىپ تېكىن (سامانىلارنىڭ غەزنىگە ھۆ- كۈمرانلىق قىلغان ۋالىيسى) نىڭ تەربىيىسىدە ئۆسكەن ۋە ئىلىپ تېكىنگە كۈيۈغۇل بولغانىدى. سەبۇق تېكىننىڭ سا- مانىلارنىڭ پادىشاھى نوھ ئىبنى مەنسۇرغا ساداقەتلىك بى- لەن مۇئامىلە قىلىشى ناتايىن ئىدى. كېيىنكى تارىخى ۋە- قەلەرمۇ شۇنى ئىسپاتلىدى.

نوھ ئىبنى مەنسۇرنىڭ سامانىلار پادىشاھلىقىنى ھا- لاك بولۇشتىن ساقلاپ قېلىشى مۇمكىن ئەمەس ئىدى. ئۇنىڭ ئىچكى ئەھۋالىنىڭ ئوڭۇشسىزلىقىدىن باشقا، ھەممىدىن يا- مىنى تاشقى ئەھۋالىنىڭ ناھايىتى خەتەرلىك ئىكەنلىكى ئىدى. ئەلى ئارسلانخاننىڭ تاپشۇرۇقىنى ئالغان غەربىي ئىلىكخاننى ناسىر بىننى ئەلى مىلادىنىڭ 996 - يىلىدىن باشلاپ سامانىلار پادىشاھلىقىنى يوقىتىپ ئۇنىڭ تېررىتورىي- سىنى تولۇق بېسىۋېلىش مەقسىتىدە جىددىي تەييارلىق باشلىدى.

### قاراخانىلارنىڭ سامانىلار پادىشاھلىقىنى ئاغدۇرۇپ تاشلىشى

قاراخانىلار شەرقتە خوتەن خانلىقىنى قايتىدىن تولۇق بويسۇندۇرۇشقا، غەربتە بولسا سامانىلار پادىشاھلى-

قىنى ئۈزۈل - كېسىل ئاغدۇرۇپ تاشلاشقا بەل باغلىدى.

تارىخىي ۋە قەلەر قاتارىغا كىرىدىغان بۇنداق مۇھىم ئىككى ئىش، ئەلى ئارسلانخان (مىلادىنىڭ 990 - يىلىدىن 998 - يىلىغىچە ھۆكۈمران بولغان) نىڭ ۋاقتىدا باشلىنىپ، ئەھمەت توغانخان (مىلادىنىڭ 998 - يىلىدىن 1018 - يىلىغىچە ھۆكۈمران بولغان) نىڭ ۋاقتىدا ئورۇندالغان. ئەلى ئارسلانخاننىڭ ۋاقتىدا، خوتەندىكى بۇددىست ئۇيغۇرلارنى قايتىدىن بويسۇندۇرۇش ئۈچۈن قانلىق ئۇرۇشلار باشلاندى. خوتەن بۇددىستلىرى سىتۇق بوغراخان، مۇسا بوغراخان، سۇلايمان ئارسلانخاننىڭ ۋاقتىدا، بىرنەچچە قېتىم بويسۇن دۇرۇلۇپ، بىرنەچچە قېتىم ئىسيان كۆتۈرۈپ، مۇستەقىل بولۇپ قالغانىدى. تارىخىي پاكىتلارغا قارىغاندا، خوتەن بۇددىستلىرى مىلادىنىڭ 970 - يىلى سۇلايمان ئارسلانخانغا بويسۇنماي مۇستەقىل بولۇۋالغان. خوتەن بۇددىستلىرى مىلادىنىڭ 975 - يىلىدىن باشلاپ مىلادىنىڭ 1000 - يىلىغىچە بولغان 25 يىل ئىچىدە، قاراخانلار بىلەن ئۈزلۈكسىز ئۇرۇش ئېلىپ بارغان. مانا شۇ ئۇزۇنغا سوزۇلغان ئۇرۇشقا خوتەن خانى ياغلا قالقۇ يېتەكچىلىك قىلغان. ئەلى ئارسلانخان مىلادىنىڭ 998 - يىلى ياغلا قالقۇ بىلەن بولغان ناھايىتى كەسكىن قانلىق بىر ئۇرۇشتا قۇربان بولغان. تارىخىي رىۋايەتلەرگە قارىغاندا، بۇ ئۇرۇش ھازىرقى يېڭىسار بىلەن يېڭىشەھەر ئارىلىقىدىكى چۆلدە بولغان. مانا شۇ ئۇرۇش بولغان چۆلدە «ئوردام» دېگەن مازار بار. ئىپتىتىشلارغا قارىغاندا، «ئوردام» مازارىغا ئەلى ئارسلانخاننىڭ جەستى دەپنە قىلىنغان. ھازىرقى قەشقەر كۈنمىشەرنىڭ يېنىدىكى (تۈ-

مەن دەرياسىنىڭ بويىدا) تۆۋەنكى تار بوغۇز كەنتىدە سىيىت ئەلى ئارسلانخاننىڭ مازارى بار. بۇ مازارغا ئەلى ئارسلانخاننىڭ بېشى دەپنە قىلىنغانىكەن.

ئۇيغۇر خەلقى ھازىرغىچە ئەلى ئارسلانخاننى خاتىرەلەيدۇ. ئۇلار ھەر يىلى كۈزدە «ئوردام»غا بېرىپ ئىبادەت قىلىشىدۇ. «ئوردام»غا كېلىدىغان ئۇيغۇرلار گاھى يىللىرى بىرنەچچە يۈز مىڭغا يېتىدۇ. قەشقەر تار بوغۇزىدىكى سىيىت ئەلى ئارسلانخان مازىرىنى بولسا، ئەتراپ شەھەر - يېزىلار - دىكى ئۇيغۇرلار خالىغاندا بېرىپ تاۋاپ قىلىشىدۇ.

ئەلى ئارسلانخان ۋاپاتىدىن كېيىن، قاراخانلارغا ئۇنىڭ ئوغلى ئەھمەت توغانخان ھۆكۈمران بولىدۇ. ئەھمەت توغانخان خوتەن بۇددىستلىرىنى بويسۇندۇرۇپ، ئۇلارنى تولۇق مۇسۇلمان قىلىش قارارىغا كېلىدۇ. ئۇ شۇ مەقسەتنى ئەمەلگە ئاشۇرۇش ئۈچۈن، مىلادىنىڭ 999 - يىلى يۈسۈپ قادىرخان باشچىلىقىدا 40 مىڭ كىشىلىك قوشۇننى خوتەنگە يولغا سالىدۇ. يۈسۈپ قادىرخان خوتەن بۇددىستلىرىنى مەغلۇپ قىلىدۇ ۋە ياغلاقالقانى ئۆلتۈرىدۇ. خوتەن بۇددىستلىرى تولۇق مۇسۇلمان بولۇشقا باشلايدۇ. بۇ ۋەقە مىلادىنىڭ 1000 - يىلى يۈز بەرگەن. ئەھمەت توغانخان يۈسۈپ قادىرخاننى خوتەنگە خان قىلىپ تەيىنلەيدۇ.

ئېمە ئۈچۈن خوتەندىكى بۇددىست ئۇيغۇرلار بىلەن مۇسۇلمان ئۇيغۇرلار ئارىسىدىكى ئۇرۇش 25 يىل (مىلادىنىڭ 975 - يىلىدىن 1000 - يىلىغىچە) داۋام قىلغان؟

بۇنىڭ ئاساسلىق ئىككى سەۋەبى بار. بۇ سەۋەبلەر - نىڭ بىرى خوتەندە بۇددىزىمنىڭ ناھايىتى چوڭقۇر يىلتىز

تارتقانلىقى بولۇپ ھېسابلىنىدۇ.

بۇددا دىنى، خوتەندە مىلادىدىن 74 يىل بۇرۇن تار-  
قىلىشقا باشلىغان بولسا، كوشان ئىمپېراتورى قەنشقا II نىڭ  
ۋاقتىغا (مىلادىنىڭ II ئەسىرىنىڭ بېشىدا) كەلگەندە كەڭ  
كۆلەمدە تارقىلىشقا باشلىغان. خوتەنگە دىن تارقىتىش ئۈ-  
چۈن كەلگەن بۇددا راھىبى كەشمىرلىك بايروتشانا دېگەن كى-  
شى بولۇپ، ئۇ خوتەنگە مىلادىدىن بىرئەسىر بۇرۇن كەلگەن.  
ياپونىيە تارىخچىسى يۇشى لياۋتى «غەربتە بۇددىزم»  
ناملىق ئەسىرىدە، مىلادىنىڭ 400 - يىللىرى خوتەنگە كېلىپ  
كەتكەن جۇڭگولۇق مەشھۇر بۇددىست فاشىيەننىڭ خوتەن بۇد-  
دىستلىرى توغرىسىدا قالدۇرغان خاتىرىسىنى نەقىل كەلتۈرۈپ  
مۇنداق دەپ يازىدۇ: «بۇ يۇرت - گۈللەنگەن ئاۋات يۇرت  
ئىكەن. خەلقلەرى ناھايىتى مېھماندوست بولۇپ، ھەممىسى  
بۇدداغا ئېتىقاد قىلىدىكەن. بۇددا يوسۇنى بويىچە ئويۇن -  
تاماشا قىلىدىكەن. راھىبلىرى نەچچە ئون مىڭغا يېتىدىكەن.  
ھەممىسى دېگۈدەك ئۇلۇغ كۆلۈڭگۈ (大乘字) تەرەپدارلىرى  
ئىكەن... گۇماتى ئىبادەتخانىسىدىكى 3000 نەپەر راھىب دۇم-  
باق ئاۋازىنى ئاڭلاپ بىرلا ۋاقىتتا تاماق يېيىشكە ئولتۇر-  
دىكەن. راھىبلار تاماقخانىغا كىرىشتە ناھايىتى ھەيۋەتلىك،  
سۈرلۈك كىرىشىدىكەن. ھەربىر كىشى رەت تەرتىپى بويىچە  
كېلىپ ئۆز ئورۇنلىرىدا ئولتۇرىدىكەن، پۈتۈن سورۇن ئۈن -  
تىنىسىز جىمجىت بولۇپ قالىدىكەن...»

بۇ يۇرتتا مۇشۇنداق گۇماتى ئىبادەتخانىسىدىن ئون تۆتى  
بار ئىكەن، كىچىكلىرى بۇنىڭ ئىچىگە كىرمەيدۇ. 4 - ئاي-  
نىڭ 1 - كۈنىدىن باشلاپ پۈتۈن شەھەر كوچىلىرىنى سۈپۈ-



رۈپ، تازىلاپ سۇ چاچىدىكەن. ھەممە كىچىكلەر ھەيۋەتلىك تۈسكە كىرىدىكەن. شەھەر دەرۋازىلىرىغا چوڭ پەردە - چىمىلدىقلار ئېسىلىپ، زىننەتلىش ئىشلىرى پۇختا ئىشلىنىدىكەن، پەردە - چىمىلدىقلار ئىچىدە، خان ۋە ئۇنىڭ خانىشى، كېنىزەكلەر تۇرىدىكەن، گۇماتى راھىبى ئۇلۇغ كۆلۈڭگۈ تەرەپدارى بولۇپ، خاننىڭ ئىززەت - ھۆرمىتىگە سازاۋەر ئىكەن. شۇ راھىب ھەممىدىن ئاۋۋال بۇتنى يۈرگۈزىدىكەن (بۇت سەيلىسى كۆزدە تۇتۇلىدۇ - ئا) ... خان پاكىز تازىلىنىپ يېپيېڭى كىيىنىپ، ئالتۇن تاجىنى قولىغا ئېلىپ، ئىسرىق تۇتقان ھالدا شەھەر دەرۋازىسىدىن يالىڭايىق مېڭىپ چىقىپ، بۇتنى قارشى ئالىدىكەن ... بۇت (تۆت چاقىلىق بۇت ھارۋىسى ئۈستىدىكى بۇت - ئا) شەھەر دەرۋازىسىدىن كىرگەندە، دەرۋازا بېشىدا تۇرغان خانىش ۋە كېنىزەكلەر چاقىقۇ چېچىپ، ئاجايىپ گۈزەل، ھەيۋەتلىك قىياپەتتە تۆۋەنگە چۈشۈپ ھەرقايسى ئۆز ئالدىغا بۇتقا ھۆرمەت بىلەن دۈرىدىكەن ... بۇنداق بۇت سەيلىسى 4 - ئاينىڭ 1 - كۈنى باشلىنىپ 14 - كۈنى ئاياغلىشىدىكەن. بۇت سەيلىسى ئاياغلاشقاندىن كېيىنلا، خان ۋە خانىشلار خان سارىيىغا كىرىپ كېتىشىدىكەن.»

يۇقىرىدىكى پاكىتلار، قەدىمكى چاغدا، خوتەندە بۇ دىنىمنىڭ ناھايىتى چوڭقۇر يىلتىز تارتقانلىقىنى كۆرسىتىدۇ. شۇڭا، خوتەندىكى بۇددىست ئۇيغۇرلار مۇسۇلمان بولۇشقا ئۇنىماي ناھايىتى ئۇزۇن قارشىلىق كۆرسەتكەن. ئۇلارنىڭ قاراخانلارغا بويسۇنماي ئۇزۇن مۇددەت قارشىلىق كۆرسىتىشىدىكى يەنە بىرسەۋەپ، ئىدىقۇت ئۇيا

فۇر بۇددىستلىرى بىلەن تىبەت بۇددىستلىرىنىڭ ئۇلارغا ئۈز-  
لۈكسىز بەرگەن ياردىمىدىن ئىبارەت.

خوتەن بۇددىستلىرىنىڭ قاراخانلارغا قارشى ئىپلىپ  
بارغان ئۇرۇشلىرىدا، ئىدىقۇت ئۇيغۇر بۇددىستلىرى بىلەن  
تىبەت بۇددىستلىرىنىڭ قوشۇنلىرى خېلى مۇھىم رول ئوينىغان  
بولۇشى مۇمكىن.

قاراخانلار، خوتەننى تولۇق بويسۇندۇرۇشقا كىرىش-  
كەن ۋاقىتنىڭ ئۆزىدىلا سامانىلار پادىشاھلىقىنى ئاغدۇرۇپ  
تاشلاشنى جىددىيلەشتۈردى.

ناسىر ئىلىكخان، ئەلى ئارسلانخاننىڭ ۋاقتىدىلا،  
مىلادىنىڭ 996 - يىلى سامانىلارغا يېڭىدىن ھۇجۇم  
قوزغىغانىدى. شۇ چاغدا، نوھ ئىبنى مەنسۇر ئۆزىنىڭ  
خۇراساندىكى نا ئىبى سۇبۇق تېكىنىنى ياردەمگە چاقىردى.  
سۇبۇق تېكىن نوھ ئىبنى مەنسۇرغا ياردەم بېرىش ئۈچۈن  
كۆپ سانلىق قوشۇن بىلەن يولغا چىقتى. ئۇ كىش (شەھىرى  
سەبىز) رايونىغا بېرىپ چىقىدى تىكىنى ۋە نوھ ئىبنى مەنسۇر-  
نىڭ قوشۇنى بىلەن كېلىپ ئۆزىگە قوشۇلۇشنى تەلەپ قىلدى.  
نوھ ئىبنى مەنسۇر سۇبۇق تېكىننىڭ تەلىپىنى رەت قىلدى  
ۋە بۇيرۇق ئەۋەتىپ، سۇبۇق تېكىننى بۇخاراغا چاقىرتتى.  
بۇنىڭدىن ئاچچىقلىغان سۇبۇق تېكىن ئوغلى مەھمۇت ۋە ئۈك-  
سى بوغراچۇق قوماندانلىقىدىكى 20 مىڭ كىشىلىك قوشۇننى  
بۇخاراغا ھۇجۇم قىلىش ئۈچۈن ماغدۇردى. سۇبۇق تېكىننىڭ  
قوشۇنلىرى بۇخارانى ئالدى. سۇبۇق تېكىننىڭ ئەلچىلىرى  
ناسىر ئىلىكخان بىلەن سۆھبەت يۈرگۈزۈپ، سامانىلار تېرىپ-  
تورىيىسىنى بۆلۈۋېلىش توغرىسىدا بىتىنماھ تۈزۈشتى.

بىتىمنامىگە بىنائەن، سىر دەريا ۋادىسىنىڭ ھەممىسى قاچاق-  
خانىلارغا، ئامۇ دەريانىڭ جەنۇبىدىكى جايلار سۇبۇق تېكىنى-  
گە ئۆتتى، ناسىر ئىلىكخان سەمەرقەندكە پايىق تېكىنىنى  
ئاتىپ قىلىپ تەيىنلىدى. نوھ ئىبنى مەنسۇر سۇبۇق تېكىنى-  
نىڭ قىلمىشلىرىدىن ناھايىتى رەنجىدى. ئۇ مىلادىنىڭ 997-  
يىلى ئالەمدىن ئۆتتى.

نوھ ئىبنى مەنسۇرنىڭ ئورنىغا ئوغلى ئوبۇلھارسى  
مەنسۇر ئولتۇردى. بۇ بەختسىز شاھزادە ناھايىتى ئەقىللىق،  
كەسكىن، غەيرەتلىك بولسىمۇ، سامانىلارنى ئۈزۈل - كېسىل  
ھالاك بولۇشتىن قۇتۇلدۇرالمىدى. مىلادىنىڭ 999 - يىلى 2 -  
ئاينىڭ 1 - كۈنى، پايىق تېكىنى ئوبۇلھارسى مەنسۇرنى  
تەختتىن چۈشۈردى ۋە ئۇنىڭ كۆزىنى كور قىلىپ تاشلىدى.  
ئۇنىڭ ئىسمى ئابدۇلمالىك سامانىلار تەختكە چىقىرىلدى.

مىلادىنىڭ 999 - يىلى كۆزنىڭ باشلىرىدا پايىق  
تېكىنى ئۆلدى. ناسىر ئىلىكخان سامانىلارنىڭ ماۋرە ئۈننەھ-  
رىدىكى ھۆكۈمرانلىقىنى ئۈزۈل - كېسىل يوقىتىشقا قەتئىي  
بەل باغلىدى. بۇ چاغدا سامانىلاردا قاراخانلارغا قارشىلىق  
قىلىدىغان كۈچ ۋە بىرەر يېتەكچىمۇ يوق ئىدى. ئۇنىڭ  
ئۈستىگە خەلق يۈز بېرىۋاتقان ۋە قەلەرگە زادى كۆڭۈل  
بۆلمىدى. بۇ توغرىدا، يەنى بۇخارانىڭ تەسلىم بولۇشى  
ۋە ئۇنىڭغا 999 - يىلى ئۆكتەبىرنىڭ بېشىدا ناسىرنىڭ  
كەلگەن ۋاقتىدا يۈز بەرگەن ۋە قەلەرنىڭ ئۈستىدە تۇرغان  
بىر سودىگەرنىڭ ناھايىتى قىزىق بىر ھېكايىسى بار. بۇ ھې-  
كايىنى XI ئەسىرنىڭ بىرىنچى يېرىمىدا ياشىغان تارىخچى  
ھىلال ئاس سابى يېزىپ قالدۇرغان. «ناسىر بۇخاراغا كەلگەن

چاغدا، سامانىلار سۇلالىسىنىڭ قالغان ئەزالىرى ئۆز نەسە-  
مەتچىلىرىگە ياردەم ئۈچۈن خەلققە مۇراجىئەت قىلىشنى تاپ-  
شۇرغان. نەسەتچىلەر ھەقىقەتەنمۇ مەسچىت - جامائەلەرنىڭ  
مۇنبىرىگە چىقىشىپ، پايتەخت ئاھالىسىگە، سامانىلار ھاكىمى-  
يەتنى ھىمايە قىلىشقا چاقىرىپ مۇراجىئەت قىلىشقان. خەلق  
بۇ ھەقتە ئۆزلىرىنىڭ قانۇنشۇناسلىرى بىلەن مەسلىھەتلىشىپ  
كۆرگەن. قانۇنشۇناسلار بۇنداق جاۋاب بەرگەنىمىش:  
«ئەگەر خانىلار (قاراخانلارنى دېمەكچى - ئا) سامانىلار  
بىلەن دىن ئۈچۈن ئېلىشىدىغان بولسا، ئۇنداق ئەھۋالدا  
ئۇلارغا قارشى جەڭ قىلىش مەجبۇرىي ئىدى. ئەمما كۈرەش  
بۇ دۇنيانىڭ بەختى - سائادىتى ئۈچۈن بولىدىكەن، مۇسۇل-  
مانلارنىڭ ئۆزلىرىگە زىيان يەتكۈزۈشلىرىنىڭ ۋە ئۆزلىرىنى  
ئۆلۈمگە تۇتۇپ بېرىشلىرىنىڭ لازىمى يوق...» ②  
يۇقىرىدىكى ئەھۋالغا قارىغاندا، خەلقنىڭ سامانىلارغا  
ياردەم بەرمىگەنلىكى ناھايىتى ئېنىق.

ناسىر ئىلىكخان بۇخاراغا يېقىنلاپ كەلگەندە مۇنداق  
دەپ جاكارلىغان: «مەن بۇخاراغا سامانىلارنىڭ دوستى ۋە  
ھىمايىچىسى سۈپىتىدە كەلدىم». ناسىرنىڭ سۆزىدىن تەسىر-  
لەنگەن سامانىلارنىڭ ھەربىي يولباشچىلىرى - بەگ توسۇن  
بىلەن ئىنال تېكىن ناسىرنىڭ بارگاھىغا بارغان ۋە ناسىر  
تەرىپىدىن تۇتقۇن قىلىنغان، ناسىر باشچىلىقىدىكى قاراخانى  
قوشۇنلىرى مىلادىنىڭ 999 - يىلى 10 - ئاينىڭ 23 - كۈنىدە  
قىلچە قارشىلىققا يولۇقماي بۇخاراغا كىرگەن. شۇ كۈنى، ناسىر  
سامانىلارنىڭ دۆلەت خەزىنىسىنى ئۆتكۈزۈۋالغان ۋە سامانىلار-  
نىڭ ئاخىرقى پادىشاھى ئابدۇلمالىكىنى ھەم پادىشاھ ئەۋلاد-

لىرىنىڭ ھەممىسىنى تۇتقۇن قىلىپ ئۆز كەنتىگە ماڭدۇرغان. ناسىر بۇخاراغا چاغرى تېكىنىنى ۋالىي قىلىپ قويغاندىن كېيىن، ئۆز كەنتىگە قايتىپ كەتكەن.

شۇنداق قىلىپ، 130 يىل ھۆكۈم سۈرگەن سامانىلار پادىشاھلىقى مىلادى 1000 - يىلىنىڭ ھارپىتىدا قاراخانىلار تەرىپىدىن ئاغدۇرۇپ تاشلاندى.

شۇنداق بولسىمۇ، سامانىلارنىڭ شاھزادىلىرىدىن ئىبىراھىم ئىسمائىل (ئابدۇلمالىكىنىڭ ئۇكىسى) سامانىلار پادىشاھلىقىنى ئۆز ھالىغا كەلتۈرۈش ئۈچۈن قاراخانىلار بىلەن بەش يىل كۈرەش ئېلىپ باردى. ئۇ مۇتتاسىر (غالىب دېگەن مەنىدە) نامىنى ئالدى.

مۇتتاسىر مىلادىنىڭ 999 - يىلى 10 - ئايدا ناسىر ئىلىكخان تەرىپىدىن تۇتقۇن قىلىنىپ ئۆز كەنتىگە ئەۋەتىلگەنىدى.

مۇتتاسىر بەش يىل (مىلادىنىڭ 100 - يىلىدىن 1005 - يىلىغىچە) سامانىلار پادىشاھلىقىنى ئەسلىگە كەلتۈرۈش ئۈچۈن قاراخانىلار بىلەن كۈرەش ئېلىپ بارغان بولسىمۇ، ئاخىردا مەغلۇپ بولدى. مىلادىنىڭ 1004 - يىلىنىڭ ئاخىردا، قاراخانى قوشۇنلىرى بۇخارا ئەتراپىدا مۇتتاسىرنى قورشىۋالدى. مۇتتاسىر بىرنەچچە كىشىنى باشلاپ مۇھاسىرىدىن چىقىپ خوراسانغا قاچتى. ئۇنىڭ ئۇكىسى ۋە تۇغقانلىرى ئەسەرگە ئېلىنىپ ئۆز كەنتىگە ئەۋەتىلدى. مىلادىنىڭ 1005 - يىلىنىڭ بېشىدا، مۇتتاسىر مەرۋى شاھ جاھان ئەتراپىدا، بىر ئەرەب قەبىلىسىنىڭ خانى تەرىپىدىن ئۆلتۈرۈلدى. قاراخانىلار مىلادىنىڭ 999 - يىلى ئۆكتەبىردە سامانىلار

لار پادشاھلىقىنى ئاغدۇرۇپ تاشلىغان ۋە مۇتاسسىرنىڭ قارشىلىق كۆرسىتىش ھەرىكىتىنى تارمار قىلغان بولسىمۇ، سامانىلارنىڭ خوراسان رايونىنى بېسىۋالالمىدى. خوراساننى مىلادىنىڭ 999 - يىلىلا مەھمۇت غەزەنەۋى بېسىۋالغانىدى. مانا شۇ خوراسان رايونى كېيىن قاراخانىلار بىلەن غەزەنەۋىلەر ئارىسىدا بىرنەچچە قېتىملىق ئۇرۇشنىڭ كېلىپ چىقىشىغا سەۋەب بولدى.

### ئىزاھلار:

- ① يۇش لىياۋتى، «غەربتە بۇددىزم» خەنزۇچە، 218 - 219 - بەتلەر.
- ② «ئۆزبېكىستان س س ر تارىخى» 1 - توم ئۆزبېكچە 271 - بەت.

## يىلنامە

### تاھىر ناملەر

(873 — 821)

1. تاھىر ئىبنى ھۈسەيىن (821 — 822)
2. تەلە ئىبنى تاھىر (822 — 828)
3. ئابدۇللا ئىبنى تاھىر (830 — 844)
4. تاھىر ئىبنى ئابدۇللا (844 — 852)
5. مۇھەممەت ئىبنى تاھىر (862 — 873)

### ساما ناملار

(1000 — 870)

1. ئەھمەد (؟ — 865)
2. ناسىر ئىبنى ئەھمەد (865 — 893)
3. ئىسمائىل ئىبنى ئەھمەد (874 — 907)
4. ئەھمەد ئىبنى ئىسمائىل (907 — 914)
5. ناسىر (II) ئىبنى ئەھمەد (914 — 943)  
(بۇ سەككىز يېشىدا تەختكە چىققان)
6. نوھ (I) ئىبنى ناسىر (943 — 954)
7. ئابدۇلمالىك I (954 — 961)
8. ناسىر III (961 — 961)  
(بۇ تەختتە بىر كۈنلا ئولتۇرغان)
9. مەنسۇر (I) ئىبنى نوھ (961 — 976)
10. نوھ (II) ئىبنى مەنسۇر (976 — 997)
11. مەنسۇر (II) ئىبنى نوھ (997 — 999)
12. ئابدۇلمالىك II (999 — 999)

## ئون ئىككىنچى باب غەزىنە ۋەلەر ۋە قاراخانلار

### غەزىنە ۋەلەر سۇلتانلىقى

مىلادىنىڭ 1000 - يىلى، سامانىلار پادىشاھلىقى تارىخ سەھنىسىدىن غايىب بولغاندىن كېيىن، قاراخانلار بىلەن غەزىنە ۋەلەر ئارىسىدىكى مۇناسىۋەت ئاساسلىق ئورۇنغا ئۆتتى.

قاراخانلار دۆلىتى مىلادىنىڭ 850 - يىلى تەشكىل تاپقان بولسا، غەزىنە ۋەلەر سۇلتانلىقى مىلادىنىڭ 960 - يىلى لىرى تەشكىل تېپىشقا باشلىغانىدى.

سامانىلار پادىشاھى ئابدۇلمالىك I (مىلادىنىڭ 954 - يىلىدىن 961 - يىلىغىچە پادىشاھ بولغان) مىلادىنىڭ 955 - يىلى ئالپ تېكىننى شەرقىي خوراسانغا (ھىراتقا) ۋالىي قىلىپ تەيىنلىگەنىدى، 961 - يىلى ئۇنى پۈتۈن خۇراسانغا باش ۋالىي قىلىپ تەيىنلىدى. ئالپ تېكىن (كېلىپ چىقىشى ئوغۇزلارنىڭ قىنىق قەبىلىسىدىن) ھاياتىنى سامانىلار ئوردىسىدا ياساۋۇللۇقتىن باشلىغان، ئۇ ناھايىتى قابىلىيەتلىك بولۇپ، سامانىلار ئوردىسىدا بولغان جىددىي كېڭەشلەردە ۋە



قۇرۇشلاردا كۆزگە چېلىقىپ تونۇلغان.

ئالپ تېكىن مىلادىنىڭ 961 - يىلى پۈتۈن خۇراسانغا باش ۋالىي بولۇپ تەيىنلەنگەندىن كېيىن، سامانىلار پادىشاھلىقىغا بويسۇنماي قويدى. ئالپ تېكىننىڭ پۈتۈن خۇراسانغا ئۆزى بەگ، ئۆزى خان بولۇۋېلىشىغا سامانىلار يول قويۇشقا مەجبۇر بولدى.

سامانىلار نوھ ئىبنى ناسىر ھۆكۈمرانلىق قىلغان مەزگىلدىن باشلاپ چۈشكۈنلۈككە يۈزلەنگەنىدى. تەخت تالىشىش يۈزىسىدىن باشلانغان ئىسيانلار توختىماي داۋام قىلىپ، سامانىلار پادىشاھلىقىنى ئاجىزلاشتۇرغانىدى. سامانىلارنىڭ ئىچكى زىددىيەتلىرىدىن پايدىلانغان ئالپ تېكىن مىلادىنىڭ 961 - يىلى مۇستەقىللىق جاكارلىدى. مانا بۇ ھەرىكەت غەزەنەۋىلەر سۇلتانلىقىنىڭ تەشكىل تېپىشىغا ئەكەلدى.

مىلادىنىڭ 963 - يىلى ئالپ تېكىن ئالەمدىن ئۆتكەندىن كېيىن، ئىبراھىم (963 - 966)، بىلگە تېكىن (966 - 972)، پىرى تېكىن (972 - 977) قاتارلىق كىشىلەر غەزەنەۋىلەرگە باشچىلىق قىلدى.

مىلادىنىڭ 977 - يىلى سۇبۇق تېكىن غەزەنەۋىلەر تەختىدە ئولتۇرغاندىن باشلاپ، غەزەنەۋىلەر سۇلتانلىقى (مىلادىنىڭ 961 - يىلىدىن 1187 - يىلىغىچە ھۆكۈم سۈرگەن) كۈچىيىشكە باشلىدى. سۇبۇق تېكىن (ئەسلى كېلىپ چىقىشى قارلۇق قەبىلىسىدىن) ئالپ تېكىننىڭ كۈيىۋوغلى بولۇپ، مىلادىنىڭ 977 - يىلى ئالپ تېكىننىڭ ۋارىسلىرىدىن ھاكىمىيەتنى تارتىۋالدى. سۇبۇق تېكىن كابول ۋە ئۇنىڭ ئەتراپىدىكى جايلارنى

ئۆز دۆلىتى تېررىتورىيىسىگە قوشۇۋالدى. ئۇ ھۆكۈمران بولغان مەزگىلدە (مىلادىنىڭ 977 - يىلىدىن 997 - يىلىغىچە) غەزەنەۋىلەر سۇلتانلىقىنىڭ تېررىتورىيىسى شەرقتە پىشاۋۇر - غىچە (ھازىرقى پاكىستان تېررىتورىيىسىدە)، غەربتە خۇرا - سانغىچە سوزۇلغان.

مىلادىنىڭ 992 - يىلى ھارۇن بوغراخان سامانىلارنىڭ پايتەختى بۇخاراغا ھۇجۇم قىلغاندا، سۇبۇق تېكىن قاراخانىلارغا ياردەم بېرىپ، بۇخارانى ئېلىشتا كۈچ چىقارغان. ھارۇن بوغراخان سۇبۇق تېكىننى غەزەنە شەھىرىگە ۋالىي قىلىپ تەيىنلىگەن بولسىمۇ، ئۇ بۇنىڭغا پىسەنت قىلماي بۇرۇنقىدەكلا مۇستەقىللىق ھالىتىنى ساقلاپ، قاراخانىلارغا بويسۇنمىدى.

مىلادىنىڭ 997 - يىلى سۇبۇق تېكىن ئالەمدىن ئۆتتى. ئۇنىڭ 27 ياشلىق ئوغلى مەھمۇت (مىلادىنىڭ 970 - يىلى تۇغۇلغان) غەزەنەۋىلەر تەختىدە ئولتۇردى. شۇنىڭدىن باشلاپ مىلادىنىڭ 963 - يىلى ئالپ تېكىن ئاساسىنى سالغان دۆلەت ئۆزىنىڭ پايتەختى غەزەنە شەھىرىنىڭ نامى بىلەن غەزەنەۋىلەر سۇلتانلىقى دەپ ئاتالدى.

مەھمۇت غەزەنەۋى سۇلتان بولغان مەزگىلدە (مىلادىنىڭ 997 - يىلىدىن 1030 - يىلىغىچە) غەزەنەۋىلەر سۇلتانلىقىنىڭ تېررىتورىيىسى كېڭىيىپ، شەرقىي ھىندىستاننىڭ پەنجاب (بەش دەريا) ۋادىسىغىچە، غەربىي ئىراننىڭ ئوتتۇرا قىسمى بىلەن خارەزىمگىچە سوزۇلدى.

مىلادىنىڭ 999 - يىلى 10 - ئايدا ناسىر ئىلىكخان بۇخارانى ئىشغال قىلغاندىن كېيىن، شۇ يىلى 11 - ئايدا مەھمۇت غەزەنەۋى سۇلتان ئۇنۋانىنى ئالدى. باغداد خەلىپىسى

قادىر (991 — 1031) سۇلتان مەھمۇت غەزەنەۋىگە ئۇنۋان ۋە تاج يوللاپ، ئۇنى «دۆلەتنىڭ ئوڭ قولى ۋە دىندارلارنىڭ تايانچىسى» دەپ ئاتىدى. خەلىپە قادىرنىڭ سۇلتان مەھمۇت غەزەنەۋىگە بۇنداق ئاتاقنى بېرىشى سۇلتاننىڭ ئابرويىنى ناھايىتى يۈكسەك دەرىجىگە كۆتۈردى.

سۇلتان مەھمۇت غەزەنەۋى ئۆزىنىڭ شەرقىكى قوشنىسى ھىندىستاننىڭ باي ۋە مەدەنىي ئوبلاستلىرىنى ئۆز دۆلىتىنىڭ تېررىتورىيىسىگە قوشۇۋېلىشنى ئۆزىگە ئاساسى مەقسەت قىلىپ بەلگىلىدى. ئۇ ھۆكۈمرانلىق قىلغان مەزگىلدە، پەنجاب، كەشمىر ۋە ھىندىستاننىڭ باشقا ئوبلاستلىرىغا 17 قېتىم يۈرۈش قىلدى. بۇنداق يۈرۈشلەر ھىندىستاندىكى بۇد-دىستلارغا قارشى «غازاۋات» (ئۇرۇش) قىلىش شوئارى ئاستىدا ئېلىپ بېرىلدى.

سۇلتان مەھمۇت غەزەنەۋى يۇقىرىدا تىلغا ئېلىنغان مەقسەتنى ئەمەلگە ئاشۇرۇشتىن بۇرۇن، ئەڭ ئاساسى ئىككى ئىشنى ئورۇنداشقا كىرىشتى. ئۇنىڭ بىرى — كۈچلۈك ۋە ياخشى قوراللانغان قوشۇن تەشكىل قىلىش، يەنە بىرى — ئارقا سەپنى خەۋپسىزلەندۈرۈش ئۈچۈن كۈچلۈك قوشنىسى بولغان قاراخانىلار بىلەن ئىناق، دوستانە مۇناسىۋەت ئورنىتىش ئىدى.

سۇلتان مەھمۇت غەزەنەۋى مىلادىنىڭ 1000 - يىلى ئەبۇسىيىت زاھىر بىننى مۇھەممەت باشچىلىقىدا، ناسىر ئىلىك خان ھۇزۇرىغا ئەلچىلەر ئەۋەتتى. ئۆز كەنتىگە كەلگەن غەزەنەۋى ئەلچىلىرى ناسىر ئىلىكخان تەرىپىدىن ناھايىتى ياخشى

كۈتۈۋېلىنىدى. غەرنەۋى ئەلچىلىرى بىلەن قاراخانلارنىڭ غەربىي ئىلىكخانى ناسىر ئارىسىدا ئېلىپ بېرىلغان سۆھبەتلەردە، ئامۇ دەريا ئىككى دۆلەت (قاراخانلار بىلەن غەرنەۋىلەر) نىڭ چېگرىسى قىلىپ بەلگىلەندى. شۇ يىلى سۇلتان مەھمۇت غەرنەۋى ناسىر ئىلىكخانىنىڭ قىزىغا قۇيىلەندى.

سۇلتان مەھمۇت ئەڭ مۇھىم ئىككى قىش (قوشۇن تەشكىل قىلىش ۋە قاراخانلار بىلەن ئىناق ئۆتۈش) نى ئورۇنداپ بولغاندىن كېيىن، قوشنىلىرىغا يۈرۈش باشلىدى. سۇلتان مەھمۇت مىلادىنىڭ 1000 - يىلى پىشاۋۇرغا بېسىپ كىردى. ئۇ ئىسلام دىنىنىڭ سۈننىي مەزھىپىنىڭ ئاساسچىلىرىدىن بىرى بولۇپ، ھىندىستاندىكى ھىندۇ بۇددىستلىرىنىڭ بىر قىسمىنى مۇسۇلمان قىلىشىدا مۇھىم رول ئوينىدى. سۇلتان مەھمۇت 1001 - يىلى 300 ئۇرۇش پىلى بىلەن تەمىنلەنگەن 42 مىڭ كىشىلىك ھىندى قوشۇنلىرىنى تارمار قىلىپ، پەنجاب ۋا-دىسىنى بېسىۋالدى، قولغا چۈشۈرگەن نۇرغۇن غەنىمەتلەرنى غەزنىگە يولغا سالدى. ئۇ 1002 - يىلى سىيىستاننى بېسىۋالدى.

مەھمۇت غەزنى ھىندىستانغا قىلغان 10 - قېتىملىق يۈرۈشىدە، گانگ ۋادىسىنى بېسىۋالدى، 13 - قېتىملىق يۈرۈشىدە، 150 مىڭ كىشىلىك ھىندۇ قوشۇنلىرىنى تارمار قىلدى. سۇلتان مەھمۇت غەزنىنىڭ ھىندىستانغا قىلغان يۈرۈشلىرى ئىچىدە 16 - قېتىملىقى ناھايىتى مەشھۇر يۈرۈش ئىدى. ئۇ شۇ قېتىمقى يۈرۈشىدە، گوجارات (جەنۇبىي ھىندىستان) رايونىغا بېسىپ كىردى. شۇنداق قىلىپ، 1025 - يىلىغا كەلگەندە،

غەزەنەۋىلەر سۇلتانلىقى دۇنيادىكى ئەڭ كۈچلۈك دۆلەتلەر قا-  
تارىدىن ئورۇن ئالدى.

سۇلتان مەھمۇت غەزەنەۋىنىڭ ھىندىستانغا قىلغان يۈ-  
رۈشلىرىدە، ناھايىتى نۇرغۇن بايلىقلار قولغا چۈشۈرۈلدى.  
غەزەنەۋىلەر بېسىۋالغان ھىندۇ شەھەرلىرىدىكى بۇتخانىلاردىن  
ئالتۇن ۋە كۈمۈشتىن ياسالغان بۇتلار ۋە قاچا - قۇچىلارنى،  
شۇنىڭدەك ھىندۇ گەزلىمىلىرى، قوراللار، پىللار، چارۋا مال-  
لار ۋە باشقا قىممەت باھالىق نەرسىلەرنى غەزەنەۋىگە ئە-  
كەتتى. يۈك بېسىلغان ھارۋىلارنىڭ ئۇزۇندىن - ئۇزۇنغا سو-  
زۇلغان كارۋانلىرى ھىندىستاندىن غەزەنەۋىگە ھېسابسىز بايلىق-  
لارنى ئەكىلەتتى. مەھمۇت غەزەنەۋى ھىندىستانغا قىلغان  
يۈرۈشلىرىنىڭ بىرىدە، ھىندىستاندىن 20 مىليون دەرھەم (كۈ-  
مۈش پۇل)، ئەڭ چىرايلىق ھىندى قىزلىرىدىن 57 مىڭنى ۋە  
350 پىلنى ئەكەتكەنىدى. ئۇ، ھىندى قىزلىرىنى ئوتتۇرا  
ئاسىيا ۋە خۇراساندىكى تۈركىي خەلقلەرگە چۆرە سۈپىتىدە  
ئىنتىم قىلغان بولسا كېرەك. ئۇزۇنغا سوزۇلغان ۋە ئايىغى  
ئۈزۈلمىگەن يۈرۈشلەر غەزەنەۋىلەر سۇلتانلىقىنىڭ خەزىنىسىنى  
بېيتقان بولسا، يەنە بىر تەرەپتىن غەزەنەۋىلەر قوشۇنىنىڭ  
سانى ۋە سۈپىتىنى ئاشۇرۇشقا ئىمكانىيەت يارىتىپ بەردى.  
سۇلتان مەھمۇتنىڭ مىلادىنىڭ 1015 - يىلى خارەزىم  
شاھى مۆمىنەگە يازغان خېتىگە ئاساسلانغاندا، مەھمۇت غەز-  
نەۋىنىڭ قوشۇنى 100 مىڭ ئاتلىق ۋە پىيادە جەنچىدىن،  
500 جەڭ پىلىدىن تەركىب تاپقاندىن، مەھمۇت غەزەنەۋى  
غەزەنەۋىگە توپلانغان ھەددى - ھېسابسىز بايلىقلارنى ئىشلەپ-  
چىقىرىش (يېزا ئىگىلىك ۋە ھۈنەرۋەنچىلىك) نى تەرەققىي

قىلدۇرۇشقا سەرپ قىلماي، ئاجايىپ قۇرۇلۇشلار، ئوردىلار، سارايلار، مەسچىتلەر، مەدرىسلەرنى قۇرۇشقا سەرپ قىلدى.

سۇلتان مەھمۇت غەزەنەۋى توغرىسىدا، «رىسم ئىمپېرىيىسىنىڭ ھالاك بولۇش تارىخى» دېگەن كىتابىنىڭ ئاپتورى گىببون مۇنداق دەپ يازغانىدى: «سۇلتان مەھمۇت غەزەنەۋى تۈركلەرنىڭ ئەڭ ئۇلۇغ خانلىرىنىڭ بىرى ھېسابلىنىدۇ. ئۇ، ئەيسا تۇغۇلۇپ 1000 يىلدىن كېيىن، ئىراننىڭ شەرقىدىكى ئۆلكىلەرگە ھۆكۈمران بولغان... بۇ مۇسۇلمان قەھرىمان ئەزەلدىن تارتىپ قاتتىق سوغۇق پەسىللەردىن، ئاسمان بىلەن بوي تالىشىپ تۇرىدىغان ئېگىز تاغلاردىن، كەڭ يېپىلىپ ئاقىدىغان چوڭقۇر دەريالاردىن، چۆل - باياۋان، قۇملۇقلاردىن، دۈشمەننىڭ سان - ساناقسىز قوشۇنلىرى ۋە قورقۇنچىلۇق پىللىرىدىن قىلچە قورققان ئەمەس.»<sup>①</sup>

يۇقىرىدىكى باھا سۇلتان مەھمۇتنىڭ ناھايىتى يۈرەكلىك، باتۇر ۋە چىداملىق ئىكەنلىكىگە ئۇنىڭ ئۆز دۈشمەنلىرىگە قىلغان يۈرۈشلىرىگە قارىتىلغان راستىنى ئېيتقاندا سۇلتان مەھمۇت غەزەنەۋى ناھايىتى قورقۇنچىلۇق، دەھشەتلىك ۋە ئۇلۇغ ئىستېلاچى بولغان.

شۇنداق بولۇشىغا قارىماي، سۇلتان مەھمۇت غەزەنەۋىنىڭ دەۋرىدە ئىران ئەدەبىياتى گۈللەپ ياشىدى. ئۇ، ئىلىم - پەن ۋە ئەدەبىياتنىڭ تەرەققىياتىغا ئېتىبار بەرگەن. ئىران ئەدەبىياتى ۋە شېئىرىيىتىنىڭ ئۇلۇغ دەۋرىنى سۇلتان مەھمۇت غەزەنەۋى باشلىغانىدى. «شاھ نامە» داستانى سۇلتان مەھمۇت غەزەنەۋىنىڭ تەشەببۇسى بىلەن ئوبۇلقاسىم فىردەۋسى تەرىپىدىن يېزىلغان. ئىران شېئىرىيىتى

يېتى غەزىنەۋىلەر دەۋرىدە گۈللىنىپ، سالىجۇقىلار دەۋرىدە تېخىمۇ يۈكسەلدى.

### قاراخانىلار بىلەن غەزىنەۋىلەر ئارىسىدا بولغان ئۇرۇشلار

قاراخانىلار بىلەن غەزىنەۋىلەر ئارىسىدىكى دوستانە مۇناسىۋەت ئانچە ئۇزۇنغا بارمايلا بۇزۇلدى. بۇنىڭغا قارا-خانىلارنىڭ زېمىن تەلىپى سەۋەب بولغان بولسا كېرەك. ئەسلىدە ئافغانىستان بىلەن خۇراسان سامانىلارنىڭ تېررىتورىيىسى ئىدى، قاراخانىلار سامانىلار پادىشاھلىقىنى ئاغدۇرۇپ تاشلىغاندىن كېيىن، سامانىلارنىڭ پۈتۈن تېررىتورىيىسىگە ئۆزىمىز ئىگە بولىمىز، دەپ ئويلىغان بولسىمۇ، ئافغانىستان بىلەن خۇراساننى سۇلتان مەھمۇت غەزىنەۋى ئۆز دۆلىتىگە قوشۇۋالغانىدى. قاراخانىلار بولسا بۇنىڭغا را-زى ئەمەس ئىدى. ئۇلار، ئافغانىستان بىلەن خۇراساننى سۇلتان مەھمۇت غەزىنەۋىدىن تارتىۋېلىش نىيىتىدىن زادى يانمىغانىدى.

قاراخانىلارنىڭ ئۇلۇغ خانى ئەھمەت توغانخاننىڭ ۋاقتىدا (مىلادىنىڭ 998 - يىلىدىن 1018 - يىلىغىچە) قارا-خانىلار بىلەن غەزىنەۋىلەر ئارىسىدا ئىككى قېتىم، قاراخانىلار بىلەن قىتانلار ئارىسىدا بىر قېتىم ئۇرۇش بولدى. ئافغانىستان بىلەن خۇراساننى بېسىۋېلىش نىيىتىدىن يانمىغان قاراخانىلار مىلادىنىڭ 1006 - يىلى غەزىنەۋىلەرگە قارشى ئۇرۇش باشلىدى. بۇ چاغدا، سۇلتان مەھمۇت غەزىنەۋى

ھىندىستانغا يۈرۈشكە كەتكەنىدى. شۇ پۇرسەتتىن پايدىلانغان قاراخانلارنىڭ غەربىي ئىلىكخانى ناسىرخان سۈبىشى تېكىن باشچىلىقىدىكى بىر قىسىم قوشۇنى خۇراسانغا، چاغرى تېكىن باشچىلىقىدىكى بىر قىسىم قوشۇنى ئافغانىستانغا ماڭدۇردى. سۈبىشى تېكىن باشچىلىقىدىكى قاراخان قوشۇنلىرى خۇراساننىڭ نىشاپور، توس (ھازىرقى مەشھەت) قاتارلىق مەشھۇر شەھەرلىرىنى بېسىۋالدى، خۇراسان ئاقسۆڭەكلىرى قاراخان قوشۇنلىرىنى ياخشى قارشى ئالدى. توستاناسىر ئىلىكخاننىڭ نامى قۇتۇبىدا ئوقۇلدى، چاغرى تېكىن باشچىلىقىدىكى قاراخان قوشۇنلىرى بەلىخنى ئالدى. ئۇ بەلىخنى ئېلىشتا قاتتىق قارشىلىققا ئۇچرىدى.

قاراخانلارنىڭ خۇراسان ۋە ئافغانىستانغا بېسىپ كىرگەنلىكىدىن خەۋەر تاپقان مەھمۇت غەزنەۋى ھىندىستاندىن (ئۇ مولتاندا ئىدى) غەزنىگە چاپسان قايتىپ كېلىپ، قاراخانلارغا قارشى قوشۇن ماڭدۇردى. سۇلتان مەھمۇت غەزنەۋىنىڭ قوشۇنلىرى چاغرى تېكىننى تىرمىزغا چېكىندۈرگەن بولسا، سۈبىشى تېكىننى ئامودىن ئۆتۈپ ماۋرەننۇننەھەرگە كېتىشكە مەجبۇر قىلدى.

ناسىر ئىلىكخاننىڭ 1006 - يىلى غەزنەۋىلەرگە قىلغان يۈرۈشى مەغلۇپ بولغان بولسىمۇ، ئۇ يەنە مىلادىنىڭ 1007 - يىلى غەزنەۋىلەرگە ئىككىنچى قېتىم يۈرۈش قىلىشقا تەييارلاندى. ئۇ، ئىككىنچى قېتىملىق يۈرۈشكە خوتەن خانى يۈسۈپ قادىرخاننى ياردەمگە چاقىردى. مىلادىنىڭ 1007 - يىلىنىڭ ئاخىرىدا، ناسىر ئىلىكخان 50 مىڭ جەڭچىدىن تەركىب



تاپقان قاراخانى قوشۇنلىرىغا قوماندانلىق قىلىپ ئامودەردە يادىن ئۆتتى. بەلىخ ئىشغال قىلىندى. بۇنداق جىددىي ئەھۋالدىن خەۋەر تاپقان سۇلتان مەھمۇت غەزىنەۋى ناھايىتى نۇرغۇن قوشۇننى ۋە 500 ئۇرۇش پىلىنى سەپەرۋەر قىلىپ غەزىندىن يولغا چىقتى. مىلادىنىڭ 1008 - يىلى 1 - ئاينىڭ 4 - كۈنى قاراخانىلار بىلەن غەزىنەۋى قوشۇنلىرى بەلىختىن 12 كىلومېتر يىراقلىقتىكى «كەتەر» دېگەن سايدا بىر - بىرىگە قارشى سەپ تارتىشتى. «كەتەر» سېپىدا بولغان ئۇرۇشتا، قاراخانىلار مەغلۇپ بولدى. غەزىنەۋىلەرنىڭ ئۇرۇش يىللىرى خېلى مۇھىم رول ئوينىغان بولسا كېرەك، ئۇرۇش جىددىيلەشكەندە، قاراخانىلارنىڭ ئارقا سېپىدە ئېھتىياتتا تۇرغان قوشۇنلىرىنىڭ قوماندانى ئەھمەت توغانخان قوشۇننى باشلاپ ئۇرۇش مەيدانىدىن قاچتى. ۋەقە يۈز بەرگەندىن كېيىن، قاراخانى قوشۇنلىرىنىڭ مەغلۇبىيىتى مۇقەررەلەشتى.

ناسىر ئىلىكخان مەغلۇبىيەتكە ئۇچرىغان قاراخانى قوشۇنلىرىنى بەلىخقە چېكىندۈرۈپ كەتتى. ناسىر ئىلىكخان قاراخانى قوشۇنلىرىنى بەلىختە توپلاپ ۋە ئۇلارنى ئىنتىزام بىلەن ئامودەريادىن ئۆتكۈزۈپ ماۋرەننەھرىگە ئەكەتتى. نېمە ئۈچۈن، ھىيلىگەر سۇلتان مەھمۇت غەزىنەۋى چېكىنگەن قاراخانى قوشۇنلىرىنىڭ ئارقىسىدىن قوغلىماي، «كەتەر» سېپىدىكى ئۇرۇش مەيدانىدا جىم تۇردى؟

بەزى تارىخچىلارنىڭ يېزىشىچە، شۇ قېتىمقى ئۇرۇشتا قاراخانىلارنىڭ مەغلۇپ بولۇشىغا توغانخاننىڭ قېچىشى سەۋەب بولغانىكەن. ئېيتىشلارغا قارىغاندا، توغانخان بىلەن

سۇلتان مەھمۇت ئارىسىدا مەخپىي تىل بىرىكتۈرۈش بولغانىكەن. ئۇرۇشنىڭ قايتا يۈز بېرىشىدىن ئەنسىرىگەن سۇلتان مەھمۇت قەشقەردىكى قاغان — ئەھمەت توغانغا، ناسىر ئىلىلىكخانغا، يۈسۈپ قادىرخانغا ئايرىم — ئايرىم ھالدا ئەلچى ئەۋەتىپ، دوستانە مۇناسىۋەت ئورنىتىشنى تەلەپ قىلدى. ناسىر ئىلىلىكخان بىلەن يۈسۈپ قادىرخاننىڭ ھۇزۇرىغا بارغان غەزەنەۋىلەرنىڭ ئەلچىلىرى ئۈمىدىسىز ھالدا قايتىپ كېلىشتى. ناسىر ئىلىلىكخان بىلەن يۈسۈپ قادىرخان سۇلتان مەھمۇتنىڭ تەلىپىنى رەت قىلىشقا ئىزدى. لېكىن ئەھمەت توغانخان سۇلتان مەھمۇتنىڭ ئەلچىلىرىنى قىزغىن قارشى ئېلىپ، غەزەنەۋىلەر بىلەن كېلىشىم تۈزدى.

بۇ ۋەقەدىن غەزەپلەنگەن ناسىر ئىلىلىكخان ئۆزىنىڭ ئاكىسى ئەھمەت توغانخاننىڭ ئەدىبىنى بېرىش ئۈچۈن، مىلادى 1009 — يىلى 12 — ئايدا (بەزى تارىخچىلار مىلادى 1012 — يىلى 12 — ئاي دەپ يېزىشىدۇ — ئا) ئۆز كەنتىدىن يولغا چىقىپ، قەشقەرگە ھۇجۇم قىلىش ئۈچۈن ماڭدى. ناسىر ئىلىلىكخان بالاساغۇنغا يېقىنلاشقاندا، قاتتىق قارىيىپ كېتىپ، يۈرۈشنى داۋاملاشتۇرالمىدى. شۇ يىلى سۇلتان مەھمۇت غەزەنەۋىلىنىڭ ياراشتۇرۇشى ئارقىلىق قاغان ئەھمەت توغانخان بىلەن ناسىر ئىلىلىكخان يارىشىپ قالدى. ئەسلىدە، قاراخانلارنىڭ قاغانى ئەھمەت توغانخان ئۆكسى ناسىر ئىلىلىكخاننىڭ غەزەنەۋىلەرگە ھۇجۇم قىلىشىنى قوللىمىغانىدى. ئەھمەت توغانخان بىلەن خوتەن خانى يۈسۈپ قادىرخان ئارىسىدا يۈز بەرگەن زىددىيەتمۇ شۇ سەۋەبتىن بولغان. يۈسۈپ

قادىرخان مىلادىنىڭ 1012 - يىلى، غەربىي ئىلىنىڭ خانى ناسىر ئالەمدىن ئۆتكەندىن كېيىن، ياركەنت ۋە قەشقەرنى بېسىۋېلىپ قاغان ئەھمەت توغانخاننى بالاساغۇنغا كېتىشكە مەجبۇر قىلغان. ② بۇنداق ئەھۋال 1015 - يىلىدىن كېيىن ئۆز ھالىغا كەلگەن.

مىلادىنىڭ 1012 - يىلى، قاراخانىلارنىڭ غەربىي ئىلىنىڭ خانلىق ۋەزىپىسىگە ئەھمەت توغانخاننىڭ ئۆلكىسى مەنسۇر تەيىنلەندى.

مىلادىنىڭ 1017 - يىلى قاغان ئەھمەت توغانخان ئاغزىنى قالدۇردى. بۇ پۇرسەتتىن پايدىلانغان شەرقىي قىتان خانلىقى (مىلادىنىڭ 916 - يىلىدىن 1124 - يىلىغىچە ھۆكۈم سۈرگەن) نىڭ خانى يىلولۇكشۇ (مىلادىنىڭ 983 - يىلىدىن 1031 - يىلىغىچە خان بولغان) 100 مىڭ كىشىلىك ئاتلىق قىتان قوشۇنلىرىنى قاراخانىلارغا قارشى يولغا سالدى. بەزى تارىخىي مەلۇماتلاردا 100 مىڭ ئۆيلۈك قىتان (بۇلار تارىختا قاراخانىيلار دەپمۇ ئاتىلىدۇ) دەپ يېزىلغان. ئىبەتىمال قىتانلاردىن 100 مىڭ ئۆيلۈكى غەربكە كۆچۈپ ئالتاي ئارقىلىق ئىلىگە بېسىپ كىرگەن بولۇشى مۇمكىن. شۇنداق بولغاندا، 100 مىڭ ئۆيلۈك قىتاندىن 100 مىڭ كىشىلىك ئاتلىق قوشۇن (ھەربىي ئۆيلۈكتىن بىردىن جەڭچى چىققان بولسا) تەشكىللەنگەن بولسا كېرەك. مانا شۇ قىتانلار، قاراخانىلارنىڭ شەرق شىمالىدىكى تېررىتورىيىسى ھېسابلانغان ئالتاي، ئىلى ئەتراپلىرىنى بېسىۋېلىپ، بالاساغۇنغا قاراپ ئىلگىرىلەيدۇ. مانا شۇ چاغدا، قاراخانىلارنىڭ ئۇلۇغ خانى ئەھمەت توغانخان (ئۇ مىلادىنىڭ 1915 - يىلى بالاسا-

غۇندىن قەشقەرگە قايتقاندى) قىتانلارغا قارشى ئەۋەتىلگەن قاراخانى قوشۇنلىرىنىڭ مەغلۇپ بولغان خەۋىرىنى ئاڭلىغاندىن كېيىن، قىلچە چۆچۈمەي قەشقەردىن يولغا چىقىپ بالا-ساغۇنغا كېلىدۇ. ئاندىن بالا ساغۇندىن شىمالغا يۈرۈپ، بالا-ساغۇننىڭ شىمالىدىن سەككىز كۈنلۈك يىراق جايدا قىتانلارنى تارمار قىلىدۇ. ئەھمەت توغانخان ئارقىغا قاراپ قاچقان قىتانلارنىڭ كەينىدىن قوغلاپ زەربە بېرىپ، ئۇلارنىڭ نۇرغۇن ئادىمىنى ئۆلتۈرىدۇ ۋە 10 مىڭنى ئەسىر ئالىدۇ. بۇنىڭدىن باشقا ناھايىتى نۇرغۇن چارۋا مال ۋە باشقا نەرسىلەر غەنىيمەت ئېلىنىدۇ. ئەھمەت توغانخاننىڭ بۇ يۈرۈشى ئۈچ ئايدىن ئارتۇق داۋام قىلغان. ئۇ قىتانلارنى ئىلى ۋە ئالتايدىن قوغلاپ چىقىرىپ ئۆز ئېلىگە قوغلىۋەتكەن. شۇنىڭدىن باشلاپ قىتانلار قاراخانىلارغا ھۇجۇم قىلىشقا پېتىنالمىغان. مىلادىنىڭ 1018 - يىلى قىتانلارنى تارمار قىلغان ئەھمەت توغانخان ئالەمدىن ئۆتتى. قاراخانىلارغا ئۇنىڭ ئۆكسى غەربىي ئىلىكخاننى مەنسۇر (مەنسۇر مىلادىنىڭ 1012 - يىلىدىن 1018 - يىلىغىچە غەربىي ئىلىكخان بولغان) ئارىلان قاغان بولدى. مەنسۇر ئارىلانخان ئۆكسى مۇھەممەتنى غەربىي ئىلىكخاننى قىلىپ تەيىنلىدى.

مەنسۇر ئارىلانخاننىڭ قاغان بولغانلىقىغا ئارازى بولغان يۈسۈپ قادىرخان ئۆكسى ھەسەننىڭ ئوغلى ئەلى تېكىننى يېنىغا تارتىپ سۇلتان مەھمۇت بىلەن ئىتتىپاق تۈزۈپ مەنسۇر ئارىلانخانغا قارشى ئۇرۇشقا چىقىپ بولىدۇ. سۇلتان مەھمۇت مىلادىنىڭ 1019 - يىلى يۈسۈپ قادىرخانغا ياردەم بېرىش ئۈچۈن ماۋرە ئۈننەھرىگە كېلىدۇ. لېكىن ھېلىغىچە ئې-

ئىمقلانمىغان سىرلىق بىر سەۋەبكە كۆرە، سۇلتان ئۇشتۇمستۇتلا  
ماۋرە ئۇننەھرىدىن چېكىنىپ خۇراسانغا قايتىپ كېتىدۇ.  
بۇ ۋەقە يۈز بەرگەندىن كېيىن، يۈسۈپ قادىرخان مەن-  
سۇر ئارسلانخانغا بويسۇندى. يۈسۈپ قادىرخان ھىيلىگەر،  
ناھايىتى ئۇستادىپىلومات سۇلتان مەھمۇت غەزەنەۋىنىڭ ۋاپا-  
سىزلىقىدىن ناھايىتى قاتتىق ئاغرىنىدى. شۇڭلاشقا، يۈ-  
سۈپ قادىرخان سۇلتان مەھمۇت غەزەنەۋىدىن ئۆچ ئېلىش ئۈ-  
چۈن، مىلادىنىڭ 1019 - يىلى خۇراسانغا ھۇجۇم قىلدى. سۇل-  
تان مەھمۇت غەزەنەۋى بەلىخ ئەتراپىدا بولغان جەڭدە، يۈ-  
سۈپ قادىرخان قوماندا ئىلىقىدىكى قاراخانى قوشۇنلىرىنى  
تارمار كەلتۈردى. پەرىشان ھالدا ئارقىغا چېكىنگەن قاراخا-  
نى قوشۇنلىرى سىر دەريادىن ئۆتسىدىغان  
چاغدا، چۆچۈپ كەتكەنلىكىدىن، مۇتلەق كۆپچىلىكى دەريادا  
غەرق بولۇپ ئۆلدى. سۇلتان مەھمۇت غەزەنەۋىنىڭ قاراخان-  
لار ئۈستىدىن قازانغان غەلبىسىگە ھېسداشلىق بىلدۈرگەن  
خارەزىمى ھۆكۈمدارى ئالتۇن تاش سۇلتان مەھمۇت غەزەنەۋىگە  
تەبرىكنامە يوللىدى.

يۈسۈپ قادىرخان مىلادىنىڭ 1019 - يىلى خوراسانغا  
قىلغان يۈرۈشىدە پاجىئەلىك مەغلۇبىيەتكە يولۇققاندىن كې-  
يىن، روھى چۈشكەن، مەنسۇر ئارسلانخانغا قارشى چىققانلى-  
قىغا پۇشايىمان قىلغان بولسا كېرەك. چۈنكى ئۇ مىلادىنىڭ  
1019 - يىلىدىن 1025 - يىلىغىچە، قارا خانىلارنىڭ چوڭخا-  
نى بولۇشقا قايتا ئۇرۇنىدى.

## قاراخانىلار بىلەن غەزىنەۋىلەرنىڭ خارەزىمگە بولغان مۇناسىۋىتى

ئوتتۇرا ئاسىيادىكى خارەزىم شاھلىقى ئامو دەريانىڭ غەربىي تەرىپى (ئارال كۆلى بىلەن كاسپى دېڭىزى ئا- رىسى) دىكى ناھايىتى مۇنبەت ۋە ھوسۇلدار تېرىتورىيىگە جايلاشقان. مىلادىدىن 1000 يىللار بۇرۇن، خارەزىمدە دېھقان- چىلىق، باغۋەنچىلىك، چارۋىچىلىق، قول ھۈنەرۋەنچىلىك سو- دا - سېتىق تەرەققىي تاپقانىدى.

قەدىمكى چاغلاردا، ئوتتۇرا ئاسىيادا دېھقانچىلىق بى- لەن شۇغۇللىنىپ ئولتۇراق ھاياتتا ياشىغان خەلقلەر ئادەت- تە ئۆزى ياشاپ تۇرغان جايلارنىڭ نامى بىلەن ئاتىلىپ كەل- گەن. مەسىلەن: خارەزىملىكلەر، سوغدىلار، باكتىرىيىلىكلەر دېگەنگە ئوخشاش. خارەزىم دېگەن نام ئەڭ ئاۋۋال، مىلادى- دىن 520 يىل بۇرۇن ئىران ئەھمانىلار سۇلالىسىنىڭ ئىمپېراتورى دارا I نىڭ غەلبىلىك يۈرۈشلىرى توغرىسىدا بىھىستون قىيا تېشىغا ئويۇپ يېزىلغان زەپەر نامىدا تىلغا ئېلىنغان، بۇنىڭغا قارىغاندا، خارەزىمنىڭ ناھايىتى ئۇزۇن تارىخقا ئىگە ئىكەنلىكى مەلۇم. خارەزىم - قۇياشلىق يەر دېگەن بولىدۇ.

مىلادىدىن 330 يىل بۇرۇن ئىسكەندەر زۇلقەرنەيسى ئەھمانىلار سۇلالىسىنىڭ ئاخىرقى ئىمپېراتورى

دارا III نى تارمار كەلتۈرۈپ، ئىراننى بېسىۋالسىدۇ. تارىخىي خاتىرىلەرگە قارىغاندا، مىلادىدىن 328 يىل بۇرۇن خارەزىم شاھى پاراسمان ئىسكەندەرگە ئەلچى ئەۋەتىپ، دوستلۇق، ئىناقلىقتا ئۆتۈش ئارزۇسىنى بىلدۈرسدۇ ۋە ئىسكەندەر غەربكە — قارا دېڭىز بويلىرىغا يۈرۈش قىلىدىغان بولسا، ئۇنىڭغا ياردەم بېرىدىغانلىقىنىمۇ بىلدۈرىدۇ. ئىسكەندەر، خارەزىم شاھى پاراسماننىڭ ئەلچىلىرىگە ناھايىتى نۇرغۇن قىممەت باھا سەۋەبلىرىنى بېرىپ، رەھمەت ئېيتىدۇ، ئۆزىنىڭ ھىندىستانغا يۈرۈشكە ماڭىدىغانلىقىنى ئېيتىدۇ.

خارەزىم VI ئەسىردىن باشلاپ ئۇلۇغ كۆك تۈرك قاغانلىقىنىڭ بىر تەركىبىي قىسمىغا ئايلانىدۇ. پەقەت مىلادىنىڭ 713 — يىلى قوتەيبى ئىبنى مۇسلىم خارەزىمنى بېسىۋالغاندىن تارتىپ مىلادىنىڭ 820 — يىلىغىچە، ئەرەبلەرنىڭ خۇراسان ۋە ماۋرەننەھردىكى ھۆكۈمرانلىقى قىلغان نائىبلىرىغا بويىسۇنىدۇ. خارەزىم مىلادىنىڭ 820 — يىلىدىن 870 — يىلىغىچە تاهىرىلەرگە، 870 — يىلىدىن 1000 — يىلىغىچە سامانىلارغا قارايدۇ. خارەزىم سامانىلار دەۋرىدە يېرىم مۇستەقىل ھالەتتە ياشىغان.

خارەزىم، قاراخانىلار سامانىلار پادىشاھلىقىنى ئاغدۇرۇپ تاشلىغاندىن كېيىن بىر مۇددەت قاراخانىلارغا قارىغان. جۇياكى قارىمىغانمۇ، بۇ مەسىلە ھېلىغىچە ئېنىق ئەمەس. شۇندىكى ناھايىتى ئېنىقكى، قاراخانىلار مىلادىنىڭ 1006 — يىلى ۋە 1008 — يىلى خۇراسانغا قىلغان يۈرۈشلىرىدە مەغلۇپ بولغاندىن كېيىن، خارەزىم غەزىنەۋىلەرگە يېقىنلاشقاندا باشلىغان.

خارەزىم، مىلادىنىڭ 996 - يىلى، سامانىلار ئاغدۇرۇۋ-  
لۇپ كېتىۋاتقان چاغدا بىرلىككە كەلگەن، ئۇنىڭدىن بۇرۇن،  
خارەزىم شىمالىي ۋە جەنۇبىي خارەزىمدىن ئىبارەت ئىككى  
قىسىمغا بۆلۈنەتتى. ئۆرگەنج - شىمالىي خارەزىمنىڭ، قىس-  
مات - جەنۇبىي خارەزىمنىڭ پايتەختى ئىدى. مىلادىنىڭ  
996 - يىلى شىمالىي خارەزىمنىڭ خانى مۆمىن ئىبنى مۇھەم-  
مەت ئىككى خارەزىمنى بىرلىككە كەلتۈردى. ئۇ خارەزىم شاھ  
ئۇنۋانىنى ئالدى ۋە ئۆرگەنجنى مەملىكەتنىڭ پايتەختى قىل-  
لىپ بەلگىلىدى.

مەھمۇت غەزەنەۋى باي ۋە مەدەنىيەتلىك بولغان خارەزىم  
شاھلىقىنى ئۆزىگە قارىتىۋېلىشقا ناھايىتى قىزىققانىدى.  
سۇلتان مەھمۇت باشتا ئۆز سىڭىللىرىنى مۆمىن ئىبنى مۇھەم-  
مەت (مىلادىنىڭ 995 - يىلىدىن 997 - يىلىغىچە ھۆكۈمران  
بولغان) ۋە ئۇنىڭ ئوغلى ئەلى ئىبنى مۆمىن (مىلادىنىڭ  
997 - يىلىدىن 999 - يىلىغىچە ھۆكۈمران بولغان) گە ياتلىق  
قىلدى. سۇلتان مەھمۇت مانا شۇنداق ئۇرۇق - تۇغقانچىلىق  
مۇناسىۋىتى ئارقىلىق خارەزىم شاھلىقىنى بويسۇندۇرۇشنى  
ئويلىغانىدى. لېكىن ئۇنىڭ كۈيئوغۇللىرى بولسا خارەزىم-  
نىڭ مۇستەقىللىقىنى ساقلاشقا ۋە ھەربىي كۈچىنى ئاشۇرۇشقا  
ھەرىكەت قىلدى.

ئەلى ئىبنى مۆمىن ئالەمدىن ئۆتكەندىن كېيىن، ئۇ-  
نىڭ ئۆكىسى مۆمىن ئىبنى مۆمىن تەختكە ئولتۇردى. مۆمىن  
ئىبنى مۆمىن (مىلادىنىڭ 999 - يىلىدىن 1017 - يىلىغىچە  
ھۆكۈمران بولغان) خارەزىم شاھلىقىنى كۈچلۈك ۋە مۇستەقىل  
دۆلەتكە ئايلاندۇرۇشقا ھەرىكەت قىلدى. ئۇ بىلىملىك، ئەقىل



لىق بولۇشىغا قارىماي، ناھايىتى ئېھتىياتچان ۋە بوشاڭراق ئادەم ئىدى.

ئابباسىلار خەلىپىسى قادىر (مىلادىنىڭ 991-يىلىدىن 1031-يىلىغىچە خەلىپە بولغان) ئوتتۇرا ئاسىيادىكى دۆلەتلەرنى ئاجىزلاشتۇرۇش ئۈچۈن، ئۇلار ئارىسىغا ئاداۋەت سېلىشنى ئويلىدى. ئۇ شۇ مەقسەتنى كۆزدە تۇتۇپ، مىلادىنىڭ 1014 - يىلى بىرونى ئاتلىق ئادەمنى ئەلچى قىلىپ، باغدادتىن ئۆرگەنجىگە ئەۋەتتى. بىرونى (ئۇ ئەبۇ رەيھان بىرونى ئەمەس) خەلىپە قادىرنىڭ خارەزىم شاھى، مۆمىن ئىبنى مۆمىنگە بەرگەن «دۆلەتنىڭ كۆزى ۋە دىندارلار جامائەسىنىڭ شۆھرىتى» دېگەن ئۈنۋانىنىڭ شاھادەتنامىسىنى ۋە كىيىم - كېچەكلەرنى تەقدىم قىلدى.

سۇلتان مەھمۇت خەلىپە قادىرنىڭ خارەزىم شاھى مۆمىن ئىبنى مۆمىنگە بىلدۈرگەن ئىززەت - ھۆرمىتىدىن ئۆز ۋاقتىدا خەۋەردار بولدى. سۇلتان مەھمۇت ۋەزىرى ئوبۇلقا - سىم مەيمەندىنىڭ تەدبىرى بويىچە، مۆمىن ئىبنى مۆمىننى سىناپ باقماقچى بولدى. ئۇ خارەزىم شاھىنىڭ ئوردىسىدا تۇرىدىغان ئۆز ئەلچىسىگە مەخپىي يوليورۇق ئەۋەتتى. غەز - نەۋى ئەلچىسى سۇلتان مەھمۇتنىڭ مەخپىي يوليورۇقى بويىچە، ئەپلىك بىر پۇرسەتنى تېپىپ، مۆمىن ئىبنى مۆمىنگە سۇلتان مەھمۇتنىڭ نامىنى قۇتبىگە قوشۇپ ئوقۇشنى تەكلىپ قىلدى. ئەلچى بۇ تەكلىپنىڭ ئۆزىنىڭ شەخسىي تەكلىپى ئىكەنلىكىنىمۇ ئەسكەرتىپ قويدى. ناھايىتى ئەقىللىق مۆمىن سىرنىڭ قەيەردە ئىكەنلىكىنى دەرھال بايقىدى. ئۇ، ئەلچىنىڭ بۇ تەكلىپىگە جاۋاب بېرىشتە ئىككىلىنىپ قالدى. ئەلچى تەلەپپۇز -

زىنى قاتتىقراق قىلىپ تەكلىپنى يەنە تەكرارلىدى. ناھايىتە تى ئېغىر ئەھۋالدا قالغان مۆمىن ئابرويلۇق كىشىلەر ۋە مەشھۇر ھەربىي يولباشچىلارنى يىغىپ مەسلىھەتلىشىمەكچى بولدى. كېڭەشكە كەلگەنلەر مۆمىننى غەزەنەۋىلەر ئەلچىسىنىڭ تەكلىپىگە يان باسدى، دەپ گۇمانلانغانلىقىدىن، قىلىچلىرىنى يالىڭاچلاپ، ئۇنى «ئەگەر تەكلىپنى قوبۇل قىلىدىغان بولساڭ كاللاڭنى ئالسىز» دەپ قورقۇتتى. مۆمىن تەكلىپنى قوبۇل قىلماي دېسە، ئۆز خەلقىدىن قورقتى، قوبۇل قىلماي دېسە، سۇلتان مەھمۇتتىن قورقتى.

بېشى قېتىپ نېمە قىلىدىشىنى بىلمىگەن مۆمىن ئاخىر قا-راخانلار بىلەن ئىتتىپاق تۈزۈپ، سۇلتان مەھمۇتقا قارشى تۇرماقچى بولدى. مۆمىننىڭ قاراخانلارغا ئەۋەتكەن ئەلچىلىرى ئۈستىگە يۈكلەنگەن ۋەزىپىسىنى ئورۇندىدى. قاراخانلار مۆمىننىڭ سۇلتان مەھمۇتقا قارشى بىرلىكتە ھەرىكەت قىلىشى توغرىسىدىكى تەكلىپنى قوبۇل قىلدى.

سۇلتان مەھمۇت قاراخانلار بىلەن خارەزىم شاھلىقىنىڭ غەزەنەۋىلەرگە قارشى ئىتتىپاق تۈزگەنلىكىدىن خەۋەر تاپتى ۋە قاراخانلارغا ئەلچى ئەۋەتىپ نارازى بولغانلىقىنى بىلدۈردى. قاراخانلار غەزەنەۋى ئەلچىلىرى ئارقىلىق سۇلتان مەھمۇتقا يازغان مەكتۇپىدا دىپلوماتىيە ھىيلىسىنى ئىشلىتىپ: زۆرۈر تېپىلسا، قاراخانلارنىڭ غەزەنەۋىلەر بىلەن خارەزىم شاھى ئارىسىدا تۇغۇلغان ئاڭلىشىلماسلىقىنى تۈگىتىپ، ئىككى تەرەپنى ياراشتۇرۇپ قويۇشقا تەييار ئىكەنلىكىنى بىلدۈردى. سۇلتان مەھمۇت، قاراخانلارنىڭ ئۆزلىرىنىڭ غەربىي ئىلىكخانى مەنسۇر ئارقىلىق غەزەنەۋىلەر بىلەن خا-

رەزىمى شاھ ئارىسىدىكى كېلىشمەسلىككە ئارىلىشىۋاتقانلىق قىدىن خاتىرجەم ئەمەس ئىدى.

سۇلتان مەھمۇت مىلادىنىڭ 1015 - يىلى، ھەددىدىن تاشقىرى قىيىن ئەھۋالدا قالغان خارەزىم شاھى مۆمىنكە يازغان مەكتۇپىدا تەھدىت سېلىپ بۇنداق دېگەن: «ئار-مىزدا قانداق مەجبۇرىيەتلەر بولۇپ شەرتنامە ۋە ئىتتىپاق تۈزۈلگەنلىكىنى بىلىسىز، خارەزىم شاھى بولغان ئۆزىڭىز-نىڭ بىزگە قانچىلىق قەرزدارلىقى مەلۇم. قۇتبە توغرىسىدىكى بۇ مەسىلىدە بۇ ئىشنىڭ ئۆزىڭىز ئۈچۈن نېمە بىلەن تۈگىشىنى بىلىپ، بىزنىڭ خاھىشىمىزغا باش ئەگدىڭىز، ئەمما ئادەملىرىڭىز سىزگە يول قويمىدى. مەن «قوغدىغۇچىلار ۋە پۇقرالار» ئىبارىسىنى ئىشلىتىۋاتقىنىم يوق. چۈنكى ئۇلار سىزگە - شاھىغا ئۇنى قىل - بۇنى قىلما، دەپ ئېيتىشقا جۈرئەت قىلىدىكەن. ئۇلارنى قوغدىغۇچىلار ۋە پۇقرالار دېگىلى بولمايدۇ. ھاكىمىيەتنىڭ ئاجىزلىقى ۋە كۈچسىزلىكى شۇنىڭدىن مەلۇم بولۇپ تۇرۇپتۇ. ھەقىقەتەن ھەم شۇنداق، مەن بۇنداق ئادەملەردىن غەزەپلەندىم. بۇ يەردە، بەلختە ئۇزۇن مۇددەت بولدۇم ۋە ئۇ ئادەملىرىڭىزنى توغرا يولغا سېلىش ئۈچۈن، 100 مىڭ ئاتلىق ۋە پىيادە ئەسكەر، 500 پىلىنى توپلاپ ھازىر قىلدىم. شۇنىڭ بىلەن بىرگە، بىز ئىنىمىز ۋە كۈيىۋىلىمىز بولمىش سىز ئەمىرنىمۇ ئۇيقۇ-دىن ئويغاتماقچىمىز. بوشاڭ ئەمىر كارغا كەلمەيدۇ.» مەكتۇپنىڭ داۋامىدا، مەھمۇت غەزەنەۋى خارەزىم شاھقا ئۇ تۆۋەندىكى شەرتلەردىن بىرىنى ئورۇندسا ئۆزىنىڭ قانائەت ھاسىل قىلىپ غەزىنىگە قايتىدىغانلىقىنى ئېيتىدۇ:

(1) خارەزىم شاھ مەھمۇت غەزىنەۋىنىڭ نامىنى نامازدا قۇتتىكىگە قوشۇپ ئوقۇتىدۇ.

(2) ئۇنىڭغا - مەھمۇتقا ئەرزىگۈدەك سوۋغا - سالام ۋە پۇل ئەۋەتىدۇ. بۇ نەرسىلەر يوشۇرۇن ھالدا يەنە خارەزىم شاھىغا قايتۇرۇلىدۇ. چۈنكى مەھمۇت شۇنچىلىك بايىكى، ئۇنچىلىك پۇل ۋە سوۋغا - سالاملارنى قىلچە نەزەرىگىمۇ ئېلىپ قويمايدۇ.

(3) خارەزىم شاھى مەھمۇتنىڭ ئالدىغا ئەڭ ياخشى ئەمەلدارلارنى ئۇنىڭدىن شەپقەت تىلەش ئۈچۈن ئەۋەتىدۇ. ⑤ مۆمىننىڭ بوشاڭلىقى ۋە ئارىسالدىلىقى ئاخىر خارەزىم نىڭ مۇستەقىللىقىنىمۇ ۋە مۆمىننىڭ ئۆزىنىمۇ ساقلاپ قالالمايدى. مۆمىننىڭ بوشاڭلىقى ۋە ئارىسالدىلىقىدىن نارازى بولغان ھەربىي يولباشچىلار مىلادىنىڭ 1017-يىلى ئىسيان كۆتۈردى. ئىسيانچىلار مۆمىننى ئۆلتۈرۈپ، تەختكە ئۇنىڭ جىيەنى ئو- بۇلھارىس مۇھەممەت ئىبنى ئەلىنى ئولتۇرغۇزدى.

خارەزىمدا كۆتۈرۈلگەن ئىسيان سۇلتان مەھمۇت غەزىنەۋىگە ناھايىتى چوڭ باھانە بولدى. ئۇ «خارەزىم شاھى مۆمىننى ئۆلتۈرگەنلەرنى جازالاپ، كۈيىۋىغۇلۇم مۆمىن ئۈچۈن ئىنتىقام ئالىمەن» دېگەننى باھانە قىلىپ، نۇرغۇن قوشۇن بىلەن خارەزىمگە قاراپ ماڭدى. بۇ چاغدا، قاراخانىلارنىڭ مەھمۇت غەزىنەۋىنىڭ خارەزىم شاھلىقىنى بېسىۋېلىشقا كۆزى يەتكەن بولسىمۇ، ئەمما بىرەر جىددىي تەدبىر قوللانمىدى. سۇلتان مەھمۇت 1017 - يىلى 7 - ئايدا خارەزىمنى بېسىۋالدى. شۇنىڭدىن باشلاپ خارەزىم مۇستەقىللىقىنى يوقىتىپ، غەزىنەۋىلەرنىڭ تەركىبىي قىسمى بولۇپ قالدى. سۇلتان

مەھمۇت خارەزىمگە غەزىنە ۋەدىلەر سارىيىدا باش ھاجىپلىق ۋە زىيىسىنى ئۆتىگەن ئالتۇن تاش ئاتلىق ئادەمنى (قارلۇق لاردىن) ھاكىم قىلىپ تەيىنلىدى.

### يۈسۈپ قادىرخان ۋە سۇلتان مەھمۇت غەزىنە ۋى

مەنسۇر ئارسلانخاننىڭ ۋاقتىدا (1018 — 1024)، قارا-خانلارنىڭ ھاياتىدا خېلى جىددىي ۋەقەلەر يۈز بەردى. ئۇ، قاراخانلار تەختكە ئولتۇرۇشنىڭ ھارپىسىدا (مىلادى 1017 — يىلى) سۇلتان مەھمۇت غەزىنە ۋى خارەزىمنى بېسىۋالدى. 1019-يىلى قاراخانلارنىڭ خوراسانغا قىلغان يۈرۈشى پاجىئەلىك مەغلۇبىيەت بىلەن ئاياغلاشتى. قاراخانلار ئېغىر ئەھۋالغا دۇچ كەلگەنلىكىدىن پايدىلانغان ئېلى تېكىن (مىلادى 1021 — يىلىدىن 1035 — يىلىغىچە ئىسيان كۆتۈرۈپ تۇرغان) ئوغۇزلارنىڭ يابغۇسى ئارسلان ئىسرائىل يابغۇ (مىلادىنىڭ 990 — يىلىدىن 1025 — يىلىغىچە يابغۇ بولغان) بىلەن ئىتتىپاقلىشىپ، مەنسۇر ئارسلانخانغا قارشى ئىسيان كۆتۈردى. ئېلى تېكىن مىلادىنىڭ 1020 — يىلى بۇخارانى بېسىۋالدى. مەنسۇر ئارسلانخان ئېلى تېكىنگە قارشى ئۇرۇش قان بولسىمۇ، ئوغۇزلارنىڭ ياردىمىگە ئىگە بولغان ئېلى تېكىندىن يېڭىلىپ قالدى. شۇ چاغلاردا شىمالىي ئىلىكخان توغان I ئالەمدىن ئۆتتى. ئۇنىڭ ئورنىغا ئىلىكخان بولغان توغانخان II ئىسيان كۆتۈردى. مانا شۇنداق سەۋەبلەرگە كۆرە، مىلادىنىڭ 1024 — يىلى مەنسۇر ئارسلانخان تەختتىن

ۋاز كەچتى ۋە ئالەمدىن ئۆتتى. ئۇنىڭ ئورنىغا ئەھمەت توغانخان II ئولتۇردى. ئەھمەت توغانخان II ھارۇن بوغرا-خاننىڭ نەۋرىسى (ھەسەننىڭ ئوغلى) ئىدى. ئەھمەت توغانخان II ئىسياننى بېسىقتۇرغىچە، مىلادىنىڭ 1025 - يىلى ئۇنىڭ تاغىسى (ھەسەننىڭ ئۆكسى) يۈسۈپ قادىرخان قارا-خانلارنىڭ چوڭ خانى بولۇشقا مۇيەسسەر بولدى.

يۈسۈپ قادىرخان ئىسيان كۆتۈرگەنلەرنى بويسۇندۇرۇش ئۈچۈن، مىلادىنىڭ 1025 - يىلى قەشقەردىن يولغا چىقىپ شىمالىي ئىلىكخان توغانخان II نىڭ ئۈستىگە باستۇرۇپ باردى. بالاساغۇن ئەتراپىدا بولغان ئۇرۇشتا يۈسۈپ قادىرخان مەغلۇپ بولدى. بۇ ۋەقەدىن خەۋەر تاپقان ئېلى تېكىن تېخىمۇ روھلىنىپ، قاراخانلارنىڭ چوڭ خانى بولۇشقا ئىشەنچىسىنى تىلدى. ئۇ مىلادىنىڭ 1021 - يىلى ئوغۇزلار بىلەن بىرلىشىپ بۇخارانى بېسىۋالغان بولسا، مىلادىنىڭ 1025 - يىلى ئوغۇزلارنىڭ يابغۇسى ئارسلان يابغۇ بىلەن بىرلىشىپ، يۈسۈپ قادىرخانغا قارشى يەنە ئىسيان كۆتۈردى.

ئوغۇزلار سىر دەريانىڭ تۆۋەن ئېقىمىدىكى «جەندەش» ھىرى ۋە ئۇنىڭغا يانداش بولغان جايلاردا ياشايتتى. ئۇچاغلاردا، ئوغۇزلارنىڭ پائالىيىتىگە ئوغۇزلارنىڭ مەشھۇر بېگى سەلجۇق بەگنىڭ ئوغۇللىرى يېتەكچىلىك قىلاتتى.

شىمالىي ئىلىكخان توغانخان II نىڭ ئىسيان كۆتۈرۈشى ۋە ئېلى تېكىننىڭ ئوغۇزلار بىلەن بىرلىشىپ قاراخانلارنىڭ مەركىزىي ھاكىمىيىتىگە قارشى ھەرىكەت قىلىشى قاراخانلار دۆلىتىنى ئىچكى جەھەتتىن ئېغىر قورقۇنچقا سېلىپ قويدى. بۇنداق ئەھۋالنىڭ يۈز بېرىشى، يەنە بىر تەرەپتىن،

غەزىنەۋىلەر ئۈچۈنمۇ ئېغىر خەۋپ ئىدى. ئوغۇزلار كۈچلىنىپ كېتىدىغان بولسا، ئۇلارنىڭ قاراخانىلار بىلەن غەزىنەۋىلەرگە ئوخشاشلا خەۋپ سالىدىغانلىقى يۈسۈپ قادىرخان بىلەن سۇلتان مەھمۇتقا ئېنىق مەلۇم ئىدى.

ئوغۇزلار قەدىمكى چاغلاردا ئاسىيانىڭ شىمالىدا، كۆك تۈركلەرنىڭ شىمالىدا ياشايتتى. ئوغۇزلار جۇڭگونىڭ يېنىدا، مىلادىدىن «تارىخىي خاتىرىلەر» ۋە «خەن سۇلالىسى يېلىنامىسى» ھونلار ھەققىدە قىسسە دە مىلادىدىن II ئەسىر ئىلگىرى، «سۈي سۇلالىسى يېلىنامىسى» تۇرالار ھەققىدە قىسسە دە مىلادىدىن VI ئەسىرىدە تىلغا ئېلىنىدۇ.

ئۇرخۇن يادىكارلىقلىرىدىن بىر - ئىككى ئەسىر بۇرۇن (VI ئەسىردە - ئا) يەنسەي - ئۇرخۇن يېزىقىدا يېزىلغان بىر يادىكارلىقتا ئوغۇزلارنىڭ ناملىرى يېزىلغان. يادىكارلىقتا ئوغۇزلارنىڭ خانى ئۆرىيىگىن ئالىپ توراننىڭ كىچىكىدىنلا ۋاپات بولغانلىقى خاتىرىلەنگەن.

ئۇيغۇر - ئۇرخۇن قاغانلىقى دەۋرىدە، ئون ئۇيغۇر، توق قۇز ئوغۇزلار كۆك تۈرك قاغانلىقىنى ئىلىكىگە ئالغانىدى.

840 - يىلى، شەرقىي ئۇيغۇرلار (ئوغۇزلارمۇ بۇنىڭ ئىچىدە) ھازىرقى موڭغۇلىيىدىن غەربكە قاراپ كۆچكەندە، ئوغۇزلارنىڭ ناھايىتى كۆپ قىسمى غەربكە يۈرۈپ ئارال دېڭىزى ۋە كاسپى دېڭىزىنىڭ شىمالىغا كۆچۈپ كەلگەن.

موڭغۇلىيىدىن غەربكە كۆچكەن ئوغۇزلار ئىدىل، يايىق دەريالىرىنىڭ بويلىرىغىچە كېلىپ ماكانلاشقان. ئوغۇزلار بىر مەزگىل (مىلادىنىڭ 850 - يىلىدىن 965 - يىلىغىچە) ھازار قاغانلىقى (468 - 965) غا قارىغان.

شەرقىي ئوغۇزلارنىڭ موڭغۇلىيىدىن غەربكە كۆچۈپ كەلگەندىن كېيىنكى خانلىرىدىن توقسۇرمىش ئەلچى، توغانبەگ (ئىبنى پازلان ساياھەت خاتىرىسىدە توغانبەگنى «لوقمان بەگ» دەپ يازغان)، ئارتۇغرۇل بەگ (ئىبنى پازلان «ئىرتىك» دەپ يازغان)، تاقاق (دوكاك) قاتارلىقلار مەلۇم.

ئوغۇزلار مىلادىنىڭ 850 - يىللىرىدىن باشلاپ ھازارلارغا بويىسۇنغاندا، ئۇلارنىڭ قىنىق ئسۇرۇقىدىن چىققان تاقاق ئاتلىق خانى ھازار قاغانلىقىدا يايغۇ بولغان. مىلادىنىڭ 903 - يىلى تاقاقبەگ ئۆلتۈرۈلگەن. مىلادىنىڭ 910 - يىلى تاقاق بەگنىڭ 25 باشلىق ئوغلى سالجۇقبەگ (ئۇ مىلادىنىڭ 885 - يىلى تۇغۇلۇپ مىلادىنىڭ 1000 - يىلى 115 يېشىدا ئالەمدىن ئۆتكەن) سۈبېشى بولغان. سالجۇقبەگ ناھايىتى قابىلىيەتلىك، باتۇر، ئەقىللىق، خۇش خۇي، مەرد يىگىت ئىدى. قوشۇنلار ئۇنى ناھايىتى ياخشى كۆرگەنلىكتىن، ئۇنىڭغا شەرتسىز بويىسۇناتتى. خەلقىمۇ ئۇنى ناھايىتى ياخشى كۆرۈپ، قىزغىن ھۈرمەتلەيتتى. شۇ سەۋەبتىن، ئوغۇز يايغۇسى سالجۇق سۈبېشىنىڭ ئىسيان كۆتۈرۈشىدىن ئەنسىرەپ، ئۇنى ئۆلتۈرۈشنىڭ كويىغا چۈشكەن. سالجۇقبەگ ئۆزىگە كېلىدىغان بۇ خەۋپنى سېزىپ، مىلادىنىڭ 915 - يىلى 100 ئاتلىق يىگىتنىڭ ھەمراھلىقىدا، 1500 تۆگە، 50 مىڭ قوينى ئېلىپ سىر دەريانىڭ ئاياغ ئېقىمىدىكى «جەند» رايونىغا كەلگەن ۋە شۇ يەردىكى مۇسۇلمانلارنىڭ تەسىرىدە مۇسۇلمان بولغان.

بەزىبىر تارىخىي مەنبەلەردە، ئوغۇزلارنىڭ يايغۇلىرىنىڭ ھازار قاغانىنىڭ ئورۇنبا سارى سۈپىتىدە ھۆكۈمرانلىق



يۈرگۈزگەنلىكى تەكىتىلىنىدۇ.

سالجۇقبەگنىڭ ئىسرائىل، مىكائىل، داۋۇت، يۈسۈف، مۇسا ئاتلىق ئوغۇللىرى بار ئىدى. بۇ ئىسىملاردىن قارىغاندا، ئوغۇزخانلىرى يەھۇدىي دىنىغا ئېتىقاد قىلىدىغان ھازار قاغانلىرىنىڭ تەسىرىدە، شامان دىنىنى تەرك ئېتىپ، يەھۇدىي دىنىغا كىرگەن بولسا كېرەك. ئۇنداق بولغاندا، سالجۇقبەگ مىلادىنىڭ 915 - يىلى ئەتراپىدا يەھۇدىي دىنىنى تەرك ئېتىپ، ئىسلام دىنىغا كىرگەن بولىدۇ.

ئىبنى پازلان ئۆز ساياھەتنامىسىدە، مىلادىنىڭ 922 - يىلى ئەۋەتىلگەن ئەرەب ئەلچىلىرىنىڭ خەلىپە مۇقتەدىرنىڭ مەكتۇپلىرىنى، بۇلغار، ھازار، ئوغۇزخانلىرىغا سۈنۈپ، ئۇلارنىڭ مۇسۇلمان بولۇشىنى ئۆتۈنگەنلىكىنى بايان قىلغان. شۇ چاغدا، ھازار قاغانلىقىدا يابغۇ ئۇنۋانىنى ئالغان ئوغۇز يابغۇسىنىڭ كىملىكى مەلۇم ئەمەس.

بىز ئوغۇزلارنىڭ سالجۇقتىن بۇرۇنقى خانلىرىدىن توق سۈرمىش ئەلچى، توغانبەگ، ئارتوغۇرۇلبەگ، تاقاقبەگ لەرنى باشتا تىلغا ئالدىق. سالجۇقبەگنىڭ بەشىنچى بوۋىسى (توقسۈرمىش ئەلچىنىڭ ئاتىسى) كىراكوچى غوجا دېگەن بىر بەگنىڭ نامىنى ئىبنى پازلان تىلغا ئالىدۇ. ئەسلىنى سۈرۈشتۈرگەندە، ئۇنىڭ نامى كىراكوچى غوجا بولماستىن، بەلكى كىرىگېچى ئىدى. چۈنكى ئەجدادلىرىمىزنىڭ چارۋىچىلىق ھاياتىدىكى ئۆيلىرى كىگىزدىن تىكىلگەن يۇمىلاق ئۆيلەر بولۇپ، بۇنداق ئۆيلەرگە ياغاچتىن قىلىنغان كىرىگېلەر لازىم ئىدى. دېمەك، ئوغۇزلارنىڭ خانى كىراكوچى غوجا، ناھايىتى ئۇستا ياغاچچى بولۇپ، ئۇنى كىشىلەر، كىرىگېچى، دەپ ئاتىدى.

خان. ئۇ كىگىز ئۆيلەرنى قۇرۇشتا لازىم بولىدىغان كىرىگى-  
لەرنى ياسايتتى. ئىبنى پازلان «كىرىگىچى» سۆزىنى «كىرا-  
كوچى غوجا» دەپ خاتىرىلەپ قويغان.

سالجۇقبەگ بىلەن ئوغۇز ياىغۇلىرى ئارىسىدىكى زىد-  
دىيەت X ئەسىرنىڭ ئاخىرلىرىغىچە داۋام قىلدى. مىلادى-  
نىڭ 965 - يىلى ھازار قاغانلىقى كىيىۋ رۇس كېنەزى سىۋيا-  
تۇسلاۋ (X X يىلىدىن 973 - يىلىغىچە كېنەز بولغان) تەرىپى-  
دىن يوقىتىلغاندىن كېيىن، ئوغۇزلار قاراخانلارغا بويسۇنغا-  
ندى. شۇنىڭدىن باشلاپ (X ئەسىرنىڭ 60 - يىللىرىدىن  
باشلاپ) ئوغۇزلارنىڭ ھەممىسى مۇسۇلمان بولغان.

چۈنكى، بۇ چاغلاردا، قاراخانلار دۆلىتى ئىسلام دىنىنى  
دۆلەت دىنى (960 - يىلى) سۈپىتىدە قوبۇل قىلىپ، شامانى-  
زمنى تاشلىغانىدى.

مىلادىنىڭ 990 - يىلى سالجۇقبەگنىڭ ئوغۇللىرى ئو-  
غۇزخانلىقى (990 - يىلىدىن 1040 - يىلىغىچە ھۆكۈم سۈر-  
گەن) نى تەشكىل قىلدى. ئارال دېڭىزىنىڭ شەرقىي شىمالىدى-  
كى يەنكەنت (يانكى كەنت) ئوغۇز خانلىقىنىڭ پايتەختى  
ئىدى. شۇ چاغلاردا ئوغۇزلارنىڭ سانى مىليونغا يېتىپ،  
ناھايىتى جەڭگىۋار كۈچكە ئايلانغانىدى.

سالجۇقبەگنىڭ مىكائىل بەگ (998 - يىلى ئۆلگەن)،  
ئىسرائىل ئارىسلان ياىغۇ (مىلادىنىڭ 990 - يىلىدىن 1025 -  
يىلىغىچە ياىغۇ بولغان)، مۇسا ئىمناچ ياىغۇ (1028 - يىلى-  
دىن 1032 - يىلىغىچە ياىغۇ بولغان)، يۈسۈپ ئىسال بەگ  
(مىلادىنىڭ 994 - يىلى ئالەمدىن ئۆتكەن) قاتارلىق تۆت  
ئوغلى بار ئىدى.

ئوغۇز خانلىقىغا ئىسرائىل ئارسلان (990 - 1025)،  
يۈسۈپ ئىنانچ (1025 - 1028)، مۇسا ئىنانچ (1028 - 1032)،  
ئىرتاش يابغۇ (1031 - 1040)لار يابغۇ بولغان.  
ئوغۇزلار مىلادىنىڭ 965 - يىلىدىن 1040 - يىلىغىچە  
گاھى قاراخانلارغا، گاھى غەزنىلەرگە بوي-سۇنۇپ تۇردى،  
گاھىدا قارشى چىقتى.

ماناشۇ سالىجۇق ئوغۇللىرى باشچىلىقىدىكى ئوغۇزلار-  
نىڭ مىلادى 1025 - يىلى قاراخانلارنىڭ خانلىرى بىلەن  
بىرلىشىپ قاراخانلارغا قارشى چىقىشى يۈسۈپ قادىرخان  
بىلەن سۇلتان مەھمۇت غەزنىلەرنىڭ ئىتتىپاقلىشىپ سالىجۇق  
ئوغۇللىرىغا قارشى ھەرىكەت قىلىشىنى كەلتۈرۈپ چىقاردى.  
يۈسۈپ قادىرخان مىلادىنىڭ 1025 - يىلى سۇلتان مەھ-  
مۇت ھۇزۇرىغا - غەزنىگە ئەلچى ئەۋەتتى. سۇلتان مەھمۇت  
قەشقەردىن غەزنىگە كەلگەن قاراخانلارنىڭ ئەلچىلىرىنى  
ناھايىتى قىزغىن قارشى ئالدى. يۈسۈپ قادىرخان سۇلتان  
مەھمۇتنىڭ ئۆز ئەلچىلىرى ئارقىلىق ئەۋەتكەن تەلەپلىرىنى  
قوبۇل قىلىپ، ئىسىيانچىلارغا بىرلىكتە جازا يۈرۈشى قىلىشقا  
ماقۇل بولغانلىقتىن خۇشال بولدى.

ئۆز ئەلچىسىدىن بۇ خۇشاللىق خەۋەرنى ئاڭلىغان  
يۈسۈپ قادىرخان نۇرغۇن سانلىق قاراخانى قوشۇنلىرىغا  
ئۆزى باش بولۇپ قەشقەردىن سەمەرقەندگە قاراپ ماڭدى. ئەينى  
ۋاقىتتا، سۇلتان مەھمۇتمۇ چوڭ قوشۇنغا باش بولۇپ (قوشۇن  
ئىچىدە 500 پىلىمۇ بار ئىدى) بەلخىنى يولغا چىقىپ، ئامودەر-  
يانىڭ زەنجىرى بىلەن بىر-بىرىگە چېتىلغان كېمىلەردىن سېلىنىپ  
غان لەيلەتمە كۆۋرۈكىدىن ئۆتۈپ، سەمەرقەندگە قاراپ ماڭدى.

سەمەرقەندكە يېقىنلاپ كەلگەن يۈسۈپ قادىرخان بىلەن سۇلتان مەھمۇتتىن قورققان ئېلى تېكىن بىلەن ئىسرائىل ئارىسلان يابغۇ سەمەرقەند ۋە بۇخارانى تاشلاپ چىقىپ، نورئاتا رايونىغا قاچتى. سۇلتان مەھمۇتنىڭ ھەر-بىي بولباشچىلىرىدىن بىرى بولغان بىلگە تېكىن باشچىلىقىدىكى غەزەنەۋىيلەر قوشۇنى ئېلى تېكىننىڭ ئارقىسىدىن قوغلىغان بولسىمۇ، ئۇنىڭغا يېتىشەلمىدى، پەقەت ئېلى تېكىننىڭ خاتۇن، بالى - چاقىلىرىنىلا ئەسرگە ئېلىپ قايتتى. سۇلتان مەھمۇت قاراخانىلارنىڭ خان جەمەتىدىن بولغان ئەسىرلەرگە ئىززەت - ھۆرمەت بىلەن مۇئامىلە قىلدى. كەلگۈسىدە يۈز بېرىش ئېھتىمالى بولغان ۋەقەلەرنى ئالدىن سېزىدىغان ئەقىللىق سۇلتان مەھمۇت ئېلى تېكىنگە قاتتىق زەربە بېرىشنى خالىمايتتى. ئۇ قاراخانىلار ئىچىدە يۈز بەرگەن زىددىيەتلىك مەھمۇت ناھايىتى ئۈستىلىق بىلەن پىيادىلىنىشىنى كۆزلەيتتى. شۇڭا، سۇلتان مەھمۇت ئېلى تېكىننى ئۈزۈل - كېسىل بوي-سۇندۇرۇشقا قىزدىقىمىدى.

ئېلى تېكىن بىلەن ئىسرائىل ئارىسلان يابغۇ قاچقاندىن كېيىن، يۈسۈپ قادىرخان بىلەن سۇلتان مەھمۇت سەمەرقەند يېنىدا، شاھانە تەتىللا، كىمخانىلاردىن چېدىر - بارگاھلارنى تىكتۈرۈپ، ناھايىتى جىددىي مەسىلىلەر توغرىسىدا سۆھبەتلىشىپ، توختامنامە تۈزۈشكە كىرىشتى. بۇ ئىككى پادىشاھ مەسلى كۆرۈلمىگەن تەنتەنە بىلەن ئۇچراشتى. پارس تارىخىسى بەيھىقى (مىلادىنىڭ 996 - يىلى تۇغۇلۇپ 1077 - يىلى ئالەمدىن ئۆتكەن)، گاردىزى (XII ئەسىردە ياشىغان) - لار «تارىخىي مەسئۇدى» ۋە «زەينۇل ئەخبار» ناملىق تارىخىي

قەسەرلىرىدە بۇ ئۇچرىشىش توغرىسىدا تەپسىلىي مەلۇمات بەرگەن.

«X ئەسىردە ياشىغان پارس تارىخچىسى گاردىزى ئۆزىنىڭ <زەينۇل ئەخبار> دېگەن ئەسىرىدە، سەمەرقەندنىڭ جەنۇبىدا بولغان بۇ ئۇچرىشىش توغرىسىدا تەسىرلىك ھېكايە قىلىدۇ. ھەر ئىككى پادىشاھ بىرىنچى سوۋغا سۈپىتىدە بىر-بىرىگە ناھايىتى قىممەت باھالىق ئېسىل تاشلارنى بېرىشىپ سالاملىشىدۇ ۋە بىر-بىرىگە ئىلتىپات قىلىشىدۇ... ئەھۋالنى ھېسابقا ئالغان مەھمۇت غەزەنەۋى قادىرخانى ئۆز قارارگاھىنىڭ ئارتۇق دەرىجىسىدىكى زىيۇزىنى تىلەپ، بايلىقى ۋە ئۆز خاندانىنىڭ مېھماندوستلىقى بىلەن ھەيران قالدۇرماقچى بولىدۇ. ئۇ قادىرخان ئۈچۈن ئالتۇن چېدىر تېكىشكە، ئۇنىڭ ئىچىنى ۋە تېشىنى بېزەشكە ۋە بولۇپمۇ خىلمۇ خىل يېمەك-ئىچمەكلەر ۋە قىممەت باھا سوۋغىلار تەييارلاشقا بۇيرۇق بەرگەن.

چېدىر ھەقىقەتەنمۇ ئاجايىپ بېزەلگەنىدى. ئۇنىڭ بىرقانچە بۆلۈملىرى بولۇپ بىرىنچىسىدە تاماق يېيىلسە، ئىككىنچىسىدە كۆڭۈل ئېچىلاتتى. گاردىزى مەھمۇت غەزەنەۋىنىڭ قاراخانىلار خانىغا قىلغان سوۋغىلىرىنى بىر-بىرلەپ ساناپ ئۆتىدۇ: بۇ يەردە قىممەت باھا تاشلار، ئالتۇن ۋە كۈمۈش قەدەھلەر، ئالتۇن بۈگەنلىك ئاجايىپ ئاتلار، چىشى پىلىلەر؛ چېدىرلار، قىممەت باھا گىلەملەر ۋە باشقا كۆپ نەرسىلەر بار ئىدى. قادىرخان ئۆز قارارگاھىغا كەلگەندىن كېيىن، بۇ بايلىقلارنى كۆردى. ئۇ شۇنداق كۆپ نەرسىلەرنى سوۋغا قىلغان قۇدرەتلىك پادىشاھ ئالدىدا خىجىل بولۇپ قالماستىن

ئۈچۈن ئۆزىدىكى ئەڭ ياخشى نەرسىلەرنى يىغىشقا بۇيرۇق بەردى. قادىرخان ناھايىتى كۆپ پۇل، ئېگەر - جابدۇقلىرى ئالتۇن بىلەن زىننەتلەنگەن ئاجايىپ ئاتلار، ئالتۇن كەمەر - لىك تۈرك غولاملىرى، سۆسەر، ئاق سۆسەر، قارا تۈلكە موينا - لىرى ۋە باشقا نەرسىلەرنى يىغدۇردى ۋە بۇلارنىڭ ھەممىسىنى مەھمۇت غەزەنەۋىگە ئەۋەتتى. ⑤

بىرنەچچە كۈن داۋام قىلغان سۆھبەتلەر ئارقىلىق يۈ - سۈپ قادىرخان سۇلتان مەھمۇت غەزەۋى ئارىسىدا ناھايىتى مۇھىم ئىككى تۈرلۈك توختامنامە تۈزۈلدى. بىرىنچى توختام نامىدە زۆرۈر تېپىلغاندا ھەر ئىككى تەرەپنىڭ بىر - بىرىگە قوشۇن ياردەم بېرىپ جىددىي مەسىلىلەرنى بىر تەرەپ قىلىشى بېكىتىلدى ھەم ئېلى تېكىنىنى يوقىتىپ، يۈسۈپ قادىر - خاننىڭ ئوغلى يىغان تېكىنىنى غەربىي ئىلىگە خانى قىلىپ تەيىنلەش ئالاھىدە تەكىتلەندى. ئىككىنچى توختامنامىدە، قاراخانلار بىلەن غەزەۋىلەر دۆلىتىنىڭ ئامانلىقىغا خەۋپ سېلىۋاتقان سالجۇق ئوغۇللىرى باشچىلىقىدىكى ئوغۇزلارنىڭ كۈچلىرىنى يوق قىلىش، بۇنىڭ ئۈچۈن، ئۇلارنى قەشقەر، خۇراسان ۋە ئىراننىڭ باشقا جايلىرىغا تارقىتىۋېتىشمۇ قارار قىلىندى. مانا شۇ يۇقىرىدىكى مەزمۇنلارنى ئۆز ئىچىگە ئالغان دوستلۇق ئاساسىدىكى توختامنامىلەرنىڭ ئەمەلگە ئېشىشىنى كاپالەتلەندۈرۈش ئۈچۈن، سۇلتان مەھمۇتنىڭ قىزى مەلىكە زەينەپنى قاراخانى شاھزادىلىرىدىن يىغان تېكىنىگە، قاراخانى بېكەسى خان مەلىكە شاھ خاتۇننى سۇلتان مەھمۇتنىڭ ۋارىسى سۇلتان مۇھەممەتكە ياتلىق قىلىش بەلگىلەندى.

بىز يۇقىرىدا ئېيتىپ ئۆتكەندەك، يۈسۈپ قادىرخان بىلەن سۇلتان مەھمۇت غەزەنەۋى سەمەرقەندكە يېقىنلاپ كەلگەندە، غەربىي ئىلىكخان ئېلى تېكىن ماۋرەننۇننەھردىكى ۋاقىتىنچە تاشلاپ كېتىشكە ۋە ئۆزىنىڭ ئىتتىپاقچىلىرى — زە-رەپشان دەرياسىنىڭ ئوڭ قىرغىقىدىكى نۇرئاتا رايونىدا كۆ-چۈپ يۈرگەن ئوغۇزلار ئارىسىغا بېرىشقا مەجبۇر بولدى.

سەمەرقەندتىكى ئۇچرىشىشتا، يۈسۈپ قادىرخان بىلەن سۇلتان مەھمۇت ئارىسىدا مۇھىم توختامنامىلەر تۈزۈلگەندىن كېيىن، سۇلتان مەھمۇت نۇرئاتا رايونىدىكى ئوغۇزلارغا قارشى قوشۇن ماڭدۇردى. غەزەنەۋى قوشۇنلىرى سالجۇقىگە نىڭ ئوغلى ئىسرائىل ئارىلان يابغۇنى تۇتۇپ كەلدى. سۇلتان مەھمۇت ئارىلان يابغۇنى قىيىپ بەردى ۋە ئۇنى ئۆز تەۋەلىرى بىلەن غەزەنگە كېلىشكە ئۇناتتى.

مىلادىنىڭ 1026 - يىلى سۇلتان مەھمۇت غەزەنگە قايتتى. دەل شۇ چاغدا، شىمالىي ئىلىكخاننى توغانخان II يۈ-سۈپ قادىرخاننىڭ كەچۈرۈم قىلىشىنى سوراپ، ئۇنىڭغا قايتىدىن بويسۇندى.

يۈسۈپ قادىرخان ماۋرەننۇننەھرىگە كەتكەن چاغدا خوتەن خانلىقى بىلەن ئۇيغۇر - ئىدىقۇت قاغانلىقى ئىسيان كۆتۈرۈپ مۇستەقىللىق جاكارلىدى. ئۇيغۇر - ئىدىقۇت قاغانلىقى مىلادىنىڭ 1027 - يىلى فېۋرال ئايلىرىدا سۇلتان مەھمۇتقا ئەلچى ئەۋەتىپ، يۈسۈپ قادىرخانغا قارشى بىر توختامنامە تۈزۈشنى تەلەپ قىلدى. سۇلتان مەھمۇت ئۇيغۇر - ئىدىقۇت قاغانلىقىنىڭ ئەلچىلىرىنى سوغۇق قارشى ئالدى

ۋە ئۇلارنىڭ تەلپىنى قەتئىي رەت قىلدى. تارىخىي خاتىرىلەرگە قارىغاندا، شۇ چاغدا، قىتان خانلىقىمۇ ئۆز ئەلچىلىرىنى ئۇيغۇر - ئىدىقۇت ئەلچىلىرىگە ھەمراھ قىلىپ، سۇلتان مەھمۇتنىڭ ھۇزۇرى (غەزنى) غا ئەۋەتكەنىكەن.

يۈسۈپ قادىرخان ماۋرەئۇننەھرىدىن قەشقەرگە قايتىپ كەلدى ۋە خوتەن خانلىقى بىلەن ئۇيغۇر ئىدىقۇت قاغانلىقىنىڭ ئىسيانلىرىنى باستۇرۇشقا كىرىشتى. يۈسۈپ قادىرخان مىلادىنىڭ 1026 - يىلىنىڭ ئاخىرىدا، خوتەن خانلىقىنى ئىدىقۇت قاغانلىقىنىمۇ قايتىدىن بويسۇندۇردى، قىتانلارنىڭ ياردىمىنى ئالغان ئىدىقۇت ئۇيغۇرلىرى مەغلۇپ بولۇپ، قاراخانلارغا بويسۇنغان بولسىمۇ، پەقەت سېلىق تۆلەش مەجبۇرىيىتىدىنلا ئۈستىگە ئېلىپ، ئىچكى جەھەتتىكى مۇسەقىللىقنى ساقلاپ قالدى.

يۈسۈپ قادىرخان ماۋرەئۇننەھرىدىن قەشقەرگە قايتىپ كېتىدىغان چاغدا، سۇلتان مەھمۇت بىلەن تۈزۈشكەن تىختامنامىگە بىنائەن، ئوغۇزلارنىڭ بىر قىسمىنى قەشقەر ئەتراپلىرىغا كۆچۈپ بېرىشقا دەۋەت قىلغانىدى. چاغرىم بەگ بىلەن توغرىلبەگلەر يۈسۈپ قادىرخاننىڭ قىلغان سۆزلىرىگە ئىشەنمەي، قەشقەر ئەتراپلىرىغا كۆچۈپ بېرىشقا ئۇنىمىدى.

سۇلتان مەھمۇت غەزنىگە قايتقاندىن كېيىن، ئارىسلان يابغۇغا يازغان خېتىدە ئۇنىڭغا ناھايىتى ياخشى ۋەدىلەرنى بەردى. سۇلتان مەھمۇتقا ئىشەنگەن ئارىسلان يابغۇ ئوغۇزلارنىڭ بىر قىسمىنى ئېلىپ غەزنىگە بارغان بولسىمۇ، ئۇنىڭ جەمئىيەتلىرى ئوغۇزلارنىڭ كۆپ قىسمى بىلەن ئۆز جايىدا قال



دى. ئارسلان يابغۇ غەزىنىگە بارغان ھامان تۇتقۇن قىلىندى. ئارسلان يابغۇ قاتارلىق بىرقىسىم ئوغۇز بەگلىرى ھىندىستاندىكى مۇستەھكەم قورغانلارنىڭ بىرى بولغان كالان جىر قورغانىغا قامالدى. ئارسلان يابغۇ ئانچە ئۇزۇن ئۆتمەي ئۆلدى.

ئارسلان يابغۇ ئۆلگەندىن كېيىن، ئوغۇزلارغا يۈسۈپ ئىنانچ (سالجۇقبەگنىڭ تۆتىنچى ئوغلى مۇسائىنانچنىڭ ئوغلى) يابغۇ بولدى. بۇچاغلاردا، ئوغۇزلارنىڭ ھەرىكىتىگە ئاساسەن سالجۇقبەگنىڭ نەۋرىلىرى چاغرىبەگ بىلەن توغرۇلبەگ لەر (بۇلار، سالجۇقبەگنىڭ تۇنجى ئوغلى مىكائىلبەگنىڭ ئوغۇللىرى ئىدى) يېتەكچىلىك قىلىشقا باشلىغانىدى.

ئۆز يۇرتلىرىدا قالغان چاغرىبەگ بىلەن توغرۇل بەگلەر تاغدىسى ئارسلان يابغۇنىڭ بېشىغا كەلگەن پاجىئەدىن ساۋاق ئېلىپ، يۈسۈپ قادىرخانىنىڭ ئۇلارنى قەشقەر ئەتراپىدا كۆچۈپ بېرىپ ماكانلىشىشقا قىلغان دەۋىتىگە ئۈنىدى. يۈسۈپ قادىرخان قەشقەرگە كەتكەندىن كېيىن، ئېلى تېكىن قايتىدىن باش كۆتۈرۈپ ھەرىكەت قىلىشقا باشلىدى. سالجۇقبەگنىڭ نەۋرىلىرى توغرۇلبەگ بىلەن چاغرىبەگلەر ئېلى تېكىننىڭ ھەرىكىتىنى قوللىمىدى. پەقەت سالجۇق بەگنىڭ نەۋرىسى يۈسۈپ ئىنانچ يابغۇ (مىلادىنىڭ 1025 - يىلىدىن 1028 - يىلىغىچە يابغۇ بولغان) ئېلى تېكىننى قوللىدى. يۈسۈپ ئىنانچ يابغۇ سالجۇقبەگنىڭ ئۈچىنچى ئوغلى مۇسائىنانچنىڭ ئوغلى ئىدى. يۈسۈپ ئىنانچ يابغۇنىڭ يار-دېمىگە ئىگە بولغان ئېلى تېكىن سەمەرقەند ۋە بۇخارانى ئىشغال قىلىپ، مۇستەقىل ھالدا ھاكىمىيەت يۈرگۈزۈشكە باشلىدى.

يۈسۈپ قادىرخان ئېلى تېكىننى يوق قىلىش ئۈچۈن ماۋرە ئۇننەھرىگە قوشۇن ماڭدۇردى. يۈسۈپ قادىرخاننىڭ قوشۇنلىرى ئېلى تېكىن تەرىپىدىن تارمار قىلىندى. يۈسۈپ قادىرخان بۇنداق جىددىي ئەھۋال تۇغۇلغاندا، ئوغلى ياغان تېكىن باشچىلىقىدا سۇلتان ھەممۇتقا ئەلچە ئەۋەتىپ، ئېلى تېكىن ۋە يۈسۈپ ئىنانچ ياغۇغا قارشى ئۇرۇشقا ئۇنىڭ ياردەم بېرىشىنى تەلەپ قىلدى. سۇلتان مەھمۇت ھىندىستان يۈرۈشىدىن قايتىپ كەلگەندىن كېيىن ياردەم بېرىدىغان بولدى. نەتىجىدە، ئېلى تېكىنگە قارشى قىلىنىدىغان جازا يۈرۈشى كېچىكتۈرۈلدى.

دەل شۇ چاغدا، سۇلتان مەھمۇت ھىندىستانغا قىلىنىدىغان 16 - قېتىملىق ناھايىتى مەشھۇر يۈرۈشكە ھازىرلىنىۋاتقاندى. بۇ يۈرۈش (مىلادىنىڭ 1026 - يىلى) ھىندىستاننىڭ گوجارات رايونىنى بېسىۋېلىش بىلەن ئاياغلاشتى.

بۇنداق ياخشى پۇرسەتتىن پايدىلانغان ئېلى تېكىن يۈسۈپ ئىنانچ ياغۇنى ئۆزىگە ياردەم بېرىشكە ئۇنىمىغان چاغرىبەگ بىلەن توغرىۋېلىپكە ھۇجۇم قىلىشقا بۇيرۇدى. يۈسۈپ ئىنانچ ياغۇ ئېلى تېكىننىڭ بۇيرۇقىنى ئورۇندىمىدى، ئەكسىچە مەخپىي ھالدا، ئۆز قېرىنداشلىرى - چاغرىبەگ ۋە توغرىۋېلىپكە بىلەن بىرلىشىۋالدى. بۇ ئىشنى سېزىپ قالغان ئېلى تېكىن يۈسۈپ ئىنانچ ياغۇنى ئۆلتۈردى، توغرىۋېلىپكە بىلەن چاغرىبەگلەر، يۈسۈپ ئىنانچ ياغۇنىڭ قىساسىنى ئېلىش ئۈچۈن، ئېلى تېكىنگە ھۇجۇم قىلدى. باشتا ئوغۇزلار غالىب كەلدى. كېيىن مەغلۇپ بولدى. چاغرىبەگ بىلەن توغرىۋېلىپكە ئېلى تېكىن تەرىپىدىن مەغلۇپ قىلىنغاندىن كېيىن

ئوغۇزلارنى باشلاپ شەرققە يۈرۈپ قەشقەرگە كەلدى. ئۇلار يۈسۈپ قادىرخانغا بويسۇنىدىغانلىقىنى بىلدۈرۈپ، قەشقەر ئەتراپلىرىدا ماكانلاشتى. بۇ ۋەقە مىلادىنىڭ 1028 - يىلى بولغانىدى.

مىلادىنىڭ 1028 - يىلى، ئېلى تېكىن يۈسۈپ قادىرخاندىن كەچۈرۈم سوراپ، قاراخانلارنىڭ مەركىزى - قەشقەرگە بويسۇنىدىغانلىقىنى بىلدۈردى.

يۈسۈپ قادىرخان قەشقەر ئەتراپلىرىغا كۆچۈپ كەلگەن ئوغۇزلارنىڭ بەگلىرى - چاغرىبەگ بىلەن توغرۇلبەگلەرنى تۇتۇپ قاماققا ئېلىش ئۈچۈن، ئۇلارنى بىرەر ئىشقا باھانە قىلىپ ئالدىغا چاقىردى. ئەمما، ئۇلارنىڭ ئىككىسى بىرلا ۋاقىتتا يۈسۈپ قادىرخاننىڭ قېشىغا بارمىدى. بىرى كىرسە يەنە بىرى يۈز بېرىش ئېھتىمال بولغان جىددىي ۋەقەلەرگە تاقابىل تۇرۇش ئۈچۈن تەييارلىنىپ تۇردى. ھېچ ئىسلاج قىلالىمىغان يۈسۈپ قادىرخان، يالغۇز كەلگەن توغرۇلبەگنى تۇتقۇن قىلىپ قاماققا ئالدى.

بۇ ۋەقە يۈز بەرگەندىن كېيىن، چاغرىبەگ ئوغۇزلارنى ئەگەشتۈرۈپ قەشقەردىن قاچتى، چاغرىبەگ يولدا كېتىۋېتىپ قاراخانلار جەمەتىگە مەنسۇپ بولغان بىرقانچە شاھزادىلەرنىڭ ئوۋ قىلىۋاتقانلىقىنى كۆردى، ئەقىللىق ھەم تەدبىرلىك چاغرىبەگ قاراخانى شاھزادىلىرىنى ئەسىر قىلىپ، ئۇلارنى ئۆزى بىلەن بىللە ئېلىپ ماڭدى. يۈسۈپ قادىرخان ئەسىرگە ئېلىنغان قاراخانى شاھزادىلىرىنى قۇتۇلدۇرۇپ قېلىش ئۈچۈن، توغرۇلبەگنى قاماقتىن چىقىرىپ، ئۇنىڭغا نۇرغۇن سوۋغىلارنى بېرىپ، ئۇنىڭدىن قاراخانى شاھزادىلىرىنى ئامان - ئېسەن

قەشقەرگە يولغا سېلىپ قويۇشقا ۋەدە ئالدى. چاغرىبەگ قەشقەردىن قاچقانچە «جەند» رايونىغا بېرىپ توختىدى. ئۇنىڭ ئارقىسىدىن يېتىپ بارغان توغرىۋلىبەگ ئەسىر قىلىنغان قاراخانى شاھزادىلىرىنى ئىززەت - ھۆرمەت بىلەن قەشقەرگە يولغا سېلىپ قويدى. بۇ ۋەقە مىلادىنىڭ 1029 - يىلى بولدى.

قەشقەردىن «جەند» رايونىغا كەلگەن ئوغۇزلار بۇجايدا تۇرۇشنى ئەپ كۆرمىدى. «جەند» رايونى شىمالىي ئىلىكخانەنىڭ باشقۇرۇشىدىكى جاي بولۇپ، قاراخانلارغا قارايتتى. شۇنىڭ ئۈچۈن، چاغرىبەگ بىلەن توغرىۋلىبەگلەر خارەزىم ۋالىيسى ھارۇندىن يەر تەلەپ قىلدى، مىلادىنىڭ 1034 - يىلى ھارۇن ئوغۇزلارغا خارەزىم تېررىتورىيىسىدىن يېتەرلىك جاي ئاجرىتىپ بەردى.

### قاراخانلارنىڭ بۆلۈنۈپ كېتىشى

مىلادىنىڭ 1030 - يىلى 5 - ئاينىڭ 26 - كۈنىدە، سۇلتان مەھمۇت غەزەنەۋى ئىسالەمدىن ئۆتتى. ئۇنىڭ ئوغلى سۇلتان مەسئۇد ئۆكىسى مۇھەممەتنى (بۇ تەخت ۋارىسى ئىدى) يېڭىپ، غەزەنەۋىلەرگە سۇلتان بولدى.

مىلادىنىڭ 1031 - يىلى سۇلتان مەسئۇد يۈسۈپ قادىر - خاننىڭ ھۇزۇرىغا ئەلچىلەر ئۆمىكى ئىشەۋەتتى. قەشقەرگە كەلگەن سۇلتان مەسئۇدنىڭ ئەلچىلىرى

بىلەن يۈسۈپ قادىرخان ئارىسىدا داۋام قىلغان سۆھبەتلەر ناھايىتى ئۇزۇنغا سوزۇلۇپ كەتتى. سۆھبەتنىڭ ئاساسىي مەزمۇنى، مىلادىنىڭ 1026 - يىلى سۇلتان مەھمۇت غەزەنەۋى بىلەن يۈسۈپ قادىرخان ئارىسىدا سەمەرقەند يېنىدا تۈزۈلگەن توختامدىكى بولغۇسى توي مەسىلىسىنى ھەل قىلىش ئىدى. سەمەرقەند يېنىدا تۈزۈلگەن توختامنامە بويىچە، سۇلتان مەھمۇتنىڭ قىزى زەينەپ يۈسۈپ قادىرخاننىڭ ئوغلى ياغان تېكىن (مۇھەممەت بوغراخان) گە يۈسۈپ قادىرخاننىڭ قىزى خان مەلىك شاھ خاتۇن (ياغان تېكىننىڭ سىڭلىسى) سۇلتان مەھمۇتنىڭ ۋارىسى سۇلتان مۇھەممەتكە ياتلىق قىلىنىشى كېرەك ئىدى. سۇلتان مەھمۇت تەختكە چىققاندىن كېيىن، خان مەلىك شاھ خاتۇن سۇلتان مۇھەممەتكە ئەمەس، سۇلتان مەھمۇدقا ياتلىق قىلىنىدىغان بولدى. ئۇنىڭ ئۈستىگە، سۇلتان مەھمۇد ئۆزىنىڭ ئوغلى سۇلتان مەھمۇدنى بوغرا تېكىن (سۇلايمان ئارىسلانخان) نىڭ قىزىغا ئۆيلەن دۈرۈمەكچى بولدى. قەشقەرگە بارغان غەزەنەۋىلەرنىڭ ئەلچىلىرى مانا شۇ مەسىلە ئۈستىدە يۈسۈپ قادىرخان بىلەن سۆھبەتلىشىپ بىر نەتىجىگە ئېرىشەلمىدى. يۈسۈپ قادىرخان مىلادىنىڭ 1032 - يىلى ئالەمدىن ئۆتتى. قاراخانىلار تەختىگە يۈسۈپ قادىرخاننىڭ ئوغلى سۇلايمان ئارىسلانخان چىقتى.

قەشقەردە يىللاپ تۇرۇپ قالغان سۇلتان مەھمۇدنىڭ ئەلچىلىرى سۇلايمان ئارىسلانخان بىلەن سۆھبەتنى داۋاملاشتۇردى. ئۇلار مىلادىنىڭ 1034 - يىلى 9 - ئايدا ئۆز ۋەزىپىسىنى ئۆتۈۋالغۇچى ئادا قىلدى. سۇلايمان ئارىسلانخان ھەمىشە

سى خان مەلىك شاھ خاتۇن بىلەن ئۆزىنىڭ قىزىنى سۇلتان مەسئۇدنىڭ ئەلچىلىرىگە قوشۇپ، ناھايىتى چوڭ ئىززەت - ئېكرام بىلەن قەشقەردىن غەزنىگە ئۇزاتتى. بەختكە قارشى سۇلتان مەسئۇدقا ياتلىق بولىدىغان قەشقەر گۈزىلى - سۇلايمان ئارىسلانخاننىڭ قىزى يولدا كېتىۋېتىپ ئالەمدىن ئۆتتى. غەزنىگە ئامان - ئېسەن يېتىپ كەلگەن خان مەلىك شاھ خاتۇننى سۇلتان مەسئۇد ناھايىتى چوڭ داغدۇغا بىلەن قارشى ئالدى. خان مەلىك شاھ خاتۇن كېيىن مىلادىنىڭ 1041 - يىلى سۇلتان مەسئۇد ئۆلگەندىن كېيىن، سالجۇق خاقانى ئالپ ئارىسلانغا ياتلىق بولدى.

مىلادىنىڭ 1034 - يىلى سۇلايمان ئارىسلانخان غەزنىگە ئەلچىلىرىنى قەشقەردىن ئۇزىتىپ قويغان چاغدىلا، مۇھەممەت بوغراخان غەزنىگە ئەلچى ئەۋەتىپ، سۇلتان مەسئۇدنىڭ قىزى زەينەپكە ئۆيلىنىدىغانلىقىنى بىلدۈردى. لېكىن سۇلتان مەسئۇد مۇھەممەت بوغراخاننىڭ تەلىپىنى رەت قىلدى. بۇنىڭدىن خاپا بولغان مۇھەممەت بوغراخان توغرىلۇبەگكە مەخپىي خەت يېزىپ، ئۇنىڭ سۇلتان مەسئۇدقا قارشى ھەرىكەت قوللىنىشىنى تەلەپ قىلدى. مەخپىي خەتنى ئەكىتتۈراتقان كىشى ئامو دەريادىن ئۆتۈۋاتقاندا غەزنىلەر تەرىپىدىن تۇتۇلدى. مەخپىي خەتمۇ ئاخ تۇرۇلۇپ قولغا چۈشتى. خەتنىڭ مەزمۇنىدىن خەۋەردار بولغان سۇلتان مەسئۇد سىرنى ئاشكارىلىدى. خەتنى دېلىپ ماڭغۇچى كىشىنى ھىندىستانغا يولغا سېلىپ قويدى. مەخپىي سىر سېلىقچە قالدى. سۇلتان مەسئۇد مۇھەممەت بوغراخان بىلەنمۇ، توغرىلۇبەگ بىلەنمۇ دۈشمەنلىشىشكە جۈرئەت قىل

لالامىدى. سۇلتان مەسئۇد مىلادىنىڭ 1037 - يىلى 8 - ئايدا سۇلايمان ئارسلانغا ئەلچى ئەۋەتىپ ئۇنىڭدىن ئۇكىسى مۇ-ھەممەت بوغراخان بىلەن غەزىنەۋىلەرنى ياراشتۇرۇپ قويۇشنى ئۆتۈندى. قەشقەرگە كەلگەن غەزىنەۋىلەرنىڭ ئەلچىلىرى بىر يېرىم يىل جاپا - مۇشەققەت چېكىپ، مىلادىنىڭ 1039 - يىلى ۋەزىپىسىنى ئادا قىلىپ غەزىنگە قايتتى.

سۇلايمان ئارسلانخان قاراخانلارنىڭ ئۇلۇغ خانى بو-لۇپ تۇرغان مەزگىلدە (مىلادىنىڭ 1032 - يىلىدىن 1040 - يىلىغىچە) قاراخانلار دۆلىتى ئىچكى ۋە تاشقى جەھەتتە ناھا-يىتى تىنىچ ۋە خاتىرجەم بىر دەۋرنى ئۆز بېشىدىن كەچۈر-دى. مىلادىنىڭ 1035 - يىلى ئېلى تېكىن ئالەمدىن ئۆتتى. ئۇنىڭ ئورنىغا سۇلايمان ئارسلاننىڭ بۇيرۇقى بىلەن ئېلى تېكىننىڭ ئوغلى يۈسۈپ ئىبنى ئەلى ئىلىكخان بولدى. يۈ-سۈپ ئىبنى ئەلى قاراخانلارنىڭ مەركىزى قەشقەرگە سە-ھىمىيەت بىلەن بويسۇندى. ئۇ مىلادىنىڭ 1035 - يىلى توغ-رۇلەپ بەگ باشچىلىقىدىكى ئوغۇزلارنى ماۋرەننەھردىن قوغلىدى. ئوغۇزلار ئاساسەن خۇراسان تەرەپكە قاراپ كۆچتى. ئانچە ئۇزۇن ئۆتمەي يۈسۈپ ئىبنى ئەلى (مىلادىنىڭ

1034 - يىلىدىن 1040 - يىلىغىچە ئىلىكخان بولغان) مىلادى-نىڭ 1036 - يىلى غەزىنەۋىلەرنىڭ سۇلتانى مەھمۇتنىڭ قې-رىندىشى ناسىرنىڭ قىزىغا ئۆيلەندى. ئۇنىڭ غەزىنەۋىلەر بىلەن بولغان مۇناسىۋىتىمۇ ياخشى ئىدى. شۇنداق بولۇش-قا قارىماي، ئۇ ئىلىكخانلىق ئورنىدا ئارامخۇدا ئولتۇ-رالامىدى. غەربىي ئىلىكخان ناسىرنىڭ «مىلادىنىڭ 992 - يىلىدىن 1012 - يىلىغىچە ئىلىكخان بولغان) ئوغۇللىرى -

مۇھەممەت ئىبنى ناسىر، ئىبراھىم بۆرە تېكىنلەر، ماۋرە ئۇن-  
نەھرىدە يۈسۈپ ئىبنى ئەلىگە قارشى ھەرىكەت قىلدى. مىلا-  
دىنىڭ 1037 - يىلى مۇھەممەت ئىبنى ناسىر ئۆزكەنتتى بې-  
سىۋالدى. مىلادىنىڭ 1040 - يىلى ئىبراھىم بۆرە تېكىن بۇ-  
خارانى بېسىۋالدى. يۈسۈپ ئىبنى ئەلى پاناھ ئىزدەپ سۇلاي-  
مان ئارسلانخاننىڭ قېشىغا قېچىپ كەتتى.

مۇھەممەت ئىبنى ناسىر (مىلادىنىڭ 1040 - يىلىدىن  
1052 - يىلىغىچە خان بولغان) باشتا ئۆزىنى «ئىلىكخان»  
دەپ ئاتىدى. مىلادىنىڭ 1040 - يىلىغا كەلگەندە مۇستەقىل-  
لىق جاكارلاپ، ئۆزىنى «تاۋغاچ بوغراخان» دەپ ئاتىدى.  
شۇنىڭدىن باشلاپ قاراخانلار دۆلىتى شەرقىي قاراخانلار ۋە  
غەربىي قاراخانلارغا بۆلۈنۈپ كەتتى. سۇلايمان ئارسلانخان  
شەرقىي قاراخانلارنىڭ خانى بولۇپ قالدى.

سۇلايمان ئارسلانخان غەربىي ئىلىكخانلىرى مۇھەممەت  
بىلەن ئىبراھىم بۆرە تېكىننىڭ مۇستەقىللىق ھەرىكىتىنى  
چەكلەشكە ئىمكانىيەت تاپالمىدى. ئۇنىڭ ئۈستىگە، دەل شۇ  
چاغدا - مىلادىنىڭ 1041 - يىلى قاراخانلارنىڭ شەرقىي شى-  
مالىدىكى تېررىتورىيىسى ئىچىگە كىرىدىغان ئېرتىش ۋە بال-  
قاش بويلىرىدا ياشايدىغان ياباقۇلار، باسمىلار، چۆمۈل-  
لەر، يەمەكلەر ئىسيان كۆتۈردى.

ئىشەنچلىك تارىخىي مەلۇماتقا قارىغاندا، ياباقۇلارنىڭ  
خانى بوكى بوزراچ نۇرغۇن قوشۇن توپلاپ (باسمىلار، چۆمۈل-  
لەر، يەمەكلەر بىلەن بىرلىشىپ) قاراخانلارنىڭ مەركىزى  
قەشقەرگە بويسۇنۇشتىن باش تارتقان. سۇلايمان ئارسلانخان  
بىكەچ ئارسلان تېكىن قوماندانلىقىدىكى 40 مىڭ كىشىلىك قو-



شۇنى بۈكى بوزراچ باشچىلىقىدىكى 700 مىڭ كىشىلىك ئىس-  
يانچىلارغا (ئېھتىمال 70 مىڭ بولۇشى كېرەك) قارشى ماڭدۇر-  
غان. ئارىسلان تېكىن بۈكى بوزراچنى مەغلۇپ قىلىپ، ئۇنى  
ئۆلتۈرگەن. ياباقۇلار سۇلايمان ئارىسلانغا سادىق بولۇشقا  
ۋەدە بەرگەن، ئىككى ئوتتۇرىدا بىتىمنامە تۈزۈلگەن. كېيىن  
بىتىمنامىنى بۇزغان باسىملار، چۆمۈللەر قايتىدىن ئىتائەت-  
كە كەلتۈرۈلگەن. ئارىسلان تېكىننىڭ مىلادىنىڭ 1041 - يىلى  
لىرى ياباقۇلار ئۈستىدىن قازانغان بۇ غەلبىسىدىن كېيىن،  
بالقاش كۆلى بىلەن ئارال كۆلىنىڭ ئەتراپلىرى بىر مەز-  
گىل قاراخانىلارغا قارىغان.

مانا شۇ ۋەقە توغرىسىدا مەھمۇت قەشقەرى «تۈركىي  
تىللار دىۋانى» نىڭ بىر قانچە جايلىرىدا بىزگە ئىشەنچلىك  
ۋە قىممەتلىك بولغان مەلۇمات قالدۇرغان.  
مەسىلەن:

«بوزراچ (بۈكى بوزراچنى دېمەكچى) يەنە قۇترىدى،  
ئۇ باتۇرلىرىنى تاللىدى،  
قوشۇنلىرىنى يەنە قايرىدى،  
كەلمەك بولۇپ توپلىنىۋاتىدۇ.» ⑥

بۈكى بوزراچ ئارىسلان تېكىن بىلەن بولغان ئۇرۇشتا  
باشتا مەغلۇپ بولغان، كېيىن ئۇ يەنە كۈچ توپلاپ كېلىپ  
ئۇرۇشقان.

«تاك ئاتقاندا ماڭايلى،  
بوزراچ قېنىنى ئىستەيلى»

باسمىل بېگىنى ئۆرتەيلى  
ئەمدى يىگىتلەر توپلانسۇن. ⑦

يۇقىرىدىكى بىر كۇپلېت قوشاققا قارىغاندا، ياباقۇ-  
لار، ئارسلان تېكىن تەرەپتىن ئۆلتۈرۈلگەن خانى بوكى بوز-  
راچىنىڭ ئۆچىنى ئېلىشقا ئۇرۇنغان، باشقا ياباقۇلارنىڭ  
تەرىپىنى ئالغان باسمىلار ئۇرۇشتا ئارسلان تېكىنگە بويسۇ-  
نۇپ، ئىستىپاقچىسى بولغان ياباقۇلاردىن ئايرىلىپ كەتكە-  
نىدى. شۇنىڭ ئۈچۈن، ياباقۇلار باسمىلاردىن ئۆچ ئالماقچى  
بولۇپ، ئۇنىڭ بېگىنى ئوتتا كۆيدۈرۈشكە بەل باغلىغان.

«ئېرتىش بويدىكى يەمەكلەر،  
بىلەكلىرىنى تۈرمەكتە،  
بۈرەكلىرىنى قىلمىشپ قاپتەك،  
بىزگە قارشى كەلمەكتە.»

«يەمەكلەر — قىپچاقلارنىڭ بىر ئايىمىقى. شېئىر-  
دا مۇنداق دېيىلگەن: ئۇلار بىلەكلىرىنى چىڭ تۈرۈپ،  
قاتتىق غەزەپ بىلەن بىزنىڭ ئۈستىمىزگە بېسىپ كېلىشكە  
توپلانماقتا.» ⑧

بىز باشتا ئېيتقاندا، ئېرتىش بويدا ياشايدىغان  
يەمەكلەر، ياباقۇلار بىلەن بىرلىشىپ، قاراخانلارغا قارشى  
ئىسيان كۆتۈرگەنىدى.

«پۈتۈننامە تۈزۈشىدۇ،  
يەنە قەسەم بېرىشىدۇ،

خاندىن ياردەم تىلەشكەن،  
ئەمدى باسمىل، چۆمۈللەر  
بىزلەر بىلەن تىرىكشىدۇ.

يا باقۇ جېڭىدە قاغانغا قارشى چىقما سلىققا، ئۇنىڭغا  
بويىسۇنۇشقا قەسەم ئىچىلىپ پۈتۈننامە تۈزۈلدى. خەلق قا-  
غاندىن ياردەم سورىدى. باسمىل بىلەن چۆمۈللەر بىزگە قار-  
شى توپلىنىۋىدى، قاغان يېتەپ كەلدى، ئۇلارنىڭ قېنىنى  
تۆكۈپ، ئۆزلىرىنى ئەسىر قىلدى. ⑨

مەھمۇت قەشقەرى خاتىرىلىگەن بۇ مەلۇماتقا ئاساس  
لانغاندا، ياباقۇلار ئارىسلان تېكىن تەرىپىدىن مەغلۇپ بول-  
غاندا، ئۇلارنىڭ ئىتتىپاقچىسى باسمىللار بىلەن چۆمۈللەر  
قاراخانلار قاغانى سۇلايمان ئارىسلانغا سادىق بو-  
لۇشقا قەسەم ئىچىشىپ، ئىككى ئوتتۇرىدا بىتتىننامە تۈزۈل-  
گەن. كېيىن باسمىللار بىلەن چۆمۈللەر ۋاپاسزلىق قىلغان  
دا، قاغان سۇلايمان ئارىسلانخان ئۆزى قوشۇن بىلەن كېلىپ  
ئۇلارنى تارمار قىلىپ باشقىدىن بويىسۇندۇرغان.

«قىزىل بايراق كۆتۈرۈلدى،  
قارا چاڭ - توزان ئۆرلىدى،  
ئوغراقلار بىزگە كېلىپ قوشۇلدى،  
قۇرۇش بىلەن بولۇپ قېلىپ كېچىكتۇق.»

«مۇسۇلمانلار قوشۇنىدىن قىزىل بايراق كۆتۈرۈلدى، قارا  
چاڭ - توزان ئۆرلىدى؛ ئوغراقلارنىڭ ئاتلىقلىرى بىزگە كېلىپ  
قوشۇلدى. بىز بىرلىكتە ئۇرۇشتۇق، شۇسەۋەبتىن كېچىكتۇق.» ⑩

بىز يۇقىرىدىكى بىر كۇپلېت قوشاقتىن ئىككى مەسىلىنى ئېنىقلىۋېلىش ئىمكانىيىتىگە ئىگە بولىمىز. ئۇنىڭ بىرى، بىز باشتا ئېيتىپ ئۆتكەندەك، قاراخانلارنىڭ دۆلەت بايرىقى ئوتتۇرىغا توققۇز شاخلىق ئالتۇن رەڭ ئارچا چۈشۈرۈلگەن توق قىزىل شايى بايراق ئىدى. قوشاقتىكى «مۇسۇلمانلار قوشۇنىدىن قىزىل بايراق كۆتۈرۈلدى» دېگەن قۇر، قاراخانلارنىڭ مۇسۇلمان دىنىغا ئىشىنىدىغان قوشۇنلىرى كۆتۈرگەن قاراخانلارنىڭ دۆلەت بايرىقىنى كۆرسىتىدۇ. ياباقۇ، باسمىل قاتارلىق شامان دىنىغا ئىشىنىدىغان ئاھالە بىلەن بولغان بۇ ئۇرۇش مىلادىنىڭ 1041 - يىلى بولۇپ ئۆتكەنىدى. بۇ قوشاقتىن يەنە مىلادىنىڭ 1041 - يىلى بولغان بۇ ئۇرۇشتا، ئوغراقلارنىڭ قاراخانلارغا ياردەم بەرگەنلىكى مەلۇم.

مەھمۇت قەشقەرىنىڭ «تۈركىي تىللار دىۋانى» دىن كەلتۈرۈلگەن يۇقىرىدىكى نەقىللەر قاراخانلارنىڭ ئۆز تارىخىدا بۇددىست ئۇيغۇرلارنى ئىسلام دىنىغا كىرگۈزۈش ئۈچۈن ئۇزۇن مۇددەت قانلىق ئۇرۇش ئېلىپ بېرىپلا قالماي، بەلكى شامان دىنىدىكى (ياباقۇ باسمىل، چۆمۈل، يەمەكلەر شامان دىنىدا ئىدى) خەلقلەرنىمۇ ئىسلام دىنىغا كىرگۈزۈش ئۈچۈن قانلىق ئۇرۇشلارنى ئېلىپ بارغانلىقىنى ئىسپاتلايدۇ.

دېمەك، سۇلايمان ئارسلانخان مىلادىنىڭ 1041 - يىلى بىرى يۇقىرىدا تىلغا ئېلىنغان ياباقۇلار باشچىلىقىدىكى ئىسپاننى باستۇرۇش بىلەن ئاۋارە بولۇپ قالغانلىقى ئۈچۈن، غەربىي ئىلىكخانلارنىڭ مۇستەقىللىق ھەرىكىتىنى ئۈنۈملۈك ھالدا چەكلەشكە ئامال قىلالىدى.

مۇھەممەت بىلەن ئىبراھىم بۆرەتېكىن ئۆزلىرى ئۈچۈن ئوڭۇشلۇق بولغان ئەنە شۇنداق پۇرسەتتىن پايدىلىنىپ مۇستەقىللىق يولىغا ماڭدى. ئۇلار مىلادىنىڭ 1040 - يىلىدىن باشلاپ غەربىي قاراخانىلار سەمەرقەندنى پايتەخت قىلدى، شۇنىڭدىن باشلاپ قاراخانىلار شەرقىي ۋە غەربىي قاراخانىلارغا رەسمىي بولۇپ كەتتى.

### ئىزاھاتلار:

- ① بىش.سىكىس (ئېنگلىز تارىخچىسى) «ئافغانىستان تارىخى» خەنزۇچە، 307 - بەت.
- ② بارتولد، «يەتتە سۇ تارىخىنىڭ ئۈچىنچىسى» ئۇيغۇرچە، 25 - بەت.
- ③ «ئۆزبېكىستان سىس سىر تارىخى» ئۆزبېكچە I توم، 276 - 277 - بەتلەر.
- ④ يىلماز ئوزتونا «بۈيۈك تۈركىيە تارىخى» I توم تۈركچە، 359 - بەت.
- ⑤ «ئۆزبېكىستان سىس سىر تارىخى» I توم ئۆزبېكچە، 273 - 274 - بەتلەر.
- ⑥ مەھمۇت قەشقەرى، «تۈركىي تىللار دىۋانى» I توم، 196 - بەت.
- ⑦ «تۈركىي تىللار دىۋانى» III توم، 486 - بەت.
- ⑧ «تۈركىي تىللار دىۋانى» I توم، 426 - بەت.
- ⑨ «تۈركىي تىللار دىۋانى» I توم، 599 - 600 - بەتلەر.
- ⑩ «تۈركىي تىللار دىۋانى» III توم، 254 - بەت.

## ئون ئۈچىنچى باب ئۇلۇغ سالجۇقلار ئىمپېرىيىسى

### دەندانقان ئۇرۇشى

(1040 - يىلى 23 - ماي)

سالجۇقبەگنىڭ نەۋرىلىرى چاغرىبەگ بىلەن توغ-  
رۇلبەگلەر مىلادىنىڭ 1029 - يىلى ئوغۇزلارنى باشلاپ قەش-  
قەردىن ماۋرەئۇننەھرىگە قاراپ قاچقاندىن كېيىن، غەزنەۋ-  
لەرگە ناھايىتى ئېغىر خەۋپ سېلىشقا باشلىدى.

ئوغۇزلار ماۋرەئۇننەھرىدە 985 - يىلىدىن 1035 - يىلى-  
غىچە توپتوغرا يېرىم ئەسىر تۇردى.

ئوغۇزلار مىلادىنىڭ 1030 - يىلىدىن باشلاپ ماۋرەئۇن-  
نەھرىدىن خوراسانغا ھۇجۇم قىلىشقا باشلىغانىدى. ئۇلار مى-  
لادىنىڭ 1035 - يىلىغا كەلگەندە، ماۋرەئۇننەھرىدىن تامامەن  
كېتىپ، خوراسانغا جايلىشىۋالدى.

ئوغۇزلار مىلادىنىڭ 1030 - يىلى خوراسانغا ھۇجۇم قىل-  
غاندا، خوراسان ۋالىيىسى ئارىسلان جازىپ سۇلتان مەھمۇت غەز-  
نەۋدىن ياردەم سورىدى. سۇلتان مەھمۇت غەزنەۋى خوراسان

نىڭ باش شەھىرى توسقا كېلىپ ئوغۇزلارنى مەغلۇپ قىلدى. ئوغۇزلار خوراساننىڭ شىمالىغا قاراپ چېكىنىپ، خوراساننىڭ غەربىي شىمالى قىسمىدا ماكانلاشتى. ئەنە شۇنداق ئەھۋال يۈز بېرىۋاتقاندا، سۇلتان مەھمۇت غەزنەۋى تېھران، ھەمدان، كازۋىن قاتارلىق شەھەرلەرگە بېسىپ كىرىپ، ئوغۇزلارنى شۇ شەھەرلەردىن قوغلاپ چىقاردى. لېكىن چاغرىبەگ بىلەن توغرۇلبەگلەر قۇدرەتلىك غەزنەۋىلەر سۇلتانلىقىنى بويسۇندۇرۇپ دۇنيادا ناھايىتى كۈچلۈك، سەلتەنەتلىك بىر دۆلەت قۇرۇشقا بەل باغلىدى.

مىلادىنىڭ 1030 - يىلىنىڭ ئاخىردا سۇلتان مەھمۇت غەزنەۋى ئالەمدىن ئۆتكەندىن كېيىن، ئوغۇزلارنىڭ خوراسانغا بولغان ھۇجۇمى بەكمۇ جىددىيلىشىپ كەتتى.

توغرۇلبەگنىڭ غەزنەۋىلەر سۇلتانلىقىنى يوق قىلىش ئۈچۈن ئەڭ ئاۋۋال خوراساننى بېسىۋېلىشى لازىم ئىدى.

خوراسان قەدىمكى زاماندا ھازىرقى ئىراننىڭ شەرقىي قىسمى، ئافغانىستاننىڭ غەربىي ۋە غەربىي شىمال قىسمى، ئامۇ دەرياسىنىڭ جەنۇبىدىكى جايلارنىڭ جۇغراپىيىلىك نامى بولۇپ، پارسچە «خور» (قۇياش ياكى شەرق تەرەپ) دېگەن سۆزدىن كېلىپ چىققان. خوراسان ئىقتىسادىي، سىياسىي، ھەربىي سترا- تېگىيە قاتارلىق جەھەتلەردە ناھايىتى مۇھىم ئەھمىيەتكە ئىگە ئىدى. شۇنىڭ ئۈچۈن، توغرۇلبەگ مىلادىنىڭ 1031 - يىلىدىن باشلاپ خوراسانغا شىددەت بىلەن ھۇجۇم يۈرگۈزدى.

سۇلتان مەھمۇت غەزنەۋى ئالەمدىن ئۆتكەندىن كېيىن، ئۇنىڭ ۋارىسى مۇھەممەت بىلەن ئىككىسى مەسئۇد ئىراندا تەخت ئۈچۈن كۈرەش باشلاندى. غەزنەۋىلەر تەختنىڭ ۋارىس-

سى مۇھەممەت ئاكىسى مەسئۇدنى مەغلۇپ قىلىش ئۈچۈن ئېلى تېكىندىن ياردەم سورىدى. ئېلى تېكىن ياردەم قىلىدىغان بولسا، ئۇنىڭ بەدىلىگە خوتتايمان (ھازىرقى تاجىكىستاندا) را-يونىنى بېرىدىغانلىقى توغرىسىدا ۋەدە قىلدى. لېكىن، مەسئۇد مۇھەممەتنىڭ كۆزىنى كور قىلىپ تاشلىدى، مۇھەممەتنى ۋە ئۇنىڭ بالىلىرىنى غەزەنە شەھىرىدىكى قورغانغا قاماپ، غەزەنەۋىلەر تەختىگە ئۆزى چىقتى. مۇھەممەت بىلەن مەسئۇد ئارىسىدىكى كۈرەش توغرىلىق گىنىڭ خوراساننى بېسىۋېلىشىغا يول ئاچتى. چاغرىبەگ مىلادىنىڭ 1035 - يىلى سۇلتان مەسئۇد غەزەنەۋى (1030 - 1041) نىڭ كۆپ سانلىق قوشۇنى بىلەن رىنى تارمار قىلدى ۋە خوراساننىڭ كۆپ قىسمىنى ئىشغال قىلدى.

مىلادىنىڭ 1037 - يىلى، دۆلەت قوشۇنى سالىجۇقبەگنىڭ نەۋرىلىرى بېشىغا قونغان يىلى بولدى. ئۇلۇغ سالىجۇقىلار ئىمپېرىيىسىنىڭ قۇياشى شۇ يىلى چىققانىدى. مىلادىنىڭ 1037 - يىلى، چاغرىبەگ خوراساننىڭ ئەڭ مەشھۇر، مەدەنىيەتلىك باي شەھەرلىرىدىن بىرى بولغان مەرۋى شاھ جاھاننى بېسىۋالدى. شۇ چاغدا «مەلىكۈل مۈلك - پادىشاھلار پادىشاھى» ئۇنۋانىنى ئالغان چاغرىبەگنىڭ نامى مەرۋى شاھ جاھاننىڭ مەسچىتى لىرىدە قۇتۇبىدا ئوقۇلدى. ئەينى ۋاقىتتا، يەنە ئامۇ دەرياسىنىڭ سەل جەنۇبىغا جايلاشقان بەلىخ ئوغۇزلارنىڭ قولىغا ئۆتتى.

مىلادىنىڭ 1038 - يىلى نىشاپور بېسىۋېلىندى. توغرىبەگ «سۇلتان» ئۇنۋانىنى ئالدى. ئۇنىڭ نامى قۇتۇبىدا ئوقۇلدى. توغرىبەگنىڭ سۇلتان ئۇنۋانىنى ئېلىشى دۈنە



ياۋى دۆلەت بولغان غەزىنەۋىلەرنىڭ ھالاكىتىدىن دېرەك بېرەتتى.

غەزىنەۋىلەر ئۈچۈن دەھشەتلىك خەۋپ تۇغۇلغانلىقىدىن چۆچۈگەن سۇلتان مەسئۇد ھىندىستانغا قىلىدىغان يۈرۈشلىرىنى تىخىتاتتى. ئۇ، غەزىنەۋىلەرنىڭ ناھايىتى نۇرغۇن سانلىق قوشۇنلىرىغا ئۆزى باش بولۇپ، غەربكە — خوراسانغا قاراپ يول ئالدى. ئۇ دەسلەپ بەلخنى ئوغۇزلاردىن تارتىۋالدى. سۇلتان مەسئۇد مىلادىنىڭ 1039 — يىلى ئالىي ئابات ئۇرۇشىدا چاغرىبەگنى چېكىندۈردى. سان جەھەتتىن ناھايىتى نۇرغۇن بولغان غەزىنەۋى قوشۇنلىرىنى كۆرگەن چاغرىبەگ ئوغۇزلارنى مەغلۇپ بولۇشتىن ساقلاپ قېلىش ئۈچۈن چېكىنگەنىدى.

مىلادىنىڭ 1039 — يىلى 5 — ئايدا سۇلتان مەسئۇد ئوغۇزلار ئۈستىگە يەنە بىر قېتىم يۈرۈش قىلدى. چاغرىبەگ باشقا ئوغۇز بەگلىرىدىن ياردەم سورىدى. نىشاپوردىن توغرىۋېلىپ، مەرۋى شاھ جاھاندىن مۇسا يابغۇلار ياردەمگە كەلدى. ئوغۇزلارنىڭ كۈچلىرى سىراكىستا بىرلەشتى. بۇ قېتىمقى ئۇرۇشتا، غەزىنەۋىلەر مەغلۇپ بولغان بولسىمۇ، ئوغۇز بەگلىرى سۈلھ تەلەپ قىلدى. سۇلتان مەسئۇد تەلەپنى قوبۇل قىلدى. ئۇ غەزىنەگە قايتىشقا قارار قىلدى. سۇلتان مەسئۇد غەزىنەگە كېتىۋاتقاندا، ئوغۇزلار ئارقىدىن قوغلاپ كېلىپ، غەزىنەۋىلەرگە زەربە بەردى. سۈلھكە ئىشەنگەن سۇلتان مەسئۇد ئالدىنغانىدى. ئۇ ئوغۇزلارنى بىر تەرەپ قىلماي تۇرۇپ غەزىنەگە قايتماستىن، ھىندىستانغىمۇ يۈرۈش قىلماستىن قارارغا كەلدى.

سۇلتان مەسئۇد ئارقىسىغا يېنىپ خوراسانغا يۈرۈش قىلدى. ئۇ نىشاپورغا بېسىپ كىردى، توغرىلۇبەگنى قوغلىدى. توغرىلۇبەگ مىلادىنىڭ 1040 - يىلى 5 - ئاينىڭ 15 - كۈنى سىراخقا كەلدى. ئۇ، سۇلتان مەسئۇدنىڭ ناھايىتى چوڭ كۈچلۈك قوشۇنىنى باشلاپ نىشاپوردىن سىراخقا قاراپ كېلىۋاتقانلىقىنى ئاڭلىدى. توغرىلۇبەگ، سۇلتان مەسئۇد كېلىشتىن بىر كۈن بۇرۇن سىراخ شەھىرىنى تاشلاپ چىقتى. سۇلتان مەسئۇد 5 - ئاينىڭ 17 - كۈنىدە مەرۋى شاھ جاھانغا قاراپ ماڭدى. ئۇ، مەرۋى شاھ جاھاننى ئوغۇزلاردىن تارتىۋېلىپ، پۈتۈن خوراساندىن سالجۇق نەۋرىلىرىنى قوغلاپ چىقارماقچى ئىدى.

ئەھۋال شۇنداق جىددىي، خەتەرلىك باسقۇچقا يەتكەندە، ئوغۇز بەگلىرى مەرۋى شاھ جاھاندا ھەربىي كېڭەش (قۇرۇلتاي) چاقىردى. ھەربىي كېڭەشتە، ئوغۇز بەگلىرىنىڭ ئەڭ مەشھۇرلىرىدىن بىرى نۇتۇق سۆزلەپ، دۇنيادىكى ئەڭ كۈچلۈك قوشۇنغا ئىگە غەزنىۋىلەر بىلەن ئۇرۇشۇپ، ئوغۇزلارنىڭ كېلەچىكىگە خەۋپ يەتكۈزگەندىن كۆرە، خوراساننى تاشلاپ چىقىپ، جاپالىق، ئۇزۇن بىر يۈرۈش ئارقىلىق شىمالىي ئىراندىن ئەزەربەيجانغا ۋە كىچىك ئاسىياغا كېتىش ۋە شەرقىي روماغا قارشى ئۇرۇش قىلىش لازىم، شۇنداق قىلغاندا، غەزنىۋىلەر يىراقتىكى ئوغۇزلارغا خەۋپ يەتكۈزەلمەيدۇ، دېگەن تەشەببۇسنى ئوتتۇرىغا قويدى. ① چاغرىبەگ بۇنداق تەشەببۇسقا كەسكىن ھالدا قارشى چىقتى. ئۇ ئەمدىلا قۇرۇلغان سالجۇقىلار دۆلىتىنى مۇستەھكەملەش ئۈچۈن، غەزنىۋىلەرگە قارشى ئۇرۇش قىلىش كېرەكلىكىنى، غەزنىۋىلەر-

نى بىرلا زەربىدە تارمار قىلغىلى بولىدىغانلىقىنى ۋە ئو-  
غۇزلارنىڭ دۇنياۋى ھۆكۈمرانلىققا ئىگە بولۇشى مۇقەررە رە-  
كىنى قەتئىي ئىشەنچ بىلەن بايان قىلدى. قۇرۇلتايغا قات-  
ناشقان ئوغۇز بەگلىرى چاغرىبەگنىڭ تەشەببۇسىنى قوللاپ  
غەزەنەۋىلەرگە قارشى ئۇرۇش قىلىش قارارىنى ماقۇللىدى. ②  
قۇرۇلتاي يەنە توغرىۋىلەنگىنى ئوغۇز قوشۇنلىرىنىڭ باش قوماندان-  
لىقىغا كۆرسەتكەندە، بۇ تەشەببۇس مۇبىر ئېغىزدىن ماقۇللاندى.  
توغرىۋىلەگەنلارنىڭ 1040 - يىلى 5 - ئاينىڭ 22 - كۈنىدە  
مەرۋىدىن چىقىپ، 16 مىڭ ئاتلىقتىن تەركىب تاپقان ئوغۇز  
قوشۇنلىرىنى مەرۋى شاھ جاھاندىن 60 كىلومېتر يىراقلىق-  
تىكى دەندانقان مەيدانىغا ئەكەلدى. دەندانقان مەرۋى شاھ  
جاھان بىلەن سىراكىس ئارىسىدا بولۇپ، ئۇرۇش قىلىشقانا-  
ھايسىتى ئەپلىك جاي ئىدى. ئوغۇزلارنىڭ ئىزىنى قوغلىشىپ  
كېلىۋاتقان سۇلتان مەسئۇد غەزەنەۋىسۇمۇ 50 مىڭ (ئاتلىق ۋە  
پىيادە بولۇپ) كىشىلىك قوشۇن ۋە 300 جەڭ پىلىدىن تەركىب  
تاپقان ناھايىتى چوڭ كۈچ بىلەن دەندانقان مەيدانىغا يې-  
تىپ كەلدى.

سۇلتان مەسئۇد غەزەنەۋىنىڭ ئىچكى ئەھۋالىنى بەش  
قولدەك بىلىدىغان توغرىۋىلەگ ئۇنى تارمار قىلىدىغانلىقىدىن  
قىلچە گۇمان قىلمايتتى. چۈنكى، مەسئۇد ناھايىتى كەسكىن،  
قەتئىي، باتۇر سۇلتان بولسىمۇ، ئۇنىڭ قوشۇنلىرىنىڭ تەر-  
كىبىدە، بۇددىست ھىندىلار، كۇردلار، ئەرەبلەر، تاجىكلار، تۈركلەر  
(ئوغۇز ۋە قارلۇقلار) بار ئىدى. بۇنداق خىلمۇ خىل دىنغا ئ-  
شىنىدىغان ۋە مىللىي تەركىبى خىلمۇ خىل بولغان قوشۇن-  
نىڭ جەڭدە بىر ياقىدىن باش چىقىرىپ، غەيرەت كۆرسىتىشى

ئاتايىن ئىدى. ئۇنىڭ ئۈستىگە، غەزەنەۋى قوشۇنلىرى پۈتۈن  
ئۈمىدىنى جەڭ پىللىرىغا باغلىغانىدى.

شۇنداق قىلىپ، ئىككى قۇدرەتلىك قوشۇن مەرۋى شاھ  
جاھان بىلەن سىراكس ئارىسىدىكى دەندانقان مەيدانىدا  
بىر - بىرىگە قارشى سەپ تارتىشتى. مىلادىنىڭ 1040 - يىلى  
5 - ئاينىڭ 23 - كۈنىدە، ئوتتۇرا ئەسىر دۇنيا تارىخىدىكى  
ئەڭ مەشھۇر، قانلىق ئۇرۇشلارنىڭ قاتارىدىن ئورۇن  
ئالغان دەندانقان ئۇرۇشى باشلاندى.

ئۇرۇشنىڭ باشلىنىشى بىلەنلا، غەزەنەۋىلەر جەڭ پىللىرى  
رىنى ئالدىغا سېلىپ ھۇجۇم قىلدى. توغرىۋەگ قوماندان  
لىقىدىكى ئوغۇزلار پىللىلارغا قارىتىپ ئوق يادىن يامغۇردەك ئوق ياغ  
دۇردى. ئوغۇز ئوقلىرىدىن كۆزلىرى كور بولغان، بەدەنلىرى  
قانغا بويالغان جەڭ پىللىرى ئارقىغا يېنىپ قېچىشقا باشلى  
دى. پىللىلارنىڭ ھۇجۇمى قايتۇرۇلغاندىن كېيىن، توغرىۋەگ  
قوماندانلىقىدىكى ئوغۇز ئاتلىقلىرى سۇلتان مەسئۇد قوماند  
دانلىقىدىكى غەزەنەۋى قوشۇنلىرىغا ناھايىتى قاتتىق شىددەت  
بىلەن ھۇجۇم قىلدى. ئۇرۇش راسا قىزىغاندا، ئوغۇزلار  
ئۈشتۈمۈتۈتلا چېكىندى. ئۇلارنىڭ كەينىدىن قوغلىغان غەزەنەۋى  
قوشۇنلىرى چۆلدە خېلى ئۇزۇن يۈرۈپ ئۇسسۇز لۇق دەردىگە  
دۇچ كېلىپ ھالىدىن كېتىشكە باشلىغاندا، ئوغۇزلار ئارقىسىغا  
يېنىپلا شىددەتلىك ھۇجۇم قىلىپ كەينىدىن قوغلاپ كەلگەن  
غەزەنەۋى قوشۇنلىرىنى تارمار كەلتۈردى. توغرىۋەگنىڭ  
تاكتىكىسى بويىچە ئوغۇزلار يالغاندىن چېكىنىپ، غەزەنەۋى  
قوشۇنلىرىنى ئۇسسەتتەپ، ھاردۇرۇپ تۇزاققا چۈشۈرگەنىدى.  
ئۇرۇش ئەھۋالىدا ئەنە شۇنداق ۋەقەلەر يۈز بەرگەندە،

سۇلتان مەسئۇدنىڭ بىر قىسىم قومانداڭلىرى ئوغۇزلارنىڭ دەھشەتلىك زەربىسىدىن قورقۇپ كەتكەنلىكىدىنمۇ ياكى سادا-قەتسىزلىكىدىنمۇ توغرۇلبەگكە تەسلىم بولدى. بىر قىسىم قومانداڭلىرى ئاينىپ كەتكەندىن كېيىنمۇ سۇلتان مەسئۇد قىلچە ھودۇقمىدى. ئۇ، قىلچىنى يالىڭاچلاپ ئۇرۇش مەيدانىغا ئات سالدى. لېكىن ئۇنىڭ قورقۇمسىزلىقى، قەھرىمانلىقى رول ئوينىمىدى. سۇلتان مەسئۇدنىڭ تەسلىم بولمىغان قوشۇنلىرى تەرەپ - تەرەپكە قاراپ قېچىشقا باشلىدى. سۇلتان مەسئۇد ئۇرۇش مەيدانىدىن چىقىپ ناھايىتى تەستە قېچىپ قۇتۇلدى.

دەندانقان ئۇرۇشىدا ناھايىتى نۇرغۇن قان تۆكۈلگەن بولسىمۇ، ئوغۇزلار ناھايىتى چوڭ دۇنياۋى ئەھمىيەتكە ئىگە شانلىق غەلبىگە ئېرىشتى. دەندانقان ئۇرۇشى ئاياغلاشقان ھامان، كەچتە، توغرۇلبەگ ئۇرۇش مەيدانىغا كەلتۈرۈلگەن ئالتۇن تەختكە چىقىپ ئولتۇردى. ئوغۇز بەگلىرى توغرۇلبەگنى تەبرىكلدى.

دەندانقان ئۇرۇشىدا سۇلتان مەسئۇدنىڭ قەھرىمانلىق شان - شۆھرىتى يەر بىلەن يەكسان بولدى. دەندانقان ئۇرۇشىدا، دۇنيانىڭ ئەڭ كۈچلۈك دۆلىتى ھېسابلانغان، ھىندىستان قۇرۇقلۇقىنى بويىسۇندۇرغان غەزەنەۋىلەر دۆلىتىنىڭ شان - شۆھرىتى ۋە قۇدرىتى تۈگىدى. غەزەنەۋىلەر ئىراندىن مەھرۇم قالدى. ھىندىستان بىلەن ئافغانىستاننى ئارانلا ساقلاپ قالالىدى.

ئەڭ مۇھىم ۋە قەشقە بولدىكى، دەندانقان ئۇرۇشىدىن كېيىن، غەزەنەۋىلەرنىڭ خوراساندا، ئوتتۇرا ئاسىيادا

ھېچقانداق تەسىرى قالمىدى.

دەندانقان ئۇرۇشىدا مەغلۇپ بولغان سۇلتان مەسئۇدنىڭ ئافغانىستاندا پۇت تىرەپ تۇرۇشىغا كۆزى يەتمەي، ھىندىستانغا چېكىنىشكە بەل باغلىدى. ئۇ يېڭىدىن قوشۇن توپلاپ ئاندىن ئوغۇزلارغا ھۇجۇم قىلماقچى بولدى. سۇلتان مەسئۇد مانا شۇ ئارزۇسىنى ئەمەلگە ئاشۇرۇشى ئۈچۈن، ئائىلە تاۋا-بىئەتلىرىنى ۋە ئالتۇن-كۈمۈش قاتارلىق دۇنيا دەپنىلىرىنى ئېلىپ، غەزنىدىن چىقىپ كەتتى. لېكىن ئۇ ھىندىستاندىكى سىند ۋادىسىغا يېتىپ كەلگەندە، ئۇنىڭ مۇھاپىزەتچىلىرى ئۇنىڭدىن يۈز ئۆرۈدى. ئۇلار سۇلتاننىڭ ئالتۇن - كۈمۈش ۋە باشقا دۇنيا - دەپنىلىرىنى بۇلىدى. سۇلتان مەسئۇدنى تۇتۇپ باغلىدى. مەسئۇدنىڭ سۇلتانلىقى ئەمەلىدىن قال دۇرۇلدى. ئاخىر، ئۇنىڭ ئوغلى غەزنىۋىلەر تەختىگە چىقتى. قاماققا ئېلىنغان سۇلتان مەسئۇد 1041 - يىلى (دەندانقان ئۇرۇشىدىن يەتتە ئاي كېيىن) ئۆلتۈرۈلدى.

دەندانقان ئۇرۇشىدىن كېيىن، ئافغانىستاندىكى گورىلار (ئافغانلار) ئىسيان كۆتۈرۈپ مۇستەقىل بولۇۋالدى ۋە بارا - بارا كۈچىيىپ، غەزنىۋىلەرنىڭ ھىندىستاندىكى ھۆكۈمرانلىقىغا خەۋپ سېلىشقا باشلىدى.

دەندانقان ئۇرۇشىدا ئەجەللىك مەغلۇبىيەتكە ئۇچرىغان غەزنىۋىلەر سالجۇقىلار ۋە گورىلارنىڭ ئارقا - ئارقىدىن بەرگەن قاقشاتقۇچ زەربىلىرى نەتىجىسىدە ئاجزلاشقا باشلىدى. خوراسان بىلەن ئافغانىستاننى قولدىن بېرىپ قويغان غەزنىۋىلەر ئاخىر بېرىپ، مىلادىنىڭ 1187 - يىلى گورىلار تەرىپىدىن يوقىتىلدى.

قۇدرەتلىك غەزىنەۋىلەر سۇلتانلىقى 224 يىل  
ھۆكۈم سۈردى.

### سۇلتان توغرۇلبەگ

(1040 — 1063)

توغرۇلبەگ توغرىسىدا، روما تارىخچىسى گىببون  
«روما ئىمپېرىيىسىنىڭ ھالاك بولۇش تارىخى»دا مۇنداق  
دەپ يازغانىدى:

«توغرۇلبەگنىڭ قارا ئىيىتى بىلەن ئۇنىڭ قەھ  
رىمانلىقى باپاراۋەر كېلىدۇ... ئۇ ئەزەربەيجان بىلەن مە  
دىيەنى بويسۇندۇرۇۋالغاندىن كېيىن، روما چېگرىسىغا يېقىن  
لاپ كەلدى. بۇ چوپان ئەلچى ئەۋەتىپ كوندستاننىپولنىڭ  
ئىمپېراتورىدىن (شەرقىي روما ئىمپېراتورى كۆزدە  
تۇتۇلىدۇ — ئا) سېلىق تۆلەشنى ۋە ئۇنىڭ  
(توغرۇلبەگنىڭ — ئا) بۇيرۇقىغا بويسۇنۇشنى تەلەپ  
قىلغان.»<sup>③</sup>

ئوغۇزلار دەندانقان ئۇرۇشىدا سۇلتان مەسئۇدنى تارمار  
قىلىپ، دۇنياۋى ئەھمىيەتكە ئىگە بولغان شانلىق غەلبىگە  
ئېرىشكەندىن كېيىن، دۇنيادا، تەخمىنەن 120 يىل (مىلادى  
نىڭ 1040 — يىلىدىن 1157 — يىلىغىچە) ھۆكۈم سۈرگەن ئۇلۇغ  
سالجۇقلار ئىمپېرىيىسىنى تەشكىل قىلدى. توغرۇلبەگ بىلەن  
چاغرىبەگلەر بۇ يېڭى قۇرۇلغان دۆلەتكە چوڭ دادىسى سال

جۇقپەگنىڭ نامىنى قوللىنىپ، «سالجۇقىلار دۆلىتى» دەپ نام قويدى. شۇنىڭدىن باشلاپ، ئوغۇزلار سالجۇقىلار دەپ ئاتىلىپ، ئۇلار قۇرغان دۆلەت «سالجۇقىلار دۆلىتى» دەپ ئاتىلىدىغان بولدى.

ئوغۇز بەگلىرى يېڭى قۇرۇلغان ئۇلۇغ سالجۇقىلار ئىمپېرىيىسىگە توغرىلىق سۇلتان قىلدى.

شۇ زاماندىكى تارىخچىلارنىڭ باھا بېرىشىچە، توغرىلىق بەگنىڭ ئاكىسى چاغرىبەگ ئاجايىپ ئادىل ۋە توغرا، ئادەتتىن تاشقىرى جەسۇر ۋە قەھرىمان، يۈرەكلىك، غەيرەتلىك، ناھايىتى سەمىمىي بىر ئىنسان بولسىمۇ، سۇلتان توغرىلىق بەگ سىياسى - دىپلوماتىيىگە ئۇستا، ئۇرۇش تەجرىبىسىگە باي ۋە ئۇرۇشنىڭ ستراتېگىيە - تكتىكىسىنى ئۈستىلىق بىلەن قوللىنىشتا ناھايىتى ئەپچىل ۋە چاققان بىر قەھرىمان بولۇپ، ئۇنىڭ ھەر جەھەتتىكى قابىلىيىتى ئاكىسى چاغرىبەگدىن ئۈستۈن بولغاچقا، ئوغۇزلار ئۇنى ئۇلۇغ سالجۇقىلار ئىمپېرىيىسىنىڭ تەختىگە چىقارغانىدى.

سالجۇقىلار ئىمپېرىيىسىنىڭ پايتەختى باشتا ئىشاپور بولدى. ئانچە ئۇزۇن ئۆتمەيلا پايتەخت تېھرانغا كۆچۈرۈلدى. توغرىلىق سۇلتان بولغاندا 45 ياشتا (ئۇ مىلادىنىڭ 995 - يىلى تۇغۇلغان) ئىدى. ئۇ 23 يىل سۇلتانلىق قىلدى. توغرىلىق سۇلتان بولغان چاغرىبەگنى مۇھىم ئىدارەسى ۋە قەلەر توۋەندىكىچە بولغان:

سۇلتان توغرىلىق بەگ يېڭى قۇرۇلغان سالجۇقىلار ئىمپېرىيىسىنىڭ ئاساسىنى مۇستەھكەملەش ۋە ئۇنىڭ تېرىتورىيە



يېنىسىنى كېڭەيتىش ئۈچۈن جىددىي تەدبىرلەرنى قوللاندى. بۇنداق تەدبىرلەرنىڭ بىرى ئىمپېرىيە تېررىتورىيىسىنىڭ ھەربىر رايونلىرىغا باش ۋالىيلار تەيىنلەش بولسا، يەنە بىرى شەرقتە غەزىنەۋىلەرگە داۋاملىق ھۇجۇم قىلىپ، ئۇلارنىڭ قولىدىن بەزى مۇھىم شەھەرلەرنى تارتىۋېلىش. غەربتە بولسا، ئەرەب ئابباسلار خەلىپىلىكىنى بويسۇندۇرۇپ، شەرقىي روما ئىمپېرىيىسىگە يۈرۈش قىلىشتىن ئىبارەت بولدى.

مىلادىنىڭ 1041 - يىلى 2 - ئايدا، چاغرىبەگ بەلخنى ئالدى. شىمالىي ئافغانىستان سالجۇقىلارنىڭ قولىغا ئۆتتى. سالجۇقىلار بىلەن غەزىنەۋىلەرنىڭ چېگرىسىنى ھىندى-رور دەرياسى، ۋابا تېغى ۋە ھىندۇقۇش تاغلىرى ئايرىپ تۇراتتى. چاغرىبەگنىڭ ئوغلى ئالىپ ئارسلان بەلخقە ۋالىي بولۇپ تەيىنلەندى. ئۇ سالجۇقىلارنىڭ شەرقتىكى ۋىلايەتلىرىنى غەزىنەۋىلەردىن مۇداپىئە قىلىشتا ئاكتىپ رول ئوينىدى. توغرىۋابەگ مىلادىنىڭ 1045 - يىلى ئىشغال قىلىنغان خا-رەزىمگە ئانوش تېكىنى باش ۋالىي قىلىپ تەيىنلىدى. مىلادىنىڭ 1047 - يىلى غەربىي قاراخانىلارنىڭ قوشۇنلىرى خورا-سانغا بېسىپ كىردى. ئالىپ ئارسلان قاراخانى قوشۇنلىرىنى چېكىندۈردى. تۈزۈلگەن توختامنامىگە بىنائەن، قاراخانىلار سالجۇقىلارنىڭ ئۈستۈنلۈكىنى ئېتىراپ قىلىشقا مەجبۇر بولدى.

ئالىپ ئارسلاننىڭ قېرىندىشى قارا ئارسلان كاۋورتبەگ ئىراننىڭ جەنۇبىدا ناھايىتى مۇھىم ئىشغالىيەت ئىشلىرىنى ئېلىپ باردى. ئۇ، بەلۇجىستان (ھازىرقى غەربىي پاكىستان) - غىچە ئىشغال قىلدى. سالجۇقىلار ئومىيان دېڭىزى بىلەن بەسىرى

قولتۇقغىچە چىقتى. ئانچە ئۇزۇن ئۆتمەي، قىرىل دېڭىز، قارا دېڭىز، ئوتتۇرا دېڭىزلارغىمۇ چىقتى.

چاغرېبەگنىڭ يەنە بىر ئوغلى ياقۇتبېگ، مىلادىنىڭ 1054 - يىلى سىيىستان (كىرمان بىلەن خوراسان ئارىسىدا)، مىكرانى (كىرمان بىلەن بەلۇجىستان ئارىسىدا) قاتارلىق جايلارنى ئىشغال قىلدى. خۇددى شۇ چاغلاردا، سۇلتان مەۋەدۇد (1041 — 1049) بىرنەچچە قېتىم بەلخقە ھۇجۇم قىلدى. ئالىپ ئارسلان سۇلتان مەۋدۇدنىڭ قوشۇنلىرىنى تارمار قىلدى ۋە قوماندانلىرىنى ئەسىر ئالدى. تۈزۈلگەن توختامنامە بويىچە، ھىندۇقۇش تاغلىرى چېگرا قىلىپ بەلگىلەندى.

مىلادىنىڭ 1055 - يىلى سۇلتان توغرىلىبېگ ئەرەب ئابباسىيلار خەلىپىلىكىنىڭ پايتەختى — باغدادقا قاراپ ماڭدى. باغداد ئابباسىيلار خەلىپىسىنىڭ پايتەختى بولسىمۇ، ئۇ يەردە پارىسلار تەرىپىدىن قۇرۇلغان بوۋېھىلەر سۇلالىسى (مىلادىنىڭ 932 - يىلىدىن 1055 - يىلىغىچە ھۆكۈم سۈرگەن) ھۆكۈم سۈرەتتى.

بوۋېھىلەر سۇلالىسىنى شىئە مەزھىپىدىكى ئېلى بىننى بوۋېھى قۇرغانىدى. مىلادىنىڭ 932 - يىلى قۇرۇلغان بۇ سۇلالىنىڭ تېررىتورىيىسىگە غەربىي ئىران ۋە ئىراق كىرەتتى. ئېلى بىننى بوۋېھىگە ئابباسىيلار خەلىپىسى قاھىر (932 — 934) «ئەمىرۇل ئومىرا» (خانلارنىڭ خانى) ئۇنۋانىنى بەرگەن. ئۇنىڭ ئۆكىسى ئەھمەت بىننى بوۋېھى مىلادىنىڭ 945 - يىلى باغدادقا بېسىپ كىرىپ، خەلىپە مۇستەقىمى I (944 — 946) نى ئۆلتۈرگەنىدى.

بوۋېھىلەر سۇلالىسى ئابباسىيلار خەلىپىلىكىنىڭ قانۇنى

ئاستىدىكى پارس خانلىقى بولۇپ، ئۇ مىسىردىكى پاتىمە خەلىپىلىكىنىڭ شىئە مەزھىپىنى ئىران، ئىراق قاتارلىق جايلارغا تارقىتىشقا ناھايىتى ئاكتىپ ھەرىكەت قىلغانىدى.

پاتىمە خەلىپىلىكى (مىلادىنىڭ 909 - يىلىدىن 1171 - يىلىغىچە ھۆكۈم سۈرگەن) ئىسلام دىنىدىكى شىئە مەزھىپىدىكىلەرنىڭ شىمالىي ئافرىقا (تۇنىستا)دا قۇرغان دۆلىتى ئىدى. پاتىمە خەلىپىلىكىنى قۇرغانلار مۇھەممەت پەيغەمبەرنىڭ قىزى پاتىمىنىڭ (ئەلنىڭ رەپىقىسى) ئەۋلادلىرى بولغانلىقى ئۈچۈن، بۇ دۆلەتكە پاتىمە خەلىپىلىكى دەپ ئات قويۇلغان. پاتىمە خەلىپىلىكى مىلادىنىڭ 965-يىللىرى كۈچىيىپ سۈرىيە، پەلەستىن قاتارلىق جايلارغىچە كېڭەيگەن. مىلادىنىڭ 973-يىلى، پاتىمە خەلىپىلىكىنىڭ پايتەختى تۇنىستىن مىسىردىكى قاھىرەگە كۆچۈرۈلگەن. مىلادىنىڭ 1171 - يىلى پاتىمە خەلىپىلىكى سالاھىدىدىن ئەييۇبى تەرىپىدىن ئاغدۇرۇلدى.

مىلادىنىڭ 1055-يىلى، ئابباسىيلار خەلىپىسى قايسم توغرىلۇبەگنىڭ باغدادقا كېلىۋاتقانلىقىنى ئاڭلاپ، ئۇنىڭغا قارشى تۇرۇشتىن قورقۇپ، باغدادتا قۇتەيبىدا توغرىلۇبەگنىڭ نامىنى ئوقۇشنى ئەمىر قىلدى. بۇنىڭ بىلەن خەلىپە قايسم دۇنياۋى ھاكىمىيەتتىن ۋاز كېچىپ، دىنىي داھىي بولۇشقا مەجبۇر بولدى. توغرىلۇبەگنى بولسا بۇ دۇنيانىڭ ھۆكۈمرانى دەپ توندى. بۇ ۋەقە يۈز بېرىپ ئون كۈندىن كېيىن، سۇلتان توغرىلۇبەگ باغدادقا كىرىپ كەلدى. بوۋىھىيلەر سۇلالىسى يوق قىلىندى. سۇننى مەزھىپىگە قارشى ھەرىكەتنىڭ باشلىقى (مىسىر-دىكى پاتىمىلەر سۇلالىسىنىڭ تەرەپدارى) ئارىلان بىناسىرى

(كېلىپ چىقىشى ئوغۇز بولۇپ، خەلىپە قايسىمىنىڭ ھەربىي يولباشچىلىرىدىن بىرى ئىدى) قاماققا ئېلىندى.

خەلىپە قايسىم، سۇلتان توغرىلىق تەنتەنە بىلەن قارشى ئېلىش ئۈچۈن ئىسپاتلىغان مۇراسىمدا، سۇلتان توغرىلىقكە يەتتە قۇر شان - شەرەپ تونلىرى ۋە يەتتە نە - پەر قۇل تەقدىم قىلدى. بۇ، خەلىپىلىكتىكى يەتتە رايوننىڭ بەلگىسى ئىدى. مۇراسىم ئاياغلىشىدىغان چاغدا، خەلىپە قايسىم توغرىلىقنىڭ بەل كەمىرىگە ئەڭ ئېسىل بىر جۈپ خەنە جەرنى ئېسىپ قويدى. بۇ ئىككى خەنە جەر سۇلتان توغرىلىقنىڭ شەرق ۋە غەربىنىڭ ھۆكۈمرانى قىلىپ تەيىنلەنگەنلىكىنىڭ ئالامىتى ئىدى. شۇنداق قىلىپ، دىنىي ھاكىمىيەت ئابباسىيلار خەلىپىسىگە، دۇنياۋى ھاكىمىيەت سۇلتان ئۇنۋانى بىلەن توغرىلىقكە ئۆتتى. توغرىلىق باغدادنى ئالغاندىن كېيىن، ئۇنى پايتەخت قىلىپ بەلگىلىدى. ئۇنىڭ يۈتۈن دىققىتى غەربكە قارىتىلغانىدى.

توغرىلىق باغدادقا كىرىپ، تۆت ئايدىن كېيىن خەلىپە قايسىم توغرىلىقنىڭ قىزى خەلىپە ئارىسلان خانۇنغا ئۆيلەندى.

توغرىلىق 1055 - يىلىنىڭ كۈز ئايلىرىدا باغدادتىن چىقىپ، غەربكە قاراپ يۈرۈش قىلدى. ئۇ موسول، دىيار بەكرى ۋە باشقا رايونلارنى ئىشغال قىلدى.

توغرىلىق باغدادتىن كەتكەندىن كېيىن، ئارىسلان بىنا - سىرى قاماقتىن قاچتى. ئۇ، ئۆز ئەتراپىغا شەھەرلەردىن كۈچ توپلىدى ۋە باغدادقا بېسىپ كىردى. خەلىپە قايسىم ئۆزىگە سادىق قوشۇنلارنى ھەرىكەتلەندۈرۈپ ئارىسلان بىناسىغا

قارشى ئۇرۇشتى، خەلىپە يېڭىلىدى. ئۇ باغداد يېنىدىكى بىر جايغا قامالدى. غالىب كەلگەن بىساسىرى قۇتئىبىدىن خەلىپە قايم ۋە توغۇلبەگنىڭ نامىنى چىقىرىپ تاشلىدى. شىئەلەر- نىڭ تايانچى پاتىمىنىڭ نامى قۇتئىبىدا ئوقۇلىدىغان بولدى. ئارىلان بىساسىرى ھىساردىكى پاتىبە خەلىپىلىكىگە ساداقەت بىلدۈرۈپ، قاھىرەگە نامە يوللىدى.

سۇلتان توغۇلبەگ باغدادتا يۈز بەرگەن ۋە قەدىن ئۆز ۋاقتىدا خەۋەر تاپتى. ئۇ باغدادتىكى ئىسيانى باس تۇرۇش ئۈچۈن يولغا چىقتى. توغۇلبەگنىڭ كېلىۋاتقانلىقىنى ئاڭلىغان ئارىلان بىساسىرى باغدادتىن قاچتى.

توغۇلبەگ باغدادقا كىرگەندىن كېيىن خەلىپە قايم قاماقتىن ئازاد قىلىندى. سۇننىلەر تەنتەنە قىلدى. ئىسيان دىن بۇرۇنقى تۈزۈم - قائىدىلەر ئۆز ھالىغا كەلدى 2 - قېتىم باغدادقا كەلگەن توغۇلبەگ خەلىپە قايمنىڭ قىزى سىيد خاتۇنغا ئۆيلەنمەكچى بولدى. بۇ ئىشتىن خەلىپە قايم ناھايىتى قورقتى. خەلىپە ئەگەر سىيد خاتۇن توغۇلبەگكە ياتلىق بولۇپ، ئۇنىڭدىن ئوغۇل تۇغۇلۇپ قالىدىغان بولسا، ئابباسىيلار خەلىپىلىكىنىڭ تەختكە ۋارىسلىق قىلىشى ھوقۇقى ئابباسىيلارنىڭ قولىدىن سالىجۇقلارنىڭ قولغا ئۆتۈپ كېتىدۇ، دەپ ئويلىغانىدى. لېكىن، توغۇلبەگنىڭ خىيالى ئۇنىڭدا ئەمەس ئىدى. ئۇ، ھۈرمەت يۈزىسىدىنلا ئۇنىڭغا كۈيئوغۇل بولۇشنى ئىزدىگەنىدى. قانداق بولمىسۇن، بۇ نىسكاھنىڭ مۇددىتى ئارقىغا سۈرۈلدى.

مىلادىنىڭ 1058 - 1059 - يىللىرى توغۇلبەگ ئۈچۈن ناھايىتى خەتەرلىك يىللار بولدى. باغدادتا ئىسيان كۆ-

تۈرگەن ئارسلان بىناسىرى توغۇلبەگنىڭ ئانا بىردادا باشقا ئۆگەي ئۆكسى ئىبراھىم ئىنالىنىڭ قوللىشىغا ئىگە بولغانىدى. خېلى بۇرۇنلا، مىكائىل بەگدىن (توغۇلبەگنىڭ دادىسىدىن) تۇل قالغان توغۇلبەگنىڭ ئانىسى يۈسۈپ ئىنالىبەگ (مىكائىلنىڭ ئۆكسى) كە ياتلىق بولغانىدى. ئىبراھىم ئىنال بولسا، ئەنە شۇ يۈسۈپ ئىنالىدىن تۇغۇلغانىدى.

ئىبراھىم ئىنال مىلادىنىڭ 1058 - يىلى، توغۇلبەگكە قارشى ئىسيان كۆتۈردى، ئۇ ئۇلۇغ سالجۇقلار ئىمپېرىيىسىگە ئىمپېراتور بولۇشنى ئىزدەيتتى. ئۇ ھەمداندىكى ناھايىتى كۈچلۈك قوشۇنغا قوماندان ئىدى. ئىبراھىم ئىنالىنىڭ ئىسيانى ئۇنىڭ ئاكىسى ئىرتاش يابغۇ (مىلادىنىڭ 1013 - يىلىدىن 1040 - يىلىغىچە يابغۇ بولغان) نىڭ ئوغۇللىرى ئەھمەت بىلەن مەھمۇت قوللىدى. ناھايىتى ھوشيار، تەدبىرلىك، دۆلەت ئەربابلىرىنىڭ ئىچىدە ئەڭ قابىلىيەتلىكى بولغان توغۇلبەگ بەگ خەراساننىڭ باش ۋالىيسى ئالى ئابۇ ئالىخان كەماننىڭ باش ۋالىيسى قارا ئارسلان كاۋۇرتبەگنىڭ شەرقىي قىسمىدا لۇنىڭ باش ۋالىيسى ياقۇتبەگكە (بۇ ئۈچ بەگ چاغرىق بەگنىڭ ئوغۇللىرى ئىدى) ئەۋەتكەن بۇيرۇقىدا، ئۇلارنىڭ قوشۇنلىرىنى ئېلىپ دەرھال كېلىشىنى ئۇقتۇردى.

مىلادىنىڭ 1059 - يىلى تېھران يېنىدىكى ھىفەد بىلەن دېگەن جايدا، سۇلتان توغۇلبەگ بىلەن ئىبراھىم ئىنالى ئارىسىدا ناھايىتى قاتتىق بىر ئۇرۇش بولدى. ئۇرۇشتا ئىبراھىم ئىنال ۋە ئۇنىڭ تەرەپدارلىرى ئەسىر چۈشتى. ئەسىر چۈشكەن سالجۇق بەگچەكلىرى ئوغۇزلارنىڭ قەدىمكى ئادىتى بويىچە ئۆز ئوقىلىرىنىڭ كىرىچلىرىدا بوغۇپ ئۆلتۈرۈلدى.

ئىبراھىم ئىمالنىڭ ئىسيانى باستۇرۇلۇپ، ئىككى يىل  
دىن كېيىن، مىلادىنىڭ 1060 - يىلى سۇلتان توغرىلۇبەگنىڭ  
ئاكىسى چاغرىبەگ سىراكتا 70 يېشىدا (990 - 1060) ئالەم  
دىن ئۆتتى، ئۇ مەرۋىگە دەپنە قىلىندى. چاغرىبەگنىڭ  
سەككىز ئوغلى، تۆت قىزى بار ئىدى. چاغرىبەگ ۋاپاتىدىن  
كېيىن، ئۇنىڭ ئوغۇللىرىدىن ئالىپ ئارىلان خوراسانغا،  
قارا ئارىلان كاۋۇرتبەگ كىرمانغا، ياقۇتبەگ ئەزەر-  
بەيجانغا باش ۋالىي قىلىپ تەيىنلەندى. چاغرىبەگ  
نىڭ قىزلىرىدىن بىرى غەربىي قاراخانىلارنىڭ ھۆكۈمرانىغا،  
يەنە بىرى ئانا دولۇسالجۇقلىرىنىڭ ئاتىسى قۇتالمىش بەگكە  
(ئىسرائىل ئارىلان يابغۇنىڭ ئوغلى)، تۆتىنچىسى بوۋىھى  
خانغا ياتلىق قىلىندى.

سۇلتان توغرىلۇبەگنىڭ ۋاقتىدا پۈتۈن مۇسۇلمان  
دۇنياسىدىكى سۈننىلەرنىڭ تەسىرى ۋە ئابرويسى كۈچەي-  
دى ۋە يۇقىرى كۆتۈرۈلدى. سۇلتان توغرىلۇبەگ سۇلتان  
مەھمۇتنىڭ ۋاپاتىدىن كېيىن، پۈتۈن ئىسلام دۇنياسىدىكى  
سۈننىلەرنىڭ ھەرىكىتىنى قوللىدى ۋە ئۇلارنىڭ تەسىرىنى  
كېڭەيتىشكە شەرت - شارائىت ھازىرلىدى. شۇنىڭ ئۈچۈن، ئۇ  
پۈتۈن سۈننى مەزھىپىدىكى مۇسۇلمانلارنىڭ سەمىمىي ھۆرمىتى  
ۋە مۇھەببىتىگە ئىگە بولدى.

سۇلتان توغرىلۇبەگنىڭ ۋاقتىدا، ئۇلۇغ سالىجۇقلار ئىس-  
پېرىيىسىنىڭ تېررىتورىيىسىگە بۈگۈنكى ئىران، ئىراق، ئە-  
زەربەيجان ۋە ئەرمەنىستان، ئافغانىستان، تۈركمەنىستان،  
قارا قالپاقىستان، ئوست يۇرتى ۋە قىزىلقۇم چۆلى كىرگەن  
بولۇپ، يەر مەيدانى 3 مىليون 600 مىڭ كۋادرات كىلومېتىر

كېلەتتى. بۇ جايلاردىكى مەشھۇر شەھەرلەردە، ھۈنەر - سانا - ئەت، سودا - سېتىق ئىشلىرى بەك تەرەققىي قىلغان بولۇپ، دۇنياغا مەشھۇر ئىدى. بۇ جايلار ستراتېگىيە جەھەتتىمۇ ناھايىتى مۇھىم بولۇپ، ئوتتۇرا شەرققە، ئوتتۇرا ئاسىياغا، ھىند دىستانغا، غەربتە بولسا، ئوتتۇرا دېڭىز مەملىكەتلىرىگە تەھدىت سېلىپ تۇراتتى.

سۇلتان توغرۇلبەگ مىلادىنىڭ 1063 - يىلى 68 يېشىدا ئالەمدىن ئۆتتى، ئۇ تېھراندا دەپنە قىلىندى. تارىخىي خاتىرىلەرگە قارىغاندا، سۇلتان توغرۇلبەگنىڭ ۋاپاتىدىن تۆت ئاي بۇرۇن خەلىپەنىڭ قىزى سىيد خاتۇنغا ئۆيلەنگەنلىكى مەلۇم. يەنە باشقا تارىخىي مەنبەلەردە، سۇلتان توغرۇلبەگ باغدادتىن تېھرانغا كېتىۋاتقاندا (توي مۇراسىمى تېھراندا ئۆتكۈزۈلىدىغان بولمىگەن) يولدا ۋاپات بولغان، دېيىلىدۇ.

### سۇلتان ئالىپ ئارىسلان

(1063 — 1072)

سۇلتان توغرۇلبەگ ئالەمدىن ئۆتۈپ يەتتە ئايدىن كېيىن، سالىجۇقلارغا چاغرىپ بەگنىڭ ئوغلى ئالىپ ئارىسلان سۇلتان بولدى.

ئۇ، مىلادىنىڭ 1064 - يىلى، ئىچكى جەھەتتىن خەتەرلىك سىرتتە ھۇلغا دۇچ كەلدى. ئالىپ ئارىسلان سۇلتان بول-



لۇپ بىرىنچىچە ئاي ئۆتتە - ئۆتتە، يىلا، ئۇنىڭ مەرھۇم تاغىسى  
ئىسرائىل ئارىسلان يابغۇ (مىلادىنىڭ 1025 - يىلى ھىندىستاندىن  
كى كالانجىر قورغانىدا ئۆلگەن) نىڭ ئوغلى قۇتالمىش بەگ  
ئىسىيان كۆتۈردى. قۇتالمىش بەگ شەرقىي ئانادولۇنىڭ باش  
ۋالىيسى بولۇپ، ئۇنىڭ قوماندانلىقىدا 70 مىڭ ئاتلىق قوش  
شۇن بار ئىدى. قۇتالمىش بەگنىڭ ئىسىيانغا ئەزەربەيجان،  
ئەرمەنىستان ۋە ئىراقتىكى سالجۇق بەگلىرى تەرەپدار ئىدى.  
ناھايىتى نۇرغۇن كۈچ توپلىغان قۇتالمىش بەگ ئۇلۇغ  
سالجۇقلار ئىمپېرىيىسىنىڭ پايتەختى تېھراننى بېسىپ  
ۋېلىشى ئۈچۈن يولغا چىقتى. بۇنىڭدىن خەۋەر تاپقان ئالىپ  
ئارىسلان نىشاپوردىن تېھرانغا قاراپ ماڭدى. ئالىپ ئارىسلان  
قۇتالمىش بەگكە مەكتۇپ يوللاپ، ئىسىياننىڭ دۆلەتكە ناھا-  
يىتى ئېغىر بالايىناپ، تىلەرنى كەلتۈرىدىغانلىقىنى تەكىت-  
لىپ، ئۇنى خەتەرلىك يولدىن قايتىشقا ئۈندىدى. قۇتالمىش  
ئالىپ ئارىسلاننىڭ سۆزىگە قۇلاق سالمىدى. تېھران يېنىدا  
قاتتىق ئۇرۇش بولدى. ئۇرۇشتا قۇتالمىش ئۆلدى، ئىسىيان  
باستۇرۇلدى. قۇتالمىشنىڭ ئوغۇللىرى سۇلايمان شاھ ۋە مەن-  
سۇر بەگ بىلەن قۇتالمىشنىڭ ئۇكىسى رۇسۇل تېكىنلەر ئەسىر  
چۈشتى. ئالىپ ئارىسلان ئەسىر چۈشكەن سالجۇق بەگلىرىگە  
ناھايىتى ئالىپجانا بىلىق بىلەن مۇئامىلە قىلىپ، ئۇلارنى  
قاچە رەنجىتمەي، يۇقىرى مەنەپلەرنى بەردى. نەتىجى-  
دە، ئۇلار پۈتۈن ئانادولۇنى بېسىۋېلىشتا ياخشى خىزمەت  
كۆرسەتتى.

ئالىپ ئارىسلان قۇتالمىش بەگنىڭ ئىسىيانىنى باستۇر-  
غاندىن كېيىن، ئانادولۇغا كەلدى، ئۇكىسى ياقۇتبەگ،

ئەرمەنىستاننىڭ ۋان كۆلى بويىدىكى مۇھىم شەھەرلەرنى ئىشغال قىلدى. ئالىپ ئارسلان گىرورجىستاننى ئىشغال قىلدى. بۇنىڭ بىلەن جەنۇبىي كاۋكاز سالجۇقىلار ئىمپېرىيىسىنىڭ تېررىتورىيىسىگە قوشۇۋېلىندى. جەنۇبىي كاۋكازنىڭ سالجۇقىلار قولىغا ئۆتۈپ كېتىشى شەرقىي روما ئىمپېرىيىسىنىڭ قارا دېڭىزنىڭ شەرقى بىلەن بولغان مۇناسىۋىتىنى ئۈزۈپ تاشلىدى.

ئالىپ ئارسلان ئانادولۇدىن قايتتى. ئۇ مىلادىنىڭ 1065-يىلى ئوتتۇرا ئاسىياغا كېلىپ، غەربىي قاراخانىلار بىلەن قېرىنداشلىق مۇناسىۋىتىنى ئورنىتىشقا ئاساس سالدى، كېيىن، غەربىي قاراخانىلارنىڭ خاقانى شەمس ئەلمۈلىك (1068 — 1080) ئالىپ ئارسلاننىڭ قىزى ئايىشە خاتۇنغا ئۆيلەندى. شەمس ئەلمۈلىكنىڭ ھەمىشەسى توركان خاتۇن ئالىپ ئارسلاننىڭ ئوغلى سۇلتان مەلىك شاھ (1072 — 1092) غا ياتلىق بولدى.

ئالىپ ئارسلان مىلادىنىڭ 1067-يىلى خارەزىمنى بېسىۋالدى. بۇ ئەھۋال غەربىي قاراخانىلارنى دەككە - دۈككەگە سېلىپ قويدى. ئالىپ ئارسلان قىسقا بىر مۇددەت ئىچىدە (مىلادىنىڭ 1064 - يىلىدىن 1070 - يىلىغىچە) ئەرەب پاتىمە سۇلالىسىنىڭ قولىدىن مەككە بىلەن مەدىنەنىڭ ئىگىدارچىلىق ھوقۇقىنى تارتىۋالدى. سۈرىيە بويىسۇندۇرۇلدى. ئالىپ ئارسلان مىلادىنىڭ 1071-يىلى مالازگىرد ئۇرۇشىدا، شەرقىي روما ئۈستىدىن غەلبە قازانغاندىن كېيىن، ئۇلۇغ سالجۇقىلار ئىمپېرىيىسىنىڭ تېررىتورىيىسى كېڭىيىپ ناھايىتى يىراقلارغا سوزۇلدى.

ئالىپ ئارسلان مىلادىنىڭ 1070-يىلى ۋان كۆلى بو-

يىدىكى ناھايىتى مۇستەھكەم بولغان مالاڭگىرد قورغاننى ئالدى. ئالپ ئارسلاننىڭ پۈتۈن كۈچىنى توپلاپ شەرقىي روما ئىمپېرىيىسىگە تەھدىت سېلىۋاتقانلىقىدىن ئەنسىرىگەن شەر- قىي روما ئىمپېراتورى رومان دىئوگېنىس ئۇلۇغ سالجۇقىلارنى تارمار قىلىشقا بەل باغلىدى.

ئىمپېراتور رومان دىئوگېنىس (مىلادىنىڭ 1067 - يىلىدىن 1071 - يىلىغىچە ئىمپېراتور بولغان) مىلادىنىڭ 1071 - يىلى 3 - ئاينىڭ 13 - كۈنىدە، 200 مىڭ جەڭچىدىن تەركىب تاپقان ناھايىتى قۇدرەتلىك قوشۇننى باشلاپ كونىستانىنپولدىن شەرقتە قاراپ يولغا چىقتى. روما قوشۇنلىرىنىڭ يۈك - تاقلىرى 3000 ھارۋا، بىرنەچچە ئون مىڭ تۆگە ۋە ئاتلارغا يۈككەنگە ئىدى. روما قوشۇنلىرىدا 1200 كىشى باشقۇرىدىغان ئاجايىپ قورال - شەھەر سېپىلىرىغا چىقىشتا ئىشلىتىلىپ دىغان مەنچاقمۇ بار ئىدى.

ئىمپېراتور رومان دىئوگېنىس سىۋاشقا (ھازىرقى كىچىك ئاسيادا) كەلگەندە، ھەربىي كېڭەش چاقىردى. كېڭەشتە سالجۇقىلارنىڭ ئەھۋالىنى ياخشى بىلىدىغان روما قوماندانلىرىدىن نىكفور ۋە يۈزى تراكانىست قاتارلىقلار ئىمپېراتور رومان دىئوگېنىسنى ئاگاھلاندۇرۇپ، سالجۇقىلار بىلەن ئۇرۇش قىلىشتىن ساقلىنىشنى تەۋسىيە قىلدى. ئىمپېراتور ئۇلارنىڭ سۆزىگە قۇلاق سالمىدى، يۈرۈشنى توختاتمىدى.

سالجۇقىلار ئىمپېراتورى ئالپ ئارسلان روما ئىمپېراتورى رومان دىئوگېنىسنىڭ شۇنداق قۇدرەتلىك چوڭ قوشۇننى باشلاپ ھەيۋەت بىلەن كېلىۋاتقانلىقىدىن خەۋەر تېپىپ، 50 مىڭ كىشىلىك قوشۇن بىلەن يولغا چىقتى. سۇلتان ئالپ ئارسلان

ناھايىتى جاپالىق ۋە خەتەرلىك يۈرۈشكە چىققان بۇ ۋاقىتتا نىڭ ئۆزىدە، ئىمپېراتور رومان دىئوگېنىسنىڭ ئالدىغا ساۋ-تېكىن باشچىلىقىدا ئەلچىلەر ئەۋەتتى. ئىمپېراتور رومان دىئوگېنىس ساۋتېكىن باشچىلىقىدىكى سالجۇق ئەلچىلىرىنىڭ ياردىمىنى تەكلىپىنى قەتئىي رەت قىلدى ۋە ساۋتېكىن گە مۇنداق دېدى: «سەن بېرىپ سۇلتانىڭغا ئېيت! كىلەر يىلى سۇلھ (ياردىم) مۇراكىرلىرىنى تېھراندا باشلايمەن. قوشۇنلىرىمنى ئىسفاھاندا قىشلىتىمەن، ئۇلاغ - ئۆل مەكلىرىمنى ھەمداندا باقىمەن».<sup>④</sup>

ئۆزىنى تەكلىپى يوق ھەربىي سەركەردە دەپ ئاتايدىغان رومان ئىمپېراتورى رومان دىئوگېنىسنىڭ تەكلىپىغا غادايدىغان ھالدا قىلغان تەكلىپىگە سۆزلىرىگە ساۋتېكىن مۇنداق دەپ جاۋاب بەرگەن: «ئاتلىرىڭنىڭ ھەمداندا قىشلايدىغانلىقىغا ئىشىنىمەن، لېكىن سىزنىڭ قەيەردە قىشلايدىغانلىقىڭىزنى بىلمەيمەن!»<sup>⑤</sup>

مىلادىنىڭ 1071 - يىلى 8 - ئاينىڭ 26 - كۈنىدە، سالجۇق قوشۇنلىرى بىلەن شەرقىي روما قوشۇنلىرى مالارگىرد مەيدانىدا بىر - بىرىنىڭ ئۇدۇلىدا سەپ تارتىشقان. ئىككى قوشۇننىڭ ئارىلىقىدىكى مۇساپە يەتتە كىلومېتر بولۇپ، ئۇلار بىر - بىرىنى ئېنىق كۆرۈشۈپ تۇرغان.

شۇ كۈنى (جۈمە كۈنى ئىكەن) نەچچە يۈزلىگەن خرىستىئان پوپلىرى كرىستنى كۆتۈرۈشۈپ، ئاۋازلىرىنى ئېگىز كۆتۈرۈپ ھور كىرىشىپ، روما قوشۇنلىرىنىڭ دۈشمەن ئۈستىدىن غالىب بولۇشىنى ئەيسادىن تىلەپ، ئىسپاننىڭ مۇقەددەس ئايەتلىرىنى ئوقۇشقان، ئىمپېراتور رومان دىئوگېنىسنىڭ قولى

شۇنلىرى فرانسۇزلار، نورماندىلار، سىلاۋىيانلار، گىروزىنلار، ئابغازلار، ئەرمەنلەر، فېچنەكلەر (بۇلار ئوغۇز ئىدى)دىن ئىبارەت خرىستىئان دىنىغا ئىشىنىدىغانلاردىن تەركىب تاپقانىدى.

ئۇرۇش باشلىنىش ئالدىدا، سۇلتان ئالىپ ئارسلان ئات ئۈستىدە ناھايىتى خاتىرجەم، سۈرلۈك قىياپەتتە ئولتۇرۇپ، بولغۇسى ئۇرۇشنىڭ تىپىگە ئىشەنچى بىلەن ئورۇنلاشتۇرۇلۇشىنى كۆزدىن كەچۈرگەندىن كېيىن، سالجۇق قوشۇنلىرىنى روما قوشۇنلىرىغا ھۇجۇم قىلىشقا ماڭدۇردى. ئىككى تەرەپتىن بىر-بىرىگە قارشى كېلىۋاتقان ئىككى چوڭ قوشۇن خۇددى دەھشەتلىك دېڭىز دولقۇنىدەك كۆتۈرۈلۈپ كېلىپ بىر-بىرىگە ئۆزىنى ئۇرغان. كەچ كىرىشكە ئاز قالغاندا، ئالىپ ئارسلان باشچىلىقىدىكى سالجۇق قوشۇنلىرى شەرقىي روما قوشۇنلىرى ئۈستىدىن تولۇق غەلبە قازانغان. ئالىپ ئارسلان يارىدار بولغان رومان دىئوگېنىسنى تىرىك تۇتۇۋالغان. ئامان قالغان روما قوشۇنلىرى قورال تاشلاپ سالجۇقلارغا تەسلىم بولغان.

بۇ ئۇرۇش دېڭىز يۈزىدىن 1500 مېتىر ئېگىزلىكتىكى ۋان كۆلىنىڭ شىمالىدىن 45 كىلومېتىر يىراقلىققا جايلاشقان مالازگىرد قورغانىنىڭ يېنىدا بولغانلىقى ئۈچۈن شۇ قورغان نامىدا «مالازگىرد ئۇرۇشى» دېگەن نام بىلەن دۇنيا تارىخىغا كىرگەن.

ئالىپ ئارسلان مالازگىرد ئۇرۇشىدا، ئۆز دۈشمەنلىرىنى ئالداپ تارمار قىلىش ئۈچۈن ئىسپاتلىق بىر تىپتىكى قوللانغان. ئۇنىڭ تىپىگە بويىچە ئۇرۇش باشلىنىپ بىرەر

ئىككى سائەت ئۆتمەيلا، ئۇنىڭ بۇيرۇقى بىلەن سالجۇق قوشۇنلىرى چېكىنگەن. شەرقىي روما قوشۇنلىرى چېكىنىپ كېتىۋاتقان سالجۇق قوشۇنلىرىنىڭ كەينىدىن قوغلاپ، ئۆزىنىڭ باش قوماندانلىق قارارگاھى جايلاشقان جايدىن خېلى يىراقلاشقاندا، ئالىپ ئارسلان روما قوشۇنلىرىنى قورشىۋالغان. بۇنداق ئەھۋالغا ئۇچرىغان روما قوشۇنلىرى گاڭگىراپ قالغان ۋە روھى چۈشۈپ كەتكەن. ئالىپ ئارسلان خۇددى شۇ ۋاقىتنىڭ ئۆزىدە، سالجۇق ئاتلىقلىرىنى ئاتلاندىرۇپ، ئىمپېراتور رومان دىئوگېنىسقا ھۇجۇم قىلغان. ئالىپ ئارسلان مالازگىرد ئۇرۇشىدا، سالجۇق قوشۇنلىرىدىن ئۈچ ھەسسە ئارتۇق بولغان شەرقىي روما قوشۇنلىرىنى مەغلۇپ قىلىشتا ئاشۇنداق تاكتىكا قوللانغان.

مانا شۇ «مالازگىرد ئۇرۇشى» تارىختا ئاز سانلىق جەڭگىۋار قوشۇننىڭ تالانتلىق قومانداننىڭ باشچىلىقىدا، تەكەببۇر قوماندان باشچىلىقىدىكى كۆپ سانلىق قوشۇن ئۈستىدىن غالىب كېلىدىغانلىقىنىڭ جانلىق مىسالى سۈپىتىدە ناھايىتى چوڭ ئەھمىيەتكە ئىگە بولدى.

تارىختا «مالازگىرد ئۇرۇشى» دەپ ئاتالغان بۇ ئۇرۇشتا، سۇلتان ئالىپ ئارسلاننىڭ شەرقىي روما ئىمپېراتورى رومان دىئوگېنىس باشچىلىقىدىكى روما قوشۇنلىرى ئۈستىدىن قازانغان ئالەمشۇمۇل شانلىق غەلىبىسىنىڭ خەۋەرلىرى شەرق ۋە غەرب دۇنياسىنى ھەيرانەتتە قالدۇردى، بولۇپمۇ خرىستىئان دۇنياسى ۋە ھىمە ئىچىدە قېلىپ، خۇددى كەچ كۈز غازاڭلىرىدەك تىترەپ كەتتى.

ئالىپ ئارسلان ئەسىر چۈشكەن رومان دىئوگېنىسقا ئۆزى

نىڭ مەغرۇر، مەردانە ۋە ئالسىجانا بىلىق خىسەلەتلىرىنى نا-  
مايان قىلدى. بۇنىڭغا رومان دىئوگنېس ھەيران قالدى.  
ئالپ ئارسلان رومان دىئوگنېسقا خۇش چىراي بىلەن سەمىمىي  
قىزغىن مۇئامىلىدە بولدى. ئالپ ئارسلان ئۇنىڭغا، قوشنا  
دۆلەتلەرگە ئىناق ۋە دوستانە مۇناسىۋەتتە بولمىغانلىقىنى  
ۋە ئۇنىڭ جەڭدىكى كەتكۈزگەن تاكتىكا خاتالىقلىرىنى ئەس-  
لىتىپ قويدى. ئۇنىڭدىن تاشقىرى، ئوغۇزلارنىڭ دالا جېڭىدە  
قوللانغان تاكتىكىسىنىڭ دۈشمەن تاكتىكىسىدىن ئۈستۈن،  
جانلىق تاكتىكا ئىكەنلىكىنى ۋە ئۇنىڭ ئوغۇزلارنىڭ ئاتا-  
بوۋىسىدىن تارتىپ داۋاملىشىپ كېلىۋاتقان جەڭگىۋار بىر  
ئەنئەنە ئىكەنلىكىنى ئەسلىتىپ ئۆتتى، ئالپ ئارسلان رومان  
دىئوگنېس بىلەن بىتىم تۈزدى. بىتىمگە بىنائەن، شەرقىي  
روما ئىمپېرىيىسى سىلجۇقىلارغا قارام دۆلەت ھالىغا چۈشۈ-  
رۈپ قويۇلدى. چۈنكى، شەرقىي روما ئىمپېرىيىسى شۇنىڭدىن  
باشلاپ، سىلجۇقىلارغا ھەر يىلى نۇرغۇن مىقداردا ئالتۇن -  
كۈمۈش يوللاپ، ئالۋان - ياساق تۆلەشكە مەجبۇر بولدى.  
كېيىن ئالپ ئارسلان، رومان دىئوگنېسنى كونسىتانتىنوپولغا  
يولغا سېلىپ قويدى. ئۆز دۈشمىنى ئالدىدا ناھايىتى خىجىل  
بولۇپ، ئۆزىنىڭ قىلمىشلىرىغا پۇشايىمان قىلغان رومان  
دىئوگنېس، ئالپ ئارسلاندىن بۇنداق ئىلتىپاتنىڭ بولىدىغان  
لىقىنى خىيالىغىمۇ كەلتۈرمىگەنىدى. ئەكسىچە ئۇ، ئەسىر  
چۈشكەندە ئۆلۈمگە مەھكۇم بولمەن دەپ ئويلىغانىدى.

ئالپ ئارسلان مالازگىرد ئۇرۇشىدىن كېيىن، 200 مىڭ  
كىشىلىك قوشۇننى باشلاپ ئوتتۇرا ئاسىياغا قاراپ يولغا  
چىقتى. ئالپ ئارسلان ئالغا ئىلگىرىلەپ ئامودەريادىن ئۆت-

تى. ئۇ، دەريا بويىدا غەربىي قاراخانىلارنىڭ يۈزىپ ئاتلىق بېگىنىڭ قارشىلىقىغا ئۇچرىدى، ئۇرۇشتا يۈسۈپبەگ مەغلۇپ بولۇپ ئەسىر چۈشتى. ئالىپ ئارسلان ئەسىر چۈشكەن يۈسۈپبەگ بىلەن گەپ تالىشىپ تاكالىشىپ قالغاندا، يۈسۈپبەگ يېنىدا يوشۇرۇۋالغان خەنجىرنى چىقىرىپ، ئالىپ ئارسلاننىڭ قارىنى يېرىپ تاشلىدى. سالجۇقلار يۈسۈپبەگنى چاناپ قىيما - چىيما قىلىۋەتتى. ئالىپ ئارسلان بىرنەچچە سائەتتىن كېيىن ئۆلدى. جەستى مەرۋىگە كەلتۈرۈلۈپ دەپنە قىلىندى. ئۇنىڭ قەبرە تېشىغا مۇنداق دەپ يېزىلدى: «سىز، ئالىپ ئارسلاننىڭ بېشىنى مەغرۇر كۆتۈرۈپ يۈرگەنلىكىنى كۆرگەنسز.

مەرۋىگە كەلگەندە، ئۇنىڭ بېشىنىڭ ناھايىتى چوڭ قۇر يەرتېگىدە ياتقانلىقىنى كۆرىسىز.» ⑥

### سۇلتان مەلىك شاھ

(1072 — 1092)

ئالىپ ئارسلاننىڭ ئۆلتۈرۈلۈشى غەربىي قاراخانىلارنى قىسقا بىر مۇددەتكە بولسىمۇ خېلى روھلاندۇردى. غەربىي قاراخانىلارنىڭ ھۆكۈمرانى ناسىر ئىبنى ئىبراھىم (شەمس ئەلمۈلىك) مىلادىنىڭ 1072 - يىلى 12 - ئاينىڭ 16 - كۈنىدە تىرمىز ۋە بەلخنى بېسىۋالدى. لېكىن ئانچە ئۇزۇن ئۆتمەي، سالجۇقلار تىرمىز بىلەن بەلخنى قاراخانىلاردىن تارتىۋالدى. مىلادىنىڭ 1072 - يىلى سالجۇقلار ئىمپېرىيىسىنىڭ



تەختكە ئالپ ئارسلاننىڭ 17 ياشلىق ئوغلى سۇلتان مەلىك شاھ ئولتۇردى. دەل شۇ پەيتتە، سۇلتان مەلىك شاھنىڭ تاغىسى قارا ئارسلان كاۋۇرتبەگ (ئالپ ئارسلاننىڭ ئاكىسى) ئىسيان كۆتۈرۈپ تەختنى تارتىۋالماقچى بولدى. ئۇنىڭغا ئوكسى مەلىك ئوسمان ياردەملىشىشى. سۇلتان مەلىك شاھ مىلادىنىڭ 1073 - يىلى چىڭگىل كەنتىدە بولغان ئۇرۇشتا، ئىككى پانچى تاغىسىنى مەغلۇپ قىلدى. قارا ئارسلان كاۋۇرتبەگ ئۆلدى، ئۇنىڭ ئۆلىمى مەلىك ئوسمان ئەسىر چۈشتى.

كىرماننىڭ باش ۋالىيسى قارا ئارسلان كاۋۇرتبەگنىڭ (كىرمانغا مىلادىنىڭ 1041 - يىلىدىن 1073 - يىلىغىچە باش ۋالىي بولغان) ئىسيانى باستۇرۇلغاندىن كېيىن، سۇلتان مەلىك شاھ ئۆزىنىڭ غەربتىكى كۈچلۈك قوشۇنلىرى بولغان شەر-قىي روما بىلەن مىسىردىكى ئەرەب پاتىمە سۇلالىسىگە قاراشلىق جايلارنى ئىشغال قىلىشقا بەل باغلىدى. سالىجۇقلار مىلادىنىڭ 1076 - يىلى سۈرىيە بىلەن پەلەستىننى ئىشغال قىلدى. شام شىرىپ ئىشغال قىلىنغاندىن كېيىن، پاتىمە خەلىپىسىنىڭ نامى قۇتبىدىن چىقىرىلدى، قۇتبىدا ئابباسىيلار خەلىپىسى بىلەن سۇلتان مەلىك شاھنىڭ ئىسمى ئوقۇلىدىغان بولدى. سالىجۇقلار مىلادىنىڭ 1078 - يىلى شەرقىي روما ئىمپېرىيىسىگە قاراشلىق كاۋكازىيىنى پۈتۈنلەي ئىشغال قىلدى.

سۇلتان مەلىك شاھ مىلادىنىڭ 1087 - يىلى باغدادقا كېلىپ، قىزى مەھمىلىك خاتۇننى خەلىپە موقتەدىغا (مىلادىنىڭ 1075 - يىلىدىن 1094 - يىلىغىچە خەلىپە بولغان) ياتلىق قىلدى.

سالىجۇقلار مىلادىنىڭ 1090 - يىلى ھىجازغا كەلدى.

مەككە بىلەن مەدىنە مۇئىشغال قىلىندى. مىلادىنىڭ 1092 - يىلى يەمەن ئىشغال قىلىنغاندىن كېيىن، پۈتۈن ئەرەبىستان يېرىم ئارىلى سالجۇقىلارنىڭ قولىغا ئۆتتى.

سۇلتان مەلىك شاھ ئىمپېراتورلۇق تەختىدە ئولتۇرغان 20 يىل ئىچىدە سالجۇقىلارنىڭ شەرقىي روما بىلەن ئە- رەب پاتىمە خەلىپىلىكىگە قارايدىغان جايلارغا قىلغان يۈرۈشلىرىنىڭ بەزىلىرىگە سۇلتان مەلىك شاھ ئۆزى يېتەكچىلىك قىلغان بولسا، بەزىلىرىگە ئۇنىڭ بەگلىرى يې- تەكچىلىك قىلدى.

ئەمما سالجۇقىلارنىڭ قاراخانىلارغا قىلغان يۈرۈشلىرى- گە سۇلتان مەلىك شاھ ئۆزى يېتەكچىلىك قىلغان، مەسىلەن، مىلادىنىڭ 1074 - يىلى سۇلتان مەلىك شاھ زىياھىيىتى كۆپ سانلىق سالجۇق قوشۇنلىرىنى سەپەرۋەر قىلىپ، ئامودىن ئۆتۈپ ماۋرە ئۇننەھرىگە بېسىپ كىردى. ئۇ غەربىي قاراخا- نىلارنىڭ پايتەختى سەمەرقەندكە قاراپ ماڭدى. سۇلتان مەلىك شاھ شەمس ئەلمۇلىككە جازا بەرمەكچى ئىدى. شە- مېس ئەلمۇلىك پايتەختنى تاشلاپ چىقتى. لېكىن سالجۇقىلار- نىڭ ئۇلۇغ، ئالىيچاناب ۋەزىرى نىزام ئەلمولىك (پارس)- نىڭ كۈچ چىقىرىشى بىلەن ئىككى دۆلەت ئوتتۇرىسىدا تىنچ- لىق بىتتىمى تۈزۈلدى. ئېھتىمال، توركان خاتۇن (غەربىي قارا خانىلارنىڭ خانى ئىبراھىم بۆرە تېكىنىنىڭ ھەمىشەرىسى) شۇ چاغدا مەلىك شاھقا ياتلىق بولغان بولسا كېرەك. مەلىك شاھ تىرىمىزغا ئۆزىنىڭ مەشھۇر بەگلىرىدىن بىرى ساۋتې- كىنىنى ھاكىم قىلىپ تەيىنلىدى ۋە ماۋرە ئۇننەھرىدىن قايتىپ كەتتى.

مىلادىنىڭ 1080 - يىلى شەمس ئەلمۇلىك ئالدىن ئۆتتى. ئۇنىڭ ئورنىغا ئۇكىسى خىزىرخان ئولتۇردى. ئۇ ھۆكۈمرانلىق قىلغان چاغدا (1080 - 1081) مەدەنىيەتكە، بولۇپمۇ شىپىيە رىيەتكە ناھايىتى ئەھمىيەت بەرگەنسەن، ئۇنىڭ ئۇكىسى ئەھمەتخان I نىڭ ۋاقتىدا (1081 - 1095)، غەربىي قاراخانىلار دۆلىتى بىلەن سالجۇقلار ئارىسىدا ئۇرۇش يۈز بەردى. بۇنىڭغا بەلخ بىلەن تىرمىزنى تالىشىش سەۋەب بولدى.

مىلادىنىڭ 1089 - يىلى، سۇلتان مەلىك شاھ ماۋرەننەھەرگە بېسىپ كىرىپ، بۇخارا، سەمەرقەند قاتارلىق شەھەرلەرنى بېسىۋالغاندا، ئۇ شەھەرلەرگە سالجۇق بەگلىرىنى ھاكىم قىلىپ تەيىنلىگەنىدى. مەلىك شاھ غەربىي قاراخانىلارنىڭ پايتەختى سەمەرقەندنى بېسىۋالغاندا، ئەھمەتخان I نى ئەسىر ئالغان. ئۇنى دەرھال سالجۇقلارنىڭ پايتەختى ئىسفاھانغا ئەۋەتىۋەتكەن.

سۇلتان مەلىك شاھ ماۋرەننەھەردىن قايتىپ كەت مەستىن، يۈرۈشىنى داۋاملاشتۇرۇپ شەرققە بۇرۇلۇپ، قەشقەرگە قاراپ ماڭغان. سۇلتان مەلىك شاھ ئۆزكەنتكە يېتىپ كەلگەندە، شەرقىي قاراخانىلارنىڭ چوڭ خانى ھارۇن بوغراخان II (ئوبۇلھەسەن) مەلىك شاھنىڭ ئالدىغا - ئۆز كەنتكە كەلگەن. ھارۇن بوغراخان سۇلتان مەلىك شاھقا ئۆز رىخاھلىق ئېيتىپ، ئۇنىڭ ئۇلۇغ ھۆكۈمران ئىكەنلىكىنى ئېيتىپ قىلىپ، ئۇنىڭ نامىدا پۇل زەرپ قىلىشقا، ئۇنىڭ نامىنى قۇتبىدا ئوقۇشقا ما قۇل بولغان. سۇلتان مەلىك شاھ ھارۇن بوغراخاننىڭ ئۆزىنى شۇنچىلىك ھۆرمەتلەپ قىلغان مۇئاھىملىسىدىن تەسىرلىنىپ، مىلادىنىڭ 1089 - يىلى ئۆزكەنتتە

دىن قايتىپ كەتكەن. مىلادىنىڭ 1092 - يىلى سۇلتان مەلىك شاھ ئالەمدىن ئۆتكەندىن كېيىنلا غەربىي قاراخانىلار بىلەن شەرقىي قاراخانىلار مۇستەقىللىق ھالىتىنى ئەسلىگە كەلتۈرۈۋالغان.

ئەھمەتخان مىلادىنىڭ 1090 - يىلى ئىسفاھاندىن سەمەرقەنتكە ئۆزىنى قويۇلغان. چۈنكى، مەلىك شاھ ئالەمدىن ناھايىتى يۇقىرى ھۆرمەت ۋە ئابرويغا ئىگە بولغان تۇركان خاتۇن (غەربىي قاراخانىلارنىڭ بېكەسى) نىڭ ئارىغا چۈشۈشى بىلەن، سۇلتان مەلىك شاھ ئەھمەتخانغا ئىلتىپات قىلىپ، ئۇنىڭ غەربىي قاراخانىلارغا داۋاملىق ھۆكۈمران بولۇشىغا قوشۇلغان. سۇلتان مەلىك شاھ ئىلگىرى - ئاخىر بولۇپ، غەربىي قاراخانى بېكەسىدىن تۇركان خاتۇنغا (شەھىرىيە ئىمولىكىنىڭ سىڭلىسى) يەنە شەھىرىيە ئىمولىكىنىڭ تانغىسى شاھزادە ئەيسانىڭ قىزى ھىلالىيەگە ئۆيلەنگەن. سۇلتان مەلىك شاھنىڭ ۋارىسى سۇلتان مەھمۇت تۇركان خاتۇندىن تۇغۇلغانىدى.

ئەھمەتخان مىلادىنىڭ 1090 - يىلى ئىسفاھاندىن سەمەرقەندگە قايتىپ كېلىپ، بەش يىلدىن كېيىن (مىلادىنىڭ 1095 - يىلى)، مەھكىمە شەرتىنىڭ ھۆكۈمى بىلەن ئۆلتۈرۈلدى. تارىخىي مەلۇماتلارغا قارىغاندا، مۇتەئەسسىپ، جاھىل دىنىي كۈچلەر ھەربىي باشلىقلارنى ئەھمەتخانغا قارشى ئىسپان كۆتۈرۈشكە قۇتراتقان، ئىسپانچىلار تەرىپىدىن ئەسسىپكە ئېلىنغان ئەھمەتخانغا ئۇلار قانداقتۇر دىنغا قارشى چىقتى دېگەن تۆھمەتنى چاپلىغان ۋە ئۇنى ئۆلۈمگە ھۆكۈم قىلغان.

بۇ ۋەقە يۈز بېرىشتىن ئۈچ يىل بۇرۇن، مىلادىنىڭ 1092 - يىلى سۇلتان مەلىك شاھ 37 يېشىدا (ئۇ، مىلادىنىڭ 1055 - يىلى تۇغۇلغانىدى) ئالەمدىن ئۆتكەن. ئۇنىڭ جەسىتى ئىسفاھانغا دەپنە قىلىنغان.

سۇلتان مەلىك شاھ دەۋرىدە ئۇلۇغ سالجۇقلار ئىمپېرىيىسى ئىككى سەلتەنەتلىك باستۇرۇشقا يەتكەنىدى. ئۇلۇغ سالجۇقلار ئىمپېرىيىسىنىڭ تېررىتورىيىسى ئىسپانغا، ئىران، ئافغانىستان، شىمالىي ھىندىستان، ماۋرەننۇر، نەھرى، جەنۇبىي كاۋكاز، داغىستان، ئانادولۇ (كىچىك ئاسىيا) ئىراق، سۈرىيە، پەلەستىن، ئەرەبىستان يېرىم ئارىلى، كىچىك ئاسىيانىڭ غەربىدىكى تاقىم ئاراللار كىرگەن. ئۇلۇغ سالجۇقلار ئىمپېرىيىسىنىڭ تېررىتورىيىسى 15 مىليون كۋادرات كىلومېتىر كېلەتتى. ئىمپېرىيىنىڭ تېررىتورىيىسى، قارا دېڭىز، ئىگىيى دېڭىزى، مەرمەز دېڭىزى، ئوتتۇرا دېڭىز، قىزىل دېڭىز، ئومان دېڭىزى، بەسىرى قولتۇقى، ھىندى ئوكيانغا تۇتىشىپ تۇراتتى.

سۇلتان مەلىك شاھ تەختكە چىقىش بىلەنلا، ھەربىي قوشۇنغا مائاش بېرىش تۈزۈمىنى ئورناتقان، بۇنداق مائاش ئۈچۈن ھەر يىلىغا 700 مىڭ ئالتۇن دىنار كەتكەن. بۇنداق مائاش سالجۇقلارنىڭ مۇنتىزىم قوشۇنلىرىغا بېرىلگەن بولسا كېرەك. مەلىك شاھ دەۋرىدە، سالجۇقلار زۆرۈر تېپىلىپ قالسا، 1 مىليون كىشىلىك قوشۇننى سەپەرۋەر قىلالايدىغان ئەھۋالغا كەلگەن.

سۇلتان مەلىك شاھ، ئىلىم - پەنگە ناھايىتى كەڭ شەرت - شارائىت ياراتتى. ئۇنىڭ دەۋرىدە، كۆپلىگەن دانىش

مەن پەيلاسوپلار، تارىخچىلار ۋە ئەدىبلەر يېتىشىپ چىقتى.  
مەلىك شاھ دۆلەتنىڭ يىللىق بۇدجىتى ھېسابىدىن  
(يىللىق بۇدجىت 43 مىليون دىنار ئىدى) 300 مىڭ ئالتۇن  
دىنارنى كەمبەغەللەر ۋە ئىلىم - پەن خادىملىرى ئۈچۈن  
ئاجراتقاندى.

مەلىك شاھ دەۋرىدە ئۇنىڭ باش ۋەزىرى نىزام ئەل-  
مۇلىك نامى بىلەن «نىزامىيە مەدرىسى» دەپ ئاتىلىدىغان  
ئالىي مەكتەپلەر باغداد، ئىسفاھان بەسىرى، نىشاپور، ھى-  
رات، مەرۋى، بەلخ، ئامول، موسۇل قاتارلىق شەھەرلەردە  
قۇرۇلغانىدى... ھەربىر مەدرىسنىڭ چوڭ كۈتۈپخانىلىرى، مۇ-  
ساپىرخانىلىرى ۋە يېتەرلىك ۋەخپە يەرلىرى بار ئىدى.

نىزام ئەلمۇلىك (1092 - 1118) مەلىك شاھنىڭ ئۇلۇغ  
سالجۇقىلار ئىمپېرىيىسىنى ئۈنۈملۈك ئىدارە قىلىشىدا، ئىلىم-  
پەننىڭ گۈللەپ ياشىشىدا ناھايىتى مۇھىم رول ئوينىغان.  
ئۇ پارس تىلىدا «سىياسەتنامە» ناملىق ئۆلمەس بىر ئەسەر  
يازغان. نىزام ئەلمۇلىك، ئالپ ئارسلانغا ۋە مەلىك شاھقا  
باش ۋەزىر بولۇپ تۇرغان چاغلاردا (مىلادىنىڭ 1064 - يى-  
لىدىن 1092 - يىلىغىچە) ئۇلۇغ سالجۇقىلار ئىمپېرىيىسى ئەڭ  
قۇدرەتلىك، ئەڭ سەلتەنەتلىك، ئەڭ ئاۋات، ئەڭ باي، ئەڭ  
مەدەنىيەتلىك بىر باسقۇچقا يەتكەنىدى. نىزام ئەلمۇلىك ئوت-  
تۇرا ئەسىردە ئىسلام شەرقىدە ئۆتكەن ئەڭ ئۇلۇغ دۆلەت ئەر-  
بابى سۈپىتىدە دۇنياغا تونۇلغانىدى، ئۇنىڭ دۆلەتنى ئىدارە  
قىلىش تەدبىرلىرىدىن («سىياسەتنامە» سى بويىچە) تۈرك ۋە  
ئىسلام دۆلەتلىرى ئۈلگە ئالغان.

سۇلتان مەلىك شاھ ئالەمدىن ئۆتكەندىن كېيىن، بىر

مەزگىل (مىلادىنىڭ 1092 - يىلىدىن 1118 - يىلىغىچە) تەخت تالىشىش كۈرىشى داۋام قىلدى.

سۇلتان مەلىك شاھنىڭ ئەھمەت، بەركىييارۇق، مەھمۇد-تاپار، سەنجەر، مەھمۇت، جەپەر، توغرۇل، خۇمار ئاتلىق توق-قۇز ئوغلى بار ئىدى. بۇلاردىن سۇلتان مەھمۇت، بەركىييارۇق، مەھمۇد-تاپار، سەنجەر قاتارلىق تۆت ئوغلى ئۇلۇغسالجۇقلار ئىمپېرىيىسىنىڭ تەختىدە ئولتۇردى.

مەلىك شاھ ئالەمدىن ئۆتكەندىن كېيىن، ئۇنىڭ تەخت ۋارىسى سۇلتان مەھمۇت (غەربىي قاراخانى بېكەسى تۇرکان خاتۇندىن تۇغۇلغان) تەختكە چىقىرىلدى. ئەمدىلا بەش يېرىم ياشقا كىرگەن سۇلتان مەھمۇت (1092 - 1093) ئىككى ئاي-دىن كېيىن بەركىييارۇق تەرىپىدىن تەختتىن چۈشۈرۈلدى. بەركىييارۇق (1093 - 1104) ئوغلى مەلىك شاھ II تەرىپىدىن، مەلىك شاھ III (1104 - 1105) تاغىسى مەھمۇد-تاپار تەرىپىدىن، مەھمۇد-تاپار (1105 - 1118) قېرىندىشى سەنجەر تەرىپىدىن تەختتىن چۈشۈرۈلگەن. بۇنداق ۋەقەلەر تىنچ يول بىلەن ئەمەس، قانلىق ئۇرۇشلار ئارقىلىقلا ئەمەلگە ئاشقان. ئۇلۇغسالجۇقلار تەختىگە سۇلتان سەنجەر ئولتۇرغاندىن كېيىنلا، تىنچلىق - بىرلىك ھالىتى بارلىققا كەلدى.

## ئىزاھلار:

- ①② دىلماز ئوزتونا «بۈيۈك تۈركىيە تارىخى» I توم تۈركچە 382 - بەت.
- ③ بەش، سىمكىس: «ئافغانىستان تارىخى» خەنزۇچە 336 - بەت.
- ④⑤ دىلماز ئوزتونا: «بۈيۈك تۈركىيە تارىخى» II توم تۈركچە 418 - بەت.
- ⑥ بەش، سىمكىس: «ئافغانىستان تارىخى» خەنزۇچە 342 - بەت.

## ئون تۆتىنچى باب قىتانلار ۋە قاراخانلار

### قىتانلارنىڭ كېلىپ چىقىشى

قاراخانلار ئىككىگە بۆلۈنۈپ كەتكەندىن كېيىن، قىتانلارغا ۋە خارەزىم شاھلىقىغا قارشى كۈرەش ئېلىپ باردى.

قىتانلار قەدىمكى چاغلاردا ھازىرقى لياۋنىڭ ئۆلكىسىدە ياشىغان خەلق ئىدى. قىتانلار توڭگۇسلارنىڭ بىر تارمىقى بولغان سىيانپىلاردىن كېلىپ چىققان بولۇپ، ئۇلارغا مەلۇم دەرىجىدە موڭغۇل ئېلىمېنتلىرىمۇ ئارىلاشقان بولۇشى مۇمكىن. ئۇلار ھونلار دەۋرىدە (مىلادىدىن ئۈچ ئەسىر بۇرۇنقى چاغدىن تارتىپ مىلادى III ئەسىرنىڭ باشلىرىغىچە) ھونلارغا، سىيانپىلارغا بېقىنىپ كەلگەن، قىتانلار ئاۋارقاغانلىقى دەۋرىدە، كۆك تۈرك قاغانلىقى دەۋرىدە شۇ قاغانلىقلار تەرىپىدىن بويسۇندۇرۇلغان. قىتانلار شەرقىي تۈرك قاغانى قاياغان قاغان دەۋرىدە ئىسپان كۆتۈرگەن بولسىمۇ، تۇنيۇقۇق باشچىلىقىدىكى تۈرك قوشۇنلىرى تەرىپىدىن باستۇرۇلغان.



قىتانلار ئۇيغۇر - ئۇرخۇن قاغانلىقى كۆچپىشكە باشلىغان ۋاقتىدىن تارتىپ (مىلادىنىڭ 745 - يىلىدىن باشلاپ)، شەرقىي ئۇيغۇرلار 840 - يىللىرى غەربكە كۆچۈپ، سىياسىي مەركىزىنى ئۈتۈكۈندىكى قارابالغاسۇندىن، تەڭرىتاغلىرىنىڭ ئېتەكلىرىگە يۆتكەپ كەتكۈچە، ئۇيغۇر - ئۇرخۇن قاغانلىقىغا قارىغان.

قىتانلار مىلادىنىڭ 916 - يىلى، جۇڭگو تارىخچىلىرى لىياۋ سۇلالىسى دەپ ئاتىغان دۆلەتنى تەشكىل قىلغان. قىتانلار دۆلىتى (مىلادىنىڭ 916 - يىلىدىن 1125 - يىلىغىچە ھۆكۈم سۈرگەن) كۈچەيگەن چاغلاردا، ئۇنىڭ تېررىتورىيىسىگە شەرقتە ئۇلۇغ ئوكيان بويلىرىدىن تارتىپ، شىمالدا بايقال ئىتراپلىرىغىچە، غەربتە شەرقىي ئالتايغا قەدەر بولغان جايلار كىرگەن.

قىتانلار، مىلادىنىڭ 920 - يىلى موڭغۇلىيىگە بېسىپ كىرىپ، بۇ جايدا 80 يىل ياشىغان (مىلادىنىڭ 840 - يىلىدىن 920 - يىلىغىچە) قىرغىزلارنى ئەسلى يۇرتلىرىغا قوغلىغان. قىرغىزلار مىلادىنىڭ 840 - يىلى ئىسيان كۆتۈرۈپ، ئۇيغۇر - ئۇرخۇن قاغانلىقىنىڭ پايتەختى قارابالغاسۇننى بېسىۋالغاندىن كېيىن، يەنسەي بويلىرىدىن موڭغۇلىيىگە كۆچۈپ كەلگەنىدى.

قىتانلار مىلادىنىڭ 970 - يىلى 40 مىڭ كىشىلىك ئاتلىق قوشۇن بىلەن جۇڭگوغا ھۇجۇم باشلاپ، سۇڭ سۇلالىسىگە تەھدىت سالغان. قىتانلار مىلادىنىڭ 995 - يىلى سۇڭ سۇلالىسىنىڭ پايتەختى كەيفېڭغا ھۇجۇم قىلىپ، ئۇنى مۇھاسىرىگە ئالغان. سۇڭ سۇلالىسى ھۆكۈمرانلىرى قىتانلارغا يان بېرىشكە مەجبۇر

بولۇپ، توختامنامە تۈزگەن. توختامنامە بويىچە، سۇڭ سۇلا-  
لىسى قىتانلارغا ھەر يىلى 200 مىڭ توپ ئارىلاشما يىپەك رەخت،  
100 مىڭ سەر كۈمۈش تۆلەپ بېرىدىغان بولغان.

مانا شۇ قىتانلار دۆلىتىنىڭ غەربىي تېررىتورىيىسى  
قاراخانىلار دۆلىتىنىڭ شەرقىي تېررىتورىيىسىگە تۇتاش ئىدى.  
قىتانلار، XI ئەسىرگە كەلگەندە، ئاجىزلىشىشقا باشلىدى.  
مىلادىنىڭ 1120 - يىلى جۇرجىتلار ئىسيان كۆتۈردى ۋە ئاخىر  
مىلادىنىڭ 1124 - يىلى قىتانلار دۆلىتىنى يوقاتتى.

جۇرجىتلاردىن مەغلۇپ بولغان قىتانلارنىڭ بىر قىسمى  
قىتان شاھزادىسى يىلىوداشى باشچىلىقىدا غەربىي شىمال  
تەرەپكە قېچىپ، يەنسەي دەرياسىنىڭ بويىغا بارغان. قىتان-  
لار ئۇ يەردە يەنسەي قىرغىزلىرىنىڭ بۇلاڭ - تالىڭىغا ئۇچ-  
رىغان. كېيىن، غەربىي جەنۇب تەرەپكە كۆچۈپ، قاراخانىلار-  
دىن پاناھ ئىزلىگەن.

### شەرقىي قاراخانىلار ۋە قىتانلار

شەرقىي قاراخانىلار تېررىتورىيىسىگە يەتتەسۇ، ئىلى  
ۋادىسى، قەشقەر، يەركەن، خوتەن، پەرغانىنىڭ شەرقىي قىسمى  
كىرەتتى. ئۇنىڭ شەرقىي شىمالدىكى چېگرىسى كۇچانىنىڭ  
جەنۇبىغىچە سوزۇلغان ئىدى. كېيىن پەرغانىنىڭ غەربىي قىسمىمۇ  
قوشۇۋېلىنغان.

مىلادىنىڭ 1040 - يىلى قاراخانىلار دۆلىتى شەرقىي

ۋە غەربىي قاراخانىيلارغا بۆلۈنۈپ كەتكەندىن كېيىن، شەرقىي قاراخانىيلار دۆلىتىگە سۇلايمان ئارسلانخان ھۆكۈمران بولدى. ئۇ ئىككىگە بۆلۈنۈپ كەتكەن دۆلەتنى بىرلىككە كەلتۈرۈش ئىمكانىيىتىگە ئىگە بولالمىدى. ئۇنىڭ ئۆكۈسى مۇھەممەت بوغراخان بىلەن بولغان مۇنا-سەۋىتى بارغانسېرى يامانلىشىپ كەتكەنىدى. مىلادى 1056 - يىلى مۇھەممەت بوغراخان (ئۇ شۇ چاغدا تالاس ۋە ئىسفىجاپ قاتارلىق جايلارغا ھاكىم ئىدى) ئاكىسى سۇلايمان ئارسلانخاندىن تەختنى تارتىۋېلىش ئۈچۈن ئۇرۇش قوزغىدى. ئۇرۇشتا مەغلۇپ بولغان سۇلايمان ئارسلانخان ئەسەر چۈشتى ۋە ئۆلتۈرۈلدى. بۇ ۋەقەدىن كېيىن شەرقىي قاراخانىيلارنىڭ ئىچكى قىسمىدا تەخت تالىشىش كۈردىشى تېخىمۇ كەسكىنلىشىپ كەتتى. قاراخانىيلار تەختكە ئولتۇرغان مۇھەممەت بوغراخان 15 ئايدىن كېيىن تەختنى چوڭ ئوغلى ھۈسەيىنگە (مەھمۇت قەشقەرىنىڭ ئاتىسى) ئۆتكۈزۈپ بەرمەكچى بولدى. شۇ چاغدا مۇھەممەت بوغراخان (مەھمۇت قەشقەرىنىڭ چوڭ دادىسى) نىڭ كىچىك خوتۇنى ئۆز ئوغلى ئىبراھىم (مۇھەممەت بوغراخاننىڭ كىچىك ئوغلى) نى قاراخانىيلار تەختكە چىقىرىشىنى قەستلىدى. مانا شۇ ئىبراھىمنىڭ ئانىسى، مۇھەممەت بوغراخاننىڭ تەختنى چوڭ ئوغلى ھۈسەيىنگە ئۆتكۈزۈپ بېرىش مۇراسىمىدىكى زىياپەتتە مۇھەممەت بوغراخان ۋە ھۈسەيىن قاتارلىق قاراخانىي ھۆكۈمرانلىرىنى زەھەرلەپ ئۆلتۈردى. شەرقىي قاراخانىيلار تەختكە چىققان ئىبراھىم مىلادى 1058 - يىلى ئۆزىگە بويسۇنمىغان بارسغان ھاكىمى ئىنالى تېكىن بىلەن بولغان ئۇرۇشتا ئۆلتۈرۈلدى. بۇ

ۋە قەدىن كېيىن، يۈسۈپ قادىرخانىنىڭ كەنجى ئوغلى (مۇھەممەت بوغراخاننىڭ ئۇكىسى) توغرۇل قاراخان يۈسۈپ (مەھمۇتخان) تەختكە چىقتى.

يۇقىرىدا تىلغا ئېلىنغان قانلىق ۋە قەلەرىيۈز بەرگەندە، مەھمۇت قەشقەرى قەشقەردىن قېچىپ كەتكەن. ئۇ ئۆلتۈرۈلۈشتىن قېچىپ قۇتۇلۇپ، تۈركىي خەلقلەر ياشىغان جايلارنى ئون نەچچە يىل ئايلىنىپ يۈرۈپ، «تۈركىي تىللار دىۋانى» ئۈچۈن ماتېرىيال توپلىغان. كېيىن باغدادقا كېلىپ «تۈركىي تىللار دىۋانى» نى يازغان ۋە ئۇنى مىلادىنىڭ 1074 - يىلى باغداد خەلىپىسى مۇقتەدى (1094 - 1075) غا تەقدىم قىلغان.

شەرقىي قاراخانلاردا يۈز بەرگەن ئىچكى قالايمىس قانچىلىقتىن پايدىلانغان غەربىي قاراخانلارنىڭ خانى ئىبراھىمخان (ئىبراھىم بۆرە تېكىن) شەرقىي قاراخانلاردىن پەرغانە ۋە تاشكەنت قاتارلىق جايلارنى تارتىۋالدى.

ئىبراھىمخان ئۆلتۈرۈلگەندىن كېيىن، شەرقىي قاراخانلار تەختكە چىققان توغرۇل قاراخان دەۋرىدە (1058 - 1074) يۈسۈپ خاس ھاجىپ «قۇتادغۇ بىلىك» داستانىنى يازدى ۋە ئۇنى مىلادىنىڭ 1069 - يىلى توغرۇل قاراخاننىڭ ئورۇنبا-سارى ئوبۇلھەسەن تابغاچ بوغراخانغا تەقدىم قىلدى. بۇ ۋەقە توغرىسىدا كېيىن يەنە توختىلىمىز.

مىلادىنىڭ 1068 - يىلى غەربىي قاراخانلارنىڭ خانى ئىبراھىمخان ئالەمدىن ئۆتتى. دەل شۇ چاغدا، مىلادىنىڭ 1058 - يىلى، شەرقىي قاراخانلار غەربىي قاراخانلار بېسىۋالغان پەرغانە ۋە تاشكەنت قاتارلىق جايلارنى قايتۇرۇۋالدى. ئۇرۇشتىن كېيىن تۈزۈلگەن

توختامنامە بويىچە، سىر دەريادىن تارتىپ خوجەندكىچە بولغان جايلار شەمس ئەلمۇلىكىگە، پۈتۈن پەرغانە شەرقىي قاراخانىلارنىڭ تېررىتورىيىسىگە تەۋە بولدى. مىلادىنىڭ 1074 - يىلى توغرۇل قاراخان ئالەمدىن ئۆتتى. ئۇنىڭ ئورنىغا ئوغلى توغرۇل تېكىن ۋارىسلىق قىلدى. لېكىن ئىككى ئايدىن كېيىن ئوبۇلھەسەن تابغاچ بوغراخان توغرۇل تېكىننى تەختتىن چۈشۈرۈپ، ئۆزى تەختكە چىقتى.

ئوبۇلھەسەن تابغاچ بوغراخان تاغىسى توغرۇل خاقان يۈسۈپكە 16 يىل. ئورۇنباसार خان بولدى (1059 - 1075) ئۇنىڭدىن كېيىن ئۆزى شەرقىي قاراخانىلارنى 27 يىل سوردى. بۇ چاغدا (1075 - 1102) ئۇ تابغاچ بوغراخان دەپ ئاتالماي، ھارون بوغراخان دەپ ئاتالدى. ھارون بوغراخاننىڭ بۇنىڭدىن باشقا يەنە «ئادالەت ۋە دىننىڭ ھامىيىسى، دىننىڭ شان - شەۋكىتى ۋە شەرقنىڭ پادىشاھى» دېگەن ئۇنۋانمۇ بار ئىدى.

ھارون بوغراخان ھۆكۈمرانلىق قىلغان مەزگىلدە، شەرقىي قاراخانىلار دۆلىتىدە ئىلىم - پەن ئاجايىپ بىر گۈللىنىش دەۋرىگە قەدەم قويغان ئىدى. ئۇ ئورۇنباसार خان بولۇپ تۇرغان چاغدا، «قۇتادغۇبىلىك» داستانى مەيدانغا كەلگەن بولسا، كېيىن ئابدۇجەپپارنىڭ: «تارىخ ئەل كاشغىرى» («قەشقەر تارىخى») ناملىق ئەسىرى مەيدانغا كەلدى. ئەپسۇسكى، بۇ ئەسەر بىزگىچە يېتىپ كېلەلمىگەن. شۇنداق بولسىمۇ، «قەشقەر تارىخى» دىكى مۇھىم مەزمۇنلارنى ئىپادىلەپ بېرىشكە يارايدىغان بىر قانچىلىكىگەن ئۇزۇندىلەر، XIV ئەسىردە ياشىغان ئۇيغۇر تارىخچىسى جامال قەرىشنىڭ ئەرەب تىلىدا يازغان «سورراھە لۇغىتىنىڭ تولۇقلىنىشى»

دېگەن ئەسىرىگە كىرگۈزۈلگەن.

ھارون بوغراخان III مىلادىنىڭ 1102 - يىلى قوشۇن ئەۋەتىپ تىرمىزنى سالىجۇقلاردىن تارتىۋالدى. لېكىن سۇلتان سەنجەر ئانچە ئۇزۇن ئۆتمەيلا ئۇلارنى تىرمىزدىن قوغلاپ چىقاردى.

ھارون بوغراخان III (ئوبۇلھەسەن) شەرقىي قاراخانلارغا تابغاچ بوغراخان ئۇنۋانىدا 16 يىل ئورۇنباشار قاغان، 27 يىل چوڭ قاغان بولۇپ مىلادىنىڭ 1103 - يىلى ئالەمدىن ئۆتتى. ئۇنىڭ ئورنىغا ئەھمەت ئارىسلانخان ئولتۇردى. ئەھمەت ئارىسلانخان (1102 - 1128) مىلادىنىڭ 1105 - يىلى مەھمۇت ئىبنى ئابدۇلجېلىل ئەلى كاشغىرى باشچىلىقىدىكى ئەلچىلەر ئۆمىكىنى باغداتتىكى ئەرەب ئابباسىيلەر خەلىپىسى مۇستازىر (1094 - 1118) نىڭ ئالدىغا ئەۋەتتى. خەلىپە مۇستازىر ئەھمەت ئارىسلانغا «نور ئادداۋلا - دۆلەتنىڭ نۇرى» دېگەن ئۇنۋاننى بەردى.

ئەھمەت ئارىسلانخاندىن كېيىن، شەرقىي قاراخانلار دۆلىتى قىتانلارغا بېقىندى بولۇپ قالدى.

1125 - يىلى يەنسەي بويلىرىدىن قېچىپ قاراخانلاردىن پاناھ ئىزدىگەن قىتانلار شىمالىي ئىلىكخاننىڭ روخسىتى بىلەن ئىسىل (ھازىرقى دۆربىلجىن) دا ماكانلاشقانىدى. ئۇلار شۇ چاغدا، 40 مىڭ تۇتۇن (ئائىلە) بولۇپ، ئاھالە سانى 200 مىڭچە ئىدى.

شۇ مەزگىلدە قاراخانلار دۆلىتى ناھايىتى ئاجىزلاپ كەتكەنىدى. غەربىي قاراخانلار بولسا سالىجۇقلار سۇلتانى سەنجەر (1157 - 118) نىڭ ھىمايىسىدە تۇراتتى. شەرقىي قارا

راخانلار دۆلتىنىڭ شىمالىي ئىلىك خانلىقىدىكى خانلار  
ۋە بەگلەر ئىسيان كۆتۈرۈپ تۇراتتى.

مىلادىنىڭ 1130-يىلى قارلۇقلار ۋە باشقا قەبىلىلەر ئىسيان  
كۆتۈردى. شىمالىي ئىلىك خانى (ئىسمى نامەلۇم) يىلۇدا-  
شنى ئىچكى ئىسياننى باستۇرۇشقا چاقىردى. يىلۇداشى ئىس-  
ياننى باستۇرۇشتا خىزمەت كۆرسەتتى. شۇڭا، كېيىن ئۇنىڭ  
بالاساغۇن ئەتراپلىرىدا تۇرۇشقا رۇخسەت قىلىندى. مانا  
شۇ چاغدا، شەرقىي قاراخانلارغا ئەھمەتخاننىڭ ئوغلى ئىب-  
راھىم (1128 - 1158) خان ئىدى. ئۇ قابىلىيەتسىز، بى-  
خەم ئادەم ئىدى. قىتان شاھزادىسى يىلۇداشى شەرقىي قارا-  
خانلارنىڭ ئىچكى ئاجىزلىقىنى ھېسابقا ئېلىپ، ناھايىتى  
ئۈستىلىق بىلەن ئۆزىنىڭ ئۇرۇق - ئايماقلىرىنى بالاساغۇن  
ئەتراپلىرىغا توپلىدى. ئۇ مىلادىنىڭ 1134 - يىلى ئۇش-  
تۇمتۇت ھۇجۇم قوزغاپ، بالاساغۇنغا بېسىپ كىردى. ئۇ ش-  
مالىي ئىلىك خان (بۇ چاغدا ئۇبۇلشىجا ئىلىكخان بولسا  
كېرەك) ۋە ئۇنىڭ ئائىلىسىنى ئەسىرگە ئالدى. ئانچە ئۇزۇن  
ئۆتمەيلا ئۇ شىمالىي ئىلىك خانغا قارايدىغان جايلارنى  
بېسىۋالدى. مانا شۇ ۋەقەلەر يۈز بەرگەندە، شەرقىي  
قاراخانلارنىڭ خانى ئىبراھىمخان قەشقەردە بەخراھان  
يېتىۋەردى. يىلۇداشى مىلادىنىڭ 1136 - يىلى شەرقىي قارا-  
خانلارنىڭ پايتەختى قەشقەرگە بېسىپ كىردى، ئىبراھىم  
خاننى باش ئەگدۈردى. شۇنىڭدىن باشلاپ، شەرقىي قاراخانلار  
قىتانلارغا بېقىندى بولۇپ قالسىمۇ، مۇستەقىللىق ھالىتىنى  
يەنىلا ساقلاپ قالدى. چۈنكى، قىتانلار قاراخانلارنىڭ ئىچ-  
كى ئىشلىرىغا ئارىلاشمايتتى.

شەرقىي قاراخانىلارغا ئىبراھىمنىڭ ۋاپاتىدىن كېيىن، مۇ-  
ھەممەتخان II (؟ - 1159)، يۈسۈپخان (1205 - ؟)، مۇھەم-  
مەتخان III (1210 - 1205) قاتارلىق خانلار ھۆكۈمرانلىق  
قىلدى. مۇھەممەتخاننى مىلادىنىڭ 1212 - يىلى ئوردا بەگ-  
لىرى ئۆلتۈردى. شۇ يىلى نايمان خانى كۈچلۈكخان قەشقەر-  
نى بېسىۋالدى. شۇنىڭدىن باشلاپ، شەرقىي قاراخانىلار دۆ-  
لىتى تارىخ سەھنىسىدىن غايىب بولدى.

### غەربىي قاراخانىلار ۋە قىتانلار

مەن باشتا، مىلادىنىڭ 1040 - يىلىدىن باشلاپ بىر  
پۈتۈن قاراخانىلار دۆلىتىنىڭ غەربىي ۋە شەرقىي خانىلارغا  
بۆلۈنۈپ كەتكەنلىكىنى بايان قىلغانىدىم.  
غەربىي قاراخانىلارنىڭ تېررىتورىيىسىگە دەسلەپ ماۋرە-  
ئۇننەھرىلا كىرەتتى، كېيىن پەرغانىنىڭ غەربىي قىسمىمۇ  
كىرگەن. غەربىي ۋە شەرقىي قاراخانىلارنىڭ چېگرىسى مۇ-  
قىمىسىز بولۇپ، ئۆزئارا بولغان ئۇرۇشلار نەتىجىسىدە ئۆز-  
كىرىپ تۇراتتى.

غەربىي قاراخانىلارنىڭ خانى ئىبراھىم بۆرەتېكىن  
ئۆزىنى «تابغاچ قاراخان» («تابغاچ» سۆزى قەدىمكى ئۇي-  
غۇرچىدا «بويۇنغۇچى»، «بېقىنغۇچى» مەناسىدا) دەپ ئاتال-  
سىمۇ. ئەمەلىيەتتە قاراخانىلارنىڭ مەركىزى قەشقەرگە  
بويۇنغۇچى بولغاندا، سۇلايمان ئارسلانخان (1040 - 1056)  
ئىككىگە بۆلۈنۈپ كەتكەن دۆلەتنى بىرلىككە كەلتۈرۈش



ئىمكانىيەتكە ئىگە ئەمەس ئىدى. شۇ چاغدىن باشلاپ، شەر-  
قىي قاراخانىلاردا ئىچكى ئىسيانلار (1041 - يىلىدىكى يابا-  
قۇلار ئىسيانى) ۋە تەخت ئۈچۈن بولغان كۈرەشلەر (1056 -  
يىلىدىن 1058 - يىلىغىچە) ئارقا - ئارقىدىن يۈز بەرگەندى.  
مانا شۇ پۇرسەتتىن پايدىلانغان ئىبراھىم تابغاچ قا-  
راخان (1052 - 1068) مۇستەقىللىق ھالىتىنى تېخىمۇ كۈ-  
چەيتىۋالدى. ھەتتا ئۇ مىلادىنىڭ 1058 - يىلى شەرقىي  
قاراخانىلار ئىچىدىكى ئاجىزلىقتىن پايدىلىنىپ، پەرغانە  
ۋە تاشكەنت قاتارلىق جايلارنى شەرقىي قاراخانىلاردىن تار-  
تىپمۇ ئالدى. بۇ ۋەقە توغرىسىدا، باشتا توختالغاندۇق.

غەربىي قاراخانىلارغا شەمس ئەل مۇلىك خىزىرخان  
(1080 - 1081)، ئەھمەتخانلار (1081 - 1095) ھۆكۈمرانلىق  
قىلغان چاغلاردا، غەربىي قاراخانىلار بىلەن سالجۇقلار ئارى-  
سىدا قانداق ۋەقەلەر يۈز بەرگەنلىكى توغرىسىدىمۇ يۇقىرى-  
دا توختىلىپ ئۆتتۈم.

مىلادىنىڭ 1095 - يىلى ئەھمەتخان ئۆلتۈرۈلگەن-  
دىن كېيىن، غەربىي قاراخانىلارغا مەسئۇد I (1095 - 1097)،  
سۇلايمان (1097 - 1097)، مەھمۇت I (1097 - 1099)، جەب-  
رائىل (1099 - 1102)، مۇھەممەت II (1102 - 1132)، ئىبرا-  
ھىم II (1132 - 1132)، مەھمۇت II (1132 - 1141)، ئىبرا-  
ھىم III (1141 - 1156)، ئەلى (1156 - 1160)، مەسئۇد II  
(1160 - 1178)، ئىبراھىم IV (1078 - 1204)، ئوسمان بوغ-  
راخان (1204 - 1212) قاتارلىق خانلار ھۆكۈمرانلىق قىلدى.  
غەربىي قاراخانىلار مۇھەممەت ئارىسلانخان II نىڭ  
ۋاقتىدا (1102 - 1132) بىر مەزگىل ناھايىتى تىنچ ياشىدى.

مۇھەممەت ئارسلانخان مىلادىنىڭ 1103 - يىلىدىن مىلادىنىڭ 1110 - يىلىغىچە بولغان ۋاقىت ئىچىدە، خان جەمەتىدىن چىققان بەزى بەگلەرنىڭ كۆتۈرگەن ئىسيانلىرىنى باستۇردى. ئىسياننى باستۇرۇشتا، ئۇنىڭغا سۇلتان سەنجەر ياردەم بەردى. شۇنىڭدىن كېيىن، ماۋرەننەھرىدىكى خەلق 20 يىل ئارامخۇدا، ئاسايىشلىقتا ياشىدى. مانا شۇ مەزگىلدە، مۇھەممەت ئارسلانخان تارىختا مەشھۇر بولغان قۇرۇلۇشلارنى ئېلىپ باردى. ئۇ بۇخارا ۋە سەمەرقەنتتە ناھايىتى چوڭ مەسچىتلەر ۋە ئوردىلارنى بىنا قىلدى. پەيكەنت شەھىرىنى باشقىدىن ياساپ ناھايىتى كۆركەم ھالغا كەلتۈردى. ھازىر بۇخارادا، مۇھەممەت ئارسلان مىلادىنىڭ 1127 - يىلى سال دۇرغان مۇنارى كالانىڭ مۇنارىسى شۇ يېتى بۇزۇلماي قەد كۆتۈرۈپ تۇرۇۋاتىدۇ.

مىلادىنىڭ 1130 - يىلى مۇھەممەت ئارسلانخان بىلەن سۇلتان سەنجەرنىڭ مۇناسىۋىتى يامانلاشتى. ئىيتىشلارغا قارىغاندا، مۇھەممەت ئارسلانخان سۇلتان سەنجەرنى قەست لەپ ئۆلتۈرمەكچى بولغانىكەن. بۇنى بىلىپ قالغان سۇلتان سەنجەر سەمەرقەندنى بېسىۋېلىپ، مۇھەممەت ئارسلانخاننى بەلخكە ئەكىتىدۇ. بۇ چاغدا مۇھەممەت ئارسلانخان پا- لەچ بولۇپ قالغانىكەن. سۇلتان سەنجەرنىڭ بۇيرۇقى بويى- چە، مۇھەممەت ئارسلانخان قىزى توركان خاتۇن (سەنجەرگە ياتلىق بولغان) نىڭ قېشىدا تۇرىدۇ. مۇھەممەت ئارسلانخان مىلادىنىڭ 1132 - يىلى ئالەمدىن ئۆتىدۇ. ئۇنىڭ جەسىتى مەرۋى شاھ جاھان ئىچىدىكى مەسچىتكە دەپنە قىلىنىدۇ.

يۇقىرىدىكى ئەھۋالغا قارىغاندا، غەربىي قاراخا-

نيلار دۆلەتى سۇلتان سەنجەرنىڭ ۋاقتىدا (1118 — 1157) سالجۇقىلارغا بېقىندى بولۇپ قالغان.

مۇھەممەت ئارسلانخاننىڭ ۋاپاتىدىن كېيىن، غەربىي قاراخانىلار دۆلىتىنىڭ ئەھۋالى يامانلىنىشقا قاراپ ماڭىدۇ. مىلادىنىڭ 1034 — يىلى قىتان شاھزادىسى يىلدۇشى

بالا ساغۇننى پايتەخت قىلدى. ئۆزىنى بولسا، گورخان دەپ ئاتىدى. گورخان خەنزۇچە گاۋخەن (高汗 — ئالىي خان) سۆزىنىڭ ئۆزگىرىشىدىن كېلىپ چىققانىمىش. گورخان مىلادى

نىڭ 1136 — يىلى قاراخانىلارنىڭ پايتەختى قەشقەرنى بېسىۋالغاندىن كېيىن، ئوتتۇرا ئاسىيانى بېسىۋېلىشقا جىددىي تەييارلىق قىلىدۇ. قىتانلار ئوتتۇرا ئاسىيا

يادىكى تاشكەنت ۋە پەرغانىگە ھەم زەرەپشان، قاشقا دەريا ۋادىلىرىغا ھۇجۇم قىلىشقا باشلايدۇ. ئاخىر، مىلادىنىڭ 1138 — يىلى غەربىي قاراخانىلارنىڭ خانى مەھمۇتخان II

بىلەن گورخان ئارىسىدا، غوجەنت يېنىدا ئۇرۇش بولىدۇ، ئۇرۇشنىڭ مول تەجرىبىلىرىگە ئىگە بولغان گورخان مەھمۇت خان II نى ئېغىر مەغلۇبىيەتكە ئۇچرىتىدۇ. ئىككى ئوتتۇرىدا

يارىشىش توختامنامىسى تۈزۈلىدۇ. قىتانلار توختامنامە بويىچە، ئۇلاردىن ئولپان ئېلىش ھوقۇقىغا ئىگە بولۇپ، ئۇنىڭ بىلەن قاناتەتلىنىپ ئارقىغا قايتىدۇ.

غوجەنتتىكى مەغلۇبىيەتتىن كېيىن، مىلادىنىڭ 1139 — يىلى خارەزىم شاھى ئاتىسىز ماۋرەننۇننەھرىگە بېسىپ كىرىپ، بۇخارانى ئالدى. شۇنىڭدىن كېيىن، غەربىي قاراخانىلار تەر-

كەبىدىكى قارلۇقلار ئىسيان كۆتۈردى. قارلۇقلار ئىسياننى گورخان قولىدى. غەربىي قاراخانىلار گورخاننىڭ بۇ ئىسياننى

قوللىغانلىقىغا قارشى تۇردى.

گورخان مىلادىنىڭ 1138 - يىلى غەربىي قاراخانىلار بىلەن تۈزگەن يارىشىش توختامنامىسىنى بۇزۇپ، مىلادىنىڭ 1141 - يىلى غەربىي قاراخانىلارنىڭ پايتەختى سەمەرقەندكە قاراپ يۈرۈش قىلدى. مەھمۇتخان II بىلەن سۇلتان سەنجەر - نىڭ بىرلەشكەن قوشۇنلىرى سەمەرقەند يېنىدىكى كاتۋان چۆلىدە توپلاندى. مىلادىنىڭ 1141 - يىلى 9 - ئاينىڭ 9 - كۈنىدە، قىتانلار بىلەن غەربىي قاراخانىلار ئارىسىدا، كاتۋان چۆلىدە ناھايىتى قاتتىق ئۇرۇش بولدى. كاتۋان ئۇرۇشىدا قىتانلار غالىب كەلدى. چۈنكى، ئۇرۇش باشلىنىش بىلەنلا، غەربىي قاراخانىلارنىڭ ئىتتىپاقىداش سۇلتان سەنجەرنىڭ قوشۇنلىرى ئىچىدە ئىسيان كۆتۈرۈلگەنىدى. بۇنداق ئەھۋالنىڭ يۈز بېرىشى گورخاننىڭ غەلبە قىلىشىغا ئوڭايلىق تۇغدۇردى. كاتۋان ئۇرۇشىدا، قاراخانىلار بىلەن سالجۇقلارنىڭ قوشۇنلىرىدىن 30 مىڭ كىشى ئۆلدى. سۇلتان سەنجەرنىڭ خانىشى (قاراخانى بېكەسى) توركان خاتۇن ئەسىرگە چۈشتى. مەھمۇتخان II بىلەن سۇلتان سەنجەر تىرىمىزگە قېچىپ كەتتى.

كاتۋان ئۇرۇشىدىن كېيىن، غەربىي قاراخانىلار دۆلىتى قىتانلارغا سېلىق تۆلەش شەرتى بىلەن ئۆز مۇستەقىللىقىنى ساقلاپ قالدى. قىتانلار بېسىۋالغان جايلارنى ئۆز دۆلىتى تەركىبىگە قوشۇپ، مۇستەھكەم ھالدا ئۆز قوللىرىدا تۇتۇپ تۇرمايتتى. قىتانلار جۇڭگونىڭ سېلىق تۈزۈمى بويىچە ھەر - بىر ئائىلىگە بىر دىنار (بەش سوم)دىن سېلىق سېلىشىقىلا قىزىقاتتى.

كاتۋان ئۇرۇشىدىكى مەغلۇبىيەتتىن پايدىلانغان خارەرىجى

شاھى ئاتسىز، مىلادىنىڭ 1141 - يىلى قىشتا مەرۋىنى بېسىۋالدى، 1142 - يىلى ئەتىيازدا نىشاپورغا يېقىنلاپ كەلدى. ئەمما سالجۇقىلار سۇلتانى سەنجەر خارەزىمى شاھىنى بويسۇنۇشقا مەجبۇر قىلدى، سۇلتان سەنجەر سالجۇقىلار ئىمپېرىيىسىنىڭ شان - شەۋكىتىنى بۇرۇنقى ھالغا كەلتۈرۈشكە تىرىشقان بولسىمۇ مەقسىتىگە يېتەلمىدى.

قىتانلار تارىم ۋادىسىدا ۋە يەتتەسۇدا پۇت تىرەپ تۇرۇۋالغاندىن كېيىن، شۇ جايلاردا ياشايدىغان ئوغۇزلارنى قوغلاپ چىقاردى. ئەنە شۇ ئوغۇزلار سۇلتان سەنجەرنىڭ رۇخسەتى بىلەن بەلخ ئەتراپىدا ماكانلاشتى. بۇلار 40 مىڭ ئات - ئېلە بولۇپ، ھەر يىلى سۇلتانغا باج ھېسابىدا 25 مىڭ تۇياق قوي بېرەتتى. مىلادىنىڭ 1153 - يىلى، ئوغۇزلار باج ھېسابىدا تاپشۇرىدىغان قويلارنىڭ سۈپىتى مەسىلىسى ئۈستىدە جاڭجال چىقىپ ئوغۇزلار ئىسىيان كۆتۈردى. بەلخنىڭ باش ۋالىيىسى ئىسىياننى باستۇرالمىدى. سۇلتان سەنجەر 100 مىڭ كىشىلىك قوشۇننى ئاتلاندىرۇپ، ئىسىيانچى ئوغۇزلار ئۈستىگە باستۇرۇپ كەلدى، ئۇرۇشتا سۇلتان سەنجەر مەغلۇپ بولدى ۋە ئەسىرگە چۈشتى. ئۇ مىلادىنىڭ 1157 - يىلى ئوۋ قىلىش پۇرسىتىدىن پايدىلانماي، ئەسىرلىكتىن قېچىپ قۇتۇلدى. سۇلتان سەنجەر مەرۋىگە كېلىپ، شەھەرنىڭ ئوغۇزلار تەرىپىدىن ۋايران قىلىنىۋاتقانلىقى ۋە چۆلدەرەپ كەتكەنلىكىنى كۆردى. ئۇ بۇ خىل ئەھۋالغا چىدىمىدى ۋە يۈردىكى يېرىلىپ ئۆلدى.

مىلادىنىڭ 1157 - يىلى سۇلتان سەنجەر ئالەمدىن ئۆتۈپ كەندىن كېيىن، ئۇلۇغ سالجۇقىلار ئىمپېرىيىسىنىڭ سەلتەنىتى ئاياغلاشتى، شۇنداق بولسىمۇ، سالجۇقىلار ئىمپېرىيىسىنىڭ

داۋامى ئىراق سالجۇقىلىرى، كىرمان سالجۇقىلىرى، سۈرىيە سالجۇقىلىرى، ئانادۇلۇ سالجۇقىلىرى دېگەن ناملار بىلەن مىلادىنىڭ 1308 - يىلىغىچە ھۆكۈم سۈردى. بىر ئېغىز سۆز بىلەن ئېيتقاندا، سالجۇقىلار ھاكىمىيىتى 268 يىل (مىلادىنىڭ 1040 - يىلىدىن 1308 - يىلىغىچە) ھۆكۈم سۈردى.

سۇلتان سەنجەر مىلادىنىڭ 1153 - يىلىدىن 1157 - يىلىغىچە ئوغۇزلار قولىدا ئەسرايىكتە تۇرغان مەزگىلدە، سالجۇقىلار ئىمپېرىيىسىنى مەھمۇت II باشقۇرۇپ تۇردى. مەھمۇت II سۇلتان سەنجەرنىڭ قىزى مەلىك شاھ خاتۇندىن تۇغۇلغان بولۇپ، ئۇنىڭ ئاتىسى غەربىي قاراخانىلارنىڭ خانى مۇھەممەت ئارسلانخان ئىدى. مۇھەممەت ئارسلانخان سۇلتان سەنجەرنىڭ قىزى مەلىك شاھ خاتۇنغا ئۆيلەنگەنىدى.

گورخان كاتۇندىكى ئۇرۇشتا غەلىبە قىلغاندىن كېيىن، مىلادىنىڭ 1142 - يىلى كۈزدە خارەزىمىمۇ بېسىۋالدى. لېكىن خارەزىم شاھى ئېل ئارسلان مىلادىنىڭ 1146 - يىلى گورخانغا تۆلەيدىغان سېلىقنى تۆلەشتىن باش تارتتى. گورخاننىڭ خارەزىمىدە تۇرىدىغان نازارەتچى ۋالىيىسىنىمۇ قوغلاپ چىقاردى.

مىلادىنىڭ 1144 - يىلى گورخان ئۆلگەندىن كېيىن، قىتانلار دۆلىتىگە تۆت كىشى خان بولدى. بۇلاردىن ئىككىسى ئايال بولۇپ، ئۇلارنىڭ بىرى گورخاننىڭ خانىشى تابۇيان (مىلادىنىڭ 1144 - يىلىدىن 1150 - يىلىغىچە خان بولغان)، يەنە بىرى گورخاننىڭ قىزى پۇساۋەن (مىلادىنىڭ 1164 - يىلىدىن 1177 - يىلىغىچە خان بولغان) بولۇپ، ئۇ ئۆز ئېرىنى ئۆلتۈرۈپ، ئويىنىشى بىلەن يۈرگەنىدى. ئۇنىڭ ئۆلتۈ-

رۈلگەن ئىبىرى تەرەپدارلىرى قوزغىلاڭ كۆتۈرگەندە، پۇساۋەن ئوينىشىنى خەلقى ئالەم ئالدىدا ئۆلتۈرۈپ، ئۆزى ئامان قالدى. قىتانلار دۆلىتىگە ئىلگىرى - ئاخىر بولۇپ گورخان يىلۇداشى (1124 - 1143)، تابۇيان (1144 - 1150)، يىلۇ - يېلى (1151 - 1163)، پۇساۋەن، يىلۇجىلىگى (1211 - 1178) قاتارلىق بەش كىشى خان بولدى.

قىتانلار بىلەن يەرلىك مۇسۇلمانلار ئارىسىدا ناھايىتى قاتتىق زىددىيەت بار ئىدى. قىتانلار، مانىي دىنىغا ئېتىقاد قىلغاندۇ ياكى خرىستىئان دىنىغا ئېتىقاد قىلغانمۇ، ھېلىغىچە ئۇ توغرىلۇق ئىشلىرىنىڭ مەلۇمات يوق. قىتانلار دەۋرىدە، مۇسۇلمان ھاكىملار پات - پاتلا قوزغىلاڭ كۆتۈرۈپ تۇراتتى.

قىتانلار دۆلىتى يىلۇجىلىگىنىڭ ۋاقتىدا (1178 - 1211)، ناھايىتى ئېغىر ئەھۋالغا دۇچ كەلدى. مىلادىنىڭ 1203 - يىلى ئالتايدىكى نايمانلار خانى تايانخان چىڭگىزخان تەرىپىدىن ئۆلتۈرۈلدى. تايانخاننىڭ ئوغلى كۈچلۈكخان بىر قىسىم نايمانلارنى باشلاپ مىلادىنىڭ 1209 - يىلى يىلۇجىلىگىنىڭ قېشىغا كەلدى. ئۇنىڭ ئىشەنچىسىگە ئىگە بولغاندىن كېيىن، شەرقىي ئالتايغا بېرىپ، چېچىلىپ يۈرگەن نايمانلارنى توپلاپ يەتتەسۇغا كەلدى. تارىخچىلارنىڭ بەرگەن مەلۇماتىغا قارىغاندا، كۈچلۈكخان خارەزىم شاھ مۇھەممەت بىلەن يوشۇرۇن ئالاقە باغلاپ، قىتانلارنى يوقىتىشنىڭ پىيىسىگە چۈشكەن.

قىتانلار مىلادىنىڭ 1210 - يىلى غەربىي قاراخانىلارنىڭ خانى ئوسمان بوغراخان (1204 - 1212) ۋە خارەزىم شاھ

مۇھەممەتنىڭ بىر نەشكەن قوشۇنلىرى بىلەن ئۇرۇشقاندا، بۇ-  
گۈنكى قىرغىزىستاندىكى تالاس دەرياسىنىڭ بويىدا ئەجەل-  
لىك مەغلۇبىيەتكە يولۇققان. شۇ مەغلۇبىيەتتە ھالىدىن كەت-  
كەن قىتانلار دۆلىتىنى مىلادىنىڭ 1211 - يىلى كۈچلۈكخان  
يوق قىلدى. ئۇ شۇ يىلى شەرقىي قاراخانىلارنىڭ پايتەختى  
قەشقەرنى بېسىۋالدى. قەشقەرنى نايمان خانلىقىنىڭ پايتەختى  
تى قىلىپ بەلگىلىدى، شۇنىڭ بىلەن شەرقىي قاراخانىلار  
دۆلىتى يوقالدى.

مىلادىنىڭ 1212 - يىلى خارەزىم شاھ مۇھەممەت ئۆزى-  
نىڭ كۈيئوغلى ئوسمان بوغراخاننى ئۆلتۈردى. بۇ ۋەقە نە-  
تىجىسىدە، غەربىي قاراخانىلار دۆلىتىمۇ يوقالدى.  
تارىختا 360 يىل ھۆكۈم سۈرگەن قاراخانىلار دۆلىتى-  
نىڭ ئاخىرقى تەقدىرى ئەنە شۇنداق بولدى.

شەرقىي قاراخانىلار دۆلىتىنىڭ تېررىتورىيىسىدە  
قۇرۇلغان نايمان خانلىقى (مىلادىنىڭ 1211 - يىلىدىن  
1218 - يىلىغىچە ھۆكۈم سۈرگەن) ئانچە ئۇزۇن ياشىمى-  
دى. نايمان خانى كۈچلۈكخان خرىستىئان بولۇپ، ئۇچىغا  
چىققان زالىم، سىياسىي تەدبىرنى بىلىمەيدىغان يىرتقۇچ بىر  
ئادەم ئىدى. ئۇ خان بولغاندىن باشلاپ، ئىسلام دىنىغا ئېتى-  
قاد قىلىدىغان مۇسۇلمانلارغا ئىقتىسادىي جەھەتتىن زۇلۇم  
سالغاندىن تاشقىرى، ئۇلارنى دىن (ئىسلام دىنى)دىن ۋاز كې-  
چىپ، بۈتپەرەسلىككە ئېتىقاد قىلىشقا زورلىدى. كۈچلۈكخاننىڭ  
ۋەھشىيلىكى شۇ يەرگە بېرىپ يەتتىكى، ئۇ خوتەندە ھەزرىتى  
ئىمام ئالاھىدىن مۇھەممەت باشلىق ئۈچ مىڭدىن ئارتۇق مۇ-  
سۇلمان ئۆلىمالىرى، ئالىملىرىنى قىرىپ تاشلىدى. ئىلىم - پەنگە



دائىر مەدەنىيەت مىراسلىرىنى ۋە يازما يادىكارلىقلىرىنى كۆيدۈردى.

كۈچلۈكخاننىڭ خەلققە سېلىۋاتقان زۇلۇمىدىن تولۇق خەۋەردار بولۇپ تۇرغان چىڭگىزخان مىلادىنىڭ 1218 - يىلى جابانويۇن باشچىلىقىدا 20 مىڭ كىشىلىك ئاتامىق قوشۇنىنى كۈچلۈكخانغا قارشى ماڭدۇردى. چىڭگىزخاننىڭ ئاساسىي مەقسىتى مۇسۇلمانلارنى كۈچلۈكخاننىڭ زۇلۇمىدىن قۇتۇلدۇرۇش بولماستىن، بەلكى ئوتتۇرا ئاسىياغا - خارەزىم شاھ دۆلىتىگە يۈرۈش باشلاشتىن بۇرۇن، يولدىكى چوڭ توسقۇن - نايمانلار خانلىقىنى يوقىتىش ئىدى.

جابانويۇن كۈچلۈكخان ئۈستىگە يۈرۈش باشلاش بىلەن تەڭ؛ «بۇ جايلاردىكى ھەربىر ئادەم ئۆز ئاتا - بوۋىلىرىنىڭ دىنىغا ئېتىقاد قىلىش ئەركىنلىكىگە ئىگە» دەپ جاكارلىدى. مۇشۇنداق جاكارلاشنىڭ ئۆزى مۇسۇلمانلارنى ئۆزلىرىنىڭ دىنىنى تەقىپ قىلغان ئادەملەرگە قارشى قوزغىلاڭ كۆتۈرۈشكە ئەكەلدى. ①

خەلقنىڭ نەزەرىدىن تامامەن چۈشۈپ كەتكەن كۈچلۈكخان مىلادىنىڭ 1218 - يىلى ئىسسىقكۆلنىڭ بويىدا، جابانويۇن بىلەن بولغان ئۇرۇشتا تولۇق تارمار قىلىندى. ئۇقەش قەرگە قېچىپ كەتتى. خەلقنىڭ تەرەپ - تەرەپتىن كۆتۈرگەن قوزغىلاڭلىرى كۈچلۈكخاننى قەشقەردىنمۇ قېچىپ كېتىشكە مەجبۇر قىلدى. ئۇ سېرىققۇلدا موڭغۇللارنىڭ قولىغا چۈشتى ۋە ئۆلتۈرۈلدى.

قاراخانىلار تارىخىدىن بىزنىڭ ئالىدىغان ئەڭ مۇھىم ئاچچىق ساۋاقلارمىز نېمە؟

ئالدى بىلەن ئېيتىش كېرەككى، بىرلەشكەن كۈچلۈك، مەدەنىيەتلىك بولغان قاراخانىلار دۆلىتى مىلادى 1040 - يىلى شەرقىي ۋە غەربىي قاراخانىلاردىن ئىبارەت ئىككىگە بۆلۈنۈپ كەتمىگەن بولسا، كېيىن ئۆز تارىخىدا ھەرگىزمۇ بەزىدە قىتانلارغا، بەزىدە سالجۇقلارغا بېقىندى بولۇپ قالغان بولاتتى. بەلكى ئەسىرلەر بويى ياشاپ، ناھايىتى كۈچلۈك بىر دۆلەت ھالىتىدە، ئوتتۇرا ئاسىيانىڭ ۋە شەرق بىلەن غەربنىڭ تارىخىي تەرەققىياتىغا چوڭ تۆھپە قوشقان بولاتتى. ئەۋلادى ئۆز زېمىنىغا ئۆزى ئىگە بولۇپ ياشاپ بەختلىك ھايات كەچۈرگەن خەلقىدىن تېخىمۇ كۆپ يۈسۈپ خاس ھاجىلار ۋە مەھمۇت قەشقەرىلەر مەيدانغا چىققان بولاتتى.

مىلادىنىڭ 1040 - يىلىغا كەلگەندە، غەربىي ئىلىك خان ناسىرنىڭ ئوغۇللىرى - مۇھەممەت ئىبنى ناسىر (مىلادىنىڭ 1040 - يىلىدىن 1052 - يىلىغىچە ھۆكۈمران بولغان) بىلەن ئىبراھىم ئىبنى ناسىر (1052 - 1068) لار بۆلگۈنچىلىك قىلىپ، بىر پۈتۈن، كۈچلۈك قاراخانىلار دۆلىتىنى پارچىلاپ ئىككىگە بۆلۈۋەتتى. ئۇلار شۇ قىلمىشلىرى بىلەن مىللىتىمىزنىڭ تارىخى ئالدىدا، ئۇلۇغ دانىشمەن، باتۇر ئەجدادلىرىمىزنىڭ مۇقەددەس روھى ۋە ئەۋلادىمىزنىڭ تەقدىرى ئالدىدا بەتنامغا قالدى.

شۇنىڭدىن باشلاپ (مىلادىنىڭ 1040 - يىلىدىن باشلاپ)، قاراخانىلار دۆلىتى كۈچلۈكلۈكتىن ئاجىزلىققا، گۈللىنىشتىن خازان بولۇشقا قاراپ يۈزلەندى. شۇڭا، شەرقىي قاراخانىلارمۇ، غەربىي قاراخانىلارمۇ شەرقتىن كەلگەن يات كەلگىن

دەلەر — قىتانلارنىڭ تاجاۋۇزى ئالدىدا ئامالسىز قىلىپ،  
ئېغىر، پاجىئەلىك مەغلۇبىيەتكە يولۇقتى، بېقىندى ھالغا  
چۈشۈپ قالدى ۋە ئاخىر بېرىپ يوقالدى.

قاراخانىلار دۆلىتىنىڭ بۇ خىل تارىخىي تەقدىرى ئا-  
تا — بوۋىلىرىمىزدىن قالغان: «ئىككى قوچقار ئۈسۈشكە ندە،  
بۆرىنىڭ قورسىقى ئاچىدۇ» دېگەن تەمسىلىنى ئېسىمىزگە سالىدۇ.

ئىزاھ:

① مارتول: «يەتتەسۇ تارىخىنىڭ ئۈچۈرۈكى» ئۇيغۇرچە 39 - نەت.

## قاراخانلارنىڭ نەسەبنامىسى

### قاراخانلارنىڭ چوڭ قاغا نىلمىرى

ھۆكۈم سۈرگەن ۋاقتى

(880? — 850)

1. كۆل بىلگە قاراخان

(910 — ?)

2. بازىرخان

(956 — 920)

3. سىتۇق بوغراخان

(958 — 956)

4. مۇسابوغراخان

(970? — 958)

5. سۇلايمان ئارسلانخان

(998 — 970)

6. ئەلى ئارسلانخان

(1018 — 998)

7. ئەھمەت توغانخان I

1024 — 1018)

8. مەنسۇر ئارسلانخان

(1025 — 1024)

9. ئەھمەت توغانخان II

(1025 — 1032)

10. يۈسۈپ قادىرخان

(1032 — 1040)

11. سۇلايمان ئارسلانخان

## قاراخانىلارنىڭ شەرقىي خانلىرى

1. سۇلايمان ئارسلانخان (1040 — 1056)
2. مۇھەممەت بوغراخان (1056 — 1057)
3. ئىبراھىمخان (1057 — 1058)
4. مۇھەممەتخان (توغرۇل قاراخان) (1058 — 1074)
5. ئۆمەرخان (توغرۇل تېكىن) (1074 — 1074)
6. ھارون بوغراخان II (1074 — 1103)
7. ئەھمەتخان (1103 — 1129)
8. ئىبراھىمخان II (1129 — 1159)
9. مۇھەممەتخان II (1159 — ؟)
10. يۈسۈپخان (1205 — ؟)
11. مۇھەممەتخان III (1205 — 1210)

## قاراخانىلارنىڭ غەربىي خانلىرى

1. مۇھەممەت بىننى ناسىر (1040 — 1052)
2. ئىبراھىم بىننى ناسىر (بۆرە تېكىن) (1052 — 1068)
3. شەمس ئەل مۈلىك (1068 — 1080)
4. خىزىرخان (1080 — 1081)
5. ئەھمەتخان I (1081 — 1095)
6. ياقۇپخان (1089 — ؟)

7. مەسئۇدخان I (1097 — 1095)
8. سۇلايمانخان (؟ — 1097)
9. مەھمۇتخان I (1099 — 1097)
10. جەبرائىلخان (1099 — 1102)
11. مۇھەممەتخان II (1132 — 1102)  
(مۇھەممەت ئارىسلانخان)
12. ئىبراھىمخان II (؟ — 1132)
13. مەھمۇتخان II (1141 — 1132)
14. ئىبراھىمخان III (1156 — 1141)
15. ئەلىخان (1156 — 1160)
16. مەسئۇدخان II (1178 — 1160)
17. ئىبراھىمخان IV (1204 — 1178)
18. ئوسمان بوغراخان (1204 — 1212)

غەزەنەۋىدلەر

(961 — 1187)

1. ئالىپ تېكىن (963 — 961)
2. ئىبراھىم (966 — 963)
3. بىلىگە تېكىن (972 — 966)
4. پىرى تېكىن (977 — 972)
5. سوبوق تېكىن (997 — 977)
6. ئىسمائىل (997 — 998)

7. سۇلتان مەھمۇت (998 — 1030)
8. سۇلتان مۇھەممەت (1030 + 1040 — 1041 = 1)
9. سۇلتان مەسئۇد I (1040 — 1030)
10. سۇلتان مەۋدۇد (1048 — 1041)
11. سۇلتان مەسئۇد II (1049 — 1048)
12. سۇلتان ئەلى (1051 — 1049)
13. سۇلتان ئابدۇرېشىت (1052 — 1051)
14. سۇلتان توغرۇل (تەخت دەۋاگىرى) (1053 — 1052)
15. سۇلتان پەرزۇھزاد (1059 — 1053)
16. سۇلتان ئىبراھىم (1099 — 1059)
17. سۇلتان مەسئۇد III (1115 — 1099)
18. سۇلتان شىرزاد (1116 — 1115)
19. سۇلتان ئارسلان شاھ (1117 — 1116)
20. سۇلتان بەھرام شاھ (1152 — 1117)
21. سۇلتان خىسراۋ شاھ (1160 — 1152)
22. سۇلتان خىسراۋ مەلىك (1187 — 1160)

## ئۇلۇغ سالجۇقىلار

### ئوغۇز سۇ باشلىرى

1. كىرىگىچى بەگ (VIII ئەسىرنىڭ ئاخىرى)
2. توخسۇرمىش ئەلچى

3. توغانزىبەگ
4. ئارتوغرۇلبەگ
5. دوقابەگ ( 903 — )
6. سالىجۇقبەگ ( 990 — 903 )

### ئوغۇز يايغۇلىرى

( 990 — 1040 )

1. ئىسرائىل ئارسلان يايغۇ ( 1025 — 990 )
2. يۈسۈپ ئىنانچ يايغۇ ( 1028 — 1025 )
3. موسا ئىنانچ يايغۇ ( 1032 — 1028 )
4. ئىپراتاش يايغۇ ( 1040 — 1032 )

### ئۇلۇغ سالىجۇقلارنىڭ سۇلتانلىرى

1. سۇلتان مەھمۇت توغرۇلبەگ ( 1040 — 1063 )
2. سۇلتان مەھمۇت ئالىپ ئارسلان ( 1072 — 1063 )
3. سۇلتان جالائىدىن دىۋلەمەلىك شاھ ( 1092 — 1072 )
4. سۇلتان مەھمۇت (ئىككى ئايلا سۇلتان بولغان) ( 1093 — 1092 )
5. سۇلتان روكىندىن بىركىيەرلۇق ( 1104 — 1093 )



6. مەلىك شاھ II (بىر)  
 ئايلا سۇلتان بولغان)  
 1105 — 1104
7. سۇلتان مەھمۇت تاپار  
 1118 — 1105
8. سۇلتان مۇئىززىددىن سەنجەر  
 1157 — 1118

### ئابباسىلار خەلىپىلىرى

(750 — 1258)

1. سەففاھ  
 (754 — 750)
2. مەنسۇر  
 (775 — 754)
3. مەھدى  
 (785 — 775)
4. ھادى  
 (786 — 785)
5. ھارۇن رەشىد  
 (809 — 786)
6. ئىمىن  
 (813 — 809)
7. مۇمىن  
 (833 — 813)
8. مۇتاسىم I  
 (842 — 833)
9. ۋاسىق I  
 (847 — 842)
10. مۇتسۋىككىل I  
 (861 — 847)
11. مۇنتاسىر  
 (862 — 861)
12. مۇستائىن I  
 (866 — 862)
13. مۇتىز  
 (869 — 866)
14. مۇھەتتىدى  
 (870 — 969)
15. مۇتىمىد  
 (870 — 892)

- (902 — 892) .16 مۇتىزىد I
- (908 — 902) .17 مۇكتىقى
- (932 — 908) .18 مۇقتىدىر
- (934 — 932) .19 قاھىر
- (940 — 944) .20 رازى
- (944 — 940) .21 مۇقتىقى
- (946 — 944) .22 مۇستىقى I
- (946 — 974) .23 مۇتىقى
- (991 — 974) .24 ئا ئى
- (1031 — 991) .25 قادىر
- (1075 — 1031) .26 قايمىم I
- (1094 — 1075) .27 مۇقتىدى
- (1118 — 1094) .28 مۇستىزىر
- (1135 — 1118) .29 مۇستىرىشىد
- (1136 — 1135) .30 رەشىد
- (1160 — 1136) .31 مۇقتىقى
- (1170 — 1160) .32 مۇستىجىد I
- (1180 — 1170) .33 مۇستىزى
- (1180 — 1225) .34 ناسىر
- (1225 — 1226) .35 زاھىر
- (1226 — 1242) .36 مۇستىنسىر I
- (1242 — 1258) .37 مۇستىسىم

قەرەب ئۆمەۋىلەر خەلىپىلىكىنىڭ خۇراسان ۋە  
ئوتتۇرا ئاسىياغا قويغان نائىبلىرى

1. رابى ئىبنى زىياد خارىس ( 671 — ؟ )
2. ئابدۇللا ئىبنى ھازىم (683 — 691)
3. ئۆمەييان ئىبنى ئابدۇللا (692 — 697)
4. يېزىد ئىبنى مۇخالىپ (701 — 704)
5. قۇتەيبى ئىبنى مۇسلىم (704 — 715)
6. جەرراھ ئىبنى ئابدۇللا (717 — 719)
7. سەئىد ئىبنى ئابدۇلئەزىز (720 — 721)
8. سەئىد ئىبنى ئامىر خارۇشى (721 — 727)
9. ئاسراش ئىبنى ئابدۇللا (727 — 729)
10. ئىبنى ئابدۇللا سۇلايما (729 — 734)
11. ئاسىم ئىبنى ئابدۇللا (734 — 735)
12. ئەسئەت ئىبنى ئابدۇللا (735 — 738)
13. ناسىر ئىبنى سەييار (738 — 748)
14. ئابامۇسلىم (748 — 754)

## غەربىي قىتان خانلىرى

(1211 — 1125)

1. يىلۇداشى (گورخان) (1143 — 1125)
2. تابۇيان (1150 — 1143)
3. يىلۇيىلى (1163 — 1151)
4. پۇساۋەن (1177 — 1164)
5. يىلوجىلىوگو (1211 — 1177)

## نايمان خانلىرى

1. ئايا نىخان (؟ — 1203)
2. كۈچلۈكخان (1209 + 1218 — 1203)

قارا خانىلارنىڭ غەزەنەۋىلەر ۋە سەلجۇقىلار بىلەن بولغان قۇدا - باجلىق مۇناسىۋىتى

يا تىلىق بولغان قىزىنىڭ ئىسمى	كىمىنىڭ قىزى؟	كىمگە يا تىلىق بولغان؟	قاچان؟	ئىبراھ
خان مەلىك شاھخا - تۇن	مۇھەممەت بىسۇغرا - خانىنىڭ	سۇلتان مەسئۇدقا	مىلادىنىڭ 1033 - يىلى	توي غەزىدە بولغان. سۇلتان مەسئۇد ئۆلگەندىن كېيىن، مەلىك شاھ خاتۇن ئاي ئارىلانغا يا تىلىق بولغان.
× × خاتۇن	سۇلايمان ئارىلان - مەرىنىڭ	سۇلتان مەسئۇدقا		مىلادىنىڭ 1032 - يىلى سۇلتان مەسئۇد دۇدقا يا تىلىق بولۇش ئۈچۈن قەشقەردىن غەزنى (ھازىرقى ئافغانىستان) گە كېتىپ ۋاتقاندا، يولدا ۋاپات بولغان.
ئايىشە خاتۇن	ئاي ئارىلاننىڭ	شەمىش ئەل مولىكىگە	مىلادىنىڭ 1070 - يىلى - لىرى	
تۇرگان خاتۇن	ئىبراھىم بۆرە - كىنىنىڭ	مەلىك شاھقا	1085 - يىلى - لىرى	سۇلتان مەلىك شاھنىڭ ۋارىسى بولغان مەسئۇد تۇرگان خاتۇندىن تۇغۇلغان. ئۆيەش يېشىدا تەختكە چىقىپ ئىككى ئايدىن كېيىن چۈشۈرۈلگەن.
ھىلالىيە	شەمىش ئەل مولىكىنىڭ ئوغلى ئەبۇ سالىمنىڭ قىزى	مەلىك شاھقا	؟ 1090 - يىلى	
× × خاتۇن	مەلىك شاھنىڭ	سۇلايمان - خانغا (غەربىي قاراخانلارنىڭ خانى)	1095 - يىلى	
× × خاتۇن	سۇلتان مەسئۇدنىڭ قىزى	مۇھەممەت ئارىلان - خانغا	1130 - يىلى	سۇلتان مەسئۇدنىڭ قىزىدىن تۇغۇلغان مەسئۇت II - 1153 - يىلىدىن 1157 - يىلىغىچە سەلجۇقىلار ئىمپېرىيىسىنى داۋاملاشتۇرغان. شۇ چاغلاردا سەنجر ئوغۇزلارغا ئەسەر چۈشۈپ قالغانىدى.

	مىلادىنىڭ	ساپىدىگە	غەربىي ئىدى	× × ×
	- 1036	(سۇلتان	لىكخاننى بۇ	
	يىلى	مەسئۇدىنىڭ	سۈپىتىنى	
		(ئوغلى)	ئىلمىنىڭ	
			سىغىمىسى	
ناسىر — سۇلتان مەھمۇت غەزەۋىد	- 1036	بۇسۇپ بىلى	ناسىرنىڭ	× × ×
نىڭ جىيەنى ئىدى	يىلى	نى ئىلمىگە		
ناسىر قاراخانىلارنىڭ غەربىي	- 1000	سۇلتان مەھ	ناسىرنىڭ	× × ×
ئىلمىنىڭ (992 — 1112)	يىلى	مۇت غەزەۋى		
		ۋىگە		
شۇ يىلى ئىلاھىدىن ئوسماننى	- 1212	ئوسمان بۇ	خارەزىم شاھ	خان
ئۆلتۈردى.	يىلى	راخانىغا	ئىلاھىدىن	سۇلتان
			نىڭ	

## ئون بەشىنچى باب قاراخانلارنىڭ دۆلەت باشقۇرۇش تۈزۈمى

### ھۆكۈمرانلار تەبىقىسى

ئۇيغۇر قاراخانلار دۆلىتى قاغانلىق تۈزۈمىدىكى دۆلەت ئىدى.

قاراخانلارنىڭ ھۆكۈمران تەبىقىسىنى ياغمىلاردىن چىققان خانلار تەشكىل قىلاتتى. باشتا ئېيتىپ ئۆتكىنىمىزدەك، ئۇيغۇر قاراخانلار دۆلىتىنى ئون ئۇيغۇر قەبىلىلىرى ئىچىدىكى ياغما قەبىلىسى قۇرغانىدى. شۇنىڭ ئۈچۈن، تەخمىنەن 400 يىل ھۆكۈم سۈرگەن ئۇيغۇر قاراخانلار دۆلىتىگە باشتىن تارتىپ ئاخىرغىچە ياغمىلاردىن چىققان خانلار ھۆكۈمرانلىقى قىلغان. ياغمىلار تەرىپىدىن بويسۇندۇرۇلغان ئۇيغۇر قەبىلىلىرى ۋە قېرىنداش قەبىلىلىرى (قارلۇق، چىگىل، تۇقسى، ياباقۇ، باسمىل، ئوغراق، يەمەك، ئارغۇ قەبىلىلىرى) نىڭ بەگلىرى، خانلىرى، ياغمىلارنىڭ يېتەكچىلىكىدە، دۆلەت ئىشلىرىغا ياردەملىشەتتى.

باشتا، قاراخانلارنىڭ قاغانلىرىنىڭ، قاراخان، بوغ  
راخان، ئارسلانغا ئوخشاش ئۇنۋانلار بىلەن ئاتالغانلىقى  
توغرىسىدا توختالغانىدەم.

ئەمدى قاراخانلارنىڭ ھۆكۈمران تەبىقىسىنىڭ باشتا  
تىلغا ئېلىنمىغان ئۇنۋانلىرى توغرىسىدا چۈشەنچە بەرمەك  
چىمەن.

قاراخانلار، مىلادىنىڭ 960 - يىلى ئىسلام دىنىنى دۈ-  
لەت دىنى دەپ جاكارلىغاندىن باشلاپ، قاراخاننى قاغانلىرى  
بىلەن باغدادتىكى ئەرەب ئابباسىيلار خەلىپىلىكى ئارىسى-  
دىكى مۇناسىۋەت ئالاھىدە بىر باسقۇچقا قەدەم قويدى.

قاراخانلارنىڭ قاغانلىرى ئەرەپ ئابباسىيلار خەلى-  
پىلىكىنىڭ پايتەختى باغدادقا پات - پاتلا ئەلچىلەر ئەۋەتىپ  
تۇرىدىغان بولدى.

ئابباسىيلارنىڭ خەلىپىلىرى قاراخانلارنىڭ قاغانلى-  
رىغا شەرەپلىك دىنىي ئۇنۋانلارنى بېرىپ، ئۇلارنىڭ شۆھرىتىنى  
ئىلاھىيلاشتۇردى ۋە ئابروىسىنى تېخىمۇ يۇقىرى كۆتۈرۈشتە مۇ-  
ھىم رول ئوينىدى.

شەرقىي قاراخانلارنىڭ قاغانى ئوبۇلەسەن ھارون  
بوغراخان II (1075 - 1102) غا باغداد خەلىپىسى مۇقتەدى  
(1075 - 1094) «ئادالەت ۋە دىننى قوغدىغۇچى»، «دىننىڭ  
شۆھرىتى، شەرق پادىشاھى» قاتارلىق ئۇنۋانلارنى بەرگەن.  
ھارون بوغراخان II نىڭ ئوغلى ئەھمەت ئارسلان (1102-1128)  
مىلادىنىڭ 1105 - يىلى مەھمۇت ئىبنى جارىپ قەشقەرى  
باشچىلىقىدا، قەشقەردىن باغدادقا ئەلچىلەر ئەۋەتكەندە،



ئابباسىيلارخەلىپىسى مۇستەزىر (1094 — 1118) ئەھمەت ئارىسە  
لانخانغا: «دۆلەتنىڭ نۇرى» قاتارلىق ئۇنۋانلارنى تەقدىم  
قىلدى. قاراخانلار قاغانلىرىدىن بۇنداق ئۇنۋانلارغا ئېرىش-  
كەنلەر ئاز ئەمەس.

بۇنىڭدىن تاشقىرى، غەزەنەۋى سۇلتانلىرى بىلەن سالجۇق  
ئىمپېراتورلىرىمۇ باغداد خەلىپىلىرى تەرىپىدىن ناھايىتى  
يۇقىرى دەرىجى ئۇنۋانلارنى ئالغانىدى. مىلادىنىڭ 998 -  
يىلى ناسىر ئىلىكخان باشچىلىقىدىكى قاراخانلار قوشۇ-  
نى بۇخارانى ئىككىنچى قېتىم ئىشغال قىلغاندا، مەھمۇت  
غەزەنەۋى، غەزەنە شەھىرىدە تەختكە چىقىپ، ئۆزىنى ئەڭ  
شۆھرەتلىك نام بىلەن («سۇلتان») دەپ ئاتىغانىدى. باغداد  
خەلىپىسى قادىر (991 — 1131) پەرمان چىقىرىپ، سۇلتان  
مەھمۇت غەزەنەۋىنى «دۆلەتنىڭ ئوڭ قولى ۋە دىندارلارنىڭ  
تايانچىسى» دەپ ئاتاپ ئۇنىڭغا ئالتۇن تاج تەقدىم قىلغان.  
مەلىك شاھىنىڭ ۋاقتىدا (مىلادىنىڭ 1072 - يىلىدىن  
1092 - يىلىغىچە) ئۇلۇغ سالجۇقىلار ئىمپېرىيىسى ئۆزىنىڭ  
ئەڭ قۇدرەتلىك، ئەڭ سەلتەنەتلىك باسقۇچىغا يەتكەنىدى.  
شۇ چاغدا، بىنالارنىڭ تېگىشلىك جايلىرىغا «سۇلتان -  
تەڭرىنىڭ يەردىكى سايىسى» دېگەن بېغىشلىمىلار يېزىلغان.  
ئىدى. ①

باغداد خەلىپىلىرى تەرىپىدىن ئۇنۋان بېرىلگەن  
قاراخاننى قاغانلىرىنىڭ نامى قۇتەيبىدا ئوقۇلىدىغان  
بولدى. شەرقىي قاراخانلارنىڭ قاغانى سۇلايمان  
ئارىسلانخاننىڭ نامى قەشقەر، خوتەن، بالاساغۇن قۇتە-  
بىلىرىدا ئوقۇلغان بولسا، غەربىي قاراخانلارنىڭ قاغانى

ئىبراھىم بۆرە تېكىنىنىڭ نامى سەمەرقەند، ئۆزكەنت، بۇخارا قاتارلىق شەھەرلەرنىڭ قۇتبەلىرىدە ئوقۇلغانىدى. ئىبراھىم بۆرە تېكىنى (1052 — 1068) مىلادىنىڭ 1061 - يىلى باغدادقا ئەلچى ئەۋەتىپ، خەلىپە قايسى بىلەن دوستلۇق ئورنىتىۋاتقاندى. خەلىپە قايسى (1031 — 1075) ئىبراھىم بۆرە تېكىنىگە «شەرق ۋە چىننىڭ پادىشاھى» ئۇنۋانىنى بەرگەن. قاراخانىلارنىڭ قاغانلىرى تەختكە چىققان ھامان ئۆز نامىدا پۇل چىقىرىپ (ئالتۇن ۋە كۈمۈشتىن) ئۇنىڭغا خەلىپىنىڭ نامىنىمۇ يازاتتى. مەسىلەن: غەربىي قاراخانىلارنىڭ قاغانى ئەبۇ ئىسھاق بىننى ناسىر (ئىبراھىم بۆرە تېكىنى) (1052 — 1068) ئۆز نامىدا چىقارغان پۇلغا باغداد خەلىپىسى ئىل قايسى (1031 — 1075) نىڭ نامىنىمۇ قوشۇپ يازغان. قاراخانىلارنىڭ ئىلىك خانلىرى ئىچىدە «تاۋغاچ قاغان» رايخان، «تاۋغاچ بوغراخان» ئۇنۋانىدا ئاتالغانلىرىمۇ بار. «تاۋغاچ» سۆزىنىڭ مەنىسى توغرىسىدا يېقىندىن بۇيان ھەركىم ھەر نېمە دەيدىغان ئىش چىقىۋاتىدۇ. شۇڭلاشقا بۇ سۆزنىڭ قانداق كېلىپ چىققانلىقى، ئەسلى مەنىسىنىڭ نېمە ئىكەنلىكىنى ئېنىقلاپ ئۆتۈشنىڭ زۆرۈرىيىتى بار. كۆپ ئەسىرلەر بۇرۇن، جۇڭگونى شىمالدىكى قوشنىلىرى — تۇرالار (ھونلارمۇ بۇنىڭ ئىچىدە) — «تاۋغاچ» دەپ ئاتىغان. بۇ سۆز «قارام»، «بېقىندى» دېگەن مەنىدە قوللىنىلغان. جياگوۋېن (甲骨文) دىكى خاتىرىلەرگە ئاساسلانغاندا، تۇرالار ئاز ھېسابلىغاندىمۇ، مىلادىدىن 18 ئەسىر بۇرۇن (ھازىرقى كۈندىن تەخمىنەن 4000 يىل بۇرۇن) جەنۇبقا سېلىپ چىپ كەلگەن. ئۇنىڭدىن كېيىن بولسا، مىلادىدىن تەخمىنەن

سەككىز ئەسىر بۇرۇن (مىلادىدىن 770 يىل بۇرۇن) جۇڭگو-نىڭ شەنشى ئەتراپلىرىنى بېسىۋالغان. VIII ئەسىردە ياشىغان شەرقىي روما تارىخچىسى سىموكاتتا: «تاۋغاچ بولسا ئەسلىدە تورانىلارنىڭ مۇستەملىكىسى ئىدى» دەپ يازىدۇ. ② جۇڭگو سۇلالىسى دەۋرىدە، جۇڭگونىڭ شىمالىي قىسمىدىكى تېررىتورىيەنىڭ بىرقىسمى (شەنشى ئەتراپلىرى) ھونلار تەرىپىدىن بېسىۋېلىنغاندىن باشلاپ، ھونلارمۇ جۇڭگونى «تاۋغاچ» دەپ ئاتىغان. جۇڭگو ئۆز تارىخىنىڭ بىر مۇنچە مەزگىللىرىدە ھەقىقەتەنمۇ ئۆز دۆلىتىنىڭ شىمالىدىكى ھون دۆلىتى بىلەن تۈرك دۆلەتلىرىگە بېقىندى، قارام ھالىتىگە چۈشۈپ قالغانىدى. خەن سۇلالىسى مىلادىدىن 200 يىل بۇرۇنقى چاغدىن تارتىپ مىلادىدىن 130 يىل بۇرۇنقى چاغقىچە تەخمىنەن 70 يىل ھونلارغا ھەر يىلى مۇئەييەن مىقداردا، تاۋار - دۇرۇن ۋە باشقا نەرسىلەرنى ئەۋەتىپ، ئولپان تۆلەپ تۇرغان. كۆك تۈرك قاغانلىقىنىڭ قاغانلىرى موقسانخان بىلەن تاۋار-خاننىڭ ۋاقتىدا (مىلادىنىڭ 554 - يىلىدىن 581 - يىلىغىچە) جۇڭگو (چى سۇلالىسى بىلەن شىمالىي جۇ سۇلالىسى) تۈركلەرگە بېقىندى دۆلەت بولۇپ قالغان.

مىلادىنىڭ VIII ئەسىردىكى كۆك تۈرك يادىكارلىقىدا (بىلگە قاغان مەڭگۈ تېشىدا) جۇڭگونى «تاۋغاچ» دەپ خاتىرىلىگەن. شەرقىي روما تارىخچىسىمۇ كاتتا بولسا، كۆك تۈرك يادىكارلىقىدىن بۇرۇن، ئەڭ قەدىمكى چاغدىلا، تۇرالاردا تارقىلىپ كەلگەن «تاۋغاچ» ئاتالغۇسىغا ئاساسلىنىپ، جۇڭگونى ئۆز ئەسىرىدە «تاۋغاچ» دەپ يازغان.

قاراخانلارنىڭ ماۋرەننۇن ھەرىتىسى باشقۇرىدىغان

ئىلىكخانلىرى (كىچىك خانلىرى) ئۆز ناملىرىنىڭ ئايىغىغا «بوغرا» ئۇنۋانىنى قوشۇپ ئاتاشنى تەلەپ قىلغاندا، پايتەخت قەشقەردە تۇرىدىغان چوڭ قاغانلار بۇ تەلەپنى ماقۇل كۆرمىگەنىدى. ئىلىكخانلار، ئۇنداق بولسا ئۆزىمىزنى «تاۋغاچ بوغراخان» (تەۋە بولغۇچى، بېقىنغۇچى بوغراخان) دەپ ئاتايلى، دەپ تەلەپ قىلىشقان. بۇ يەردىكى «تاۋغاچ» ئاتالغۇسىنىڭ چوڭ قاغان بىلەن ئىلىكخانلارنىڭ تەۋەلىك مۇناسىۋىتىنى كۆرسىتىۋاتقانلىقى ناھايىتى ئېنىق كۆرۈنۈپ تۇرىدۇ. مىلادى 1040 - يىلىغا كەلگەندە، غەربىي ئىلىكخان ناسىرنىڭ ئوغۇللىرى — مۇھەممەت بىلەن ئىبراھىم بۆرە تېكىنلەر غەربىي ئىلىكخان يۈسۈپنى قەشقەرگە قېچىپ كېتىشكە مەجبۇر قىلىپ، كۆرۈنۈشتە ئىلىكخان قىياپىتىگە كىرىۋالغان بولسىمۇ ئەمەلىيەتتە مۇستەقىل بولۇۋالغانىدى. ئۇلار يالغاندىن پايتەخت قەشقەردىكى ئۇلۇغ قاغانغا بويسۇنىدىغانلىقىنى بىلدۈرۈش ئۈچۈن، ئۆزلىرىنى «تاۋغاچ قاراخان» (بېقىنغۇچى قاراخان) دەپ ئاتاشقان. 1068 - يىلى ئىبراھىم بۆرە تېكىن ۋاپات بولغاندىن كېيىن، غەربىي قاراخانلارنىڭ قاغانلىرى ئۆز ئۇنۋانلىرىدا «تاۋغاچ» سۆزىنى قوللانمايدىغان بولدى.

قاراخانلار دۆلىتىنىڭ سىياسىي تۈزۈمى بويىچە دۆلەتكە ئۇلۇغ قاغاندىن باشقا يەنە بىر ئورۇنباشار قاغانمۇ قويۇلاتتى.

مىلادىنىڭ 1058 - يىلى شەرقىي قاراخانلارغا يۈسۈپ قادىرخاننىڭ كەنجى ئوغلى توغرۇل قاراخان (مۇسۇلمانچە ئىسمى مەھمۇتخان) قاغان بولغاندا، ئۇنىڭ ئاكىسى

سۇلايمان ئارسلانخاننىڭ ئوغلى ئوبۇل ھەسەن تاۋغاچ بوغراخان ئۇنۋانىدا ئورۇنباشار قاغان بولغانىدى. ئوبۇل ھەسەن تاۋغاچ بوغراخان توغرىلىق قاراخانغا 16 يىل (مىلادىنىڭ 1058 - يىلىدىن 1074 - يىلىغىچە) ئورۇنباشار قاغان بولدى، بۇ مەزگىلدە ئۇ تاۋغاچ بوغراخان ئۇنۋانىدا ئاتالدى. كېيىن بولسا، يەنى مىلادىنىڭ 1074 - يىلى شەر-قىي قاراخانلارغا ئىككى ئايلا قاغان بولغان توغرىلىق تېكىن (توغرىلىق قاراخاننىڭ ئوغلى) نى تەختتىن چۈشۈرۈپ، ئۆزى ئۇلۇغ قاغان بولدى. شۇنىڭدىن تارتىپ تاكى ئۆمرىنىڭ ئاخىرىغىچە (مىلادىنىڭ 1075 - يىلىدىن 1103 - يىلىغىچە) ئۇ ھارون بوغراخان II ئۇنۋانىدا ئاتالدى، چوڭ قاغان بولغاچقا، بۇرۇنقى ئۇنۋانىدىكى «تاۋغاچ» سۆزىنى ئېلىپ تاشلىدى. بۇ پاكىتىمۇ «تاۋغاچ» سۆزىنىڭ قانداق زۆرۈرىيەتتىن قوللىنىلغانلىقىنى چۈشەندۈرۈپ بېرىدۇ.

قاراخانلارنىڭ قاغانلىرىنىڭ ئوغۇللىرى تېكىن دەپ ئاتىلاتتى. «تېكىن» ھەققىدە مەھمۇت قەشقەرى مۇنداق دەپ يازىدۇ: «بۇ سۆزنىڭ ئەسلى مەنىسى «قۇل» دېمەكتۇر. شۇنىڭدىن ئېلىنىپ، رەڭگى كۈمۈش تەك ساپ قۇل — «كۈمۈش تېكىن»، قەھرىمان قۇل — «ئالىپ تېكىن»، ئايىغى يا-راشقان قۇل — «قۇتلىق تېكىن» دېيىلىدۇ. كېيىن بۇ سۆز قاغان ئائىلىسىنىڭ بالىلىرىغا خاس بولۇپ قالغان. كېيىنچە بۇ سۆز بىرەر يىرتقۇچ ھايۋاننىڭ نامى بىلەن ياكى باشقا سۆزلەر بىلەن بىرلىكتە قوشۇپ ئىشلىتىلىدىغان بولدى. مەسىلەن: «چاغرى تېكىن — قارچۇغا تېكىن»، «كۈچ تېكىن — كۈچلۈك تېكىن» دېگەنگە ئوخشاش.

بۇ سۆزنىڭ ئەفراسىيا يېنىڭ ئوغۇللىرىغا قانداق كۆچ-  
كەنلىكىگە كەلسەك، ئۇلار ئۆز ئاتىلىرىنى كۆپ ھۈرمەتلىپ،  
ناھايىتى چوڭ كۆرەتتى. شۇنىڭ ئۈچۈن بىرەر ئىشتا ئاتىسىغا  
مۇراجىئەت قىلسا ياكى خەت يازسا، ئۆزلىرىنى تۆۋەن تۇتۇپ  
«قۇلىڭىز پالانى مۇنداق قىلدى، قۇلىڭىز پوكۇنى ئۇنداق  
قىلدى» دەيتتى. كېيىنچە بۇ سۆز ئۇلارغا ئات بولۇپ قالدى.  
باشقا قۇللاردىن ئۇلارنىڭ ئېتىنى پەرقلەندۈرۈش ئۈچۈن بۇ  
سۆزنىڭ يېنىغا يەنە بىرەر سۆز قوشۇپ ئىشلىتىلىدىغان  
بولدى. ③

قاراخانلارنىڭ قاغانلىرى ئۆز ئوغۇللىرىغا قەدىمكى  
ئۇيغۇرچە ئىسىم قويغاندىن تاشقىرى يەنە مۇسۇلمانچە ئىسىم  
مۇ قويايتتى. مەسىلەن: يۈسۈپ قادىرخانىنىڭ ئوغۇللىرىنىڭ  
ئىسىملىرى مۇنداق:

مۇسۇلمانچە ئىسمى:

ئۇيغۇرچە ئىسمى:

1. ياغان تېكىن (پىل تېكىن) سۇلايمان

2. بوغرا تېكىن مۇھەممەت

3. توغرۇل قاراخان مەھمۇت

قاراخانلارنىڭ مەلىكىلىرى «ئالتۇن تارىم» دەپ  
ئاتىلاتتى.

قاراخانلارنىڭ تېكىنلىرى ئۆز ئاتىسى ئورنىغا قاغان  
بولاتتى ياكى ئىلىكخان ئۇنۋانىدا دۆلەتنىڭ مەلۇم بۆلىكىگە  
ھۆكۈمرانلىق قىلاتتى.

قاراخانلار مىلادىنىڭ 1000 - يىلى سامانىلار پادى-

شاھلىقىنى ئاغدۇرۇپ تاشلىغاندىن كېيىن، ئۆز تېررىتورىيىسىدە سامانىلارنىڭ بىرلەشكەن مەركىزى ھاكىمىيەت تۈزۈمىگە ۋارىسلىق قىلماي، چوڭ - چوڭ رايونلارنى قاغانغا ۋە كالىتەن باشغۇرىدىغان ئىلىكخانلىق تۈزۈمىنى يولغا قويغانىدى. قاراخانلارنىڭ چوڭ قاغانلىرى كۆپىنچە قەشقەردە تۇراتتى. گاھىدا قىسقا مۇددەت بالاساغۇندىمۇ تۇراتتى. قاراخانلارنىڭ ئىلىكخانلىرى بولسا، بالاساغۇندا ۋە ئۆزكەنتدە تۇراتتى. سامانىلار پادىشاھلىقى ئاغدۇرۇلغاندىن كېيىن، قاراخانلار، شىمالىي ئىلىكخان نامىدا بالاساغۇنغا ۋە غەربىي ئىلىكخان نامىدا ئۆزكەنتكە ھۆكۈمدار قويغانلىقىنى باشتا بايان قىلىپ ئۆتكەندۇق.

مىلادىنىڭ 992 - يىلى ھارۇن بوغراخان سامانىلارنىڭ پايتەختى بۇخارانى ئالغاندىن كېيىن، ئەلى ئارسلانخان (970 - 998) ئوغلى ناسىرنى غەربىي ئىلىكخانلىققا، توغانلىخان ئاتلىق بىرخانزادىنى شىمالىي ئىلىكخانلىققا تەيىنلىگەن. ناسىر ماۋرە ئۇنىنەھرىگە، توغانخان يەتتەسۇ، ئىلى ۋادىسى قاتارلىق جايلارغا ھۆكۈمرانلىق قىلغان.

قاراخانلارنىڭ ھۆكۈمران تەبىقىسى دۆلەتنىڭ پۈتۈن تېررىتورىيىسىنى گويا ئۆزلىرىنىڭ شەخسىي مۈلكى دەپ ھېسابلايتتى. مىلادىنىڭ 1042 - يىللىرى شەرقىي قاراخانلارنىڭ قاغانى سۇلايمان ئارسلانخان ئىچكى ئىسيانلار (ياپاقۇلارنىڭ ئىسيانى) نى باستۇرۇپ خاتىرجەم بولغاندىن كېيىن، شەرقىي قاراخانلارنىڭ تېررىتورىيىسىنى خان جەمەتىگە مەنسۇپ بولغان ھۆكۈمران تەبىقىدىكى شەخسىيلەرگە بۆلۈپ بەرگەن. قەشقەربىلەن بالاساغۇن سۇلايمان ئارسلانغا (1032 - 1056)،

تالاس بىلەن ئىسفىجاپ سۇلايمان ئارسلانخاننىڭ ئۇكىسى بوغراتبېكىنگە (بولغۇسى مۇھەممەت بوغراخانغا)، شەرقىي قاراخانلارنىڭ شەرقىدىكى رايونلار سۇلايمان ئارسلانخاننىڭ ئۇكىسى توغرۇل قاراخان (مەھمۇتخان) غا، پەرغانە ۋادىسى ئۇلارنىڭ تاغىسى ئەھمەت بىننى ھەسەنگە (ھارۇن I نىڭ ئوغلى) بۆلۈپ بېرىلگەن.

ئالاھىدە بولغان بىر ئەھۋال شۇكى، ئىلىكخانلار ئۆزلىرى ھۆكۈمرانلىق قىلىدىغان رايونلاردا، ئۆز نامدا پۇل زەرپ قىلىش، ھەتتا چەت دۆلەتلەر بىلەن بىۋاسىتە دىپلوما-تىك ئالاقىلەرنى يولغا قويۇش، بىرەر دۆلەتكە قارشى ئۇرۇش قىلىش قاتارلىق چوڭ ئىشلارنىمۇ ئۆز ئالدىغا قارار قىلىش ئىستىيازىغا ئىگە ئىدى. ئىلىكخانلار قەشقەردە تۇرىدىغان چوڭ قاغانغا بەزى چاغلاردا دېگەندەك بويىسۇنۇپمۇ كەتمەيتتى. ئۇيغۇر قاراخانلار دۆلىتىدە يۈرگۈزۈلگەن سىياسىي جەھەتتىكى قاغانلىق (چوڭ قاغان، ئورۇنباشار قاغان ۋە ئىلىكخانلىق تۈزۈمى بىلەن ئىقتىسادىي جەھەتتىكى سۇيۇرغال-لىق — ئىككىتە) تۈزۈمى قاراخانلارنىڭ ھۆكۈمران تەبىقىسى ئىچىدە تەختكە ۋە يەرگە ۋارىسلىق قىلىش جەھەتتە ھەرقاچان ئۆزئارا زىددىيەت ۋە تالاش-تارتىشقا ھامىلىدار بولۇپ، قالايمىقان ئىچكى ئۇرۇشلارنىڭ كېلىپ چىقىشىغا سەۋەب بولغانىدى. بۇ تۈزۈم ئاخىر بېرىپ مىلادىنىڭ 1040 — يىلى پۈتۈن قاراخانلار دۆلىتىنىڭ غەربىي ۋە شەرقىي قاراخانلارغا بۆلۈنۈپ كېتىشىنى كەلتۈرۈپ چىقاردى.

قاراخانلارنىڭ ھۆكۈمران تەبىقىسى دۆلەتنى باشقۇرۇش-تايۇقىرىدا تىلغا ئېلىنغان سىياسىي ۋە ئىقتىسادىي جە-



ھەتتەكى تۈزۈملەرنى يۈرگۈزگەندىن تاشقىرى، مەركىزىي ھاكىمىيەت ئورگانلىرىغا خىلمۇ خىل دەرىجىدىكى ئەمەلدارلارنى بەلگىلىگەنىدى.

پايتەخت قەشقەردىكى ئوردىدا، يۈگۈرۈش دەپ ئاتىلىدىغان ۋەزىر (بۇ خان جەمەتىدىن بولاتتى)، خاس ھاجىپ ئۇنۋانلىق ساراي ۋەزىرى بولاتتى خاس ھاجىپلىق ۋەزىپىسىگە ناھايىتى ئوقۇمۇشلۇق (بولۇپمۇ ئاسترونومىيە، ئەدەبىيات، تىبابەتچىلىك ساھەسىدە كامالەتكە يەتكەن) كىشىلەرلا قويۇلاتتى. «قۇتادغۇبىلىك» نىڭ ئاپتورى يۈسۈپ خاس ھاجىپ ئۇنۋانىدا شەرقىي قاراخانىلارنىڭ ساراي ۋەزىرى بولغانىدى. بۇنىڭدىن تاشقىرى، سىياسىي، ھەربىي جەھەتتە مول تەجرىبىگە ئىگە بولغان مەسلىھەتچىلەر بولاتتى. ئۇلار ئۆگە، دەپ ئاتىلاتتى. ئۆگە توغرىسىدا مەھمۇت قەشقەرى بۇنداق دەپ يازىدۇ: «ئۆگە — تەجرىبىلىك، ئەقىللىق، كاداڭ، ئاددىي خەلق ئىچىدىن چىققان قېرىسال كىشىلەرگە بېرىلىدىغان، تېكىندىن بىردەرىجە تۆۋەن تۇرىدىغان ئاتاق. بۇ سۆز مۇنداق كېلىپ چىققان، زۇلقەرنەيسىن چىنىغا قاراپ ئىلگىرىلىگەندە، ئۇنىڭ بىلەن ئۇرۇشۇش ئۈچۈن تۈرك قاغانى ياشلاردىن تەركىب تاپقان بىر بۆلۈك ئەسكەرلەرنى ئەۋەتمەكچى بولىدۇ. قاغاننىڭ ۋەزىرى: «سىز زۇلقەرنەيسىنگە ياشلارنىلا ئەۋەتتىڭىز، ئۇلارنىڭ ئىچىدە تەجرىبىلىك، ياشانغان ئۇرۇش ماھىرلىرىدىن بىرەردىنىڭ بولۇشى كېرەك ئىدى» دېگەندە، قاغان ياشانغان ۋە تەجرىبىلىك مەناسىدىكى «ئۆگە» سۆزىنى قوللىنىپ، «ئۆگەنىمۇ؟» دەپ سورىغان. ۋەزىر «ھەئە» دەپ جاۋاب بەرگەن. شۇنىڭ بىلەن قاغان ياشانغان، سېناغان بىر ئادەمنى

ئەۋەتكەن. ئۇلار بۇ كېچىسى زۇلقەرنەيىنىڭ ئالدىنقى ئەس كەرلىرىگە ھۇجۇم قىلغان ۋە ئۇلارنى يەڭگەن. ③ بۇنىڭدىن مەلۇم بولىدۇكى، بىزنىڭ ئەجدادلىرىمىز دۆلەت باشقۇرۇشتا يالغۇزلا خان جەمەتىدىكى قابىل، ئەقىللىق كىشىلەردىن پايدىلىنىپلا قالماستىن، بەلكى ئاددىي خەلق ئىچىدىن چىققان، ئەقىللىق، قابىلىيەتلىك، تەجرىبىلىك كىشىلەردىنمۇ پايدىلانغان.

بۇ سۆز توغرۇلۇق بولغاندا، شەرقىي تۈرك قاغانلىرىدىن ئېلىتىرىش قۇتلۇق قاپاغان قاغان بىلەن بىلگە قاغانلار ھاكىمىيىتىدە باش مەسلىھەتچى، باش قوماندان، باش ۋەزىر بولغان بىلگە تۇنيۇقۇقنى ئەسلەپ ئۆتۈشكە توغرا كېلىدۇ، قاپاغان قاغان مىلادىنىڭ 709 - يىلى شەرقىي تۈرك قوشۇنىلىرىنى ئوتتۇرا ئاسىياغا ماڭدۇرغاندا، ئەمدىلا 24 ياشقا كىرگەن باش قوماندان كۆل تېكىنىگە تۇنيۇقۇقنى قوشۇپ ئەۋەتكەنىدى.

قاراخانلار قاغانلىرىنىڭ ئوردىلىرىنىڭ ئاجايىپ ھەيۋەتلىك ئىكەنلىكى ۋە گۈزەللىكى توغرىسىدا تارىخچىلار خېلى ئېنىق خاتىرىلەرنى قالدۇرغان. غەربىي قاراخانلارنىڭ قاغانى شەمس ئەلمۇلىك بۇخارادا شەمس ئاباد ناملىق ئوردا سالدۇرغان. شەمس ئاباد ئوردىسىدا، قاغانلار تۇرىدىغان باغلىق ھويلىدىن باشقا، جەننەت بىلەن ھۆسن تالىشىدىغان گۈزەل باغلار ۋە ھايۋانات باغچىلىرى بار ئىدى. غەربىي قاراخانلارنىڭ قاغانلىرى مانا شۇ شەمس ئاباد ئوردىسىدا راھەت - پاراغەتتە ياشىغان.

قاراخانلارنىڭ دۆلەت بايرىقى قىزىل بولغاندىن تاشقىرى، تۇغلىرىمۇ قىزىل ئىدى. قاراخانلارنىڭ قاغانلىرىنى «توققۇز تۇغلۇق خان» دەپ ئاتايتتى. ئەجدادلىرىمىز ئەزەلدىن تارتىپ توققۇز ساننى خاسىيەتلىك، يارىتىملىق، مۇقەددەس سان ھېسابلايتتى. ھازىرمۇ ئۇيغۇرخەلقى ئارىسىدا «توققۇزىمىز تەل بولدى، ھېچنىمگە ھاجىتىمىز يوق» ياكى «توققۇزۇم تەل بولمايلا ئۆتەتتى» دېگەندەك سۆزلەر ساقلىنىپ قالغان.

قۇياش ئۆرلىدى، قوپتى يەردىن توزان،  
توققۇز رەگدە ھال تۇغ يېقىنلاپ ھامان. ⑦

قارا خانلارنىڭ قاغانلىرى يايلاققا ئوۋغا ياكى ئۇرۇشقا بارسا، ئۇلار ئۈچۈن ئالاھىدە يىپەك تەستىلادىن چېدىر-بار-گاھلار تىكىلەتتى. بۇنداق چېدىر-بارگاھلار قاغاننى شامال، بورانلاردىن، يامغۇر-يېشىنىدىن ۋە ئىسسىق-سوغۇقتىن ساقلايتتى. ئۇرۇش مەيدانلىرىدا، ئۇرۇش باشلاشتىن بۇرۇن قاغان ئۈچۈن چېدىر-بارگاھ قۇراشتۇرۇلۇپ، تۇغلار تىكىلەتتى. قاغاننىڭ چېدىر-بارگاھلىرى، بارگاھ ئەتراپىغا تىكىلگەن قىزىل بايراقلار ۋە تۇغلار ئۇرۇش مەيدانىغا ئاجايىپ سۈرلۈك بىر مەنزىرە بېغىشلايتتى.

بۇ ھەقتە مەھمۇت قەشقەرى بۇنداق دەپ يازىدۇ:

خاننىڭ چېدىرى قۇرۇلدى،  
تۇغ تىكىمىپ، دۇمباق ئۇرۇلدى.

دۇشمەن ئوتتەك ئورۇلدى،  
ئۇ بەكمۇ قاچسا تۇتۇلار.

جەڭنى تەسۋىرلەپ شۇنداق دېيىلىدۇ: «خاننىڭ قاتتىق  
ئىسسىقتىن ۋە قار - يامغۇردىن ساقلايدىغان يىپەك چېمبىرى  
تىكىلدى، تۇغلار قادالدى. دۇمباقلار چېلىندى، دۈشمەن  
ئەسكەرلىرى ئوت - چۆپتەك ئورۇلدى، ئەمدى ئۇلارنىڭ چوڭى  
مەندىن قانداق قېچىپ قۇتۇلار؟»<sup>⑤</sup>

قاراخانلارنىڭ قاغانلىرى ۋە شاھزادىلىرى توق قىزىل  
رەڭلىك يىپەكتىن قىلىنغان كۈنلۈك ئىشلىتەتتى. «يۈگۈرۈش»  
ئۇنۋانىدا ئاتىلىدىغان ۋەزىرلەرنىڭ كۈنلۈكلىرى قارارەڭلىك  
يىپەكتىن بولاتتى.

### ھەربىي تۈزۈم

قەدىمكى چاغدىن تارتىپ ھاربىي چەك دۇنيادىكى دۆلەت-  
لەرنىڭ ھەممىسى دۆلەتنى باشقۇرۇشتا، قانۇندىن ۋە ھەربىي  
كۈچتىن ئىبارەت ئىككى تۈرلۈك مۇھىم ئامىلدىن پايدىلىنىپ  
كەلگەن ۋە كەلمەكتە.

يۈسۈپ خاس ھاجىپ «قۇتادغۇبىلىك» داستانىدا، بىلىم-  
لىك، ئەخلاىلىق، قابىلىيەتلىك كىشىلەرنىڭ قانۇن ئارقىلىق  
دۆلەتنى باشقۇرۇشى لازىملىقىنى تەكىتلىگەندىن تاشقىرى،  
يەنە دۆلەتنى قوراللىق كۈچ ئارقىلىق باشقۇرۇشنىمۇ ئالاھىدە  
تەكىتلەيدۇ. مەسىلەن: داستاننىڭ 286 - بېتىدە:

قىلىمچ بىلەن ئۈزۈپ ياۋنىمىڭ بويىنى،  
ئادىل قانۇن بىلەن ئۈزسۇن ئېلىنى.

دەپ يېزىلغان.

قەدىمكى چاغدىن تارتىپ تاكى ھازىرغىچە، دۇنيادىكى دۆ-  
لەتلەرنىڭ ھەممىسى دېگۈدەك، ئىچكى توپىلاڭلارنى باستۇرۇش  
ۋە تاشقى دۈشمەننىڭ تاجاۋۇزىغا ئۈنۈملۈك ھالدا تاقابىل  
تۇرۇپ، ئۆز دۆلىتىنىڭ مۇستەقىللىقىنى قوغداپ قېلىش ئۈ-  
چۈن قوراللىق كۈچكە ئىنتايىن ئەھمىيەت بەرگەن ۋە  
بەرمەكتە.

يۈسۈپ خاس ھاجىپنىڭ «قۇتادغۇبىلىك» داستانىدا  
بەرگەن مەلۇماتىغا ئاساسلانغاندا، قاراخانىلارنىڭ ھەربىي  
تۈزۈمى خېلى مۇكەممەل بولغان. قاراخانىلارنىڭ قوشۇنلىرى  
ئوردا قاراۋۇللىرى، ئالاھىدە قوشۇن ۋە دۆلەتتىكى خانلارنىڭ  
ئىگىلىكىدىكى قوشۇنلاردىن تەركىب تاپقان. ئوردا قاراۋۇل-  
لىرى «تورغاق» ۋە «ياتقاق» دەپ ئاتىلىدىغان ئىككى قىسىم-  
دىن ئىبارەت ئىدى. قاراخانىلارنىڭ ئوردىلىرىدا، كۈندۈزى  
قاراۋۇللۇق قىلىدىغانلار «تورغاق» دەپ ئاتالسا، كېچىسى  
قاراۋۇللۇق قىلىدىغانلار «ياتقاق» دەپ ئاتىلاتتى. «قۇتاد-  
غۇبىلىك» داستانىدا مۇنداق دېيىلگەن:

قوۋۇقچى، كۆزەتچى بىلەن كۈن ۋە تۈن-  
بولۇپ قىلدى خىزمەت ئۇ سادىق پۈتۈن.

ئۇرۇش ۋاقتىدا، «يۇرتۇغ» دەپ ئاتىلىدىغان ئالاھىدە  
مۇھاپىزەتچى قوشۇن ئەڭ مۇھىم ۋە ئەڭ جىددىي بولغان ۋە-

زىپىلەرنى ئۆز ئۈستىگە ئالاتتى. قاراخانلارنىڭ بوغراالىرى قوشۇن باشلاپ ئۇرۇشقا ماڭغاندا، ئالاھىدە قوشۇن قاغاننى ئارىغا ئېلىپ، قاراخانلارنىڭ دۆلەت بايرىقىنى، ئۈنىڭدىن باشقا بايراقلار، تۇغلار ۋە ئالتۇن - كۈمۈشتىن ياسالغان ئۈمۈتلەرنى كۆتۈرۈشۈپ، باشتىن - ئاخىر مۇكەممەل ناھايىتى ھەيۋەتلىك ھالدا مېڭىشاتتى. بۇ ئالاھىدە قوشۇننىڭ سانى 12 مىڭ ئاتلىق جەڭچىدىن تەركىب تاپاتتى. غەرەبىي قاراخانلارنىڭ خانى مۇھەممەت ئارسلانخاننىڭ ئالاھىدە قوشۇنى 12 مىڭ جەڭچىدىن تەركىب تاپقاندىن كېيىن.

ئالاھىدە قوشۇن، ئۇرۇش مەيدانىغا قۇرۇلغان قاغان چېدىرىنىڭ ئەتراپىغا ئورۇنلىشاتتى. ئۇلار، باش قومانداننىڭ يېتەكچىلىكىدە قاغاننى قوغداش ۋە زىپىسىنى ئۆز ئۈستىگە ئالغاندىن تاشقىرى، ئۇرۇشقا قاتنىشىدىغان قوشۇنلارنىڭ بۇيرۇقىسىز چېكىنىپ كەتمەسلىكى، ئىنتىزامسىزلىق قىلىپ تارقىلىپ كەتمەسلىكىگە مەسئۇل ئىدى.

بۇ توغرىدا يۈسۈپ خاس ھاجىپ مۇنداق دەيدۇ:

2586. قوماندان قورۇغداش توپى قۇرغۇلۇق،  
يىغىپ ئالدى - كەينى رەتكە سالغۇلۇق.

2344. قوشۇننى ساقلىسۇن، قىلىسۇن مۇنتىزىم،  
كېيىن ۋە ئىلگىرى يۈرمىسۇن ھېچكىم.

2587. كىچىكلەر ئۇلۇغلار ئارا كىرمىسۇن،  
يىراقتا يۈرگۈچى يېقىن كەلمىسۇن.

2588. نىچۈك بولسا سارايدا قوپۇش - ئولتۇرۇش،  
كېرەكتۇر بۇ يەردە ھەم شۇنداق بولۇش.

ئالاھىدە قوشۇندىن باشقا، ئىلىكخانلار باشقۇرىدىغان  
قوشۇنلار بولۇپ، بۇلار زۆرۈر تېپىلغاندا، قاراخانلارنىڭ قا-  
غانلىرىنىڭ بۇيرۇقى بويىچە، باش قومانداننىڭ يېتەكچىلىك  
كەندە ئۇرۇشقا قاتنىشاتتى.

قاراخانلار قوشۇنىنىڭ سۈپىتىگە تولدۇرۇش ئەھمىيەت  
بەرگەنىدى. يۈسۈپ خاس ھاجىپ «قۇتادغۇبىلىك» داستاندا  
ئۇرۇش تارىخىنىڭ ناھايىتى مول تەجرىبىلىرىگە ئاساسلىنىپ،  
ئۇرۇشنىڭ غەلبە قىلىشىنى قولغا كەلتۈرۈشتىكى مۇھىم ئامىل-  
لار ئىچىدە قوشۇننىڭ سان جەھەتتىن كۆپلۈكى ئەمەس،  
بەلكى ئۇنىڭ جەڭگىۋارلىقى، قورالنىڭ خىلىلىقى، قوماندان-  
نىڭ تالانتى قاتارلىق ئامىللارنىڭ ئالاھىدە رول ئوينايدىغان  
لىقىنى تەكىتلىگەن، ئۇ مۇنداق دەيدۇ:

2333. قوشۇن سانى كۆپ بولسا، باشسىز بولۇر،  
قوشۇن بولسا باشسىز، يۈرەكسىز بولۇر.

2336. كۆپ قوشۇن يېيىلسا ئىچى بۇلغىشۇر،  
تۈزەپ بولماس ئۇنى يارامسىز بولۇر.

ئېھتىمال ئۇ يەنە، كۆپ سانلىق قوشۇننى تەمىنلەشتە  
خەلق ئۈستىدىكى مەجبۇرىيەتنىڭ ئېغىرلىشىپ كېتىشىنىمۇ  
نەزەردە تۇتقان بولسا كېرەك. دېمىسىمۇ ئوتتۇرا ئەسىردە  
كى فېئوداللىق جەمئىيەت تۈزۈمى شارائىتىدا، دۆلەت ئەگەر

نۇرغۇن سانلىق قوشۇن ساقلانغان بولسا، ئۇ ھالدا ئۇ قو-  
شۇننى تەمىنلەشنىڭ يۈكى تەبىئىي خەلق ئۈستىگە چۈشەتتى.  
يۈسۈپ خاس ھاجىپ قوشۇننىڭ سۈپىتى توغرىسىدا توخ-  
تالغاندا، قوشۇننىڭ جەڭگىۋار روھىنى، باتۇرلۇقىنى، جاسا-  
رىتىنى نەزەردە تۇتىدۇ. قانداق بولمىسۇن ئۆزىنىڭ جېنىدىنمۇ  
ئەزىز ۋە تىنى، خەلق ئۈچۈن ئۇرۇشىدىغانلىقىنى چۈشەنگەن  
جەڭچى ناھايىتى خۇشال - خۇرام ھالدا كۆتۈرەڭگۈ روھ بىلەن  
ئۇرۇشقا بارىدۇ. يۈسۈپ خاس ھاجىپ، جەڭگىۋار روھ، باتۇر-  
لۇق، جاسارەتلىككە ئوخشاش سۈپەتلەرگە ئىگە بولغان جەڭ-  
چىنىڭ سۆيۈنۈپ تۇرۇپ ئۇرۇشقا كىرىشىنى ناھايىتى ئوبراز-  
لىق ئوخشىتىش بىلەن تەسۋىرلەپ مۇنداق دەيدۇ:

2380. كېلىن سۆيۈنچى نىكاھ - توي كۈنى،  
باتۇرنىڭ سۆيۈنچى جەڭ قىلغان كۈنى.

يۈسۈپ خاس ھاجىپ ئۇرۇشنىڭ تەقدىرىنى قوشۇننىڭ  
سانى ھەل قىلمايدىغانلىقىنى تەكىتلەپ مۇنداق دەيدۇ:

2340. كۆپىدىن ئىزى خوپ، بولسا مۇنتىزىم،  
يېڭىلىگەن سانى كۆپ چىرىك كۆپ قېتىم.

دۇنيادا ئۆتكەن مەشھۇر ستراتېگلار بىلەن تاكتىكىم-  
چىلار قوشۇننىڭ كۈچىنى، رولىنى سانى بىلەن ئەمەس،  
كۆپىنچە ئۇنىڭ يوشۇرۇن مەنىسى كۈچى (جەڭگىۋار روھى) ۋە  
مۇنتىزىملىقى بىلەن مۆلچەرلەشنى ئاساسىي ئورۇنغا قويغان.



دۇنيانىڭ قەدىمكى چاغدىن ئارتىپ ھازىرغىچە بولغان ئۇرۇش تارىخى، روھى ئۈستۈن، باتۇر، مۇنتىزىم بولغان ئاز سانلىق خىل قوشۇننىڭ روھى تۆۋەن، ئىنتىزامى بوش كۆپ سانلىق قوشۇن ئۈستىدىن غەلبە قىلغانلىقى توغرىسىدا نۇر-غۇن پاكىتلارغا ئىگە. بىزنىڭ ئۇلۇغ، باتۇر، ئەقىللىق ئەجدادلىرىمىز خىللانغان ئاز سانلىق قوشۇن بىلەن دۈشمەننىڭ كۆپ سانلىق قوشۇنلىرى ئۈستىدىن غالىب كېلىشتەك شانلىق نەمۇنىلەرنى ياراتقان. بۇ، ئۇيغۇر تارىخىدىن ئاز - تولا خەۋىرى بار كىشىلەرنىڭ ھەممىسىگە ئايان.

باشتا مەن مىلادىنىڭ 1041 - يىلى قاراخانىلارنىڭ تېررىتورىيىسىنىڭ شەرقىي شىمال قىسمىدا (ئېرتىش بويلىرىدا) ياشايدىغان ياباقۇ قاتارلىق قەبىلىلەرنىڭ ئىسيان كۆتۈرگەنلىكى، ئارىسلان تېكىن قوماندانلىقىدىكى 40 مىڭ كىشىلىك قاراخانى قوشۇنلىرىنىڭ بۇزراچ باشچىلىقىدىكى 700 مىڭ كىشىلىك قوشۇن ئۈستىدىن غەلبە قىلغانلىقىنى ئېيتقانىدىم.

مەھمۇت قەشقەرى مانا شۇ ئۇرۇش توغرىسىدا مۇنداق مەلۇمات بېرىدۇ:

«بۆكە، ئەجدىھا، يالماۋۇز، ماقالدا مۇنداق كەلگەن: يەتتە باشلىق يالماۋۇز، ياباقۇلار ئەڭ چوڭلىرىنى «بۆكە بۇزراچ» دەپ ئاتىغاندەك، بەزى باتۇرلىرىنىمۇ بۇ نام بىلەن ئاتايدۇ. «بۆكە بۇزراچ» بىلەن بىللە بولغان كاپىرلارنىڭ (ياباقۇ قاتارلىقلار شامان دىنىدا ئىدى) سانى 700 مىڭ ئىدى. 40 مىڭ ئەسكەرگە ئىگە بولغان ئارىسلان تېكىن غازىغا قارشى جەڭدە، تەڭرى ئۇلارنى مەغلۇبىيەتكە ئۇچراتتى.

مەھمۇت ئېيتىدۇركى، مەن بۇ جەڭگە قاتناشقان كىم شىسىدىن «كاپىرلار شۇنچە جىق تۇرۇپ نېمىشقا يېڭىلدى؟» دەپ سورىدىم. ئۇ: بىزمۇ بۇنىڭغا ئەجەبەندۇق، مەغلۇپ بولغان كاپىرلاردىن: «سىلەر شۇنچە جىق تۇرۇقلۇق نېمىشقا يېڭىلىدىڭلار؟» دەپ سورىساق، ئۇلار: «جەڭ دۈمبىقى چېلىنىپ، كارناي تارتىلغاندا، باش ئۈستىمىزدە پەلەكنى قاپلاپ كەت-كەن بىر يېشىل تاغنى كۆردۇق بۇ تاغدا سان - ساناقسىز ئىشىكلەر بولۇپ، ئۇلار ئۈچۈق ئىدى. بۇ ئىشىكلەردىن بىزگە جەھەننەم يالقۇنلىرى ئېتىلاتتى. بىز بۇنىڭدىن قور-قۇپ كەتتۇق. شۇنداق قىلىپ بىزنى يەڭدىڭلار، دەپ جاۋاب بەردى» دېدى. ⑦

يۇقىرىدىكى پاكىتقا قارىغاندا، بۆكە بۇزراج باشچىلىقىدىكى 700 مىڭ كىشىلىك ئىسيانچى قوشۇننىڭ ئۇرۇش باشلىنىش پەيتىدە، قانداقتۇر بىر سەۋەبكە كۆرە (م. قەشقەرى بۇنداق سەۋەبنى ئىلاھىي مۆجىزە تەرىقىسىدە كۆرسەتكەن بولسىمۇ) قورقۇپ كېتىپ، روھى چۈشۈپ كەتكەن بولسا كېرەك. 40 مىڭ كىشىلىك قاراخانى قوشۇنى ناھايىتى غەيرەتلىك، باتۇر قىياپەتتە جەڭگە كىرگەن بولۇشى مۇمكىن. نەتىجىدە ئارىلان تېكىن ئۆزىدىن تەخمىنەن 20 ھەسسە ئارتۇق بولغان دۈشمەن ئۈستىدىن غەلبە قىلغان.

يۈسۈپ خاس ھاجىپنىڭ مەلۇماتىغا كۆرە: قاراخانىلارنىڭ قوشۇنلىرى ئىشلىتىدىغان قوراللار، ئوقيا، قىلىچ، پالتا، يالمانلىق نەيزە، خەنجەر، ئۇمۇت (ئەمچەكلىك چوماق)، ساۋۇت (تۆمۈر زەنجىرلىك چاپان)، قالقان، دۇلغا (دۇبۇلغا) - دىن ئىبارەت ئىدى. بۇ قوراللار ئىچىدە ئوقيا، قىلىچ، پال-

تا، يالمانلىق نەيزە، خەنجەر، ئۇمۇت ھۇجۇم قىلىش قورال-  
لىرى قاتارىغا كىرسە، ساۋۇت، قالقان، دۇلغا مۇداپىئە لىنىش  
قوراللىرى قاتارىغا كىرەتتى.

قارا خانىلار دەۋرىدە قوشۇننىڭ قوراللىرى ناھايىتى  
سۈپەتلىك ياسىلاتتى، قىلىچ، پالتا، نەيزە، خەنجەر قاتارلىق  
قوراللار سۈپىتى يۇقىرى پولاتتىن ياسىلاتتى.

بەزىبىر تارىخىي ماتېرىياللارغا ئاساسلانغاندا، ئۇمۇت  
قاراخانى قوشۇنلىرىنىڭ دۈشمەنگە ھۇجۇم قىلىشتا ئىشلىتىدۇ-  
غان ئاساسلىق قوراللىرىنىڭ بىرى ئىكەن.

ئۇمۇت ئىككى خىل بولۇپ، بىر خىلى قاراخانلار  
پادىشاھىنىڭ شان - شەۋكىتىنى، سەلتەنىتىنى دوست - دۈشمەن  
ئالدىدا كۆرەك قىلىش ئۈچۈن ئالتۇن - كۈمۈشتىن ياسىلىدىغان  
بولسا، يەنە بىر خىلى ئۇرۇشتا قوللىنىش ئۈچۈن چو يۇندىن  
ياسىلىدىغان ئەمچەكلىك ئۇمۇتتىن ئىبارەت بولغان.

غەربىي قاراخانلارنىڭ قاغانى خىزىرخان (1080 - 1081)  
ئۆز قوشۇنلىرى ئالدىدا پۈتۈنلەي ئالتۇن ۋە كۈمۈشتىن ياسا-  
لغان ئۇمۇت كۆتۈرگەن 700 ئاتلىق لەشكەرنى ماڭدۇر-  
غانىكەن.

غەربىي قاراخانلارنىڭ قاغانى شەمس ئەلمۇلىك  
ئۇلۇغ سالجۇقىلار ئىمپېرىيىسىنىڭ داۋاملىق ئىمپېراتورى  
مەلىك شاھ (1072 - 1092) غا ئەلچى ئارقىلىق يازغان  
مەكتۇپى بىلەن قوشۇپ 50 پاتمان ئېغىرلىقتىكى ئۇمۇت  
ۋە ئون پاتمان ئېغىرلىقتىكى بىر قىلىچ ئەۋەتكەن.  
ئۇ يازغان مەكتۇپىدا شاھقا تەھدىت سېلىپ: «بىز بۇ  
قىلىچ بىلەن ئۇرۇشمايمىز، بەلكى ئۇنى ئىسپاتلايمىز. ئۇمۇت

تەگكەن ھەرقانداق ساۋۇت پارە - پارە بولۇپ كېتىدۇ. بىز مانا مۇشۇنداق ئۇمۇت بىلەن سوقۇشمىز» دېگەن. شەمس ئەلمۇلىكىنىڭ مەكتۇپىدىن يۇقىرىدىكى سۆزلەرنى ئوقۇغان مەلىك شاھ دەرھال ئاتقا مىنىپ، ئۇ ئۇمۇتنى بېشى ئۈستىدە يەتتە قېتىم ئايلاندۇرۇپ، 80 قەدەم يىمراقلىققا ئىرغىتىپ تاشلىغان. ئاندىن كېيىن، مەلىك شاھ قىلىچنى بىر ئۇرۇپلا تۆگىنىڭ بويىنى ئىككى قىلىۋەتكەن. ئۇنىڭدىن كېيىن ئۇ شەمس ئەل مۇلىكىنىڭ ئەلچىلىرى ئالدىغا ئوقيانى تاشلاپ: «بىزگە ئۇرۇشتا قامچا بىلەن يالا كۇپايە قىلىدۇ» دېگەن.

قاراخانلار تاشقى دۆلەت ياكى ئىچكى جەھەتتىكى قاراشى كۈچلەر بىلەن بولىدىغان ئۇرۇشلارنىڭ ھەممىسىدە بىر قاتار تەشكىلىي ئىشلار ۋە دىپلوماتىك ھەرىكەتلەرنى ئېلىپ بارغاندىن تاشقىرى، ئۇرۇشنىڭ ستراتېگىيە - تكتىكىسىغا دائىر جىددىي تەدبىرلەر توغرىسىدىمۇ كېڭەش ئۆتكۈزەتتى. مىلادىنىڭ 992 - يىلى ھارۇن بوغراخان سامانىيلار پادىشاھلىقىغا ھۇجۇم قىلىشتىن بۇرۇن، سامانىيلارنىڭ ھەربىي يولباشچىلىرىدىن ئەبۇ ئەلى سىمىجورى قاتارلىقلار بىلەن مەخپىي سۆھبەتلەر ئېلىپ بارغاندىن تاشقىرى، قاراخاننى قوشۇنلىرىنى يەتتەسۇغا توپلاپ ھەربىي كېڭەش چاقىرغان.

قاراخانلار ھەرقانداق بىر ئۇرۇشنى قىلىشتىن بۇرۇن ھەربىي كېڭەش چاقىراتتى. بىرەر دۆلەت بىلەن بولىدىغان ئۇرۇش ئۇرۇشچى دۆلەتلەرنىڭ تەقدىرىگە مۇناسىۋەتلىك بولغان ناھايىتى نازۇك چوڭ ۋەقە ئىدى. يۈسۈپ خاس ھا-

جىپ مۇنداق دەيدۇ:

2272. غايەت چوڭ ئىشتۇر قوشۇن توپلىماق،  
تۈزەپ لەشكەر ياۋنى قىرىپ تاشلىماق.

شۇنىڭ ئۈچۈن قاراخانلار ھەربىي كېڭەش چاقىرىپ  
ئۇرۇشقا مۇناسىۋەتلىك ئىشلار توغرىسىدا ئەتراپلىق چوڭقۇر  
ئويلىنىپ بىر قارارغا كېلەتتى.

ئەگەر ھەربىي كېڭەشتە ئۇرۇش قىلىش قوبۇل قىلىنسا،  
ئۇرۇشقا قاتنىشىدىغان قوشۇننىڭ سانى، ئۇرۇشنى باشلاشنىڭ  
ئېنىق ۋاقتى، كىمنىڭ باش قوماندان بولۇشى، ئۇرۇش قىلىش  
دىغان جاي قاتارلىق مۇھىم ئىشلار بىر تەرەپ قىلىناتتى.

ھەربىي كېڭەشگە قاراخانلارنىڭ قاغانى، شاھزادىلەر،  
مەشھۇر بەگلەر، چوڭ قەبىلىلەر (قارلۇق، چىگىل، ئوغراق،  
توقسى قاتارلىقلار) نىڭ خانلىرى قاتنىشاتتى. بۇنداق ھەربىي  
كېڭەشنى ھەربىي دېموكراتىيە دېيىش مۇمكىن، مۇشۇنداق ھەر-  
بىي دېموكراتىيە ھونلار زامانىسىدىن تارتىپلا تۈركىي خەلق-  
لەردە بار ئىدى.

كۆپ چاغلاردا، ئۇرۇشقا باش قوماندانلىق قىلىش ۋە-  
زىپىسىنى قاراخانلارنىڭ قاغانلىرى ئۆز ئۈستىگە ئالاتتى.  
ئۇرۇش قىلىشتىن بۇرۇن ھەربىي كېڭەش چاقىرىش، ئۇيغۇر-  
لاردىلا بولۇپ قالماستىن، ھونلاردىمۇ، تۈركلەردىمۇ بار ئىدى.  
1040 - يىلى ئوغۇزلار بىلەن غەزەنەۋىلەر ئارىسىدا ئۇرۇش  
بولۇشتىن بۇرۇن، ئوغۇز بەگلىرى مەرۋى شاھ جاھاندا ھەر-  
بىي قۇرۇلتاي ئېچىپ، مەسئۇد غەزەنەۋى بىلەن ئۇرۇش قىلىش-  
قىلماسلىق توغرىسىدا تالاش - تارتىش قىلغانلىقى توغرىسىدا  
بۇقىرىدا توختالغانىدىم.

قاراخانلار ھەربىي كېڭەش چاقىرىپ ئۇرۇش قىلىش قارارىغا كەلگەندىن كېيىن، ئالاھىدە قوشۇن تەشكىل قىلىش، دۈشمەن ئەھۋالىنى ئىگىلەش، ئۆزىنىڭ سىرتىنى ساقلاش، ئۇرۇش قىلىدىغان مەيداننى تاللاش قاتارلىق ئىشلارنى بىر تەرەپ قىلاتتى. ئالاھىدە قوشۇن توغرىسىدا يۇقىرىدا چۈشەنچە بەردىم.

ھەرقانداق ئۇرۇشتا دۈشمەن ئەھۋالىنى ئەتراپلىق پۇختا ئىگىلىگەندىن تاشقىرى ئۆزىنىڭ سىرتىنى ساقلاش مۇمكىن ئەمەس ئىدى.

ئۇنداق بولمىغاندا ئۇرۇشتا غەلبە قىلىش بۇياقتا تۇر- سۇن، ئەجەللىك مەغلۇبىيەتكە ئۇچراپ كېتىشتىن ساقلانغىلى بولمايتتى.

قاراخانلار ئۇرۇش قىلىشتىن بۇرۇن تۈرلۈك يوللار (دۈشمەن ئىچىگە جاسۇس كىرگۈزۈش، دۈشمەن ئىچىدىن سات- قۇنلارنى سېتىۋېلىش) ئارقىلىق دۈشمەن ئەھۋالىدىن خە- ۋەردار بولغاندىن تاشقىرى، ئۇرۇش ۋاقتىدا دۈشمەن ئەھۋال- لىنى ئېنىق ئىگىلەش ئۈچۈن «تۇتقاق»<sup>⑧</sup> ۋە «يەزەك»<sup>⑨</sup> دەپ ئاتىلىدىغان ئاتلىق ئالاھىدە چارلىغۇچى خەۋەرچى قىسىملار- نى تەشكىل قىلاتتى.

بۇنداق قىسىم ئۇرۇش باشلىنىشتىن بۇرۇن دۈشمەننىڭ ئالدىنقى چارلىغۇچى قىسىملىرىنى ئىزدەپ تېپىپ ئۇلارغا ھۆ- جۇم قىلىپ، «تىل» تۇتاتتى. مانا شۇ «تىل» ئارقىلىق دۈش- مەن ئەھۋالىنى ئىگىلەيتتى. «يەزەك» بولسا دۈشمەن ئەھۋال- لىدىن ئۆز ۋاقتىدا خەۋەر يەتكۈزۈپ تۇراتتى.

بۇ توغرىدا يۈسۈپ خاس ھاجىپ مۇنداق دەيدۇ:

2342 كېرەك چارلەنچى قىسىم خىللىماق.  
قۇلاق - كۆزنى ساقلاپ، يىراق قارىماق.

2343 چارلاۋچى ئۇچراشقا تۇتقاققا ئېلىپ،  
ھۇجۇمنى قىلسۇن ئۇ ئارقىدىن بېرىپ.

2351 ئەڭ ئاۋۋال تىرىشىپ تىل ئالماق كېرەك،  
بۇ تىلدىن ياۋ ھالىنى بىلىمەك كېرەك.

يۈسۈپ خاس ھاجىپ، ھەربىي سىرنى ساقلاش توغرىسىدا  
دا مۇنداق دېگەن:

2350 قوشۇننى كۆزەتسۇن، ئۇ تىل بەرمەسۇن،  
قوشۇن سانىنى ياۋ زادى بىلمەسۇن.

قاراخانىلارنىڭ باش قوماندانلىرىنىڭ ئەڭ مۇھىم ۋە -  
زىيىلىرىدىن بىرى ئۇرۇش مەيدانىنى تاللاش ئىدى. 1006 -  
يىلى قاراخانىلار بىلەن غەزەنەۋىلەر ئارىسىدا ئۇرۇش بولغان  
دا، قاراخانىلار بەلخنىڭ جەنۇبىدىكى «كەتەر» دېگەن سايغا  
ئۆز قوشۇنلىرىنى توپلىغانىدى. ئەھۋالدىن قارىغاندا قاراخا-  
نىلار «كەتەر» دېگەن سايىنى ئۇرۇش قىلىشقا ئەپلىك جاي  
دەپ ھېسابلىغان بولسا كېرەك. 1040 - يىلى 5 - ئايدا ئوغۇز-  
لار غەزەنەۋىلەر بىلەن ئۇرۇشىدىغان چاغدا، مەرۋى، شاھ جاھان  
بىلەن سىراكىس ئارىسىدىكى دەنىدانقان دېگەن جايىنى  
تاللىغانىدى.

ئۇرۇش قىلىدىغان مەيدان ئۆزىنى قوغداشقا، زۆرۈر تې-  
پىلغاندا چېكىنىشكە ئەپلىك بولغان ئوت - چۆپى ۋە -ۋىيى

مول جاي بولۇشى كېرەك ئىدى. يوسۇپ حاس ھاجىپ، قومانداننىڭ ئۇرۇش مەيدانىنى تاللىشى توغرىسىدا مۇنداق دېگەن:

2347. قوشۇننى چۈشۈرسۇن پۇختا جاي كۆرۈپ،  
يىراق كەتمەسۇن ئۇ، تۇرسۇن توپ بولۇپ.

ئۇرۇش مەيدانى تاللانغاندىن كېيىن، مۇۋاپىق بىر جايغا چىقىدىر تىكىلەتتى. بۇ قوماندانلىق شتابى ئىدى. قوماندانلىق شتابىنىڭ ئەتراپىدىكى ئېگىز بىر جايغا تۇر ياسىلاتتى. مۇنداق تۇرلار زۆرۈر تېپىلغاندا كېچىسى ئوت سىگناللىرى ئارقىلىق ھەربىي سەپەرۋەرلىك يۈرگۈزۈش رولىنى ئوينايتتى. ئەگەر كېچىسى دۈشمەن تەرەپتىن بىرەر خەۋىپنىڭ شەپىسى سېزىلىپ قالسا، تۇرغا گۈلخان يېقىلاتتى، شۇ زامات قوشۇن ئاياغ ئۆرە تۇرغۇزۇلۇپ ئۇرۇشقا تەييار بولاتتى.

بۇنىڭدىن تاشقىرى، ئۇرۇش مەيدانىدا، كېچىسى «باش قوماندان تەرىپىدىن بەلگىلەپ بېرىلگەن «ئىم» (مەخپىي پارول) قوللىنىلاتتى. بۇنداق «ئىم»، قۇش ۋە قوراللارنىڭ ئېتى ياكى باشقا سۆزلەردىن ئىبارەت بولۇپ، ئىككى تۈركۈم ئەسكەر ئۇچراشقاندا بىر - بىرىنى تونۇشقا ۋە ئۇقۇشماي ئۇرۇشۇپ قېلىشتىن ساقلىنىشقا خىزمەت قىلاتتى. كېچىسى ئىككى كىشى ئۇچراشقاندا، بىرى يەنە بىرىدىن ئىم سورايتتى، ئىم سورالغان كىشى ئىمنى بىلمىسە، ھۇجۇمغا ئۇچرايتتى»<sup>⑩</sup>

ئەجدادلىرىمىز ئۇرۇش ھەرىكەتلىرىدە دۈشمەنگە كېچىسى ھۇجۇم قىلىشنى كۆپ قوللىناتتى. ئەگەر كېچىلىك ھۇجۇم پۇختا تەييارلىق، باتۇرلۇق بىلەن قىلىنىدىغان، شىددەت بىلەن ئېلىپ بېرىلىدىغان بولسا، ئۇنىڭ ئۈنۈمى ئىنتايىن چوڭ بولاتتى.



مىلادىدىن 91 يىل بۇرۇن، ھون تەڭرىقۇتى غولىقۇ تەڭرىقۇت (مىلادىدىن 96 يىل بۇرۇنقى چاغدىن تارتىپ مىلادىدىن 85 يىل بۇرۇنقى چاغقىچە تەڭرىقۇت بولغان) دۈشمەننىڭ 70 مىڭ كىشىدىن تەركىب تاپقان ئاتلىق قوشۇنىغا كېچىسى تۇيۇقسىز ھۇجۇم قىلىپ، پۈتۈنلەي تارمار قىلغانىدى، مىلادىنىڭ 765 - يىلى ئۇيغۇر سەركەردىسى ئالىپ قۇلۇق تۇتۇق ياغلاقار تېكىن ھازىرقى نىڭشيا ئەتراپىدا سانى 10 مىڭغا يېقىن قوشۇنغا قوماندانلىق قىلىپ، 100 مىڭ كىشىلىك تىبەت قوشۇنىغا كېچىسى تۇيۇقسىز ھۇجۇم قىلىپ، ئۇلارنى تارمار قىلغانىدى.

قاراخانىلارمۇ دۈشمەنگە كېچىسى تۇيۇقسىز ھۇجۇم قىلىشىنى ئەۋزەل كۆرەتتى.

بۇ توغرىسىدا يۈسۈپ خاس ھاجىپ مۇنداق دەيدۇ:

2361. تېرىش، غەپلەتتە قوي، كېچە قىل ھۇجۇم،  
كېچىدە كۆپ - ئازلىق بىلىنمەس چوقۇم.

كېچىدە قىلغان ھۇجۇمدا، ئۆز بىلەن دۈشمەننى ئېنىق ئايرىش ئۈچۈن مەشئەل يېقىلىدىغانلىقىنى ئەسكەرتىپ يۈسۈپ خاس ھاجىپ مۇنداق دەيدۇ:

ئەنە شەرقتە قارىقۇش قوپۇپ ئۆرلىدى،  
يېغى ئوت كۆتۈرگەندەك ئوت چاقنىدى.

باش قوماندان ئەگەر كۈندۈزى ئۇرۇش قىلىشىنى قارار قىلسا، ئەڭ ئاۋۋال جەڭچىلەرنىڭ روھىنى كۆتۈرۈشى، ئالدىن

قى سەپكە تەجرىبىلىك، ياشانغان جەڭچىلەرنى ئورۇنلاشتۇرۇشى، بىر قىسىم جەڭچىلەرنى بۆكتۈرمىگە قويۇشى، جەڭدە ئۆزى ئۈلگە كۆرسىتىشى كېرەك ئىدى. بۇ توغرىدا «قۇتادغۇبىلىك» داستانىدا مۇنداق دېيىلگەن،

•2365 ۋاقتىدا قوشۇن تۈز، ياۋ بىلەن سوقۇش،  
تۆھپىكار جەڭچىگە تارات مال، كۈمۈش.

•2371 يېشى چوڭ جەسۈرلەر كۈرەشچىنىنى —  
سەپ ئالدى قىل، باشلاپ ماڭسۇن جەڭچىنى.

•2370 بىر ئۇلۇش قوشۇننى قويغىن بۆكتۈرۈپ،  
ياپاق ئوقچىنى باشلىغىن ئالدىدىن يۈرۈپ.

•2376 ئەڭ ئاۋۋال يىراقتىن ئوقنى ئاتقۇلۇق،  
ياۋكەلسە يېقىنلاپ نەيزە تىققۇلۇق.

•2377 تۇتۇشقاندا پالتا، قىلمىچ بىلەن چاپ،  
ياقىدىن تۇت، چىشلە، تىرناقتا تاتىلاپ.

•2378 چىدا، ياۋغا ئارقاڭنى بەرمىگىن تۇتۇپ،  
يوقات ياۋنى ياكى يات ئۇرۇشتا ئۆلۈپ.

قاراخانلارنىڭ قاغانلىرى بىرەر دۆلەت بىلەن ئۇرۇش قىلغاندا، ئوڭۇشسىزلىققا ئۇچراپ قالسا، دەرھال دۈشمەن بىلەن بىتسىنامە تۈزۈپ ۋاقتىنچە بولسىمۇ تىنچلىقتا ئۆتۈشكە ئەھمىيەت بېرەتتى. ئۇرۇشنىڭ ستراتېگىيىلىك ۋە تاكتىكىلىق قائىدىلىرى بويىچە يىراقنى كۆرىدىغان بىر قوماندان، ئەھۋالنى

ئىگىلىگەندىن كېيىن، غەلىبە قىلىشقا ئاساس بولمىسا، ئۇ-  
رۇشتىن ساقلىنىش يولىنى تۇتۇشى لازىم ئىدى.  
بۇ توغرىدا يۈسۈپ خاس ھاجىپ بۇنداق دەيدۇ:

2359 قوشۇنى كۆپ بولسا ياۋنىڭ، سېنىڭ ئاز،  
سوقۇشما، تېزدىن كۆر تەدبىرىڭنى ساز.

2362 دۈشمەننى يېڭىشتە يەتمىسە كۈچۈڭ،  
ئەلچىلەر ئەۋەتىپ، ياراشقىن ئۆزۈڭ.

2363 ئېغىزدا ئەل بولۇپ، ئۆزۈڭنى ساغلا،  
سوقۇشما ياۋ بىلەن پۇرسەتنى پايدا.

ئۇرۇشتا يۈز بېرىدىغان ھادىسىلەر ھەر خىل بولىدۇ.  
بەزىدە دۈشمەن چېكىنىدۇ، چېكىنىشمۇ ھەر خىل بولىدۇ، ئۇ-  
نىڭ بىرى دۈشمەن ھەقىقەتەن مەغلۇپ بولۇپ چېكىنسە، يەنە  
بىرى دۈشمەن ھىيلە ئىشلىتىپ يالغاندىن چېكىنىدۇ ۋە ئۆز  
دۈشمىنىنى توغراققا چۈشۈرىدىغان جايغا ئەگەشتۈرۈپ كېلىدۇ،  
مۇھاسىرىگە ئالىدۇ. قولىدىن كەلسە، پۈتۈنلەي يوقىتىدۇ.  
شۇنىڭ ئۈچۈن چېكىنگەن دۈشمەننى قوغلاشتا ناھايىتى ئېھتىس  
ياتقان بولمىغان قوشۇن ئېغىر مەغلۇبىيەتكە يولۇقىدۇ.

ئەگەر دۈشمەن مەغلۇپ بولۇپ، راستتىن چېكىنگەن بول-  
سا، ئۇنى مەلۇم جايغىچە قوغلاپ بېرىپ، بىر قىسمىنى ئەسىر  
ئېلىپ، دۈشمەن كۈچىنى ئاجىزلاشتۇرۇپ، شۇ ئارقىلىق قوشۇن-  
نىڭ روھىنى كۆتۈرۈشكە توغرا كېلىدۇ. ئۇنداق بولمىغاندا،  
دۈشمەن ئۇشتۈمۈت ئارقىغا يېنىپ ھۇجۇم قىلىدۇ، بۇنداق

ئەھۋالغا دىققەت قىلغاندىن تاشقىرى، دۈشمەننى بەكمۇ ئۇزاق جايغىچە قوغلاپ بېرىپ ئارقا سەپتىن يىراقلىشىپ، يېتىم ھالغا چۈشۈپ قېلىپ، مەغلۇبىيەتكە ئۇچراپ قالماسلىق كېرەك.

يۈسۈپ خاس ھاجىپ «قۇتادغۇبىلىك» داستانىدا مۇنداق دەيدۇ:

2390 . يېغى قاچسا قوغلاپ ئۇزاپ كەتمىگىل،  
ئەگەر قايتسا دۈشمەن، قاچالماسەن بىل.

2395 . يېغى قاچسا بارما ئۇزاق يەرگىچە،  
يىراق قوغلىمىغان قامچە يەر تويعمىچە.

قاراخانىلارنىڭ قومانداڭلىرى ئۇرۇشنىڭ ستراتېگىيە - تاكتىكىلىرىدىكى چېكىنىش - قوغلاش تەدبىرلىرىگە ئالاھىدە ئېھتىبار بەرگەن.

دۈشمەننى بەك ئۇزاق جايغىچە قوغلاپ بېرىشنىڭ خەتەرلىك ئىكەنلىكىگە يېقىنقى زامان ئۇرۇش تارىخىدىنمۇ مىڭ ساللار تېپىلىدۇ. 1812 - يىلىدىكى فرانسۇز ئىمپېراتورى ناپالېئون بوناپارتنىڭ روسىيەگە قىلغان ئومۇميۈزلۈك غۇجۇمىنىڭ ئەجەللىك مەغلۇبىيەتكە ئۇچرىغانلىقىمۇ بۇنى چۈشەندۈرۈپ بېرىدۇ.

يۈسۈپ خاس ھاجىپ، قوشۇنغا قومانداڭلىق قىلىدىغان كىشىنىڭ قانداق خۇسۇسىيەتلەرگە ئىگە بولۇشى ۋە ئۇنىڭ ۋەزىرلىرى توغرىسىدىمۇ توختالغان، ئۇنىڭ قاراشلىرى قا-راخانىلارنىڭ ھەربىي ئىدىيىلىرىنىڭ يىغىنچاق بايانى ئەلۋەتتە.

يۈسۈپ خاس ھاجىپنىڭ بايانىچە، قوشۇنغا قوماندانلىق قىلىپ، دۈشمەننى يېڭىش بەكمۇ ئۇلۇغ ئىش بولۇپ، ئۇنىڭغا تۆۋەندىكى خۇسۇسىيەتلەرگە ئىگە كىشىلەر لايىق بولىدىكەن:

قوماندان راستچىل بولۇشى، تەجرىبىلىك بولۇشى، شەخسىيەتتىن خالىي، ئاددىي - ساددا بولۇشى، يۈرەكلىك، با-تۇر، ھىيلىگەر، تەدبىرلىك، كەمتەر، مۇلايىم، ئەقىللىق، ھوشيارلىققا ئوخشاش خۇسۇسىيەتلەرگە ئىگە بولۇشى كېرەك. يۈسۈپ خاس ھاجىپ مۇنداق دەپ يازىدۇ:

• 2309 كېرەك بۇ قانچە ئىش قوماندان ئۈچۈن،  
يۈرۈش قىلغاندا ياۋغا، تۈزەپ يول - يوسۇن.

• 2310 سوقۇشقاندا يولۋاس يۈرەكلىك كېرەك،  
تۇتۇشقاندا يىلپىز بىلەكلىك كېرەك.

• 2311 تۈڭگۈز كەبى تەرسا، بۇرىدەك كۈچى،  
ئېيىقتەك ئېتىلغا، قوتازدەك كۈچى.

• 2312 سېغىرخاندىن سەگەكرەك بولسۇن ئۆزى،  
كۆرسۇن قىيا قوزغىنىدەك يىراقنى كۆزى.

• 2314 قارا، بولسۇن ھىممەتتە ئۇ ئارسلان،  
كېچىسى ھۇقۇشتەك ئويغاق ھەر زامان.

• 2323 كېرەك بۇ قانچە ئىش قوماندان ئۈچۈن،  
ئىشنى رەتلىسە، تۈزۈپ يول - يوسۇن.

•2324 سۆزى چىن، ئېيتقىمىنى راست ئولسۇن تامام،  
ئۇلۇغ بولسا يالغانچى، ئىشەنمەس ئاۋام.

•2325 ئىككىنچى سېخىيلىق، بېرىشتۇر ئىشى،  
بېخىلغا يولمىس ئالارمەن كىشى.

•2326 ئۈچىنچى يۈرەكلىك ۋە بولسۇن جەسۇر،  
يۈرەكسىز ياۋنى كۆرسە ئاغرىپ ياتۇر.

•2327 تۆتىنچى ئۇ بىلىسۇن ھىيلە ۋە پىلان،  
تۇتار ھىيلە بىلەن كىشى ئارسىلان.

•2329 قومانداندا بولسا بۇ خىسلەت ئەگەر،  
يېڭىپ ياۋنى ھەيۋىسىنى يوق ئېتەر.

•2330 قوشۇننى باشلىسا شۇ خىل قوماندان،  
قولى ئۈستۈن كېلەر دۈشمەندىن ھامان.

•2331 قوشۇن باشلىقى ياۋغا بولسا دۇچار،  
كۈنۈ تۈن بولغۇلۇق ئويغاق ۋە ھوشيار.

يۈسۈپ خاس ھاجىپ قومانداننىڭ ئۆتەشكە تېگىشلىك  
ۋەزىپىلىرى توغرىسىدىمۇ توختىلىدۇ. ئۇنىڭ پىكرىچە، قو-  
مانداننىڭ ئەڭ ئاساسلىق ۋەزىپىسى ئۇرۇشتا قوشۇنغا يېتەك-  
چىلىك قىلىپ، دۈشمەننى يېڭىشتىن تاشقىرى، يارىدار بول-  
غانلارنى داۋاليتىش، ئەسىر چۈشۈپ كەتكەنلەرنى قۇتۇلدۇ-  
رۇۋېلىش، ئۇرۇشتا ئۆلگەنلەرنىڭ ئۇرۇق - ئەۋلادىنى را-

زى قىلىش، خىزمەت كۆرسەتكەنلەرنى تەقدىرلەش قاتارلىق  
ۋەزىپىلەرنىمۇ ئۆز ئىچىگە ئالىدۇ.  
يۈسۈپ خاس ھاجىپ «قۇتادغۇبىلىك» داستاندا مۇنداق دەپ يازىدۇ:

•2402 داۋالات يارىدار بولسا سەن كۆرۈپ،  
قۇتۇلدۇر ئەسىر چۈشسە سەن قايتۇرۇپ،

•2403 كۆتۈرگىن قەدىرلەپ ئۆلگەن بولسا گەر،  
ئوغۇل - قىزلىرى بولسا، ئاگا ھەقىنى بەر،

•2404 سۆيۈنگەي قوشۇمنىڭ گەر كۆرسە بۇنى،  
قىلۇر ئۇ جان پىدا، جەڭ بولغان كۈنى.

•2398 كىمەرسە قىلىما ئىشى، ئاگا تېز مال بەرگۈلۈك،  
مال بېرىپ، يۈزىنى قىزىل ئەتكۈلۈك.

•2399 ئەسىر ئالسا ماختاپ تارتۇقلاش كېرەك،  
بۇ تارتۇق بىلەن بولسۇن ئەر خۇش يۈرەك.

قاراخانلارنىڭ ھەربىي تۈزۈمىدە، سۈبېشى ئۇنۋانىدا  
ئاتىلىدىغان باش قوماندانلار بولسىمۇ، تولا چاغلاردا ئۇرۇش  
تا، قاغانلار، قاغانلارنىڭ ئورۇنباسارلىرى، ئىلىكخانلار باش  
قوماندانلىق ۋەزىپىسىنى ئۆز ئۈستىگە ئالاتتى.  
قاراخانلار بۇرۇنقى كۆچمەن - چارۋىچىلىق دەۋرىدە  
دىكى ئومۇم ئەسكەر بولىدىغان ئەھۋالغا خاتىمە بېرىپ، مۇنداق  
تىزىم قوشۇنىنى بارلىققا كەلتۈرگەنىدى. «ئەسكەرلەرنىڭ

ئىسمى ۋە تەسىناتى يېزىلىدىغان دەپتەر — ئاي بىتىكى» دەپ ئاتىلاتتى. ⑪ قاراخانلاردا چاۋۇش ئۇنۋانىدا ئاتىلىدىغان ھەربىي ئەمەلدار بار ئىدى. «چاۋۇش — جەڭلەردە سەپلەرنى تۈزەيدىغان، ئۇرۇش قىلىمىغان چاغلاردا ئەسكەرلەرنى خەلققە زۇلۇم سېلىشتىن چەكلەيدىغان كوماندىر» ئىدى. ⑫

قاراخانلارنىڭ ھەربىي تۈزۈمىدە، ئۇرۇشنىڭ ھەر خىل ستراتېگىيە ۋە تكتىكىلىرىنى تەتقىق قىلغۇچى ۋە قوشۇننى مەشق قىلدۇرۇش ئىشىغا يېتەكچىلىك قىلغۇچى بەگلەر بولاتتى.

### ئىزاھلار:

① كى غابۇرۇۋ، «ئوتتۇرا ئاسىيا تاجىكلىرى تارىخى» خەنزۇچە نەشرى

236 - بەت.

② سىن سۇمىيەن «تۈرك تارىخى توپلىمى» خەنزۇچە 1048 - بەت.

③ «تۈركىي تىللار دىۋانى» 122 - بەت.

④ بۇسۇپ خاس ھاجىپ: «قۇتادغۇبىلىك» ئۇيغۇرچە 1009 - بەت.

⑤ «تۈركىي تىللار دىۋانى» ئۇيغۇرچە I توم 262 - 263 - بەتلەر.

⑥ نىشات گىزىج: قاراخانلارنىڭ دۆلەت تەشكىلاتى تۈركچە 291 - بەت.

⑦ «تۈركىي تىللار دىۋانى» III توم، ئۇيغۇرچە 314 - 315 - بەتلەر.

⑧ «تۇتقاق» (قەدىمكى ئۇيغۇرچە) تۇتىدىغانلار.

⑨ «يەزەك» (قەدىمكى ئۇيغۇرچە) — خەۋەرچى، چارلىغۇچى.

⑩ «تۈركىي تىللار دىۋانى» ئۇيغۇرچە I توم، 54 - بەت.

⑪ «تۈركىي تىللار دىۋانى» ئۇيغۇرچە I توم 56 - بەت.

⑫ «تۈركىي تىللار دىۋانى» I توم، 477 - بەت.



## ئون ئالتىنچى باب قاراخانلار دەۋرىدىكى مەدەنىيەت

### مەدەنىيەت ياراتقۇچى دانىشمەنلەر

تەخمىنەن 400 يىل ھۆكۈم سۈرگەن قاراخانلار دەۋرى ئوتتۇرا ئاسىيا ۋە ئۇنىڭغا يانداش بولغان رايونلاردا ياشىدىغان خەلقلەرتارىخىدا ناھايىتى مۇھىم دەۋر بولدى. شۇ دەۋر دە، سامانىيلار پادىشاھلىقى (مىلادىنىڭ 870 - يىلىدىن 1000 - يىلىغىچە ھۆكۈم سۈرگەن)، ئۇيغۇر قاراخانلار دۆلىتى، ئۇيغۇر ئىدىقۇت خانلىقى، قۇدرەتلىك غەزەنەۋىلەر سۇلتانلىقى، ئۇلۇغ سالجۇقلار ئىمپېرىيىسى قاتارلىق دۆلەتلەر ئوتتۇرا ئەسىر - نىڭ تارىخى سەھنىسىدە ناھايىتى مۇھىم روللارنى ئوينىدى. بولۇپمۇ شۇ دەۋردە يۈكسەك دەرىجىدە تەرەققىي تاپقان شانلىق مەدەنىيەت ۋۇجۇدقا كېلىپ، دۇنيا مەدەنىيىتىنىڭ خەزىنىسىگە باھاسىز تۆھپىلەر قوشۇلدى.

قاراخانلار دەۋرىدە ئاجايىپ، ئۇلۇغ تالانتلىق دانىشمەنلەر، ئالىملار، پەيلاسوپلار، تارىخچىلار، شائىرلار ۋە تىل

شۇناسلار مەيدانغا كەلدى.

شەرقنىڭ ئارستوتېلى دەپ ئاتاق ئالغان مەشھۇر پەيلاسوپ ئەبۇنەسىر فارابى (مىلادىنىڭ 873 - يىلى تۇ-غۇلۇپ 950 - يىلى ئالەمدىن ئۆتكەن) سىر دەريا بويىدىكى فاراب شەھىرىدە، ئۇيغۇر - قارلۇق ئائىلىسىدە دۇنياغا كەلدى. ئۇنىڭ تولۇق ئىسمى ئەبۇناسىر ئىبنى مۇھەممەت ئىبنى تارخان ئىبنى ئۇزالىق فارابى ئىدى.

فارابى يازغان ئەسەرلىرىنىڭ كۆپلۈكى بىلەنلا ئەمەس، بەلكى ئۇلۇغ پەيلاسوپلىقى، ئىلغار مۇتەپەككۈرلۈكى بىلەنمۇ تونۇلغانىدى. فارابى يۇنان پەيلاسوپلىرىنىڭ ئەسەرلىرىنى ئەسلى نۇسخىسى (يۇنان تىلىدا يېزىلغان نۇسخىسى)دىن ئوقۇپ ئۇلارنىڭ نۇرغۇنلىرىغا ئىزاھات يازغان. مەسىلەن: ئۇ يۇنان پەيلاسوپى ئارستوتېل (مىلادىدىن 384 - يىلى بۇرۇن تۇغۇلۇپ مىلادىدىن 322 - يىلى بۇرۇن ئالەمدىن ئۆتكەن) نىڭ «مىتافىزىكا»، «فىزىكا»، «مىنىرالوگىيە» سىگە ۋە لوگىكىغا دائىر ئەسەرلىرىگە، ئۇنىڭدىن باشقا يۇنان ئالىملىرىنىڭ، ئېتىكا، پىسوخولوگىيە، تەبىئەتشۇناسلىق توغرىسىدىكى ئەسەرلىرىگە ئىزاھاتلار يازدى، فارابى، ناھايىتى يۇقىرى ئىلمىي قىممەتكە ئىگە بولغان ئىزاھاتلىرى ئارقىلىق يۇنان ئالىملىرىنىڭ تەلىماتىنى شەرق بىلەن ياۋروپاغا تونۇشتۇرۇشتا مۇھىم رول ئوينىدى.

فارابى يۇنان پەيلاسوپلىرى ھەققىدە «ئىككى پەيلاسوپ - پلاتون ۋە ئارستوتېل پىكىرلىرىنىڭ مۇقابىلى توغرىسىدا» دېگەن كىتابنى يازغان.

رىسىدىكى كىتاب»، «ئارىستوتېل ۋە كالىن ئوتتۇرىسىدىكى مۇناسىۋەت» قاتارلىق ئەسەرلەرنى يازدى.

شەرقنىڭ ئارىستوتېلى دەپ ئاتالغان فارابى ئۆز زامانىسىدىكى ئىلىمنىڭ خىلمۇ خىل ساھەلىرىگە تېگىشلىك بولغان نۇرغۇن ئەسەرلەرنى يازدى. فارابى مۇزىكا نەزەرىيەسىگە تېگىشلىك بولغان «قانۇن» ناملىق ئەسەر يازدى. بۇ ئەسەر بىرنەچچە ئەسىرگىچە شەرق دۇنياسىدا مۇزىكا ئۆگىتىشتە ئاساسلىق، مۇكەممەل قوللانما سۈپىتىدە رول ئوينىدى.

فارابى ئۇلۇغ پەيلاسوپ بولغاندىن تاشقىرى، مەشھۇر شائىر، كومپوزىتور ۋە ئاجايىپ تالانتلىق مۇزىكانت ھەم ئىدى. ھەر تەرەپلىمە تالانتقا ئىگە بولغان ئۇلۇغ ئالىم، دۇنيادىكى مەشھۇر تىللارنىڭ ھەممىسىنى دېگۈدەك مۇكەممەل بىلىدىغان ئەبۇ نەسىر فارابى مىلادىنىڭ 950 - يىلى ئىتاب باسىيلار خەلىپىلىكىنىڭ پايتەختى باغدادتا 77 يېشىدا ئالەمدىن ئۆتتى.

فارابىنىڭ ئىلغار پىكىرلىرى ئەڭ ئۇلۇغ ئالىملارنىڭ بىرى بولغان ئەبۇ ئەلى سىنا (980 - 1037) نىڭ دۇنياقا رىشىنىڭ غايىۋى مەنبەلىرىدىن بىرى بولدى.

پەلسەپە ۋە مېدىتسىنا ساھەسىدىكى قىممەتلىك ئەسەرلەرنىڭ ئاپتورى بولغان ئەبۇ ئەلى ئىبنى سىنا مىلادىنىڭ 980 - يىلى بۇخارا يېنىدىكى ئەپشان ناملىق يېزىدا تۇغۇلغان. ئۇ كىچىكىدىن باشلاپلا ناھايىتى ئەقىللىق، تىرىشچان بولغان. ئۇ، سامانى پادىشاھى نوھ ئىبنى مەنسۇرنى (976 - 997) داۋالاشتا نەتىجە كۆرسەتكەنلىكى ئۈچۈن، سا-

مانىلار ئوردىسىدىكى پادىشاھ كۈتۈپخانىسىغا كىرىپ ئىلمىي تەتقىقات ئىشلىرى بىلەن شۇغۇللىنىش ئىمكانىيىتىگە ئىگە بولغان. مىلادىنىڭ 999 - يىلى بۇخارا قاراخانىلار تەرىپىدىن ئىككىنچى قېتىم ئىشغال قىلىنىپ، سامانىلار پادىشاھلىقى ئاغدۇرۇلغاندىن كېيىن، ئەبۇ ئەلى ئىبن سىنا بۇخارا دىن خارەزىمگە كەتكەن.

مىلادىنىڭ 1017 - يىلى سۇلتان مەھمۇت غەزەنەۋى خاسە رەزىمىنى بېسىۋالغاندا، ئەبۇ ئەلى ئىبن سىنا خارەزىمدىن خوراسانغا قاچقان. ئۇ خوراساندا سەرسانلىقتا يۈرۈپ، ئاخىر ھەمىدان شەھىرىنىڭ ئەمىرىنىڭ ئوردىسىدا ۋەزىر بولغان. ئەبۇ ئەلى ئىبن سىنا مىلادىنىڭ 1037 - يىلى ئالەمدىن ئۆتكەنگە قەدەر، شەرق پەلسەپىسى تارىخىدا ناھايىتى يۇقىرى قىممەتكە ئىگە بولغان ئەسەر - «كىتاب ئۇش شىپا» نى ۋە مېدىتسىنا ئىلمىگە بېغىشلانغان ئەسەر - «تېپ قانۇنلىرى» قا تارلىق مەشھۇر ئەسەرلەرنى يېزىپ قالدۇرغان.

ئەبۇ ئەلى ئىبن سىنانىڭ زامانىدىكى، مەشھۇر پەيلاسوپ، تارىخ ۋە جۇغراپىيە ئىلمىدىمۇ دۇنياغا تونۇلغان ئالىم ئەبۇ رەيھان بىرونىمۇ (973 - 1048) قاراخانىلار دەۋرىدە ئۆتكەن ئەڭ ئۇلۇغ ئالىملارنىڭ بىرى بولۇپ ھېسابلىنىدۇ. ئەبۇ رەيھان بىرونى مىلادىنىڭ 973 - يىلى خارەزىمىنىڭ قەدىمكى پايتەختى قىيات شەھىرى ئەتراپىدىكى «بىرون» دېگەن يېزىدا تۇغۇلغان. ئۇنىڭ بىرونى دېگەن نامىمۇ ئۆزى تۇغۇلغان ئاشۇ يۇرتنىڭ نامى بىلەن باغلانغان. ئەبۇ رەيھان بىرونى مىلادىنىڭ 995 - يىلى خارەزىمىنى تاشلاپ كېپەتلىككە مەجبۇر بولغان. ئۇ خوراسانغا كېلىپ، جۇرچان ئەمىرى

رى قابۇس ئىبنى ۋاشىمگىرنىڭ ئوردىسىدا ئىشلىگەن. بۇ ئۇلۇغ ئالىم 27 ياشقا كىرگەندە (مىلادىنىڭ 1000 - يىلى)، «ئۆتمۈشتىكى ئەجدادلاردىن قالغان يادىكارلىقلار» ناملىق مەشھۇر بىر ئەسەر يازغان. بۇ ئەسىرىدە «يۇنانلىقلار، رىملىقلار، پارسلار، سوغدىلار، خارەزىملىقلار، يەھۇدىيلار، مىسىرلىقلار ۋە باشقا خەلقلەرنىڭ ئۆرپ - ئادەتلىرى، دىنىي ئېتىقادلىرى توغرىسىدا، ئۇلارنىڭ ماتېماتىكا، ئاسترونومىيە، جۇغراپىيە ساھەسىدىكى بىلىملىرى توغرىسىدا قىممەتلىك مەلۇماتلار» بەرگەن. ①

ئەبۇ رەيھان بىرونى مىلادىنىڭ 1010 - يىلى خارەزىمگە كېلىپ، خارەزىم شاھ مۆمىننىڭ سارىيىدا ئىشلەيدۇ. ئۇ شۇ چاغدا، ئەبۇ ئەلى ئىبنى سىنا بىلەن تونۇشىدۇ. ئەبۇ رەيھان بىرونى ئۆز تەجرىبىسىگە ۋە قەدىمكى ئىلىم ئۇتۇقلىرىغا ئاساسلىنىپ، ئوتتۇرا ئەسىردىكى ئىلىملەرنىڭ خىلمۇ خىل تارماقلىرىنى ئۆز ئىچىگە ئالغان بىر يۈز ئەللىكتىن ئارتۇق ئەسەر يازىدۇ. ئۇنىڭ يەر شارىنىڭ ئۆز ئوقى ئەتراپىدا ئايلىنىشى توغرىسىدا ئېيتقان پىكرى ئەينى ۋاقىتتا ئىلىم - پەن دۇنياسىدا چوڭ يېڭىلىق بولغانىدى.

سۇلتان مەھمۇت غەزنىۋى مىلادىنىڭ 1017 - يىلى خارەزىمنى بېسىۋالغاندىن كېيىن، ئەبۇ رەيھان بىرونىنى خارەزىمدىن غەزنىگە ئەكىتىدۇ. ئۇلۇغ ئالىم مىلادىنىڭ 1048 - يىلى غەزنىدە ئالەمدىن ئۆتىدۇ.

قاراخانىلار دەۋرىدە ئۆتكەن ئەڭ ئۇلۇغ شائىرلارنىڭ بىرى تاجىك ۋە ئىران خەلقلەرنىڭ ئۇلۇغ شائىرى ئوبۇل قاسىم فىرداۋىسى بولۇپ ھېسابلىنىدۇ.

ئوبۇلقاسم فىرداۋسى (مىلادىنىڭ 934 - يىلى تۇغۇلۇپ  
مىلادىنىڭ 1020 - يىلى ئالەمدىن ئۆتكەن) 30 يىل يۈرەك  
قېنىنى سەرپ قىلىپ دۇنياغا مەشھۇر بولغان «شاھنامە» نام-  
لىق داستاننى يازغان.

غەزەنەۋىلەر سۇلتانلىقىنىڭ مەشھۇر سۇلتانى مەھ-  
مۇت غەزەنەۋى غەزىنىدىكى ئوردىسىغا شۇ زاماندىكى  
ئەڭ مەشھۇر پەيلاسوپلار، شائىرلار، ئاسترونوملار، ياز-  
غۇچىلارنى يىغقاندى. ئوبۇلقاسم فىرداۋسى سۇلتان مەھمۇت  
غەزەنەۋىنىڭ ئوردىسىدىكى شائىرلارنىڭ ئەڭ مەشھۇرى، ئەڭ  
تالانتلىقى ئىدى.

سۇلتان مەھمۇت غەزەنەۋى مىلادىنىڭ 989 - يىلى (بۇ  
چاغدا ئۇنىڭ ئاتىسى سەبۇق تېكىن پادىشاھ ئىدى) ئوبۇلقا-  
سىم فىرداۋسىغا «شاھنامە» داستانىنى يېزىپ چىقىشنى تاپ-  
شۇرغان. ئۇ فىرداۋسىغا «شاھنامە» داستانىنىڭ ھەر ئىككى  
قۇرغىغا بىر دىنار بېرىدىغانلىقى توغرىدا ۋەدە بەرگەن.  
55 ياشقا كىرىپ قالغان ئۇلۇغ شائىر فىرداۋسى 120 مىڭ  
مىسرا شېئىر بىلەن تاماملانغان «شاھنامە» داستانىنى 80 يې-  
شىدا (25 يىل ۋاقىت كەتكەن) يېزىپ بولغان. بەزى سەۋەبلەرگە  
كۆرە، سۇلتان مەھمۇت غەزەنەۋى ۋەدىسىگە ۋاپا قىلمىغان، فىر-  
داۋسىغا بېرىشكە تېگىشلىك 25 مىڭ فوند - سىتېرنىڭ ئالتۇن  
قىممىتىگە تەڭ كېلىدىغان ئالتۇن دىنار ئورنىغا كۈمۈش دىنار  
بەرگەن. بۇ ئىشتىن قاتتىق غەزەپلەنگەن فىرداۋسى «سۇلتان  
مەھمۇتقا ھەجۋىي» ناملىق بىر شېئىر يېزىپ، ئۇنى رەسۋا قىلغان.  
خاتىرىلەرگە قارىغاندا، شېئىرنى ئوقۇغان سۇلتان مەھمۇت غەزە-

نەۋى تەختتە ھوشىدىن كېتىپ ئوڭدىسىغا يىقىلىپ چۈشكەندى كەن. ئۇ ھوشىغا كېلىپ، فىرداۋىسىنى تۇتقان يەردە دارغا ئېسىش توغرىسىدا بۇيرۇق چۈشۈرگەن. لېكىن بۇ چاغدا، فىرداۋىسى ئىراننىڭ غەربىي قىسمىغا قېچىپ كەتكەن بولۇپ، ئاللىبۇرۇن يوشۇرۇنۇپ بولغانىدى.

كۈنلەرنىڭ بىرىدە، سۇلتان مەھمۇت غەزىنەۋى «شاھنامە» نى تولۇق ئوقۇپ چىققان ۋە قىلمىشىغا پۇشايمان قىلىپ، فىرداۋىسىنى رازى قىلىش ئۈچۈن، بېرىشكە تېگىشلىك ئالتۇن دىنارنى ھېسابلاپ چىقىپ، ئالتۇننى تۈگىلەرگە يۈكلىتىپ، ئۇنى ئىراندىكى توس شەھىرىگە ئەۋەتكەن. سۇلتان مەھمۇتنىڭ ئادەملىرى توسقا كەلگەندە، ئوبۇلقاسم فىرداۋىسى (1020 - يىلى) نىڭ جەسىتى سېلىنغان جىنازا قەبرىستانلىقىغا قاراپ يول ئالغانىكەن.

«شاھنامە» داستانىدا: تاجىك ۋە ئىران خەلقلەرنىڭ 5000 يىللىق تارىخى (ئەپسانىۋى ۋە ھەقىقىي تارىخىنى ئۆز ئىچىگە ئالىدۇ) بەدىئىي تىل، بەدىئىي ئوبرازلار ئارقىلىق بايان قىلىنغان.

فىرداۋىسى «شاھنامە» دە، بىر تەرەپتىن، تاجىك ۋە ئىران خەلقلەرنىڭ قەدىمكى چاغدىن تارتىپ (مىلادىدىن 3200 يىل بۇرۇنقى چاغدىن تارتىپ، مىلادىنىڭ 651 - يىلىغىچە) تۈرلۈك خەلقلەر (تۇرانلار، يۇنانلىقلار، ئارشاكلار، ئاق ھونلار، كۆك تۈركلەر ۋە ئەرەبلەر) نىڭ ئىران ۋە ئوتتۇرا ئاسىياغا قىلغان يۈرۈشلىرى مەزگىلىدىكى تارىخىنى، رۇستەم قاتارلىق ئىران قەھرىمانلىرىنىڭ يات خەلقلەرنىڭ تاجاۋۇزىغا قارشى تۇرۇشىنى بايان قىلىدۇ.

زىغا ۋە زومىگەرلىكىگە قارشى ئېلىپ بارغان كۈرەشلىرىنى تەسۋىرلەپ، خەلقلەرنىڭ تارىخى ۋە قەلەرگە بولغان قاراشلىرى بىلەن ئۇلارنىڭ غايىسى، ئارزۇ - ئارمانلىرىنى ئەكس ئەتتۈرگەن بولسا، يەنە بىر تەرەپتىن، ئىراننىڭ ئەھمىيانلار، ساسانىيلار قاتارلىق سۇلالىلەرنىڭ قوشنا ئەللەرگە قىلغان تاجاۋۇزچىلىق ھەرىكەتلىرىنىمۇ بايان قىلغان.

«شاھنامە» داستانىنىڭ مەزمۇنىنى ئاساسەن ئىككى قىسىمغا بۆلۈپ چۈشەندۈرۈش مۇمكىن:

1. ئەپسانىۋى قىسمى، مىلادىدىن 3200 يىل بۇرۇنقى چاغدىن تارتىپ مىلادىدىن 780 يىل بۇرۇنقى چاغقىچە بولغان 2400 يىلنى ئۆز ئىچىگە ئالىدۇ.

«شاھنامە» نىڭ ئەپسانىۋى قىسمىدا، ئەپسانىۋى دۆلەتلەر (پىشىدادلەر، كىيانىلەر سۇلالىلىرى) دەۋرىدىكى چوڭ ۋە قەلەر، ئەپسانىۋى پادىشاھلاردىن، كىيامورس ئادەم، ھوشاڭ، تاخمۇراس، جەمشىد(بۇلار پىشىدادلەر سۇلالىسىنىڭ پادىشاھلىرى)، كەيىقۇباد، كەيىكاۋۇس، كەيخسراۋ، لەھراسپ، گوش تاسپ (بۇلار كىيانىلەر سۇلالىسىنىڭ پادىشاھلىرى)لەرنىڭ ۋە ئەپسانىۋى زالىم پادىشاھ زوھاكنىڭ بېشىدىن كەچۈرگەنلىرى، ئەقىللىق، باتۇر تۆمۈرچى كاۋۇسنىڭ زوھاققا قارشى ئېلىپ بارغان كۈرەشلىرى، باش قەھرىمان رۇستەمنىڭ باتۇرلۇقلىرى تەسۋىرلىنىدۇ.

«شاھنامە» دىكى تۆمۈرچى كاۋۇس خەلقلەرنىڭ زالىملارغا قارشى ئېلىپ بارغان كۈرەشلىرىنىڭ باش ۋەكىلى سۈپىتىدە يارىتىلغان ئىجابىي ئوبراز بولغان بولسا، ئىككى دولىسىدا



ئىككى يىلان بېشىنى كۆتۈرۈپ تۇرىدىغان زوھاك - زالىم، قانخور، باسقۇنچى قارا كۈچلەرنىڭ ۋەكىلى بولغان سەلبىي ئوبراز بولغان. «شاھنامە»دىكى باش قەھرىمان رۇستەم بولسا، ئىران خەلىقلىرىنىڭ باسقۇنچىلارغا قارشى ئېلىپ بارغان كۈرەشلىرىدە مەيدانغا چىققان نۇرغۇن قەھرىمانلارنىڭ تىپى سۈپىتىدە يارىتىلغان ئىجابىي قەھرىماننىڭ ئوبرازى.

2. «شاھنامە»نىڭ ھەقىقىي تارىخىي ۋەقەلەر، ئەمەلىيەتتە ئۆتكەن تارىخىي شەخسلەرنىڭ پائالىيەتلىرىدىن تەركىب تاپقان ئىككىنچى قىسمى، 1400 يىلدىن (مىلادىدىن 870 يىل بۇرۇنقى چاغدىن تارتىپ مىلادىنىڭ 651 - يىلىغىچە بولغان) كۆپرەك ۋاقىتنى ئۆز ئىچىگە ئالىدۇ. بۇ مەزگىلدە ئىراندا ئەھمەتلىك سۇلالىسى، ماسكىدۇن - يۇنان ھۆكۈمرانلىقى (مىلادىدىن 330 يىل بۇرۇنقى چاغدىن تارتىپ مىلادىدىن 250 يىل بۇرۇنقى چاغقىچە)، ئارشاكلار سۇلالىسى (مىلادىدىن 250 يىل بۇرۇنقى چاغدىن مىلادىنىڭ 224 - يىلىغىچە)، ساسانىلار سۇلالىسىدىن ئىبارەت تۆت سۇلالە ھۆكۈم سۈرگەن.

«شاھنامە»دە، ئەھمەتلىك سۇلالىسى دەۋرىدە يۈز بەرگەن مۇھىم ۋەقەلەردىن ئەجدادلىرىمىز بولغان تورانىلار بىلەن ئىران ئارىسىدا بولۇپ ئۆتكەن ئۇرۇشلار، ئىسكەندەرنىڭ ئىراننى بېسىۋېلىشى مۇھىم ئورۇننى ئىگىلىگەن. بۇ قىسىمدا بولۇپمۇ قەھرىمان بوۋىمىز ئالىپ ئىرتۇگا - نىڭ ئىران ئەھمەتلىك سۇلالىسىگە قارشى ئېلىپ بارغان كۈرەشلىرى ئالاھىدە ئورۇندا تۇرىدۇ.

ئۇيغۇر شائىرى يۈسۈپ خاس ھاجىپ كىچىك چېغىدىلا  
«شاھنامە»نى پىششىق ئۆگەنگەنىدى، ئۇ «قۇتادغۇبىلىك» داس-  
تانىدا ئالىپ ئەرتۇڭا توغرىسىدا مۇنداق دەپ يازغان:

276. بۇ تۈرك بەگلىرىگە سېلىنسا نەزەر،  
جاھان بەگلىرىنىڭ ياخشىسى شۇلار.

277. بۇ تۈرك بەگلىرىدىن ئېتى بەگلىك،  
تۇڭا ئالىپ ئەرتۇڭا بەختى بەگلىك.

278. ئىلىمدە بۈيۈك، كۆپ پەزىلەتلىك دىلى،  
بىلىملىك، ئەقىللىق، خەلقنىڭ خېلى.

279. ئىدى ئۇ مەردانە، زېرەك ئەرتۇڭان،  
دۇنياغا زېرەكلەر بولۇر ھۆكۈمران.

280. تاجىكلار ئۇنى دەيدۇ ئەفراسىياپ،  
ئەفراسىياپ تۇتتى ئەلنى يەك شىمايلاپ.

تاجىكلار كىتابتا پۈتۈپتۇ ئۇنى،  
كىتابقا پۈتمەسە كىم ئۇققاي ئۇنى.

ئەھمانىيلارنىڭ پادىشاھلىرى ئوتتۇرا ئاسىياغا كۆز ئا-  
لايتىپ، تورانلارغا كۆپ قېتىم ھۇجۇم قىلغان، ئەجدادلىرى-  
مىز ئۆزىنىڭ مۇستەقىللىقىنى قوغداش ئۈچۈن قەھرىمان بو-

ۋىلىرىمىز، تۇر، پىشەك، ئالىپ ئەرتۇڭا، ئارجاسپلارنىڭ يېپ-  
تەكچىلىكىدە باسقۇنچىلارغا قارشى قانلىق ئۇرۇشلارنى ئې-  
لىپ بارغان.

فىرداۋىنىنىڭ «شاھنامە» داستانى دۇنيا ئىدە بىياتى،  
خۇسۇسەن ئوتتۇرا ئاسىيا خەلقلىرى ئىدە بىياتىنىڭ تەرەققى-  
ياتىغا ناھايىتى كۈچلۈك تەسىر كۆرسەتكەن.

«شاھنامە» نى ئۆگىنىش يالغۇز تاجىك ۋە ئىران خەلق-  
لىرىنىڭ، شۇنداقلا ئۇنىڭغا قوشنا بولغان خەلقلەرنىڭ قەدىم-  
كى تارىخىنى، دىنىي ئېتىقادىنى، ئۆرپ - ئادەتلىرىنى بى-  
لىشتە مۇھىم بولۇپلا قالماستىن، ئەڭ مۇھىمى بىزنىڭ قەدىم-  
كى ئەجدادلىرىمىزنىڭ تارىخىنى بىلىشتىمۇ ناھايىتى چوڭ  
ئەھمىيەتكە ئىگە.

يۇقىرىدا تىلغا ئېلىنغان، فارابى، ئەبۇئەلى ئىبنى سىنا،  
ئەبۇرەيھان بىرونى، ئوبۇلقاسىم فىرداۋىسىلاردىن باشقا، قارا-  
خانلار دەۋرىدە ئۇيغۇر خەلقىنىڭ دانىشمەن ئىوغلانلىرىدىن  
يۈسۈپ خاس ھاجىپ، مەھمۇت قەشقەرىلەر ھەم دۇنياغا مەشھۇر  
بولدى. «قۇتادغۇبىلىك» داستانى بىلەن «تۈركىي تىللاردىۋانى» -  
بۇ ئىككى ئۇلۇغ ئەسەر قاراخانلار دەۋرىدىكى مەدەنىيەتنىڭ يۈك-  
سەك دەرىجىدە تەرەققىي قىلغانلىقىنىڭ ئالاھىتى بولدى.

### ئىدە بىي ئويغىنىش دەۋرى

قاراخانلار دەۋرىدە ئوتتۇرا ئاسىيا خەلقلىرى ئىچى-  
دىن يېتىشىپ چىققان ئەقىللىق، تالانتلىق، ئەخلاقلىق ئالىم

ۋە دانىشمەنلەردىن بولغان فارابى، يۇسۇپ خاس ھاجىپ، مەھمۇت قەشقەرى، ئەبۇ رەيھان بىرونى، ئەبۇ ئەلى ئىبن سىنا، ئوبۇلقاسىم فىرداۋىسلارنىڭ تۆھپىلىرى ئوتتۇرا ئاسىيا دىكى «ئەدەبىي ئويغىنىش دەۋرى» نىڭ ياۋروپادىن بىرنەچچە ئەسىر بۇرۇن ۋۇجۇدقا كەلگەنلىكىدىن دېرەك بەردى.

ياۋروپادىكى «ئەدەبىي ئويغىنىش دەۋرى»، XIV ئەسىردىن XVII ئەسىرگىچە بولغان مەزگىلدە بولغان بۇرژۇئا-زىيىنىڭ فېئودالىزمغا قارشى مەدەنىيەت ھەرىكىتى ئىدى. ياۋروپادىكى ئويغىنىش ئەڭ ئاۋۋال ئىتالىيىدىن باشلاندى، كېيىن باشقا دۆلەتلەرگە كېڭەيدى. شۇ چاغدا، شەھەرلەردىكى تاۋار ئىقتىسادىنىڭ تەرەققىي قىلىشىغا ئەگىشىپ، فېئودالىق جەمئىيەتنىڭ ئىچكى قىسمىدا قەدەممۇ قەدەم كاپىتالىستىك ئىشلەپچىقىرىش مۇناسىۋىتى شەكىللەندى. مەدەنىيەت جەھەتتە بولسا، يېڭىدىن گۈللەنگەن بۇرژۇئازىيە سىنىپىنىڭ مەنپەئىتى بىلەن تەلەپلىرى ئۆز ئەكسىنى تاپتى. يېڭىدىن باش كۆتۈرگەن بۇرژۇئازىيىنىڭ ئالىملىرى جەمئىيەتتە يۇنان بىلەن روماننىڭ مەدەنىيىتىنى گۈللەندۈرۈش ھەرىكىتىنى قوزغىدى. ئۇلار، كلاسسىك مەدەنىيەتتىن ئوزۇق ئېلىپ، بۇرژۇئازىيىنىڭ يېڭى مەدەنىيىتىنى يارىتىپ، كاپىتالىزمنىڭ تەرەققىياتى ئۈچۈن يول ئاچتى. شۇنىڭ ئۈچۈن، ياۋروپادىكى فېئودالىزمغا قارشى ئىدىيە بىلەن سۇغىرىلغان مەدەنىيەت ھەرىكىتى «ئەدەبىيات-سەنئەتنىڭ ئويغىنىش ھەرىكىتى» دەپ ئاتالدى. مانا شۇ ئويغىنىش ھەرىكىتىگە ئاساس سالىدۇچىلار، ياۋروپالىقلارنىڭ تىلىدا «گۇمانىستلار» («گۇمانىست» سۆزى لاتىنچە سۆز بولۇپ، «ئىنسانپەرۋەرلەر» دېگەن مەنىدە)

دەپ ئاتالدى. «گۇمانىستلار» ئادەمنى ھۈرمەتلەش، ئادەمگە غەمخورلۇق قىلىش، «ئادەم» نى مەركەز قىلىش دەيدىغان گۇمانىزم ئىدىيىسىنى تەشەببۇس قىلدى. ئۈچ-ۈق ئېيتقاندا، «گۇمانىستلار» ئادەمنىڭ ئىدىيىسىنى، ھېسسىياتىنى، ئەقىل - پاراسىتىنى خىرىستىئان ئىبادەتخانىلىرىنىڭ ئىلاھىيەتچىلىك ئاسارىتىدىن ئازاد قىلىشنى تەلەپ قىلدى. شۇ چاغدا، «گۇمانىستلار» نىڭ روھلاندۇرۇشى ئارقىلىق، ئىتالىيىدە فېئوداللىقنى قارشى تۇرۇش بىر تۈركۈم باتۇرلار مەيدانغا چىقتى. مەسىلەن: شائىرلاردىن فىلورونسىيەلىك دانتى (مىلادىنىڭ 1265 - يىلى تۇغۇلۇپ، 1321 - يىلى ئالەمدىن ئۆتكەن) «ئىلاھ كۈيى» ناملىق مەشھۇر ئەسەر يازدى. «ئىلاھ كۈيى» «پىئاسرات» (قىل كۆۋرۈك)، «دوزاخ»، «جەننەت» قاتارلىق ئۈچ قىسىمىدىن تەركىب تاپقان بولۇپ، ئوتتۇرا ئەسىردىكى خىرىستىئان دىنىنى پاش قىلغانىدى. «ئىلاھ كۈيى» - دۇنيا ئەدەبىياتى تارىخىدا ناھايىتى مۇھىم ئورۇن تۇتىدىغان ئۇلۇغ ئەسەر بولۇپ ھېسابلىنىدۇ.

ياۋروپانىڭ «ئويغىنىش» دەۋرىدە ئۆتكەن ئەدەبىيەت - دىن شائىر پېتراركا، (1304 - 1374) يازغۇچى بوكاچچىئو، (1313 - 1375) لار ئىلاھىدە ئورۇندا تۇرىدۇ. مۇتەپەككۈر شائىر پېتراركا ئاجايىپ تەسىرلىك لىرىك شېئىرلارنى يازغان بولسا، يازغۇچى بوكاچچىئو ئۆزىنىڭ «دىكامىرون» («ئون كۈن» دېگەن مەنىدە) دېگەن ھېكايىلەر توپلىمىدا، خىرىستىئان پوپلىرى بىلەن مۇناخىلارنىڭ يۈزسىزلىكىنى ھەم ئالدىمچىلىقى بىلەن ھىياسىگەرلىكىنى پاش قىلدى.

«گۇمانىستلار» دىن يەنە، رەسسام، ھەيكەلنىش، مۇزىكا

كايت، شائىر، ئىنژېنېر لىئوناردۇ داۋىنچى (1452 — 1519)،  
مىكىل ئاندېرلۇ، رافائىل (1475 — 1564) ۋە نىكولاي كوپېر-  
نىست (1473 — 1543)، بىرونو (1548 — 1600)، گالىلىي  
(1564 — 1646) قاتارلىق مەشھۇر ئالىملار ئۆتكەن.

ئۇلار فېئوداللىق تۈزۈمگە قارشى كەسكىن كۈرەشلەر  
ئىچىدە، نۇرغۇنلىغان قىممەتلىك ئەسەرلەرنى يارىتىپ، يېقىن  
قى زاماندىكى رېئالىستىك ئەدەبىيات — سەنئەت ۋە تەبىئىي  
پەننىڭ تەرەققىياتى ئۈچۈن مۇستەھكەم ئاساس سالدى. بۇ  
توغرىدا ئېنگېلس: «بۇ ئەزەلدىن تارتىپ ئىنسانىيەت بېشىدىن  
كەچۈرۈپ باقمىغان بىر قېتىملىق ئەڭ ئۇلۇغ ئىلغار ئۆزگى-  
رىش بولدى» دېگەنىدى.

دېمەك ياۋروپانىڭ «ئەدەبىي ئويغىنىش دەۋرى» مىلادى  
XIV ئەسىردە باشلانغان بولسا، ئوتتۇرا ئاسىيانىڭ مەدەنىي-  
يەتتە ئويغىنىش دەۋرى قاراخانىلار ھۆكۈمرانلىقىنىڭ ئوتتۇ-  
رىلىرىدا (XI ئەسىردە) مەيدانغا كەلگەنىدى. بۇ ئويغى-  
نىش دەۋرىنىڭ ئىلغار ئىدىيىلىرى يۈسۈپ خاس ھاجىپنىڭ  
«قۇتادغۇبىلىك» داستانىدا ئۆز ئىپادىسىنى تاپقان.

### يۈسۈپ خاس ھاجىپ

قاراخانىلار دەۋرىدىكى شانلىق مەدەنىيەتنىڭ  
كۆزگە كۆرۈنگەن ئاتاقلىق نامايەندىلىرىدىن بىرى بولغان  
يۈسۈپ خاس ھاجىپنىڭ «قۇتادغۇبىلىك» داستانى بىلەن مەھ-  
مۇت قەشقەرنىڭ «تۈركىي تىللار دىۋانى» ئوتتۇرا ئەسىردە

ئوتتۇرا ئاسىيانىڭ مەدەنىيەت ئاسمىنىغا بالقىپ چىققان مەڭگۈ چاقناپ تۇرىدىغان بىر جۈپ يورۇق يۇلتۇزغا ئوخشايدۇ. قاراخانلارنىڭ قاغانى بايتاش (مۇسا) نىڭ ۋاقتىدا بالاساغۇندىكى ئۇيغۇرلار ئىسلام دىنىغا كىرگەنىدى. بۇ دەل مىلادىنىڭ 960 - يىلىغا توغرا كېلىدۇ. ماناشۇ ۋەقەدىن 58 يىل كېيىن، مىلادىنىڭ 1018 - يىلى، بالاساغۇندا، يۈسۈپ دۇنياغا كۆز ئاچقاندى. يۈسۈپنىڭ ئاتا-ئانىسى ئوغلىنى ئوبدان تەربىيەلەشكە كۆڭۈل بۆلدى. يۈسۈپ ئوقۇش يېشىغا توشقاندىن باشلاپ تىرىشىپ ئوقۇدى. يۈسۈپ ئۆز ئانا تىلى (ئۈي-غۇرچە)دىن باشقا ئەرەبچە، پارسچە تىللارنى ناھايىتى پۇختا ئۆگەندى، فىرداۋىسنىڭ «شاھنامە» سىنى، فارابىنىڭ ۋە ئەبۇئەلى ئىبن سىنانىڭ ئەرەب تىلىدا يېزىلغان پەلسەپىۋى ئەسەرلىرىنى ئوقۇدى. ئىسلام ئەقىدىلىرىگە دائىر بىلىملەرنى، ئەجدادلارنىڭ قالدۇرۇپ كەتكەن پەندە-نەسەھەتلىرىنى، خەلق ئېغىز ئەدەبىياتىنى، ئەپسانە ۋە رىۋايەتلەرنى، دۆلەت توغرىسىدىكى تەلىماتلارنى، پەلسەپە، بۇددىزم ئەخلاقنامىلىرىنى، ماتېماتىكا، ئاسترونومىيە، تىبابەت-چىلىك، تەبىئىيات (چۈشكە تەبىئىي بېرىش قوللانمىسى)لەرنى ئۆگەندى. ئوقيا ئېتىش، ئوۋچىلىق، قۇشچىلىق (ئوۋ قۇشلىرىنى ئۆگىتىش) قاتارلىق ئەمەلىي بىلىملەرنى ئىگىلىدى. بۇنىڭدىن تاشقىرى، شاھمات ئويناش، تەنتەربىيە تۈرلىرى قاتارلىقلارنىمۇ نەزەردىن چەتتە قويمىدى. يۈسۈپ بولۇپمۇ پەلسەپە بىلەن ئەخلاققا دائىر بىلىملەرنى ناھايىتى چوڭقۇر ئۆگەندى. ئۇ فارابى، ئەبۇئەلى ئىبن سىنا قاتارلىق ئۇلۇغ ئىككى پەيلاسوپنىڭ ئىدىيىلىرىگە ۋارىسلىق قىلدى ۋە

ئۇنى يۈكسەلدۈردى.

يۈسۈپ قاراخانلار دەۋرىدە ئۆتكەن دانىشمەن ئا-  
لىملار ئىچىدە ناھايىتى كەڭ، چوڭقۇر، ھەر تەرەپلىمە بى-  
لىمگە ئىگە ئالىم بولغانىدى.

يۈسۈپ يالغۇزلا ئەرەب ۋە ئىران تىلىنى، مەدەنىيەت-  
تىنى بىلىپلا قالماستىن غەربنىڭ كلاسسىك بىلىملىرىنىمۇ،  
ئىسلامىيەتتىن بۇرۇنقى تۈرك دۇنياسىنى ۋە ئۇنىڭ مەدەنىي-  
يىتىگە دائىر بىلىملەرنىمۇ چوڭقۇر ئۆگەنگەنىدى.

يۈسۈپ «قۇتادغۇ بىلىك» داستانىنى بالاساغۇندا يې-  
زىشقا باشلىغان بولۇپ، 1068 - يىلى قاراخانلارنىڭ پاي-  
تەختى قەشقەرگە كەلگەندىن كېيىن قەشقەردە يېزىشنى دا-  
ۋاملاشتۇرۇپ داستانىنى بىر يىلدىن كېيىن (1069 - يىلى)  
يېزىپ تاماملىغان ۋە «داستان» نى شۇ يىلى شەرقىي قاراخا-  
نلارنىڭ ئورۇنباسار قاغانى ئوبۇلھەسەن تاۋغاچ بوغرا-  
خانغا تەقدىم قىلغان، «قۇتادغۇ بىلىك» داستانى ئارقىلىق  
يۈسۈپنىڭ دانىشمەن، تالانتلىق، ئالىي پەزىلەتلىك، ئەقىل-  
لىق ئادەم ئىكەنلىكىنى بىلىگەن ئوبۇلھەسەن تاۋغاچ بوغ-  
راخان، ئۇنىڭغا خاس ھاجىپلىق ئۈنۋانىنى بېرىپ ئۇنى سا-  
راي ۋەزىرلىكىگە تەيىنلىگەن.

يۈسۈپخاس ھاجىپ 1069 - يىلى ساراي ۋەزىرلىكىگە  
تەيىنلەنگەندە، يېشى ئەللىكتىن ئۆتۈپ قالغانىدى، ئۇ ئۆز-  
ىنىڭ قېرىپ ئاجىزلاپ قالغانلىقى توغرىسىدا «قۇتادغۇ بىلىك»  
داستانىدا مۇنداق دەپ يازىدۇ:

364. قىرىقتىن ئۆتسە كىمىنىڭ تىرىكلىك يىلى،

ۋىدالاشتى ئۇنىڭدىن يىگىتلىك تىلى.



365. تەگكۈزدى ماڭا قولنى ئەللىك يېشىم،  
قوغۇ ② قىلدى قۇزغۇن تۇسىدەك يېشىم.

366. مېنى قىچقىرىپ ئاتىشىم، دەيدۇ ئۇ كەل!  
بارارمەن ئەگەرچە يەتمىسە ئەجەل.

367. ئەگەر تولسا ئاتىشىغا ئادەم يېشى،  
كېتىپ زەۋق ئۇنىڭ يازى، بولۇر قىشى.

371. بويۇم ئىدى ئوقتەك، كوڭۇل ئىدى يا،  
كۆڭلۈمنى قىلغۇچە ئوق، بويۇم بولدى يا.

374. كىشەنسىز پۈكۈلدى، ماڭالماس پۈتۈم  
قارايدى - يورۇماس بولۇپ نۇر كۆزۈم.

يۈسۈپ خاس ھاجىپنىڭ 1069 - يىلى «قۇتادغۇبىلىك»  
داستانىنى شەرقىي قاراخانىلارنىڭ قاغانى توغرۇل قاراخان  
(مۇسۇلمانچە، ئىسمى مەھمۇتخان) غا تەقدىم قىلماي، ئۇنىڭ  
ئورۇنباشارى بولغان ئوبۇلھەسەن تاۋغاچ بوغراخانغا تەقدىم  
قىلغانلىقىنى نېمىدەپ چۈشەندۈرۈش كېرەك؟

مىلادىنىڭ 1058 - يىلى شەرقىي قاراخانىلارنىڭ قاغانى  
ئىبراھىم ئۆلتۈرۈلگەندىن كېيىن، سۇلايمان ئارسلانخاننىڭ  
ئۇكىسى توغرۇل قاراخان قاغان بولغانىدى. سۇلايمان ئارس-  
لانخاننىڭ ئوغلى ئوبۇلھەسەن، «تاۋغاچ بوغراخان» ئۇنۋان-  
نىدا توغرۇل قاراخانغا 16 يىل (مىلادىنىڭ 1058 - يىلىدىن  
1074 - يىلىغىچە) ئورۇنباشار قاغان بولدى. يۈسۈپ خاس

ھاجىپنىڭ «قۇتادغۇ بىلىك» داستانىنى مىلادىنىڭ 1069 - يىلى شەرقىي قاراخانىلارنىڭ ئورۇنباسار قاغانى ئوبۇلھەسەن تاۋغاچ بوغراخانغا تەقدىم قىلىشى، ئوبۇلھەسەننىڭ ئىلىم ئەھلىنى سۆيىدىغان، ھۈرمەتلەيدىغان، ئادىل، ئەقىللىق، قابىلىيەتلىك ھۆكۈمدار بولغانلىقى، توغۇل قاراخاننىڭ بولسا، بىپەرۋا، راھەتپەرەس، ئىلىم ئەھلىگە ئانچە ئېتىبار بەرمەيدىغان ھۆكۈمدار بولغانلىقىدىن بولغان. توغۇل قاراخان مىلادىنىڭ 1074 - يىلى ئالەمدىن ئۆتكەندىن كېيىن، ئۇنىڭ ئوغلى توغۇل تېكىن ئىككى ئاي قاغانلىق تەختتە ئولتۇردى. ئۇنىڭ ئورنىنى ئالغان ئو- بۇلھەسەن شەرقىي قاراخانىلارغا 30 يىل (مىلادىنىڭ 1074 - يىلىدىن 1103 - يىلىغىچە) چوڭ قاغان بولدى. مانا شۇ مەز- گىلدە ئۇ، تاۋغاچ بوغراخان ئۇنۋانىدا ئەمەس، ھارۇن بوغ- راخان II ئۇنۋانىدا ئاتالدى.

بەللىرى مۈكچىيىپ، كۆزلىرى ئاجىزلاپ، دەريمانسىز- لىنىپ قالغان يۈسۈپ خاس ھاجىپ ھارۇن بوغراخان II نىڭ ۋاقتىدا، 1080 - يىلى قەشقەردە ئالەمدىن ئۆتتى. ئۇ قەش- قەرنىڭ ھازىرقى پايىناب يېزىسىغا دەپنە قىلىنغان.

«قۇتادغۇ بىلىك» داستانىدا ئالغا سۈرۈلگەن تەرەققىي- پەرۋەر پىكىرلەر ئادالەت، بەخت - سائادەت، ئەقىل - پائ- راسەت، سەۋر - تاقەتنىڭ سىمۋوللىرى قىلىپ ئېلىنغان كۈن تۇغدى (پادىشاھ)، ئاي تولدى (ۋەزىر)، ئۆكۈلمىش (ۋەزىرنىڭ ئوغلى)، ئۇدغۇرمىش (ۋەزىرنىڭ قېرىندىشى) قاتارلىق تۆت كىشىنىڭ ئۆزئارا قىلىشقان سۆھبىتى ئارقى- لىق بايان قىلىنغان.

«قۇتادغۇبىلىك» ئىلىم - پەننىڭ پۈتۈن تۈر - لىرىنى دېگۈدەك ئۆز ئىچىگە ئالغان مۇكەممەل بىر قامۇس ھېسابلىنىدۇ.

دۇنيا ئەدەبىياتى نۇقتىسىدىن قارىغاندا؛ «قۇتادغۇبىلىك» داستانى تېما جەھەتتىن «نەسىپە تىنامە»، «ئىلمىي ھېكمەت»، «ماقال - تەمسىلنامە»، «سىياسە تىنامە»، «دۆلەت توغرىسىدىكى تەلىمات»، «ئوتۇپىيە»، «شاھزادىلەرنىڭ جاھان نامىسى» قاتارلىق تۈرلەرگە مەنسۇپ.

يۈسۈپ خاس ھاجىپ، «قۇتادغۇبىلىك» داستانىدا؛ دۆلەتنى ئەقىللىق، بىلىملىك، ئەخلاىلىق، قابىلىيەتلىك ئادەملەرنىڭ يېتەكچىلىكىدە قانۇن (ئادالەتنى ئاساس قىلغان) ئارقىلىق ئىدارە قىلىشنى تەشەببۇس قىلغاندىن تاشقىرى قىلىچ (ھەربىي كۈچ) ئارقىلىق باشقۇرۇشنىمۇ ئالغا سۈرىدۇ.

286. قىلىچ بىلەن كەسسۇن ياۋنىڭ بويىنى،  
قانۇن بىلەن تۈزسۇن ئېلى - خەلقىنى.

يۈسۈپ خاس ھاجىپ، دۆلەتنى باشقۇرۇشقا ياخشى ئادەملەرنى قەدىرلەپ، ئۇلارنىڭ ئورنىنى يۇقىرى كۆتۈرۈشنى، يامان ئادەملەرنى دۆلەت ئىشىغا ئارىلاشتۇرماستىقىنى ئالاھىدە تەكىتلەيدۇ. ئۇنداق بولمىغاندا، دۆلەتنىڭ زاۋاللىققا يۈز تۇتىدىغانلىقىنى ئەسلىتىپ ئۆتىدۇ:

1455. ئەزىز لەپ ياخشىنى كۆتۈر يۇقىرى،  
يامانغا بەرمە ئىش، قىل ئەلدىن فېرى.

ئەگەر بەگ ياماننى يېقىم يولمىتۇر،  
ئۆز نامى ۋە دۆلەت ئىشى بۇزىلىدۇ.

«قۇتادغۇبىلىك» داستانى ئۇيغۇرلارنىڭ ئوتتۇرا ئە-  
سىردىكى تارىخىنى، غايىۋى دۆلەت توغرىسىدىكى كۆز قاراش-  
لىرىنى، تىلىنى، دۆلەت تۈزۈلۈشىنى، ھەربىي تۈزۈمىنى، قا-  
نۇنچىلىقىنى، پەلسەپىۋى كۆز قاراشلىرىنى، قاراخانى ھۆكۈم-  
رانلىرىنىڭ جەمئىيىتىدىكى تۈرلۈك تەبىقىلەرگە قارىتا تۈ-  
تىدىغان سىياسەتلىرىنى، ئۇيغۇرلارنىڭ ئاسترونومىيە ئىلمى  
بويىچە ئېرىشكەن ئۇتۇقلىرىنى تەتقىق قىلىشتا تېپىلغانغۇسىز،  
ناھايىتى قىممەتلىك مەدەنىيەتلىك يادىكارلىقى ھېسابلىنىدۇ.  
كىلاۋدى پىتولىمى: «يەر شار شەكلىدە، يەر ئالەمنىڭ  
مەركىزى (ئوتتۇرىسى)، شۇنىڭ ئۈچۈن كۈن ۋە يۇلتۇزلار  
بىلەن پلانېتلارنىڭ ھەممىسى يەر ئەتراپىدا ئايلىنىدۇ» دەپ  
ھېسابلايتتى. يۈسۈپ خاس ھاجىپ ئەنە شۇنداق چۈشەنچىدە  
بولسىمۇ، ئۇنىڭ بۇنداق كۆز قارىشى ئۇ ياشىغان زاماندىكى  
ئىلاھىيەتچىلىك كۆز قارىشىدىن ئىلغار ئىدى.  
يۈسۈپ خاس ھاجىپنىڭ ئالەم سىستېمىسىدىكى جىسم-  
لار توغرىسىدىكى كۆز قارىشىنىڭ خېلى ئىلغارلىقىنى، ئۇنىڭ  
ئاي توغرىسىدا بەرگەن بايانى ئىسپاتلايدۇ، يۈسۈپ خاس  
ھاجىپ «قۇتادغۇبىلىك» داستانىدا مۇنداق دەپ يازىدۇ:

137 • بۇلاردىن تۆۋەنرەكتە يالغىق ③ تۇرۇر،  
قۇياشقا ئۇدۇل باقما تولۇن بولۇر.

731. ئاي ئاۋۋال تولىمۇ كىچىك تۇغۇلۇر،  
كۈندىن - كۈن چوڭىيىپ يۇقىرى چىققۇر.

133. تولۇپ ئاي ئېگىزگە ئۆرلىگەچ كېيىن،  
كېمىيىپ ئاستا، ھۆسنى كېتەر يۈزىدىن.

134. بورۇقى ئاز - ئازدىن بەنە يوقىلمۇر،  
تۇغۇلۇپ كىچىك ئۇ. قايتىدىن تولۇر.

قەدىمكى زاماندا ئۆتكەن يۇنان پەيلاسوپى پىلاتون (مىلادىدىن 429 يىلى بۇرۇن تۇغۇلۇپ مىلادىدىن 347 يىلى بۇرۇن ئالەمدىن ئۆتكەن) ئوبيېكتىپ ئىدىئالىست پەيلاسوپ بولۇپ، ئافىنادىكى دېموكراتىك ئېقىمنىڭ ئەشەددىي دۈش مەنىسى ئىدى. پىلاتوننىڭ پەلسەپىسى كېيىنكى ئەسىردە غەربتىكى بارلىق ئىدىئالىستىك پەلسەپىنىڭ ئاساسىغا ئايلىنىپ قالدى. پىلاتون، «غايىۋى دۆلەت» ناملىق ئەسەر يازغانىدى. ئەسەردە ئاقسۆڭەك قۇلدارلارنىڭ دىكتاتورىسى ماختالغان، پىلاتون «غايىۋى دۆلەت» تە پۈتۈن ئادەملەرنى ئۈچ تەبىقىگە - پەيلاسوپلار، ھەربىيلەر، ئەمگەكچىلەرگە بۆلىدۇ. پىلاتوننىڭ قارىشىچە، پەيلاسوپلار ئالتۇندىن، ھەربىيلەر كۈمۈش تىن، ئەمگەكچىلەر تۆمۈردىن يارالغان بولۇپ، پەيلاسوپلار دۆلەتنى ئىدارە قىلىشقا يارالغانىمىش، ھەربىيلەر بولسا، پەيلاسوپلارنى قوغدىغۇچىلار، ئەمگەكچىلەر ئەمگەك قىلىپ، پەيلاسوپلار بىلەن ھەربىيلەرنى باققۇچى قۇللاردىن ئىبارەت ئىمىش. يۈسۈپ خاس ھاجىپنىڭ «قۇتادغۇبىلىك» داستانىدا دۆلەت توغرىسىدا ئوتتۇرىغا قويغان كۆز قارىشى، پىلاتوننىڭ

دۆلەت توغرىسىدىكى كۆز قارىشىغا تۈپ ئاساسىدىن قارىمۇ قارشى بولۇپلا قالماستىن، بەلكى ئۆز زامانىسىغا يارىشا نا- ھايىتى ئىلغار، ئەقىلغە مۇۋاپىق قاراش ئىدى.

يۈسۈپ خاس ھاجىپ «قۇتادغۇبىلىك» داستانىدا، دۆ- لەتنى ئىدارە قىلغۇچىلارنىڭ: بىلىملىك، ئەقىللىق، ئەخلاق- لىق، باتۇرلۇققا ئوخشاش ئېسىل خىسلەتلەرگە ئىگە بولۇشى لازىملىقى، ئۇنىڭ ئەكسىچە، بىلىمسىز، دۆت، ئەخلاقسىز، قورقۇنچاق، زالىملار، دۆلەتنى ئىدارە قىلىدىغان بولسا، دۆلەتنىڭ ۋەيران بولىدىغانلىقىنى ئېنىق چۈشەندۈرگەن.

يەنە بىر تەرەپتىن، يۈسۈپ خاس ھاجىپ «قۇتادغۇبى- لىك» داستانىدا، ئادالەت روھى بىلەن سۇغىرىلغان قانۇن ئارقىلىق دۆلەتنى ئىدارە قىلىشنىڭ مۇھىملىقى، ئاشۇنداق قانۇن ئالدىدا، دۆلەتتىكى كىشىلەرنىڭ كىم بولۇشىدىن قەتئىي- نەزەر (پادىشاھتىن تارتىپ قۇلغىچە) باپباراۋەر ئىكەنلىكى ئالاھىدە تەكىتلەنگەن.

يۈسۈپ خاس ھاجىپنىڭ يۇقىرىدىكى كۆز قارىشىدىن قارىغاندا، ئۇنىڭ دۆلەت توغرىسىدىكى ئىدىيىسى ئۆز زاما- نىسىدىكى ئەنئەنىۋى ئىدىيىلەردىن نەچچە ھەسسە ئۈستۈن بولۇپلا قالماستىن، يېقىنقى زاماندىكى بۇرژۇئازىيە ئىنقىلاب- ى دەۋرىدە ئۆتكەن گۇمانىستلاردىنمۇ ئۈستۈن تۇرىدۇ. مەسى- لەن: يۈسۈپ خاس ھاجىپ، «قۇتادغۇبىلىك» داستانىدا مۇنداق دەپ يازىدۇ:

1951. ئەقىللىق كېرەك ھەم بىلىملىك كېرەك،

سېخىيلىق كېرەك ھەم سىلىملىق كېرەك.

- 1952 • بىلىم بىلەن بەگلەر ئېلىن باشلىدى،  
ئەقلى بىلەن خەلقنىڭ ئىشىنى ئىشلىدى.
- 1956 • بەگ بولسۇن بىلىملىك، ئەقىل ۋە ئويغاق،  
ئۇشتۇمتۇت تەگمىگەي دېسە بىر چاتاق.
- 1957 • كېرەكتۇر ياخشى خۇلق، پەزىلەتنىڭ تۈمەن،  
نامىغا تەگمىسۇن دېسە داغ - بويلاق.
- 1961 • بەگ بولغاي خەلق ئۈچۈن جەسۇر، قەھرىمان،  
بۇنىڭغا قىلىنۇر چوڭ ئىشلار ھامان.
- 1983 • جۇدا قىلسا كىمىنىڭ خۇيىنى يامان،  
ئۇنى رەنجىتتۇر ئوقى بىلەن زامان.
- 1984 • ئەگەر بولسا قايسىمى بەگ خەلقى ناچار،  
سۆيۈنچى بولۇر غەم، ئىش تەتۈر ماڭار.
- 2033 • بولاي دېسەڭ ئەلگە ئۇزۇن ھۆكۈمران،  
قانۇن تۈز، يۈرگۈز، خەلقنى ئاسرا ھامان.
- 2034 • ئەل ئارتا قانۇن بىلەن، تۈزۈلۈر جاھان،  
زۇلۇم بىلەن ئازىيىپ ئەل، بۇزۇلۇر جاھان.
- 2036 • تۈزەپ بەگ كۆڭۈلنى، يۈرگۈزسە قانۇن،  
بۇ بەگلىك بۇزۇلماس، ياشار بەك ئۇزۇن.
- 2038 • سۆزى چىن بولسا بەگنىڭ خۇلقى گۈزەل،  
ئىشەنگەي، ياخشى كۈن كۆرۈپ ئاڭا ئەل.

3463 • ئادىل قانۇن كۆككە بىر تۇۋرۇك ئېرۇر،  
بۇزۇلسا ئۇ قانۇن ئاسمان يىقىلىدۇ.

818 • ماڭا تەڭ ئىككىمى قانۇن ئالدىدا،  
بۆلەكچە بولماسمەن ھۆكۈم ۋاقتىدا.

809 • قىلۇرمەن ئادالەت بىلەن ھەل ئىشىن،  
ئايرىماسمەن بەگ ۋە قۇل دەپ ھېچ كىشىن.

### مەھمۇت قەشقەرى

قاراخانلار دەۋرىدە مەيدانغا كەلگەن ئۇلۇغ ئەسەر۔  
نىڭ يەنە بىرى، ئۇلۇغ تىلشۇناس مەھمۇت قەشقەرى تەرىپىدىن  
يېزىلغان «تۈركىي تىللار دىۋانى» دۇر۔  
«تۈركىي تىللار دىۋانى» تىل – ئەدەبىيات، تارىخ،  
ئەخلاق، ئېتنوگرافىيە، جۇغراپىيە، ھۈنەرۋەنچىلىك، تىبابەت،  
ئاسترونومىيە قاتارلىق مەزمۇنلاردىكى لىكسىك ئىزاھلارنى  
ئۆز ئىچىگە ئالغان ئۆلمەس ئەسەر۔  
پەقەت «تۈركىي تىللار دىۋانى»دىكى جۇغراپىيىگە دا۔  
ئىر بىرلا پاكىت توغرىسىدا چۈشەنچە بېرىش ناھايىتى مۇ۔  
ھىم ئەھمىيەتكە ئىگە.

مەھمۇت قەشقەرى: «تۈركىي تىللار دىۋانى»دا «تۈركىي  
خەلقلەر جايلاشقان كەڭ دىيارنى يەر يۈزىنىڭ يۇمىلاقلىقى  
ئۇقۇمى بويىچە، قىياسەن خەرىتە قىلىپ يېزىپ بەرگەن. ئاپ-  
تورنىڭ ئۆز تىلى بويىچە «دائىرە» دەپ ئاتالغان بۇ خەرىتە



مە ئاسىيانىڭ شۇكەمگىچە يېتىپ كەلگەن ئەڭ مۇكەممەل ۋە ئەڭ قەدىمكى خەرىتىسىدۇر. بۇنىڭدا، تاغلار، دېڭىز، دەريا ۋە كۆللەر ئاددىي ۋە گېئومېترىك شەكىلدە ئىپادىلەنگەن، مۇھىم شەھەرلەر ۋە قەبىلىلەرنىڭ جايلاشقان ئورۇنلىرى كۆر-سىتىلگەن. ④

ئىنسان بالىلىرى يەر توغرىسىدا قەدىمكى زاماندىن تارتىپ ھەرخىل تەسەۋۋۇرغا ئىگە ئىدى. ئەڭ قەدىمكى زاماندا ھىندىلار يەرنى دېڭىزدىكى ناھايىتى چوڭ بېلىق كۆتۈرۈپ تۇرىدۇ، دەپ بىلەتتى. مۇقەددەس كىتابلاردا، يەر ياپىلاق، ئۇنى بىر كالا بىر مۈڭگۈزىدە كۆتۈرۈپ تۇرىدۇ، كالا يەرنى تالغان مۈڭگۈزىدىن يەنە بىر مۈڭگۈزىگە يۆتكىگەندە، يەرتەۋ-رەيدۇ دەپ يېزىلغان.

قەدىمكى يۇنانىستاننىڭ پەيلاسوپى ۋە ماتېماتىكى فىثا-گور (مىلادىدىن ئالتە ئەسىر بۇرۇن ئۆتكەن) تۇنجى قېتىم، «يەر يۇمىلاق» دېگەن پىكىرنى ئوتتۇرىغا قويغانىدى. فىثا-گوردىن كېيىن، يۇنان پەيلاسوپى ئارسىتوتېل يەرنىڭ يۇ-مىلاقلىقى توغرىسىدا يازغانىدى.

يەرنىڭ يۇمىلاقلىقى توغرىسىدىكى ئۇقۇم ناھايىتى قەدىم زاماندىن تارتىپ پەيدا بولغان بولسىمۇ، X ئەسىر-دە ئوتتۇرا ئاسىيادا، ئىسلام ئەقىدىچىلىكى تازا كۈچەيگەن چاغدا، مەھمۇت قەشقەرىنىڭ «دائىرە» دەپ ئاتىغان خەرىتى-نى يەرنىڭ يۇمىلاقلىقى ئۇقۇمى بويىنچە سىزىشى، ئىلغارلىق بولۇپلا قالماستىن، ناھايىتى چوڭ باتۇرلۇق ئىدى. قاراخانى-لار دەۋرىدە، مۇسۇلمان روھانىيلىرىنىڭ تەسىرى كۈچلۈك بول-

لۇپ، ئۇلار قاراخانلارنىڭ ئوردىلىرىدا خېلى چوڭ ھوقۇققىمۇ ئىگە ئىدى. ھەتتا، جاھىل روھانىيلار بىلەن قاراخاننى قاغانلىرى ئارىسىدا كەسكىن زىددىيەتمۇ بار ئىدى. مىلادىنىڭ 1095 - يىلى جاھىل روھانىيلار غەربىي قاراخانلارنىڭ قاغانى ئەھمەتخاننى دىنغا خىلاپلىق قىلدى، دېگەن باھانە بىلەن ئۆلۈمگە ھۆكۈم قىلغان، غەربىي قاراخانلارنىڭ قاغانى شەمس ئەل مۇلىك بولسا بۇخارالىق جاھىل روھانىيلاردىن بەزىلىرىنى ئۆلتۈرگەنىدى.

ياۋروپادا، XVI ئەسىردىلا، ئۇلۇغ ئاسترونوم كوپېرنىك (مىلادىنىڭ 1473 - يىلى تۇغۇلۇپ 1543 - يىلى ئالەمدىن ئۆتكەن) يەر يۇمىلاق، كۈننىڭ ئەتراپىدا ۋە ئۆز ئوقى ئەتراپىدا ئايلىنىدۇ، دېگەن قاراشنى ئوتتۇرىغا قويۇپ، ئۇنى رەت قىلىپ بولمايدىغان ئىلمىي پاكىتلار ئارقىلىق ئىسپاتلىدى.

مەھمۇت قەشقەرى قاراخانلارنىڭ خان جەمەتىدىن كېلىپ چىققان شاھزادە ئىدى. «مەھمۇت قەشقەرىنىڭ <تۈركىي تىللار دىۋانى> دېگى، <تۈرك ئىلىلىرىنى سامانى ئوغۇللىرىدىن ئالغان بوۋىلىرىمىز...> دېگەن سۆزىدىن ئۇنىڭ قاراخانلارنىڭ خان جەمەتىگە مەنسۇپ ئىكەنلىكى ئوچۇق كۆرۈنۈپ تۇرىدۇ»<sup>⑤</sup>

مەھمۇت قەشقەرى، سستۇق بوغراخاننىڭ نەۋرىسى ھارۇن بوغراخان (بۇ، سستۇق بوغراخاننىڭ ئوغلى سۇلايماننىڭ ئوغلى بولسىدۇ) نىڭ ئوغلى يۈسۈپ قادىرخاننىڭ نەۋرىسى

سى ئىدى. بىز يۈسۈپ قادىرخان (مىلادىنىڭ 1026 - يىلىدىن 1032 - يىلىغىچە قاغان بولغان) نىڭ بوغرا تېكىن (سۇلايمان ئارىسلانخان)، ياغان تېكىن (مۇھەممەت بوغراخان)، توغرىل قاراخان (مەھمۇتخان) قاتارلىق ئۈچ ئوغلى بارلىقىنى تىلغا ئالغانىدۇق. مەھمۇت قەشقىرى بوۋىسى يۈسۈپ قادىرخاننىڭ ئوتتۇرانچى ئوغلى ياغان تېكىن (مۇھەممەت بوغراخان) نىڭ چوڭ ئوغلى ھۈسەيىننىڭ بالىسى ئىدى. شۇنداق بولغاندا مەھمۇت قەشقەرى ھۈسەيىننىڭ ئاتىسى مۇھەممەت بوغراخاننىڭ نەۋرىسى، يۈسۈپ قادىرخاننىڭ نەۋرىسى، ھارۇن بوغراخاننىڭ چەۋرىسى، سۇلايمان ئارىسلانخان (سىتۇقنىڭ ئوغلى) نىڭ پەي نەۋرىسى، سىتۇق بوغراخاننىڭ كۆكۈن نەۋرىسى بولۇپ چىقىدۇ.

مەھمۇت قەشقەرى مىلادىنىڭ 1030 - يىللىرى قاراخانلارنىڭ پايتەختى قەشقەرگە قاراشلىق ئوپال دېگەن يۇرتنىڭ ئازىخ كەنتىدە تۇغۇلۇپ، مىلادىنىڭ 1090 - يىللىرى 60 نەچچە يېشىدا، ئالەمدىن ئۆتكەن ۋە ئوپالغا دەپنە قىلىنغان. مەھمۇت قەشقەرى: «تۈركىي تىللار دىۋانى» دا، ئوپالدىن قەشقەرگە بارىدىغان يولدا «مانىكەنت» دېگەن شەھەر بار، دەپ مەلۇمات بەرگەن، «مانىكەنت»، ئۇيغۇرلار مانى دىنىغا ئېتىقات قىلغاندىن كېيىن، شۇ شەھەرگە قويۇلغان نام. «مانىكەنت» نىڭ خارابىسى ھېلىغىچە توققۇزاقتا ساقلىنىپ كېلىنىۋاتىدۇ. توققۇزاقتىكى «مەنگەن» دېگەن يېزىنىڭ نامى «مانىكەنت» سۆزىنىڭ ئۆزگىرىپ قېلىشى بولسا كېرەك.

مەھمۇت قەشقەرى قاراخانلارنىڭ پايتەختى، پۈتۈن

شەرق دۇنياسىغا تونۇلغان مەدەنىيەت مەركىزى قەشقەرنىڭ «مەدرىسى ساجىيە» قاتارلىق ئالىي بىلىم يۇرتلىرىدا ئوقۇغان. ئەينى چاغدا بۇ ئالىي بىلىم يۇرتلىرىدا دۇنياغا تونۇلغان ئۇيغۇر ئالىملىرى دەرس بېرەتتى. مەسىلەن: VI ئەسىردە ئۆتكەن ئۇيغۇر تارىخچىسى، ئابدۇجاپپار قەشقەرنىڭ ئاتىسى ئىمام زاھىد ھۈسەيىن خەلەپ ئوغلى ئۇ بىلىم يۇرتلىرىدا دەرس ئۆتكەنىدى. مەھمۇت قەشقەرى ئەرەب، پارس تىللىرىنى ئۆز ئانا تىلىدەك مۇكەممەل بىلگەندىن تاشقىرى، گرامماتىكا، لوگىكا، تارىخ، جۇغراپىيە، ئاسترونومىيە، تىبابەتچىلىك قا- تارلىقلارنىمۇ ناھايىتى پۇختا ئىگىلىگەنىدى.

مەھمۇت قەشقەرى مىلادىنىڭ 1057 - يىلى قاراخانىلار نىڭ پايتەختى قەشقەردىكى خان ئوردىسىدا يۈز بەرگەن قانلىق ۋەقەدە ئامان قېلىپ، قەشقەردىن قاچقان ۋە خېلى سەرىپلىق بېشىدىن كەچۈرۈپ ئاخىر باغدادقا بارغان.

مىلادىنىڭ 1056 - يىلى شەرقىي قاراخانىلار- (1210 -- 1212) نىڭ قاغانى سۇلايمان ئارسلانخان ئۆز ئۆ- كىسى مۇھەممەت بوغراخان (مەھمۇت قەشقەرنىڭ چوڭ دادىسى) تەرىپىدىن ئۆلتۈرۈلدى. مۇھەممەت بوغراخان قا- غان بولدى. 15 ئايدىن كېيىن، مۇھەممەت بوغراخان خانلىق تەختىنى چوڭ ئوغلى ھۈسەيىن (مەھمۇت قەشقەرنىڭ دادى- سى)گە ئۆتكۈزۈپ بەرمەكچى بولدى. تەختنى ھۈسەيىنگە ئۆت- كۈزۈپ بېرىش مۇراسىمىدىكى زىياپەتتە ھۈسەيىننىڭ ئۆگەي ئانىسى (مۇھەممەت بوغراخاننىڭ كىچىك خانىشى) مۇھەممەت بوغراخان ۋە ھۈسەيىن قاتارلىق قاغان ۋە شاھزادىلەرنى

ۋە ھەرلەپ ئۆلتۈرىدۇ. كىچىك خانىش ئۈز ئوغلى ئىبىرا تىپ كىنىنى (ھۈسەيىننىڭ دادا بىر، ئانا باشقا ئۇكىسى) قاراخانلار تەختكە چىقىرىدۇ. بۇ ۋەقە توغرىسىدا يۇقىرىدىمۇ توختالغانىدۇق. مانا شۇ قانلىق ۋەقەدە ئامان قالغان مەھەممەت قەش قەرى قەشقەردىن قېچىپ چىقىپ دەسلەپ ماۋرە ئۈننەھرىگە — غەربىي قاراخانلار تېررىتورىيىسىگە كېلىدۇ. كېيىن باغدادقا بارىدۇ.

مەھمۇت قەشقەرىنى «تۈركىي تىللار دىۋانى» نى يېزىش ئۈچۈن، مىلادىنىڭ 1057 — يىلىدىكى قانلىق ۋەقەدىن بۇرۇنلا تۈركىي قەبىلىلەر ياشىغان شەھەرلەر، يېزىلار، دالالارغا بېرىپ ماتېرىيال توپلىغان دېيىش تارىخىي ئەمەلىيەتكە ئۈي-غۇن كەلمەيدۇ. چۈنكى مەھمۇت قەشقەرى بۇ ۋەقەدىن بۇرۇن ئەمدىلا 30 ياشلارغا كىرگەن قىران يىگىت ئىدى. مەھمۇت قەش قەرىنىڭ 1030 — يىللىرى تۇغۇلغانلىقىنى نەزەردە تۇتساق، ئۇنى ماتېرىيال توپلاشقا كىرىشتى دېگەن ۋاقىت (مىلادى 1045 — يىللىرى) 15 ياش ۋاقتىغا توغرا كېلىدۇ. 15 ياشلىق بالىنىڭ بۇ كىتابنى يېزىشقا ۋە ماتېرىيال توپلاشقا بەل باغلىشى مۇمكىن بولىدىغان ئىش ئەمەس. مەھمۇت قەشقەرىنىڭ قەشقەر ئالىي بىلىم يۇرتلىرىنى تۈگەتكەن ۋاقتىمۇ تەخمىنەن مىلادىنىڭ 1055 — يىللىرىغا توغرا كېلىدۇ. بۇ چاغدا مەھمۇت قەشقەرى، 25 — 26 ياشلارغا كىرگەن بولىدۇ. شۇنداقتا، ئۇ ئۆز كىتابى ئۈچۈن ماتېرىيالنى قەشقەردىن قېچىپ باغدادقا بارغىچە بولغان مەزگىلدە (تەخمىنەن مىلادىنىڭ 1057 — يىلىدىن 1071 — يىلىغىچە بولغان 14 يىل ئىچىدە) توپلىغان بولىدۇ.

شۇنىمۇ ئېيتىپ ئۆتۈش كېرەككى، بەزى تەتقىقاتچىلار ئېيتقاندا، مەھمۇت قەشقەرى باغدادقا، قەشقەردىن سالجۇ-قىلار ئىمپېراتورى مەلىك شاھقا ياتلىق بولۇپ بارغان تور-كان خاتۇن بىلەن بىللە بارغان ئەمەس. ئىشەنچلىك پاكىتلارغا قارىغاندا، سالجۇقىلار ئىمپېراتورى مەلىك شاھ (1092 — 1072) غا ياتلىق بولغان توركان خاتۇن شەرقىي قاراخانىلارنىڭ بىكەسى بولماستىن بەلكى غەربىي قاراخانىلارنىڭ خاقانى ئىبراھىم بۆرەتېكىن (مىلادىنىڭ 1052 - يىلىدىن 1068 - يىلىغىچە ھۆكۈمران بولغان) نىڭ قىزى، شەمس ئەلمۈلىكىنىڭ سىڭلىسى ئىدى. ئۇ باغدادقا قەشقەردىن ئەمەس، بەلكى سەمەرقەندتىن بارغان. دېمەك، مەھمۇت قەشقەرى مىلادىنىڭ 1057 - يىلى قەشقەردە يۈز بەرگەن قانلىق ۋەقەدە ئامان قېلىپ، ئوتتۇرا ئاسىياغا قاچقان، كېيىن باغدادقا بارغان.

مەھمۇت قەشقەرىنىڭ باغدادقا بېرىشى ۋە «تۈركىي تىللار دىۋانى» نى ئەرەب خەلىپىسى مۇقتەدىغا تەقدىم قىلىشى ئۆزىنىڭ سالجۇق ئوغۇزلىرىدىن پاناھ ئىزدىگەنلىكى ۋە ئەرەبلەرنىڭ تۈرك تىلىنى ئۆگىنىشىگە ھاجەتمەن بولۇپ قالغانلىقىدىن بولغان. مەن باشتا ئېيتىپ ئۆتكىنىمدەك، ئۇلۇغ سالجۇقىلارنىڭ ئىمپېراتورى توغۇلبەگ مىلادىنىڭ 1055 - يىلى باغدادقا كىرگەندىن باشلاپ، ئەرەب ئابباسىيلار خەلىپىلىكىنىڭ سالجۇق ئوغۇزلىرىغا قارام بولۇپ قالغانىدى. شۇنىڭدىن باشلاپ خەلىپە پەقەت، دىنىي جەھەتتىكى رەھبەرلىك

ئورنىنىلا ساقلاپ قالغان.

مانا شۇنداق سەۋەبكە كۆرە، ئەرەبلەر تۈرك تىلىنى ئۆگىنىشكە موھتاج بولۇپ قالغانىدى.

«تۈركىي تىللار دىۋانى» يالغۇزلا تۈرك تىلىنى ئەرەبلەرگە بىلدۈرۈش ئۈچۈنلا يېزىلغان ساپ سۆزلۈك بولماستىن، بەلكى تۈركىي خەلقلەرنىڭ ئېتنوگرافىيىسى، تارىخى، جايلاشقان ئورۇنلىرى ۋە لوگىكا، ئاسترونومىيە، يېزا ئىگىلىك، تىبابەتچىلىك، ئۇرۇش قائىدىلىرى شۇنىڭدەك تۈركىي خەلقلەر ئەدەبىياتىنىڭ جەۋھەرلىرىنى ئۆز ئىچىگە ئالغان مۇكەممەل قامۇس ھەم بولۇپ ھېسابلىنىدۇ.

مەھمۇت قەشقەرى ئۆز ئەسىرىنىڭ كىرىش سۆزىدە مۇنداق دەپ يازىدۇ:

«مەن تەڭرىنىڭ دۆلەت قۇياشنى تۈركلەر بۇرچىدا تۇغدۇرغانلىقىنى ۋە پەلەككىمۇ شۇلارنىڭ زېمىنى ئۈستىدە چۆڭگىلەتكەنلىكىنى كۆردۈم. تەڭرى ئۇلارنى «تۈرك» دەپ ئاتايدى ۋە سەلتەنەتكە ئىگە قىلدى. دەۋرىمىزنىڭ قاغانلىرىنى تۈركلەردىن قىلىپ، زامان ئەھلىنىڭ ئىختىيار تىزگىنىنى شۇلارنىڭ قولىغا تۇتقۇزدى؛ ئۇلارنى ئىنسانلارغا باش قىلدى، ھەق ئىشلاردا ئۇلارنى قوللىدى، ئۇلار بىلەن بىرسەپتە تۇرۇپ كۈرەشكەنلەرنى ئەزىز قىلدى ۋە تۈركلەر تۈپەيلىسى ئۇلارنى ھەممە تىلەكلىرىگە ئېرىشتۈرۈپ، يامانلارنىڭ زىيانى كەشلىكىدىن ساقلىدى. تۈركلەرنىڭ ئوقىدىن ساقلىنىش ئۈچۈن، ئۇلارنىڭ يولىنى مەھكەم تۇتۇش ھەربىر ئەقىل ئىگىسىگە لايىق ۋە مۇناسىپ ئىش بولۇپ قالدى. ئۆز دەردىنى ئېيتىش ۋە تۈركلەرگە يېقىش ئۈچۈن، ئۇلارغا تۈرك تىلىدا

سۆزلىشىشتىن ياخشىراق يول يوق.»⑥

مەھمۇت قەشقەرىنىڭ يۇقىرىدىكى سۆزلىرىدىن ئۇنىڭ  
XI ئەسىردە تۈركىي خەلقلەر تەرىپىدىن ئىدارە قىلىنىۋات-  
قان ئۇيغۇر قاراخانىلار دۆلىتى بىلەن ئوغۇز - قارلۇقلار باش  
بولغان غەزىنەۋىلەر دۆلىتىنى ۋە سالجۇق ئوغۇزلىرى قۇر-  
غان ئۇلۇغ سالجۇقلار ئىمپېرىيىسىنى كۆزدە تۇتقانلىقى مە-  
لۇم بولىدۇ.

مەن باشتا ئىپتىپ ئۆتكەندەك، مىلادىنىڭ 1071 -  
يىلى ئۇلۇغ سالجۇقلار ئىمپېراتورى ئالىپ ئارسلان  
مالازگىرد ئۇرۇشىدا شەرقىي روما ئىمپېرىيىسىنى تارمار قىل-  
غاندىن كېيىن، ئىمپېراتور مەلىك شاھ مىلادىنىڭ 1075 -  
يىلى پۈتۈن كىچىك ئاسىيانى شەرقىي رومانىڭ قولىدىن  
تارتىۋالغانىدى.

مەھمۇت قەشقەرى «دىۋانۇ لۇغاتىت تۈرك» نى ئەەرەب  
خەلىپىسى مۇقتەدىغا تەقدىم قىلغان يىلىمۇ دەل مىلادىنىڭ  
1075 - يىلى ئىدى. شۇنداق قىلىپ XI ئەسىردە تۈركىي  
خەلقلەردىن بولغان ئۇيغۇرلار بىلەن ئوغۇزلار ئوتتۇرا ئاسى-  
يا، يېقىن شەرق، شەرقىي ياۋروپا ۋە ھىندىستان قاتارلىق  
جايلارغا ھۆكۈمرانلىق قىلغانىدى.

مەھمۇت قەشقەرى مىلادىنىڭ 1080 - يىللىرى باغداد-  
تىن قەشقەرگە قايتىپ كەلگەن. ئۇ ئىبھتىمال مىلادىنىڭ 1090 -  
يىللىرى، 60 ياشلاردىن ئۆتكەندە ئالەمدىن ئۆتكەن بولسا  
كېرەك. مەھمۇت قەشقەرى قەشقەردە ئوپالغا دەپنە قىلىنغان.



مەھمۇت قەشقەردىن ئوپالدىكى «ھەزرىتى موللام ما-  
زىرى» نامى بىلەن ئاتالغان قەبرىگاھى 1984 - يىلى قايتىدىن ياسالدى. شۇنىڭدىن كېيىن ئولۇغ تىلشۇناس مەھمۇت  
قەشقەردىن ئوپالدىكى قايتىدىن ياسالغان ھەيۋەتلىك قەبرىگاھى  
دۆلەت ئىچى ۋە چەت ئەللەردىن كېلىپ زىيارەت قىلىدىغانلار  
ئۈچۈن، دۇنياۋى مەشھۇر زىيارەتگاھلارنىڭ بىرىگە  
ئايلاندى.

يۇقىرىدا، قاراخانىلار دەۋرىدە ئوتتۇرا ئاسىيادا ۋۇجۇد-  
قا كەلگەن «ئويغىنىش دەۋرى» نىڭ ياۋروپادىكى «ئويغىنىش  
دەۋرى» دىن بىرنەچچە ئەسىر بۇرۇن بولغانلىقى توغرىسىدا  
قىسقىچە مۇلاھىزە يۈرگۈزدۈم.

قاراخانىلار دەۋرىدە ۋۇجۇدقا كەلگەن «ئويغىنىش  
دەۋرى» ياۋروپادىكى «ئويغىنىش دەۋرى» دىن بىرنەچچە  
ئەسىر بۇرۇن بولغانىكەن، ئۇنداقتا ئوتتۇرا ئاسىيا كېيىن مە-  
دەنىيەتتە نېمە ئۈچۈن ياۋروپادىن كېيىن قالدى؟ قاراخانىلار  
دەۋرىدە، ياۋروپا مەدەنىيەتتە ئاسىيادىن ئارقىدا ئىدى. ئا-  
سىيادىكى جۇڭگو، ھىندىستان دۆلەتلىرى، ئوتتۇرا ئاسىيا دۆ-  
لەتلىرى ئافرىقىدىكى مەسىر كىچىك ئاسىيادىكى مەسوپو-  
تامىيىلەر ئەينى دەۋرلەردە دۇنيا مەدەنىيەتىنىڭ ئالدىنقى  
قاتارىدا تۇراتتى. ئەمما، كېيىن ياۋروپادا، XVI ئەسىردىن  
باشلاپ، مەدەنىيەت گۈللەپ ياشاشقا باشلىدى، ئەدەبىيات-  
سەنئەت ۋە تەبىئىي پەن مىسلى كۆرۈلمىگەن دەرىجىدە تە-  
رەققىي قىلدى.

ئوتتۇرا ئاسىيادا، ياۋروپادىن بىرنەچچە ئەسىر بۇرۇن  
ۋۇجۇدقا كەلگەن «ئويغىنىش دەۋرى» ياۋروپادىكىگە ئوخ-

شاش، ئەدەبىيات - سەنئەت ۋە تەبىئىي پەننىڭ مىسلى كۆ-  
رۈلمىگەن دەرىجىدىكى تەرەققىياتىنى پەيدا قىلالمىدى. شۇ-  
نىڭ ئۈچۈن، ئوتتۇرا ئاسىيا مەدەنىيەتتە ياۋروپادىن تولمىمۇ  
ئازقىدا قالدى.

بۇنىڭ سەۋەبى مېنىڭچە مۇنداق بىرقانچە تۈرلۈك:

1. ئوتتۇرا ئاسىيادا «ئويغىنىش دەۋرى» گەرچە بار-  
لىققا كەلگەن بولسىمۇ، ئەمما يۈشۈپ خاس ھاجىپتەك ئىنى-  
سانپەرۋەر ئالىملار، ياۋروپادىكىگە ئوخشاش كۆپلەپ مەيدان-  
غا چىقىپ، ئادەمنىڭ ھېسسىياتىنى، ئەقىل - پاراسىتىنى مە-  
دەنىيەتنىڭ ئەڭ ئەشەددىي دۈشمىنى بولغان خۇراپاتنىڭ ئا-  
سارىتىدىن ئازاد قىلىش ئىشىنى ئورۇندىيالمىدى. ياۋروپادا  
بولسا، XIV ئەسىردىن باشلاپ، دانىي، پىتسەرارىكا، بۇكاچىستۇ  
راپائىل، لىئۇناردۇ داۋىنچى (ئىتالىيىدىن) دەك گۇمانىستلار،  
نىكولاي كوپىرنىك (پولشىدىن)، دژوردا نوبرونو (ئىتالىيى-  
دىن) دەك ئاسترونوملار، چوسىر (مىلادىنىڭ 1340 - يىلى  
تۇغۇلۇپ 1400 - يىلى ئالەمدىن ئۆتكەن، ئەنگلىيىدىن)،  
رابىلى (1494 - 1553، فرانسىيىدىن)، ئەرازم روتتىر دامىس-  
كى (نىدىرلاندىيىدىن، 1476 - 1536) گە ئوخشاش گۇمانىستلار  
مەيدانغا چىقىپ، ئادەمنىڭ ھېسسىياتى، ئەقىل - پاراسىتىنى  
خرىستىئان ئىسلاھىيەتچىلىكىنىڭ ئاسارىتىدىن قۇتۇلدۇرۇپ،  
ياۋروپانىڭ يېقىنقى زامانىدىكى ئەدەبىيات - سەنئىتى ۋە  
تەبىئىي پەننىڭ مىسلى كۆرۈلمىگەن دەرىجىدە تەرەققىي قى-  
لمىشىغا كۈچلۈك تەسىر كۆرسەتتى.

ئوتتۇرا ئاسىيادا بولسا، قاراخانلار دەۋرىدىن باشلاپ،  
ئىسلام دىنىنىڭ ئەسلى ماھىيىتىگە زىت كېلىدىغان خۇراپات

لىق ئېقىمى پەيدا بولدى، ئۇنى تەرغىپ قىلىدىغان جاھىل روھانىيلار باش كۆتۈرۈپ، ئوتتۇرا ئاسىيادا ۋۇجۇدقا كەلگەن «ئويغىنىش دەۋرى»نى بۆشۈكىدىلا بوغۇپ قويدى.

قاراخانىلار دەۋرىدە، جاھىل روھانىيلار بىلەن قارا-خانىلار قاغانلىرى ئارىسىدا يۈز بەرگەن كۈرەشلەر بۇ خىل ۋەزىيەتنى چۈشەندۈرۈپ بېرەلەيدۇ.

2. XIII ئەسىرنىڭ بېشىدىلا (1220 - يىللىرى) چىڭ

گىزخان ئوتتۇرا ئاسىيانى بېسىۋالدى ۋە بۇ يەرنى ھەر جە-ھەتتىن ۋەيران قىلدى. موڭغۇللار ئوتتۇرا ئاسىيا خەلقىگە ئېغىر سېلىق سېلىپ، خەلقنىڭ يىلىكىنى قۇرۇتۇۋەتتى. بۇخا-را، سەمەرقەنت، ئورگەنجكە ئوخشاش مەدەنىيەت مەركەزلى-رى چۆلدەرەپ قالدى. چۈنكى موڭغۇللار ئوتتۇرا ئاسىيادىكى بۇ مەدەنىيەتلىك، ئاۋات شەھەرلەرنى بۇلاپ - تالاپ، ئوت قويۇپ، كۆيدۈرگەنىدى، موڭغۇللار ئۆزلىرىگە كېرەك بولىدى-غان ھۈنەرۋەنلەر بىلەن كاسىپلارنىلا ئامان قالدۇرۇپ، قال-غانلارنى قىرىپ تاشلىدى. خارەزىم شاھلىقىنىڭ پايتەختى ئورگەنجنى سۇغا باستۇرۇپ ۋەيران قىلدى. شۇنداق قىلىپ ئوتتۇرا ئاسىيانىڭ گۈللەنگەن شەھەرلىرى، يېزىلىرى چۆل-دەرەپ ئېچىنىشلىق ۋە قايغۇلۇق خارابە مەنزىرە پەيدا بولدى. موڭغۇللارنىڭ زۇلۇمى، ئوتتۇرا ئاسىيا مەدەنىيىتىگە قاقشاتقۇچ زەربە بەردى. شۇ سەۋەبكە كۆرە، موڭغۇللار دەۋ-رىدە ئوتتۇرا ئاسىيادا مەدەنىيەت تەرەققىي قىلىش ئىمكان-نىيىتىدىن مەھرۇم بولۇپلا قالماستىن، بەلكى ئوتتۇرا ئاسىيا خەلقىنىڭ ئەسىرلەر بويىچە ياراتقان مەدەنىيەت جۇغلانمى-سىمۇ دەھشەتلىك ھالدا ۋەيران بولدى.

3. XV ئەسىرنىڭ ئاخىرىدىن باشلاپ، ئەڭ قەدىمكى زامانلاردىن تارتىپ شەرق بىلەن غەرب ئارىسىدا ئىقتىساد ۋە مەدەنىيەت ئالماشتۇرۇشتا ناھايىتى مۇھىم رول ئوينىغان ئوتتۇرا ئاسىيادىكى كارۋان بۈيۈك يولى ئۆز رولىنى ۋە ئەھمىيىتىنى يوقاتتى.

چۈنكى، ئوسمان تۈرك ئىمپېرىيىسى (مىلادىنىڭ 1280 - يىلىدىن 1922 - يىلىغىچە ھۆكۈم سۈرگەن) سۇلتان مۇھەممەت II نىڭ ۋاقتىدا (مىلادىنىڭ 1451 - يىلىدىن تارتىپ 1481 - يىلىغىچە سۇلتان بولغان) تارىختا 1056 يىلى ھۆكۈم سۈرگەن (مىلادىنىڭ 394 - يىلىدىن 1451 - يىلىغىچە) شەرقىي روما ئىمپېرىيىسىنىڭ پايتەختى كونستانتىنپول ئىشغال قىلىپ، شەرقىي روما ئىمپېرىيىسىنى يوقاتقاندىن كېيىن، تېخىمۇ كۈچىيىشكە باشلىدى. تۈركلەر XV ئەسىر - دىن خېلى بۇرۇنلا كىچىك ئاسىيا بىلەن مېسوپوتامىيىگە ئورنىشىپ ئالغانىدى. تۈركلەر ئوتتۇرا ئاسىيادىن ئىران، ئىراققا ۋە كىچىك ئاسىيا ئارقىلىق ياۋروپاغا بارىدىغان قۇرۇقلۇق يولىنى توسۇپ قويدى. شۇ سەۋەبتىن، ياۋروپا سودىگەرلىرى غەربتىن شەرق (ھىندىستان ۋە جۇڭگو) قەبرىدىن ئۆتۈپ قۇرۇقلۇق يولىدىن ماڭمايدىغان بولۇپ قالدى. بۇنىڭ بىلەن ياۋروپالىق سودىگەرلەر شەرق بىلەن بولىدىغان سودىدىن ئالىدىغان چوڭ پايدىدىن قۇرۇق قالدى. بۇ ئىش ياۋروپالىق سودىگەرلەرنىڭ ھىندىستانغا بارىدىغان دېڭىز يولىنى تېپىش ئۈچۈن جىددىي ھەرىكەت قىلىشىغا سەۋەب بولدى. ھىندىستانغا بارىدىغان دېڭىز يولىنى تېپىش ئۈچۈن

ئەڭ دەسلەپ سەپەرگە چىققان ئادەم ئىتالىيەلىك خرىستوفور كولۇمبۇ دېگەن كىشى ئىدى. ئۇ ھىندىستانغا بارىدىغان دېڭىز يولىنى تاپمىمەن دەپ 1492 - يىلى 8 - ئاينىڭ 3 - كۈنىدە ياۋروپانىڭ غەربىي قىرغىقىدىن يولغا چىقىپ، بىرنەچچە ئاي دېڭىزدا ئۆزگەندىن كېيىن 10 - ئاينىڭ 11 - كۈنىدە ئامېرىكىدىكى كۇبا بىلەن گايىستى ئاراللىرىغا بېرىپ قالغان، كولۇمبۇ بۇ ئاراللارنى ھىندىستانغا يېقىن دەپ ئىشەنگەن. كولۇمبۇ كېيىن يەنە ئۈچ قېتىم دېڭىز سەپىرىگە چىقىپ، ئامېرىكا قىتئەسىنى تاپقان. ئۇ تاكى ئۆلگەنگە قەدەر تېپىلغان يېڭى قىتئەنى ھىندىستان دېگەن قارىشىدىن يانمىغان. كېيىن ئىتالىيەلىك ئامرىگوۋىسىۋىچى دېگەن ساياھەتچى كولۇمبۇ ھىندىستان دەپ تۇرۇۋالغان يېڭى قىتئەنىڭ ھىندىستان ئەمەسلىكىنى ئىسپاتلىغاندىن كېيىن، ياۋروپالىقلار يېڭى تېپىلغان بۇ قىتئەگە ئامېرىكا دەپ نام بەرگەن.

كولۇمبۇدىن كېيىن، پورتۇگالىيە ساياھەتچىسى ماگىللان ۋە ئۇنىڭ ھەمراھلىرى دېڭىز - ئوكيان ئارقىلىق دۇنيانى ئايلىنىپ چىققان. شۇنىڭدىن كېيىن، شەرق بىلەن غەرب ئارىسىدىكى سىياسىي، ئىقتىسادىي، مەدەنىيەت ئالاقىلىرى بۇرۇنقى ئوتتۇرا ئاسىيانى ئاساسىي تۈگۈن قىلغان قۇرۇقلۇق يولى بىلەن ئەمەس، بەلكى يېڭى ئېچىلغان دېڭىز - ئوكيان يولى ئارقىلىق بولىدىغان بولغان، بۇنىڭ بىلەن غەرب بىلەن ئوتتۇرا ئاسىيانىڭ مەدەنىيەت ۋە ئىقتىساد ئالماشتۇرۇشى زور تەسىرگە ئۇچرىغان.

## قاراخانىلار دەۋرى مەدەنىيەتىنىڭ تەرەققىي قىلىشىدىكى سەۋەبلەر

قاراخانىلار دەۋرىدە ئىقتىساد (يېزا ئىگىلىك، قول ھۈنەرۋەنچىلىك، ئىچكى - تاشقى سودا) نىڭ تەرەققىي قىلىشىغا ئەگىشىپ، مەدەنىيەتمۇ گۈللەپ ياشناش ئىمكانىيىتىگە ئىگە بولدى. بۇنىڭ سەۋەبلىرى مۇنداق:

1. X ئەسىردىن XIII ئەسىرگىچە بولغان مەزگىلدە قاراخانىلار دۆلىتى ئوتتۇرا ئاسىيانىڭ ئىقتىسادىي جەھەتتە يېتەكچى رول ئوينىغان رايونلىرىنىڭ مەدەنىيىتىنى بىرلىككە كەلتۈرۈشتە ۋە قاراخانىلار تېررىتورىيىسىدىكى مەدەنىيەتلىك رايونلار (تارىم ۋادىسى، ماۋرەننۇننەھرى) بىلەن چارۋىچىلىقنى ئاساس قىلغان رايونلار (يەتتەسۇ قاتارلىق رايونلار) نىڭ ئىقتىسادى ۋە مەدەنىيەت ئالاقىلىرىنى بىرلىككە كەلتۈرۈشتە ئىنتايىن مۇھىم رول ئوينىدى. شۇ دەۋردە، قەشقەر، خوتەن، بالاساغۇن، تاشكەنت، بۇخارا، سەمەرقەنت، ئورگەنج، تىرمىز، مەرۋى ۋە خوراساندىكى مەشھۇر شەھەرلەر ناھايىتى ئاۋات ئىدى. قاراخانىلار دەۋرىدە يۇقىرىدا تىلغا ئېلىنغان شەھەرلەر كۆزگە كۆرۈنەرلىك دەرىجىدە ئاۋاتلاشتى، بۇ شەھەرلەرنىڭ كۆلىمىمۇ بۇرۇنقىغا قارىغاندا ھەسسىلەپ كېڭەيدى.

قاراخانىلارنىڭ پايتەختى قەشقەر بۇ دەۋردە مەدەنىيەتتە ئوتتۇرا ئاسىيا بويىچە ناھايىتى يۇقىرى ئورۇندا تۇراتتى. ئۇ ئۆزىنىڭ ئالىي بىلىم يۇرتلىرى،

مەشھۇر ئالىملىرى، ئاجايىپ گۈزەل - ھەيۋەتلىك سارايللىرى (ئوردىلىرى)، كارۋان سارايللىرى بىلەنمۇ دۇنياغا مەشھۇر بولغانىدى.

قاراخانلار دەۋرىدىكى ئوتتۇرا شەھىرىنىڭ خارابىسىنى تەكشۈرۈش ئارقىلىق مەلۇم بولىدىكى، قاراخانلار دەۋرىدە ئوتتۇرا شەھىرىدە، يەر ئاستىغا ئورنىتىلغان ساپال نوپۇزلىق ئارقىلىق ھەربىر ئائىلەلەرنىڭ ھويلىسىدىكى كۆلچەككە سۇ ئېقىرىلگەن. دېمەك، يەر ئاستى ئورنىتىلغان كەشلىرى (تۇرۇبىلىرى) ئارقىلىق شەھەر ئاھالىسىنى سۇ بىلەن تەمىنلەش قاراخانلار دەۋرىدە يولغا قويۇلغان.

شەھەرلەردە ياشايدىغان خەلق نوپۇسىنىڭ ئۆسۈشىگە ۋە قول ھۈنەرۋەنچىلىكنىڭ تەرەققىي قىلىشىغا ئەگىشىپ، شەھەرلەرنىڭ كۆلىمىمۇ كېڭەيگەن. ئۇ دەۋردە، سەمەرقەنت شەھىرىدە 400 مىڭ ئاھالە ياشىغان. قاراخانلار، سەمەرقەنت شەھىرىنىڭ ئىچىگە قورغانلار سالدۇرۇپ، چوڭ كۆلەمدە قۇرۇلۇش ئېلىپ بارغان، ئاھالە ياشايدىغان مەركەزلىك رايونلار (قول ھۈنەرۋەنچىلىك رايونلىرىمۇ بۇنىڭ ئىچىدە) شەھەرنىڭ تېشىدا بولغان. سەمەرقەنتمۇ، ئوتتۇرا ئاسىيا مەدەنىيىتىنىڭ ئەينى دەۋرىدىكى مەشھۇر مەركەزلىرىدىن بىرى ئىدى. غەربىي قاراخانلارنىڭ قاغانى مۇھەممەت ئارسلانخاننىڭ ۋاقتىدا بۇخارا ئاھالىسى چوڭ كۆلەمدە قۇرۇلۇشلار ئېلىپ بېرىلغان، شەھەر سېپىلى يېڭىدىن ياسالغان. شەھەرنىڭ كۆلىمى كېڭەيتىلگەن، نۇرغۇنلىغان ھەيۋەتلىك بىنالار (ئوردىلار، ئالىي بىلىم يۇرتلىرى) سېلىنغان. ھازىر بۇخارا مىلادىنىڭ 1127 - يىلى مۇھەممەت ئارسلانخان

تەرىپىدىن سالدۇرۇلغان «مۇنارى كالان» (مۇنارلارنىڭ چوڭى) نامى بىلەن ئاتالغان ناھايىتى ئىپتىخار، ئۇسلۇبى ئۆزگىچە بولغان بىر مۇنار قەدكۆتۈرۈپ تۇرۇپتۇ. قاراخانلارنىڭ قاغانلىرى بىلەن زامانداش بولغان تارىخچىلارنىڭ مەلۇماتىغا كۆرە، بۇ مۇنار ئەينى ۋاقىتتىكى قۇرۇلۇشلارنىڭ ئەڭ كاتتىسى بولغان.

قاراخانلار دەۋرىدە، بىناكارلىق مىسلى كۆرۈلمىگەن ھالدا تەرەققىي قىلغاندىن تاشقىرى، قول ھۈنەرۋەنچىلىكنىڭ تەرەققىياتىمۇ بۇرۇنقىغا قارىغاندا ئالاھىدە بولغان.

2. بۇ دەۋردە قول ھۈنەرۋەنچىلىكنىڭ تۈرلىرىمۇ كۆپ بولۇپ، سان - سۈپىتىمۇ يۇقىرى بولغان. نېپىز - يۇپقا رەڭلىك ئەينەك ئىشلەپچىقىرىش (بۇخىل ئەينەكلەر بىناكارلىقتا ئىشلىتىلەتتى)، خىلمۇ خىل گۈللەر چېكىلگەن سىرلىق قاچا - قۇچا ۋە ئىدىشلارنى ياساش، برونزا، مىس شېشە ۋە ساپالدىن ياسالغان بۇيۇملارغا ھەمدە تاملارغا ۋە قەغەزگە گۈللەرنىڭ ۋە ئەپسانىۋى ھايۋانلارنىڭ رەسىملىرىنى سېزىش ئومۇملاشقانىدى.

قاراخانلار دەۋرىدە، ھەيۋەتلىك بىنالارنى پىششىق كېسەك بىلەن سېلىشقا، ئوردا - ساراي، مازار، مەسچىت، ئابىمى بىلىم يۇرتلىرىنىڭ تاملىرىنى گۈمبەزلىرىنى چېنە خىش ۋە گۈلدار سىرلانغان خىشلار بىلەن زىننەتلەشكە ئالاھىدە ئەھمىيەت بېرىلگەن. تارىم ۋادىسىدا (خوتەن بىلەن قەشقەر دە) كىمخاب، شايى، ئەتلەس، گىلەم توقۇش راۋاجلانغان بولسا، سەمەرقەنت، بۇخارا، پاختا يىپ، كەندىر ۋە يىپەكتىن خىلمۇ خىل رەڭدىكى رەختلەرنى توقۇش تەرەققىي تاپقان.



3. كانچىلىق بىلەن مەدەنچىلىكنىڭ تەرەققىي قىلىشى قاراخانىلار دەۋرىدە ئالاھىدە ئورۇندا تۇرىدۇ.

قاراخانىلار، ئۆز قوشۇنلىرىنى ئۇرۇش قوراللىرى بىلەن تەمىنلەش، تاشقى سودا مۇئامىلىسىدە مۇھىم رول ئوينىمايدىغان. دىنار (تىللا)، دەرھەم (كۈمۈش تەڭگە) نى كۆپلەپ قۇيۇش ۋە زىبۇ زىننەت بۇيۇملىرىنى ياساشتا ئالتۇن، كۈمۈش، مىسقا بولغان ئېھتىياجىنى قامداش ئۈچۈن، خىلمۇ خىل مەدەن كانلىرىنى ئېچىشقا، مېتالچىلىق قول سانائىتىنى تەرەققىي قىلدۇرۇشقا بەكمۇ كۆپ ئەھمىيەت بەرگەن.

قاراخانىلار تېررىتورىيىسىنىڭ غەربىي قىسمىدىكى ماۋ-رەئۇننەھرىنىڭ ئوسروشان دېگەن يېرىدە تۆمۈر رۇدىسى قېزىپ چىقىرىلغان. بۇ رۇدىلار ئېرىتىلىپ، چىققان تۆمۈردىن ئۇرۇش قوراللىرى ۋە سايمانلار (دېھقانچىلىققا، تۇرمۇشقا لازىم بولىدىغان سايمانلار) ياسالغان. پەرغانىدە، رۇدىنى ئېرىتىپ قورال - سايمان ياسايدىغان ھۈنەرۋەنچىلىك ئورۇنلىرى كۆپ ئىدى.

قاراخانىلار، تۆمۈر رۇدىسى چىقىدىغان كانلارنى ئاچقان-دىن تاشقىرى نېفىت كانلىرىنىمۇ ئاچقان.

ئوتتۇرا ئاسىيادا نېفىت كانلىرىنىڭ ئېچىلغانلىقى، ئوتتۇرا ئاسىيانى ئەرەب ئابباسىيلار خەلىپىلىكى ئىشغال قىلىپ تۇرغان چاغدىلا (مىلادىنىڭ 750 - يىلىدىن 870 - يىلىغىچە) مەلۇم ئىدى. پەرغانىدىكى نېفىت كانىدىن پايدىلىنىش قاراخانىلار دەۋرىدىمۇ ئېتىبارغا ئېلىنغان. قاراخانىلار، ھەربىي ئىشتا نېفىتتىن كۆپ مىقداردا پايدىلاندى. ئۇلار شەھەرلەرنى ئېلىشتا، نېفىت تولىدۇرۇلغان مەخسۇس

ساپال كوزىلار (نېفىت بومبىلىرى) نى ئالاھىدە ياسالغان قوراللار ئارقىلىق ئاتقان. «قامال قىلىنغان شەھەرنى كۆيدۈرۈش ئۈچۈن يېنىپ تۇرغان نېفىتنى ئىرغىتىش تېخنىكىسى» ئوتتۇرا ئاسىيادىن باشقا كۆچمەن خەلقلەر ئىچىگىمۇ تارقالمىغان. قىپچاقلار XIII ئەسىردە رۇسلار بىلەن بولغان ئۇرۇشتا، شەھەرلەرنى قامال قىلغاندا بۇ تېخنىكىنى ئىشلەتكەن. بۇ ئەھۋال رۇسلارنىڭ «ئىگور جەڭنامىسى» دېگەن ئەسىرىدە خاتىرىلەنگەن. ⑦

تاشكەنتنىڭ غەربىي شىمالىدىكى ھازىرقى ئاھىنگىران (بۇرۇنقى ئىلاق) غا كۆمۈش - قوغۇشۇن كانلىرى ئېچىلغان. قاراخانلار، ئاھىنگىراندىكى كۆمۈش كانلىرىدىن قېزىپ چىقىرىلغان كۆمۈشتىن قۇيۇلغان دەرھەمىنى شەرقىي ياۋروپا بىلەن بولىدىغان سودا مۇئامىلىسىدە ناھايىتى كۆپ مىقداردا ئىشلەتكەن. شۇ چاغدا شەرقىي ياۋروپادا، بىر رەرمۇ كۆمۈش ياكى قوغۇشۇن كانى بولمىغاچقا، شەرقىي ياۋروپالىقلار قاراخانلارنىڭ دەرھەملىرىگە موھتاج بولغان. شەرقىي ياۋروپالىقلار كۆمۈشنى قاراخانلاردىن تەڭگە پۇل شەكلىدە ئالغان.

قاراخانلار ئۆزلىرىنىڭ ھەشەمەتلىك ئوردىدا تۇرمۇشدا كېرەك بولىدىغان بۇيۇملار (ئالتۇن تاج، ئالتۇن كەمەر، ئالتۇن ھاسا، ئالتۇن چوماقلار) نى، زىبۇزىننەت بۇيۇملىرى (ئالتۇن قاداق، ئالتۇن چىكە گۈل، ئالتۇن بىلەزۈك، ئالتۇن ئۈزۈك قاتارلىقلار) نى ياساش ھەم دىنار قۇيۇش ئۈچۈن بولغان ئېھتىياجىنى نەزەردە تۇتۇپ، ئالتۇن كانلىرىنى ئاچقان.

مەھمۇت قەشقەرى: «بارخان... قەشقەرگە يېقىن بىر تاغ-  
نىڭ ئۈستىدىكى قورغان. بۇ تاغنىڭ ئاستىدا ئالتۇن كان  
بار» دەپ يازغان. ⑧

يۇقىرىدا كەلتۈرۈلگەن بىر قاتار پاكىتلار قاراخانلار  
دەۋرىدە، كانچىلىق، مېتالچىلىقنىڭ تەرەققىي قىلغان  
لىقىنى كۆرسىتىدۇ.

4. خەلقئارا سودا يولىنىڭ ئاساسىي تۈگۈنلىرى قارا-  
خانلار تېررىتورىيىسىدە ئىدى.

قاراخانلار دەۋرىدە، شەرقتىن غەربكە، غەربتىن شە-  
رققە بارىدىغان سودا كارۋانلىرى ۋە ئەلچىلەر خوتەن، قەش-  
قەر، بالاساغۇن، سەمەرقەند، بۇخارا، تىرمىز قاتارلىق شە-  
ھەرلەردىن ئۆتەتتى.

قەدىمكى زاماندىن تارتىپ خەلقئاراسودا يولىغا ھون-  
لار، تۈركلەر، ئۇرخۇن ئۇيغۇرلىرى ھۆكۈمرانلىق قىلغىنىدەك،  
قاراخانلارمۇ ھۆكۈمرانلىق قىلدى. قاراخانلار شەرقتە جۇڭ-  
گو (سۇڭ سۇلالىسى)، قىتان خانلىقى بىلەن، غەربىي جەنۇبتا  
ھىندىستان، ئافغانىستان، ئىران بىلەن (غەزەنەۋىلەر ۋە سەل-  
جۇقىلار ئارقىلىق) غەربتە، غەربىي ئاسىيا، شىمالىي ئافرىقا  
ۋە شەرقىي جەنۇبىي ياۋروپا بىلەن سودا ئالاقىسى قىلاتتى.  
قاراخانلارنىڭ سودا كارۋانلىرى، تۆگە ۋە ئاتلارغا يۈكلەن-  
گەن ماللارنى يىراق ئەللەرگە ئاپىرىپ ساتاتتى. ئۇلار  
ھىندىستان، شىمالىي ئافرىقا قاتارلىق جايلاردىن مەرۋايىت،  
ياقۇت، پىل چىشى، دورا-دەرمان قاتارلىق نەرسىلەرنى سې-  
تىۋېلىپ ئۇلارنى جۇڭگوغا ئاپىرىپ ساتاتتى. ئادەتتە سودا  
كارۋانلىرىنىڭ ئۇلاغلىرى بىرنەچچە يۈز، بىرنەچچە مىڭغا

يېتەتتى، بەزى چوڭ كارۋانلاردا بەش مىڭگە يېقىن ئادەم بولاتتى. بۇنداق كارۋانلار گاھدا ئىككى يىلدا، گاھدا بىر يىلدا بىر قېتىم سەپەرگە چىقاتتى.

5. قاراخانىلارنىڭ دۇنيادىكى نۇرغۇن دۆلەتلەر بىلەن بولغان سودا ئالاقىسى ھۈنەرۋەنچىلىكىنىڭ تەرەققىياتىنى ئالغا سۈرۈپلا قالماستىن، بەلكى مەدەنىيەتنىڭ ئۆزئارا ئالمىشىشىنىمۇ ئالغا سۈردى. خەلقئارا سودىنىڭ ئېھتىياجىنى قامداش ئۈچۈن، خوتەن، قەشقەر، بۇخارا، سەمەرقەند قاتارلىق شەھەرلەردە يىپەك، پاختا، كەندىر ۋە يۇڭ توقۇمىسى چىلىقى كېڭەيدى ۋە راۋاجلاندى. بۇنىڭدىن باشقا، سەمەرقەند بىلەن خوتەندە، قەغەز ئىشلەپچىقىرىش بەكمۇ تەرەققىي قىلدى. سەمەرقەند قەغەزى غەربتىكى ئەرەب خەلىپىلىكىگە، شەرقىي روما ئىمپېرىيىسىگە ۋە باشقا ياۋروپا دۆلەتلىرىگە چىقىرىلدى.

قاراخانىلارنىڭ شەرقتە جۇڭگو، شەرقىي قىتان خانلىقى، تاڭغۇت خانلىقى ۋە ئۇيغۇر ئىدىقۇت خانلىقى قاتارلىق دۆلەتلەر بىلەن بولغان سودا ئالاقىسىمۇ ناھايىتى قويۇق ئىدى.

بۇنىڭدا، سۇڭ سۇلالىسى (مىلادىنىڭ 960 - يىلىدىن 1279 - يىلىغىچە ھۆكۈم سۈرگەن) بىلەن بولغان سودا ئالاقىسى دە ئورۇندا تۇرىدۇ.

«سۇڭ سۇلالىسى تارىخى نۇدۇن ھەققىدە قىسسە» (宋史·于阆传) ۋە «سۇڭ سۇلالىسى يارلىقلىرى نوپلىمى يات ئەللەر» ④ (宋余要辑稿·蕃夷) دىكى خاتىرىلەرگە ئاساسلىنىپ، قاراخانىلار بىلەن سۇڭ سۇلالىسى ئارىسىدىكى

بولغان سودا مۇناسىۋەتلىرىنى ئۈچ باسقۇچقا بۆلۈپ چۈشەندۈرۈش مۇمكىن. بىرىنچى باسقۇچ — مىلادىنىڭ 1009 — يىلىدىن 1025 — يىلىغىچە بولغان 16 يىلنى ئۆز ئىچىگە ئالىدۇ. مانا شۇ مەزگىلدە، قاراخانىلار تەختىدە ئەھمەت توغانخان (998 — 1018)، مەنسۇر ئارسلانخان (1018 — 1024)، ئەھمەت توغانخان II (1024 — 1025) قاتارلىق ئۈچ قاغان ئولتۇرغانىدى.

مىلادىنىڭ 1009 — يىلى قاراخانىلارنىڭ تۇنجى سودا ئەلچىلەر ئۆمىكى سۇڭ سۇلالىسىنىڭ پايتەختى كەيفېڭغا بارغان. بۇ ئەلچىلەرنى خوتەن خانى يۈسۈپ قادىرخان قاراخانىلارنىڭ قاغانى ئەھمەت توغانخانغا ۋە كالىتەن ئەۋەتكەن بولسا كېرەك، 2 — قېتىم، سۇڭ سۇلالىسىنىڭ پايتەختىگە مىلادىنىڭ 1024 — يىلى مەنسۇر ئارسلانخان ئەۋەتكەن سودا ئەلچىلىرى باردى.

ئىككىنچى باسقۇچ — مىلادىنىڭ 1063 — يىلىدىن تارتىپ مىلادىنىڭ 1097 — يىلىغىچە بولغان 35 يىلنى ئۆز ئىچىگە ئالىدۇ. مانا شۇ 35 يىل ئىچىدە، قاراخانىلارنىڭ سودا ئەلچىلىرى سۇڭ سۇلالىسىگە 24 قېتىم باردى. مانا شۇ مەزگىلدە شەرقىي قاراخانىلارغا توغرۇل قاراخان (1074 — 1085) توغرۇل تېكىن (1074 — 1075) ھارۇن بوغراخان II (1075 — 1103) قاتارلىق ئۈچ قاغان ھۆكۈمرانلىق قىلدى.

مىلادىنىڭ 1097 — يىلى ھارۇن بوغراخان جۇڭگو بىلەن قاراخانىلار ئارىسىدىكى سودا يولىغا توسقۇنلۇق قىلغان تاڭغۇتلارنى دۇڭخۇاڭ، جاكېي، جىۈچۈەن (بۇ جايلارنىڭ ھەممىسى ھازىرقى گەنسۇ ئۆلكىسىدە) قاتارلىق جايلاردىن

قوغلاپ چىقىرىش ئۈچۈن قوشۇن ئەۋەتكەن.

ئۈچىنچى باسقۇچ — مىلادىنىڭ 1107 - يىلىدىن 1124 - يىلىغىچە بولغان 17 يىلنى ئۆز ئىچىگە ئالىدۇ. مانا شۇ 17 يىل ئىچىدە شەرقىي قاراخانىلارنىڭ سودا ئەلچىلىرى سۇڭ سۇلالىسىگە تۆت قېتىم باردى. بۇ ئەلچىلەرنى شەرقىي قاراخانىلارنىڭ قاغانى ئەھمەت ئارسلانخان ئەۋەتكەنىدى.

قاراخانىلارنىڭ سودا ئەلچىلىرى سۇڭ سۇلالىسىگە مەستىكىرۇمى، نۆشۈدۈر، مەرۋايىت، ياقۇت، گىلەم، ئەتلەس، قاشتېشى، سۆسەر، بۇلغۇن تېرىلىرى، تۆگە، ئات قاتارلىق لارنى ئاپىرىپ ساتاتتى.

قاراخانىلارنىڭ سودا ئەلچىلىرى سۇڭ سۇلالىسىگە 30 قېتىم بارغان بولسىمۇ، سۇڭ سۇلالىسى ئەينى ۋاقىتتا ئاجىز خانلىق بولغانلىقى ئۈچۈن، يولنىڭ يىراقلىقىنى باھانە قىلىپ (ئەسلىدە تاڭغۇتلاردىن قورقۇپ) قاراخانىلارغا بىرەر قېتىم سۇدا ئەلچىلىرى ئەۋەتمىدى.

6. قاراخانىلار دەۋرى ئاساسەن خېلى تىنچ، خاتىرجەم ئۆتكەن بىر دەۋر بولدى.

تۆت ئەسىر ھۆكۈم سۈرگەن قاراخانىلار دەۋرىدە ئوتتۇرا ئاسىيادىكى خەلقلەر كۆپ چاغلاردا تىنچ ۋە خاتىرجەم ياشىدى. قاراخانىلار مىلادىنىڭ 992 - يىلىدىن مىلادىنىڭ 1000 - يىلىغا قەدەر ئۇرۇش ھەرىكەتلىرىنى ئېلىپ بېرىپ سامانىيلار پادىشاھلىقىنى يوقاتقان. ئەمما بۇ ئۇرۇش ھەرىكەتلىرىدە ئوتتۇرا ئاسىيانىڭ ئىقتىسادى ۋە مەدەنىيىتى ۋە يىران بولمىغان ھالدا ئەھۋال كۆرۈلمىگەن.

قاراخانىلار مىلادىنىڭ 1006 - 1008 - ۋە 1019 - يىلى

لىرى بولۇپ ئۈچ قېتىم خوراسانغا يۈرۈش قىلىپ، غەزىنە ۋىلەر بىلەن ئۇرۇشتى. ئېلى تېكىن ئىسيانى، ياباقۇلار ئىسيانى باستۇرۇلدى، تەخت تالىشىپ ئانچە - مۇنچە ئۇرۇشلار بولۇپ ئۆتتى. ئۇلاردىن باشقا چوڭ كۆلەملىك ئۇرۇشلار بولمىدى.

قاراخانلار دەۋرىنىڭ ئاساسەن تىنچ ۋە خاتىرجەم بىر دەۋر بولۇشى ئىقتىساد ۋە مەدەنىيەتنىڭ گۈللىشىگە ياخشى ئىمكانىيەت يارىتىپ بەردى.

7. قاراخانلار قاغانلىرىنىڭ كۆپچىلىكى دىگۈدەك مەدەنىيەتنىڭ تەرەققىي قىلىشىغا ئالاھىدە كۆڭۈل بۆلدى. ئۇلار ئەقىللىق، بىلىملىك، ئەخلاىق، قابىلىيەتلىك كىشىلەرنى بەكمۇ قەدىرلىدى. ئۇلارنى دۆلەتنى ئىدارە قىلىش ئىشلىرىغا تەيىنلىدى. فېئوداللىق جەمئىيەتنىڭ ئەنئەنىسى بويىچە ئادەتتە ئوردىدىكى ئەڭ مۇھىم ۋەزىپىلەرگە كۆپ ھاللاردا خان جەمەتىدىن بولمىغان كىشىلەرنىڭ تەيىنلىشى قىيىن ئىش ئىدى. ئۇيغۇر - ئوغۇز قاغانلىرى بولسا، يۇقىرىدىكى ئەنئەنىنىڭ چەكلىمىسىگە قارىماي، خان جەمەتىدىن بولمىغان، ھەتتا ئۆز مىللىتىدىن بولمىغان كىشىلەرنىمۇ (ئەگەر ئۇ كىشىلەر ئەقىللىق، بىلىملىك، ئەخلاىق، قابىلىيەتلىك كىشىلەر بولسا) ئۇلارنى ئەڭ يۇقىرى مەنەپلەرگە تەيىنلىدى.

بۇنىڭ ئىسپاتى مۇنداق:

مىلادىنىڭ 1069 - يىلى ياكى 1970 - يىلى شەرقىي قاراخانلارنىڭ ئورۇنباسار قاغانى ئەبۇ ئەلى ھەسەن تاۋ-غاچ بوغراخان يۈسۈپ خاس ھاجىپنىڭ ناھايىتى بىلىملىك، ئەقىللىق ئادەم ئىكەنلىكىنى بىلىپ ئۇنى قەدىرلەپ

ئوردا ۋەزىرلىك ۋەزىپىسىگە تەيىنلەپ ئۇنىڭغا خاس ھاجىپ («تايانغۇ») ئۇنۋانىنى بەرگەن.

يۈسۈپ خاس ھاجىپ دۆلەتمەن ئۇيغۇر ئائىلىسىدە تۇ-  
غۇلۇپ ئۆسكەن بولسىمۇ ئەمما قاراخانىلارنىڭ خان جەمەتى-  
گە مەنسۇپ بولغان شاھزادىلەردىن ئەمەس ئىدى.

ئۇلۇغ سالجۇقىلار ئىمپېرىيىسىنىڭ ئىمپېراتورلىرىدىن  
ئالىپ ئارسلان، مەلىك شاھ (مىلادىنىڭ 1072 - يىلىدىن  
1092 - يىلىغىچە ئىمپېراتور بولغان) لار ۋاقتىدا ئەبۇ ئەلى  
ھەسەن ئىبنى ئەلى ئىبنى ئىسھاق (نزامولمۇلىك) 30 يىل  
(1063 - يىلىدىن 1092 - يىلىغىچە) باش ۋەزىر بولدى. مانا  
شۇ نزامولمۇلىك (مىلادىنىڭ 1018 - يىلى تۇغۇلۇپ 1092 - يىلى-  
لى ئالەمدىن ئۆتكەن) سالجۇق ئوغۇزلىرىدىن بولغانلىقىدىن،  
بەلكى ئىرانلىق پارس ئىدى. نزامولمۇلىك ئۇلۇغ سالجۇ-  
قىلار ئىمپېرىيىسىگە باش ۋەزىر بولۇپ تۇرغان مەزگىلىدە  
(1063 - 1092) ئۇنىڭ «سىياسەتنامە» سى بويىچە ئىسدارە  
قىلىنغان ئۇلۇغ سالجۇقىلار ئىمپېرىيىسى ئەڭ قىسقىچە تىلىك،  
ئەڭ سەلتەنەتلىك بىر باسقۇچقا كۆتۈرۈلگەن ئىدى. مانا شۇ  
مەزگىلدە نزامولمۇلىكنىڭ تەشەببۇسى بىلەن باغداد، ئىسفا-  
ھان، بەسىرى، نىشاپور، ھىرات، مەرۋى شاھى جاھان قاتار-  
لىق شەھەرلەردە نۇرغۇنلىغان ئالىي بىلىم يۇرتلىرى («مەد-  
رىس» لەر) قۇرۇلغان.

«تارىخىي مەسئۇدى» (30 توملۇق ئەسەر) نىڭ ئاپتورى  
ئوبۇل پەزلى مۇھەممەت بىننى ھۈسەيىن بەيھاكى (مىلادى-  
نىڭ 996 - يىلى تۇغۇلۇپ 1077 - يىلى ئالەمدىن ئۆتكەن)



غەزەندەۋىلەر سۇلتانلىقىدا 20 يىل تاشقى ئىشلار ۋەزىرى بولدى.

ئوغۇزلار (ئالپ تېكىندىن تارتىپ سەبۇق تېكىنگىچە) ۋە ئۇيغۇر قارلۇقلىرى (سەبۇق تېكىندىن تارتىپ غەزەندەۋىلەرنىڭ ئەڭ ئاخىرقى سۇلتانى خىسراۋ مەلكىچە) دىن كېلىپ چىققان غەزەندەۋى سۇلتانلىرىدىن سۇلتان مەھمۇت (مىلادى 997-يىلىدىن 1030-يىلىغىچە سۇلتان بولغان)، سۇلتان مەسئۇد (مىلادىنىڭ 1030 - يىلىدىن 1041 - يىلىغىچە بولغان) لار ئىرانلىق پارس بەيھاكىنى ئىززەتلىپ، ئۇنى تاشقى ئىشلار ۋەزىرلىكىگە قويدى. بەيھاكى سۇلتان مەھمۇتنىڭ ھىندىستانغا قىلغان يۈرۈشلىرىگە ۋە سۇلتان مەسئۇدنىڭ سالجۇقلارغا قارشى ئېلىپ بارغان ئۇرۇشلىرىغا قاتناشقاندىن تاشقىرى، غەزەندەۋىلەرنىڭ قاراخانىلار بىلەن ئېلىپ بارغان ناھايىتى مۇھىم دىپلوماتىك پائالىيەتلىرى (سۇلتان مەھمۇتنىڭ يۈسۈپ قادىرخان بىلەن سەمەرقەند يېنىدا ئېلىپ بارغان تارىخىي خاراكتېرلىك سۆھبىتى) گە قاتناشقان. بەيھاكى ئۆزى تاشقى ئىشلار ۋەزىرلىكىنى ئۆتۈگەن مەزگىلدە توپلىغان قىممەتلىك ماتېرىياللىرىدىن پايدىلىنىپ «تارىخىي مەسئۇدى» ناملىق مەشھۇر ئەسىرىنى يېزىپ چىققان.

XII ئەسىردە ياشىغان تارىخچى نىزام ئاروزى سەمەرقەندىنىڭ بەرگەن مەلۇماتىغا قارىغاندا، غەربىي قاراخانىلارنىڭ قاغانى خىزىرخان دانا، ئادىل كىشى بولۇپ، شائىر-لارى بېكەمۇ قەدىرلىگەن. ئۇنىڭ ئوردىسىدىكى قوبۇلخانىسىدا ئادەتتە تۆت پەتىئۇس بار بولۇپ، ھەربىر

پەتنۇسقا 250 دىناردىن ئالتۇن پۇل قويۇلغانىكەن. كۈنلەر -  
نىڭ بىرىدە خىزىرخان مانا شۇ تۆت پەتنۇستىكى 1000 دىنارنى  
بىر شائىرغا ئىنتام قىلغان.

نيزام ئاروزى سەمەرقەنتنىڭ بەرگەن مەلۇماتىغا كۆرە،  
مىلادىنىڭ 1080 - يىلى خىزىرخان سەمەرقەنتتىكى ئوردىسىدا  
شائىرلارنىڭ شېئىر مۇسابىقىسىنى ئۆتكۈزگەندە، مۇنداق بىر  
ۋەقە يۈز بەرگەن: قاغان (خىزىر بىننى ئىبراھىم) ئاماق  
ئاتلىق شائىردىن: «سەن ئابدۇسەئىد رەشىدىنىڭ شېئىر -  
لىرى ھەققىدە قانداق پىكىردە سەن؟» دەپ سورىغان. شائىر  
ئاماق: «رەشىدىنىڭ شېئىرلىرى ناھايىتى راۋان ۋە ياخشى يې -  
زىلغان، ئەمما سەل تۈزى كەمەرك!» دەپ جاۋاب بەرگەن. ئا -  
رىدىن ئانچە ئۇزۇن ئۆتمەي، شائىر رەشىدىنىڭ ئۆزى ئوردىغا  
كىرىپ كەلگەن. ئۇ قاغانغا تەزىم قىلىپ جايىغا ئولتۇرماقچى  
بولغاندا، قاغان ئۇنى ئالدىغا چاقىرىۋالغان. ئۇ شائىرلارنى  
بەس - مۇنازىرىگە سېلىپ قويماق بولۇپ، باشقا بىر شائىر -  
دىن: «رەشىدىنىڭ شېئىرلىرى قانداق؟» دەپ سورىغان. ئۇ  
شائىر: «ياخشى، ئەمما تۈزسىز» دەپ جاۋاب بەرگەن، شۇ  
چاغدا خىزىر بىننى ئىبراھىم شائىر رەشىدىگە: «سېنىڭمۇ ئۇ -  
نىڭغا جاۋابەن بىر - ئىككى بېيىت ئېيتىشىڭغا توغرا كېلىدۇ»  
دېگەن. شائىر رەشىدى قاغانغا تەزىم قىلىپ، ئۆز ئورنىغا  
قايتىپ ئولتۇرغاندىن كېيىن، بۇنداق دەپ شېئىر ئوقۇغان:

مېنىڭ شېئىرلىرىمنى تۈزى يوقلۇقتا -  
ئەيىبىگە بۇيرۇپسەن، بۇ راست بى گۇمان!  
شېئىرلىرىم شېكەر ھەم ھەسەلگە ئوخشايدۇ،  
ھەسەل ھەم شېكەردە تۈز بولسا يامان!

سېنىمىڭكى چامغۇرۇك، ئوت - چۆپۈك ئوخشاش،  
تۈز دېمەك، سەن ئۈچۈن كېرەك ئەي نادان!

شائىر رەشىدىنىڭ شېئىرى خىزىر بىننى ئىبراھىمغا  
بەكمۇ ياققان. شۇنىڭ ئۈچۈن قاغان تۆت پەتنۇستىكى 1000  
دىنارنى شائىر رەشىدىگە بېرىشنى بۇيرۇغان.  
شائىر رەشىدى شېئىردا خىزىر بىننى ئىبراھىمنى تىلغا  
ئېلىپ، ئۇنى ماختىغانمۇ ئەمەس، خىزىر بىننى ئىبراھىم  
شائىر رەشىدىنىڭ تالانتىغا، شېئىردىكى مەنتىقىي كۈچكە قايىل  
بولۇپ 1000 دىنارنى ئۇنىڭغا بېرىشنى قارار قىلغان.  
دەھشەتلىك ئىستېلاچى سۇلتان مەھمۇت غەزەنى ئۆ-  
مۈر بويى ھىندىستانغا يۈرۈش قىلىپ، بۇددىست ھىندىلارنى  
مۇسۇلمان قىلىش ئۈچۈن، ناھايىتى ئېغىر جاپا - مۇشەققەت-  
لەرنى تارتىپ قانلىق ئۇرۇشلار بىلەن ئاۋارە بولغان بولسى-  
مۇ، يەنە بىر تەرەپتىن مەشھۇر پەيلاسوپلار، تارىخچىلار، شا-  
ئىرلارنى ئوردىسىغا يىغىپ، ئىلىم - پەن، بولۇپمۇ ئەدەبى-  
ياتنىڭ تەرەققىي قىلىشىغا غەمخورلۇق قىلغانىدى. ئۇنىڭ  
ئوردىسىدا نەچچە ئونلىغان مەشھۇر شائىرلار بار ئىدى. سۇل-  
تان مەھمۇت مانا شۇ شائىرلارنىڭ بەزىلىرىدىن پايدىلىنىپ،  
ئۆزىنىڭ ياراتقان تۆھپىلىرىنى مەدھىيەلەيدىغان، ئۆزىنى  
ئاسمان - پەلەككە كۆتۈرىدىغان شېئىرلارنى يازدۇرغان. سۇل-  
تان مەھمۇتنىڭ ئوردىسىدىكى مەدھىيىچى شائىرلارنىڭ ئىچى-  
دە، بەلخلىق ئوبۇلقاسم ھەسەن ئىبنى ئەھمەت ئۇنسۇرى  
(مىلادى X ئەسىرنىڭ 60 - يىللىرى تۇغۇلۇپ مىلادى 1039-  
يىلى ئالەمدىن ئۆتكەن) «شائىرلارنىڭ خانى» دېگەن ئۇنۋان-  
671

نىغا ئىگە بولغان. سۇلتان مەھمۇتنىڭ ئۇكىسى ئەمر ناسىرنىڭ تونۇشتۇرۇشى بىلەن سۇلتان مەھمۇتنىڭ ئور- دىغا كەلگەن شائىر ئۇنسۇرى سۇلتان مەھمۇتنىڭ نۇرغۇنلىغان ھەربىي يۈرۈشلەرنىگە قاتناشقان. ئۇ يازغان قەسىدىلەرنىڭ مۇتلەق كۆپچىلىكى سۇلتان مەھمۇت نىڭ غەلىبىلىرىنى مەدھىيەلەشكە بېغىشلانغان.

قانداق بولسۇن، ئەجدادلىرىمىز قاغانلىرىنىڭ ئوردى- سىغا يىغىلغان پەيلاسوپلار، تارىخچىلار، شائىرلار، ئاسترونوم- لار، ئۆزلىرىگە بېرىلگەن ئىمكانىيىتىدىن پايدىلىنىپ، تارى- خىي ۋە ئەمەلىي ئەھمىيەتكە ئىگە ئۇلۇغ ئەسەرلەرنى يېزىپ، دۇنيا مەدەنىيىتىنىڭ خەزىنىسىگە باھاسىز تۆھپىلەرنى قوشقان.

8. قاراخانىلار دۆلىتى بىلەن دۇنيادىكى مەشھۇر، مە- دەنىيەتلىك دۆلەتلەر ئارىسىدا يولغا قويۇلغان ئىقتىسادى ۋە دىپلوماتىيە ئالاقىلىرىدىن تاشقىرى، بەنە مۇسۇلمان دۆ- لەتلەر ئارىسىدىكى مەدەنىيەت جەھەتتىكى مەنىۋى يېقىنلىق ۋە ئالاقىلەرمۇ ئۇيغۇر مەدەنىيىتىنىڭ تەرەققىي قىلىشىغا كۈچلۈك تەسىر قىلدى.

ئەرەبلەر دەۋرىدە قەدىمكى يۇنان ئالىملىرىنىڭ يۇنان (گرېك) تىلىدىكى ئەسەرلىرى ئەرەب تىلىغا تەرجىمە قىلىندى. ئوتتۇرا ئاسىيا خەلقللىرى شۇنداق ئەرەبلەر ئارقىلىق قەدىمكى يۇنان پەيلاسوپلىرى، ئاسترونوملىرى، ماتېماتىكىلىرى، گېئوم- گرافىكىلىرى، فىزىكىلىرى ۋە خىمىكىلىرىنىڭ ئەسەرلىرى بىلەن تونۇشتى. قاراخانىلار دەۋرىدىكى ئۇيغۇر ئالىملىرى ئەرەب، پارس تىللىرىنى مۇكەممەل بىلىگەنلىكى ئۈچۈن، كلاسسىك ھەرب مەدەنىيىتى (ئاساسەن يۇنان مەدەنىيىتى) گە دائىر

ئەسەرلەرنى چوڭقۇر، ئەتراپلىق ئۆگەندى ۋە قاراخانلار دەۋ-  
رىدىكى ئۇيغۇر ئىسلام مەدەنىيىتىنى يارىتىشتا، ئۇنىڭدىن  
پايدىلىق ئوزۇقلارنى قوبۇل قىلدى ھەمدە ئىلىم - پەننىڭ  
دېگۈدەك ھەممە ساھەلىرى بويىچە ئۇلۇغ ئەسەرلەرنى يېزىپ  
چىقتى.

9. قاراخانلار دەۋرىدىكى ئۇيغۇر مەدەنىيىتى قەدىم-  
كى ئۇيغۇر - ئۇرخۇن مەدەنىيىتىنىڭ ئېسىل ئەنئەنىسى ئاسا-  
سىدا تېخىمۇ يۈكسەلگەن، تەرەققىي تاپقان ئۇيغۇر ئىسلام مە-  
دەنىيىتى ئىدى.

بىزنىڭ ئەجدادلىرىمىز خېلى قەدىمكى زاماندىن تار-  
تىپ (مىلادىدىن بىرنەچچە ئەسىر بۇرۇنقى زاماندىن تارتىپ،  
IX ئەسىرنىڭ ئوتتۇرىلىرىغىچە) يېزىق قوللىنىپ (ئۇرخۇن -  
يەنسەي يېزىقى قاتارلىقلار) ئۆز تارىخىنى يازغان. ماددىي  
ۋە مەنىۋى مەدەنىيەتنىڭ خىلمۇ خىل تۈرلىرى بويىچە خېلى  
يۇقىرى سەۋىيىگە يەتكەن. مەسىلەن ئۇرخۇن ۋادىسىدىن تې-  
پىلغان مەڭگۈ تاشلار (VIII ئەسىر ۋە IX ئەسىرگە دائىر)  
ئۇرخۇن - يەنسەي يېزىقىدا قەدىمكى ئۇيغۇر تىلى بىلەن  
يېزىلغان. بۇ مەڭگۈ تاشلار قەدىمكى ئۇيغۇر تارىخى ۋە مە-  
دەنىيىتىنىڭ ئالتۇن بەتلىك، كۈمۈش ھەرپلىك داستانلىرى  
بولۇپ ھېسابلىنىدۇ.

قاراخانلار دەۋرىدىكى شانلىق ئۇيغۇر مەدەنىيىتى  
قەدىمكى ئۇيغۇر مەدەنىيىتىنىڭ داۋامى ۋە يېڭى شارائىتىدا،  
مول مەنىۋى مەزمۇنلار بىلەن بېيىغان قاراخانلار مەدەنىيى-  
تى بولۇپ ھېسابلىنىدۇ.

## ئىزاھلار:

- ① «ئۆزبېكىستان سىس ر قارىغى» ئۆزبېكچە I توم 297 - بەت.
- ② قوغۇ — ئاق قۇ.
- ③ بالچىق — ئاي.
- ④ مەھمۇت قەشقەرى: «تۈركىي تىللار دىۋانى» ئۇيغۇرچە I توم، 21 - بەت.
- ⑤ «تۈركىي تىللار دىۋانى» I توم، 14 - بەت.
- ⑥ «تۈركىي تىللار دىۋانى» I توم، ئۇيغۇرچە، 2 - بەت (1 - بەتتىن 53 - بەتكىچە بولغان «كىرىش» قىسمىدىن كېيىن باشلانغان 2 - بەت).
- ⑦ «ئۆزبېكىستان سىس ر قارىغى» ئۆزبېكچە I توم 221 - بەت.
- ⑧ «تۈركىي تىللار دىۋانى» ئۇيغۇرچە I توم، 567 - بەت.

## قاراخانلار دەۋرىدىكى مۇھىم تارىخىي ۋەقەلەرنىڭ يىلىنامىسى

(850 — 1212)

مىلادىنىڭ 850 - يىلى ئۇيغۇرلارنىڭ ياغما قەبىلىسىدىن كېلىپ چىققان كۆل بىلگە قاراخان ئۇيغۇر قاراخانلار دۆلىتىنى تەشكىل قىلدى.

870 - يىلى ئۇلۇغ پەيلاسوپ فارابى يەتتەسۇدىكى فاراب شەھىرىدە دۇنياغا كەلدى.

970 - يىلى بۇخارا سامانىيلار پادىشاھلىقىنىڭ پايتەختى بولدى.

893 - يىلى كۆل بىلگە قاراخاننىڭ ئوغلى ئوغۇلچاق ئىسمائىل سامانى بىلەن بولغان ئۇرۇشتا مەغلۇپ بولدى ۋە بالاساغۇندىن قەشقەرگە كەتتى.

920 - يىلى سىتۇق بوغراخان مۇسۇلمان بولدى.

942 - يىلى سىتۇق بوغراخان بالاساغۇننى قاراخانلار تېررىتورىيىسىگە قوشۇۋالدى.

955 - يىلى سىتۇق بوغراخان ئسالەمدىن ئۆتتى ۋە ئاتۇش مەشھەدتە دەپنە قىلىندى.

960 - يىلى يەتتە سۇدىكى ئۇيغۇر - قارلۇقلار ئىسلام دىنىنى قوبۇل قىلدى.

960 - 970 - يىللىرى سىتۇق بوغراخاننىڭ ئوغلى سۇلايماننىڭ ۋاقتىدا، ئىسلام دىنى قاراخانلاردا چوڭقۇر يىلتىز تارتتى ۋە دۆلەت دىنى قىلىپ بەلگىلەندى.

980 - يىلى ئۇلۇغ پەيلاسوپ ئەبۇئەلى ئىبىن سىنا بۇخارادىكى ئەفشان يېزىسىدا دۇنياغا كەلدى.

992 - يىلى قاراخانلارنىڭ قاغانى ئەلى ئارسلاننىڭ ئورۇنباسارى ھارۇن بوغراخان سامانىيلارنىڭ پايتەختى بۇخارا رانى ئالدى.

992 - يىلى ھارون بوغراخان ئالەمدىن ئۆتتى.

996 - يىلى قاراخانلارنىڭ غەربىي ئىلىكخانى ناسىر غەزنەۋىلەر ھۆكۈمرانى سەبۇق تېكىن بىلەن ماۋرەئۇننەھىر نىڭ تېررىتورىيىسى توغرىسىدا كېلىشىم تۈزدى. كېلىشىمگە كۆرە، سىر دەريا ۋادىسى قاراخانلارغا، ئامۇ دەريا ۋادىسى غەزنەۋىلەرگە قارايدىغان بولدى.

998 - يىلى قاراخانلارنىڭ قاغانى ئەلى ئارسلانخان ئالەمدىن ئۆتتى. ئەخمەت توغانخان قاغان بولدى.

999 - يىلى غەربىي ئىلىكخانى ناسىر بۇخارا ئىشى خال قىلىپ، سامانىيلار پادىشاھلىقىنى يوق قىلدى.

1001 - يىلى سۇلتان مەھمۇت غەزنەۋى غەربىي ئىلىك خانى ناسىرنىڭ قىزىغا ئۆيلەندى.

1000 - يىللىرى قاراخانلار خوتەن خانلىقىنى ئۈزۈل-كېسىل بويسۇندۇردى. يۈسۈپ قادىرخان خوتەنگە خان بولۇپ تەيىنلەندى.



1006 - يىلى ئىلىكخان ناسىرنىشاپور، تۇس ۋە بەلخنى ئالدى.

1007 - 1008 - يىللىرى قاراخانلار خوراسانغا يەنە يۈرۈش قىلدى، يۈرۈش مەغلۇپ بولدى.

1018 - يىلى ئۇيغۇر خەلقىنىڭ ئۇلۇغ پەيلاسوپى، تالانتلىق شائىرى، مەشھۇر دۆلەت ئەربابى يۈسۈپ خاس ھاجىپ بالاساغۇندا دۇنياغا كەلدى.

1018 - يىلى ئەھمەت توغانخان بالاساغۇننىڭ شىمالىدا، 100 مىڭ جەڭچىدىن تەركىب تاپقان شەرقىي قىستان قوشۇنى لىرىنى تارمار قىلدى ۋە ئۇلارنى قوغلاپ ئۆزلىرىنىڭ تەۋە-سىگە ھەيدىۋەتتى.

1018 - يىلى ئەھمەت توغانخان ئالەمدىن ئۆتتى.

1019 - يىلى يۈسۈپ قادىرخان خوراسانغا ھۇجۇم قىلدى.

1024 - يىلى مەنسۇر ئارسلانخان تەختتىن ۋاز كەچتى،

ئۇنىڭ ئورنىغا ئەھمەت توغانخان III چىقتى.

1026 - يىلى يۈسۈپ قادىرخان قاراخانلارنىڭ قاغانى

بولدى.

1026 - يىلى سەمەرقەنت يېنىدا يۈسۈپ قادىرخان بى-

لەن سۇلتان مەھمۇت ئىككى دۆلەت كۆڭۈل بۆلىدىغان جەددىي

مەسىلىلەر ئۈستىدە سۆھبەت ئېلىپ بېرىپ ناھايىتى مۇھىم

كېلىشىمنامە تۈزدى.

1031 - يىلى سۇلتان مەسئۇد قاراخانلارنىڭ پايتەختى

قەشقەرگە ئەلچى ئەۋەتتى.

1032 - يىلى يۈسۈپ قادىرخان ئالەمدىن ئۆتتى، چوڭ

ئوغلى سۇلايمان ئارسلانخان قاغان بولدى.

- 1030 - يىللىرى ئۇلۇغ تىلشۇناس مەھمۇت قەشقەرى قەشقەردە دۇنياغا كەلدى.
- 1037 - يىلى ئۇلۇغ پەيلاسوپ ئەبۇ ئەلى ئىبنى سىنا ئالەمدىن ئۆتتى.
- 1039 - يىلى ئىلىك ناسىرنىڭ ئوغلى ئىبراھىم بۆرە تېكىن غەربىي ئىلىكخاننى يۈسۈپنى قەشقەرگە قوغلىۋېتىپ، ماۋرەننۇننەھرنى ئۆز ھۆكۈمرانلىقى ئاستىغا ئالدى.
- 1040 - يىلى قاراخانىلار دۆلىتى شەرقىي ۋە غەربىي قاراخانىلاردىن ئىبارەت ئىككى قىسىمغا بۆلۈنۈپ كەتتى.
- 1040 - يىلى مەرۋى شاھى جاھان بىلەن سىراكىس ئوت تۇرىسىدا - دەندانقاندا ئۇرۇش بولۇپ، توغرىلجەگ سۇلتان مەسئۇدنى تارمار قىلدى.
- 1055 - يىلى ئۇلۇغ سالىجۇقلارنىڭ سۇلتانى توغرىلجەگ باغدادقا كىردى.
- 1056 - يىلى شەرقىي قاراخانىلارنىڭ قاغانى سۇلايمان ئارسلانخان ۋاپات بولدى.
- 1057 - يىلى شەرقىي قاراخانىلارنىڭ قاغانى مۇھەممەت بوغراخان بىلەن بىر قىسىم قاراخانى شاھزادىلىرى مۇھەممەت بوغراخاننىڭ كىچىك خانىشى تەرىپىدىن زەھەرلىنىپ ئۆلتۈرۈلدى.
- 1058 - يىلى شەرقىي قاراخانىلارغا سۇلايمان ئارسلانخاننىڭ ئۆكسى توغرىل قاراخان قاغان بولدى.
- 1063 - يىلى ئۇلۇغ سالىجۇقلار ئىمپېرىيىسىنىڭ سۇلتانى توغرىلجەگ ئالەمدىن ئۆتتى. ئۇنىڭ ئاكىسى چاغرىلجەگنىڭ ئوغلى ئالىپ ئارسلان ئۇلۇغ سالىجۇقلارغا سۇلتان بولدى.

- 1068 - يىلى غەربىي قاراخانىلارنىڭ قاغانى ئىبراھىم بۆرە تېكىن ئالەمدىن ئۆتتى.
- 1069 - يىلى يۈسۈپ خاس ھاجىپ «قۇتادغۇبىلىك» داستانىنى شەرقىي قاراخانىلارنىڭ ئورۇنباشار قاغانى ئوبۇل ھەسەن تاۋغاچ بوغراخانغا تەقدىم قىلدى.
- 1071 - يىلى ئالىپ ئارسلان «مالازگىرد ئۇرۇشى»دا، شەر-قىي روما ئىمپېراتورى رومان دىئوگېنىس قوماندانلىقىدىكى 200 مىڭ جەڭچىدىن تەركىب تاپقان روما قوشۇنلىرىنى تارمار قىلدى ۋە رومان دىئوگېنىسنى ئەسىر ئالدى.
- 1072 - يىلى ئالىپ ئارسلان ۋاپات بولدى، ئۇنىڭ تۇنجى ئوغلى مەلىك شاھ ئۇلۇغ سالىجۇقلارغا سۇلتان بولدى.
- 1074 - يىلى مەھمۇت قەشقەرى «تۈركىي تىللار دىۋانى»-نى باغداد خەلىپىسى ئوبۇلقاسىم ئابدۇللا مۇقتەدىغا تەقدىم قىلدى.
- 1074 - يىلى شەرقىي قاراخانىلارنىڭ قاغانى توغرىل قاراخان ئالەمدىن ئۆتتى. ئۇنىڭ ئوغلى توغرىل تېكىن ئىككى ئاي قاغان بولدى.
- 1075 - يىلى شەرقىي قاراخانىلارنىڭ ئورۇنباشار قاغانى ئوبۇلھەسەن تاۋغاچ بوغراخان شەرقىي قاراخانىلارغا ھارۇن بوغراخان II ئۇنۋانىدا قاغان بولدى.
- 1080 - يىللىرى يۈسۈپ خاس ھاجىپ قەشقەردە ئالەمدىن ئۆتتى.
- 1080 - يىللىرى باغدادتىن ئانا ۋەتىنى قەشقەرگە قايتىپ كەلگەن مەھمۇت قەشقەرى 1090 - يىللىرى ئالەمدىن ئۆتتى، ئوپالغا دەپنە قىلىندى.

- 1092 - يىلى مەلىك شاھ ئالەمدىن ئۆتتى.
- 1103 - يىلى شەرقىي قاراخانلارنىڭ قاغانى ھارۇن بوغراخان II ئالەمدىن ئۆتتى. ئورنىغا ئوغلى ئەھمەت ئارس-لانخان قاغان بولدى.
- 1105 - يىلى ئەھمەت ئارسلانخان مەھمۇت بىننى ئابدۇلجېلىل قەشقەرىنى باغداد خەلىپىسى ھۇستازىرنىڭ ھۇ-زۇرىغا ئەلچى قىلىپ ئەۋەتتى.
- 1135 - يىلى شەرقىي قاراخانلار شەرقىي قىتانلارغا بېقىنىدى بولۇپ قالدى.
- 1137 - يىلى غەربىي قاراخانلار شەرقىي قىتان خانى يىلىۋداشى تەرىپىدىن مەغلۇپ بولدى.
- 1209 - يىلى غەربىي قاراخانلارنىڭ پايتەختى سەمەرقەند خارەزىم شاھلار دۆلىتىنىڭ تەسىرىگە ئۆتتى.
- 1211 - يىلى شەرقىي قاراخانلارنىڭ ئاخىرقى قاغانى مەھمۇتخان III ۋاپات بولدى.
- 1212 - يىلى غەربىي قاراخانلارنىڭ ئاخىرقى قاغانى ئوسمان بوغراخان ۋاپات بولدى.
- 1212 - يىلى قاراخانلار دۆلىتى قىتانلار (قاراخى-تايلار) تەرىپىدىن پۈتۈنلەي يوق قىلىندى.

### III بۆلۈم

#### ئۇيغۇر ئىدىقۇت خانلىقى

ئون يەتتىنچى باب ئۇيغۇر ئىدىقۇت خانلىقىنىڭ قۇرۇلۇشى  
شەرقىي ئۇيغۇرلارنىڭ غەربكە كۆچۈشى

شەرقىي ئۇيغۇرلارنىڭ غەربكە كۆچۈشى ئۇيغۇر ئىدىقۇت خانلىقىنىڭ ۋۇجۇدقا كېلىشىگە توغرىسىدىن توغرا سەۋەب بولدى، ئەينى ھالدا يەنە ئۇيغۇر ئىدىقۇت خانلىقى ئۇيغۇر-ئۇرخۇن قاغانلىقىنىڭ داۋامى ھەم بولدى.

ئۇيغۇرلارنىڭ ئەجدادلىرى ۋە قېرىنداشلىرى ئۆز تارىخىدا، ئاسىيادا ئۇلۇغ ھون تەڭرىقۇتلۇقى (مىلادىدىن 240 يىل بۇرۇنقى چاغدىن تارتىپ مىلادىنىڭ 216 - يىلىغىچە ھۆكۈم سۈرگەن)، ئاق ھونلار ئىمپېرىيىسى (مىلادىنىڭ 420 - يىلىدىن 565 - يىلىغىچە ھۆكۈم سۈرگەن)، ياۋروپا ھون ئىمپېرىيىسى، ئۇيغۇر خانلىقى (487 - 546)، ئۇلۇغ كۆك تۈرك قاغانلىقى (551 - 744)، ئۇيغۇر - ئۇرخۇن قاغان

لىقى (مىلادىنىڭ 646 - يىلىدىن 845 - يىلىغىچە ھۆكۈم سۈر-  
گەن)، ئۇيغۇر قاراخانىلار دۆلىتى (مىلادىنىڭ 850 - يىلى-  
دىن 1212 - يىلىغىچە ھۆكۈم سۈرگەن)، ئۇيغۇر ئىدىقۇت خان-  
لىقى (مىلادىنىڭ 850 - يىلىدىن 1335 - يىلىغىچە ھۆكۈم  
سۈرگەن)، ئۇلۇغ سەلجۇقلار سۇلتانلىقى (مىلادىنىڭ 1040 -  
يىلىدىن 1157 - يىلىغىچە ھۆكۈم سۈرگەن)، غەزىنەۋىلەر سۇل-  
تانلىقى (مىلادىنىڭ 963 - يىلىدىن 1187 - يىلىغىچە ھۆكۈم  
سۈرگەن) قاتارلىق دۇنياغا مەشھۇر بولغان دۆلەتلەرنى قۇرغان.  
بۇ دۆلەتلەرنىڭ دەۋرىدە قەدىمكى ۋە ئوتتۇرا ئەسىرلەرنىڭ  
تارىخىي سەھنىسىدە ناھايىتى مۇھىم روللارنى ئوينىغان، بو-  
لۇپمۇ قاراخانىلار دەۋرىدە مەدەنىيەت گۈللەپ - ياشناپ، دۇنيا  
مەدەنىيىتىنىڭ خەزىنىسىگە قىممەتلىك تۆھپىلەر قوشۇلغان.

يۇقىرىدا تىلغا ئېلىنغان دۆلەتلەرنىڭ ئىچىدە، 200  
يىل ھۆكۈم سۈرگەن ئۇيغۇر ئۇرخۇن قاغانلىقى مىلادىنىڭ  
840 - يىلىغا كەلگەندە، تەخت تالىشىش، ئىچكى ئىسيان،  
دۈشمەنلەرنىڭ ھۇجۇمى، تەبىئىي ئاپەت قاتارلىق سەۋەبلەر-  
دىن ناھايىتى ئېغىر ئەھۋالدا قالدى. شۇڭا، شەرقىي ئۇيغۇر-  
لار ھازىرقى موڭغۇلىيىدىكى ئۇرخۇن دەرياسى بويىغا جاي-  
لاشقان پايتەختى قارابالغاسۇننى تاشلاپ چىقىپ، قا-  
غانلىقىنىڭ سىياسىي مەركىزىنى تەڭرىتاغلىرىنىڭ باغرىغا  
يۆتكەپ كېتىشكە مەجبۇر بولدى.

شەرقىي تۇرالارنىڭ مىلادىنىڭ 646 - يىلى ئۇي-  
غۇر - ئۇرخۇن قاغانلىقىنى قۇرغانلىقىنى سۆزلەپ ئۆت-  
تۇق. IX ئەسىردە ئۆتكەن ئەرەب جۇغراپىيە ئالىم-  
لىرى بۇ قاغانلىقنىڭ پايتەختى قارابالغاسۇن شەھى-  
رىنى، 12 تۆمۈر دەرۋازىلىق شەھەر بولۇپ، شەھەرنىڭ مەر-

كەزىدىكى قاغان ئوردىسىنىڭ ئۈستىدە 100 ئادەم سېغىدىغان ئالتۇن چېدىر بار. بۇ ئالتۇن چېدىر بەش فەرسەھ (35 كىلو-مېتر) يىراقلىقتىن كۆرۈنۈپ تۇرىدۇ دەپ يېزىشقا ئىدى. ئۇيغۇر - ئۇرخۇن قاغانلىقىنى باشتا ئىپتىقىدىمىزدەك ئۇيغۇرلار-نىڭ ئون ئۇيغۇر، توققۇز ئوغۇزدىن ئىبارەت ئىككى چوڭ تارمىقى بىرلىشىپ قۇرغان.

ئۇيغۇر - ئۇرخۇن قاغانلىقى كۈچەيگەن مەزگىلدە (مىلادىنىڭ 750 - يىللىرى) تېررىتورىيىسىنىڭ شەرقىي چېگرىسى قىدىرقان تاغلىرىنىڭ شەرقىگە، شىمالىي بايكۆل (بايقال) بىلەن يەنسەي (ئەسلى ئۇيغۇرچە ئاتىلىشى ئاناساي) دەرياسىنىڭ بويلىرىغىچە، غەربىي چېگرىسى بالقاش كۆلىنىڭ شىمالىدىن تارتىپ، پەرىغانە ۋادىسىغىچە، جەنۇبىي چۇغاي تاغلىرىنىڭ جەنۇبىي ئېتىكىگىچە، غەربىي - جەنۇبىي ھىندىستاننىڭ شىمالىغىچە سوزۇلغانىدى، قاغانلىق تېررىتورىيىسىنىڭ يەر مەيدانى 5 مىليون كۋادرات كىلومېتر بولۇپ، ھازىرقى فرانسىيىدىن بەش ھەسسە چوڭ ئىدى. ئۇيغۇر - ئۇرخۇن قاغانلىقىنىڭ ھەربىي كۈچلىرى مىلادىنىڭ 646 - يىلىدىن 740 - يىللىرىغىچە 50 مىڭ ئاتلىق قوشۇندىن ئىبارەت بولغان بولسا، مىلادىنىڭ 750 - يىللىرىدىن باشلاپ 221 مىڭ ئاتلىق قوشۇنغا (ئاتلىق قوشۇن 17 دىۋىزىيە بولۇپ ھەربىي دىۋىزىيىسى 13 مىڭ جەڭچىدىن تەركىب تاپقان) كۆپەيگەنىدى.

مانا شۇنداق ناھايتى كۈچلۈك، مۇستەقىل بولغان ئۇيغۇر - ئۇرخۇن قاغانلىقى ئەينى ۋاقىتتا ئاسىيادىكى چوڭ دۆلەتلەر بولغان - تاڭ سۇلالىسى ۋە تىبەت خانلىقى بىلەن

باراۋەر ئورۇندا تۇراتتى،

IX ئەسىرنىڭ 30 - يىللىرىغا كەلگەندە، بۇ كۈچلۈك ئۈچ دۆلەت ئىچكى زىددىيەتلەر سەۋەبىدىن ئاجزلىشىشقا قاراپ ماڭدى.

بولۇپمۇ ئۇيغۇر - ئۇرخۇن قاغانلىقى مىلادىنىڭ 830 - يىللىرىغا كەلگەندە، قورقۇنچاق ئەھۋالدا قالدى. ھازار تېكىن قاغان بولغان ۋاقتىدىن باشلاپ، ئۇيغۇر - ئۇرخۇن شاھزادىلىرى ئىچىدە قاغانلىق ئورنىنى تالىشىش يۈز بېرىپ ئىچكى ئۇرۇشلار باشلاندى. بولۇپمۇ خۇ تېكىننىڭ ۋاقتىدا ئىچكى ئۇرۇش ئەۋجىگە چىقتى. ئىچكى ئۇرۇشتا ئۆلتۈرۈلگەن ھازار تېكىننىڭ تەرەپدارلىرى، خۇ تېكىننى ئۆلتۈرۈش ئۈچۈن ئىسيان كۆتۈرۈشكە بەل باغلىدى. ئەھۋالنى سېزىپ قالغان خۇ تېكىن ئىسيان كۆتۈرمەكچى بولغانلارنى ئۆلتۈردى. بۇ ئەھۋال يۈز بەرگەندە، باش تارقان قارا بولۇق مىلادىنىڭ 839 - يىلى بىر قىسىم قوشۇنغا تايىنىپ، خۇ تېكىنگە قارشى چىقتى. ئۇرۇشتا مەغلۇپ بولغان خۇ تېكىن ئۆزىنى ئۆلتۈرۈۋالدى. قارا بولۇق كىچىك تېكىننى قاغانلىق تەختكە چىقاردى. مىلادىنىڭ 839 - يىلى ياغلاقلاردىن بولغان باش تارقان قارا بولۇق ياغلاق خانزادىسى كىچىك تېكىننى تەختكە چىقارغاندا، ئادىزلاردىن بولغان باش قوماندان قولۇق باغا ئىسيان كۆتۈرۈپ ئاسىيلىق يولىغا ماڭدى. مانا شۇنداق خەتەرلىك ئەھۋال يۈز بەرگەندە، ئۇيغۇر - ئۇرخۇن قاغانلىقى تېررىتورىيىسىدە تەبىئىي ئاپەت يۈز بېرىپ، يېزا ئىگىلىكى ۋەيران بولدى، ئەلنى ئاچارچىلىق قاپلىدى. ئۇنىڭ ئۈستى



گە، ۋايا كېسىلى تارقىلىپ نۇرغۇنلىغان ئادەم ئۆلدى. قاتتىق قار يېغىپ جۇتچىلىق ھۆكۈم سۈرۈپ، ناھايىتى نۇرغۇن چارۋا مال توڭلاپ ئۆلدى. خەلق ئۆي - ماكانلىرىدىن ئايىرىلىپ سەرسان بولدى.

بۇلارنى ئاز دېگەندەك، قىرغىزلار ئىسىيان كۆتۈرۈپ ئۇيغۇر - ئۇرخۇن قاغانلىقىنى ئاغدۇرۇپ تاشلاشقا بەل باغلىدى. قىرغىزلار ئەسلىدە مىلادىنىڭ 756 - يىلىدىن باشلاپ ئۇيغۇر - ئۇرخۇن قاغانلىقىغا بېقىنغان خانلىق ئىدى، ھازىرقى يەنسەي دەرياسىنىڭ بويىدا ياشايدىغان قىرغىزلار مىلادىنىڭ 821 - يىلى ئۇيغۇر قاغانى ئاي تەڭرىدا قۇت بولمىش قۇچ بىلگە قاغان ئالەمدىن ئۆتكەندىن كېيىن، توختىماي ئىسپان كۆتۈرۈپ كەلگەنىدى.

«كونا تاڭسۇلالىسى يىلىنامىسى. قىرغىزلار ھەققىدە قىسسە»، «يېڭى تاڭسۇلالىسى يىلىنامىسى. قىرغىزلار ھەققىدە قىسسە»دىكى خاتىرىلەرگە ئاساسلانغاندا، ئۇيغۇرلارغا قېرىنداش بولغان يەنسەي قىرغىزلىرىنىڭ تىل - يېزىقى ئۇيغۇرلارنىڭ تىل - يېزىقى بىلەن ئوخشاش بولۇپ، چاچلىرى قىزغۇچ، كۆزلىرى كۆك، چىرايلىرى ئاق سۈزۈك ئىكەن. يەنە باشقا تارىخىي مەلۇماتلاردا، VIII ئەسىردە يەنسەي قىرغىزلىرىنىڭ سانى 1 مىليون بولۇپ، 100 مىڭ جەڭچىدىن تەركىب تاپقان ئاتلىق قوشۇنى بار ئىدى، دېيىلىدۇ.

مىلادىنىڭ 840 - يىلى ئۇيغۇر - ئۇرخۇن قاغانلىقىدا خەتەرلىك ئەھۋالنىڭ يۈز بەرگەنلىكىدىن خەۋەر تاپقان قىرغىز خانى ئازى (بۇ ئىسىم ئەمەس، خانلىق ئۇنۋانى بولسا

كېرەك) قارا باغا سۇنغا ھۇجۇم قىلىشقا تەييارلاندى. دەل شۇ چاغدا، ئادىزلار قەبىلىسىدىن بولغان باش قوماندان قۇلۇق باغا قىرغىزلارنىڭ ياردىمىگە يۆلىنىپ، ياغلاقلاردىن قاغانلىق ئورنىنى تارتىۋېلىشنى كۆزلەپ، بىر قىسىم ئۇيغۇر قوشۇنلىرىنى ئەگەشتۈرۈپ قىرغىزلار ئارىسىغا قاچتى ۋە ئىچكى ئەھۋالنى قىرغىز خانىغا مەلۇم قىلىپ، ئۇنى قارا باغا سۇنغا ھۇجۇم قىلىشقا كۈشكۈرتتى. پۇرسەتنى غەنىيمەت بىلگەن قىرغىز خانى ئاپا باشچىلىقىدا 100 مىڭ كىشىلىك ئاتلىق قوشۇننى ئاتلاندىرۇپ (بۇ قوشۇننىڭ مەلۇم قىسمى قۇلۇق باغا باشلاپ بارغان ئۇيغۇر قوشۇنى ئىدى) ئۇلارنى ئۇيغۇر - ئۆز - خۇن قاغانلىقىنىڭ پايتەختى قارا باغا سۇنغا يوللىدى. قىرغىزلار قاغان كىچىك تېكىنى ۋە قارا بولۇقنى ئۆلتۈرۈپ قاغان ئوردىسىغا ئوت قويدى. ئوردا خەزىنىسىدىكى ھەددى - ھېسابسىز دۇنيادە پىسنىلەرنى بۇلاپ - تالىدى. 221 مىڭ كىشىلىك مۇنتىزىم ئاتلىق قوشۇنغا ئىگە قۇدرەتلىك ئۇيغۇر قاغانلىقى يۇقىرىدا تىلغا ئېلىنغان ئوڭۇشسىزلىقلار سەۋەبىدىن، قىرغىزلارنىڭ ئىسيانغا تاقابىل تۇرالمىدى. شۇ چاغدا بىر قىسىم ئۇيغۇر خانزادىلىرى پايتەخت قارا باغا سۇننى تاشلاپ چىقىپ قاغانلىقنىڭ سىياسىي مەركىزىنى تەڭرى تاغلىرىنىڭ ئېتىكىگە كۆچۈرۈپ كېتىشكە مەجبۇر بولدى.

خائىن قۇلۇق باغا مەقسىتىگە يېتەلمەي، ھەسرەت - نا-

دامەتتە قالدى.

يۇقىرىدىكى سەۋەبلەرگە كۆرە، شەرقىي ئۇيغۇرلارنىڭ مۇتلەق كۆپ قىسمى غەربكە قاراپ كۆچتى. شەرقىي ئۇيغۇر-

لارنىڭ باشقا تەرەپكە كۆچمەي غەربكە كۆچۈش دە مەلۇم تۈرلۈك سەۋەب بار ئىدى. ئوتتۇرا ئاسىيا ئەزەلدىن قارىتىپ ئۇيغۇرلارنىڭ ئانا يۇرتى ئىدى. بۇنىڭدىن قالسا، ئوتتۇرا ئاسىيا تېررىتورىيىسى ئىچىدىكى خېلى كۆپ رايونلار (تەڭرىتاغلىرىنىڭ شىمالى ۋە جەنۇبى، پەرغانە ۋادىسى، يەتتەسۇ) ئۇيغۇر - ئۇرخۇن قاغانلىقىنىڭ تېررىتورىيىسى ئىچىگە كىرەتتى.

شۇنىڭ ئۈچۈن، مىلادىنىڭ 840 - يىلى شەرقىي ئۇيغۇرلار شەرق تەرەپكە - قىتانلار ۋە شىرۋىلار قېشىغا بارماي، غەربكە - ئۆز قېرىنداشلىرى بولغان غەربىي ئۇيغۇرلار قېشىغا كۆچكەن. ھازىرقى موڭغۇلىيىنىڭ شەرقىدە ياشايدىغان قىتانلار ۋە شىرۋىلار ئۇيغۇر - ئۇرخۇن قاغانلىقى دەۋرىدە ئۇيغۇرلار تەرىپىدىن بويسۇندۇرۇلغان بولمىمۇ، لېكىن ئۇلار موڭغۇل - توڭگۇس نەسلىلىك خەلق بولۇپ، ئۇيغۇرلار بىلەن قان قېرىنداش ئەمەس ئىدى. شەرقتىكى ئۇيغۇرلار مانا شۇ ئەھۋالنى ھېسابقا ئېلىپ، قىتانلار ۋە شىرۋىلارغا ئىشەنچ قىلالىمىغان. كېيىن يۈز بەرگەن كۆڭۈل سىزلىك ئەھۋاللار شەرقىي ئۇيغۇرلارنىڭ ئەينى ۋاقىتتا ئويلىغانلىرىنىڭ توغرا ئىكەنلىكىنى ئىسپاتلىدى.

مىلادىنىڭ 840 - يىلى شەرقىي ئۇيغۇرلارنىڭ كۆپچىسىلىكى، ئوتتۇرا ئاسىيادىكى ئۆز قېرىنداشلىرى - غەربىي ئۇيغۇرلارنىڭ ئارىسىغا كۆچتى، بىر قىسمى بولسا ئۆگە تېكىن باشچىلىقىدا جەنۇب (جۇڭگونىڭ شىمالىي چېگرىلىرىغا يېقىن جايلار) قا كۆچتى. مانا شۇ جەنۇبقا كۆچكەن ئۇيغۇرلار 300 مىڭ ئۆپچۆرىسىدە بولۇپ، ئۆگە تېكىننى قاغان قىلىپ كۆ-

تۈزدى. لېكىن ئۇلار ئېچىنىشلىق تەقدىرگە دۇچ كەلدى: ئى-  
شەنگەن قوشنىسى دۈشمەنلىك قىلدى، ئىچكى ئۇرۇشقا دۇچ  
كەلدى، قىتانلار بىلەن شىرۋىلار ئۇلاردىن يۈز ئۆرۈپ دۈش-  
مەنلىرىگە ياردەم بەردى. ئۆگە قاغان ئىچكى ئۇرۇشتا ئۆلتۈ-  
رۈلدى. ئۇنىڭ ئۇكىسى ئىنەن تېكىن قاغان بولدى. ئىنەن  
قاغان شىرۋىلارنىڭ نىيىتى بۇزۇلۇپ، ئۇنى دۈشمەنلىرىگە تۈ-  
تۈپ بەرمەكچى بولغانلىقىنى سېزىپ قېلىپ، ئايالى قارلۇ  
بىكە بىلەن ئوغلى دوس تېكىن قاتارلىق توققۇز كىشىنى ئە-  
گەشتۈرۈپ، يوشۇرۇنچە غەربكە قاراپ قاچتى.

### پان تېكىن

مىلادىنىڭ 840 - يىلى ئادىز خانزادىسى پان تېكىن  
بىرقانچە قېرىنداشلىرى بىلەن بىرلىكتە، شەرقىي ئۇيغۇر-  
لارنىڭ پايتەختى قارا بالغاسۇن ئەتراپىغا يېقىنراق بولغان  
جايلاردا ياشايدىغان قەبىلە - ئۇرۇغنى باشلاپ غەربكە  
كۆچتى.

پان تېكىن مۇشەققەتلىك يول يۈرۈپ، تاغ - داۋانلار-  
نى ئېشىپ، بىرنەچچە يۈز مىڭ ئاھالىنى باشلاپ، مىليونلى-  
غان چارۋا ماللارنى ھەيدەپ مىلادىنىڭ 841 - يىلى كۈزدە  
ھازىرقى جىمسارنىڭ شەرقىدىن تارتىپ ھازىرقى قۇمۇل  
بارىكۆل يايلىقىغىچە بولغان جايلارغا كېلىپ توختىدى،  
ئۇنىڭغا دەم ئېلىش كېرەك ئىدى. ئۇنىڭ ئۈستىگە قىش  
يېقىنلاپ قالغانلىقتىن، چارۋا ماللارنى ئامان - ئېسەن

گەتسىيازغا چىقىرىۋېلىش ئۈچۈن، ئوت - چۆپى مول، يىللىق قىشلاقلارنى تېپىشقا، قىشلىق ئوت - چۆپ، يەم - خەشەك تەييارلىنىۋېلىشقا توغرا كېلەتتى. يەنە بىر تەرەپتىن قارابالغاسۇننى ۋەيران قىلغان قىرغىزلارنىڭ پان تېكىنىنىڭ ئىزىدىن قوغلاپ كېلىش خەۋپىمۇ بار ئىدى.

دېگەندەك، مىلادىنىڭ 842 - يىلى قىرغىزلار پان تېكىنى باشچىلىقىدا غەربكە كۆچۈپ جىمسار، بارىكۆل ئەتراپلىرىدا تۇرۇۋاتقان ئۇيغۇرلارغا ھۇجۇم قىلىشقا بەل باغلىدى. دەل شۇ چاغدا، تاڭ سۇلالىسىنىڭ بەزى سىياسەتچىلىرى پان تېكىنىگە ياردەم بېرىپ، قىرغىزلارنىڭ ھۇجۇمىنى تارمار قىلىشنى ئوتتۇرىغا قويغان بولسىمۇ، لېكىن بۇ تەكلىپ باش ۋەزىر لى دېيۈ تەرىپىدىن رەت قىلىندى.

ئۆزلىرى ئۈچۈن ئوڭۇشلۇق بولغان ياخشى ۋەزىيەتتىن پايدىلانغان قىرغىزلار مىلادىنىڭ 842 - يىلى تەڭرىتاغلىرىنىڭ شىمالىغا بېسىپ كېلىپ، ماناس، جانبالىق، ئۈرۈمچى قاتارلىق شەھەرلەرنى بېسىۋالدى. ئاندىن كېيىن شەرققە يۈرۈپ، بەشبالىقنى بېسىۋالدى. بۇنداق خەتەرلىك ئەھۋالدىن چۆچۈگەن پان تېكىن غەربىي جەنۇبقا يۈرۈپ (قۇمۇلدىن ئۆتۈپ) قاراشەھەر، كۇچا رايونلىرىغا بېرىپ ماكانلاشتى. قاراشەھەر بىلەن كۇچا ستراتېگىيە جەھەتتىن ئوبدان شارائىتقا ئىگە بولۇپ، تەڭرىتاغلىرى تەۋەسىدە راتتى، قىرغىزلار ئاسانلىقچە ھۇجۇم قىلالمايتتى. ئۇنىڭ ئۈستىگە، قاراشەھەر بىلەن كۇچا رايونلىرى بىرنەچچە يۈز مىڭ ئادەمنى باقالايدىغان ئىقتىسادىي ئاساسقا ۋە مىليونلىغان چارۋا ماللار يايلىغۇدەك يايلاقلارغىمۇ ئىگە ئىدى. پان

تېكىن قاراشەھەر بىلەن كۇچا رايونلىرىدا بىر مەزگىل تۇرۇپ، ئۆزىنى ئوڭشىۋالدى.

ئۇرخۇندىن كۆچكەن ئۇيغۇرلارنىڭ بىر تارمىقى ئىرسىن ۋادىسى (ھازىرقى نىڭشىيادا)دىن تارتىپ كەڭسۇنىڭ جياڭشى، ۋۇ ۋېي قاتارلىق جايلىرىغا كېلىپ ماكانلاشتى. چۈنكى، ئۇ جايلاردا قەدىمدىن تارتىپ ئۇيغۇرلار ياشاپ كەلگەنىدى. بۇ جايلارغا كۆچكەن ئۇيغۇرلار ياغلاقلار قەبىلىسىنى ئاساس قىلغان قەبىلە - ئۇرۇقلار ئىدى. بۇلار كەڭسۇدىكى قېرىنداشلىرى بىلەن بىرلىشىپ مىلادىنىڭ 870 - يىلى كەڭسۇ ئۈي-غۇر خانلىقىنى قۇردى.

پان تېكىن قاراشەھەر، كۇچا رايونلىرىدا بىر مەزگىل تۇرۇپ، دەرمان يىغىپ، ئۆزىنى ئوڭشىۋالغاندىن كېيىن، ئۆزىنى «ياىغۇ» دەپ ئاتىدى. بۇنىڭ سەۋەبى بار ئەل ۋەتتە. 840 - يىلى شەرقىي ئۇيغۇرلارنىڭ بىر قىسمى ئۆگە تېكىن باشچىلىقىدا جەنۇبقا كۆچكەن. ئۇلار تاڭ سۇلالىسىدىن ھەربىي ياردەم ئېلىپ قاغانلىقىنى ئۈزۈل - كېسىل ھالدا بولۇشتىن ساقلاپ قالماقچىدى. شۇنىڭ ئۈچۈن ئۇلار ئۆگە تېكىننى قاغان قىلىپ كۆتۈرگەن، دېمەك، پان تېكىن ئۆگە تېكىننىڭ قاغان بولغانلىقىنى نەزەردە تۇتۇپ، مىلادىنىڭ 842 - يىلى ئۆزىنى «ياىغۇ» دەپ ئاتىغان بولسا كېرەك. ئۆگە تېكىن ئادىز خانزادىسى ئىدى.

«تاڭ سۇلالىسى يىلىنامىسى. ئۇيغۇرلار ھەققىدە قىسسە» ۋە «قامۇسنامە»دىكى تارىخىي خاتىرىلەرگە ئاساسلانغاندا، مىلادىنىڭ 840 - يىلى جەنۇب (جۇڭگونىڭ خېبېي، سەنشى ئۆلكىلىرىدە

نىڭ شىمالى) قا كۆچكەن شەرقىي ئۇيغۇرلار مىلادىنىڭ 841-  
يىلى ئۆگە تېكىنىنى قاغان قىلىپ كۆتۈرگەن. ساددا، غەيرەتلىك،  
سەمىي، بەختسىز قاغان ئۆگە تېكىن تاڭ سۇلالىسى پادى-  
شاھى ۋۇزۇڭنى (مىلادىنىڭ 841 - يىلىدىن 846 - يىلىغىچە  
پادىشاھ بولغان) بېشىغا كۈن چۈشكەن ئۇيغۇرلارغا ھەربىي  
جەھەتتىن ياردەم بېرىدۇ، دەپ ئىشەنگەنىدى. ئەمما ئۆگە تې-  
كىننىڭ ئارزۇسى يوققا چىقتى. چۈنكى، تاڭ سۇلالىسىنىڭ  
پادىشاھى ۋۇزۇڭنىڭ ھۇزۇرى (چاڭئەن) غا ھەربىي ياردەم سو-  
راپ بارغان ئۇنىڭ ئەلچىسى باش ۋەزىر ئېل ئىگەسى چاڭئەن-  
دىن ئۈمىدىسىز، پەرىشان ھالدا قايتىپ كەلدى. پادىشاھ ۋۇ-  
زۇڭ ئۆگە قاغاننىڭ تەلپىنى رەت قىلغانىدى. تېخىمۇ ئېغىر  
ئەھۋالغا دۇچ كەلگەن ئۇيغۇرلار تۇرمۇشتا ناھايىتى قىيىنالىدى.  
ئۇلارغا دۈشمەنلىرى ھۇجۇم قىلىپ تۇردى. ئۇنىڭ ئۈستىگە  
خانزادىلەر ئارىسىدا ئۇرۇش يۈز بەردى. خانزادە ھورموز  
تېكىن باشلىق بىر قىسىم ئۇيغۇرلار تاڭ سۇلالىسىگە تەسلىم  
بولدى. 846 - يىلى باش ۋەزىر مەيىنچۇر تېكىن ئۆگە قا-  
غاننى ئۆلتۈردى. ئىنەن تېكىن ئاكىسىنىڭ ئورنىغا قاغان بول-  
دى. ئۇزۇن ئۆتمەي شىرۋىلار ئىنەن قاغاننى تاڭ سۇلالىسى-  
نىڭ بېيجىڭدا تۇرۇشلۇق ھەربىي ۋالىيسى جاڭ جۇنۇغا  
تۇتۇپ بەرمەكچى بولدى. بۇ ئىشتىن ئۆز ۋاقتىدا خەۋەر  
تاپقان ئىنەن قاغان بىز باشتا ئېيتىپ ئۆتكەندەك يوشۇرۇن-  
چە غەربكە قاچتى. لېكىن ئىنەن تېكىننىڭ غەربكە ئامان-  
ئېسەن كەلگەنلىكى ھەققىدە تارىخىي خاتىرىلەردە ئىشەن-  
چىلىك مەلۇمات يوق.

پان تېكىن مىلادىنىڭ 846 - يىلى شەرق ۋە غەربتىكى

ئۇيغۇرلارنىڭ بىر ئورتاق قاغانى بولمىغانلىقىدىن خەۋەر تېپىپ، ئۆزىنى قاغان دەپ جاكارلاشقا ھازىرلاندى. چۈنكى، ئىنەن قاغان ئىزىسىز يوقالغانىدى.

ئۇيغۇر ئىدىقۇت خانلىقىنىڭ قۇرغۇچىسى پان تېكىن مىلادى 848 - يىلى قاغانلىق تەختكە چىقتى. پان تېكىن قاغان بولغاندىن كېيىن، ئاۋۋال تىبەتلىكلەرنى تۇرپاندىن قوغلىدى. ئاندىن كېيىن، بوکو تېكىن قوماندانلىقىدىكى ئۇيغۇر قوشۇنلىرى تەڭرىتاغلىرىنىڭ شىمالىي ئېتەكلىرى (ماناس، ئۈرۈمچى، بەشبالىق قاتارلىق جايلار)دىن قىرغىزلارنى قوغلاپ چىقاردى. بوکو تېكىن مىلادىنىڭ 866 - يىلى چىڭخەي ئىتتىپاقىدا تىبەتلىكلەرنى تارمار قىلىپ، ئۇلارنىڭ سەردارى ساڭكۇڭ رىنىڭ كاللىسىنى ئالدى. مانا شۇ غەلبە مۇناسىۋىتى بىلەن بوکو تېكىن خەنزۇ خانلىرىنىڭ قوللىشىغا تايىنىپ، كەڭسۇدا 100 يىل (مىلادىنىڭ 770 - يىلىدىن 866 - يىلىغىچە) تۇرغان تىبەتلىكلەرنى ئۇ جايدىن قوغلاپ چىقاردى. خېشى كارىدورىدىكى ئۇيغۇرلارمۇ (بۇلارنىڭ بىر قىسمى 840 - يىلى كۆچۈپ كەلگەن) 870 - يىلى كەڭسۇ ئۇيغۇر خانلىقىنى قۇرۇش ئىسمىگە ئېيتىشقا ئىگە بولدى. شۇنىڭدىن باشلاپ، پان تېكىن كەڭسۇدىكى ئۇيغۇرلار بىلەن يېقىن قېرىنداشلارچە مۇناسىۋەت ئورناتتى.

پان تېكىن يۇقىرىدا تىلغا ئېلىنغان بىر قاتار غەلبىلەردىن كېيىن، مىلادىنىڭ 866 - يىلى بەشبالىقنى ئۇيغۇر ئىدىقۇت خانلىقىنىڭ پايتەختى قىلىپ بەلگىلىدى. ئۇيغۇر ئىدىقۇت خانلىرى يازدا بەشبالىقتا يازلاپ، قىشتا ئىدىقۇت



شەھىرىدە قىشلايتتى. شۇنىڭ ئۈچۈن تارىختا، بەشبالىقنى يازلىق پايتەخت، ئىدىقۇت شەھىرىنى بولسا قىشلىق پايتەخت دەپ ئاتايدۇ.

بەشبالىقنى پايتەخت قىلغان ئۇيغۇر ئىدىقۇت خانلىقى ئۇيغۇر - ئۇرخۇن قاغانلىقىنىڭ داۋامى ئىدى. ئۇنىڭ تېررىتورىيىسى شەرقتە ھازىرقى جېۋچۈەنگىچە، غەربتە بۈگۈرگىچە، جەنۇبتا تەكلىماكان چۆلىگىچە، شىمالدا جەنۇبىي ئالتايغىچە سوزۇلغان. ئۇيغۇر ئىدىقۇت خانلىرى شەرقىي ئۇيغۇرلارنىڭ ئادىز قەبىلىسىدىن ئىدى. ئۇلار ئۆزىنى «ئىدىقۇت» ئۇنۋانى بىلەن ئاتىدى. كىمخان بولسا ئۇنىڭ نامىغا «ئىدىقۇت» ئۇنۋانى قوشۇپ ئىپتىلا تىتى. مەسىلەن: ئىدىقۇت بارچۇق ئارت تېكىن، ئىدىقۇت قۇجىغار تېكىن دېگەنگە ئوخشاش. قەدىمكى ئۇيغۇرچىدا «ئىدىقۇت» سۆزى - «بەختلىك پادىشاھ» دېگەن مەنىنى بېرەتتى. ئۇيغۇر ئىدىقۇت خانلىقىنىڭ تۇرپاندىن تېپىلغان بىر تامغىسىغا خەنزۇچە يېزىق بىلەن مۇنداق سۆز - لەر ئويۇلغان: 《大福大回鹘国》 بۇنىڭ مەنىسى «ئۇلۇغ بەخت - سائادەتلىك، ئۇلۇغ ئۇيغۇر دولىتى» دېگەن بولىدۇ. ئۇيغۇر ئىدىقۇت خانلىقىنىڭ قۇرغۇچىسى، ئۇيغۇر خەلقىنىڭ قەھرىمان ئوغلى - پان تېكىن مىلادىنىڭ 866 - يىلى بوکو تېكىن تەرىپىدىن ئۆلتۈرۈلدى.

## ئون سەككىزىنچى باب قاراخانلار ۋە ئۇيغۇر ئىدىقۇت خانلىقى

قاراخانلار بىلەن ئۇيغۇر ئىدىقۇت خانلىقىنىڭ مۇناسىۋىتىگە دائىر تارىخىي مەلۇماتلار يېتەرسىز. ئۇنىڭ ئۈستىگە، ئىسلام تارىخچىلىرى ئۇيغۇر ئىدىقۇت خانلىقى توغرىسىدا تۈزۈك مەلۇمات قالدۇرمىغان. جۇڭگو تارىخچىلىرى بولسا قاراخانلار بىلەن ئۇيغۇر ئىدىقۇت خانلىقىنىڭ مۇناسىۋىتى توغرىسىدا تەپسىلىي مەلۇمات بېرىش ئىمكانىيىتىگە ئىگە بولالمىغان. چۈنكى ئۇيغۇر ئىدىقۇت خانلىقى دەۋرىدە قىتان خانلىقى بىلەن تاڭغۇت خانلىقى سۇڭ سۇلالىسىنىڭ قاراخانلار ۋە ئۇيغۇر ئىدىقۇت خانلىقى بىلەن ھەر جەھەتتىن قويۇق مۇناسىۋەت قىلىشقا توسقۇن بولغانىدى.

بىز پەقەت بەزىبىر ئىسلام يازغۇچىلىرىنىڭ يېرىم خىيالىي بولغان تەزكىرىلىرى، تۇرپاندىكى «ئەلپەتتا» مازارى توغرىسىدىكى تارىخىي چىنىلىققا ئۇيغۇنراق كېلىدىغان بەزى رىۋايەتلەرگە ئاساسلىنىپلا، قاراخانلار بىلەن ئۇيغۇر ئىدىقۇت خانلىقىنىڭ قانداق مۇناسىۋەتتە بولغانلىقى توغرىسىدا قىسقىچە چۈشەنچە ھاسىل قىلالايمىز.

قاراخانلارنىڭ كۈچەيگەن دەۋرىدە (مىلادىنىڭ 920 - يىلىدىن 1010 - يىلىغىچە) ئىسلام دىنىنى دۆلەت دىنى (مىلادىنىڭ 960 - يىلى) دەپ جاكارلىغان قاراخانى ئۇيغۇر-لىرى بىلەن بۇددا دىنىنى دۆلەت دىنى قىلغان ئۇيغۇر ئىدى. قۇت خانلىقىدىكى بۇددىست ئۇيغۇرلار ئارىسىدا بىرنەچچە قېتىم ئۇرۇش بولغان.

مىلادىنىڭ 920 - يىلى سىتۇق بوغراخان مۇسۇلمان بولغاندىن كېيىن، بۇددىست ئۇيغۇرلار بىلەن مۇسۇلمان ئۇيغۇرلار ئارىسىدا ئۇزۇنغا سوزۇلغان قانلىق ئۇرۇشلار داۋام قىلغان. سىتۇق بوغراخاندىن تارتىپ يۈسۈپ قادىرخانىغىچە قاغان بولغان قاراخانى ھۆكۈمرانلىرى (مىلادىنىڭ 920 - يىلىدىن 1030 - يىلىغىچە) بۇددا دىنى بىلەن شامان دىنىغا ئېتىقاد قىلىدىغان باشقا ئۇيغۇرلارنى ئىسلام ئېتىقادىغا ئىشەندۈرۈش ئارقىلىق مىللەتنى بىرلىككە كەلتۈرۈش ئۈچۈن كۈرەش باشلىغان.

سىتۇق بوغراخان مۇسۇلمان بولغاندىن كېيىن، خوتەندىكى، كۈچادىكى ۋە ئۇيغۇر ئىدىقۇت خانلىقىدىكى بۇددىست ئۇيغۇرلار ئىسلام دىنىغا ئۆز ئىختىيارى بىلەن ئېتىقاد قىلىش بۇياقتا تۇرسۇن، ئەكسىچە قاراخانلارغا دۈشمەنلىك كۆزى بىلەن قاراپ، ئۇلارغا ئۇزۇن مۇددەتكىچە قوراللىق كۈچ بىلەن قارشى تۇردى. شۇنىڭ ئۈچۈن، سىتۇق بوغراخان بۇددىست ئۇيغۇرلارنى مۇسۇلمان قىلىش ئۈچۈن دىنى تەشۋىقات ئېلىپ بېرىش ئۇسۇلىنى قوللىنىشتىن كۆرە، تولىراق قورال كۈچى ئىشلىتىشكە بەكرەك ئەھمىيەت بەرگەندى.

سىتۇق بوغراخان ئاۋۋال خوتەندىكى ۋە كۇچادىكى بۇددىست ئۇيغۇرلار ئۈستىگە يۈرۈش قىلدى. بۇ ئىككى خانلىقتىكى بۇددىست ئۇيغۇرلار ئۇنىڭغا ئىلاجىسىزلىقتىن بويسۇنغان بولسىمۇ، يەنىلا مۇسۇلمان بولمىدى، بۇرۇنقى بۇددا ئېتىقادىدا قالدى.

سىتۇق بوغراخان تەخمىنەن مىلادىنىڭ 940 - يىلى ئىدىقۇت ئۇيغۇر خانلىقىنى بويسۇندۇرۇش ئۈچۈن ئىككى يۆنىلىش بويىچە قوشۇن ماڭدۇردى. شىمالىي (ئىلى تەرەپتىن)، جەنۇبىي (قاراشەھەر تەرىپىدىن) يۆنىلىشتىن ھۇجۇم قىلغان قاراخانى قوشۇنلىرى ئىدىقۇت قوشۇنلىرىنى تارمار قىلدى. ئىدىقۇت ئۇيغۇرلىرى بۇددا ئېتىقادىدا قېلىش شەرتى بىلەن قاراخانىلارغا بويسۇنىدىغانلىقىنى بىلدۈردى.

مىلادىنىڭ 870 - يىلى پان تېكىن ئالەمدىن ئۆتكەندىن كېيىن بوکو تېكىن خان بولغانىدى. بوکو تېكىن تۆت يىل (870 - 873) خان بولدى. ئۇنىڭدىن كېيىن، مىلادىنىڭ 940 - يىلىغىچە بولغان 70 يىل (873 - 940) ئىچىدە ئۇيغۇر ئىدىقۇت خانلىقىغا كىملىرىنىڭ خان بولغانلىقى توغرىسىدا ھېچقانداق مەلۇماتقا ئىگە ئەمەسمىز. باشتا ئېيتىپ ئۆتكىنىمىزدەك، ئىسلام تارىخچىلىرى بۇددا دىنىغا ئېتىقاد قىلىدىغان ئۇيغۇرلار توغرىسىدا بىرەر خاتىرە قالدۇرۇشقا ئىنچە كۆڭۈل بۆلمىگەن. ئۇنىڭ ئۈستىگە، تاڭ سۇلالىسى مىلادىنىڭ 907 - يىلى ئاغدۇرۇلغاندىن كېيىن، جۇڭگودا يۈز بەرگەن بۆلۈنۈش، ئىچكى ئۇرۇشلار سەۋەبىدىن جۇڭگو تارىخچىلىرى ئۇيغۇر ئىدىقۇت خانلىقى توغرىسىدا بىرەر مەلۇماتقا ئىگە بولالمىغان. چۈنكى تاڭ سۇلالىسى ئاغدۇرۇلغاندىن كېيىن،

جۇڭگودا «بەش سۇلالە» ۋە «ئون بەگلىك» دەپ ئاتىلىدىغان ھاكىمىيەتلەر مەيدانغا كەلگەن، ناھايىتى قىلالايمىقانچىلىق ھۆكۈم سۈرگەن. مانا شۇ «بەش سۇلالە» ۋە «ئون بەگلىك» دەۋرى مىلادىنىڭ 907 - يىلىدىن 960 - يىلىغىچە (سۇڭ سۇلالىسى قۇرۇلغىچە) ھۆكۈم سۈرگەن. شۇ مەزگىلدە جۇڭگو بىلەن غەربتىكى دۆلەتلەر ئارىسىدىكى ئالاقىلەر (دىپلوماتىك ئالاقە ۋە سودا ئالاقىلىرى) ئۈزۈلۈپ قالغان. شۇ سەۋەبتىن، «بەش سۇلالە» ۋە «ئون بەگلىك» دەۋرىدە ئۆتكەن جۇڭگو تارىخچىلىرى ئۇيغۇر ئىدىقۇت خانلىقى توغرىسىدا بىرەر خاتىرە قالدۇرمىغان.

بىز پەقەت قاراخانىلارنىڭ بەزىبىر خانلىرى توغرىسىدا يېزىلغان تەزكىرىلەردىكى ئەمەلىيەتكە ئۇيغۇن كېلىدىغان خاتىرىدىن مىلادىنىڭ 940 - يىللىرى قاراخانىلار بىلەن ئۇيغۇر ئىدىقۇت خانلىقى ئارىسىدا بولغان ئۇرۇش توغرىسىدا كىم مەلۇماتقا ئېرىشتۇق. مىلادىنىڭ 940 - يىللىرى قاراخانىلار بىلەن ئۇيغۇر ئىدىقۇت خانلىقىغا يۈرۈش قىلغان چاغدا، ئۇيغۇر ئىدىقۇتى - ئىردىمىن ئىل تۇتمىش ئالىپ ئارىسلان قۇتلۇق كۆل بىلگە قاغان ئىدى. بۇ خان توققۇز يىل (940 - 948) سەلتەنەت سۈرگەن. دېمەك مىلادىنىڭ 940 - يىلى قاراخانىلار بىلەن ئۇرۇشقان ئىدىقۇت خانى مۇشۇ قاغان ئىدى.

بۇددىست ئۇيغۇرلار بىلەن بولغان ئۇرۇشلاردا ئەبۇ نەسىر سامانىنىڭ ئوغلى ئابدۇلپەتتا (بەزى تەزكىرىلەردە «ئالىپ ئاتا» دەپ يېزىلغان) ناھايىتى چوڭ جاسارەت كۆرسەتكەن. شۇ مۇناسىۋەت بىلەن سىتۇق بوغراخان ئۇنىڭغا «ئالىپ تېكىن» («قەھرىمان شاھزادە») ئۇنۋانىنى بەرگەن.

قاراخانلارنىڭ مىلادىنىڭ 970 - يىلى ئۇيغۇر ئىدىدە قۇت خانلىقىغا ئىككىنچى قېتىم يۈرۈش قىلغانلىقى مەلۇم. چۈنكى، ئۇيغۇر ئىدىقۇت خانلىقى مىلادىنىڭ 940 - يىلى قا- راخانلارغا بېقىنغان بولسىمۇ، ئەمما ئانچە ئۇزۇن ئۆتمەيلا يەنە مۇستەقىل بولۇۋالغان.

سىتۇق بوغراخان مىلادىنىڭ 956 - يىلى ئالەمدىن ئۆتكەندىن كېيىن، ئۇنىڭ ئوغۇللىرى بايتاش (956 - 958)، توڭگا ئىلىك (958 - 970)لەر قاغان بولغانىدى.

مىلادىنىڭ 970 - يىلى توڭگا ئىلىك (سۇلايمان بوغرا- خان) ئالىپ تېكىننى ئۇيغۇر ئىدىقۇت خانلىقىنى ئۈزۈل - كې- سىل بويىسىنى ئۇرۇش ئۈچۈن يولغا سالدى. بۇ چاغدا ئۇيغۇر ئىدىقۇت خانلىقىنىڭ خانى ئارسلانخان (مىلادىنىڭ 948 - يى- لىدىن 984 - يىلىغىچە خان بولغان) ئىدى، ئالىپ تېكىن قو- ماندانلىقىدىكى قاراخانلارنىڭ قوشۇنى ئاقسۇ، كۈچادىن ئۆتۈپ قاراشەھەرنى ئالدى. ئاندىن كېيىن ئۇيغۇر ئىدىقۇت خانلىقىنىڭ قىشلىق پايتەختى ئىدىقۇت شەھىرىگە ھۇجۇم قىلدى. قاتتىق ئۇرۇشلاردىن كېيىن ئارسلانخان مەغلۇپ بول- دى ۋە تەڭرىتېغىنىڭ شىمالىدىكى بەشبالىققا چېكىندى. ئالىپ تېكىن تۇرپان ۋە ئۇنىڭ ئەتراپىدىكى جايلارنى ئى- گىلىۋالغاندىن كېيىن، بەشبالىققا يۈرۈش قىلدى. ئار- سلانخان بەشبالىقتىن ئىدىقۇت شەھىرىگە بارىدىغان تەڭرى- تېغىنى كېسىپ ئۆتكەن تاغ يولى ئېغىزى (بەزى خاتىرە- لەرگە كۆرە ھازىرقى داۋانچىك ئەتراپى)غا نۇرغۇن قوشۇن توپلاپ ھەل قىلغۇچى ئۇرۇشقا تەييارلىنىپ تۇردى. مانا بۇ جايدا بولغان ئۇرۇشتا ئالىپ تېكىن مەغلۇپ بولدى، ئۆزىمۇ ئۆلدى. ئۇرۇشتا غالىب بولغان ئارسلانخان تۇرپان، قاراشە-

ھەر قاتارلىق شەھەرلەرنى قايتۇرۇۋالدى. XIV ئەسىر -  
نىڭ ئاخىردا مۇسۇلمان بولغان تۇرپان ئۇيغۇرلىرى ھازىر -  
قى ئاستانىدە، ئالپ تېكىنىنى خاتىرىلەش يۈزىسىدىن «ئەل -  
پەتتا» (ئالپ ئاتا ياكى ئابدۇلپەتتا دېمەكچى) دەپ ئاتىلىپ  
دىغان مازارنى بىنا قىلدى. بۇ مازار 1967 - يىلى مەدەنىيەت  
يەت ئىنقىلابىدا ۋەيران قىلىندى.

قاراخانلارنىڭ مىلادى 970 - يىلى ئۇيغۇر ئىدىقۇت  
خانلىقىغا قىلغان يۈرۈش مەغلۇپ بولغاندىن كېيىن، ئۇيغۇر  
ئىدىقۇت خانلىقى ئۇزۇنغىچە مۇستەقىل ياشىدى. بىز ئۇيغۇر  
ئىدىقۇت خانلىقىنىڭ مىلادى 1027 - يىلى 2 - ئايدا  
غەزىنەۋىلەر سۇلتانلىقىنىڭ مەشھۇر سۇلتانى مەھمۇت  
غەزىنەۋىنىڭ ھۇزۇرىغا ئەلچى ئەۋەتىپ، قاراخانلارغا  
قارشى بىر بىتمىنامە تۈزۈشنى تەكلىپ قىلغانلىقىنى،  
مەھمۇت غەزىنەۋىنىڭ ئىدىقۇت بۇددىستلىرىنىڭ تەكلىپىنى رەت  
قىلغانلىقىنى باشتا بايان قىلغانىدۇق. بەزىبىر ئىشەنچلىك  
تارىخىي خاتىرىلەرگە ئاساسلانغاندا، شۇ چاغدا شەرقىي قىتان  
خانلىقى (907 - 1124) مۇئۇز ئەلچىلىرىنى ئۇيغۇر ئىدىقۇت  
ئەلچىلىرىگە ھەمراھ قىلىپ، غەزىنەگە ئەۋەتكەن. مۇشۇ پاكىتقا  
قارىغاندا، ئەينى ۋاقتىدا قىتانلارمۇ ئۇيغۇر ئىدىقۇت خانلىقى  
بىلەن بىرلىشىپ، غەزىنەۋىلەرنى يېنىغا تارتىپ قاراخان -  
لارغا قارشى ئىتتىپاق تۈزۈشكە ھەرىكەت قىلغان.

بەزى تارىخچىلارنىڭ ئېيتىشىچە، مىلادىنىڭ 1018 -  
يىلى شەرقىي قىتانلار قاراخانلارغا ھۇجۇم قىلىپ، بالاسا -  
غۇن ئەتراپىغا بېسىپ كەلگەندە، قىتان قوشۇنلىرى قاتارىدا  
ئۇيغۇر ئىدىقۇت قوشۇنلىرىمۇ بولغانىكەن.

## ئون توققۇزىنچى باب ئۇيغۇر ئىدىقۇت خانلىقىنىڭ سۇڭ سۇلالىسى بىلەن بولغان مۇناسىۋىتى

مىلادىنىڭ 850 - يىلى ئۇيغۇر ئىدىقۇت خانلىقى قۇرۇلغاندا، جۇڭگودىكى تاڭ سۇلالىسى ئاجىزلىشىپ، زاۋاللىققا يۈز تۇتقانىدى.

ئۇيغۇر ئىدىقۇت خانلىقى بىلەن تاڭ سۇلالىسىنىڭ مۇناسىۋىتى كۆرۈنۈشتە دوستانە بولغان بىلەن، ئەمەلىيەتتە بىر - بىرىگە تەسىر كۆرسەتكۈدەك ھالدا ئەمەس ئىدى.

مىلادىنىڭ 907 - يىلى تاڭ سۇلالىسى ئاغدۇرۇلۇپ كەتكەندىن كېيىن جۇڭگو تارىخىدا «بەش سۇلالە» ۋە «ئون بەكلىك دەۋرى» دەپ ئاتىلىدىغان ناھايىتى چوڭ بۆلۈنۈش ۋەزىيىتى مەيدانغا كەلدى. شۇ دەۋرىدىكى بۆلۈنۈش جۇڭگو تارىخىدىكى «ئۈچ دۆلەت دەۋرى» (مىلادىنىڭ 220 - يىلىدىن 280 - يىلىغىچە) دەپ ئاتالغان بۆلۈنۈشكە قارىغاندا، تېخىمۇ قورقۇنچلۇق بۆلۈنۈش ئىدى. «بەش سۇلالە» ۋە «ئون بەكلىك دەۋرى» دە. كېيىنكى تاڭ (923 - 936)، كېيىنكى لياڭ (907 - 923)، كېيىنكى جىن (936 - 946)، كېيىنكى خەن (947 - 950)، كېيىنكى جۇ (951 - 960) قاتارلىق بەش سۇلالە ھۆكۈم سۈرگەندىن قاشقىرى، يەنە جۇڭگو-نىڭ جەنۇبىي تېررىتورىيىسىدە ئۇششاق ئون بەكلىكمۇ ھۆ-



كۈم سۈرگەن. ماناشۇ «بەش سۇلالە» ۋە «ئون بەگلىك» لەر  
بىر - بىرى بىلەن ئۇرۇشۇپ، دەريالار قان تۆكتى.  
مىلادىنىڭ 960 - يىلى سۇڭ سۇلالىسى قۇرۇلۇپ جۇڭگو  
ئاساسەن بىرلىككە كەلگۈچە بولغان ئۇزۇن بىر مەز-  
گىلدە، ئۇيغۇر ئىدىقۇت خانلىقى بىلەن جۇڭگو ئارى-  
سىدىكى مۇناسىۋەت ئۈزۈلۈپ قېلىش ھالىتىگە كېلىپ قال-  
غانىدى. لېكىن، كەڭسۇ ئۇيغۇر خانلىقى بىلەن جۇڭگو-  
دىكى «بەش سۇلالە» ئارىسىدىكى مۇناسىۋەت ناھايىتى  
قىزغىن داۋام قىلدى. بولۇپمۇ سودا مۇناسىۋەتلىرى بەكمۇ  
راۋاجلاندى.

ئۇيغۇر ئىدىقۇت خانلىقى بىلەن سۇڭ سۇلالىسى يېقىن  
مۇناسىۋەت ئورنىتىشقا ئاكتىپ ھەرىكەت تىلدى.

سۇڭ سۇلالىسى مىلادىنىڭ 960 - يىلى جۇڭگونى بىر-  
لىككە كەلتۈرگەندىن كېيىن، شىمال تەرىپىدىكى شەرقىي  
قىتان خانلىقى بىلەن توقۇنۇشۇپ قالدى. شەرقىي قىتان خان-  
لىقىنىڭ تېررىتورىيىسىنىڭ شەرقى ياپون دېڭىزىغىچە،  
غەربى ھازىرقى موڭغۇلىيىنىڭ قوبدۇ رايونىغىچە،  
شىمالى ھازىرقى موڭغۇلىيىدىكى قۇرۇلون، ئۇرخۇن،  
سىلىنغا دەريالىرىنىڭ ۋادىلىرىغىچە، جەنۇبى جۇڭگونىڭ  
شەنشى، خېبېي، نىڭشيا ئۆلكىلىرىنىڭ شىمالىي قىسىملىرى-  
غىچە سوزۇلغانىدى.

شەرقىي قىتان خانلىقى جۇڭگودا ھۆكۈم سۈرگەن «بەش  
سۇلالە»، «ئون بەگلىك دەۋرى» دىكى قالايمىقانچىلىقتىن پايد-  
دىلىنىپ، تېررىتورىيىسىنى ئۈزلۈكسىز كېڭەيتتى. قۇدرەتلىنىپ  
ۋالدى، شەرقىي قىتان خانلىقىنى قۇرغان ئىاي بوغى (907-  
907)

X (926) ئەسىرنىڭ باشلىرىدا قىتان قەبىلىلىرىنى بىرلەشتۈردى. ئارقىدىنلا نوجىن (جۇرجىت — مانجۇلارنىڭ ئەجدادى)، شىرۋى قاتارلىق قەبىلىلەرنى بويسۇندۇرۇۋالدى.

شەرقىي قىتان خانلىقى يىلودىگاننىڭ ۋاقتىدا (927 — 947) كۈچىيىشكە باشلىدى. يىلودىگان مىلادىنىڭ 936 — يىلى ھازىرقى خېبېي، سەنشى ئۆلكىلىرىنىڭ شىمالىي قىسمىدىكى 16 ئوبلاستىنى بېسىۋالدى. قىتانلار مىلادىنىڭ 946 — يىلى جەنۇبقا ھۇجۇم قىلىپ، كېيىنكى جىن بەگلىكىنى يوقىتىپ بۇ بەگلىكنىڭ زېمىنىنى بېسىۋالدى.

مىلادىنىڭ 960 — يىلى قۇرۇلغان سۇڭ سۇلالىسىنىڭ خانى سۇڭ تەيزۇڭ (976 — 997) شەرقىي قىتانلاردىن يۇقىرىدا تىلغا ئېلىنغان 16 ئوبلاستنى قايتۇرۇۋېلىش ئۈچۈن مىلادىنىڭ 978 — يىلى ئۇلارغا قارشى ئاتلاندى. ھازىرقى بېيجىڭ شەھىرى ئەتراپىدا بولغان ئۇرۇشتا قىتانلار سۇڭ سۇلالىسى قوشۇنلىرىنى تارمار كەلتۈردى. سۇڭ تەيزۇڭ ئاران قېچىپ قۇتۇلدى. مەغلۇبىيەتكە تەن بەرمىگەن سۇڭ تەيزۇڭ مىلادىنىڭ 982 — يىلى قىتانلارغا يەنە قوشۇن تارتىپ باردى. بۇ قېتىمقى ئۇرۇشتىمۇ سۇڭ سۇلالىسى قوشۇنلىرى ئېغىر مەغلۇبىيەتكە ئۇچرىدى.

شەرقىي قىتانلار يۇقىرىدا تىلغا ئېلىنغان ئىككى قېتىملىق ئۇرۇشتا غەلىبە قازانغاندىن كېيىن، سۇڭ سۇلالىسىنى پاسسىپ مۇداپىئە ھالىتىگە چۈشۈرۈپ قويدى.

ئەينى ۋاقىتتا، سۇڭ سۇلالىسىنىڭ غەربىي شىمال چېگرىسىدا يەنە بىر دۈشمەن پەيدا بولدى. ئۇ بولسىمۇ تاڭغۇت قەبىلىلىرى ئىدى. مەھمۇت قەشقەرى تاڭغۇتلارنى،

«تۈركىي تىللار دىۋانى»دا تىلغا ئالغان 20 تۈرك قەبىلىلىرى قاتارىدا ساناپ ئۆتىدۇ. ① مەھمۇت قەشقەرى يەنە، «تاڭغۇت، تۈركلەردىن بىر قەبىلە بولۇپ، ئۇلار چىنغا يېقىن جايلاشقان» دەپ يازىدۇ. ② لېكىن ھازىرغىچە تاڭغۇتلارنىڭ تۈركىي خەلقلەرگە ياكى تىبەت نەسلىلىك خەلقلەرگە كىرىدىغانلىقى تېخى ئايدىڭلاشمىدى، بۇ ھەقتە تالاش - تارتىش بار.

تاڭغۇتلار گەنسۇ ئۆلكىسىنىڭ شەرقىي قىسمى، شەنشى ئۆلكىسىنىڭ شىمالىي قىسمى، نىڭشىيانىڭ جەنۇبىي قىسمى، ھازىرقى ئىچكى موڭغۇل ئاپتونوم رايونىغا قاراشلىق ئۈرۈمچى دۆلىتى يايلىقىنىڭ غەربىي قىسمىدا كۆچۈپ يۈرەتتى. تاڭغۇتلار مىلادىنىڭ 1032 - يىلى رەسمىي دۆلەت قۇرۇشتىن بۇرۇنلا، سۇڭ سۇلالىسىگە خەۋپ سېلىشقا باشلىغانىدى.

مىلادىنىڭ 960 - يىلى سۇڭ سۇلالىسى قۇرۇلغاندىن تارتىپلا، قىتانلار بىلەن تاڭغۇتلارنىڭ زېمىن كېڭەيتىش ئۈچۈن جەنۇب ۋە غەربىي جەنۇبقا قاراپ ئىلگىرىلىشىگە چىداپ تۇرالمىدى.

لېكىن، سۇڭ سۇلالىسى ئۆز دۈشمەنلىرىگە تاقابىل تۇرغۇ - دەك كۈچكە ئىگە ئەمەس ئىدى. سۇڭ سۇلالىسى قىتانلار ۋە تاڭغۇتلارغا تاقابىل تۇرۇش ئۈچۈن، قەدىمكى چاغلاردىن تارتىپ سىناقتىن ئۆتكەن ۋە ياخشى ئۈنۈم بەرگەن «ياتلارنىڭ قولى بىلەن ياتلارنى ئۇچۇقتۇرۇش» ستراتېگىيىسىنى قوللىنىشقا قارار قىلدى، شۇنىڭغا كۆرە، ئۆزى بىلەن چېگرىداش بولمىغان ئۇيغۇر ئىدىقۇت خانلىقى بىلەن ئىتتىپاقلىشىپ، قىتانلار ۋە تاڭغۇتلارغا قارشى تۇرماقچى بولدى.

تارىخىي پاكىتلارغا ئاساسلانغاندا، سۇڭ سۇلالىسى ھۆكۈمرانلىرى كەڭسۇ ئۇيغۇر خانلىقى ۋە كەڭسۇ، كۆكنۇردىكى

تېبەت بەگلىكلىرى بىلەن بىرلىشىپ، ئۆز دۈشمەنلىرىگە قارشى تۇرۇشقا ئانچە قىزىقمىغان. كەڭسۇ ئۇيغۇر خانلىقى بىلەن تېبەت بەگلىكلىرى بىر نەچچە قېتىم تەكلىپ بېرىپ، تاڭغۇتلارغا بىرلىكتە قارشى تۇرۇشنى تەشەببۇس قىلغان بولسىمۇ، سۇڭ سۇلالىسى ھۆكۈمرانلىرى ئۇلارنىڭ تەشەببۇسىنى رەت قىلغانىدى. بۇ ئەھۋالغا قارىغاندا، سۇڭ سۇلالىسى ھۆكۈمرانلىرى «يېقىن قوشنىلارغا ھۇجۇم قىلىش، يىراقتىكىلەر بىلەن دوستلىشىش» دېگەن كونا تەدبىرىگە ئەمەل قىلغان بولسا كېرەك. يەنە بىر تەرەپتىن سۇڭ سۇلالىسى ھۆكۈمرانلىرى ئۇيغۇر ئىدىقۇت خانلىقىدىكى ئۇيغۇر ئاتلىق قوشۇنلىرىدىن ئۈنۈملۈك ھالدا پايدىلىنىشقا بولىدۇ، دەپ ئويلىغان بولسا كېرەك. لېكىن ئۇيغۇر ئىدىقۇت خانلىقىنىڭ ئاتلىق قوشۇنلىرى ئۇرخۇن - ئۇيغۇر قاغانلىقىنىڭ ئاتلىق قوشۇنلىرىدەك سان جەھەتتىن كۆپ، سۈپەت جەھەتتىن جەڭ گىۋار ئەمەس.

ئۇنىڭ ئۈستىگە، ۋاڭ يەندى «ئىدىقۇتقا بارغان ئەلچىنىڭ خاتىرىسى» دا، ئەھۋالنى ئېنىق بىلمەيلا خاتىرىلىگەندەك، ئۇيغۇر ئىدىقۇت خانلىقى تېررىتورىيە جەھەتتە، جەنۇب تا خوتەن بىلەن، غەربتە... ئەرەبلەر ۋە ئىران چېگرىسىغىچە، غەربىي جەنۇبتا ھىندىستانغىچە سوزۇلغان چوڭ دۆلەتمۇ ئەمەس ئىدى. ③

(原文：“……高昌，即西州也，其地南距于田，西南距大食，波斯，西距西天步路。)

ئوتتۇرا ئاسىيا ۋە ئىراننىڭ 980 - يىلىدىكى ئەھۋالىنى بىر قۇر ئەسلەپ ئۆتسەكلا، ۋاڭ يەندىنىڭ ئۇيغۇر ئىدىقۇت خانلىقىنىڭ تېررىتورىيىسى توغرىسىدا بەرگەن مەلۇماتىمۇ

ھىك تارىخىي ئەمەلىيەتكە زادى ئۇيغۇن ئەمەسلىكىنى بىلىمىز. مىلادىنىڭ 980 - يىللىرى قاراخانىلار دۆلىتى شەرقىدە بۈگۈرگىچە، غەربتە يەتتەسۇغىچە بولغان تېررىتورىيىگە ھۆكۈمرانلىق قىلىۋاتاتتى. سامانىلار پادىشاھلىقى ئوتتۇرا ئاسىيانىڭ ماۋرەئۇننەھرى قىسمى بىلەن ئىراننىڭ خوراسان قىسمىغا ھۆكۈمران ئىدى. شۇ مەزگىلدە، ئەرەب ئابباسىيلار خەلىپىلىكى ئىراننىڭ غەربىي قىسمى، ئىراق سۈرىيە قاتارلىق كەڭ تېررىتورىيىگە ھۆكۈمران ئىدى. دېمەك ئۇ چاغدا، ئۇيغۇر ئىدىقۇت خانلىقىنىڭ تېررىتورىيىسىگە، تەڭرىتاغلىرىنىڭ شىمالىدىكى بىر قىسىم جايلار (قۇمۇلدىن تارتىپ ماناسقىچە بولغان جايلار) بىلەن تەڭرىتاغلىرىنىڭ جەنۇبىدىكى تۇرپان ئويمانلىقىدىن تارتىپ، شەرقىي جەنۇبى كەڭ سۈدىكى داشاتا ئەنشىغىچە، غەربىي جەنۇبى بۈگۈرگىچە، جەنۇبى لوپنۇرغىچە بولغان جايلار كىرەتتى.

كېيىنكى تارىخىي ۋەقەلەر، ئۇيغۇر ئىدىقۇت خانلىقىنىڭ سۇڭ سۇلالىسىگە ھەربىي جەھەتتىن ئۈنۈم بەرگۈدەك ياردەم قىلالىمىغا ئىلگىرى كۆرسەتتى.

مىلادىنىڭ 1004 - يىلى شەرقىي قىتانلار سۇڭ سۇلالىسىگە ھۇجۇم قىلدى. قىتان قوشۇنلىرى سۇڭ سۇلالىسىنىڭ پايتەختى كەيفېڭنىڭ شىمالىغا ئانچە يىراق بولمىغان جايدا قىستاپ كەلدى. ئەھۋال شۇنداق خەتەرلىك بولۇپ قالغاندا، سۇڭ سۇلالىسى ئوردىسىدىكى بەزىبىر تۇراقسىز ۋەزىرلەر پايتەختنى زەنجىنگە ياكى سىچۈەنگە يۆتكەپ كېتىشنى تەشەببۇس قىلدى. ئاخىر مىلادىنىڭ 1005 - يىلى قىتان خانى يىلۈلۈڭشۇ (983 - 1031) نىڭ قورقۇتۇشى (يىلۈلۈڭشۇ قىتان

قوشۇنلىرىغا ئۆزى باش قوماندان بولۇپ كەلگەنىدى) بىلەن سۇڭ سۇلالىسى شەنجۇ (ھازىرقى خېنەن ئۆلكىسىدىكى فۇياڭ دېگەن جاي) دېگەن جايدا ئۆزلىرى ئۈچۈن ھاقارەتلىك بولغان «شەنجۇ بىتىمنامىسى» غا قول قويدى. «شەنجۇ بىتىمنامىسى» غا كۆرە، سۇڭ سۇلالىسى قىتانلارغا ھەريىلى 100 مىڭ سەر كۈمۈش، 200 مىڭ توپ يىپەك مال ياساق تۆلەشكە مەجبۇر بولدى. بۇنىڭغا رازى بولمىغان قىتانلار سۇڭ سۇلالىسىگە يەنە ھۇجۇم قىلىپ، سۇڭ سۇلالىسىنى ھەر يىلى 200 مىڭ سەر كۈمۈش، 300 مىڭ توپ يىپەك مال ياساق تۆلەشكە مەجبۇر قىلدى. مانا شۇنداق ئەھۋال خېلى ئۇزۇن مۇددەتكىچە خەلقنىڭ سۇڭ سۇلالىسىگە ئۆتەيدىغان مەجبۇرىيىتى (تۆلەيدىغان ئالۋان - ياساقلىرى) نى بەكمۇ ئېغىرلاشتۇرۇۋەتتى. شىمالىي سۇڭ سۇلالىسى (960 - 1126) شەرقىي قىتانلارغا 120 يىل (مىلادىنىڭ 1005 - يىلىدىن 1126 - يىلىغىچە) ئىچىدە تەخمىنەن 24 مىليون سەر كۈمۈش، 60 مىليون توپ يىپەك مال ياساق تۆلىدى. ④ بۇنىڭدىن باشقا يەنە، تاڭغۇتلارغىمۇ مىلادىنىڭ 1044 - يىلىدىن باشلاپ ھەر يىلى 72 مىڭ سەر كۈمۈش، 153 مىڭ توپ يىپەك مال، 30 مىڭ جىڭ چاي ⑤ يا - ساق تۆلەشكە مەجبۇر بولدى. تاڭغۇت خانى لى يەنخاۋ (مىلادىنىڭ 1032 - يىلىدىن 1048 - يىلىغىچە خان بولغان) مىلادىنىڭ 1040 - يىللىرى سۇڭ سۇلالىسىنى ئۈچ قېتىم ئېغىر مەغلۇبىيەتكە ئۇچراتقاندىن كېيىن، بۇ ياساقنى تۆلەشكە مەجبۇر قىلغانىدى.

ئەگەر ئۇيغۇر ئىدىقۇت خانلىقى 983 - يىلىدىن باشلاپ سۇڭ سۇلالىسىگە ھەربىي جەھەتتىن ياردەم بەرگەن بولسا،

سۇڭ سۇلالىسى ئېھتىمال قىتانلارغا، تاڭغۇتلارغا مۇنچىلىك دەرىجىدە بوزەك بولمىغان بولاتتى. شۇنداق بولۇشىغا قارىماي، ئۇيغۇر ئىدىقۇت خانلىقى بىلەن شىمالىي سۇڭ سۇلالىسىنىڭ مۇناسىۋىتىدىكى ۋەقەلەر خېلى مۇھىم ئەھمىيەتكە ئىگە.

سۇڭ سۇلالىسىنىڭ خانى سۇڭ تەيزۇڭ مىلادىنىڭ 981 - يىلى 5 - ئايدا ئۇيغۇر ئىدىقۇت خانلىقىغا مەشھۇر دىپلومات، ئارىخچى ۋاڭ يەندى (مىلادىنىڭ 938 - يىلى تۇغۇلۇپ مىلادىنىڭ 1000 - يىلى ئۆلگەن) باشچىلىقىدا، بەي شۇن ئورۇنبا - سارلىقىدا بىر يۈز نەچچە كىشىدىن تەركىب تاپقان ئەلچىلەر ئۆمىكىنى ئەۋەتتى.

ۋاڭ يەندى مىلادىنىڭ 981 - يىلى 5 - ئايدا يولغا چىقىپ، مىلادىنىڭ 982 - يىلى 4 - ئايدا ئۇيغۇر ئىدىقۇت خانلىقىغا كەلدى. ئۇ ۋە ئۇنىڭ ھەمراھلىرى ئۇيغۇر ئىدىقۇت خانلىقىدىكى رەسمىي زىيارىتىنى مىلادىنىڭ 983 - يىلى ئەتىيازدا ئاياغلاشتۇرۇپ كەيفىڭگە قايتتى. ۋاڭ يەندى سۇڭ سۇلالىسىنىڭ پايتەختى كەيفىڭگە قايتىپ بارغاندىن كېيىن، ئۇيغۇر ئىدىقۇت خانلىقىنىڭ ئەھۋالى توغرىسىدا سۇڭ ئەلچىلىكىگە تەپسىلىي مەلۇمات بەردى. ئاندىن كېيىن، ئۇيغۇر ئىدىقۇت خانلىقىدا زىيارەتتە بولغان مەزگىلىدە، كۆرگەن - بىلگەن، ئاڭلىغانلىرىغا ئاساسەن مىلادىنىڭ 985 - يىلى «ئىدىقۇتقا بارغان ئەلچىنىڭ خاتىرىسى» ناملىق ئەسەر يېزىپ، سۇڭ تەيزۇڭغا تەقدىم قىلدى. بۇ ئەسەردە: ۋاڭ يەندىنىڭ ئۇيغۇر ئىدىقۇت خانلىقىغا بېرىپ - كېلىشىمىدە بېسىپ ئۆتكەن

يولى، ئىدىقۇت خانلىقىدىكى خەلقلەرنىڭ تۇرمۇش سەۋىيىسى، ئۆرپ - ئادەتلىرى، دۆلەتنى باشقۇرۇش تۈزۈمى، ئۇيغۇرلارنىڭ ئەخلاق - پەزىلىتى، تۇرپاننىڭ ھاۋا كىلىماتى، ئارسىلانخاننىڭ سۇڭ سۇلالىسى ئەلچىلىرىنى قانداق قارشى ئالغانلىقى، ئۇيغۇرلارنىڭ ئىقتىسادىي ئىگىلىكى توغرىسىدا ئېنىق، تەپسىلىي مەلۇماتلار بار. ئەپسۇسكى بۇ ئەسەر بىزگىچە يېتىپ كېلەلمىگەن. شۇنداق بولسىمۇ، ئەسەرنىڭ ئاساسىي مەزمۇنىنى سۇڭ سۇلالىسى دەۋرىدە ۋە موڭغۇل ئىمپېرىيىسى دەۋرىدە ئۆتكەن تارىخچىلار ئۆز ئەسىرىدە خاتىرىلەپ قالدۇرغان.

«ئىدىقۇتقا بارغان ئەلچىنىڭ خاتىرىسى»دىكى ئاساسىي مەزمۇنلار، «سۇڭ سۇلالىسى تارىخى»نىڭ 203 - جىلدىدىكى «ئەدەبىي ئەسەرلەر بايانى»دا، «سۇڭ سۇلالىسى تارىخى. ۋاڭ يەندى ھەققىدە قىسسە» بابىدا، «سۇڭ سۇلالىسى تارىخى»نىڭ 490 - جىلدىدىكى «ئىدىقۇت ھەققىدە قىسسە» دېگەن بابتا خاتىرىلەنگەن.

ۋاڭ يەندى مىلادىنىڭ 981 - يىلى 5 - ئايدا ھازىرقى شەنشى ئۆلكىسىنىڭ جىڭشەن ناھىيىسىدىن يولغا چىقىپ غەربىي شىمالغا قاراپ يۈرۈپ، VIII ئەسىردىكى ئۇرخۇن مەڭگۈ تاشلىرىدا تىلغا ئېلىنغان توققۇز تاتارلار يۇرتى (موڭغۇلىيە ۋە ئىچكى موڭغۇل دائىرىسىدىكى جايلار)دىن ئۆتدۇ. ئۇ قىتانلارنىڭ زىيانكەشلىكىدىن ئېھتىيات قىلىپ، ناھايىتى ئېغىر جاپا - مۇشەققەتلەرنى چېكىپ، نەچچە مىڭ كىلومېتىر كېلىدىغان ئۇزۇن مۇساپىنى بېسىپ ئۆتدۇ. ۋاڭ يەندى دەسلەپ ھازىرقى نىڭشيادىكى ئىرسىن (قارا دەريا) ۋادىسى (合罗)دىكى قەدىمكى ئۇيغۇر شەھىرى خاتۇنبالىق



(可敦城)غا كېلىدۇ، ئاندىن كېيىن غەربىي جەنۇبقا بۇرۇلۇپ... ئەڭ ئاخىردا قۇمۇلغا كېلىدۇ.

ۋاڭ يەندى مىلادىنىڭ 982 - يىلى 4 - ئايدا، قومۇلغا يېتىپ كەلگەندە، بۇ ئەھۋالدىن خەۋەر تاپقان ئىدىقۇت باش ۋەزىرى ئاپا ئوگا («ئاپا - ئاتا مەنىسىدە بولۇپ، «ئوگا» - جاناب مەنىسىدە) سۇڭسۇلا لىسى ئەلچىلىرىنىڭ ئالدىغا ئادەم ئەۋەتىپ قارشى ئالىدۇ. سۇڭسۇلا لىسى ئەلچىلىرى ئىدىقۇت شەھىرىگە كېلىپ بىرنەچچە كۈن ئۆتكەندىن كېيىن، ئاپا - ئوگا ئەلچىلەرنى قوبۇل قىلىدۇ.

ۋاڭ يەندى ئىدىقۇت شەھىرىگە كەلگەندە ئۇيغۇر ئىدىقۇت دۆلىتىنىڭ خانى ئارسلانخان پايتەخت بەشبالىقتا ئىدى. ئارسلانخان يازنى بەشبالىقتا ئۆتكۈزۈش ئۈچۈن ئىدىقۇت شەھىرىدىن كەتكەن چاغدا، دۆلەت ئىشلىرىنى باشقۇرۇپ تۇرۇشقا تاغىسى ئاپا ئوگا (بۇ ئىسىم ئەمەس ئۇنۋان)نى تەيىنلەپ قالدۇرغانىدى. ئارسلانخان سۇڭسۇلا لىسى ئەلچىلىرىنى بەشبالىققا تەكلىپ قىلىدۇ. ئەلچىلەر بەشبالىققا كېلىپ يەتتە كۈندىن كېيىن ئارسلانخاننىڭ قوبۇل قىلىشىغا ئېرىشىدۇ. ئارسلانخان سۇڭسۇلا لىسى ئەلچىلىرىنى قىزغىن، سەھىمىي ۋە ناھايىتى چوڭ دەبدەبە بىلەن قارشى ئالىدۇ. ۋاڭ يەندى شۇ چاغدىكى قوبۇل مۇراسىمى توغرىسىدا مۇنداق دەپ يازىدۇ: «ئارسلانخان ۋە خانزادىلەر، ئۇلارنىڭ ھەمراھلىرى كۈنچى قىشقا قاراپ چوقۇندى (بۇ ئۇيغۇرلارنىڭ شامان ئەقىدىسىگە كۆرە، كۈنگە چوقۇنۇشى ئىدى). ئاندىن كېيىن ئېسىل قىمەتلىك سوۋغىلار (ئەلچىلەر ئەكەلگەن سوۋغىلار - ئا)نى قوبۇل قىلدى. سازچىلار ھۈرمەت سازىنى چالغاندا، ئارسلان

خان سازغا جور بولۇپ بېشىنى ئەگدى. ئاندىن كېيىن ئارسى  
 لانخاننىڭ ئوغۇل - قىزلىرى، ئۇرۇق - تىغقانلىرى ھۈرمەت  
 بىلدۈرۈپ، سوۋغىلار (سۇڭ ئەلچىلىرىگە - ئا) تەقدىم قىلدى.  
 يۇقىرىدىكى ئىشلار ئورۇندىلىپ بولغاندىن كېيىن، زىياپەت  
 بېرىلدى. ئاخىردا ئويۇن كۆرسىتىلدى، ئەتىسى كۆلدە كېمە  
 سەيلىسى ئۇيۇشتۇرۇلدى. بۇددا ئىبادەتخانىلىرىنى زىيارەت  
 قىلدۇردى. ⑥

(原文：“五及八子，待者，皆东向拜受赐旁有持磬者，  
 击从节拜，八闻磬，乃拜。既而八之儿女亲属，皆出罗拜  
 以受赐，遂张乐饮燕，为优戏，至暮。明日泛舟于池中，  
 池四面作鼓乐，又明日游佛寺。”)

ئارسلانخان سۇڭ سۇلالىسى ئەلچىلىرىگە ھەمراھ بولۇپ  
 بەشبالىقتىكى سەيلىگاھلار ۋە ئىبادەتخانىلارغا بىللە بارغان.  
 ۋاڭيەندى ئىككى دۆلەت ئارىسىدىكى ناھايىتى مۇھىم  
 مەسىلىلەر توغرىسىدا ئارسلانخان بىلەن سەھىمىي، دوستانە  
 سۆھبەتلەر ئېلىپ بارغاندىن كېيىن 7 - ئايدا بەشبالىقتىن  
 ئىدىقۇت شەھىرىگە قايتىپ كەلگەن.

ۋاڭيەندى باشچىلىقىدىكى سۇڭ سۇلالىسى ئەلچىلىرى  
 ئۆز ۋەزىپىسىنى كۆڭۈلدىكىدەك ئورۇنداپ، مىلادىنىڭ 983 -  
 يىلى ئۆز دۆلىتىگە قايتتى.

ۋاڭيەندى ئۆز خاتىرىسىدە مۇنداق دەپ يازىدۇ:  
 ئۇيغۇر ئىدىقۇت خانلىقىدىكى خەلق بەگلەر (خانلار، تارقان-  
 لار) ۋە قارا بودون (ئاۋام خەلق) تىن ئىبارەت ئىككى قىسىمغا  
 بۆلۈنىدۇ. ئۇلار سازغا بەك ئامراق، كۆپىنچە بەرباب (پىپا)،  
 25 تارلىق غوڭقا (كۇڭخۇ) قاتارلىق سازلارنى چالىدۇ. چەت

ئەللەرگە سۆسەر، ئاق كىگىز، زىننەت بۇيۇملىرى چىقىرىپ ساتىدۇ. ئەرلىرى ھەر دائىم ئات مېنىپ يۈرۈشنى ياخشى كۆرىدۇ. سەپەرگە چىققاندا سازنى بىلە ئېلىپ يۈرىدۇ. مەھلىكەت ئىچىدە كەمبەغەللىەر يوق دېگۈدەك، ئاشلىقى يېتىشمىگەنلەرنى دۆلەت تەمىنلەيدۇ. كىشىلەر ئۇزۇن ئۆمۈر كۆرىدۇ. ياش تۇرۇپ ئۆلۈپ كېتىدىغانلار يوق، ئاغرىق - سىلاقلارنى داۋالاش ئوبدان يولغا قويۇلغان. بىز ئىدىقۇت شەھىرىگە بارغاندا، خان بەشبالىقتا يايلاۋدا ئىكەن... مانا شۇ جايدا ئات - يىلقا ئويۇنلىرى ناھايىتى كۆپ ئىكەن. خان، خانىش، خانزادىلەرنىڭ ئۆزلىرىگە قاراشلىق يىلقىلىرى بار ئىكەن. يىلقىلار رەڭگى بويىچە ئايرىم - ئايرىم بېقىلىدىكەن. ئاتلارنىڭ سانىنى بىلىش مۇمكىن ئەمەس، خاننىڭ ئوردىسىدا سازچىلار كۆپ، زىياپەت، سۆھبەت سورۇنلىرىدا ساز چېلىنىپ تۇرىدىكەن. شەھەرلەردە باغلار، چوڭ بىنالار، دەم ئېلىش ئورۇنلىرى كۆپ ئىكەن. خەلق بەك ئاڭلىق، بىلىملىك، ئاق كۆڭۈل، ۋەدىسىگە ۋاپا قىلىدىغان ئادەملىر ئىكەن. ئۇلار چاققان بولۇپ، ئىشنى چاپسان قىلىدىكەن. ئۇلار ئاتقا بەكمۇ ئامراق. ياخشى ئاتنى نۇرغۇن يىپەك مال بېرىپ سېتىۋالىدىكەن. ناچار ئاتنىڭ باھاسىمۇ ئۈچ توپ يىپەك مال ئىكەن. بايلىرى، ئادەتتىكى كىشىلىرىمۇ گۆش يەيدىكەن، گۆش ناھايىتى كۆپ، مەھلىكەتنى خانلار ئىدارە قىلىدۇ. بىز بارغان چاغدىكى ئىدىقۇتنىڭ چوڭ خانى - ئارسلانخان ئىكەن... ھەربىر ئىش ئۆز تەرتىپى بويىچە ئورۇندىلىدۇ. خان دۆلەتنىڭ چوڭ ئىشلىرىنى ئۆزى بىر تەرەپ قىلىدۇ. باشقا ئىشلارنى تارقانلار (ۋەزىرلەر)، بەگلەر بىر تەرەپ قىلىدۇ. ئىدىقۇت

بەگلىرى ھەر كۈنى ئەتىگەندىلا ئوردىغا يىغىلىدىكەن. ⑦  
 ۋاڭيەندىنىڭ يۇقىرىدىكى خاتىرىسىدە تىلغا ئېلىنغان  
 ئات ئۇيۇرلىرى بەشبالىق ۋە ئۇنىڭ ئەتراپىدىكى يايلاقلاردا  
 ئەجدادلىرىمىزنىڭ ئەنئەنىسى بويىچە بېقىلىۋاتقان ئاتلار  
 ئىكەنلىكى ئېنىق. چۈنكى دۇنيادا يىلقا بېقىشنى تۇنجى  
 قېتىم ياراتقان ئەجدادلىرىمىز ئاتلىق قوشۇنلىرىنى تۆتخىل  
 رەڭ (ئاق بوز، قارا، كۆك، تورۇق رەڭ)دىكى ئاتلارغا  
 مىندۈرگەنىدى. ئىدىقۇت خانلىرىمۇ ئۇرۇش ئاتلىرىنى يې-  
 تىشتۈرۈش مەقسىتىدە يىلىقلىرىنى رەڭگى بويىچە تۈرلەرگە  
 بۆلگەن.

گۈجىچىن ئەپەندى ۋاڭيەندىنىڭ ئۇيغۇر ئىدىقۇت خان-  
 لىقىغا قىلغان زىيارىتىگە مۇناسىۋەتلىك ماتېرىياللار ۋە  
 باشقا ماتېرىياللاردىن پايدىلىنىپ يازغان ماقالىسىدە مۇنداق  
 دەيدۇ: «بۇ يەردە (تۇرپاننى دېمەكچى) قار ياغمايدۇ. قاتتىق  
 ئىسسىق بولىدۇ. تومۇز كۈنلىرى كىشىلەر يەر ئاستىدىكى  
 گەمىلەردە تۇرىدۇ. ئۇچار قاناتلارمۇ سۇ بويىغا توپلىشىۋا-  
 لىدۇ. ئۇچۇشقا جۈرئەت قىلالمايدۇ. ئەگەر ئۇچىدىغان بول-  
 سا قاننى كۆيۈپ يىقىلىدۇ. ئۆيلەر ئاق ھاك بىلەن ئاقارتىلى-  
 دۇ... بەكمۇ ئىسسىق بولۇپ، يامغۇر ئاز ياغىدۇ. تىپىك  
 قۇرۇقلۇق ئىقلىمى... ئالتۇنتاغدىن (تەڭرىتېغى كۆزدە  
 تۇتۇلىدۇ) كېلىدىغان سۇ شەھەرنى چۆرىدەپ ئايلىنىپ  
 ئاقىدۇ. ئادەملىرى سازغا ئامراق. كۆپىنچە بەرباب ۋە غوڭقا  
 قاتارلىق سازلارنى چالىدۇ. ئاق كۆڭۈل، تۈز، ھۈنەرۋەن  
 كېلىدۇ. ئالتۇن - كۈمۈش، مىس، تۆمۈر تاۋلايدۇ. قاچا - قۇچا،  
 جابدۇقلارنى ياسايدۇ. قاشتېشىدىنمۇ بۇيۇملارنى ياسايدۇ.

ئىدىقۇتتىن بۇلغۇن، سۆسەر، ئاق كىگىز، كەشتىلىك، گۈللۈك رەختىلەر چىقىدۇ. ئادەملەرنىڭ ھەممىسى ئات مىنىش، ئوقيا ئېتىشىنى ياخشى كۆرىدۇ. خوتۇن - قىزلىرى چاچ سالىدۇ. ⑧

يۇقىرىدىكى باياندا، تۇرپان ئويمانلىقىنىڭ ھاۋا كىلىما-تى، ئىدىقۇت ئۇيغۇرلىرىنىڭ ئىقتىسادىي مەشغۇلاتى، ئەخلاقىي پەزىلىتى، ئۆرپ - ئادەتلىرى خېلى ئېنىق چۈشەندۈرۈلگەن. مىلادىنىڭ 981 - يىلى ۋاڭ يىەندى ئۇيغۇر ئىدىقۇت خانلىقىغا ئەلچى بولۇپ كېلىشتىن بۇرۇن، ئۇيغۇر ئىدىقۇت خانلىقى سۇڭ سۇلالىسىگە ئىككى قېتىم (مىلادىنىڭ 962 - يىلىدىن 981 - يىلىغىچە بولغان 20 يىل ئىچىدە) ئەلچى ئەۋەتكەن. مىلادىنىڭ 1040 - يىلى سۇڭ سۇلالىسى شەرقىي قىستانلاردىن مەغلۇپ بولۇپ ئۇلارغا ناھايىتى ئېغىر سېلىق تۆلەشكە مەجبۇر بولغان چاغدىمۇ، ئىدىقۇت خانلىقى سۇڭ سۇلالىسىگە ئۈچىنچى قېتىم ئەلچى ئەۋەتتى.

## يىگىرمىنچى باب ئۇيغۇر ئىدىقۇت خانلىقىنىڭ غەربىي قىتانلارغا بېقىندى بولۇپ قېلىشى

شەرقىي قىتانلار مىلادىنىڭ 979 - يىلى ۋە مىلادىنىڭ 982 - يىلى شىمالىي سۇڭ سۇلالىسى قوشۇنلىرىنى ھازىرقى بېيجىڭ شەھىرى ئەتراپىدىكى گاۋلياڭخې دەرياسىنىڭ بويىدا، شىمالىي شەنشىدە ئىككى قېتىم تارمار قىلغاندىن كېيىن، ناھايىتى جانلىنىپ كەتتى. بولۇپمۇ شەرقىي قىتانلار مىلادىنىڭ 1004 - يىلى خېنەندىكى شەنيۇەن دېگەن جايدا تۈزۈلگەن «شەنيۇەن بىتىمنامىسى» ئارقىلىق سۇڭ سۇلالىسىنى ھەر يىلى 100 مىڭ سەر كۈمۈش، 200 مىڭ توپ يىپەك مال ياساق تۆلەشكە مەجبۇر قىلغاندىن كېيىن، تېخىمۇ كۆرەڭلەپ كەتتى.

شەرقىي قىتانلار مىلادىنىڭ 985 - يىلى ھازىرقى ئامۇ (خېيلوڭجياڭ) دەرياسى ۋە سۇنغارى دەرياسى بويلىرىدا يا-شايدىغان نۇجىن قەبىلىلىرىنى بويىسۇندۇرۇۋالغانىدى. نۇجىن قەبىلىلىرى يېزا ئىگىلىك، چارۋىچىلىق ۋە ئسۈۋچىلىق بىلەن ھايات كەچۈردىغان جەڭگىۋار خەلق ئىدى.

مىلادىنىڭ X ئەسىرنىڭ ئوتتۇرىلىرىدا نۇجىن قەبىلىسى

لىلىرى ئىچىدىكى ۋانىيان قەبىلىسى، نۇجىن قەبىلىلىرىنى قەبىلە ئىتتىپاقىغا ئۇيۇشتۇردى. شۇنىڭدىن باشلاپ نۇجىنلار كۈچەيدى. نۇجىنلار خانلىرىنى ۋانىيان قەبىلىسىنىڭ خانزادىلىرىدىن تەيىنلىدى. مىلادىنىڭ 1114 - يىلى ۋانىيان قەبىلىسىدىن بولغان ۋانىيان ئاغودا قىتانلارغا قارشى ئىسيان كۆتۈردى. ئۇ ھازىرقى جىلىن ئۆلكىسىنىڭ فۇيۇ ناھىيىسىدە قىتانلارنى تارمار كەلتۈردى. ۋانىيان ئاغودا، مىلادىنىڭ 1115 - يىلى ئۆزىنى پادىشاھ دەپ جاكارلىدى. بۇنىڭ بىلەن تارىختا جۇرجىت (金) دەپ ئاتالغان خانلىق مەيدانغا چىقتى. جۇرجىت خانى ۋانىيان ئاغودا شىمالىي سۇڭ سۇلالىسىگە ئەلچى ئەۋەتىپ، قىتانلارغا قارشى ئىتتىپاق تۈزدى. شەرقىي قىتان خانلىقى مىلادىنىڭ 1124 - يىلى خەلق قوزغىلاڭلىرى، ھۆكۈمران تەبىقە ئارىسىدىكى ئۇرۇشلار، ئىتتىپاقداش دۆلەتلەر (جۇرجىتلار بىلەن شىمالىي سۇڭ سۇلالىسى) نىڭ ھۇجۇملىرى سەۋەبىدىن ئاغدۇرۇپ تاشلاندى.

تارىختا 210 يىل ھۆكۈم سۈرگەن شەرقىي قىتان خانلىقى (916 - 1124) ئاغدۇرۇلغاندىن كېيىن، شەرقىي قىتان شاھزادىسى تۇس تايجۇ - يىلۇداشى (مىلادىنىڭ 1087 - يىلى تۇغۇلۇپ 1143 - يىلى ئۆلگەن) بىر قىسىم قىتانلارنى باشلاپ غەربكە قاچتى. تۇس تايجۇ دەسلەپ ھازىرقى موڭغۇلىيىدىكى خاتۇنبالىق (بۇ ئۇيغۇر - ئۇرخۇن قاغانلىقىنىڭ خېلى مۇھىم شەھەرلىرىدىن بىرى ئىدى) قا كەلدى. شۇ يەردە ئۆزىنى قىتان پادىشاھى دەپ جاكارلىدى. ئاندىن كېيىن يەنسەي دەرياسىنىڭ بويىدىكى قىرغىزلار ئارىسىغا باردى. قىرغىزلارنىڭ ھۇجۇمى ۋە بۇلاڭ - تىلاڭ قىلىشىغا ئۇچرىغان

قىتانلار يەنسەي دەرياسى بويىدىن قېچىپ بەشبالىق ئەتراپىغا كېلىپ توختىدى. تۇس تايغۇ باشچىلىقىدىكى قىتانلارنىڭ ئاھالە سانى 200 مىڭ بولۇپ، 40 مىڭ تۇتۇن (چېدىر)دىن ئىبارەت ئىدى. تۇس تايغۇ مانا شۇ 40 مىڭ چېدىرلىق قىتانلاردىن 40 مىڭ كىشىلىك ئاتلىق قوشۇن تەشكىللىنىپ ۋېلىشقا ئىمكانىيەت تاپقاندى. ھەر جەھەتتىن خېلى مۇكەممەل تەجرىبىگە ۋە تەشكىللەش، باشقۇرۇش قابىلىيىتىگە ئىگە بولغان نۇس تايغۇ ئۇيغۇر ئىدىقۇت خانلىقىنىڭ تېررىتورىيىسى ئىچىدىكى بەشبالىق ئەتراپىدا تۇرغان چاغدا، ئوتتۇرا ئاسىيادىكى ئەھۋاللارنى ئىگىلەش ئۈچۈن تىڭلىغۇچىلارنى ئىشقا سالىدى. بۇ ئارقىلىق ئەھۋالنى خېلى ئېنىق ئىگىلىۋالغان تۇس تايغۇ مىلادىنىڭ 1125-يىلى ئۇيغۇر ئىدىقۇت خانى بىلگە تېكىنىگە مەكتۈپ يېزىپ، ئۆزىنىڭ غەربكە بېرىشتا ئۇيغۇر ئىدىقۇت خانلىقىنىڭ تېررىتورىيىسىدىن ئۆتمەكچى بولغانلىقىنى، خاننىڭ بۇ ئىشتىن ئەندىشە قىلماسلىقىنى ئۇقتۇردى، بىلگە تېكىن تۇس تايغۇنىڭ مەكتۇپىنى تاپشۇرۇۋالغاندىن كېيىن، قارارگاھىغا باردى. بىلگە تېكىن تۇس تايغۇنىڭ قارارگاھىدا ئۈچ كۈن مېھمان بولدى. تۇس تايغۇ غەربكە قاراپ ماڭىدىغان چاغدا، بىلگە تېكىن ئۇنىڭغا 600 ئات، 100 تۆگە، 3000 قوي يوللۇق تۇتتى. ئۇنىڭدىن باشقا بالىلىرى ۋە نەۋرىلىرىنى گۆرۈ سۈپىتىدە تۇس تايغۇغا قوشۇپ قويدى. بۇ ئارقىلىق، دېمەك، ئۆزىنىڭ تۇس تايغۇغا بېقىنىدىغانلىقىنى بىلدۈردى. بىلگە تېكىن تۇس تايغۇنى ئۆز مەملىكىتىنىڭ چېگرىسىغىچە ئۆزى تىپ باردى.①



باشقا تارىخىي خاتىرىلەرگە ئاساسلانغاندا، تۇس  
تايغۇ ئۇيغۇر ئىدىقۇت خانلىقىنىڭ تېررىتورىيىسىدىن  
غەربكە قاراپ يۈرۈپ شەرقىي قاراخانىلارنىڭ شىمالىي ئىلىك  
خانى باشقۇرىدىغان تېررىتورىيە ئىچىدىكى ئىمىلدا بىرمەز-  
گىل تۇردى. تۇس تايغۇ ئىمىلدا تۇرۇش ئۈچۈن شىمالىي  
ئىلىكخانىدىن رۇخسەت ئالغانىدى.

تۇس تايغۇ ئىمىلدا تۇرۇپ كۈچ توپلىۋالغاندىن كېيىن،  
شەرقىي قاراخانىلارنىڭ ئۈستىگە بېسىپ بېرىشنىڭ پەيتىنى  
پايلاپ تۇردى. دەل شۇ چاغدا، شەرقىي قاراخانىلارنىڭ قا-  
غانى ئىبراھىمخان (1128 — 1158) قارلۇقلار ئىسيانىنى باس-  
تۇرۇشقا تۇس تايغۇدىن ياردەم سوراپ قالدى. بۇ پۇرسەتتىن  
پايدىلانغان تۇس تايغۇ مىلادىنىڭ 1130 - يىلى قارلۇقلار  
ئىسيانىنى باستۇرۇشنى باھانە قىلىپ، بالاساغۇن بىلەن قەش-  
قەرنى بېسىۋالدى. شۇنىڭدىن باشلاپ شەرقىي قاراخانىلارمۇ  
قىتانلارغا بېقىندى بولۇپ قالدى.

تۇس تايغۇ مىلادىنىڭ 1137 - يىلى 8 - ئايدا خوجەنت  
ئەتراپى (ئۆزبېكىستان)دا غەربىي قاراخانىلارنىڭ قوشۇن-  
لىرىنى تارمار قىلدى. مىلادىنىڭ 1141 - يىلى غەربىي قارا-  
خانىلارغا قارشى ئىسيان كۆتۈرگەن قارلۇقلار قىتانلارنى يار-  
دەمگە چاقىردى. غەربىي قاراخانىلار بولسا سالجۇقلارنى يار-  
دەمگە چاقىردى. ئەنە شۇنداق سەۋەبلەرگە كۆرە، مىلادىنىڭ  
1141 - يىلى 9 - ئايدا تۇس تايغۇ سەمەرقەند بىلەن بۇخارا  
ئارىسىدىكى «قەتۋان» چۆلىسىدە، غەربىي قاراخانىلار بىلەن  
سالجۇقلارنىڭ بىرلەشمە قوشۇنىنى تارمار قىلدى. شۇنىڭدىن

باشلاپ، غەربىي قاراخانىلارمۇ قىتانلارغا بېقىندى بولۇپ قالدى.

تۇس تايغۇ تارىختا «غەربىي قىتان خانلىقى» دەپ ئاتالغان دۆلەتنى ۋۇجۇدقا كەلتۈردى. غەربىي قىتان دۆلىتىنىڭ تېررىتورىيىسىگە ئوتتۇرا ئاسىيانىڭ خېلى كۆپ قىسمى كىرگەنىدى.

غەربىي قىتانلار ئۇيغۇر ئىدىقۇت خانلىقىنى بېقىندۇ-رۇۋالغاندىن كېيىن، ئىچكى ئىشلارغا ئارىلاشمىغان. غەربىي قىتانلار ئۆز ئادىتى بويىچە، ئۇلاردىن مەلۇم مىقداردا سېلىق ئېلىپ تۇرۇش بىلەنلا چەكلەنگەن. غەربىي قىتانلار سېلىقنىڭ ئۆز ۋاقتىدا تاپشۇرۇلۇشىغا كاپالەت قىلىش ئۈچۈن، ئۇيغۇر ئىدىقۇت خانلىقىنىڭ ئوردىسىغا بىر دائىمىي نازارەت ئەلچىسى ئەۋەتكەن. بىلگە تېكىندىن كېيىن، ئۇيغۇر ئىدىقۇت خانلىقىدا ئىسەن تۆمۈر ئاتلىق خاننىڭ ئىۋتتەنلىكى مەلۇم، ئۇنىڭ خانلىقى ھۆكۈمىنى قانچە يىل سۈرگەنلىكى توغرىسىدا مەلۇمات يوق.

## يىگىرمە بىرىنچى باب موڭغۇللار ۋە ئۇيغۇر ئىدىقۇت خانلىقى

### چىڭگىزخان ۋە بائۇرچۇق ئارت تېپكەن

XII ئەسىرنىڭ ئاخىرى، XIII ئەسىرنىڭ باشلىرىدا ھازىرقى موڭغۇلىيىنىڭ شەرقىدىكى قۇرۇلۇن، ئۇنۇن دەريالىرىنىڭ بويلىرىدا ئۆزئارا بىرلەشمىگەن موڭغۇل قەبىلىلىرى ياشايتتى. بايقال بويلىرىدا تاتار قەبىلىلىرى، توغلا دەرياسى بويلىرى ۋە شەرقىي ئالتايدا كېرەيلەر، نايمانلار، مەركىت لەر (بۇلار تۈركىي قەبىلىلەر ئىدى) ياشايتتى. مانا شۇ قەبىلىلەر، يايلاق، چارۋا مال، ئەمگەك كۈچلىرىنى تالىشىپ ئۆزئارا ئۇرۇشۇپ تۇراتتى.

موڭغۇللارنىڭ دەريا ۋادىلىرىدا ياشايدىغانلىرى چارۋىچىلىق بىلەن شۇغۇللانسا، ئورمانلىقلاردا ياشايدىغانلىرى ئاساسەن ئوۋچىلىق قىلاتتى. موڭغۇللار ئۆزلىرىنى سان جەھەتتىن كۆپ ۋە ئابروپىلۇق بولغان تاتار قەبىلىسى نامى بىلەن «تاتارلار» دەپ ئاتاشقانىدى. موڭغۇللار شۇ چاغدا پاتەرىن ئارقىلىق ئۇرۇق - قەبىلە مۇناسىۋەتلىرىنىڭ خۇسۇسىيەت

لىرىنى ساقلىغان فېئوداللىق جەمئىيەت باسقۇچىدا ئىدى. قەبىلىلەر ئارا ئۈزلۈكسىز داۋام قىلغان ئۇرۇشلار موڭغۇل خەلقلەرنى ئىسغىر ئازاب - ئوقۇبەتتە قويغانىدى. موڭغۇل ئەمگەكچىلىرى، موڭغۇل قەبىلىلىرىنىڭ بىرلەشكەن دۆلىتىنىڭ ۋۇجۇدقا كېلىشىگە تەقەززا ئىدى. شۇنداق بولغاندا، ئۆز ئارا ئۇرۇشلار تۈگەپ، ئىقتىساد تەرەققىي قىلىپ ئا- مان - خۇدا ياشاش مۇمكىن بولاتتى.

جۇرجىت خانلىقى ئۆز ھۆكۈمرانلىقىدىكى موڭغۇل قەبىلىلىرىنى بىر - بىرى بىلەن ئۇرۇشتۇرۇپ قوياتتى. ئۇلارنى بۇلاپ - تالايىتى، قۇرامىغا يەتكەن موڭغۇل ياشلىرىنى قوشۇنغا ئالاتتى، ئۇرۇشلاردا ئۇلارنىڭ كۆپلەپ ئۆلۈشىگە سەۋەب بولاتتى. موڭغۇل قەبىلىلىرىنىڭ ئۆز ئارا ئۇرۇشۇپ تۇرۇشى - جۇرجىت خانلىقىنىڭ موڭغۇل قەبىلىلىرىگە قارىتا يۈرگۈزگەن ئەكسىيەتچى، ياۋايى - يىرتقۇچ سىياسىتىنىڭ ئاقىۋىتى ئىدى.

موڭغۇل خەلقىنىڭ كۈچلۈك، مۇستەقىل دۆلەت قۇرۇشى ئاززۇسىنى چىڭگىزخان ئەمەلگە ئاشۇردى.

مىلادىنىڭ 1153 - يىلى ئۇنۇن دەرياسىنىڭ بويىدا ياشايدىغان موڭغۇل قەبىلىسىنىڭ قىيات - بۆرە تىپىدىن ئۇ رۇقىنىڭ خانى يېسۈكەي باتۇرنىڭ ئايالى بىر ئوغۇل تۇغدى. ئوغۇلغا تۆمۈرچى (موڭغۇللار تىمۇچىن، دەپ ئاتىشىدۇ) دەپ ئات قويۇشتى. تۆمۈرچى ئاجايىپ قاۋۇل، چاققان، بەكمۇ ھوشيار، كارامەت باتۇر ئوغۇل بولۇپ چىقتى. مىلادىنىڭ 1164 - يىلى تاتارخانى توغۇلغان يېسۈكەي باتۇرنى زەھەر- لەپ ئۆلتۈردى. دادىسىدىن يېتىم قالغان تۆمۈرچى پۇتغا چېپ

تىق ئىپلىنىغان ھالدا، تاتارلارنىڭ تۆمۈر كېنىدا بىرنەچچە يىل قۇل ئورنىدا ئىشلىدى. تۆمۈرچى قۇللۇقتىن قۇتۇلغاندىن كېيىن، ئۆز قەبىلىسىگە خان بولدى. تۆمۈرچى قىلىچ چىقىپ، قان تۆكۈپ موڭغۇل قەبىلىلىرىنى بويسۇندۇردى، بىر-لەشتۈردى. ئاندىن كېيىن مىلادىنىڭ 1202 - يىلى تاتارلار بىلەن ئۇرۇشۇپ ئۇلار ئۈستىدىن غەلبە قىلدى. ئۇ دادىسىنىڭ ئۆچمىنى ئېلىش ئۈچۈن، تاتار قەبىلىسىنىڭ ھارۋا شو-تىسىغا بويى يەتكۈدەك بالىلىرىنى ئامان قالدۇرۇپ، قالغانلىرىنىڭ بىرىنىمۇ قويماي قىرىپ تاشلىدى. تۆمۈرچى مىلادى-نىڭ 1204 - يىلى نايمانلارغا ھۇجۇم قىلدى. نايمان خانى تايانخاننى ئۆلتۈردى. بىر قىسىم نايمانلار كۈچلۈكخاننىڭ يېتىشەكچىلىكىدە يەتتەسۇغا قېچىپ كەتتى. تۆ-مۈرچى نايمانلارنى بويسۇندۇرغاندا، تايانخاننىڭ تام-غىچىسى بولغان ئۇيغۇر تاتاتوڭگا ئاتلىق ناھايىتى بىلىم-لىك، تالانتلىق بىر تامغىچىسىنى قواغا چۈشۈردى. تاتاتوڭگا كېيىن چېڭگىز خان قۇرغان ئۇلۇغ موڭغۇل ئىمپېرىيىسىدە نا-ھايىتى چوڭ رول ئوينىدى.

موڭغۇللار مىلادىنىڭ 2206 - يىلى ئۇنۇن دەرياسىنىڭ بويىدا 5000 كىشى سىغىدىغان (بەزى مەلۇماتلاردا 500 كىشى سىغىدىغان دېيىلىدۇ) بىر چېدىر تىكىپ، قۇرۇلتاي چاقىردى. قۇرۇلتاي تۆمۈرچىنى «چىڭگىزخان» (مەنىسى «دېڭىزخان») ئۇنۋانىدا قاغان قىلىپ سايلىدى.

چىڭگىزخان مىلادىنىڭ 1206 - يىلى يېڭى قۇرۇلغان موڭغۇل دۆلىتىگە قاغان بولغاندىن كېيىن، مۇھىم بولغان ئىككى تۈرلۈك ئىشقا بەكمۇ كۆڭۈل بۆلدى. ئۇ ئۆز دۆلىتىگە

قوشنا بولغان جايلار (تولسراق غەرب)دىكى خەلقلەرنىڭ، خۇسۇسەن ئۇيغۇرلارنىڭ ئوقۇتۇشلۇق، تالانتلىق ئادەملەرنى ئوردىسىغا يىغىپ، ئۇلارنى يېڭى قۇرۇلغان موڭغۇل دۆلىتىنىڭ ھەربىي، مەمۇرىي ۋە دىپلوماتىيە ئىشلىرىنى باشقۇرۇشقا تەييارلىدى. چىڭگىزخان يەنە بىر تەرەپتىن كۆپ سانلىق، ياخشى قوراللانغان، جەڭگىۋارلىقى ئۈستۈن بولغان، ئىنتىزاملىق قوشۇن تەشكىل قىلىشقا بەكمۇ كۆڭۈل بۆلدى.

XIII ئەسىردە ياشىغان ئىيران تارىخچىسى جىۋەينى چىڭگىزخان ھەربىي قوشۇننىڭ تۈزۈلۈشى توغرىسىدا مەلۇمات بېرىدۇ. ئۇنىڭ مەلۇماتىغا ئاساسلانغاندا: «ئۇرۇش ھەرىكەتلىرى بولمىغان تىنچ ۋاقىتلاردا ئۆز ئىختىيارىچە چارۋا مال بېقىش بىلەن مەشغۇل بولغان بارچە موڭغۇل ئاھالىسى ئۇرۇش ۋاقتىدا، كۆچمە نەچىلەرنىڭ ئادىتى بويىچە، ئون كەشلىك، 100 كەشلىك، 1000 كەشلىك، 10 مىڭ كەشلىك قىسىملاردىن ئىبارەت قوشۇنغا ئايلاندۇرۇلاتتى. بىرەر جايدا يېزىلمىغان ۋە لىپكىن ئەمەلىيەتتە رەسمىيلىشىپ قالغان قانۇنغا كۆرە، ھەربىي جەڭچى ئۇرۇش ۋاقتىدا ئۆزىگە لازىم بولىدىغان ھەممە ياراغ - ئەسلىھە - ئوقيا، باشاق، قىلىچ ۋە باشقىلارنى، ئۆزى مىنىدىغان ۋە يۈك ئارتىدىغان ھايۋان - تۆگە، ئات ياكى ئىشەكنى، خەلمۇ خىل جابدۇقلار - چۈلۈۋۇر، ئارغامچا، قازان، يىگنە، پالتا ۋە باشقا لازىملىق نەرسىلەرنى ئالدىن تەييار قىلىپ قويۇشى كېرەك ئىدى. ھەربىي قىسىملارنىڭ باشلىقلىرى ئۈنۈپىشى، يۈزبېشى، مىڭبېشى، تۈمەنۈپىشى ۋە ھاكازا دەپ ئاتىلاتتى، ئۇلار موڭغۇل ھەربىي ئاقسۆڭەك

لىرىگە مەنسۇپ كىشىلەردىن — باتۇرلار، مەرگەنلەر، چېچەنلەر، نوپانلاردىن تەيىنلەنەتتى. تۆمەن بېشىلىققا كۆپىنچە خانزادىلەر تەيىنلەنەتتى. موڭغۇل قوشۇنى ناھايىتى ئىنتىزامچانلىقى بىلەنلا ئەمەس، بەلكى ھەربىي يۈرۈشلەردىكى ئادەتتىن تاشقىرى چاققانلىقى، چىداملىقى ۋە جەڭ ۋاقتىدىكى مەردلىكى بىلەنمۇ كۆزگە كۆرۈنۈپ تۇراتتى. ⑩

چىڭگىزخان يۇقىرىدىكى ئىسكىكى تۈرلۈك مۇھىم ئىشنى ئورۇنداپ بولغاندىن كېيىن، سىرتقا قارىتا بىر قاتار كېڭەيىمچىلىك ئۇرۇشلىرىنى ئېلىپ باردى. چىڭگىزخان مىلادىنىڭ 1207 - يىلى چوڭ ئوغلى جوجىخان (مىلادىنىڭ 1177 - يىلى تۇغۇلۇپ 1225 - يىلى ئۆلگەن) نى سېسىرىيىدىكى خەلقلەرنى بويسۇندۇرۇشقا ماڭدۇردى.

جوجىخان يەنسەي دەرياسىنىڭ بويىدىكى قىرغىزلارنى، بايقال بويىدىكى بۇرياتلارنى، ئالتايدىكى ئۇيغۇرلارنى، يەنسەي بويىدىكى ئۇيراتلار (ئۇيغۇراتلار)، قوڭۇر ئاتلار (قوڭراتلار) نى بويسۇندۇردى.

چىڭگىزخان ئۆزىنىڭ ئەشەددىي دۈشمىنى — جۇر-جىت خانلىقىنى تارمار كەلتۈرۈش ئۈچۈن، ئەڭ ئاۋۋال جۇڭگونىڭ غەربىي شىمالىدىكى تاڭغۇت خانلىقى (1032 — 1227) نى تارمار كەلتۈرۈشكە بەل باغلىدى. تاڭغۇتلار جۇر-جىتلار بىلەن ئىتتىپاقداش ئىدى. چىڭگىزخان مىلادىنىڭ 1209 - يىلى تاڭغۇتلار ئۈستىگە باستۇرۇپ كەلدى ۋە ئۇلارنى تارمار قىلدى. تاڭغۇت خانى لىئەنچۈەن (1206 — 1211) قىزلىرىدىن بىرىنى چىڭگىزخانغا يىتاتلىق قىلدى. ئۆزىنىڭ چىڭگىزخانغا بېقىنغانلىقىنى تەن ئالدى. شۇنىڭدىن باشلاپ تاڭ

غۇتلار موڭغۇللارغا ياساق تۆلەشكە مەجبۇر بولدى. ئاسىيانىڭ شەرقىدە باش كۆتۈرگەن موڭغۇللارنىڭ خانىنى چىڭگىزخاننىڭ داڭقى، شۆھرىتى توغرىسىدىكى مەش-مەش گەپلەر خۇددى قاناتلىق قۇشتەك ئۇچۇپ ئۇيغۇر ئىدىقۇت خانىلىقىنىڭ تېررىتورىيىسىگىمۇ تارقالدى. بۇ چاغدا ئۇيغۇر ئىدىقۇت خانلىقىنىڭ غەربىي قىتانلارغا بېقىندى بولۇپ قالغىنىغا توپتوغرا 84 يىل (مىلادىنىڭ 1125 - يىلىدىن 1209 - يىلىغىچە) بولغانىدى.

ئۇيغۇر ئىدىقۇت خانى بائۇرچۇق ئارت تېكىن (?—1235) يۈز بەرگەن تارىخىي ۋەقەلەر (موڭغۇللارنىڭ كۈچىيىپ كېتىشى، غەربىي قىتانلارنىڭ ئاجىزلىشى) نى نەزەردە تۇتۇپ، مىلادىنىڭ 1209 - يىلى غەربىي قىتانلارنىڭ بېقىندىلىقىدىن قۇتۇلۇش قارارىغا كەلدى.

بائۇرچۇق ئارت تېكىن بۇ توغرىلۇق ئۆزىنىڭ باش ۋەزىرى تارقان بىلىگە بوقا بىلەن مەسلىھەتلەشتى. تارقان بىلىگە بوقا قىلچە ئىككىلەنمەستىن قەتئىيلىك بىلەن غەربىي قىتانلارنىڭ ئەلچىسىنى ئۆلتۈرۈپ، موڭغۇللارغا بېقىنىشىنى تەكلىپ قىلدى. بائۇرچۇق ئارت تېكىن ھە دېگەندىلا، تارقان بىلىگە بوقانىڭ تەكلىپىنى قوبۇل قىلمىغان بولسىمۇ، ئويلىنىپ كۆرۈپ، كېيىن ماقۇل بولدى. بائۇرچۇق ئارت تېكىننىڭ ماقۇللۇقىنى ئالغان تارقان بىلىگە بوقا ئىدىقۇت شەھىرىدە تۇرىدىغان قىتان ئەلچىسىنى ئۆلتۈرۈشكە ئۆزى يېتەكچىلىك قىلدى. ئىران تارىخچىسى جۇۋەينىڭ مەلۇماتىغا ئاساسلانغاندا، غەربىي قىتان خانى چورۇق (1178 — 1211) تەرىپىدىن ئۇيغۇر ئىدىقۇت خانلىقىغا ئەۋەتىلگەن نازارەت ئەلچىسى



شاۋكس ئۆزى تۇرىدىغان ئۆيىگە باستۇرۇپ ئۆلتۈرۈلگەن (ئۆي ئۆرۈپ تاشلانغان).

قىتان ئەلچىسى ئۆلتۈرۈلگەندىن كېيىن بائۇرچۇق ئارت تېكىن، ئۈچ كىشىدىن تەركىب تاپقان ئەلچىلەر ئۆمىكىنى چىڭگىزخاننىڭ قورولون دەرياسىنىڭ بويىدىكى ئوردىسىغا ئەۋەتكەن. ئۇيغۇر ئەلچىلىرى بائۇرچۇق ئارت تېكىننىڭ چىڭگىزخانغا يازغان مەكتۇپى بىلەن ئېسىل سوۋغىلارنى ئا- پارغان، بائۇرچۇق ئارت تېكىن چىڭگىزخانغا يازغان مەكتۇ- پىدا، قىتان ئەلچىسىنى ئۆلتۈرگەنلىكى، چىڭگىزخانغا بېقىنى- دىغانلىقىنى بىلدۈرگەن، چىڭگىزخان، بائۇرچۇق ئارت تېكىن- نىڭ ئەلچىلىرىنى بەكمۇ يۇقىرى ئىززەت - ھۆرمەت بىلەن قىزغىن، سەمىمىي كۈتۈۋالغان، ئەمما ئۇ بائۇرچۇق ئارت تېكىننىڭ ئۆلتۈرۈلگەن قىتان ئەلچىسىنىڭ بېشىنى ئېلىپ، چىڭگىزخاننى زىيارەت قىلىشقا ئۆزىنىڭ كېلىشىنى تەلەپ قىلغان.

بائۇرچۇق ئارت تېكىن مىلادىنىڭ 1211 - يىلى ئال قايا قاتارلىق بەگلەرنىڭ ھەمراھلىقىدا قۇرۇلۇن دەرياسى (ھازىرقى موڭغۇلىيىنىڭ شەرقىدە) بويىدىكى ئوردىغا بېرىپ چىڭگىزخاننى زىيارەت قىلدى.

چىڭگىزخان ئۇيغۇر ئىدىقۇت خانى بائۇرچۇق ئارت تې- كىن بىلەن يۈز كۆرۈشكەندىن كېيىن بەكمۇ خۇش بولۇپ ئۇ- نى «بەشىنچى ئوغلۇم» دېگەن. قىزى ئال ئالتۇن (ئالتۇن بىكە) نى بائۇرچۇق ئارت تېكىنگە ياتلىق قىلىدىغانلىقىنى بىل- دۈرگەن. ئەپسۇسكى شاھانە توي مۇراسىمى ئۆتكۈزۈلگىچە، بائۇرچۇق ئارت تېكىنگە ياتلىق بولىدىغان ئالتۇن بىكە ئا-

لەمدىن ئۆتكەن.

چىڭگىزخانغا بېقىنغان بائۇرچۇق ئارت تېكىن ئۇيغۇر قوشۇنلىرىغا ئۆزى قوماندانلىق قىلىپ، موڭغۇللارنىڭ كۆپ قېتىملىق ھەربىي يۈرۈشلىرىگە قاتناشقان. ئۇ مىلادىنىڭ 1218 - يىلى جاپانوبانىنىڭ كىۈچلۈك باشچىلىقىدىكى نايمان خانلىقىغا قىلغان يۈرۈشلىرىگە، چىڭگىزخاننىڭ 1219 - يىلىدىن 1225 - يىلىغىچە غەرب (ئاساسەن ئوتتۇرا ئاسىيا) گە قىلغان يۈرۈشلىرىگە، موڭغۇللارنىڭ 1227 - يىلى تاڭغۇت خانلىقىنى يوق قىلىش ئۈچۈن قىلغان يۈرۈشىگىمۇ قاتناشقان.

### موڭغۇللارنىڭ شەرققە ۋە غەربكە يۈرۈش قىلىشى

چىڭگىزخان مىلادىنىڭ 1209 - يىلى ئۇيغۇر ئىدىقۇت خانلىقىنى تىنچ يول بىلەن بېقىندۇرۇۋالغاندىن كېيىن، ناھايىتى ئەتراپلىق، پۇختا تەييارلىق قىلىپ، مىلادىنىڭ 1211 - يىلى شەرقتىكى دۈشمىنى - جۇرجىت خانلىقى ئۈستىگە باستۇرۇپ باردى. ئۇ بۇ يۈرۈشنى قىساسچىلىق روھى بىلەن تەشكىللىدى. چىڭگىزخان جۇرجىتلار ئۈستىگە يۈرۈش قىلىشتىن بۇرۇن، تەڭرىگە ئىبادەت قىلىپ، بۇرۇن جۇرجىتلار تەرىپىدىن ئۆلتۈرۈلگەن تاغلىرى - ئاقىن بارقاق بىلەن ئامباغانىنىڭ قىساسىنى ئېلىشتا، تەڭرىنىڭ ياردەم بېرىشىنى تىلىدى. ① چىڭگىزخان غەربكە يۈرۈش قىلىشتىن بۇرۇن ئىككى تىسادىي تەرىپىدىكى ئېھتىياجىنى قامداش ئۈچۈن، بايلىقى مول بولغان جۇرجىت خانلىقىغا ھۇجۇم قىلىپ، كۆپلەپ ماددىي

بايلىققا ئىگە بولۇشنى كۆزلىگە ئىدى.

چىڭگىزخان جۇرجىتلارغا قىلغان تۇنجى قېتىملىق يۈرۈشكە 200 مىڭ كىشىلىك ئاتلىق قوشۇن تەييارلىدى، قوشۇنغا ئۆزى قوماندانلىق قىلدى، ئوغۇللىرى جوجىخان، چاغاتايخان، ئوكتايخان، تولىخان ۋە مەشھۇر موڭغۇل قوماندانلىرىدىن سۇدۇلتاي باتۇر، جابانويانلارنى ھەمراھ قىلىپ ئېلىپ ماڭدى. چىڭگىزخان قوماندانلىقىدىكى موڭغۇل قوشۇنلىرى سەددىچىن سېپىلىدىن ئۆتكەندە، جۇرجىتلارنىڭ قاتتىق قارشىلىقىغا ئۇچرىدى. لېكىن چىڭگىزخان قوماندانلىقىدىكى موڭغۇل ئاتلىق قوشۇنلىرى ھازىرقى خېبېي ئۆلكىسىدىكى ۋەنچۇەن ناھىيىسى ئەتراپىدا جۇرجىتلارنىڭ مەشھۇر قوماندانلىرى — غوشىلا، غۇشاغۇر قوماندانلىقىدىكى 300 مىڭ جەڭچىدىن تەركىب تاپقان جۇرجىت قوشۇنلىرىنى تارمار كەلتۈردى. بۇ ئۇرۇشتا جۇرجىتلارنىڭ قوشۇنلىرىنىڭ سەرخىللىرى، مەشھۇر تالانتلىق قوماندانلىرىنىڭ ھەممىسى دېگۈدەك يوقىتىلدى. چىڭگىزخان خېبېي، خېنەن ئۆلكىلىرىنىڭ شىمالىي قىسمى، سەنشى، سەندۇڭ ئۆلكىلىرىنىڭ كۆپ قىسمىنى بېسىۋالدى. جۇرجىت خانى ۋانىيان يۇنچى (مىلادىنىڭ 1209 - يىلىدىن 1213 - يىلىغىچە خان بولغان) نى ئۆلتۈردى، ئۇنىڭ ئورنىغا تۇغقىنى ۋانىيان شۇنتو خان بولدى، ۋانىيان شۇنتو (1213 - 1223) ئەلچىسى ئارقىلىق چىڭگىزخانغا جۇرجىتلارنىڭ مەلىكە قىزلىرىدىن بىرىنى ئەۋەتتى. بەنە نۇرغۇن ئالتۇن - كۈمۈش، يىپەك مال، 3000 ئات سوۋغا قىلىپ ئەۋەتتى. بۇ جۇرجىت خانلىقىنىڭ چىڭگىزخان ئالدىغا تىز پۈككەنلىكىدىن دېرەك بېرەتتى.

چىڭگىزخان مىلادىنىڭ 1214 - يىلى ھەددى - ھېسابسىز ئېسىل بايلىقلارنى ئېلىپ شىمالغا - موڭغۇلىيىگە قايتىپ كەتتى.

چىڭگىزخان جۇرجىت خانلىقىغا قىلغان تۇنجى قېتىملىق يۈرۈشىدە، شىمالىي جۇڭگودىكى بىرقانچە مۇھىم شەھەرنى بېسىۋالدى ۋە بۇلاپ - تالدى. اپكىن جۇرجىت خانلىقىنىڭ پايتەختى جۇڭدۇ (ھازىرقى بېيجىڭ) گە ھۇجۇم قىلمىدى. مىلادىنىڭ 1214 - يىلى چىڭگىزخان قايتىپ كەتكەندىن كېيىن، جۇرجىت خانى ۋانىيان شۇنتۇ پايتەخت جۇڭدۇنى تاشلاپ چىقتى ۋە پايتەختىنى كەيفېڭغا يۆتكەپ كەتتى.

بۇ ئەھۋالدىن خەۋەر تاپقان چىڭگىزخان مىلادىنىڭ 1215 - يىلى جۇرجىتلار ئۈستىگە ئىككىنچى قېتىم يۈرۈش قىلدى. چىڭگىزخان 5 - ئايدا جۇڭدۇنى بېسىۋالدى. جۇڭدۇدىكى بايلىقلارنى قولغا چۈشۈردى. ئارقىدىنلا موڭغۇللار خېنەنگە بېسىپ كىردى، كەيفېڭغا ھۇجۇم قىلدى، موڭغۇللار خېنەندە ناھايىتى قاتتىق بۇلاڭ - تالاڭ بۈرگۈزدى. بۇ قېتىمقى يۈرۈشتە موڭغۇللار، جۇرجىت قوشۇنلىرىنىڭ قاتتىق قارشىلىقىغا ئۇچرىدى. قىسقا ۋاقىت ئىچىدە جۇرجىت خانلىقىنى تولۇق بويسۇندۇرۇش مۇمكىن ئەمەسلىكىنى بىلگەن چىڭگىزخان جۇرجىتلاردىن تارتىۋالغان تېررىتورىيىگە موڭغۇل سەركەر - دىسى موغالىنى خان قىلىپ تەيىنلىدى، جۇرجىت خانلىقىنى ئۈزۈل - كېسىل يوقىتىشنى شۇنىڭغا تاپشۇردى. چىڭگىزخان مەقسىتىگە قىسمەن يەتكەندىن كېيىن مىلادىنىڭ 1215 - يىلى قۇرۇلۇن دەرياسىنىڭ بويىدىكى ئوردىسىغا قايتىپ كەتتى. چىڭگىزخان مىلادىنىڭ 1215 - يىلى جۇرجىت خانلىقى

غا قىلغان ئىككىنچى قېتىملىق يۈرۈشىدە؛ «شىمالىي جۇڭگودىن بۇرۇنقىغا قارىغاندا تېخىمۇ كۆپ ئولجىلار — ئالتۇن — كۈمۈش تاۋاقلار، شايى ۋە ئەتلەس ماللار، قۇللار، دېدەكلەر ۋە باشقا نەرسىلەرنى ئەكەتتى، ئەمما چىڭگىزخان شۇنىڭدىن كېيىن ئېلىپ بارغان ئۇرۇشلىرىنىڭ مۇۋەپپەقىيەتلىكى تەسلىملىگەن بۇ ئۇرۇشنىڭ ئەڭ مۇھىم نەتىجىسى — ئۇنىڭ خەنزۇلارنىڭ شەھەرلەرنى قامال قىلىشتىكى يۈكسەك ھەرىسى تېخىمۇ ئىككىسى بىلەن تونۇشۇۋالغانلىقى بولدى دەپ ئېيتىش مۇمكىن. چىڭگىزخان موڭغۇلىيىگە خەنزۇلارنىڭ نۇرغۇنلىغان قورال — ئەسلىھەلىرىنى، قامال ماشىنىلىرىنى بەلكى شۇنداق ياراغ — ئەسلىھەلەرنى ياسىيالايدىغان ۋە ئىشلىتىشنى بىلىدىغان كىشىلەرنىمۇ ئەكەتتى. چىڭگىزخان ئۇنىڭ بىلەن قىسقا ۋاقىت ئىچىدىلا ئۆز قوشۇنلىرىنى زامانىسىنىڭ ئەڭ ياخشى قوراللىرى بىلەن تەمىنلەۋالدى.»<sup>⑫</sup>

چىڭگىزخان مىلادىنىڭ 1215 — يىلىدىكى يۈرۈشىدە، قىتان شاھزادىسى يىلۇچۇسايىدەك ئاجايىپ قابىلىيەت ئىگىسىنىڭ مۇقۇلغا چۈشۈردى. شۇنىڭ بىلەن چىڭگىزخان دۆلەت ئىشلىرىنى باشقۇرۇشتا ئىككى ياردەمچى ۋە مەسلىھەتچى — ئۇيغۇر، تاتار تۇڭگا بىلەن قىتان يىلۇچۇسايغا ئىگە بولدى. يىلۇچۇساي (مىلادىنىڭ 1190 — يىلى تۇغۇلۇپ 1244 — يىلى ئالەمدىن ئۆتكەن) چىڭگىزخان ۋە ئىككى ئايدىن 30 يىل باش ۋەزىر بولدى.

چىڭگىزخان مىلادىنىڭ 1215 — يىلى شەرققە — جۇڭگوغا قىلغان ئىككىنچى قېتىملىق يۈرۈشتىن كېيىن، غەربكە يۈرۈش قىلىشقا ھازىرلاندى.

موڭغۇللار غەربكە ئۈچ قېتىم يۈرۈش قىلدى. بىرىنچى قېتىملىق يۈرۈش — مىلادىنىڭ 1219 — يىلىدىن 1226 — يىلىغىچە يەتتە يىل داۋام قىلدى. بۇ يۈرۈشكە چىڭگىزخان ئۆزى يېتەكچىلىك قىلدى.

ئىككىنچى قېتىملىق يۈرۈش — قاغان ئوكتاينىڭ ۋاقتىدا (1229 — 1241) مىلادىنىڭ 1336 — يىلىدىن 1241 — يىلىغىچە بەش يىل داۋام قىلدى. بۇ يۈرۈشكە چىڭگىزخاننىڭ نەۋرىسى باتوخان يېتەكچىلىك قىلدى.

ئۈچىنچى قېتىملىق يۈرۈش — قاغان موڭكى خاننىڭ ۋاقتىدا (1251 — 1259) مىلادىنىڭ 1254 — يىلىدىن 1258 — يىلىغىچە تۆت يىل داۋام قىلدى. بۇ يۈرۈشكە چىڭگىزخاننىڭ نەۋرىسى ھىلاكۇ يېتەكچىلىك قىلدى.

تۆۋەندە، موڭغۇللارنىڭ غەربكە قىلغان ئۈچ قېتىملىق تاجاۋۇزچىلىق يۈرۈشى توغرىسىدا قىسقىچە توختىلاپ ئۆتىمىز. چىڭگىزخان مىلادىنىڭ 1209 — يىلى ئۇيغۇر ئىدىقۇت خانلىقىنى بېقىندۇرۇۋالغاندىن كېيىن، غەربكە يۈرۈش قىلىش ئۈچۈن داغدام يول ئېچىلغانىدى.

چىڭگىزخان، ئوتتۇرا ئاسىيادىكى خارەزىم دۆلىتىگە بارىدىغان يولدىكى توسالغۇنىڭ كۈچلۈك خان ئىكەنلىكىنى ھېسابقا ئېلىپ، ئۇنى يوقىتىش قارارىغا كەلدى، چىڭگىزخان مىلادىنىڭ 1218 — يىلى جابانويان قوماندانلىقىدىكى 20 مىڭ كىشىلىك ئاتلىق موڭغۇل قوشۇنىنى كۈچلۈكخاننى يوق قىلىشقا ماڭدۇردى. كۈچلۈكخان — مىلادىنىڭ 1204 — يىلى ئالتايدىن يەتتەسۇغا — غەربىي قىستان خانى چورۇقنىڭ قېشىغا قېچىپ بارغان نايمان خانزادىسى ئىدى. كۈچلۈكخان چورۇقنىڭ ئىشەنچ

ئىككىگە بولۇۋالغاندىن كېيىن ئالتاينىڭ شەرقىدە تارقىلىپ  
يۈرگەن ئايماقلارنى يەتتە سۇغا كۆچۈرۈپ كەلدى، چورۇقنىڭ  
قىزىغا ئۆيلەندى. كۈچ توپلاپ، پۇرسەت پايلاپ يۈرگەن كۈچ-  
لىكخان 1211 - يىلى چورۇق خارەزىم شاھ مۇھەممەت بىلەن  
غەربىي قاراخانىلارنىڭ قاغانى ئوسمان بوغراخان قوماندانلىق  
قىلدىكى بىرلەشمە قوشۇن تەرىپىدىن تارمار بولغاندا (تالاس  
دەرياسى بويىدا)، 80 نەچچە يىل ھۆكۈم سۈرگەن غەربىي قىر-  
تانلار خانلىقى (1125 - 1211) نى ئاغدۇرۇپ تاشلىدى. شۇ  
خانلىقنىڭ خاراۋىسىدە غەربىي ئايىمان خانلىقى  
(1211-1218) نى قۇردى. بۇ ئايىمان خانلىقى تېررىتورىيىسىگە  
خوتەن، ياركەنت، قەشقەر، يەتتەسۇ، پەرغانە ۋادىسى كىردى.  
كۈچلۈكخان قەشقەرنى پايتەخت قىلغان غەربىي ئايىمان  
خانلىقىنى قۇرغاندىن كېيىن، مۇسۇلمان ئۇيغۇرلارغا ھەر جە-  
ھەتتىن ئېغىر زۇلۇم سالدى. بولۇپمۇ دىنىي جەھەتتىن بەكمۇ  
يولسىزلىق قىلدى. كۈچلۈكخان ئىسلاھەت خرىستىئان دىنى  
(ناستورىئان مەزھىپى) غائىبىتىقەد قىلاتتى. ئۇ مىلادىنىڭ 1204 -  
يىلى قىتانلار ھۆكۈمرانلىقىدىكى يەتتەسۇغا قېچىپ كەلگەن  
دىن كېيىن، بۇرۇنقى ئىبىتىقاددىن يېنىپ، بۇددا دىنى-  
غا كىرگەنىدى. كۈچلۈكخان كۆرۈنمەككە باتۇر، ھىيلىگەر  
بولسىمۇ، تېگى - تەكتىدىن ئالغاندا، دۆلەت ئىشلىرىنى باش-  
قۇرۇشتا دۆت، قارام، تەدبىرىسىز، ۋەھشىي، زالىم خان ئىدى.  
ئۇ بۇيرۇق چۈشۈرۈپ، خوتەن، ياركەنت، قەشقەر قاتارلىق  
مەشھۇر شەھەرلەردىكى مۇسۇلمان ئۇيغۇرلارنى ئىسلام دىنىدىن  
يېنىپ، بۇددا دىنىغا كىرىشىگە زورلىدى. ھەتتا ئۆزى خوتەنگە  
پەرىس قىيام ئالاھىدىدىن مۇھەممەت خوتەننى باشلىق بىرنەچچە

چە مىڭ ئۆلىمالارنى يىغىپ، ئۇلارغا ئىسلام دىنىدىن يېنىپ بۇددا دىنىغا كىرىش توغرىسىدا تەپ تارتماستىن ئۇقتۇرۇش قىلدى، شۇنداق قىلمايدىغان بولسا ئۇلارنى ئۆلتۈرىدىغانلىق قىلىنىمۇ ئەسكەرتتى. شۇ چاغدا، ئىمام ئالاھىدىدىن خوتەنى كۈچ-لىۈكخان بىلەن مۇنازىرىلەشتى. ئىمام ئالاھىدىدىن مۇھەممەت خوتەنى كۈچلىۈكخاننى مات قىلدى ھەم ئۇنىڭ يۈزىگە تۈكۈردى. رەسۋا بولغانلىقىغا چىدىمىغان كۈچلىۈكخان ئىمام ئالاھىدىدىن خوتەنى باشلىق ئۈچ مىڭدىن ئارتۇق ئۆلىما ۋە ئىمام ماملارنى ئۆلتۈردى. ⑬

موڭغۇللار مۇسۇلمان ئۇيغۇرلار بىلەن كۈچلىۈكخان ئارىسىدىكى زىددىيەتنى نەزەرگە ئېلىپ، دىنىي ئېتىقاد ئەركىنلىكى توغرىسىدا تەشۋىق يۈرگۈزدى. بۇ تەدبىر كۈچ-لىۈكخاننىڭ ھالاكەتلىكىنى مۇقەررەلەشتۈرۈپ قويدى.

مۇسۇلمان ئۇيغۇرلارنىڭ لەنەت - نەپرەتلىكىگە يولۇققان كۈچلىۈكخان ئىسسىقكۆلنىڭ بويىدا، جابانويان بىلەن بولغان ئۇرۇشتا مەغلۇپ بولۇپ قەشقەرگە قاراپ قاچتى. ئۇيغۇرلار كۈچلىۈكخاننىڭ ئەسكەرلىرىنى ئۇچرىغان يەردە ئۆلتۈردى. ئېغىر ئەھۋالدا قالغان كۈچلىۈكخان قەشقەرنىڭ غەربىي جەنۇبىدىكى سېرىققولغا قاچتى. ئۇ، قوغلاپ بارغان موڭغۇللار تەرىپىدىن تۇتۇۋېلىندى ۋە ئۆلتۈرۈلدى. چىڭگىزخان مىلادىنىڭ 1218 - يىلى كۈچلىۈكخاننى يوقاتقاندىن كېيىن، بېسىۋېلىنغان خوتەن، ياركەنت، قەشقەر، ئاقسۇ، كۇچا قاتارلىق جايلارنى ئىدارە قىلىشتا، «دوغلان قەبىلىسىدىن بابداغان دوغلانقا ماڭلاي سۈيەنى ئىستام ... قىلىپ بەردى. «ماڭلاي سۈيە» دېگەن سۆز موڭغۇل تىلىدا «ئاپتاپ تەرەپ» (شەرقىي



تەرەپ — ت ) دېگەن مەنىدە ئىكەن. بۇ زېمىننىڭ دائىرىسى شەرقتە باغراش، كورلا، شىمالىي تەرەپتە مۇزتاغ، غەربتە ئالاي تاغلىرى ۋە كاتتا داۋان، جەنۇبتا لەئىلىكات، بەدەخشان ۋە قاراڭغۇتاغدىن ئىبارەت ئىدى. ئىسئام قىلىنغان بۇ زېمىنگە بابداغاننىڭ ئەۋلادلىرى ئۇزۇن زامانغىچە ھۆكۈم رانلىق قىلدى. «دوغلان» دېگەن سۆز موڭغۇل تىلىدا «توكۇر»، «ئاقساق» دېگەن مەنىدە. ⑭

ماڭلاي سۈيە دوغلان موڭغۇلىيىدىن ئۆز ئورۇق — جەمەتلىرىنى ئېلىپ تارىم ۋادىسىغا كەلدى. ئۇنىڭ ئەۋلادلىرى چىڭگىزخان ۋاپاتىدىن كېيىن ئۇيغۇرلاشتى ۋە ئۇيغۇرلاشقان چاغاتاي ھاكىمىيىتىنى تاكى ياركەنت سەئىدىيە خانلىقى قۇرۇلغىچە بولغان 300 يىل (مىلادىنىڭ 1218 — يىلىدىن 1515 — يىلىغىچە) داۋامىدا ئىدارە قىلدى.

چىڭگىزخان نايمان خانلىقىنى يوقىتىۋالغاندىن كېيىن، مىلادىنىڭ 1219 — يىلى (بۇ يىلان يىلى ئىكەن) 210 مىڭ جەڭچىدىن تەركىب تاپقان قوشۇنغا ئۆزى قوماندان بولۇپ، غەربكە — ئوتتۇرا ئاسىياغا قاراپ ماڭدى. بۇ چاغدا، ئوتتۇرا ئاسىيا، خوراسان ۋە ئافغانىستاننى ئۆز ئىچىگە ئالغان كەڭ تېررىتورىيىدە ئۇلۇغ خارەزىم شاھلار دۆلىتى بار ئىدى.

چىڭگىزخان خارەزىم شاھلار دۆلىتىگە ھۇجۇم قىلىشتىن بۇرۇن، ئەتراپلىق، پۇختا تەييارلىق كۆردى. ئۇ كۈچلۈك خاننى يوقىتتى، ئۇيغۇرلار ۋە باشقا خەلقلەر ئىچىدىن چىققان سودىگەرلەر ئارقىلىق خارەزىم شاھلار دۆلىتىنىڭ قوشۇنلىرىنىڭ سانى، قوراللىنىشى ۋە باشقا ئەھۋاللار توغرىسىدا

ئېنىق، ئىشەنچلىك مەلۇماتلارغا ئىگە بولدى.  
چىڭگىزخاننىڭ غەربكە قىلغان يۈرۈشى بەزى تارىخ-  
چىلار ئېيتقاندا، موڭغۇللارنىڭ ستىخېيىلىك ھەرىكىتى ياكى  
ئۇلۇغ خارەزىم شاھلار دۆلىتىنىڭ شاھى ئالاھىدىدىن مۇھەم-  
مەتنىڭ چىڭگىزخان بىلەن ياخشى دوستانە مۇناسىۋەت ئور-  
ناتمىغانلىقىدىن بولغان ۋەقە ئەمەس.

موڭغۇل ئاقسۆڭەكلىرىنىڭ باش ۋەكىلى بولغان چىڭ-  
گىزخاننىڭ دۇنياۋى ھۆكۈمران بولۇش نىيىتى ناھايىتى كۈچ-  
لۈك ئىدى. موڭغۇل ئاقسۆڭەكلىرى مىلادىنىڭ 1206 - يىلى  
ئۇنۇن دەرياسىنىڭ بويىدا قۇرۇلتاي چاقىرىپ، ئۇ (تېمۇ-  
چىن)نى «چىڭگىزخان» ئۇنۋانىدا، يېڭى قۇرۇلغان موڭغۇل دۆ-  
لىتىگە قاغان قىلىپ كۆتۈرىدىغان چاغدا، باش شامان كۆكچى-  
سوتۇ: «ئۇلۇغ كۆك تەڭرىنىڭ چىڭگىزخانغا پۈتۈن ئالەمنىڭ  
قاغانلىقىنى بەرگەنلىكىنى ئېلان قىلغانىدى».<sup>⑮</sup>

خۇراپاتقا ئىشىنىدىغان موڭغۇللار باش شامان كۆكچى  
سوتۇنى ئاسمانغا ئاتلىق چىقىپ، كۆك تەڭرى بىلەن كۆرۈشكەن  
دەپ ئويلىغان بولسا كېرەك. كۆكچى سوتۇنىڭ قۇرۇلتايدا:  
كۆك تەڭرىنىڭ چىڭگىزخاننى پۈتۈن دۇنيانىڭ قاغانى قىلغان-  
لىقى توغرىسىدا ئېيتقان سۆزى كېيىن گويياكى «ئىلاھىي تەس-  
تىق» دەك رول ئوينىغان.

دېمەك، چىڭگىزخاننىڭ دۇنياۋى ھۆكۈمران بولۇشىغا  
ئىنتايىن سىرلىق «ئىلاھىي تەستىق» بىلەنمۇ قارارلاشتۇرۇلغان.  
دۇنيا تارىخىدىن ئاز - تولا خەۋىرى بار كىشىلەرگە  
مەلۇم بولغاندەك، دۇنيادا ناھايىتى مەشھۇر باسقۇنچىلار ئۆت-  
كەن. ھازىرقى زاماندىكى بەزى غەرب تارىخچىلىرى ھون

قاغانى ئاتىلانى دەرىجىدىن تاشقىرى ئىستېلاچى — بويىسۇن —  
دۇرغۇچى دېسە، چىڭگىزخاننى دۇنيادا ئۆتكەن بىرىنچى دەرىجىلىك  
ناسقۇنچىلار قاتارىغا قويدۇ.

تارىخچىلارنىڭ يۇقىرىدا تىلغا ئالغان مەشھۇر شەخسلەر  
توغرىسىدىكى ھۆكۈملىرى ئەستايىدىل ئويلىنىپ كۆرۈشكە  
ئەرزىيدۇ.

چىڭگىزخاننىڭ غەربكە تاجاۋۇزچىلىق مەقسىتى بىلەن  
قىلغان يۈرۈشىگە 1218 — يىلى يۈز بەرگەن ئوتتار ۋە قەسى  
چوڭ باھانە بولغانىدى.

چىڭگىزخان مىلادىنىڭ 1218 — يىلى «خارەزىم شاھلار  
دۆلىتىگە 450 كىشىدىن تەركىب تاپقان چوڭ سودا كارۋىنى  
ۋە ئەلچىلەر ئۆمىكىنى ئەۋەتتى. كارۋاننىڭ يىۋىلىرى 500  
تۈگىگە ئارتىلغانىدى. كارۋان ناھايىتى نۇرغۇن قىممەت با-  
ھالىق بۇيۇملار ۋە سوۋغىلارنى ئاپارغانىدى.»<sup>①⑥</sup>

مانا شۇ كارۋان ۋە ئەلچىلەر خارەزىم شاھلار دۆلىتىنىڭ  
پايتەختى ئۆرگەنجگە قاراپ كېتىۋېتىپ، چېگرىدىكى ئوتتار  
شەھىرىگە كەلگەندە چوڭ بەختسىزلىككە ئۇچرىدى. ئوتتار  
شەھىرىنىڭ بېگى، خارەزىم شاھىنىڭ تۇغقىنى بولغان ئىنال  
چىق قاھىرخان چىڭگىزخاننىڭ سودا كارۋىنى بىلەن ئەلچى-  
لىرىنى ئوتتار شەھىرىدە تىزىۋېتىپ قويدى. ئارقىدىنلا كارۋاننىڭ  
مال — مۈلكى تالاندى، ئادەملىرىنىڭ ھەممىسى ئۆلتۈرۈلدى.  
ئىنالچىق قاھىرخان بۇ ئىشلارنى خارەزىم شاھ مۇھەممەتنىڭ  
رازىلىقى بىلەن قىلغانمۇ ياكى ئۆز خاھىشى بىلەن قىلغان-  
مۇ، تارىخىي خاتىرىلەردە بۇ توغرىدا ئېنىق مەلۇمات يوق.  
ئوتتار ۋە قەسىنى چوڭ باھانە قىلغان چىڭگىزخان باشتا

ئېيتىپ ئۆتكىنىمىزدەك، مىلادىنىڭ 1219 - يىلى 210 مىڭ جەڭچىدىن تەركىب تاپقان چوڭ قوشۇنغا ئۆزى قوماندان بو-  
لۇپ غەربكە - خارەزىم شاھلار دۆلىتىگە قاراپ ماڭدى.  
چىڭگىزخاننىڭ غەربكە قىلغان يۈرۈشىگە: ئوغۇللىرى  
جوجىخان، چاغاتايخان، ئوكتايخان، تولىخان ۋە مەشھۇر موڭغۇل  
قوماندانلىرىدىن سۇبوتاي باتۇر، جابانويانلار ھەمراھ بولدى.  
بۇندىن تاشقىرى يەنە ئۇنىڭغا باش ۋەزىرى - قىتان  
شاھزادىسى يىلوچۇساي، ئۇيغۇرلاردىن تاتاتوڭگا تو-  
راقايا، بولادقايا (باش ھەربىي مەسلىھەتچى) لەرمۇ ھەمراھ  
ئىدى.

چىڭگىزخاننىڭ بۇيرۇقى بويىچە، ئۇنىڭ ئوغۇللىرىدىن  
چاغاتاي بىلەن ئوكتايخان مىلادىنىڭ 1219 - يىلى 9 - ئاي-  
دا ئوتترانى مۇھاسىرىگە ئالدى. ئىناچىق قاھىرخان شەھەر-  
نى قەھرىمانلارچە مۇداپىئە قىلدى. موڭغۇللار ئوتترانى بىر  
ئاي مۇھاسىرە قىلغاندىن كېيىن، مىڭبىر مۇشەققەتتە ئاران  
ئالالىدى. ئىناچىق قاھىرخان مەردلەرچە قۇربان بولدى.

موڭغۇللار ئوتترانى بېسىۋالغاندىن كېيىن، خارەزىم  
شاھلار دۆلىتىگە بىرقانچە يۆنىلىش بويىچە ھۇجۇم قىلدى.  
چىڭگىزخان مىلادىنىڭ 1220 - يىلى 2 - ئايدا  
تولىخان بىلەن بىرلىككە موڭغۇل قوشۇنلىرىنىڭ ئاساسىي  
قىسمىغا قوماندانلىق قىلىپ بۇخاراغا قىستاپ كەلدى. بۇخارا  
2 - ئاينىڭ 16 - كۈنى ئېلىندى. چىڭگىزخان ۋە ئۇنىڭ قو-  
ماندانلىقىدىكى موڭغۇل قوشۇنلىرى مىلادىنىڭ 1220 - يىلى  
نىڭ ئاخىرىغىچە خارەزىم شاھلار دۆلىتىنىڭ مۇھىم شەھەرلىرى  
رىنى دېگۈدەك قويماي بېسىۋالدى، ئۆرگەنج ئۈچۈن بولغان

جەڭ ناھايىتى كەسكىن بولدى. شەھەر ھىمايىچىلىرى موڭغۇل  
لار بىلەن ئالتە ئاي جەڭ قىلدى. ئۆرگەنج مىلادىنىڭ 1221-  
يىلى 4 - ئايدا ئېلىندى ۋە ۋەيران قىلىندى.

چىڭگىزخان مىلادىنىڭ 1220 - يىلى 3 - ئايدا سەمەر-  
قەنتنى بېسىۋالغاندا (شۇ چاغدا شەھەر ئاھالىسى 600 مىڭ  
ئىدى) خارەزىم شاھ ئائىلىسىنىڭ نۇرغۇن ئەزالىرى ئەسەرگە  
چۈشۈپ قالدى. ئەسەر چۈشكەنلەر ئىچىدە خارەزىم شاھ مۇھەم-  
مەتنىڭ ئەقىللىق تەدبىرلىك ئانىسى توركان خاتۇن، مۇھەم-  
مەت شاھنىڭ قىزلىرى - خان سۇلتان، تىركىن سۇلتانلار ۋە  
شاھزادىلەر بار ئىدى.

چىڭگىزخان ئوتتۇرا ئاسىيادىن قايتىدىغان چاغدا، تور-  
كان خاتۇننى موڭغۇل ئىمپېرىيىسىنىڭ پايتەختى قاراقۇ-  
رۇمغا ئەكەتتى. توركان خاتۇن مىلادىنىڭ 1231 - يىلى  
قاراقۇرۇمدا ئالەمدىن ئۆتتى، دەسلەپ ئوسمان بوغراخانغا  
ياتلىق بولغان خان سۇلتان مىلادىنىڭ 1220 - يىلى جوجىخان  
غا ياتلىق بولدى، تىركىن سۇلتان بولسا چىڭگىزخاننىڭ بەگ-  
لىرىدىن بىرى بولغان ھاجىپ دانىشمەنگە ياتلىق بولدى، خا-  
رەزىم شاھزادىلىرى چىڭگىزخاننىڭ بۇيرۇقى بىلەن  
ئۆلتۈرۈلدى.

موڭغۇللار ئوتتۇرا ئاسىيادىكى مۇھىم شەھەرلەرنى بې-  
سىۋالغاندا، شەھەر ئاھالىسىدىن ھۈنەرۋەنلەردىن باشقىسىنىڭ  
ھەممىسىنى دېگۈدەك قىرىپ تاشلىدى. بولۇپمۇ موڭغۇللارغا  
قاتتىق قارشىلىق كۆرسەتكەن شەھەرلەر (ئۆرگەنج، سەمەرقەنت  
قاتارلىق شەھەرلەر) نىڭ ئاھالىسى دېگۈدەك قىرىپ تاشلاندى.  
ئوتتۇرا ئاسىيا خەلقلىرىنىڭ موڭغۇللارغا قارشى ئېلىپ

بارغان كۈرەشلىرىدە، تارىختا داستان بولغۇدەك قەھرىمانلىق كۆرسەتكەن باتۇرلار مەيدانغا كەلدى. بۇلارنىڭ ئىچىدە ئوتتۇرىدىكى ئىناچىق قاھىرخان، خوجەنتىنى مۇداپىئە قىلغان خارەزىم قوشۇنلىرىنىڭ قوماندانى تۆمۈر مالىك، خارەزىم شاھ جالالىدىن ئالاھىدە ئورۇندا تۇرىدۇ. ئىناچىق قاھىرخان ئۆز قوشۇنلىرىدىن ئون ھەسسە كۆپ موڭغۇللارغا قارشى ئۇرۇشۇپ ئوتتۇرىنى بىر ئاي مۇداپىئە قىلدى. چىڭگىزخاننىڭ ئوغۇللىرىدىن چاغاتاي بىلەن ئوكتايخان ئىناچىق قاھىرخاننىڭ قەھرىمانلىقىغا ھەيران قالغانىدى. خوجەنتىنى مۇداپىئە قىلغان قوشۇنلارنىڭ قوماندانى تۆمۈر مالىك موڭغۇللارنى ناھايىتى ئېغىر تالاپەتكە ئۇچراتتى. تۆمۈر مالىك شەھەرنى مۇداپىئە قىلىشقا ئامال قالمىغاندا، بىر قىسىم جەڭچىلەرنى باشلاپ سىر دەريادىكى بىر ئارال (شەھەردىن بىر كىلومېتىر يىراقلىقتا) غا چېكىنگەن. ئارالدا مۇداپىئە تۇرۇپ سۇقلىرىنى بەرپا قىلىپ موڭغۇللار بىلەن كىسكىن جەڭلەرنى ئېلىپ بارغان. تۆمۈر مالىك ئەڭ ئاخىردا ئازغىنا جەڭچى بىلەن كېمىگە ئولتۇرۇپ سىر دەريانىڭ تۆۋەن ئېقىمىغا قاراپ ماڭغان. موڭغۇللار دەريانىڭ توغرىسىغا نەچچە قات تۆمۈر زەنجىر تارتىپ تۆمۈر مالىكنى توسىغان. لېكىن، تۆمۈر مالىك زەنجىر توسۇقلارنىمۇ بۆسۈپ ئۆتۈپ ساق - سالامەت خارەزىمگە يېتىپ كەلگەن ۋە خارەزىم شاھ جالالىدىن بىلەن بىرلىشىپ موڭغۇللارغا بىر نەچچە قېتىم قاتتىق زەربە بەرگەن.

چىڭگىزخان خارەزىم شاھلار دۆلىتىگە ئومۇميۈزلۈك ھۇجۇم قىلغاندا، خارەزىم شاھ مۇھەممەت خۇددى بەزگەك ئادەمدەك تىترەپ، ماۋرەننۇننەھردىن خوراسانغا قاراپ قاچقان، ئۇ

يەردىمۇ تۇرالماي كاسىيى دېڭىزىدىكى ئابىكسون ئارىلى  
 (رېۋايەتكە كۆرە، ماخاۋ كېسىلىگە ئۇچرىغانلار سۈرگۈن قىلىپ  
 ئىدىغان ئارال)غا يوشۇرۇنغان ۋە شۇ ئارالدا ئۆلگەن. مۇ-  
 ھەمەت شاھ مىلادىنىڭ 1220 - يىلى 12 - ئايدا ئۆلگەندىن  
 كېيىن، ئۇنىڭ ئوغلى جالالىدىن مەڭگۈ بەردى جىسمى تۈگەپ،  
 قۇرۇق نامى قالغان خارەزىم شاھلار دۆلىتىگە شاھ بولغان.  
 جالالىدىن مەڭگۈ بەردى خارەزىمدە موڭغۇللار بىلەن بىرنەچچە  
 قېتىم ئۇرۇشقاندىن كېيىن، ئافغانىستاندىكى غەزنىگە كەل-  
 گەن، چىڭگىزخان جالالىدىن مەڭگۈ بەردىنى تىرىك تىۋتۇۋې-  
 لىش ئۈچۈن ئوغۇللىرىنىڭ ھەمراھلىقىدا ئافغانىستانغا  
 كەلگەن. چىڭگىزخان سىندى دەرياسىنىڭ بويىدا جالالىدىن  
 نى قورشىۋالغان، ئوغۇز نەسلىدىن بولغان قەھرىمان جالالى-  
 دىن مەڭگۈ بەردى ئانىسى ئايچىچىك، ئايالى ۋە سەككىز ياش-  
 لىق ئوغلىنى سىندى دەرياسىغا تاشلاپ غەرق قىلىۋەتكەن،  
 ئاندىن كېيىن، ئۇچقۇر تۈركمەن ئېتىزىدا مىنگەن جالالىدىن  
 مەڭگۈ بەردى سىندى دەرياسىدىن ئۆتۈپ ھىندىستانغا كەت-  
 كەن. تارىخچىلارنىڭ يېزىشىچە، جالالىدىن مىنگەن تۈركمەن  
 ئېتى دەريانىڭ بۇ قېتىمىدىن ئۇ قېتىمغا سەكرەپ ئۆتكەن، يالنى  
 ئۇزۇن، پاكار موڭغۇل ئاتلىرىغا مىنگەن موڭغۇللار جالالىدىن  
 نى تىۋتالمىغان. چۈنكى، ئۇلار سىندى دەرياسىدىن ئۆ-  
 تەلمىگەن. دەريانىڭ ئۇ قېتىمغا ئۆتۈپ كەتكەن جالالى-  
 دىن چىڭگىزخان ۋە ئۇنىڭ يېنىدا تۇرغان ئوغۇللىرى-  
 رىغا قىلىچىنى تەڭلىگەن ۋە كەينىگە بۇرۇلۇپ كۆزدىن غايىب  
 بولغان. جالالىدىننىڭ قەھرىمانلىقىغا تەن بەرگەن چىڭگىزخان  
 ئوغۇللىرىغا: «ئوغۇل بالامانا شۇنداق بولۇشى كېرەك» دېگەن.

جالالىدىن موڭغۇللار بىلەن ئون يىل (1220 — 1230) كۈرەش قىلىپ، بىرقانچە جەڭلەردە غالىب كەلگەن بولسىمۇ، ھالاك بولغان خارەزىم شاھلار دۆلىتىنى قايتىدىن بۇرۇنقى ھالىغا كەلتۈرەلمىگەن. ئوتتۇرا ئاسىيا خەلقلىرىنىڭ قەھرىمان ئوغلى جالالىدىن مىلادىنىڭ 1231 - يىلى ئىراقتا كوردلار قولىدا ئۆلگەن.

خارەزىم شاھ مۇھەممەت مىلادىنىڭ 1220 - يىلى ماۋرە-ئۇننەھرىدىن خوراسانغا قاچقاندا، چىڭگىزخان سۇبوتاي باتۇر بىلەن جابانويان قوماندانلىقىدىكى 20 مىڭ كىشىلىك ئاتلىق قوشۇنىنى خوراسانغا ماڭدۇردى. سۇبوتاي بىلەن جابانوياننىڭ ئاساسىي ۋەزىپىسى خارەزىم شاھ مۇھەممەتنى تىرىك تۇتۇش ئىدى. سۇبوتاي باتۇر بىلەن جابانويان خارەزىم شاھ مۇھەممەتنىڭ دېرىكىنى ئالالمىغاندىن كېيىن، كاسپى دېڭىزىنىڭ جەنۇبىي قىرغىقىنى بويلاپ (ئىران ئارقىلىق) كاۋكازغا ئۆتۈپ، ئەرمەن ۋە گىرۇزىنلارنى بويسۇندۇردى. موڭغۇللار كاۋكاز خەلقلىرىنى بويسۇندۇرۇپ، بايلىقلىرىنى تالاپ - بۇلاپ بولغاندىن كېيىن، جەنۇبىي روسىيىگە قاراپ ماڭدى. بۇ چاغدا روسىيىدە بىرلەشكەن، كۈچلۈك رۇس دۆلىتى يوق ئىدى. رۇسلار: ئايرىم - ئايرىم، كۈچسىز بەگلىكلەر (كىنەزلىكلەر)، نىڭ ھۆكۈمرانلىقىدا ياشايتتى. موڭغۇللار جەنۇبىي روسىيىگە بېسىپ كەلگەندە، دىنىپېر بويلىرىدا ياشايدىغان قىپچاقلارنىڭ خانى قۇتانخان رۇسلار بىلەن بىرلىشىپ موڭغۇللارنى تارمار قىلىشقا بەل باغلىدى. قۇتانخاننىڭ تەشەببۇسى بىلەن كىيىن - دا رۇس كىنەزلىرىنىڭ كېڭىشى چاقىرىلدى. كېڭەشكە قاتناشقان رۇس كىنەزلىرى گالىچ كىنەزلىكىنىڭ كېنەزى مىستىس



لاۋ ئۇداتىمىنى رۇس قوشۇنلىرىغا باش قوماندان قىلىپ سايد ئىدى. مستىتلاۋ ئۇداتىنى ئۆمرىنى ئۇرۇش مەيدانلىرىدا ئۆتۈپ كۆزگەن، نەجرىبىلىك كىنەز ئىدى. گالىچ، كىيىش، چىرىنگوۋ، ۋولس، سمولنىسكى، سوزدال قاتارلىق رۇس كىنەزلىكلىرىدىن بولۇپ 80 مىڭ كىشىلىك قوشۇن دىنىپىرغا قاراپ ماڭدى. ئۇلار ئالىكساندىر ئىۋو ئەتراپىدا توپلاندى، موڭغۇللار كۆرۈنۈشتە چېكىنگەن بولۇپ، رۇس ۋە قىپچاقلارنى ئارقىسىدىن ئەگەشتۈرۈپ ماڭدى. موڭغۇللار مىلادىنىڭ 1222 - يىلى 31 - ماي كۈنى ئازۇۋ دېڭىزىغا قۇيۇلىدىغان قالقا دەرياسىنىڭ بويىدا، ئاۋۋال قىپچاقلارنى، ئاندىن كېيىن رۇس قوشۇنلىرىنى تارمار قىلدى.

قالقا دەرياسىنىڭ بويىدا بولغان جەڭدە رۇسلار ۋە قىپچاقلارنى تارمار قىلغان موڭغۇللار ئون نەچچە رۇس كىنەزىنى تىرىك تۇتۇۋالدى. پەقەت گالىچ كىنەزى مستىتلاۋ ئۇداتىنىلا قېچىپ قۇتۇلدى.

سۇبوتاي باتۇر مىلادىنىڭ 1223 - يىلى، ئەسەرگە چۈشكەن رۇس كىنەزلىرىنىڭ بېشىنى ۋە نۇرغۇن ئالتۇن - كۈمۈشنى ئېلىپ ئوتتۇرا ئاسىياغا - چىڭگىزخاننىڭ تالاس دەرياسىنىڭ بويىدىكى قارارگاھىغا قايتتى.

نېمە ئۈچۈن كۈچلۈك ۋە باي بولغان خارەزىم شاھلار دۆلىتى موڭغۇللار تەرىپىدىن ئاسانلا يوقىتىلدى؟

خارەزىم شاھلار دۆلىتىنىڭ موڭغۇللار تەرىپىدىن ئاسانلا يوقىتىلىشىدا مۇنداق بىر قانچە سەۋەبلەر بار:

چىڭگىزخان ئوتتۇرا ئاسىياغا بېسىپ كەلگەندە، خارەزىم شاھ مۇھەممەت ئۇرۇش تەييارلىقىنى باھانە قىلىپ، ئۈچ يىل -

لىق باج - خىراجىنى ئالدىن يىغقاندى. غەلق ئالدىن تاپ-  
شۇرۇلىدىغان ئۈچ يىللىق باج - خىراجىنى تۆلەيمىز دەپ  
زار-زار قاقشاپ، ئاچ-يالىڭاچ ھالغا چۈشۈپ قالدى. بۇ سە-  
ۋەبتىن خەلقنىڭ مۇھەممەت شاھتىن كۆڭلى قالدى. مۇھەممەت  
شاھنىڭ 400 مىڭ جەڭچىدىن تەركىب تاپقان، ياخشى قورال-  
لانغان قوشۇنى بار ئىدى. چىڭگىزخان بېسىپ كەلگەندە،  
مۇھەممەت شاھ قوشۇنلىرىنى بىر قانچە قىسىمغا ئاجرىتىپ،  
شەھەرلەرنى مۇداپىئە قىلىشقا ئورۇنلاشتۇردى. مۇھەممەت شاھ-  
نىڭ قوشۇنلىرىنى قىسىم - قىسىملارغا بۆلۈۋەتكەن خاتا  
تاكتىكىسى، چىڭگىزخاننىڭ ئوتتۇرا ئاسىيادىكى مۇھىم شەھەر-  
لەرنى بىر - بىرلەپ بېسىۋېلىشىغا ئوبدان ئىمكانىيەت تۇغ-  
دۇرۇپ بەردى. ئۇنىڭ ئۈستىگە، مۇھەممەت شاھ بىلەن ئاب-  
باسىيلار خەلىپىلىكى (751 - 1258) نىڭ خەلىپىسى ناسىر  
(1180 - 1225) نىڭ مۇناسىۋىتى ياخشى ئەمەس ئىدى. خا-  
رەزىم شاھ مۇھەممەت خەلىپە ناسىرنىڭ دىنىي ھوقۇقىنى  
تارتىۋېلىشقا ئۇرۇنغانىدى. شۇ سەۋەبتىن، دۇنيادىكى مۇسۇل-  
مانلارنىڭ خەلىپىسى ناسىر موڭغۇللارغا قارشى كۈرەشتە مۇھىم  
مەت شاھنى قوللىمىدى. بىر زامانلاردا ئۆزىنى ئىككىنچى زۇلقەر-  
نەين ۋە ئىككىنچى سۇلتانى سەنجەر دەپ ئاتاپ يۈرگەن  
خارەزىم شاھ مۇھەممەت ئۇلۇغ سالجۇقىلارنىڭ سۇل-  
تانلىرى - توغۇلبەگ ئالىپ ئارسلاندىك، فورقاس، قەيسەر،  
تالانتلىق ھەربىي ستراتېگ ئەمەس ئىدى. ئۇ ناھايىتى يې-  
نىك، غەلىبىگە ئېرىشكەندە، ئادەتتىن تاشقىرى كۆرەڭلەيدى-  
غان، بىرلا ۋاقىتتا 300 خوتۇننى نىكاھىدا ساقلاپ يۈرگەن،  
ئەيش - ئىشەرەت مەستانىسىگە ئايلىنىپ كەتكەن ھۆكۈمران ئىدى.

مانا شۇ يۇقىرىدىكى بىر قاتار سەۋەبلەرگە كۆرە، خا-  
رەزىم شاھلار دۆلىتى موڭغۇللار تەرىپىدىن قىسقا مۇددەت  
ئىچىدە يوق قىلىندى.

چىڭگىزخان ئۇلۇغ خارەزىم شاھلار دۆلىتىنى يوقاتقان-  
دىن كېيىن، 1223 - يىلى يازنى تالاس دەرياسىنىڭ بويىدا  
ئۆتكۈزگەن بولسا، 1225 - يىلىنى ئېرتىش دەرياسىنىڭ بو-  
يىدا ئۆتكۈزدى.

چىڭگىزخان بېسىۋېلىنغان خارەزىم شاھلار دۆلىتىنىڭ  
تېررىتورىيىسى (ئاساسەن ماۋرەئۇننەھرى) گە ئۆز خەلقىگە  
خائىنلىق قىلىپ موڭغۇللارغا ساداقەت بىلەن خىزمەت قىل-  
غان سەمەرقەنتلىك باي سودىگەر مەھمۇت يالۋاچنى باش ۋالىي  
قىلىپ تەيىنلىدى. چىڭگىزخان مىلادىنىڭ 1225 - يىلى ئوت-  
تۇرا ئاسىيادىن موڭغۇلىيىگە قايتىپ كېتىشتىن بۇرۇن، بورتا  
ئاتلىق قەدىناس ئايالىدىن تۇغۇلغان تۆت ئوغلىغا موڭغۇللار  
تەرىپىدىن بويسۇندۇرۇلغان بىمپايان تېررىتورىيىنى بۆلۈپ  
بەردى. شەرقىي ياروپادىكى قىپچاق دالاسىدىن تارتىپ، شەرق  
تە ئېرتىش دەرياسىنىڭ بويلىرىغىچە بولغان باي ئۆلكىلەر-  
نى تۇنجى ئوغلى جوجىخانغا، ماۋرەئۇننەھرى، ئافغانىستان  
ۋە شىنجاڭنى ئىككىنچى ئوغلى چاغاتاي خانغا، ھازىرقى  
جۇڭغارىيىنىڭ بىر قىسمىنى ئۈچىنچى ئوغلى ئوكتايخانغا،  
موڭغۇلىيە ۋە شىمالىي جۇڭگونى كەنجى ئوغلى تولىخانغا  
بۆلۈپ بەردى.

چىڭگىزخان مىلادىنىڭ 1206 - يىلى قاغان بولغاندىن  
كېيىن، خېلى پۇختا، مۇكەممەل بولغان ھەربىي، مەمۇرىي  
قانۇن ۋە تۈزۈملەرنى ئورناتقاندى. ئۇ ئوتتۇرا ئاسىيادىن

قايتىدىغان چاغدا، ئوغۇللىرىغا قىلغان ۋەسىيىتىدە، «ياساق» (قانۇن، پەرمانلار، ۋەسىيەتلەر توپلىمى) قا سادىق بولۇشنى تاپىلىدى. چىڭگىزخان ئاخىردا ئۈچىنچى ئوغلى ئوكتايخاننى ئۆزىگە ۋارىس قىلغانلىقىنى ئېلان قىلدى. ئوغۇللىرىنىڭ ئوكتايخانغا بويسۇنۇشىنى، بىر ياقىدىن باش چىقىرىپ ئىتتىپاق ئۆتۈشىنى تاپىلاپ ئۇ مۇنداق دېگەن: «بىر يىلاننىڭ بىر بېشى بولۇپ، قۇيرۇقى بىرنەچچە بولسا، يىلان بىر تۆشۈككە كىرگەندە، قۇيرۇقلىرىمۇ بىر تۆشۈككە كىرىدۇ. ئەگەر يىلاننىڭ بېشى ئون بولۇپ، قۇيرۇقى بىر بولسا، يىلاننىڭ ھەربىر بېشى بىردىن ئون تۆشۈككە كىرسە، قۇيرۇقى تاشقىرىدا قالىدۇ. ئۇ چاغدا يىلاننىڭ تاشقىرىدا قالغان قۇيرۇقى قېشىدا مۇزلاپ قالسا، يىلان ئۆلىدۇ.»<sup>17</sup>

يەنە بەزىبىر رىۋايەتلەرگە كۆرە، چىڭگىزخان ئوغۇللىرىغا قىلغان ۋەسىيەتتە: «سىلەر ئوقياننىڭ باشقىغا ئوخشىشىسىلەر، تۆت تال باشاقنى جۈپلىگەندە، ئۇنى ھېچ كىشى سۇن دۇرۇۋېتەلمەيدۇ. ئەگەر باشاقتىن بىرى ئېلىپ تاشلانسۇن ئۇچ تال باشاقنى ھەرقانداق كىشى ئىككى بېشىدىن قايرىپ سۇن دۇرۇۋېتەلمەيدۇ. شۇڭا، مەندىن كېيىن قالغاندا، تۆت بىر تۇغقان بىر ياقىدىن باش چىقىرىپ بىرلىكتە ئۆتۈڭلار. ھەرگىز ئايرىلىپ كەتمەڭلار» دېگەن.

چىڭگىزخاننىڭ ئوكتايخاننى ۋارىس قىلغانلىقىغا جۈجىخان زادى رازى بولمىدى. لېكىن ئۇ نارازىلىقىنى قانداق يول بىلەن بولمىسۇن ئاشكارىلاشقا پېتىنالمىدى. جۈجىخان خېلى بۇرۇندىن تارتىپ «دادامنىڭ ۋارىسى مەن بولمەن» دەپ يۈرگەنىدى.

بەزى تارىخىي رىۋايەتلەرگە قارىغاندا، چىڭگىزخاننىڭ جوجىخاننى ۋاردىس قىلىمىغانلىقىنىڭ سىرلىق بىر سەۋەبى بار ئىدى. چىڭگىزخان بورتاغا مىلادىنىڭ 1176 - يىلى ئۆيىلەنگەن: شۇ كۈنى كەچتە مەركىزىي تەرىپى بېسىپ كېلىپ، بورتانى بۇلاپ كەتكەن. بۇ ۋەقە يۈز بېرىپ ئون ئاي ئۆتكەندىن كېيىن، چىڭگىزخانغا سادىق بىر مەركىزىي تەرىپى بورتانى قۇتۇلدۇرۇپ، چىڭگىزخانغا ئەكىلىپ بەرگەن. بورتا شۇ كۈنى كەچتە ئوغۇل تۇغقان. موڭغۇللار ئوغۇلغا جوجىخان (مېھمانخان مەنىسىدە) دەپ ئات قويغان. شۇ كۈنىلا چىڭگىزخاننىڭ بەزى يېقىنلىرى گۇمانلىنىپ بالىنى مەركىزىي تەرىپىدىن تۆرەلگەن ھېسەپ، دېيىشكەن. چىڭگىزخان گۇمانلانغۇچىلارنى شۇ كېچىدىلا ئۆلتۈرۈپ تاشلىغان.

شۇنىڭدىن كېيىن، چىڭگىزخان ئۆزىمۇ گۇمانلىنىپ يۈرگەن، جوجىخان يىگىتلىك قۇرامىغا يېتىپ، باتۇر، ئەقىللىق ئىكەنلىكىنى كۆپ ئۇرۇشلاردا نامايان قىلغان. چىڭگىزخان غەربكە يۈرۈشكە ماڭىدىغان مەزگىلدىلا ئۆزىگە كىمىنى ۋاردىس قىلىشىنى ئويلاپ، جوجىخاننى ئەمەس، ئوكتايخاننى تاللىشالغان. چىڭگىزخان جوجىخاننى ۋاردىس قىلغاندا، جوجىخان توغرىسىدىكى گۇماننى ئىچىدە ساقلاپ يۈرگەن بەزى ياشانغان موڭغۇل بەگلىرىنىڭ سۆز - چۆچەك تارقىتىپ قويۇشىدىن قورققان، ئەگەر كۈنلەرنىڭ بىرىدە (چىڭگىزخان ئالەمدىن ئۆتكەندە) شۇنداق سۆز - چۆچەكلەر تارقىتىلىدىغان بولسا، موڭغۇللار جوجىخانغا ئىتائەت قىلمايتتى، ئوغۇللىرى ئارىسىدا ئىتتىپاقسىزلىق تۇغۇلۇپ، قانلىق ۋەقەلەرنىڭ پەيدا بول-

لۇشىمۇ مۇمكىن ئىدى.

چىڭگىزخان شۇ سەۋەبكە كۆرە، باتۇر، قابىلىيەتلىك، ئەقىللىق بولغان تۇنجى ئوغلى جوجىخاننى ئۆزىگە ۋارىس قىلىپ تاللىدى.

چىڭگىزخان غەربكە مىلادىنىڭ 1219 - يىلى قىلىنغان يۈرۈشىنى مىلادىنىڭ 1225 - يىلى ئاياغلاشتۇرۇپ، ئوتتۇرا ئاسىيادىن شەرققە - موڭغۇلىيىگە قاراپ يولغا چىقتى. ئۇ ئوتتۇرا ئاسىيادىن ھەددى-ھېسابسىز بايلىق ۋە مىڭلىغان - ئون مىڭلىغان ئەسىرلەر (ئاساسەن قول ھۈنەرۋەنلەر) نى ئەكەتتى.

چىڭگىزخان ئوتتۇرا ئاسىيادىن موڭغۇلىيىگە قايتىپ كەلگەندىن كېيىن، مىلادىنىڭ 1225 - يىلى ۋە مىلادىنىڭ 1226 - يىللىرى قىش ۋە يازنى ئۇرخۇن دەرياسىنىڭ بويىدا ئۆتكۈزدى.

چىڭگىزخان مىلادىنىڭ 1226 - يىلى باھار پەسلىدە تاڭغۇت خانلىقىغا يۈرۈش قىلدى. تاڭغۇت خانلىقى مىلادىنىڭ 1211 - يىلى چىڭگىزخان تەرىپىدىن بويسۇندۇرۇلغانىدى. چىڭگىزخان مىلادىنىڭ 1219 - يىلى غەربكە يۈرۈش قىلغاندا، تاڭغۇت خانى ئاشاگامبۇ (1211 - 1223) مۇ قوشۇنلىرىنى باشلاپ يۈرۈشكە قاتنىشىشى كېرەك ئىدى. لېكىن ئاشاگامبۇ يۈرۈشكە قاتناشقۇدەك قوشۇنى يوقلۇقىنى باھانە قىلىپ بويۇن تولغىغانىدى. چىڭگىزخان تاڭغۇت خاننىڭ شۇ قىلمىشى ئۈچۈن ئۇنىڭدىن ئىنتىقام ئېلىشنى كۆڭلىگە پۈكۈپ قويغان. شۇ سەۋەبكە كۆرە چىڭگىزخان تاڭغۇت خانلىقىنى يوق قىلىش ئۈ-

چۈن مىلادىنىڭ 1226 - يىلى باھار پەسلىدە، ئوغۇللىرى بىلەن بىرلىكتە تاڭغۇتلارغا (ھازىرقى نىڭشيا) يۈرۈش قىلدى. چىڭگىزخاننىڭ ئوغۇللىرى قوماندانلىقىدىكى موڭغۇل قوشۇنلىرى مىلادىنىڭ 1227 - يىلى باھاردا تاڭغۇتلار پايتەختىنى قورشىۋالدى. سالامەتلىكى يامانلىشىپ قالغان چىڭگىزخان بولسا ھازىرقى گەنسۇ ئۆلكىسىنىڭ فېڭلياڭ رايونىدا ئارام ئالماقتا ئىدى. ئۇ مىلادىنىڭ 1227 - يىلى 8 - ئاينىڭ 18 - كۈنىدە 72 يېشىدا ئالەمدىن ئۆتتى. شۇ چاغدا، تاڭغۇتلارنىڭ پايتەختى تېخى ئېلىنىمىغانىدى. چىڭگىزخاننىڭ ئوغۇللىرى دادىسىنىڭ ۋەسىيىتىگە كۆرە تاڭغۇتلار ئۈزۈل - كېسىل تەسلىم بولغاندىن كېيىنلا، ئاندىن چىڭگىزخاننىڭ ئۆلگەنلىكىنى ئېلان قىلدى. موڭغۇللار شۇ چاغدا، 196 يىل ھۆكۈم سۈرگەن (1032—1227) تاڭغۇت خانلىقىنى يەر بىلەن يەكسان قىلدى.

چىڭگىزخاننىڭ ئوغۇللىرى دادىسىنىڭ جەستىنى قورۇلۇن ۋە ئۇنۇن ۋادىسىدىكى بورخان خالدۇن دېگەن مۇقەددەس جاي (ھازىرقى خاڭگاي تاغلىرىنىڭ ئەتراپى) غا دەپنە قىلدى. مىلادىنىڭ 1229 - يىلى دادىسى چىڭگىزخاننىڭ ئورنىغا قاغان بولغان ئوكتايخان شۇ يىلى چىڭگىزخاننىڭ شەرىپىگە موڭغۇل ئادىتى بويىچە ناھايىتى چوڭ قۇربانلىق ئۆتۈپ كۆزدى، راشىدىدىنىڭ مەلۇمات بېرىشىچە ئوكتايخان: «ئۈچ كۈنگىچە دادىسىنىڭ مۇقەددەس روھىغا يېمەك - ئىچمەكلىككە بېرىلىشىنى بۇيرۇدى. نوپان ۋە قوماندانلارنىڭ ئائىلىلىرىدىن 40 نەپەر گۈزەل قىز تاللىۋېلىندى. قىزلارنىڭ ھەممە

مەسىگە ئەڭ چىرايلىق كىيىم - كېچەكلەر كىيىدۇرۇلدى. قىممەتلىك، بەكمۇ ئېسىل زىبۇزىننەت جايدۇقلىرى تاقالدى، بۇ قىزلار ئۇ دۇنيادا چىڭگىزخانغا خىزمەت قىلىش ئۈچۈن ئەۋەتىلدى.»<sup>⑱</sup>

چىڭگىزخان ئۆلگەندىن كېيىن، تولىخان قۇرۇلتاي چاقىرىپ ئوكتايخاننىڭ قاغانلىق ئورنى قارارلاشتۇرۇلغىچە موڭغۇل ئىمپېرىيىسىنى ئىككى يىل (1227 — 1229) باشقۇردى. موڭغۇل خانزادىلىرى ئىككى يىل تەييارلىق قىلغاندىن كېيىن، مىلادىنىڭ 1229 - يىلى 8 - ئايدا قورۇلۇن دەرياسىنىڭ بويىدا قۇرۇلتاي چاقىردى. قۇرۇلتاي قاتناشچىلىرى چىڭگىزخاننىڭ ۋەسىيىتىگە كۆرە، ئوكتايخاننى ئۇلۇغ موڭغۇل ئىمپېرىيىسىگە قاغان قىلدى.

موڭغۇللار ئوكتايخاننىڭ دەۋرىدە (1229 — 1241) غەربكە ئىككىنچى قېتىم يۈرۈش قىلدى. ئوكتايخان غەربكە قىلغان ئىككىنچى قېتىملىق يۈرۈشىنى تەشكىللىگەن بۇرۇن، كورىيىنى قايتىدىن بويسۇندۇردى، جۇرجىت خانلىقىنىمۇ ئۈزۈل - كېسىل ئاغدۇرۇپ تاشلىدى.

چىڭگىزخان مىلادىنىڭ 1218 - يىلى قوشۇن ئەۋەتىپ كورىيىنى بېسىۋالغانىدى. شۇنىڭدىن باشلاپ كورىيە موڭغۇللارغا ياساق تۆلەشكە مەجبۇر بولغان. كېيىن مۇناسىۋەت ئۈزۈلۈپ قالغانىدى. ئوكتايخان مىلادىنىڭ 1231 - يىلى قوشۇن ئەۋەتىپ كورىيىنى قايتىدىن بويسۇندۇردى. ئوكتايخان تەرىپىدىن خەنچىڭغا ئەۋەتىلگەن داروغاچى نامىدىكى ۋەكىل كورىيىگە ھۆكۈمرانلىق يۈرگۈزدى.



1223 - يىلى مۇۋغالى ئۆلگەندىن كېيىن، موڭغۇللار بىلەن جۇرچىتلار ئارىسىدىكى ئۇرۇش توختاپ قالغانىدى. ئوك تاىخان مىلادىنىڭ 1230 - يىلى جۇرچىتلارغا ھۇجۇم قىلدى. ئوك تاىخان قوماندانلىقىدىكى موڭغۇل قوشۇنلىرى خېنەنگە بېسىپ كىرىپ جۇرچىتلارنىڭ پايتەختى كەيفېڭغا يېقىنلاپ كەلدى. ئوك تاىخاننىڭ ئۆكسى تولىخان قوماندانلىقىدىكى 30 مىڭ ئاتلىق موڭغۇل قوشۇنى ھازىرقى خېنەندىكى يۈنەن ناھىيىسى ئەتراپىدا 150 مىڭ جەڭچىدىن تەركىب تاپقان (ئاتلىق، پىيادە بولۇپ) جۇرچىت قوشۇنىنى تارمار كەلتۈردى. ئوك تاىخان جۇرچىتلارنى بىرقانچە قېتىملىق ئۇرۇشتا مەغلۇپ قىلغاندىن كېيىن، مىلادىنىڭ 1232 - يىلى موڭغۇللىرىگە قايتىپ كەتتى. شۇ يىلى تولىخان كېسەل بولۇپ ئالەمدىن ئۆتتى. جۇرچىتلارنى ئۈزۈل - كېسىل تارمار كەلتۈرۈش ۋەزىپىسى سۇبوتاي باتۇرنىڭ ئۈستىگە چۈشكەنىدى. سۇبوتاي باتۇر مىلادىنىڭ 1234 - يىلى جۇرچىت خانلىقىنىڭ پايتەختى كەيفېڭنى ئالدى، جۇرچىت خانى ۋانىيان شۇشۇ (1224 - 1234) ھازىرقى خېنەندىكى رونەن ناھىيىسىگە قېچىپ كەلدى. مىلادىنىڭ 1224 - يىلى موڭغۇل ۋە سۇلالىسىنىڭ بىرلەشمە قوشۇنى رونەن ناھىيىسىگە بېسىپ كىردى. جۇرچىت خانى ۋانىيان شۇشۇ ئۆزىنى ئۆلتۈرۈۋالدى. 119 يىل ھۆكۈم سۈرگەن (1115 - 1234) جۇرچىت خانلىقى موڭغۇللار تەرىپىدىن ئاغدۇرۇلدى. جۇرچىت خانلىقى ھۆكۈمرانلىق قىلغان تېررىتورىيە موڭغۇل ئىسپىرىيىسى تېررىتورىيىسىگە قوشۇۋېلىندى. ئوك تاىخان جۇرچىت خانلىقىنى ئاغدۇرۇپ تاشلاشتا،

جەنۇبىي سۇڭ سۇلالىسى (مىلادىنىڭ 1127 - يىلىدىن 1279 - يىلىغىچە ھۆكۈم سۈرگەن) نىڭ ھەربىي ياردىمىگە ئىگە بولدى. ئوكتايخان جۇرجىت خانلىقىنى ئاغدۇرۇپ تاشلىغاندىن كېيىن، مىلادىنىڭ 1235 - يىلى قورۇلۇن دەرياسىنىڭ بويىدا قۇرۇلتاي چاقىرىپ، ياۋروپاغا يۈرۈش قىلىشنى قاراردىن ئۆتكۈزدى. بۇ بىز باشتا ئېيتقان موڭغۇللارنىڭ غەربكە قىلىغان ئىككىنچى قېتىملىق يۈرۈشى ئىدى.

ئوكتايخان بۇ قېتىمقى يۈرۈشكە 150 مىڭ ئاتلىق جەڭچىدىن تەركىب تاپقان موڭغۇل قوشۇنىنى سەپەرۋەر قىلدى. بۇ چوڭ قوشۇنغا چىڭگىزخاننىڭ چوڭ نەۋرىسى باتوخان (مىلادىنىڭ 1209 - يىلى تۇغۇلۇپ 1256 - يىلى ئۆلگەن) باش قوماندان بولدى. ئەمدىلا 26 ياشقا كىرگەن باتوخانغا 60 ياشلىق سۇبوتاي باتۇر (مىلادىنىڭ 1176 - يىلى تۇغۇلۇپ 1248 - يىلى ئۆلگەن) باش ھەربىي مەسلىھەتچى قىلىپ تەيىنلەندى. نامدا باتوخان باش قوماندان بولسىمۇ، ئەسلىدە باش قوماندانلىق ھوقۇقى سۇبوتاي باتۇردا ئىدى. دۇنياغا تونۇلغان موڭغۇل قوماندانلىرى ئىچىدە چىڭگىزخاندىن قالسىلا سۇبوتاي باتۇر ئالدىنقى ئورۇندا تۇراتتى. ئوكتايخان باتوخانغا چىڭگىزخاننىڭ نەۋرىلىرىدىن: ئوردا، بىركى، شايپانخانلار (بۇ ئۈچى باتوخاننىڭ ئۆكۈلىرى ئىدى) نى، گويوك، قادانخان (بۇ ئىككىسى ئوكتايخاننىڭ ئوغۇللىرى)، قايدۇخان (بۇ ئوكتايخاننىڭ نەۋرىسى)، موڭكسىخان (بۇ ئوكتايخاننىڭ ئوغلى)، بايدارخان (بۇ چاغاياخاننىڭ ئوغلى) قاتارلىق خانزادىلەرنىمۇ بىللە قوشۇپ ماڭدۇردى.

باتوخاننىڭ باش قوماندانلىقىدىكى موڭغۇل قوشۇنلىرى

مىلادىنىڭ 1236 - يىلى ياۋروپاغا قاراپ ماڭدى. موڭغۇللار سۇبوتاي باتۇرنىڭ ئورۇنلاشتۇرۇشى بويىچە، يۇقىرىدا تىلغا ئېلىنغان خانزادىلەرنىڭ قوماندانلىقىدا، بىرنەچچە يۈزلىكتىن شەرقىي ياۋروپاغا ھۇجۇم باشلىدى.

باتوخان ۋە سۇبوتاي قوماندانلىقىدىكى موڭغۇل قوشۇنلىرى مىلادىنىڭ 1236 - يىلى 4 - ئايدا ئىدىل بولغارخانلىقىغا ھۇجۇم قىلدى. موڭغۇللار ئىدىل بولغارخانلىقى (مىلادىنىڭ 770 - يىلىدىن 1400 - يىلىغىچە ھۆكۈم سۈرگەن) نىڭ پايتەختى بولغار شەھىرىنى ئالدى ۋە ئۇنى بۇلاپ - تاللىدى. باتوخان بولغارخانلىقىنى يوقاتمىدى، ياساق تۆلەشكە ماقۇل كەلتۈرگەندىن كېيىن يۈرۈپ كەتتى.

باتوخان مىلادىنىڭ 1237 - يىلى موسكۋانى ئالدى، شەھەرنى تاللىدى، ۋەيران قىلدى. باتوخان شىمالغا قاراپ يۈرمەكچى بولدى. ئۇ نوۋوگورود شەھىرىنى ئالماقچىدى. لېكىن نوۋوگورودنىڭ تەبىئىي توسۇق (قىلىن جاڭگال ۋە سازلىق) لار بىلەن ئورالغانلىقىنى ئاڭلاپ، ئۇ يەرگە يۈرۈشتىن يالتىيىپ، ئىدىل دەرياسىنىڭ بويىدىكى دالالارغا قاراپ ماڭدى. ئۆز ئارا ئۇرۇشلاردا پارچىلىنىپ، ئاجىزلاپ كەتكەن رۇس بەگلىكلىرى (كىنەزلىكلىرى) موڭغۇللارنىڭ ھۇجۇمىغا تاقابىل تۇرالمايدى. موڭغۇللار مىلادىنىڭ 1238 - يىلى ۋىلادىمىر، سوزدال قاتارلىق رۇس كىنەزلىكلىرىنىڭ ئىسپاتى بولغان شەھەرلىرىنى بېسىۋالدى. موڭغۇللار قاتتىق قارشىلىق قىلغان شەھەرلەرنىڭ خەلقىنى قىرىپ تاشلىدى.

باتوخان مىلادىنىڭ 1240 - يىلىنىڭ ئاخىرىدا، «رۇس شەھەرلىرىنىڭ ئانىسى» دەپ ئاتالغان كىيىۋ شەھىرىگە ھۇجۇم قىلدى.

جۇم قىلدى. باتوخان كېيىن ئۇلارغا «جەڭسىز تەسلىم بولۇڭلار» دېگەن بولسىمۇ، كېيىن ئۇلار تەسلىم بولمىدى. باتوخان شەھەر سېپىلىرىنى بۇزىدىغان قوراللارنى ئىشلىتىپ كېيىن ئۇنىڭ سېپىلىنى بۇزۇپ تاشلىدى. كېيىن 1240 - يىلى 12 - ئاينىڭ 6 - كۈنىدە ئېلىندى. شەھەر ۋەيران بولدى. كېيىن كىنەزى دانىئىل ۋېنگرىيىگە قېچىپ كەتتى.

كېيىن ئېلىنغاندىن كېيىن، موڭغۇللار باتوخان ۋە سۇبۇ-تايىنىڭ ئورۇنلاشتۇرۇشى بويىچە، شەرقىي ياۋروپاغا ئىككى چوڭ يۆنىلىشتىن ھۇجۇم باشلىدى، باتوخان ۋە سۇبوتاي قوماندانلىقىدىكى موڭغۇل قوشۇنلىرى كېيىن ئۇنىڭ غەربىي جەنۇبقا بۇرۇلۇپ دوناي ۋادىسىغا قاراپ ماڭدى. بايدارخان بىلەن قايدۇخان قوماندانلىقى موڭغۇل قوشۇنلىرى توپتوغرا غەربكە - پولشاغا قاراپ ماڭدى.

بايدارخان قوماندانلىقىدىكى موڭغۇل قوشۇنلىرى مىلادىنىڭ 1241 - يىلى 2 - ئاينىڭ 13 - كۈنىدە مۇزلىغان ۋىسلا دەرياسىدىن ئۆتۈپ كراكوۋنى ئالدى. مىلادىنىڭ 1241 - يىلى 3 - ئاينىڭ 18 - كۈنىدە پولشا قىرالى ۋىلادىسلاۋ IV مۇراۋىيىگە قاچتى. بايدارخان قوماندانلىقىدىكى موڭغۇل قوشۇنلىرى سىلىزىيىگە (گېرمانىيە تېررىتورىيىسى) بېسىپ كىردى، رودىسبورگتا ئودىر دەرياسىدىن ئۆتتى. بايدارخان قوماندانلىقىدىكى موڭغۇل قوشۇنلىرى مىلادىنىڭ 1241 - يىلى 4 - ئاينىڭ 9 - كۈنىدە، سىلىزىيىلىك ھىنرىخ قوماندانلىقىدىكى 30 مىڭ جەڭچىدىن تەركىب تاپقان پىدانىيلار (گېرمانلار، پولەكلەر) دىن تۈزۈلگەن) نى تارمار قىلدى. دېمەك، موڭغۇللار پولشا دىن ئۆتۈپ، چېخوسلوۋاكىيە، گېرمانىيىگىچە بېسىپ باردى.

باتوخان ۋە سۇبوتاي قوماندانلىقىدا دوناي ۋادىسىغا بېسىپ كىرگەن موڭغۇللار ئاساسىي ھۇجۇمنى ۋېنگر دۆلىتىگە (مىلادىنىڭ 889 - يىلىدىن 1526 - يىلىغىچە ھۆكۈم سۈرگەن) قاراتتى. ۋېنگر قرالى بىلا IV (1235 - 1270) ھازىرقى بوداپىشت ئەتراپىغا نۇرغۇن قوشۇن توپلىدى. سۇبوتاي باتۇر مىلادىنىڭ 1241 - يىلى 4 - ئاينىڭ 11 - كۈنىدە بىلا IV قوماندانلىقىدىكى ۋېنگر قوشۇنلىرىنى تارمار كەلتۈردى. موڭغۇللار بوداپىشتنى بېسىۋالدى. پاچىئەلىك مەغلۇبىيەتكە ئۇچرىغان بىلا IV سىربىيە (ھازىرقى يۇگوسلاۋىيە) گە قاچتى. باتوخاننىڭ بۇيرۇقىغا كۆرە، قادانخان قوماندانلىقىدىكى موڭغۇل قوشۇنلىرى، بىلا IV نى قوغلاپ، ئادىرىياتىك دېڭىزنىڭ بويىغىچە كەلدى. سىبىرىيىگە قېچىپ كەلگەن بىلا IV قا - دانخاننىڭ قوغلاپ كەلگەنلىكىدىن خەۋەر تېپىپ، دالماتىيە تاقىم ئاراللىرىغا قېچىپ كەتتى. قادانخان بىلا IV نىڭ ئىز - دېرىكىنى قىلىپ، ئۇنىڭ قەيەرگە قاچقانلىقىنى بىلىمگەندىن كېيىن، مىلادىنىڭ 1242 - يىلى 3 - ئايدا ۋېنگرىيىگە قايتىپ كەلدى.

موڭغۇللار مىلادىنىڭ 1241 - يىلى 4 - ئايدا ۋېنگرىيە يىدە چوڭ غەلىبىگە ئېرىشكەندىن كېيىن، دوناي ۋادىسىدىكى نۇرغۇن جايلارنى بېسىۋالدى.

موڭغۇللار شەرقىي ياۋروپادا ئۇرۇش ھەرىكەتلىرىنى ئېلىپ بېرىۋاتقاندا، موڭغۇلىيىدىن كۆڭۈلسىز جىددىي بىر خەۋەر يېتىپ كەلدى. ئۇ بولسىمۇ ئوكتايخاننىڭ ئۆلگەنلىكى توغرىسىدىكى خەۋەر ئىدى. ئوكتايخان مىلادىنىڭ 1241 - يىلى 12 - ئاينىڭ 11 - كۈنىدە، 55 يېشىدا ئۆلگەنىدى.

ئوكتايخاننىڭ ئۆلۈشى موڭغۇللارنىڭ يۈرۈشىنى توختىتىپ ئارقىغا قايتىشىغا سەۋەب بولدى.

قاغانلىق تەختكە كىمنىڭ ئولتۇرۇشىنى بەلگىلەش موڭغۇل خانزادىلىرى ئالدىدىكى ناھايىتى مۇھىم، بەكمۇ جىددىي مەسىلە ئىدى.

موڭغۇللارنىڭ يۈرۈشىنى توختىتىپ ئارقىغا قايتىشى ياۋروپانى قورقۇنچلۇق تەقدىردىن قۇتۇلدۇردى. ياۋروپاخەلقلىرى مىلادىنىڭ VII ئەسىردە ھون قاغانى ئاتىلاردىن قورقۇپ كەتكەنىدى. باتوخاننىڭ ئاتىلاردىن سەككىز ئەسىر كېيىن ياۋروپاغا قىلغان يۈرۈشىمۇ ياۋروپالىقلارنى ئاتىلادەۋرەدىكىدەكلا ۋەھىمىگە سېلىپ قويدى. ئۇلار ئەيسا پەيغەمبەردىن نىجاتلىق تىلەپ خرىستىئان ئىبادەتخانىلىرىدا يىغا-زار قىلىشتى. مىلادىنىڭ 1236 - يىلىدىن 1242 - يىلىغىچە ئالتە يىل داۋام قىلغان بۇ يۈرۈشتە موڭغۇل ئاتىلىرىنىڭ ئىزلىرى شەرقتە ئېرتىش بويلىرىدىن تارتىپ، غەربتە دىنىستىر، دوناي دەريالىرىنىڭ بويىغىچە بولغان جايلاردا قالدى. بۇ ئىزلارنى زامانلارنىڭ ئۆتۈشى بىلەن بورانلار ئۇچۇرۇپ، قۇملار كۆمۈپ، يامغۇرلار يۇيۇپ، كۆكتار قاپلاپ كەتكەن بولسىمۇ، لېكىن موڭغۇللارنىڭ ئاسىيا، ياۋروپاخەلقلىرىنىڭ قەلبىگە سالغان قانلىق ئىزلىرى تارىختا مەڭگۈ تۇرۇپتۇ.

موڭغۇللار XIII ئەسىرنىڭ 40 - يىللىرىدا دۇنيانى تىترىتىپ، ئاسىيانىڭ مۇتلەق كۆپ قىسمىنى، ياۋروپانىڭ يېرىمىنى بېسىۋېلىپ، چىڭگىزخان تەرىپىدىن ۋۇجۇدقا كەلتۈرۈلگەن ئۇلۇغ موڭغۇل ئىمپېرىيىسىنى مەسلى كۆرۈلمە

گەن قۇدرەتلىك ھالغا كەلتۈردى.

باتوخان مىلادىنىڭ 1242 - يىلى 4 - ئايدا بولغار بىردىن يولغا چىقىپ، قىشتا ئىدىل دەرياسىنىڭ بويىدىكى ئوردىسىغا يېتىپ كەلدى. باتوخان جوجىخاننىڭ چوڭ ئوغلى بولۇپ، مىلادىنىڭ 1226 - يىلى دادىسى ئۆلگەندىن كېيىن ئۇنىڭ ئورنىغا خان بولغانىدى. باتوخان شەرقىي ياۋروپادىكى قىپچاق دالاسىغا قايتىپ كەلگەندىن كېيىن «ئالتۇن ئوردا خانلىقى» نى قۇردى.

ئوكتايخان ئۆلگەندىن كېيىن، موڭغۇل خانلىرى ئارىسىدىكى زىددىيەت كەسكىنلىشىپ كەتتى. قاغانلىق تەختىدە كىمىنىڭ ئولتۇرۇشىنى ھەل قىلىش ئۈچۈن، قۇرۇلتاي چاقىرىلىپ، بىر بەش يىل ئۆتتى. شۇ مەزگىلدە (1241 - 1246) موڭغۇل ئىمپېرىيىسىنى ئوكتايخاننىڭ خانىشى تاراگىنا خاتۇن باشقۇرۇپ تۇردى. موڭغۇل خانزادىلىرى مىلادىنىڭ 1246 - يىلى يازدا ئۇرخۇن دەرياسىنىڭ بويىدا قۇرۇلتاي چاقىردى. قۇرۇلتايغا باتوخاندىن باشقا، خانزادىلەرنىڭ ھەممىسى، موڭغۇللارغا بېقىنغان دۆلەتلەرنىڭ خانلىرى، ھەتتا باغداد خەلىپىسى مۇستەسىمىنىڭ دىپلوماتىك ۋەكىلىمۇ قاتناشتى. قۇرۇلتاي قاتناشچىلىرى مىلادىنىڭ 1246 - يىلى 8 - ئاينىڭ 24 - كۈنىدە، تاراگىنا خاتۇننىڭ ئارزۇسىغا بىنائەن، ئۇنىڭ ئوكتايخاندىن بولغان ئوغلى گۈيۈكخاننى قاغانلىق تەختكە ئولتۇرغۇزدى. لېكىن باتوخان باشلىق بىر قىسىم خانزادىلەر گۈيۈكخاننى ئېتىراپ قىلمىدى. بىر پۈتۈن موڭغۇل ئىمپېرىيىسى بۆلۈنۈپ كېتىش خەۋىپىگە دۇچ كەلدى. قىيىن ئەھۋالدا قالغان گۈيۈكخان مىلادىنىڭ 1248 - يىلىنىڭ بېشىدا ئىمپېرىيىسىغا بارىدى.

مەن دېگەن باھانە بىلەن موڭغۇلىيىدىن چىقىپ بەشبالىقنىڭ شەرقىي شىمالىغا كەلدى. ئۇنىڭ كۈشەندىسى باتوخانمۇ ئىدىل بويلىرىدىن يەتتەسۇغا كەلدى. چىڭگىزخاننىڭ بۇ ئىسكى نەۋرىسى بىر - بىرى بىلەن ئۇرۇشۇش ئۈچۈن ناھايىتى نۇر-غۇن قوشۇنىنى سەپەرۋەر قىلغانىدى. كۈتۈلمىگەندە، گۈيۈك خان مىلادىنىڭ 1248 - يىلى 4 - ئاينىڭ 24 - كۈنىدە دەل 43 يېشىدا ئۆلدى.

موڭغۇل خانزادىلىرى قۇرۇلتاي چاقىرىپ، يېڭى قاغا-نىنى تەختكە چىقارغىچە، موڭغۇل ئىمپېرىيىسىنى گۈيۈكخاننىڭ تۇل قالغان خانىشى - ئويرات ياكى مەركىت قەبىلىسىدىن بولغان ئوگۇل قايمىش باشقۇرۇپ تۇردى. ئۇ «قاغانلىق تەختىنى گۈيۈكخاننىڭ تۇغىنى شىرەمۇنغا ياكى ئۆزىنىڭ گۆدەك ئوغلى قوچاغا بەرمەكچىدى. بۇ چاغدا، چىڭگىزخاننىڭ نەۋرىلىرى ئىچىدە ئەڭ چوڭى، ئەڭ ئابرويلىقى بولغان با-توخان ئوكتايخاننىڭ ئۇرۇق - ئەۋلادىنى كەسكىن ھالدا بىر تەرەپ قىلىشقا بەل باغلىدى. شۇ مەقسەتتە ئوتولىخاننىڭ تۇل قالغان خانىشى - سۇيۇرغاق تانى بىلەن بىرلەشتى.»<sup>(20)</sup> باتوخان مىلادىنىڭ 1250 - يىلى ئالمىلىقتا قۇرۇلتاي چاقىرىپ، تولىخاننىڭ چوڭ ئوغلى مونكىخاننى قاغانلىق تەختكە چىقىرىشنى تەكلىپ قىلدى. ئوكتايخان بىلەن چاغاتايخاننىڭ ئوغۇللىرى، نەۋرىلىرى قۇرۇلتايغا كەلمىدى. ئۇلار، قۇرۇلتاي چىڭگىزخان ئوغۇللىرى دۆلىتىنىڭ مۇقەددەس جايلىرىدىن بەكمۇ يىسراقتا ئىپچىلدى، دېگەننى باھانە قىلىپ، قارشىلىق كۆرسەتتى.

باتوخان بۇ ئەھۋالنى ھېسابقا ئېلىپ، قۇرۇلتاينى قو-



رۇلۇن دەرياسىنىڭ بويىدا ئېچىشقا قارار قىلدى، ئوكتايخان ۋە چاغاتايخاننىڭ ۋارىسلىرىنىڭ قۇرۇلتايغا كېلىشىنى ئۇق تۇردى. باتوخاننىڭ كۈچ چىقىرىشى بىلەن مونكىخان 1251- يىلى 7- ئاينىڭ 1- كۈنىدە قاغانلىق تەختكە چىقتى. مونكىخاننىڭ قاغان بولۇشى، قاغانلىقنىڭ ئوكتايخان ئائىلىسىدىن تولىخان ئائىلىسى قولىغا ئۆتۈپ كەتكەنلىكىنىڭ ئالامىتى ئىدى. بۇنىڭغا چىدىمىغان ئوكتايخاننىڭ ۋارىسلىرى قوراللىق كۈچ بىلەن تەختنى تارتىۋېلىشقا تۇرۇندى. ناھايىتى قابىلىيەتلىك، تەدبىرلىك بولغان مونكىخان بەختسىز تۇغقانلىرى (ئوكتايخان ئەۋلادى) غا رەھىم قىلىدى، ئۇلارنى قىرىپ تاشلىدى.

مونكىخان قاغانلىق تەختتە ئولتۇرغان مەزگىلدە (1251 — 1259) موڭغۇللار دۇنيانى تىرتىدىغان تاجاۋۇزچىلىق ئۇرۇشلىرىنى يەنە باشلىدى.

مونكىخان چىڭگىزخاندىن كېيىن ئۆتكەن موڭغۇل قاغانلىرى ئىچىدە ناھايىتى غەيرەتلىك، ئەقىللىق، تەدبىرلىك، باتۇر قاغان ئىدىكى، ئۇ ئالدى بىلەن مەركىزىي ھاكىمىيەت ئورگانلىرىنى رەتكە سالدى ۋە مۇستەھكەملىدى. ئۇ ئوردىسىغا ئاسىيا ۋە ياۋروپالىقلاردىن لاتىنچە، رۇسچە، فىرانسۇزچە، ئوردىچە، ئىرانچە، ھىندىچە، تىبەتچە، ئۇيغۇرچە، خەنزۇچە، تاڭخۇتچە تىللارنى مۇكەممەل بىلىدىغان، يازىدىغان پۈتۈكچىلەرنى ئالدۇردى. ئۇنىڭ ئوردىسىغا مىلادىنىڭ 1254- يىلى 7- ئاينىڭ 13- كۈنىدە كەلگەن فىرانسۇز راھىبى روبروكنىڭ مەلۇماتىغا ئاساسلانغاندا، قاغان ئوردىسىدا، شامان، ئىسلام، بۇددا، داۋا، ناستورىيان دىنىلىرىنىڭ كۆپلىگەن ۋەكىللىرى بار ئىكەن.

مونكىخان ئوكتاي ۋە چاغاتاي ئەۋلادىنىڭ تەسىرىنى يوقىتىش، ھېچ بولمىغاندا ئاجىزلىتىش ئۈچۈن، ئوكتاي ئو- لوسىنى تولىغاننىڭ بالىلىرىغا ئۆتكۈزۈپ بەردى. چاغاتاي ئولوسىغا قارايدىغان ماۋرەئۇننەھرىنى باتوخاننىڭ ئىدارە قىلىشىغا ئۆتكۈزۈپ بەردى. ماۋرەئۇننەھرى مىلادىنىڭ 1260 - يىلىغىچە ئالتۇن ئوردا خانلىقى ئەۋەتكەن باسقاقلار تەرىپىدىن ئىدارە قىلىندى. مىلادىنىڭ 1260 - يىلى چاغاتاي خانى ئالخوران ئالتۇن ئوردا دۇمەلدارلىرىنى ماۋرەئۇننەھرىدىن قوغلاپ چىقاردى.

مونكىخان ناھايىتى پۇختا تەييارلىقتىن كېيىن، مىلادىنىڭ 1253 - يىلى ئۇرخۇن دەرياسىنىڭ بويىغا قاراقۇرۇم شەھىرىنى بىنا قىلدۇردى. قاراقۇرۇم ئۇلۇغ موڭغۇل ئىمپېرىيىسىنىڭ پايتەختى بولدى.

مونكىخان مىلادىنىڭ 1253 - يىلى ئونون دەرىياسىنىڭ بويىدا قۇرۇلتاي چاقىرىپ، ئىران ۋە ئابباسىيلار خەلىپىلىكىنى بويسۇندۇرۇشنى قارارلاشتۇردى. مونكىخان ئۆلكىسى ھىلاكونى (مىلادىنىڭ 1219 - يىلى تۇغۇلۇپ مىلادىنىڭ 1268 - يىلى ئۆلگەن) 120 مىڭ كىشىلىك قوشۇنغا قوماندان قىلىپ غەربكە ماڭدۇردى. بۇ، موڭغۇللارنىڭ غەربكە ئۈچىنچى قېتىملىق يۈرۈشى ئىدى.

ھىلاكو مىلادىنىڭ 1254 - يىلى قاراقۇرۇمدىن غەربكە قاراپ يۈرۈپ ئوتتۇرا ئاسىياغا كەلدى. ھىلاكو سەمەرقەندتە بىر ئاز تۇرغاندىن كېيىن يولغا چىقتى، ئۇ ئامودەريادىن ئۆتۈپ، مىلادىنىڭ 1255 - يىلى 11 - ئاينىڭ 19 - كۈنىدە ئىراندىكى مولاھىدىلەر خانلىقىغا ھۇجۇم قىلدى. شۇ مەزھىپىدىكى بۇ

خانلىقنىڭ مۇلاھىدە (ھەقىقىي يولدىن ئازغان)لار دەپ ئاتا-  
تىلىشىدىمۇ مەلۇم سەۋەب بار ئىدى.

ئىراننىڭ كۆھىستان رايونىدا (كاسپى دېڭىزىنىڭ جەنۇب-  
بىدا) قۇرۇلغان مۇلاھىدىلەر خانلىقى (1250 — 1256) موڭغۇل-  
لارنىڭ تەۋرىزىدىكى نوپانلىرىغا سېلىق تولەيتتى. ھىلاكو 11-  
ئاينىڭ 19 - كۈنىدە مۇلاھىدىلار شاھى نورىددىن خور شاھىنى  
ئەسىر ئالدى. نورىددىن قاراقۇرۇمغا ئەۋەتىلدى ۋە يولدا  
ئۆلتۈرۈلدى.

ھىلاكو مۇلاھىدىلار خانلىقىنى يوقاتقاندىن كېيىن، ھى-  
لادىنىڭ 1257 - يىلى 11- ئايدا ئەرەب ئابباسىيلار خەلىپە-  
لىكىنىڭ پايتەختى باغدادقا قاراپ ماڭدى. موڭغۇللار باغ-  
دادنى 30 كۈن قورشىدى. باغداد مىلادىنىڭ 1258 - يىلى 2-  
ئاينىڭ 20 - كۈنى بېسىۋېلىندى، شەھەر بۇلاڭ - تالاڭغا  
ئۇچرىدى. ئەرەب ئابباسىيلار خەلىپىلىكىگە 508 يىل پاي-  
تەخت بولغان باغداد شەھىرى موڭغۇللار تەرىپىدىن ۋەيران  
قىلىندى. ئابباسىيلار خەلىپىسى مۇستەسىم (مىلادىنىڭ 1242 -  
يىلىدىن 1258 - يىلىغىچە خەلىپە بولغان) ئائىلىسى بىلەن  
ئەسىرگە ئېلىندى. موڭغۇللار ھىلاكونىڭ بۇيرۇقىغا كۆرە،  
مۇستەسىم بىلەن ئۇنىڭ ئىككى ئوغلىنى ئاغزىغا ئالتۇن ۋە  
كۈمۈش ئېرىتمىسىنى قۇيۇپ ئۆلتۈردى. ئابباسىيلار خاندا-  
نىنىڭ باشقا ئەزالىرىمۇ ئۆلتۈرۈلدى.

ھىلاكو مىلادىنىڭ 1259 - يىلى كىت بوقانويان قوماندان-  
لىقىدىكى موڭغۇل قوشۇنلىرىنى سۈرىيىنى بېسىۋېلىشقا ماڭ-  
دۇردى. موڭغۇللار مىلادىنىڭ 1260 - يىلى 11 - ئاينىڭ 30 - كۈ-  
نىدە ھەلەپنى بېسىۋالدى، شۇ يىلى 4 - ئاينىڭ 6 - كۈنىدە

شام شەھىرىنى بېسىۋالدى.

ھىلاكونىڭ ئەرەب ئابباسىيلار خەلىپىلىكىنى يوقاتقان  
لىقىغا خرىستىئان دۆلەتلىرى چوڭ خۇشاللىق بىلەن تەنتەنە  
قىلدى. ئەمما مىسىر مىمىلوكلەر سۇلتانلىقى (1517—1250)  
موڭغۇللارنىڭ مۇسۇلمان ئوتتۇرا شەرقىنى دەپسەندە قىلىۋات  
قانلىقىغا چىدىماي، موڭغۇللارنى سۈرىيىدىن قوغلاپ چىقى  
رىش ئۈچۈن قوشۇن ماڭدۇردى، مىلادىنىڭ 1260 - يىلى 7 - ئاينىڭ  
3 - كۈنىدە، مىمىلوكلەر سۇلتانى قوتۇز قوماندانلىقىدىكى تۈرك  
مۇسۇلمان قوشۇنلىرى پەلەستىندىكى ئاين جالوت ئۇرۇشىدا  
كىت بوقا نويان قوماندانلىقىدىكى بىرلەشمە قوشۇن (موڭ  
غۇل، ئەرمەن، گروزىيىنلاردىن تەركىب تاپقان) نى سۈرىيىدىن  
قوغلاپ چىقاردى.

ھىلاكو باغدادنى بېسىۋالغاندىن كېيىن، ئۆمىرنىڭ  
ئاخىرغىچە (مىلادىنىڭ 1258 - يىلىغىچە) ئېلىپ بارغان  
باسقۇنچىلىق يۈرۈشلىرىدە، ئىران، ئىراقنى ۋە كىچىك ئا-  
سىيانى بېسىۋالدى. مىلادىنىڭ 1260 - يىلى ھىلاكو قۇرغان  
يېڭى دۆلەت «ئېل خانىلار» دەپ ئاتالدى. بۇ دۆلەتنىڭ پاي-  
تەختى تەۋرىز ئىدى.

ئېل خانىلار دۆلىتى (1260—1335) گە توققۇز خان ھۆ-  
كۈمرانلىق قىلدى. ئۇلار: ھىلاكو (1258 — 1268)، ئاباقا  
(1268—1682)، تىكودار ئەھمەتخان (1282 — 1284)، ئار-  
غۇن (1284 — 1291)، كېيىختو (1291 — 1295)، بايدۇخان  
(1295—1295)، مۇھەممەت غازانخان (1295—1304)، خۇدا بەن-  
دى ئولجايتۇخان (1304—1316)، ئەبۇسىيدخان (1316—1335)  
دېگەن خانلار ئىدى.

ئېل خانلار سۈرىيە بىلەن پەلەستىننى بېسىۋېلىش  
ئۈچۈن كۆپ قېتىم ئۇرۇنۇپ مىسىر مىلوكلەر سۇلتانلىقى تە-  
رىپىدىن تارمار قىلىنىدى.

مونكىخاننىڭ ۋاقتىدا، موڭغۇللار جەنۇبىي سۇڭ سۇلالىسى-  
نى يوقىتىش ئۈچۈن، ئاۋۋال سۇڭ سۇلالىسىنىڭ جەنۇبىدىكى  
دالى خانلىقى (937 - 1253)، ۋېيتنام خانلىقىنى يوقىتىشقا  
كىرىشتى. مىلادىنىڭ 1252 - يىلى مونكىخاننىڭ  
ئۇكىسى قوبلايخان (مىلادىنىڭ 1215 - يىلى تۇغۇلۇپ، 1294-  
يىلى ئۆلگەن) سۇبوتاي باتۇرنىڭ ئوغلى ئورانغاتاينىڭ  
ھەمراھلىقىدا، سىچۇەن ئارقىلىق يۈننەنگە بېسىپ كى-  
رىپ، دالى خانلىقىنى بېسىۋالدى. ئورانغاتاي مىلادىنىڭ  
1257 - يىلى خانىيگە بېسىپ كىرىپ، ۋېيتنام خانلىقىنى  
بويىسۇندۇردى.

مونكىخان مىلادى 1258 - يىلى 7 - ئايدا قۇرۇلتاي  
چاقىرىپ، جەنۇبىي سۇڭ سۇلالىسىگە ئومۇميۈزلۈك ھۇجۇم قىلىش-  
نى قارارلاشتۇردى. مونكىخاننىڭ بۇيرۇقى بىلەن ئورانغاتاي  
ۋېيتنامدىن شىمالغا قايتىپ، جەنۇبىي سۇڭ سۇلالىسىنىڭ ئۇجۇ  
(ھازىرقى خۇبېيدىكى ۋۇچاڭ شەھىرى) گە ھۇجۇم قىلدى. قوب-  
لايخانمۇ مونكىخاننىڭ بۇيرۇقىغا بىنائەن، ۋۇچاڭ شەھى-  
رىگە ھۇجۇم قىلدى. مونكىخان قوماندانلىقىدىكى موڭغۇل  
قوشۇنلىرى شەنشىدىن سىچۇەنگە بېسىپ كىردى، مونكىخان  
جەنۇبىي سۇڭ سۇلالىسىنىڭ نۇرغۇن شەھەرلىرىنى بېسىۋالدى.  
ئۇ سىچۇەندىكى خاجۇ (ھازىرقى خاچەن) شەھىرىنى بېرىم  
يىل قورشىدى. مونكىخان شەھەرگە ھۇجۇم قىلغان چاغدا،

ئوق تېكىمى، ئېغىر يارىدار بولدى، بىرنەچچە كۈن ئۆتە -  
ئۆتمەيلا (1259 - يىلى 8 - ئاينىڭ 11 - كۈنىدە) ئۆلدى. بۇ مۇ-  
ناسىۋەت بىلەن ئۇرۇش ھەرىكەتلىرى توختاپ قالدى.

### دوۋاخان ۋە قوجىغار تېكىمى

مونكىخان (مىلادىنىڭ 1208 - يىلى تۇغۇلۇپ 1259 -  
يىلى ئۆلگەن) 51 يېشىدا ئالەمدىن ئۆتتى. مونكىخان  
ئۆلگەندىن كېيىن، بىر پۈتۈن موڭغۇل ئىمپېرىيىسى بۆلۈ-  
نۈپ كەتتى.

تولىخان (مىلادىنىڭ 1193 - يىلى تۇغۇلۇپ 1232 -  
يىلى ئۆلگەن) نىڭ مونكىخان، ھىلاكوخان، قوبلايخان،  
ئارىغ بۇقا قاتارلىق تۆت ئوغلى بار ئىدى. مونكىخان ئۆل-  
گەندىن كېيىن، قوبلايخان بىلەن ئارىغ بوقا  
قاغانلىق تالاشتى. ئارىغ بوقا مىلادىنىڭ 1260 -  
يىلى قاراقۇرۇمدا قۇرۇلتاي چاقىرىپ، ئۇلۇغ موڭغۇل  
ئىمپېرىيىسىگە قاغان بولۇشقا ئۇرۇندى. بۇ ئىشتىن خەۋەر  
تاپقان قوبلايخان خېنەندىكى كەيفېڭدا ئۆزىنى قاغان دەپ  
جاكارلىدى. قوبلايخان نۇرغۇن سانلىق قوشۇننى سەپەرۋەر  
قىلىپ (موڭغۇل، خەنزۇ، مانجۇلاردىن تۈزۈلگەن) شىمالغا -  
موڭغۇلىيىگە قاراپ ماڭدى. ئۇ ئۆكسى ئارىغ بوقا بىلەن  
بىرنەچچە يىل ئۇرۇشتى. ئارىغ بوقا مىلادىنىڭ 1264 - يىلى  
قوبلايخانغا تەسلىم بولدى. لېكىن ئوكتايخاننىڭ ئەۋرى-  
سى قايدۇخان چاغاتاي ئوغۇللىرىنىمۇ ئۆز يېنىغا تارتىپ،  
قوبلايخانغا قارشى 35 يىل كۈرەشتى. قايدۇخان مىلادىنىڭ

1264 - يىلى تالاس دەرياسىنىڭ بويىدا قۇرۇلتاي چاقىرىپ، قوبلايخانغا قارشى موڭغۇل خانلىرىنىڭ ھەممىسىنى بىرلەشتۈرۈپ، كۈچلۈك ئىتتىپاق تۈزدى. قايدۇخان چاغاتاي ئولۇسىنى تىزگىنلىۋالدى، ئۇ قاغان ئۇنۋانىنى ئالغانىدى.

تولساخاننىڭ ئوغلى قوبلايخان مىلادىنىڭ 1260 - يىلى كەيپىڭدا ئۆزىنى موڭغۇل ئىمپېرىيىسىنىڭ قاغانى دەپ جاكارلىغاندا، ئۇيغۇر ئىدىقۇت خانلىقى ئۇنى ئېتىراپ قىلغانىدى. بىز باشتا چىڭگىزخانغا زامانداش بولغان بانۇرچۇق ئارت تېكىننى تىلغا ئالغاندۇق. ئۇ مىلادىنىڭ 1235 - يىلى ئالەمدىن ئۆتكەندىن كېيىن، ئۇيغۇر ئىدىقۇت خانلىقىغا قوسمايىن (1235 - 1245)، سالون تېكىن (1245 - 1255)، ئوغرونچ تېكىن (1255 - 1265)، ماموراق تېكىن (1265 - 1266) لەر ئىدىقۇت بولغان.

ئۇيغۇر ئىدىقۇت خانى قوجىغار تېكىن (مىلادىنىڭ 1266 - يىلىدىن 1275 - يىلىغىچە ئىدىقۇت بولغان) مىلادىنىڭ 1266 - يىلى قاراقۇرۇمغا بېرىپ قوبلايخاننى زىيارەت قىلغان. شۇ چاغدا قوبلايخان گۈيۈكخاننىڭ قىزى مەلىكە باباغا - نى قوجىغار تېكىنگە ياتلىق قىلغان. شۇنىڭدىن كېيىن، قوجىغار تېكىن قوبلايخانغا تېخىمۇ ساداقەت بىلدۈرۈپ، قايدۇخانغا قارشى چىقتى. شۇنىڭ ئۈچۈن، قايدۇخان بىلەن دوۋا - خانلار ئۇيغۇر ئىدىقۇت خانلىقىغا بىرنەچچە قېتىم ھۇجۇم قىلدى، بەشبالىقىنىمۇ بېسىۋالدى.

مىلادىنىڭ 1275 - يىلى قايدۇخان ئۇيغۇر ئىدىقۇت خانلىقىغا ئېيتىپ تۈگەتكۈسىز دەھشەتلىك كۈلپەتلىرىنى سالدى.

قايدۇخاننىڭ ئىرادىسىگە سادىق بولغان چاغاتاي ئو-  
لۇسىنىڭ خانى دوۋاخان مىلادىنىڭ 1275 - يىلى 120 مىڭ  
كىشىلىك قوشۇن بىلەن كېلىپ، ئىددىقۇت شەھىرىنى قورشى-  
ۋالدى. قورشاش ئالتە ئاي داۋام قىلدى. قوجىغار تېكىن  
باشچىلىقىدىكى ئىددىقۇت ئۇيغۇرلىرى شەھەرنى قەھرىمانلارچە  
قوغداپ، موڭغۇللارنى شەھەرگە كىرگۈزمىدى. لېكىن 120 مىڭ  
جەڭچىدىن تەركىب تاپقان موڭغۇل قوشۇنى تۇرپان ۋە ئۇنىڭ  
ئەتراپىدا خەلقنىڭ ئوزۇق - تۈلۈكىنى، مال - مۈك-  
كىنى بۇلاپ تالىدى. ئۇيغۇر ئىددىقۇت خانلىقىنىڭ ئىقتىسا-  
دىي ئىگىلىكى خاراب بولدى، خەلق ھايات كەچۈرۈشكە ئا-  
مالسىز قالدى. شەھەرنى ئالالمىغان دوۋاخان شەھەر قورغى-  
نىنىڭ ئۈستىدە تۇرغان قوجىغار تېكىنگە ۋارقىراپ: «ماڭا  
تاقابىل تۇرالمايسەن، كۈكۈم - تالقان بولۇپ كېتىسەن، يې-  
تىم قالغان شەھەرگە كىرىۋېلىپ ماڭا تاقابىل تۇرماقچىمۇ-  
سەن؟» دېگەندە، قوجىغار تېكىن: «مەن بىرلا پادىشاھقا سا-  
دىق، ئىككى پادىشاھقا ساداقەتمەنلىك بىلدۈرمەيمەن. مەن  
مۇشۇ شەھەردە تۇغۇلغان. ئۆلسەممۇ قەبرەم مۇشۇ شەھەردە  
بولىدۇ. قانداقلا بولمىسۇن، مەن ساڭا زادى باش ئەگمەي-  
مەن» دەپ جاۋاب بەرگەن.

ئىلاج قىلالىمىغان دوۋاخان ئوقياننىڭ باشقىغا باغلاپ  
شەھەرگە ئاتقان خېتىدە: «مەن چىڭگىزخاننىڭ ئەۋرىسى بو-  
لىمەن. نېمە ئۈچۈن ماڭا بويسۇنمايسەن؟ ئۇنىڭ ئۈستىگە  
سەن بوۋامنىڭ مەلىكە قىزىغا (باباغارنى دېمەكچى) ئۆيلەن-  
گەن. سەن مەلىكە قىزىڭنى ماڭا ياتلىق قىلىدىغان بولساڭ،  
ئۇ چاغدا قوشۇننى قايتۇرۇپ كېتىمەن، ئۇنداق قىلمايدىغان



بولساڭ، شەھەرگە شىددەت بىلەن ھۇجۇم قىلىمەن» دېدى. ھوۋاخاننىڭ ئوقيا ئارقىلىق شەھەرگە ئاتقان خېتىنى قوچىغار تېكىنىنىڭ بەگلىرى ئوردىغا كىرىپ ئىدىقۇتقا سۇندى، دوۋا-خانىنىڭ خېتىنىڭ مەزمۇنىدىن ۋاقىپ بولغان قوچىغار تېكىنى ئوردا بەگلىرى بىلەن قانداق قىلىش توغرىسىدا مەسلىھەت-لەشكەندە، ئىدىقۇت بەگلىرى: «شەھەردىكى ئاشلىق ئۆكسۈپ، تۈگەي دەپ قالدى. ماغدۇردىن كېتىپ قالدۇق. دوۋاخان شەھەرگە ھۇجۇم قىلىشنى توختاتمايدىغان بولسا، ئۇنىڭ بىلەن تىرىكەشكەن تەقدىردىمۇ ھالاك بولۇپ كېتىمىز» دېيىشتى. دۆلەت ۋە خەلقنى باالايسىئاپەتتىن قۇتۇلدۇرۇشنى ھەممىدىن ئەلا كۆرگەن ئالىيخاناب ۋە تەنپەرۋەر قوچىغار تېكىنى: «خەلقنى قۇتۇلدۇرۇش ئۈچۈن قىزىمنىڭ مېھرىدىن كېچىمەن!» دېدى. شۇنداق قىلىپ قوچىغار تېكىنىنىڭ بەگلىرى ئىدىقۇت بېكەسى ئىلى ئىتىمىش ئاتلىق قىزنى ئىچىگە كۆرپە - يىكەنداز سېلىپ، ئان باداڭغا ئولتۇرغۇزۇپ، باداڭنى ئارغامچا بىلەن باغلاپ، شەھەر سېپىلىنىڭ سىرتىغا چۈشۈرۈپ بەردى، بۇ ئىشلار ئو-رۇندالغاندىن كېيىن دوۋاخان شەھەر قورشاۋىنى بىكار قىلىپ، موڭغۇل قوشۇنلىرىنى چېكىندۈرۈپ كەتتى. ②

دوۋاخان قوماندانلىقىدىكى 120 مىڭ جەڭچىدىن تەركىب تاپقان چوڭ قوشۇننىڭ ئىدىقۇت شەھىرىنى ئالتە ئاي مۇھاسىرىگە ئالغانلىقى سەۋەبىدىن، تۇرپان ۋە ئۇنىڭ ئەتراپىدىكى ئۇيغۇرلارنىڭ بۇلاڭ - تالاڭچىلىقىغا، ئاياغ ئاستى قىلىشىغا ئۇچراپ جېنىدىن چاق تويغانىدى. شۇ چاغدا بىرقىسىم ئۇيغۇرلار ھازىرقى گەنسۇ ئۆلكىسىدىكى ۋۇۋېي ناھىيىسى ئەتراپى

لىرىغا كۆچۈپ كېتىشكە مەجبۇر بولغان. قوجىغار تېكىن تۇر-  
پان رايونىنىڭ خاراب بولغان ئىقتىسادىي ئىگىلىكى (يېزا  
ئىگىلىك ۋە باشقىلار)نى ھەدىگە ئىدىلا ئۆز ھالىغا كەلتۈرۈشكە  
ئامالسىز قالدى. قوجىغار تېكىن كېيىن مىلادىنىڭ 1276 -  
يىلى قايدۇخانغا قارشى ئۇرۇشتا ئۆلدى.

يۇقىرىدا ئېيتىپ ئۆتكىنىمىزدەك، مىلادىنىڭ 1275 -  
يىلى ۋۇۋېي ئەتراپىغا كۆچۈپ كەتكەن ئىدىقۇت ئۇيغۇرلىرى  
ئارىسىدا ئۇيغۇر ئىدىقۇت خانلىرىنىڭ ئەۋلادىغا مەنسۇپ  
بولغان بەگلەرمۇ بار ئىدى. مانا شۇ بەگلەر موڭغۇللارنىڭ  
تەيىنلىشى بىلەن ۋۇۋېيغا كۆچۈپ بارغان ئۇيغۇرلارغا خان  
بولدى.

گەنسۇدىكى ۋۇۋېي ناھىيىسىنىڭ شىمالدىن 30 چاقىرىم  
يىراقلىقتىكى «ئىدىقۇت يېزىسىنىڭ مەڭگۈ تاش جىلغىسى»  
(高昌乡石碑沟) دېگەن جايىدىن تېپىلغان خاتىرە تاشقا،  
تەخمىنەن 70 يىل ئىچىدە يۈز بەرگەن تارىخىي ۋەقەلەر  
(مىلادىنىڭ 1266 - يىلىدىن 1335 يىلىغىچە) ناھايىتى گۈزەل  
شېئىرىي تىل بىلەن تەسۋىرلىنىپ ئويۇپ يېزىلغان. «ئىدىقۇت  
خانلىقىنىڭ ياراتقان تۆھپىلىرى توغرىسىدىكى خاتىرە يېزىلى-  
غان مەڭگۈ تاش» دىكى شېئىر شەكلىدە يېزىلغان داستاننىڭ  
10 - قۇرىدىن 20 - قۇرىغىچە بولغان خاتىرىنى كۆزدىن  
كەچۈرەيلى:

«گۈزەل ھۆسنلىك، ئەقىللىق، نازلىق، قاندىدە - يو-  
سۇنلۇق قىزىڭىز بار ئىكەن. ئارغامچىسىنى ئۈزمەي (باداڭغا  
باغلانغان ئارغامچا كۆزدە تۇتۇلىدۇ)، باشقىچە قىلماي، ئۆزۈم-  
گە بەرسىڭىز، سىزگە ئوغۇل بولغان بولاتتىم... ئاكا - ئۇكا

بولۇشۇپ، تويلىشىپ، ئىچىشىپ، مەڭگۈ ئىناق ئۆتۈشۈپ... قايتىپ كېتەي... (دوۋاخانىنىڭ قوجىغار تېكىنىگە كۈيئوغۇل بولۇش ئارزۇسى بايان قىلىنغان)... تۈرلۈك - تۈمەن مۇشۇن - داق ياخشى گەپلەرنى... ئۆز رېتى بويىچە، كەم - كۈتسىز تولۇق چۈشەندۈرۈپ يازغان خېتىنى قاتلاپ، ئوققا باغلىتىپ، زەمبىرەكلەرنى كەلتۈرۈپ شەھەرگە ئاتقۇزدى («موڭغۇل تا - رىخى» دا «ئوقياننىڭ باشقىغا باغلاپ» دېيىلگەن). بارلىق ئەل خەلقى خەتنى ئېچىپ كۆرۈپ تولمۇشادالاندى. خەتنى ئېچىپ ئو - قۇغان ئابرويلۇق بەگلەرنىڭ ھەممىسى يىغىلىپ، ئوردىغا كىرىپ، ھۈرمەتلىك تەڭرىكەنگە (قوجىغار تېكىنىگە دېمەكچى) شۇنداق دەپ ئىلتىماس قىلدى: ئالتە ئاي شەھەرگە بېكىنىپ، ئوزۇق - تۈ - لۈكسىز جەڭ قىلىپ، ئوزۇقىمىز تۈگەي دەپ قالغاندا... ئەلنى كۈلپەتتىن خالىي قىلىش ئۈچۈن، دەرد - ئەلەملىك ئىلتى - ماسىمىزنى قوبۇل قىلسا (قوجىغار تېكىنىنى دېمەكچى) دەپ مۇشۇ ئىلتىماسنى (قوجىغار تېكىنىگە) سۇندى... كىچىكىدىن ئەركە ئۆسكەن، بۇتساتىۋادەك (بۇددا دىنىنىڭ ئەۋلىياسى - دەك دېمەكچى) ئىل ئىتىمىش بىكەنى... ئارغامچا بىلەن پەسكە چۈشۈردى، دوۋاخانىنىڭ تەلىپى ئورۇندالدى، ئۇ قايتىپ كەتتى.»<sup>(22)</sup>

مانا شۇ مەڭگۈ تاشتىكى خاتىرە مىڭ سۇلالىسى دەۋرىدە (1368 — 1644) ياشىغان تارىخچى سۇڭ ليەن يازغان «موڭغۇل تارىخى». بائۇرچۇق ئارت تېكىن ھەققىدە قىسسە» دىكى خاتى - رە بىلەن ئوخشاش.

قوجىغار تېكىن مىلادىنىڭ 1276 - يىلى قايدۇخانغا قارشى بولغان بىر چوڭ ئۇرۇشتا ئۆلگەندىن كېيىن، ئۇنىڭ

چوڭ ئوغلى نولىن تېكىن ئىدىقۇت بولغان. نولىن تېكىنمۇ (1276 — 1318) ئاتىسىدەكلا قوبلايخاننى قوللىغان. شۇنىڭ ئۈچۈن قوبلايخاندىن تارتىپ ئۇنىڭ ۋارىسلىرىنىڭ كۆڭلىگە قەدەر ياققان نولىن تېكىن بورقان، باباچا، ئوراچىن قاتارلىق موڭغۇل مەلىكىلىرىگە ئۆيلەنگەن.

ئوكتايخاننىڭ ئەۋرىسى قايدۇخان قوبلايخاننىڭ ئۇلۇغ موڭغۇل ئىمپېرىيىسىگە قاغان بولغانلىقىنى ئېيتىپ قىلماي، ئۇنىڭ بىلەن 34 يىل (مىلادىنىڭ 1266 — يىلىدىن 1302 — يىلىغىچە) ئۇرۇشتى، ئەڭ ئاخىردا ئېغىر مەغلۇبىيەتكە ئۇچرىدى ۋە ئانچە ئۇزۇن ئۆتمەي ئۆلدى. ئۇنىڭ ئوغلى چاپارخان مىلادىنىڭ 1306 — يىلى قوبلايخاننىڭ ئوغلى تۆمۈرگە (مىلادىنىڭ 1295 — يىلىدىن 1307 — يىلىغىچە خان بولغان) تەسلىم بولغاندىن كېيىن، ئوكتاي خانىدانى ھۆكۈم سۈرۈشتىن قالدى. ئوكتاي ئولۇسىغا قاراشلىق يەرلەر چاغاتاي ئولۇسىغا قوشۇۋېلىندى.

قوبلايخان مىلادىنىڭ 1260 — يىلى ئۆزىنى ئۇلۇغ موڭغۇل ئىمپېرىيىسىنىڭ قاغانى دەپ ئېلان قىلغاندىن كېيىن، چىڭگىزخان قۇرغان موڭغۇل ئىمپېرىيىسى بىرنەچچە قىسىمغا بۆلۈنۈپ كەتتى. چىڭگىزخان ئۆلگەندىن كېيىن، ئوكتايخان (1229 — 1241)، گۈيۈكخان (1248 — 1246)، مونكىخان قا-تارلىق ئۈچ قاغان ھۆكۈم سۈرگەن چاغدا (1229 — 1259)، ئۇلۇغ موڭغۇل ئىمپېرىيىسى بىر پۈتۈنلۈكنى ساقلىغانىدى. باشتا ئېيتىپ ئۆتكۈنىمىزدەك، مىلادىنىڭ 1260 — يىلى (قوبلاي قاغان بولغاندىن كېيىن) ئالتۇن ئوردى خانىلىقى، چاغاتاي خانىلىقى، ئوكتاي خانىلىقى، ئېل خانىلار دۆلىتى قاغان

نىڭ توغرىدىن - توغرا ھۆكۈمرانلىقىدىكى ئۇلۇغ موڭغۇل ئىمپېرىيىسىنىڭ مەركىزىگە بويسۇنمايدىغان ئايرىم - ئايرىم دۆلەتلەر بولۇۋالدى. ھەرقايسى ئۆز ئالدىغا مۇستەقىل سىياسەت يۈرگۈزدى. ئىچكى ئۇرۇشلارنىڭ ئوت يالقۇنلىرى ئىچىدە قالغان قوبلايخان ئاتاقچىلا قاغان ئاتىلىپ، بۇ- لۈنۈپ كەتكەن موڭغۇل ئىمپېرىيىسىنى قوراللىق كۈچ ئارقىلىق بىرلىككە كەلتۈرۈشكە ئامالسىز قالدى.

قوبلايخان مىلادىنىڭ 1279 - يىلى جەنۇبىي سۇڭ سۇلالىسىنى يوقىتىپ، پۈتۈن جۇڭگونى بېسىۋالدى. ئۇ بېيجىڭنى پايتەخت قىلىپ، جۇڭگودا موڭغۇللار ھۆكۈمرانلىقىنى ئورناتتى. قوبلايخان خەنزۇلارنىڭ مىللىي روھىنى ئاجىزلىتىپ، جۇڭگوغا مەڭگۈ ھۆكۈمرانلىق قىلىش خىيالىدا، ئۆزى قۇرغان سۇلالىنى «يۈەن سۇلالىسى» دەپ ئاتىدى.

لېكىن مىللىي، مۇستەقىل دۆلەتچىلىك روھىغا باي بولغان خەنزۇلار مىلادىنىڭ 1368 - يىلى موڭغۇللارنىڭ جۇڭگو-دىكى ھۆكۈمرانلىقىنى ئاغدۇرۇپ تاشلاپ، ئۆزلىرىنىڭ مىللىي دۆلىتى - مىڭ سۇلالىسىنى قۇردى.

مىڭ سۇلالىسىنىڭ تۇنجى پادىشاھى جۇ يۈەنجاڭ (مىلادىنىڭ 1368 - يىلىدىن 1398 - يىلىغىچە پادىشاھ بولغان) مىلادىنىڭ 1368 - يىلى جۇڭگوغا 88 يىل ھۆكۈمرانلىق قىلغان موڭغۇللارنىڭ ئاخىرقى خانى بولغان توغان تۆمۈرنى جۇڭگودىن قوغلاپ چىقاردى.

موڭغۇللار ئۇيغۇر ئىدىقۇت خانلىقىنىڭ خانى قوجىغار تېكىنىنىڭ ئۆمرىنىڭ ئاخىرىغىچە (مىلادىنىڭ 1276 - يىلىغىچە) قوبلايخاننى قوللاپ، قايدۇخانغا قارشى تۇرغانلىقىنى،

شۇ ۋەجىدىن ئۇرۇشتا ئۆلگەنلىكىنى، ئۇيغۇر ئىدىقۇت خانلىقى تېررىتورىيىسىنىڭ قايدۇخانغا قارشى كۈرەشتە سىياسىي، ھەر-بىي، ستىراتېگىيە جەھەتتە ناھايىتى مۇھىم ئورۇندا تۇرغانلىقىنى ھېسابقا ئېلىپ، ئۇيغۇر ئىدىقۇتلىرىغا موڭغۇل مەلىكىلىرىنى ياتلىق قىلىش ئارقىلىق ئۇلارنى ئۆزىگە يېقىنلاشتۇرۇپ كەلگەن.

## يىگىرمە ئىككىنچى باب ئۇيغۇر ئىدىقۇت خانلىقىنىڭ يوقىلىشى

بىز باشتا نولس تېكىن (1276 — 1318) نىڭ موڭغۇل مەلىكىلىرىدىن بورخان، باباچا، ئوراچىن ئاتلىق ئۈچ مەلىكىگە ئۆيلەنگەنلىكىنى ئېيتىپ ئۆتكەندىقۇت.

نولس تېكىن مىلادىنىڭ 1318 — يىلى ئالەمدىن ئۆتتى. ئۇنىڭ مەلىكى باباچادىن تۇغۇلغان تۆمۈر بۇقا ۋە سەئىدى تېكىن ئاتلىق ئىككى ئوغلى بار ئىدى. نولس تېكىننىڭ ئورنىغا تۆمۈر بۇقا ئىدىقۇت بولدى. تۆمۈر بۇقا مىلادىنىڭ 1307 — يىلى ئوكتايخاننىڭ ئوغلى قۇداننىڭ قىزى تۇرچىسىمانغا ئۆيلەنگەن ئىدى. تۆمۈر بۇقا نىڭ ئون يىل (1318 — 1327) خان بولغانلىقى مەلۇم. بەزى تارىخىي خاتىرىلەردە، تۆمۈر بۇقا مىلادىنىڭ 1327 — يىلى جازاغا تارتىلغان، ئۇ خانىبالىق (بېيجىڭ)دىكى موڭغۇل خانى سۇن تۆمۈر (1324 — 1328) نىڭ بۇيرۇقىغا بىنائەن ئۆلتۈرۈلگەن، شۇ چاغدا تۆمۈر بۇقانىڭ ئۆكسى سەئىدى تېكىنمۇ ئۆلتۈرۈلگەن، دېيىلىدۇ. بۇنىڭدىن باشقا يەنە، تۆمۈر بۇقا ئۆلتۈرۈلگەندىن كېيىن، سەئىدى تېكىن ئىدىقۇت بولغان دېگەن خاتىرىلەرمۇ بار. بەزى تارىخىي خاتىرىلەرگە ئاساسلانغاندا، سەئىدى تېكىن (1227 — 1331) دىن

كېيىن. ئۇنىڭ ئانا باشقا ئۇكىسى تايپان ئىدىقۇت بولغاندەك تۇرىدۇ. قانداق بولمىسۇن، ئۇيغۇر ئىدىقۇت خانلىقى مىلادى 1335 - يىلى چاغاتاي خانلىرىدىن تۇنجى قېتىم مۇسۇلكان بولغان تارماشلىرىنىڭ ۋاقتىدا (1335 - 1320) يوقىتىلغان، ئۇيغۇر ئىدىقۇت خانلىقىنىڭ تېررىتورىيىسى چاغاتاي خانلىقىنىڭ تېررىتورىيىسىگە قوشۇۋېلىنغان.

بەش ئەسىر (485 يىل) ھۆكۈم سۈرگەن ئۇيغۇر ئىدىقۇت خانلىقى 275 يىل (مىلادىنىڭ 850 - يىلىدىن 1125 - يىلىغىچە) تولۇق مۇستەقىل ياشىغان بولسا، 210 يىل (مىلادىنىڭ 1125 - يىلىدىن 1335 - يىلىغىچە) يېرىم مۇستەقىل ھالدا ياشىدى. بۇ بېقىندىلىق ھالدا ياشىغان 210 يىلنىڭ، 80 يىلى (مىلادىنىڭ 1125 - يىلىدىن 1209 - يىلىغىچە) غەربىي قىتانلارغا، 136 يىلى (مىلادىنىڭ 1209 - يىلىدىن 1335 - يىلىغىچە) موڭغۇللارغا قارام بولۇپ ياشىغان مەزگىل بولدى.



## يىگىرمە ئۈچىنچى باب ئۇيغۇرلارنىڭ موڭغۇل ئىمپېرىيىسىدە ئوينىغان رولى

چىڭگىزخان (مىلادىنىڭ 1206 - يىلىدىن 1227 - يىلىغىچە قاغان بولغان) ۋە ئۇنىڭ ۋارىسلىرى ئوكتاينخان، گۈيۈكخان، مونكىخانلارنىڭ ۋاقتىدا (مىلادىنىڭ 1206 - يىلىدىن 1259 - يىلىغىچە) شەرقىي ئۇلۇغ ئوكياندىن تارتىپ غەربىي دوناي دەرياسىنىڭ دېڭىزغا قۇيۇلىدىغان جايىغىچە ۋە شىمالى سىبىرىيە دالالىرىدىن تارتىپ جەنۇبىي كىچىك ئاسىياغىچە بولغان نۇرغۇنلىغان يەرلەرنى ئىگىلىگەن، تارىختا مىسلى كۆرۈلمىگەن ئۇلۇغ موڭغۇل ئىمپېرىيىسى ۋۇجۇدقا كەلدى.

مانا شۇنداق ئۇلۇغ ئىمپېرىيىنى قۇرغان موڭغۇللار ئىجتىمائىي تەرەققىياتتا خېلىلا قالاق ئىدى. ئۇلار دەسلەپ شەرقىي ئاسىيانىڭ دالالىرىدا، ئورمانلىرىدا چۆللۈك رىدە ياشىغان. موڭغۇللارنىڭ يايلاق، دالالاردا ياشىغانلىرى چارۋىچىلىق بىلەن شۇغۇللانسا، ئورمانلاردا ياشىغانلىرى ئوۋ-چىلىق بىلەن شۇغۇللىناتتى. شۇنىڭ ئۈچۈن موڭغۇللار يايلاق ۋە ئورمانلىق رايونلارنى ئۆز ھۆكۈمرانلىقىنىڭ مەركىزى ۋە تايانچ جايى قىلىشقانىدى. مۇنداق ئەھۋال مونكىخان موڭ

غۇل ئىمپېرىيىسىگە قاغان بولغۇچە داۋام قىلغان.

موڭغۇللار ناھايىتى قالاق بولۇشىغا قارىماي، جەڭگى-  
 ۋار، باتۇر خىسلەتكە ۋە بەكمۇ پۇختا بولغان، ھەربىي ئىنتى-  
 زامغا شەرتسىز بويسۇنىدىغان ئادەتكە ئىگە ئىدى. دالادا،  
 چۆل - باياۋاندا، قاتتىق تەبىئىي شارائىتىدا ھايات كەچۈ-  
 رۇش، چارۋا ماللارنى قىرغىنىغا ئۇچرىتىدىغان، دائىما بولۇپ  
 تۇرىدىغان تەبىئىي ئاپەتلەر (قارنىڭ قېلىن يېغىشى، قۇر-  
 غاقچىلىق يىللىرى ئوت - چۆپنىڭ ئۈنمەسلىكى)، دۈشمەنلەر-  
 نىڭ ھۇجۇملىرى موڭغۇللارنى قىيىنچىلىققا چىدايدىغان، ئىن-  
 تىزامغا بويسۇنىدىغان ئادەتكە ئۆگەتكەنىدى. موڭغۇللاردا قە-  
 بىلىۋى مۇناسىۋەت ناھايىتى كۈچلۈك ئىدى. ئۇنىڭ ئۈستىگە،  
 موڭغۇللار چىڭگىزخان دەك ساۋاتسىز بولسىمۇ ناھايىتى ئەقىل-  
 لىق، ھوشيار، بەكمۇ ھىيلىگەر، ئادەتتىن تاشقىرى تەشكىلات-  
 چىلىق قابىلىيىتىگە ئىگە قەھرىمان يېتەكچىگە ئىگە ئىدى.

چىڭگىزخان موڭغۇل قەبىلىلىرىنى بىرلەشتۈرۈپ ئۇلۇغ  
 موڭغۇل ئىمپېرىيىسىنى قۇرۇشقا بەل باغلىغاندىن تارتىپ،  
 قابىلىيەتلىك، بىلىملىك، ئەقىللىق كىشىلەرنى ئۆز ئەتراپى-  
 غا توپلاشقا پۈتۈن ۋۇجۇدى بىلەن كىرىشكەنىدى.

دەل شۇ چاغدا، شەرقىي ئاسىيا ۋە ئوتتۇرا ئاسىيادىكى  
 مەدەنىيەتلىك خەلقلەرنىڭ بىرى - ئۇيغۇرلار ئىدى. چىڭ-  
 گىزخان ئالتايلىق، بەشبالىقلىق، تۇرپانلىق، قاراشەھەر-  
 لىك، قەشقەرلىك، خوتەنلىك ئۇيغۇرلاردىن يۈزلىگەن، مىڭ-  
 لىغان قابىل كىشىلەرنى موڭغۇل ئىمپېرىيىسىنىڭ ئىچكى -  
 تاشقى، چوڭ، مۇھىم ئىشلىرىنى باشقۇرۇشقا جەلپ قىلغانىدى.

چىڭگىزخاننىڭ قابىلىيەتلىك باش ۋەزىرى قىستان شاھزادىسى  
يىلۇچۇساي كۈنلەرنىڭ بىرىدە چىڭگىزخانغا مۇنداق دېگەنىدە:  
«ئوقيا ياساشقا ئۇستا كېرەك بولغاندەك، جاھاننى سورا-  
شنى بىلىدىغان ئۇستا كېرەك.»<sup>(23)</sup>

ئۇيغۇرلاردىن موڭغۇل ئىمپېرىيىسىنىڭ دۆلەت ئىشلىرىنى  
باشقۇرۇشقا جەلپ قىلىنغان كىشىلەر تەجرىبىلىك سىياسەت-  
چىلەر، ھوشيار، ئۇستا دىپلوماتلار، ئۇرۇش سەنئىتىنىڭ نا-  
زۇك سىرلىرىنى بىلىدىغان ھەربىي ستراتىگىلەر، تاكتىكىچىلار،  
ھەربىي تېخنىكىلار، چىداملىق، قەيسەر سەيياھلار، دېڭىزچى-  
لار، قۇرۇلۇش ئېنژېنېرلىرى، ئىلىملىك ئالىملار، تۈرلۈك  
ئەللەرنىڭ تىلىنى بىلىدىغان تىلماچىلار، شائىرلار، تارىخچى-  
لار، خەتتاتلار، رەسساملار، مۇزىكانتلاردىن ئىبارەت ئىدى.

چىڭگىزخان بىرىنچى قەدەمدە موڭغۇل قەبىلىلىرىنى  
بىرلەشتۈرۈپ كۈچ توپلىغاندىن كېيىن، ئۆزىنىڭ شىمالى  
(شەرقىي سىبىرىيىدىكى) ۋە غەربىدىكى (شەرقىي ئالتايدى-  
كى) تۈركىي قەبىلىلەرنى بويسۇندۇرغانىدى.

چىڭگىزخان مىلادىنىڭ 1204 - يىلى ئالتايدىكى ناي-  
مان خانلىقىغا ھۇجۇم قىلغان، نايمان خانى ئىسناچ بىلگە خان-  
نىڭ ئوغلى تايانخان چىڭگىزخان تەرىپىدىن ئۆلتۈرۈلگەن. شۇ  
چاغدا تايانخاننىڭ ئۇستازى ۋە تامغىچىسى ئۇيغۇر تاتاتوڭگا  
چىڭگىزخاننىڭ قولىغا چۈشكەنىدى. بىز ئۇنى باشتا ئېيتقان.  
چىڭگىزخان تاتاتوڭگانىڭ تەكلىپىنى قوبۇل قىلىپ، ئۇي-  
غۇر يېزىقىنى موڭغۇل ئىمپېرىيىسىنىڭ دۆلەت يېزىقى قىلىپ  
بېكىتتى. ئۇنىڭدىن بۇرۇن موڭغۇللاردا يېزىق يوق ئىدى.  
چىڭگىزخاننىڭ ئوغۇللىرى ۋە باشقا موڭغۇل بەگلىرىنىڭ ئۇي-

غۇر يېزىقىنى ئۆگىنىشى زۆرۈر شەرتلەرنىڭ بىرىگە ئايلاندى. تاتاتوڭدا چىڭگىزخاننىڭ ئوغۇللىرىغا ئۇستاز قىلىپ تەيىنلەندى. موڭغۇل ئىمپېرىيىسىنىڭ قانۇنلىرى، يارلىقلىرى ئۇيغۇر يېزىقى بىلەن موڭغۇل تىلىدا يېزىلدى. موڭغۇل ئىمپېرىيىسىنىڭ بىر تەركىبىي قىسمى بولغان ئىلخانلار (مىلا-دىنىڭ 1258 - يىلىدىن 1335 - يىلىغىچە ھۆكۈم سۈرگەن) نىڭ ئالاقىلىرى ئۇيغۇرچە، پارسچە يېزىقىدا يېزىلغان بولسا، چاغاتاي خانلىقى (1231 - 1370) بىلەن ئالتۇن ئوردادا خانلىقى (1227 - 1502) دا رەسمىي دۆلەت تىلى - ئۇيغۇر تىلى، دۆلەت يېزىقى - ئۇيغۇر يېزىقى بولغانىدى. چاغاتاي خانلىقى بىلەن ئالتۇن ئوردادا خانلىقىدىكى موڭغۇللار ئۇيغۇرلار، تاتارلار، قىپچاقلار تەرىپىدىن ئاسسىمىلياتسىيە قىلىنىپ، تۈركلىشىپ، ئېتىقاد جەھەتتىن ئىسلام دىنىغا كىردى. موڭغۇل خانلىرى ئا-رىسىدىكى ئورتاق تىل، موڭغۇل بەگلىرى ئارىسىدىكى ئەدەبىي تىل، رەسمىي سىياسىي ئالاقىلەردا قوللىنىلىدىغان تىل - ئۇيغۇر تىلى بولغانىدى.

ئۇيغۇر ئىدىقۇت خانلىقىنىڭ خانى بائورچۇق ئارت تېكىن مىلادىنىڭ 1210 - يىلى موڭغۇل ئىمپېرىيىسىنىڭ قورۇ-لۇن دەرياسى بويىدىكى ئوردىسىغا بېرىپ چىڭگىزخاننى زىيارەت قىلغاندىن كېيىن، بەشبالىقلىق ئۇيغۇرلاردىن نۇرغۇن كىشىلەر موڭغۇل ئىمپېرىيىسىنىڭ دۆلەت ئىشلىرىنى باش-قۇرۇشقا جەلپ قىلىندى.

چىڭگىزخان مىلادىنىڭ 1206 - يىلىدىن باشلاپ ئۆز-نىڭ تاجاۋۇزچىلىق - كېڭەيمىچىلىك ئۇرۇشلىرىنى باشلىدى. چىڭگىزخاننىڭ ئوردىسىغا توپلانغان ئۇيغۇر ھەربىي ئالىملىرى

رى چىڭگىزخاننىڭ مىلادىنىڭ 1215 - يىلى جۇرچىت خانلىقىغا قىلغان يۈرۈشىدە، 1219 - يىلىدىن 1225 - يىلىغىچە داۋام قىلغان غەربكە يۈرۈشىدە ھەربىي مەسلىھەتچى بولدى.

چىڭگىزخان ئالەمدىن ئۆتكەندىن كېيىن، ئۇنىڭ ئوغۇللىرى، نەۋرىلىرىنىڭ دۆلەتنى باشقۇرۇشىغا يەنە نۇرغۇنلىغان ئۇيغۇرلار جەلپ قىلىندى.

چىڭگىزخاننىڭ غەربكە قىلغان ھەربىي يۈرۈشىگە قاتناشقان ئۇيغۇرلار ئىچىدىن ئەڭ مەشھۇرلىرى بولغان توراقاي، بۇلادقايا قاتارلىقلار توغرىسىدا بىرنەچچە ئېغىز سۆز قىلىش كېرەك.

توراقاي بەشبالىقلىق ئۇيغۇر بولۇپ، ھەربىي ستراتېگىيە ۋە تەكتىكىنى ئۇرۇش ھەرىكەتلىرىدە قوللىنىشقا ناھايىتى ئۈستۈن ئىدى. توراقاي چىڭگىزخاننىڭ ئۇلۇغ خارەزىم شەھەر دۆلىتىگە قىلغان يۈرۈشىگە قاتناشقان ھەربىي مەسلىھەتچىلەردىن ناھايىتى قابىلىيەتلىك ھەربىي ئالىملاردىن بىرى ئىدى. بۇلادقايا بولسا چىڭگىزخاننىڭ غەربكە قىلغان يۈرۈشىگە قاتناشقان. ئۇ كېيىن چىڭگىزخاننىڭ ئوغلى تولىخاننىڭ ئورۇنباسارى بولغان. بەشبالىقلىق بۇلادقايا چىڭگىزخان مىلادىنىڭ 1215 - يىلى بېسىۋالغان جۇڭدۇ (جۇرچىت خانلىقىنىڭ پايتەختى) گە ئالاھىدە ھوقۇقلۇق ئەلچى ۋە نازارەتچى قىلىپ ئەۋەتىلگەن. ئۇنىڭدىن بۇرۇن (مىلادىنىڭ 1215 - يىلىدىن 1223 - يىلىغىچە) جۇڭدۇدىكى باش ۋالىي موڭغۇل سەركەردىسى مۇغالى ئىدى. مۇغالى مىلادىنىڭ 1223 - يىلى ئۆلگەندىن كېيىن، جۇڭدۇغا بۇلادقايا ئەۋەتىلگەن. بۇلادقايا جۇڭدۇدا تۇر-

غان مەزگىلىدە، شىمالىي جۇڭگوغا موڭغۇللار نامىدىن ھۆ-  
كۈمرانلىق قىلغان. شۇ چاغدا، جەنۇبىي جۇڭگو جەنۇبىي سۇڭ  
سۇلالىسىنىڭ ھۆكۈمرانلىقىدا ئىدى.

موڭغۇللار مىلادىنىڭ 1279 - يىلى جەنۇبىي سۇڭ سۇلا-  
لىسىنى ئاغدۇرۇپ تاشلىغاندىن كېيىن تولىخاننىڭ ئوغلى قوب-  
لايخان 87 يىل ھۆكۈم سۈرگەن يۈەن سۇلالىسىنى (1279-1368)  
قۇرغان، ئۇيغۇرلار مانا شۇ يۈەن سۇلالىسىنىڭ ئەڭ مۇھىم ھۆ-  
قۇقلىرىنى ئىگىلىسۇالغانىدى.

قوبلايخان ۋە ئۇنىڭ ۋارىسلىرى دەۋرىگىچە (1279-1368)  
ئۇيغۇرلاردىن لەن شىشەن (مىلادىنىڭ 1231 - يىلى تۇغۇلۇپ  
1280 - يىلى ئالەمدىن ئۆتكەن). ساڭگا (؟-1291)، ئەھمەت  
(مىلادىنىڭ 1282 - يىلى ئالەمدىن ئۆتكەن)، ئەل يىغمىش  
(مىلادىنىڭ 1320 - يىلى ئالەمدىن ئۆتكەن)، مەڭگۈ تېكىن  
(XIII ئەسىرنىڭ ئاخىردا ئۆتكەن) شىبان (مىلادىنىڭ 1197-  
يىلى تۇغۇلۇپ، 1276 - يىلى ئالەمدىن ئۆتكەن)، موڭسۇز  
(XIII ئەسىرنىڭ ئاخىردا ئۆتكەن)، ئەختەرىددىن (XIII  
ئەسىرنىڭ ئاخىردا ئۆتكەن) قاتارلىق ئۇيغۇرلار خانىپالىقتا  
ناھايىتى مۇھىم ۋەزىپىلەرنى ئۆتىگەن.

شۇلارنىڭ ئىچىدىن ئادىللىقى، كەمتەرلىكى، خەلقپەر-  
ۋەرلىكى، قابىللىقى بىلەن شوھرەت قازانغان لەن شىشەن،  
موڭسۇز، مەڭگۈ تېكىن، شىبان، ئەل يىغمىش، ئەختەرىددىن  
قاتارلىقلار توغرىسىدا قىسقىچە توختىلىپ ئۆتۈشكە توغرا كېلىدۇ.  
لەن شىشەن مىلادىنىڭ 1231 - يىلى ئۇيغۇر ئىدىقۇت  
خانلىقىنىڭ پايتەختى بەشبالىقتا تۇغۇلغان. ئۇ قوبلايخاننىڭ  
باش مەسلىھەتچىسى بولغان، مىلادىنىڭ 1259 - يىلى مونكى

قاغان ئالەمدىن ئۆتكەندە، موڭغۇل ئىمپېرىيىسىنىڭ پايتەختى قاراقۇرۇمنى ساقلاشقا تەيىن قىلىنغان ئارىغ بوقا (قوبلاي خاننىڭ ئۆكسى) پۇرسەتتىن پايدىلىنىپ، قاراقۇرۇمدا قۇرۇلماي چاقىرىپ، موڭغۇل ئىمپېرىيىسىنىڭ قاغانلىق ئورنىنى تارتىۋالماقچى بولغاندا، قوبلايخان مىلادىنىڭ 1260 - يىلى لەن شىشەننىڭ كۆرسەتمىسىگە بىنائەن، قاغان سايلاشتىكى ئەنئەنىگە خىلاپ ھالدا كەيفىڭدا ئۆزىنى موڭغۇل ئىمپېرىيىسىنىڭ قاغانى دەپ جاكارلىغان.

شۇنىڭدىن كېيىن، قوبلايخان بىلەن ئارىغ بوقا ئارىسىدا قانلىق ئۇرۇشلار يۈز بەردى. قوبلايخان ئارىغ بوقانى تارمار كەلتۈرۈپ، قاراقۇرۇمنى ئىگىلىۋالدى. مىلادىنىڭ 1264 - يىلى ئارىغ بوقا قوبلايخانغا تەسلىم بولدى.

موڭغۇللار مىلادىنىڭ 1279 - يىلى پۈتۈن جۇڭگونى بېسىۋالغاندىن كېيىن، قوبلايخان يۈەن سۇلالىسىگە خان بولۇپ، بېيجىڭنى پايتەخت قىلدى. لەن شىشەن شۇنىڭدىن باشلاپ ئۆمرىنىڭ ئاخىرىغىچە قوبلايخانغا باش ۋەزىر بولدى. موڭغۇل قوبلايخاننىڭ ئەڭ يېقىن مەسلىھەتچىلىرىدىن بىرى ئىدى. قوبلايخان ئۇنى ۋەزىرلىككە تەيىنلىگەندە ئۇ باش ۋەزىرلىكنى قوبۇل قىلمىغان، موڭغۇل ناھايىتى ئەقىللىق، بىلىملىك ئادەم بولغان.

مەڭگۈ تېكىن بولسا قوبلايخاننىڭ ئۇستازى ئىدى. قوبلايخان ئۇنىڭ تەربىيىسى نەتىجىسىدە، موڭغۇلچە، ئۇيغۇرچە، خەنزۇچە، تىبەتچە تىللارنى مۇكەممەل بىلىدىغان، ئىلىم ئەھلىنى ھۆرمەت قىلىدىغان بىر شەخس بولۇپ يېتىشكەن.

شېبان بولسا مەشھۇر دىپلومات ئىدى. ئۇ قوبلايخان بىلەن ئۇنىڭ دۈشمەنلىرى ئارىسىنى كېلىشتۈرۈش ئۈچۈن ئۈنۈملۈك پائالىيەتلەرنى ئېلىپ بارغان. شېبان ئوكتايخان بىلەن قوبلايخاننىڭ ئوردىسىدا ناھايىتى مۇھىم ۋەزىپىلەردە بولغان، ئۇ مىلادىنىڭ 1276 - يىلى 79 - يېشىدا ئالەمدىن ئۆتكەن.

ئەسلى خوتەنلىك ئۇيغۇرلارنىڭ ئەۋلادى بولغان ئەخمەت قوبلايخانغا ۋەزىر بولغان. ئۇ ناھايىتى قابىل ئادەم بولۇپ، باش ۋەزىرگە تەڭ ئابرويغا ئىگە ئىدى. يۈەن سۇلالىسىنىڭ مەشھۇر خانلىرى قوبلايخان، تۆمۈرخان، ئىسەنخانلارنىڭ ۋاقتىدا (مىلادىنىڭ 1270 - يىلىدىن 1320 - يىلىغىچە) مەشھۇر دېڭىز ساياھەتچىسى ۋە دىپلومات بولغان ئېل يىغىمىش ئاتلىق ئۇيغۇر موڭغۇل ئىمپېرىيىسىنىڭ كېمە ئەترىتىنى باشلاپ بىرنەچچە قېتىم ھىندى ئوكيانغا ۋە ئوكيانىيىگە بارغان. ئېل يىغىمىش دېڭىز - ئوكيان ئارقىلىق ھازىرقى سېرىلانكا، ماۋرىيە (ھىندىستاننىڭ شەرقىي جەنۇبىدا)، ھىندىچىنى، ھىندونېزىيە قاتارلىق جايلارغا بارغان. ئۇ قايتاشىدا چەت ئەل ئەلچىلىرىنى باشلاپ كەلگەن ھەم شۇ دۆلەتلەردە چىقىدىغان دورا - دەرمانلارنى ئەكەلگەن.

قوبلايخاننىڭ ئېل يىغىمىشىنى شەرقىي جەنۇبى ئاسىيا (ھىندىچىنىدىكى دۆلەتلەرگە ۋە ھىندىستان) غا ھىندونېزىيىلەرگە ئەلچى قىلىپ ئەۋەتىشى شۇ دۆلەتلەر توغرىسىدا تەپسىلىي مەلۇماتقا ئىگە بولۇش ئىدى. چۈنكى، قوبلايخان شەرقىي جەنۇبى ئاسىيا ۋە ھىندونېزىيىنى بېسىۋېلىش ئۈچۈن



ئۇزۇندىن بېرى تەييارلانماقتا ئىدى،  
دېگەندەك، قوبلايخان مىلادىنىڭ 1279 - يىلى جەنۇبىي  
سۇڭ سۇلالىسىنى يوقاتقاندىن كېيىن، شەرققە - ياپونىيىگە،  
شەرقىي جەنۇبىي ئاسىياغا - ھىندونېزىيىگە كەڭ كۆلەمدە  
ھۇجۇم باشلىدى.

قوبلايخان مىلادىنىڭ 1280 - يىلى يۈزلىگەن - مىڭلى-  
غان كېمىلەر بىلەن تەمىنلەنگەن 165 مىڭ جەڭچىدىن تەرى-  
كىب تاپقان قۇدرەتلىك چوڭ قوشۇننى (بۇنىڭ 120 مىڭى خەن-  
ژۇ ۋە كورىيىلىك جەڭچىلەر ئىدى) دېڭىز ئارقىلىق ياپونى-  
يىگە ماڭدۇردى. لېكىن بۇ چوڭ تاجاۋۇزچى قوشۇننىڭ ناھا-  
يىتى نۇرغۇن ئادىمى ئۇلۇغ ئوكياندا تەيفىڭ بورىنىغا ئۇچ-  
راپ غەرق بولدى، نەتىجىدە موڭغۇللارنىڭ ياپونىيىگە قىل-  
غان يۈرۈشى ئەمەلگە ئاشمىدى.

قوبلايخان ياپونىيىگە قىلغان يۈرۈشىدە مەغلۇپ بول-  
غاندىن كېيىن، 1283 - يىلى ھىندىچىنى يېرىم ئارىلىدىكى  
ۋىيېتنام، مالايشىيا، بىرما، كامبودژا قاتارلىق دۆلەتلەرگە  
ھۇجۇم قىلدى. ئېل يىغىمىش موڭغۇللارنىڭ ھىندىچىنىدىكى  
دۆلەتلەرگە قىلغان يۈرۈشىگە قاتناشتى. يەنە ئۇ موڭغۇللار-  
نىڭ 1293 - يىلى ھىندونېزىيىگە قىلغان يۈرۈشىگىمۇ قات-  
ناشتى. ئېل يىغىمىش قوبلايخاننىڭ ھىندونېزىيىگە قىلغان  
يۈرۈشى مەغلۇپ بولغاندىن كېيىن (موڭغۇللار ئوكيانىنىڭ  
ئىسسىق ھاۋا كىلىماتىغا ماسلىشالماي ئىچ ئۆتكۈ كېسىلىگە  
مۇپتەلا بولغانىكەن)، خانبالىققا قايتىپ كېلىپ، ئۆمرىنىڭ  
ئاخىرغىچە باش ۋەزىر ئورۇنباشارى بولۇپ خىزمەت قىلدى،  
مىلادىنىڭ 1320 - يىلى ئالەمدىن ئۆتتى.

قوبلايخاننىڭ ۋاقتىدا، ئەختەرىدىن ئىسىملىك بىر ئۇيغۇر ئىنژېنېر ئۆتكەندى. ئەختەرىدىن خان تەرىپىدىن ئوردا ۋە شەھەر قۇرۇلۇش ئىشلىرىنى باشقۇرىدىغان چادىر مەھكىمىسىگە باشلىق قىلىپ تەيىنلەنگەن.

ئەختەرىدىن ھازىرقى بېيجىڭ شەھىرىنىڭ دەسلەپكى ئاساسىنى لايىھىلەپ بىنا قىلغان.

بېيجىڭ جۇڭگو تارىخىدا ئۆتكەن بىرمۇنچە سۇلالىلەر- نىڭ سىياسىي، ھەربىي، ئىقتىسادىي ۋە مەدەنىيەت مەركىزى بولغان. بېيجىڭ جۇڭگو تارىخىدىكى «يىلنامە چۈنچيۇ دەۋرى» (مىلادىدىن 770 يىل بۇرۇنقى چاغدىن تارتىپ مىلادىدىن 475 يىل بۇرۇنقى چاغقىچە)، «ئۇرۇشقا بەگلىكلەر دەۋرى» (مىلادىدىن 475 يىل بۇرۇنقى چاغدىن تارتىپ مىلادىدىن 221 يىل بۇرۇنقى چاغقىچە)دىكى يەن بەگلىكىگە پايتەخت بولغانىدى. ئۇ چاغدا جىچېڭ (薊城) دەپ ئاتىلاتتى. چىن سىخۇاڭ مىلادىدىن 221 يىل بۇرۇن جۇڭگونى بىرلىككە كەلتۈرگەندىن كېيىن، جىچېڭ شەھىرى چىگرا مۇداپىئە بويىچە مۇھىم شەھەرگە ئايلانغان. شىچېڭ شەھىرى خەن سۇلالىسى (مىلادىدىن 207 يىل بۇرۇنقى چاغدىن تارتىپ مىلادىنىڭ 220- يىلىغىچە ھۆكۈم سۈرگەن)، سۈي سۇلالىسى (581 — 618)، تاڭ سۇلالىسى (618 — 907) دەۋرىدىمۇ مۇھىم ھەربىي شەھەر بولغان. سۇڭ سۇلالىسى دەۋرىگە كەلگەندە (960 — 1279)، جىچېڭ شەھىرىنى مىلادىنىڭ 960 - يىللىرى قىتانلار بېسىپ ۋالغان. جۇڭگو تارىخىدا ئۆتكەن جۇرجىت خانلىقى (1115—1234)، يۈەن سۇلالىسى (1279 — 1308)، مىڭ سۇلالىسى (1368—1644)، چىن سۇلالىسى (1644 — 1911) قاتارلىق تۆت سۇلالە باش

تىن - ئاخىرىغىچە جىچىڭ شەھىرىنى پايتەخت قىلغان.  
شەرقىي قىتان خانلىقى مىلادىنىڭ 1053 - يىلى جى  
چىڭ شەھىرىنى پايتەخت قىلغان ۋاقتىدىن باشلاپ ھې-  
سابلىغاندىمۇ، بېيجىڭ 800 يىلدىن كۆپرەك تارىخقا ئىگە  
بولدۇ.

تارىخى ئۇزۇن بولغان بېيجىڭ شەھىرىنىڭ نامى تۈر-  
لۈك تارىخىي شارائىتلاردا تۈرلۈك ئاتىلىپ كەلگەن.  
تاڭ سۇلالىسى دەۋرىدە يۈجۇ، قىتان خانلىقى دەۋ-  
رىدە (916 - 1125) پېيدۇ - يەنجىڭ (燕京 - 陪都)، جۈر-  
جىت خانلىقى دەۋرىدە جۇڭدۇ (中都) دەپ ئاتالدى. يۈەن سۇ-  
لالىسى دەۋرىدە خانبالىق دەپ ئاتالدى. يەقەت چىڭ سۇلالىسى  
(清朝) دەۋرىگە كەلگەندىلا بېيجىڭ (北京) دەپ ئاتىلىشقا  
باشلىدى.

ھازىرقى بېيجىڭ شەھىرىنىڭ ئاساسى يەن بەگلىكىنىڭ  
پايتەختى جىچىڭ شەھىرىمۇ ئەمەس، شۇنىڭدەك شەرقىي قىتان  
خانلىقى، جۇرجىت خانلىقى دەۋرىدىكى يەنجىڭ، جۇڭدۇ  
شەھەرلىرىنىڭ ئاساسىمۇ ئەمەس ئىدى. ھازىرقى بېيجىڭ پە-  
قەت موڭغۇللار ئىمپېرىيىسى دەۋرىدە بىنا قىلىنغان خانلىق  
شەھىرى ئاساسىدا تەرەققىي قىلىپ كېڭىيىپ ھازىرقى ھالىغا  
كەلگەن.

چىڭگىزخان مىلادىنىڭ 1215 - يىلى جۇڭگوغا ئىككىنچى  
قېتىم ناھايىتى چوڭ كۆلەمدە ھۇجۇم قىلىپ، جۇرجىت خانلىق  
قىنىڭ پايتەختى بولغان بۇ شەھەرنى بېسىۋال-  
غاندا، شەھەرگە ئوت قويۇپ، ئۇنى كۈلگە ئايلاندۇرۇۋەت-  
كەندى. تارىخىي پاكىتلارغا قارىغاندا، جۇڭدۇ شەھىرى بىر

ئايدىن ئارتۇق كۆيۈپ، قورقۇنچلۇق خاراكتېرگە ئايلىنىپ كەتكەن.

مانا شۇ ۋەقەدىن 52 يىل ئۆتكەندىن كېيىن (مىلادىنىڭ 1268 - يىلى)، قوبلايخان جۇڭدۇ شەھىرىنىڭ خاراكتېرىنى ئۈستىدە يېڭى بىر شەھەر بىنا قىلىپ، ئۇنى پايتەخت قىلىش قارارىغا كەلگەن.

ئەختەرىدىن قوبلايخاننىڭ تاپشۇرۇقى بويىچە، يېڭىدىن قۇرۇلىدىغان پايتەختنىڭ غايەت چوڭ، مۇرەككەپ لايىھىسىنى ئىشلەپ چىققان ۋە شۇ لايىھە بويىچە «خانبالىق» دەپ ئاتالغان بۇ پايتەختنى بىنا قىلىشقا يېتەكچىلىك قىلغان. ئەختەرىدىننىڭ لايىھىسى بويىچە، بىرىنچى قەدەمدە، يەرنىڭ قىيپاش شەكلىگە ئاساسەن، يەر ئاستى قانالىزاتسىيەسى ياسىلىپ، سۇ ئاقىدىغان ساپال نوپەشلەر ئورنىتىلغان. ئىككىنچى قەدەمدە، تەبىئىي مەنزىرىسى چىرايلىق جايلارغا خانلار تۇرىدىغان ئوردىلار سېلىنغان. ئەختەرىدىننىڭ لايىھىسىگە ئاساسەن، ھازىرقى جۇڭنەنخەي ۋە بېيخەي كۆلىمى بىنا قىلىنىپ خان ئوردىلىرى شۇ كۆللەرنىڭ ئىككى قىرغىقىغا سېلىنغان. ھازىرقى جۇڭنەن باغچىسى بىنا قىلىنغان. ②۴

خانبالىقنىڭ «كوچىلىرى چوڭ كوچا، كىچىك كوچا ۋە خۇتۇڭ دەپ ئاتىلىدىغان ئۈچ خىل كوچىدىن ئىبارەت بولغان... چوڭ كوچىلارنىڭ كەڭلىكى 24 قەدەم، كىچىك كوچىلارنىڭ كەڭلىكى 12 قەدەم بولغان. شەھەرگە 364 چوڭ ۋە كىچىك كوچا، 2009 خۇتۇڭ ياسالغان... بۇنداق كوچىلارنىڭ چوڭ - كىچىكلىكى قاتناشنىڭ ھەر خىل ئېھتىياجىغا ئاساسلانغان.» ②۵

خانبالىقتىكى ئوردىلار، كۆللەر، باغچىلار، كۆۋرۈكلەر، كوچىلار، شەھەر دەرۋازىلىرى، يەر ئاستى قانالىزاتسىيىسى «جۇڭگونىڭ ئەنئەنىۋى ئادەتلىرى، تارىخىي تەرەققىياتىنىڭ شەرت - شارائىتلىرى ۋە يەرلىك ئەھۋالىنىڭ بەزىبىر جۇغراپىي ئالاھىدىلىكلىرىگە ئاساسەن لايىھىلەنگەن»<sup>②⑥</sup>.

بىزنىڭ ئەجدادلىرىمىز ھونلار دەۋرىدىن تارتىپلا ھازىرغىچە جۇڭگونىڭ مەدەنىيىتىگە ناھايىتى قىممەتلىك تۆھپىلەرنى قوشۇپ بەردى. ئەختەرىدىنىڭ خانبالىقنى بىنا قىلىشتا ياراتقان ئۇلۇغ تۆھپىسىنى تارىخ ئۇنتۇپ قالماستىكى كېرەك.

## يىگىرمە تۆتىنچى باب ئۇيغۇر ئىدىقۇت خانلىقى دەۋرىدىكى ئىقتىساد

ئۇيغۇر ئىدىقۇت خانلىقى دەۋرىدە ئىقتىساد ۋە مەدەنىيەت خېلى تەرەققىي قىلدى. شۇ دەۋردە ئىقتىساد ۋە مەدەنىيەتنىڭ تەرەققىي قىلىشىنى ئۇرخۇن دەۋرى (مىلادىدىن بۇرۇنقى بىرىنچە ئەسىر - دىن تارتىپ مىلادىنىڭ VIII ئەسىرىگىچە)دىكى قەدىمىي ئۇيغۇر مەدەنىيىتىنىڭ كۆنەلگۈلۈك رول ئوينىشى، ئىدىقۇت خانلىقى تېررىتورىيىسىنىڭ شەرق بىلەن غەرب ئارىسىدىكى ئۇلۇغ كارۋان يولىنىڭ بويىغا جايلاشقانلىقى ۋە شۇ تېررىتورىيىدە ياشىغان غەربىي ئۇيغۇرلارنىڭ شەرقتىن كۆچۈپ كەلگەن ئۇيغۇرلارغا قارىغاندا، ئىقتىساد ۋە مەدەنىيەت تەرەققىياتىدا يۇقىرى ئىسكەنلىكى كەلتۈرۈپ چىقاردى. مىلادىنىڭ 840 - يىلى شەرقىي ئۇيغۇرلارنىڭ بەشبالىق، تۇرپان، قاراشەھەر، كۇچا قاتارلىق جايلارغا كۆچۈپ كەلگەن بىر تارمىقى شۇ جايلاردىكى ئۆز قېرىنداشلىرى بىلەن بىرلىكتە ئۇيغۇر ئىدىقۇت خانلىقىنى قۇرغاندىن كېيىن، ئۇيغۇر مەدەنىيىتىنىڭ تارىخىدا يېڭى بىر بۇرۇلۇش دەۋرى باشلانغانىدى.

## دېھقانچىلىق

تۇرپان، بەشبالىق، قاراشەھەر، كۇچار رايونلىرىدا ياشىغان ئۇيغۇرلار مىلادىدىن بىرنەچچە ئەسىر بۇرۇنلا دېھقانچىلىق ۋە چارۋىچىلىق بىلەن شۇغۇللىنىپ ھايات كەچۈرگەنىدى. تۇرپاندا ئىگىلىكتە دېھقانچىلىق ئاساسىي ئورۇندا تۇرغان بولسا، بەشبالىقتا چارۋىچىلىق ئاساسى، دېھقانچىلىق قوشۇمچە ئورۇندا تۇراتتى. قاراشەھەر بىلەن كۇچادا بولسا، دېھقانچىلىق بىلەن چارۋىچىلىق باراۋەر ئورۇندا ئىدى. مىلادىنىڭ 840 - يىلى غەربكە كۆچكەن شەرقىي ئىلى غۇرلار ئۇرخۇن دەۋرىدە ئاساسەن چارۋىچىلىق بىلەن شۇغۇللانغان، دېھقانچىلىق ۋە ئىسۋىچىلىق قوشۇمچە ئورۇندا تۇرغانىدى.

غەربكە كۆچكەن شەرقىي ئۇيغۇرلار ئەسلىدىكى چارۋىچىلىق ئىگىلىكىنى ئاساس قىلغان ئىشلەپچىقىرىش ئۇسۇلىنى قەدەممۇ قەدەم ئۆزگەرتىپ، دېھقانچىلىقنى ئاساس چارۋىچىلىقنى قوشۇمچە قىلغان ئىگىلىككە ئۆتۈپ، ئاساسەن ئولتۇراقلاشقان ھاياتقا كۆچتى.

سۇڭ سۇلالىسى دەۋرىدە ئۆتكەن مەشھۇر تارىخچى ئۇياڭ شىۋ «بۇ يەرنىڭ زېمىنلىرى (ئىدىقۇت خانلىقىنىڭ زېمىنلىرى كۆزدە تۇتۇلىدۇ - ئا) بۇغداي، ئارپا، كەندىر، پىياز، كۈدە، قاپاق، يۇمغاقسۇت قاتارلىق لارنى تېرىشقا لايىق، قوشقا تۆگە قوشۇپ يەر ھەيدىشى

دۇ. شۇنداق ئۇسۇل بىلەن تېرىقچىلىق قىلىنىدۇ»<sup>27</sup> دەپ يازغان.

تارىخچى توقتۇ(مىلادىنىڭ 1314 - يىلى تۇغۇلۇپ 1355- يىلى ئۆلگەن): ئىدىقۇت دۆلىتىنىڭ «سۈيى ئالتۇنتاغدىن (تەڭرىتېغى كۆزدە تۇتۇلىدۇ - ئا) كېلىدۇ. ئىدىقۇت دۆلىتىدىكى شەھەرنىڭ ئەتراپىنى ئايلىنىپ ئاقىدۇ. ئېتىزلىقلار، باغلارنى سۇغىرىدۇ. تۈگمەنلەر چۆرۈلىدۇ. ئاشلىق تېرىلىدۇ. بۇ يەردە يىالغۇز قارا بۇغدايلا يوق»<sup>28</sup> دەپ يازغان. توقتۇ يەنە: «كۇچا خانلىقىدا شال، بۇغداي، قوغۇن، مېۋە ئۆستۈرۈلىدۇ» دەپ يازغان.

بولۇپمۇ تۇرپان رايونىنىڭ يەر شارائىتى دېھقانچىلىق، باغۋەنچىلىككە ناھايىتى مۇۋاپىق كېلەتتى. شۇڭلاشقا، تۈرلۈك ئاشلىق زىرائەتلىرى، پۇرچاق، كېۋەز، كەندىر قاتارلىقلار، خىلمۇ خىل ئوتياش، قوغۇن - تاۋۇز، ئۈزۈم تۈرلىرى ۋە ئۈجمە ئۆستۈرۈلگەن.

چارۋىچىلىق بىلەن ئوۋچىلىقمۇ دېھقانچىلىقتىن قالسىلا خېلى مۇھىم ئورۇننى ئىگىلەيتتى.

### چارۋىچىلىق ۋە ئوۋچىلىق

توقتۇ: «بەشبالىقتا ئات كۆپ بېقىلىدۇ. خان، خانىش، خانزادىلەرنىڭ ئۆز يىلقىلىرىنى باقىدىغان يايلاقلىرى بار. ئۇلارنىڭ يىلقىلىرى ئوت - چۆپى، سۈيى مول بولغان كەڭ يايلاقلاردا، رەڭگى بويىچە، ئۈيۈر - ئۈيۈر بولۇپ ياسايدۇ،



يىلىقلار شۇنچىلىك كۆپكى، سانىنى بىلىش مۇمكىن ئەمەس،  
بەشبالىق تۈزلەڭلىكنىڭ ئۇزۇنلۇقى بىرنەچچە مىڭ چاقىرىم  
كېلىدۇ» دەپ يازغان. ②۹

قەدىمكى چاغدىن تارتىپ، ئاسىيادىكى دۆلەتلەر ئىچىدە  
دە قايىسى دۆلەتنىڭ قوشۇنلىرى پۈتۈنلەي ياكى ئاساسەن ئات-  
لىق بولغان بولسا، شۇدۆلەتنىڭ ھەربىي كۈچى باشقىلارنىڭكىدىن  
ئۈستۈن بولۇپ كەلگەن.

ھونلارنىڭ ئاسىيانىڭ شەرقىدىن ياۋروپانىڭ غەربىگە  
چە بولغان يۈرۈشلىرىدە، ھون ئاتلىقلىرىنىڭ ھەيۋىسى، جەڭ  
گىۋارلىقى، باتۇرلۇقى دۇنيانى ھەيرەتتە قالدۇرغان بولسا،  
كۆك تۈرك ئاتلىقلىرىنىڭ ھەربىي يۈرۈشىدىكى سۈرئىتىنىڭ  
ناھايىتى تېزلىكى (ھۇجۇم ۋە چېكىنىشتە) ئۆز دۈشمەنلىرى  
ئۈستىدىن غالىب كېلىشنى كاپالەتلەندۈرگەن ئامىللارنىڭ بى-  
رى بولغان. ئۇيغۇرلار ئۇرخۇن دەۋرىدە ئۆز ئاتلىق قوشۇنلىرى-  
نى ئارقىلىق سان جەھەتتىن ئۆزىگە نىسبەتەن بىرقانچە  
ھەسسە كۆپ بولغان دۈشمەن قوشۇنلىرى ئۈستىدىن كۆپ چاغ-  
لاردا غالىب كەلگەن. XIII ئەسىردە، چىڭگىزخاننىڭ ئاتلىق  
قوشۇنلىرى ئاسىيا ۋە ياۋروپادىكى دۆلەتلەرنىڭ ئاساسەن پى-  
يادە قوشۇنلىرىنى تارمار قىلىپ، مىسلى كۆرۈلمىگەن ئۇلۇغ  
موڭغۇل ئىمپېرىيىسىنى ۋۇجۇدقا كەلتۈرۈشتە ھەل قىلغۇچ رول  
ئوينىغان.

قەدىمكى زامان ئۇرۇشلىرىدا، ئاتلىق قوشۇن ئۇرۇش-  
نىڭ تەقدىرىنى ھەل قىلىدىغان ئاساسىي كۈچ ئىدى. ئات —  
ئەجدادلىرىمىز ھاياتىدا يالغۇز قاتناش قورالى بولۇپلا قال-  
ماستىن، ئەڭ مۇھىمى ھەربىي جەھەتتىكى ئاساسىي قورال بول-

غان. ئات يەنە تاشقى سودا مۇناسىۋەتلىرىدىمۇ، چەت ئەلگە چىقىرىلىدىغان مۇھىم تاۋار ئىدى. شۇنىڭ ئۈچۈن، ھونلار، كۆك تۈركلەر ۋە ئۇيغۇرلار چارۋىچىلىق ئىگىلىكىدە ئات بېقىش، ئات ئۆستۈرۈشنى ئاساسىي ئورۇنغا قويغانىدى. بىرنەچچە يۈز مىڭ جەڭ ئاتلىرىنى تەييارلاش ئۈچۈن، بىرنەچچە مىليون ئات يېتىشتۈرۈش لازىم ئىدى.

ئۇيغۇر ئىدىقۇت خانلىقى چارۋىچىلىق ئىگىلىكىدە ئات ئۆستۈرۈشكە ئالاھىدە كۆڭۈل بۆلگەندىن تاشقىرى، قوي، كالا، تۆگە قاتارلىق چارۋا ماللارنى ئۆستۈرۈشكەمۇ كۆڭۈل بۆلگەن.

ئوۋچىلىق ئۇيغۇرلار ھاياتىدا ئوزۇق - تۈلۈككە بولغان بەزى جەھەتتىكى ئېھتىياجىنى قامداشنىڭ ۋاسىتىسى بولۇپلا قالماستىن، تىنچ كۈنلەردە قوشۇنلارنى ھەربىي مەشق قىلدۇرۇشنىڭ بىر ۋاسىتىسىمۇ بولغانىدى. ئۇيغۇرلار ئوۋغا ناھايىتى ئۇستا ئىدى. مىلادىنىڭ 981 - يىلى جۇڭگو (سۇڭ خانلىقى)دىن ئۇيغۇر ئىدىقۇت خانلىقىغا ئەلچى بولۇپ كەلگەن ۋاڭ يەنىدى «ئۇيغۇرلار ئات ئۈستىدە كېتىۋېتىپ ئوقيا ئېتىشقا ماھىر كېلىدۇ» دەپ يازغان. ئۇيغۇر ئىدىقۇت خانلىقىنىڭ تاغلىرى، ئورمانلىرى، يايلاق - دالالىرىدا، ياۋايى ھايۋانلار، ياۋايى يىرتقۇچ قۇشلار كۆپ ئىدى. ئوۋچىلىقنىڭ شەرت - شارائىتلىرىمۇ ئوبدان ئىدى. ئۇياڭ شۇ مۇنداق دەپ يازىدۇ: «ئۇلارنىڭ زېمىنىدىن قاشتېشى، ياۋا قوتاز، قۇلان، بىر ئۆركەشلىك تۆگە (نارتۆگە)، ئاق سۆسەر، بۆكەن مۇڭگۈزى ... ئالماس، قىزىل تۈز، كىگىر، ئات كۆنى چىقىدۇ.»

ئۇيغۇرلار ئات ئۈستىدە تۇرۇپ ئوفيا بىلەن ئوۋ قىلغاندىن تاشقىرى، قوۋغا ئۆگىتىلگەن يىرتقۇچ قۇشلار ئارقىلىق ئوۋ قىلاتتى. «ئۇيغۇرلارنىڭ زېمىنىدىن شۇڭقار، بۈركۈت، لالچىن، قارچىغا چىقىدۇ.»<sup>①</sup>

### قول ھۈنەرۋەنچىلىك ۋە سودا

ئۇيغۇر ئىدىقۇت خانلىقى قوشنا دۆلەتلەر بىلەن تىنچ، ئىناق ئۆتۈشتەك ئوبدان قوشنىدارچىلىق يولىنى تۇتقانىدى. لېكىن قاراخانى ئۇيغۇرلىرى بىلەن ئىدىقۇت ئۇيغۇرلىرىنىڭ دىنىي ئېتىقادلىرى ئوخشاش بولمىغانلىقىدىن (قاراخانى ئۇيغۇرلىرى ئىسلام دىنىغا، ئىدىقۇت ئۇيغۇرلىرى بۇددا دىنىغا ئېتىقاد قىلاتتى) ئىككى قېرىنداش دۆلەت ئارىسىدا بىرنەچچە قەبىلىم ئۇرۇش بولغان بولسىمۇ، ئىدىقۇت خانلىقى موڭغۇل ھۆكۈمرانلىرىدىن قوبلايخان بىلەن قايدۇخان ئارىسىدا 40 يىل داۋام قىلغان (1260 - يىلىدىن 1300 - يىلىغىچە) ئىچكى ئۇرۇش دەۋرىگىچە (850 - 1260) ئاساسەن تىنچ بىر دەۋردە ياشىغانىدى. مانا شۇنداق ئەھۋال دۆلەت ئىقتىسادىنىڭ ناھايىتى ئوڭۇشلۇق تەرەققىي قىلىشىغا ئىمكانىيەت يارىتىپ بەرگەن.

يېزا ئىگىلىك، چارۋىچىلىقنىڭ تەرەققىي قىلىشى، قول ھۈنەرۋەنچىلىكنىڭ يۈكسەك دەرىجىدە تەرەققىي قىلىشىنى ئالغا سۈردى. پاختا توقۇمىچىلىقى، يىپەك توقۇمىچىلىقى، زەرگەرلىك (ئالتۇن، كۈمۈشتىن زىمبۇ زىننەت بۇيۇملىرى

ياساش)، مېتالچىلىق (مىس، تۆمۈردىن ئۇرۇش قوراللىرى ۋە ئىشلەپچىقىرىش قوراللىرى ياساش)، كانچىلىق، دورا-گەرلىك، سەرراشلىق (ئېگەر، يۈگەن، نۇختا ياساش)، مەيدانچىلىق (ئۈزۈم شارابلىرى) قاتارلىق قول ھۈنەرۋەنچىلىكىنىڭ خىلمۇ خىل تۈرلىرى بەكمۇ تەرەققىي قىلغان.

توقتۇ مۇنداق دەپ يازغانىدى: «ئۇيغۇرلار ئەقىللىق، ساغلام بولۇپ، ھۈنەرۋەن كېلىدۇ. ئۇلار، ئالتۇن - كۈمۈش، مىس - تۆمۈرلەرنى ئېرىتىپ سايمان ياساشقا ۋە قاشتېشى ھۈنەرگە ئۇستا كېلىدۇ.»<sup>32</sup>

XIII ئەسىردە ياشىغان جۇڭگو تارىخچىسى خۇڭ خاۋ مۇنداق دەپ يازغانىدى: «ئۇيغۇرلارنىڭ ئاياللىرى باشلىرىغا چىرىڭلاپ، تىترەپ تۇرىدىغان، چاچنى قارماپ، بىر - ئىككى ئىلىك ساڭگىلاپ تۇرىدىغان ئالتۇن تورگۈچ تاقابىدۇ. ئۇيغۇرلار رەڭگەرلىك ھۈنەرگە ئۇستا بولۇپ، تىترەپ تۇرىدىغان ئالتۇن - زىرە ۋە ئالتۇن ھالقىلارنى ياسايدۇ. يىپەك تارتىپ يىپەك بېسىپ چىقىرىپ، كىمخاب، شايى، يىپەك تورلارنى توقۇشقا ئۇستا. يەنە بەش خىل رەڭلىك يىپەك توقۇلما تون توقۇيدۇ. بۇنداق تونلار كىس دەپ ئاتىلىدۇ، بەكمۇ چىرايلىق بولىدۇ. بۇنىڭدىن باشقا يەنە كالاۋۇتۇن (ئالتۇن يىپ) ئىشلەشكە ئۇستا. مانا شۇ كالاۋۇتۇندىن چاپانلارنىڭ دۈمبىسىگە گەل ۋە دەرەخلەرنى كەشتىلەپ قويىدۇ.»<sup>33</sup>

قول ھۈنەرۋەنچىلىك ئىچكى بازار بىلەن ئاشقى سودا ئالاقىلىرىنىڭ ئېھتىياجىنى قامداش ئۈچۈنمۇ كەڭ مەنپەئەت تەرەققىي قىلىدۇرۇلغان.

ئۇيغۇر ئىدىقۇت خانلىقىنىڭ تېررىتورىيىسى شەرق بىلەن غەرب ئارىسىدىكى خەلقئارا قۇرۇقلۇق سودا يولىنىڭ مۇھىم تۈگۈنلىرىنى ئۆز ئىچىگە ئالاتتى. مانا شۇنداق شارائىت، ئۇيغۇرلارنىڭ جۇڭگو ۋە غەربتىكى دۆلەتلەر بىلەن ئىقتىسادىي ئالاقە قىلىشىغا ۋە مەدەنىيەت ئالماشتۇرۇشىغا پايدىلىق ئىدى.

قەدىمكى چاغلاردىن تارتىپ ئۇيغۇرلارنىڭ تاغلىق قېرىنداشلىرى تەرىپىدىن «سارت» دېگەن نامغا ئىگە بولۇشى ئۇلارنىڭ سودا ئىشلىرىغا ئۈستۈنلىككە ئىگە ئىلىكى، سودا ئالاقىلىرىدە ساختىپەزلىك قىلمايدىغان ئاق كۆڭۈللۈكلۈكى بىلەن مۇناسىۋەتلىك ئىدى. «سارت» سۆزىنىڭ مەنىسى — «كارۋان بېشى» دېگەن بولىدۇ. ئۇيغۇر سودىگەرلىرى شەرقتە شىمالىي سۇڭ خانلىقى، شەرقىي قىتان خانلىقى، تاڭغۇت خانلىقى قاتارلىق دۆلەتلەرگە بېرىپ سودا ئىشلىرى بىلەن شۇغۇللانغان بولسا، غەربتە قاراخانىلار ئارقىلىق شەرقىي روما، ئىران، ئەرەب، ھىندىستانغىچە بېرىپ سودا قىلغان.

ئۇيغۇرلار چەت دۆلەتلەرگە ئات، تۆگە، ئات جابدۇقلىرى (ئاساسەن شىمالىي سۇڭ سۇلالىسىگە) گۈللۈك يىپ رەختىلەر، يىپەك ماللار، ئالتۇندىن ياسالغان زىبۇ زىننەت بۇيۇملىرى، دورا - دەرمانلار، نۆشۈدۈر، مەستكى رۇمى، ئاق سۆسەر، بۆكەن مۈڭگۈزى، ئالماس، كىگىز، كۆن قاتارلىق تاۋارلارنى چىقىراتتى. بولۇپمۇ ئۇيغۇرلارنىڭ ئالتۇن - كۈمۈش، مىس، تۆمۈر، قاشتېشىدىن ياسالغان زىبۇ زىننەت بۇيۇملىرى ۋە ئەسۋاب - جابدۇقلىرىنىڭ شەكىل جەھەتتىن چىرايلىق، سۈپەت جەھەتتىن نەپىسلىكى دۇنيا بازىرىدىكى خېرىدار

دارلارنى ھەيران قالدۇرغانىدى.

ئۇيغۇر ئىدىقۇت خانلىقىنىڭ شىمالىي سۇڭ سۇلالىسى، شەرقىي قىتان خانلىقى، جۇرجىت خانلىقى بىلەن بولغان سودا ئالاقىسىدە ئۇيغۇرلارنىڭ ئات، دورا - دەرمان، رەخت (پاختا يىپتىن توقۇلغان) قاتارلىق مالىسىرى، جۇڭگونىڭ يىپەك ماللىرى ۋە مىس پۇللىرىغا ئالماشتۇرۇلاتتى. شىمالىي سۇڭ سۇلالىسى شەرقىي قىتانلار بىلەن بولغان ئۇرۇشتا كۆپرەك جەڭ ئاتلىرىغا ئىھتىياجلىق ئىدى. سۇڭ سۇلالىسى جەڭ ئاتلىرىنى ئىدىقۇت ئۇيغۇرلىرىدىن سېتىۋالغاندىن تاشقىرى، قاراخانىلاردىن (خوتەن ئارقىلىق) مۇسبەتتە ئالدى. شىمالىي سۇڭ سۇلالىسى مىلادىنىڭ 1085 - يىلى شەرقىي قاراخانىلاردىن 1 مىليون 200 مىڭ سەر كۈمۈش قىممىتىگە باراۋەر كېلىدىغان پۇلغا ئات سېتىۋالغانىدى.

### تۇرمۇش باياشاتلىقى

ئىقتىسادنىڭ تەرەققىي قىلىشىغا ئەگىشىپ، ئىدىقۇت ئۇيغۇرلىرىنىڭ تۇرمۇشى ناھايىتى باياشات ئۆتكەن. ئوزۇقلىنىشتا، خىلمۇ خىل ئاشلىق، گۆش، مېۋە - چېۋە، كۆكتات، ئۈزۈم شارابلىرى مول بولغان. باشتا ئىپتىپ ئۆتكىنىمىزدەك، مەملىكەت ئىچىدە كەمبەغەللەر يوق دېگۈدەك ئىدى. ياش تۇرۇپ ئۆلۈپ كېتىدىغان ئەھۋاللار ئاز ئۇچرايتتى. تۇرمۇشنىڭ باياشاتلىقى، داۋالاش ئىشلىرىنىڭ ياخشى يولغا قويۇلغانلىقتىن كىشىلەر ئۇزۇن ئۆمۈر كۆرگەن.

كىشىلەر يېمەك - ئىچمەكتە باياشات، غەمىسىز ياشىغان  
 دىن تاشقىرى، ناھايىتى ئېسىل كىيىم - كېچەكلەرنى كىيەتتى.  
 «غەربىي يۇرت توغرىسىدا ئومۇمىي بايان» ناملىق ئە-  
 سەرنىڭ 1 - جىسىدا مۇنداق يېزىلغان: «كىيىم -  
 كېچەكلەرنىڭ ھەممىسى يۇمىلاق ياقىلىق، تار يەكلىك بو-  
 لۇپ، ئەرلەرنىڭ ئېتىكى سولغا، ئاياللارنىڭ ئېتىكى ئالدىغا  
 ئېچىلىدۇ. ئىچ كۆڭلەك ۋە تىزنى يېپىپ تۇرىدىغان كەمزۇل  
 كىيىشىدۇ. ئاياللار بېشىغا قىش - يازدا دېگۈدەك ئالدىغا  
 ئۆكە قالدالغان، بەزەلگەن تۇماق كىيىدۇ. ئەرلەر بولسا قىشتا  
 تۇماق، يازدا كىمخاب دوپپا ياكى كىگىز قالپاق كىيىدۇ.  
 قالپاقلارنىڭ ئۈستى يېشىل تاۋارتاشلىق بولىدۇ. بۇنداق قالپاق  
 لارنىڭ ئېگىزلىكى بەش - ئالتە سۇك بولۇپ، قالپاقلارنىڭ  
 چېكىلىكىگە قالدالغان ئۆكە (يىرتقۇچ قۇشلارنىڭ پەيلىرى) -  
 لەرنىڭ ئۈزۈنلۈقىمۇ بەش - ئالتە سۇك كېلىدۇ. ئەرلەر قال-  
 پىقىنىڭ ئۆكەسى تىك - تۈز بولۇپ، ئاياللارنىڭ تۇمىقىغا  
 قالدالغان ئۆكە ئارقىغا ئېگىلىپ تۇرىدۇ. ئاياللارنىڭ تۇماق  
 لىرى ئالتۇن - كۈمۈشتىن ياسالغان چېكە گۈللەر بىلەن بې-  
 زەلگەن بولۇپ، ئاجايىپ چىرايلىق كېلىدۇ. روھانىيلارنىڭ  
 دوپپىسى يۇمىلاق جىيەكلىك بولۇپ، ئاق رەختتىن تېكىلى-  
 دۇ... پۇتىغا كالا، قوي تېرىسىدىن ئىشلەنگەن كۆن ئسۈتۈك  
 كىيىشىدۇ.»

ئۇيغۇر ئىدىقۇت خانلىقىنىڭ خانلىرى، بەگلىرى كىم-  
 خاب، تەتىللا، دۇۋاخا، رەڭگى كۆك، قىزىل يىپەك تاۋارلاردىن  
 كۆزنى قاماشتۇرىدىغان كىيىم - كېچەكلەرنى كىيىپ، ئالتۇن  
 تاج تاقايىتى.

## يىگىرمە بەشىنچى باب ئۇيغۇر ئىدىقۇت خانلىقى دەۋرىدىكى مەدەنىيەت

### بىناكارلىق

ئۇيغۇر ئىدىقۇت خانلىقى تېررىتورىيىسىدە ئاۋات، ئاجايىپ چىرايلىق شەھەرلەر، ئوردىلار، قورغانلار، ئىبادەت-خانىلار، ئىككى قەۋەتلىك ئۆيلەر قەد كۆتۈرۈپ تۇراتتى. مىلادىنىڭ 981 - يىلى شىمالىي سۇڭ سۇلالىسىدىن ئۇيغۇر ئىدىقۇت خانلىقىغا ئەلچى بولۇپ كەلگەن ۋاڭ يەنە دى: «شەھەرلىرىدە باغچىلار، ئېگىز چوڭ مۇنارلار، ئارامگاھلار كۆپ» دەپ يازغان بولسا، مەھمۇت قەشقەرى مۇنداق دەپ يازىدۇ: «بۇ ئەلدە بەش شەھەر بار. ئۇ شەھەرلەرنىڭ خەلقى ئەڭ ئەشەددىي كاپىرلار، ئەڭ ئۇستا مەرگەنلەردۇر. بۇ شەھەرلەر: سۈلمى، بۇنى زۇلقەرنەيسىن سالدۇرغان، قۇچۇ، جانىبالىق، بەشبالىق، يېڭىبالىق.»<sup>⑧4</sup>

مەھمۇت قەشقەرى، XI ئەسىردە بەرگەن مەلۇماتىدا، ئىدىقۇت ئۇيغۇرلىرىنىڭ بۇددا دىنىدا ئىكەنلىكىنى نەزەردە تۇتۇپ، «ئۇنىڭ خەلقى ئەڭ ئەشەددىي كاپىرلار» دېگەن.



مەھمۇت قەشقەرى «سۇلمى» شەھىرىنى زۇلقەرنەينىنىڭ سالدۇر-  
غانلىقىنى ئىپتىدۇ. بۇ رىۋايەت بولسا كېرەك. چۈنكى  
ئىسكەندەر زۇلقەرنەينى مىلادىدىن 330 يىل بۇرۇن ئوتتۇرا  
ئاسىياغا قىلغان يۈرۈشلىرىدە تۇرپان ۋە ئۇنىڭ ئەتراپلىرى-  
غا كەلگەن ئەمەس. لېكىن شۇنداق بولسىمۇ، سۇلمى شەھىرى-  
نىڭ ناھايىتى ئۇزۇن تارىخقا ئىگە ئىكەنلىكى مەلۇم.

ئۇيغۇر ئىدىقۇت خانلىقىنىڭ پايىتەختى بەشبالىق  
شەھىرىنىڭ قاچان بىنا بولغانلىقى، قاچاندىن تارتىپ،  
«بەشبالىق» دەپ ئاتالغانلىقى، شەھەر قۇرۇلۇشى ۋە ئۇنىڭ  
كۆلىمىنىڭ قانچىلىك ئىكەنلىكى توغرىسىدا ئېنىق بىرنەرسە  
دېيىش قىيىن، لېكىن يازما تارىخىي مەلۇماتلار ۋە ئارخېئولو-  
گىيەلىك تەكشۈرۈشلەر ئارقىلىق قوالغا كەلتۈرۈلگەن پاكىتلار  
بويىچە ھۆكۈم قىلغاندا، بەشبالىقنىڭ دەسلەپكى قۇرۇلۇش-  
نىڭ مىلادىدىن بۇرۇنلا باشلانغانلىقى (ھون دەۋرىدە)، بولۇپ-  
مۇ بەشبالىقنىڭ كۆك تۈركلەر قاغانلىقى ۋە ئۇيغۇر - ئۇرخۇن  
قاغانلىقى دەۋرىدە خېلى چوڭ كۆلەمدە ئىكەنلىكى مەلۇم.  
بەشبالىق ئۇيغۇر ئىدىقۇت خانلىقىغا پايىتەخت بولغاندا، شە-  
ھەر تاشقىرىقى ۋە ئىچكىرىكى شەھەردىن ئىبارەت ئىكەنلىكى،  
شەھەر سېپىلىنىڭ ھازىرقى خارابىسىگە قاراپ ھۆكۈم قىلغاندا،  
شەھەر سېپىلى ئۇلىنىڭ توغرىسى سەككىز مېتىر، ئېگىز-  
لىكى ئون مېتىر ئىكەنلىكى بىلىنىدۇ. مىلادىنىڭ 732 - يىلى  
كۆل تېكىن خاتىرىسىگە قويۇلغان مەڭگۈ تاشتا بەشبالىق  
لىق تىلغا ئېلىنغان، شۇ پاكىتقا قارىغاندا، بەشبالىقنىڭ  
بەش شەھەردىن تەركىب تاپقانلىقى ئېنىق، بەشبالىقنىڭ

ئىچكىرىكى شەھىرى خانلار، بەگلەر تۇرىدىغان بىناسلارنى ئاساس قىلغان خان شەھىرى ئىدى، مانا شۇ خان شەھىرىدە ئىدىقۇتلار تۇرىدىغان خان ئوردىسى بار ئىدى. شەھەرنىڭ ھازىرغىچە ساقلىنىپ قالغان خارابىسىگە قاراپ ھۆكۈم قىلغاندا، خان شەھىرى سېپىلىنىڭ ئەتراپىدا كىچىك كۆلگە ئوخشىشىدىغان، توغرىسى 18 مېتر، چوڭقۇرلۇقى ئۈچ مېتر كېلىدىغان خەندەك بولغان.

ئورنى ھازىرقى جىمىسار ئەتراپىغا توغرا كېلىدىغان بەشبالىق شەھىرى مىلادىدىن بىرنەچچە ئەسىر بۇرۇنلا تارىخىي يىلنامىلەردە تىلغا ئېلىنغان بولۇپ (ئۇ چاغلاردا باشقا نام بىلەن ئاتالغان) شەھەر قۇرۇلۇشىدا، پىششىق خىش، گۈللۈك خىشلار ئىشلىتىلگەن، شەھەر سېپىلى قاڭدىلىپ، توپا بىلەن قوپۇرۇلغان.

بەشبالىقنىڭ جايلاشقان ئورنى يېقىدىن قەدىمكى چاغدا، خەلقئارا قاتناش ۋە ھەرىسى ستراتېگىيە جەھەتتە ناھايىتى مۇھىم ئورۇندا تۇرغان. بەشبالىق قەدىمكى چاغدا غەربتىن شەرقتە، شەرقتىن غەربكە، شىمالدىن جەنۇبقا، جەنۇبتىن شىمالغا ئۆتىدىغان ئۆمۈچۈكنىڭ تورىدەك بىر - بىرىگە تۇتىشىپ كەتكەن يوللارنىڭ ئەڭ مۇھىم تۈگۈنى ئىدى. شۇنىڭدەك شەرقىي ئاسىيادىكى كۈچلۈك دۆلەتلەر بىر - بىرىگە قارشى ئۇرۇش ھەرىكەتلىرىنى يۈرگۈزۈشتە چوقۇم تالىشىشىدىغان ستراتېگىيەلىك جاي ئىدى. شۇنىڭ ئۈچۈن قەدىمكى چاغدا، ھونلار بىلەن خەن سۇلالىسى، تۈركلەر بىلەن تاڭ سۇلالىسى، ئۇيغۇرلار بىلەن تىبەتلىكلەر بەشبالىق ئۈچۈن

ناھايىتى ئۇزۇنغا سوزۇلغان سان - ساناقسىز، قانلىق ئۇرۇش-  
لارنى ئېلىپ بارغان.

جۇڭگو مىلادىنىڭ 751 - يىلى ھازىرقى قىرغىزىستان  
دىكى تالاس دەرياسى بويىدا، ئەرەبلەر بىلەن بولغان ئۇ-  
رۇشتا شىخىر مەغلۇبىيەتكە ئۇچرىدى. ئۇنىڭ ئۈستىگە، مى-  
لادىنىڭ 758 - يىللىرى جۇڭگونىڭ ئىچكى قىسمىدا يۈز  
بەرگەن توپىلاڭلار (ئۆڭلۈك - سۆيگۈم توپىلىڭى) جۇڭگودىكى  
تاڭ سۇلالىسىنى ھالسىرتىپ قويدى. شۇ سەۋەبكە كۆردە، جۇڭ-  
گونىڭ ئوتتۇرا ئاسىيادىكى سىياسىي تەسىرى ئاياغلىشىپ،  
ئۇيغۇر - ئۇرخۇن قاغانلىقىنىڭ ئوتتۇرا ئاسىيادىكى  
تەسىرى كۈچەيدى. تىبەت خانلىقى تاڭ سۇلالىسىنىڭ  
ئاجىزلاپ قالغانلىقىدىن پايدىلىنىپ، مىلادىنىڭ 760 - يىلى-  
لىرى گەنسۇنى بېسىۋالدى. گەنسۇنىڭ قولىدىن كېتىشى جۇڭ-  
گونىڭ غەرب ئەللىرى بىلەن ئالاقىلىشىدىغان يولىنى ئۈزۈپ  
تاشلىدى. شۇ سەۋەبكە كۆرە، جۇڭگو «ئۇيغۇرلار يولى» دەپ  
ئاتىلىدىغان يول ئارقىلىقلا، غەرب ئەللىرى بىلەن ئالاقە  
قىلىدىغان بولدى. شۇ چاغدا تاڭ سۇلالىسى بىلەن ئۇيغۇر-  
ئۇرخۇن قاغانلىقى تىبەت خانلىقىغا قارشى ئىتتىپاقداش  
ئىدى. جۇڭگونىڭ ئەلچىلىرى، سودىگەرلىرى چاڭئەندىن شى-  
مالغا قاراپ يولغا چىقىپ، سەددىچىن سېپىلىدىن ئۆتۈپ  
ئۇيغۇر - ئۇرخۇن قاغانلىقىنىڭ پايتەختى قارابالغاسۇنغا با-  
راتتى، ئاندىن كېيىن غەربكە بۇرۇلۇپ ئالتاي تاغلىرىدىن  
ھالقىپ بەشبالىققا كېلەتتى. بەشبالىقتىن غەربكە ياكى جە-  
نۇبقا بۇرۇلۇپ، تەڭرىتاغدىن ھالقىپ ئۆتۈپ، تارىم ۋادىسى  
ئارقىلىق غەرب ئەللىرىگە باراتتى. مانا شۇ خەلقئارا يول

شۇ چاغدا «ئۇيغۇرلار يولى» دەپ ئاتالغانىدى. «ئۇيغۇرلار يولى» ئۆتىدىغان ئاساسىي رايونلار (موڭغۇلىيە، جۇڭغارىيە ئويمانلىقى، تارىم ۋادىسى، پەرغانە) ئۇيغۇر - ئۇرخۇن قاغانلىقىنىڭ تېررىتورىيىسى ئىچىدە ئىدى.

ئۇيغۇرلار شەرقتىن غەربكە بارىدىغان خەلقئارا سودا يوللىرىنىڭ ئىگىدارچىلىق ھوقۇقىنى قولغا كەلتۈرۈۋالغاندىن كېيىن، شەرقىي ئاسىيادىكى دۆلەتلەر بىلەن (ئاساسەن جۇڭگو بىلەن) غەرب ئەللىرى ئارىسىدىكى سىياسىي، ئىقتىسادىي، مەدەنىيەت ئالاقىلىرىنىڭ ئوڭۇشلۇق ھالدا داۋام قىلىشىغا كاپالەت قىلىش ئۈچۈن ھېسابسىز قان تۆكتى.

ئۇيغۇر - ئۇرخۇن قاغانلىقى دەۋرىدە ئۇيغۇرلار خەلقئارا قاتناش يولىدا ئىنتايىن مۇھىم ئورۇندا تۇرىدىغان بەشبالىق ئۈچۈن، تىبەت خانلىقى بىلەن بىرنەچچە قېتىم قانلىق ئۇرۇش قىلدى. بۇنداق ئۇرۇشلار ئاخىرقى ھېسابتا ئۇيغۇرلارنىڭ غەلبىسى بىلەن ئاياغلىشىپ، تىبەت خانلىقىنىڭ بەشبالىقنى تارتىۋېلىش مەقسىتى ئەمەلگە ئاشمىدى.

ئۇيغۇر ئىدىقۇت خانلىقى بەشبالىقنى ياپىتەخت قىلغانىدى. ئۇيغۇر ئىدىقۇت خانلىقى دەۋرىدە بەشبالىق كېڭەيتىلىپ، تېخىمۇ چوڭ شەھەرگە ئايلاندى. شۇ دەۋردە، بەشبالىق سىياسىي، ھەربىي، ئىقتىساد ۋە مەدەنىيەتنىڭ مەركىزىگە ئايلانغانىدى. «ئۇيغۇرلارنىڭ موڭغۇل ئىمپېرىيىسىدە ئوينىغان رولى» توغرىسىدىكى بايتا: III ئەسىردە چىڭگىزخان ۋە ئۇنىڭ ۋارىسلىرىنىڭ دۆلەتنى باشقۇرۇشىدا، ناھايىتى مۇھىم (سىياسىي، ھەربىي) ۋەزىپىلەرنى ئۆتىگەن ئۇيغۇر

غۇرلارنىڭ مۇتلەق كۆپچىلىكىنىڭ بەشبالىقلىق ئىكەنلىكىنى ئېيتىپ ئۆتكەندىن. مانا شۇ پاكىتنىڭ ئۆزىلا بەشبالىقنىڭ ئۇيغۇر ئىدىقۇت مەدەنىيىتىنىڭ ئالتۇن بۆشۈكى ئىكەنلىكىنى كۆرسىتىدۇ. XIII، XIV ئەسىرلەردە بەشبالىقتا يېتىشكەن سىياسەتچىلەر، ھەربىي ئالىملارنىڭ كۆپچىلىكى شۇ شەھەردە ناھايىتى بىلىملىك ئالىملارنىڭ قولىدا تەربىيەلەنگەن.

ئۇيغۇر ئىدىقۇت خانلىقى دەۋرىدە، خەلقنىڭ مۇتلەق كۆپچىلىكى ئولتۇراق ھايات كەچۈرگەن، ئىقتىساد گۈللىيىپ ياشىغان. شۇڭلاشقا، بىناكارلىق ئالاھىدە تەرەققىي قىلغان. خانلار، بەگلەر، ناھايىتى ئازادە، ھەشىمەتلىك ئىردا - سا - رايىلاردا ياشىغان بولسا، خەلقلەر ئىچىدىكى ھاللىقلارمۇ ئىككى قەۋەتلىك، ئاستى گۈللۈك، تاختايلىق، روجەكلىك، ھويلىلىرى گۈل ۋە دەرەخلەر بىلەن قاپلانغان ئۆيلەردە ياشىغان.

ئۇيغۇر ئىدىقۇت خانلىقىنىڭ قىشلىق پايتەختى ھېسابلانغان قاراقۇچۇ شەھىرىنىڭ قىش پەسلىدىكى ھاۋاسىنىڭ ئۇنچىۋالا سوغۇق بولمىسى ئۇنىڭ خانلارنىڭ قىشلايدىغان شەھىرى بولۇشقا سەۋەب بولغان، قاراقۇچۇ شەھىرى - ئىق تىسادىي ۋە دىنىي مەركەز ئىدى.

### ئەدەبىيات

ئۇيغۇر ئىدىقۇت خانلىقى دەۋرىدە تۇرپان ئوت تۇرا ئاسىيادىكى مەشھۇر مەدەنىيەت مەركەزلىرىدىن

بىرىگە ئايلانغان. خانلىق تېررىتورىيىسى غەرب بىلەن شەرق ئارىسىدىكى خەلقئارا قاتناشنىڭ مۇھىم تۈگۈنلىرى ئۆتۈمىدىغان رايون بولغانلىقى ئۈچۈن، تۇرپان ۋە باشقا شەھەرلەر يۇنان، پارس، ھىندى. خەنزۇ تىبەت مەدەنىيىتىنىڭ تەسىرىگە ئۇچرىغان، شۇ سەۋەبتىن، مەزدۇنى مۇل، شەكلى تەكىمۇ گۈزەل، ئۆزگىچە بولغان يۈكسەك ئۇيغۇر مەدەنىيىتى بارلىققا كەلگەن. ئۇيغۇر ئىدىقۇت مەدەنىيىتى قەدىمكى شامان، بۇددا، مانىي، قىسمەن خرىستىئان دىنىنىڭ تەسىرىنى قوبۇل قىلغان دۇنياۋى مەدەنىيەت ئىدى. بولۇپمۇ بۇددا دىنىنىڭ تەسىرى ناھايىتى كۈچلۈك ئىدى.

ئۇيغۇرلارنىڭ يازما ئەدەبىياتىنى ئۇيغۇرلارنىڭ يېزىق قوللانغان دەۋرىدىن ھېسابلاشقا توغرا كەلسە بۇ دەۋر مىلادىدىن بىرنەچچە ئەسىر بۇرۇنقى ۋاقىتقا توغرا كېلىدۇ، دەپ ئېيتىشقا بولىدۇ. چۈنكى ئۇيغۇرلار مىلادىدىن بىرنەچچە ئەسىر بۇرۇن يېزىق قوللانغانىدى. ئەپسۇسكى ھېلىغىچە تېپىلغان ئۇيغۇر ئەدەبىياتىنىڭ يازما يادىكارلىقلىرى V ئەسىرگە تەئەللۇق بولۇپ بۇنىڭدىن بۇرۇن قەلەمگە ئېلىنغانلىرىدىن دېرەك بولمايۋاتىدۇ.

ئۇيغۇر ئىدىقۇت خانلىقى دەۋرىدىكى ئەدەبىيات توغرىسىدا گەپ ئاچقاندا، كۆز ئالدىمىزغا «مۇقەددەس قەبرى» (مانىي دۇئاسى)، «چىستانى ئىلىنىڭ بەگ» «ئىرىق پۈتۈك» (پائىنامە)، «مانىي شېئىرلىرى»، «ئوغۇزنامە»، «ئالتۇن ياروغ»، «ئىككى تېكىن ھېكايىسى» قاتارلىق ئىجادىي ۋە تەرجىمە ئەسەرلەر كېلىدۇ.

غەربىي ئۇيغۇرلار مىلادىدىن بۇرۇنلا بۇددا دىنىغا ئې

تىتىقاد قىلىشقا باشلىغان بولسىمۇ، IV ياكى V ئەسىردە قىسىمەن ھالدا مانىي دىنىغىمۇ ئېتىقاد قىلغانىدى. 180 قۇر-لۇق «مۇقەددەس قەبرە» ناملىق مانىي دۇئاسىنىڭ V ئەسىرىدە بوتورمىش تارقان تەرىپىدىن قەدىمكى ئۇيغۇر تىلىغا تەرجىمە قىلىنغانلىقى تاسادىپىي ئەمەس ئىدى. بۇددا دىنى مىلادىنىڭ IV ئەسىرىدە غەربىي ئۇيغۇرلار ئارىسىدا چوڭقۇر يىلتىز تارتىپ، ئاساسىي دىنىغا ئايلاندى. شۇ چاغدا بۇددا دىنى خوتەن، قەشقەر، كۇچار خانلىقلىرىدا دۆلەت دىنى بولغان بولسا، V ئەسىرگە كەلگەندە تۇرپان رايونىدىمۇ ئاساسىي دىن بولۇپ قالغانىدى. ئەينى ۋاقىتتا، قەشقەر، كۇچار، تۇرپان رايونلىرىدىمۇ مانىي دىنىغا ئېتىقاد قىلىدىغانلار بار ئىدى. دەل شۇ چاغدا، شەرقىي ئۇيغۇرلار شامان دىنىدا ئىدى. شەرقىي ئۇيغۇرلار، ئۇيغۇر - ئۇرخۇن قاغانلىقىنىڭ قاغانى بوگوخانىنىڭ ۋاقتىدا مىلادىنىڭ 762 - يىلى شامان دىنىنى تەرك ئېتىپ، مانىي دىنىغا ئېتىقاد قىلىشقا باشلىغان.

تۇرپاندىن تېپىلغان «چىستانى ئىلىك بەگ» قىسىمى مىلادىنىڭ V ئەسىرىدە ئۇيغۇر يېزىقى ۋە ئۇيغۇر تىلى بىلەن يېزىلغان. بۇ قىسىم ئۇيغۇر خەلق ئېغىز ئەدەبىياتىنىڭ ئەمۇنىسى بولۇپ، V ئەسىردىلا قەلەمگە ئېلىنغان. «چىستانى ئىلىك بەگ» قىسىمىدىكى قەھرىمان چىستانى ئىلىك بەگ، ئۆز خەلقىنى بالايىناپەتتىن قۇتۇلدۇرۇش ئۈچۈن، خەلق ئارىسىغا قورقۇنچىلۇق ۋابا كېسىلىنى تارقىتىۋاتقان بەكمۇ ياۋۇز جىنلارغا قارشى جەڭ قىلىپ، ئۇلار ئۈستىدىن ھەلىمە قىلىدۇ. بۇ قىسىم ئۇيغۇر ئەپسانىسىنىڭ ئولگىسى

بولۇپ، ئوخشىتىش، سۈپەتلەش، كۆپتۈرۈش قاتارلىق بەدىئىي ئىپادىلەش ۋاسىتىلىرى قوللىنىلغان.

Ⅷ ئەسىردە، ئۇيغۇر - ئۇرخۇن يېزىقىدا يېزىلغان «ئىرىق پۈتۈك» نى ئاۋرام سىتەين داشاتادىكى بۇددا مىڭ ئۆيلىرىنىڭ بىرىدىن تاپقان. «ئىرىق پۈتۈك» 104 بەتلەك بولۇپ، يۈزدىن ئارتۇق چۈش ۋە تەبىرىنى ئۆز ئىچىگە ئالىدۇ. «ئىرىق پۈتۈك» نىڭ لىكوك تەرىپىدىن تۇرپان تۇيۇق تىن تېپىلغان باشقا بىر نۇسخىسىمۇ بار.

«ئىرىق پۈتۈك» ئۇيغۇرلارنىڭ روھىي ھالەتلىرىدىن بىرى بولغان چۈشكە ئىشىنىش، چۈشكە تەبىر بېرىش قاتارلىق مەزمۇنلارنى ئۆز ئىچىگە ئالىدۇ. «ئىرىق پۈتۈك» دە بەزى چۈشلەر ياخشىلىقنىڭ ئالامىتى دەپ قارالسا، بەزى چۈشلەر يامانلىقنىڭ ئالامىتى دەپ قارىلىدۇ. مەسىلەن: كىشىلەر چۈشىدە قۇش بولۇپ ئۇچسا، ئوقيا ئاتسا، تاڭ ئاتقانلىقىنى كۆرسە، بۇ ياخشىلىقنىڭ بەلگىسى ھېسابلىنىدۇ. ئەگەر كىشىلەر چۈشىدە؛ بىرەر جايغا ئوت كەتكەنلىكىنى، قۇشلارنىڭ تۇزاققا چۈشكەنلىكىنى كۆرسە، بۇ چوقۇم يامانلىقنىڭ ئالامىتى، دەپ قارىلىدۇ.

«ئىرىق پۈتۈك» دە بايان قىلىنغان چۈشلەردىكى ياخشىلىق ۋە يامانلىق ئالامەتلىرىنىڭ خېلى كۆپى بۈگۈنكى كۈندىمۇ ئۇيغۇرلار ئارىسىدا ئۆز تەسىرىنى يوقاتقان ئەمەس. مىلادىنىڭ Ⅷ ئەسىرىدە قەدىمكى ئۇيغۇر - ئۇرخۇن يېزىقىدا يېزىلغان «ئىرىق پۈتۈك» نى ئى. ۋ. سىتىلوۋا ئەدەبىي ئەسەر سۈپىتىدە قاراپ، ئۇنىڭ مەزمۇنىنى ئادەم ۋە ھايۋانلار تۇرمۇشى، ئەپسانە ۋە چۆچەك ۋە قەلىرى، تەبىئەت



ئەت تەسۋىرى، ماقال - تەمسىللەردىن ئىبارەت تۆت بۆلەككە ئايرىغان.»<sup>35</sup>

ئۇيغۇر ئىدىقۇت خانلىقى دەۋرىدە، خېلى كۆپ شائىرلار، ئەدەبىي تەرجىمانلار مەيدانغا كەلگەن. شۇ دەۋردە ئۆتكەن شائىر ۋە تەرجىمانلاردىن ئىسمى ۋە ئەسەرلىرى بىزگە مەلۇم بولغانلاردىن بىرنەچچىسىنى كۆرسىتىپ ئۆتىمىز:

«ئۇلاردىن ئاپىرىنچۇر تېكىن (IX ئەسىردە ياشىغان)، كۆل تارقان، سىنقۇ سەلى تۇتۇڭ، كەلىمە كەيشى، فراتياش رى، كى - كى، ئاسىخ تۇتۇڭ، چىسۇيا تۇتۇڭ ئوخشاش ئەدىبلەر ئۇيغۇر يازما ئەدەبىياتىنىڭ مەيدانىدا ئىجادىي ئىش بىلەن شۇغۇللانغان.»<sup>36</sup>

ئۇلار ئىچىدىن IX ئەسىردە ئۆتكەن مانىخېست شائىر ئاپىرىنچۇر تېكىننىڭ تۇرپاندىن ئىككى پارچە شېئىرى تېپىلغان. شېئىرنىڭ بىرى مانىي تەڭرىسىگە بېغىشلانغان «مەدھىيە» بولۇپ، تۆتىلىك بىلەن يېزىلغان ئۈچ تاقماقتىن ئىبارەت. «مەدھىيە» نىڭ ئۈچىنچى تاقماقنىڭ ئەسلى نۇسخىسى بىلەن ھازىرقى زامان ئۇيغۇر تىلىغا قىلىنغان يەشمىسىنى كۆزدىن كەچۈرەيلى:

### ئەسلى نۇسخىسى:

كۈن تەڭرى يارۇقى تەگ كۆكۈز لۈگۈم بىلگەم،  
كۈن تەڭرى يارۇقىم تەگ كۆكۈز لۈگۈم بىلگەم.  
كورتلە تۈزۈن تەڭرىم كۈلۈگۈم كۈزۈنچۈم،  
كورتلە تۈزۈن تەڭرىم، بۇرقانم بولۇنچەم سۈزۈم.

### يەشمىسى:

كۆڭلى كۈن تەڭرىسىنىڭ نۇرىدەك دانىشمىنىم،  
كۆڭلى كۈن تەڭرىسىنىڭ نۇرىدەك دانىشمىنىم.  
گۈزەل پەزىلەتلىك، شۆھرەتلىك، قوغدىغۇچى تەڭرىم،  
گۈزەل پەزىلەتلىك، تەڭداشسىز بۇرھانىم تەڭرىم.

شېئىرنىڭ يەنە بىرى، ئىشقى مۇھەببەت تېمىسىغا بېرىپ  
غەشىلانغان لىرىك ھېسسىياتقا توغرا تاللىنىش شەكىلىدىكى  
بىر تاقىماقتىن ئىبارەت.

### ئەسلى نۇسخىسى:

يارۇق تەڭرىلەر يارلىقارۇن،  
ياۋاشىم بىرلە  
يا فىشيان ئادىل مالىم  
كۈچلۈك پەرىشتىلەر كۈچ بىررۇن  
كۆزى قارام بىرلە  
كۈلۈشۈگىن ئولۇرالىم.

### يەشمىسى:

يورۇق تەڭرىلەر يار بولغاي،  
يوگەچىم بىلەن  
يېپىشقانچە ئايرىلمايلى،

كۈچلۈك پەرىشتىلەر كۈچ بەرسۇن،  
قارا كۆز لۈكۈم بىلەن  
كۈلۈشۈپ ئولتۇرايلى.

يۇقىرىدا تىلغا ئېلىنغان شائىرلاردىن ئاپرىنچور تېپ-  
كىنىدىن باشقىسى دېگۈدەك بۇددىست شائىرلار ئىدى. چىسۇ-  
يا تۇتۇڭ، پىراتياشسىرى، كى - كى، ئاسىخ تۇتۇڭلار بۇددىست  
شائىرلار ئىدى. پىراتياشسىرىنىڭ «ھېكمەت پەزىلىتى» ناملىق  
293 قۇردىن ئىبارەت شېئىرىي ئەسىرى بار. شائىر كى - كى  
نىڭ 260 قۇردىن ئىبارەت توققۇز پارچە شېئىرى بار.  
ئۇيغۇر ئىدىقۇت خانلىقى دەۋرىدە ئۆتكەن شائىرلار-  
نىڭ ئەسەرلىرىدىن قەدىمكى ئۇيغۇر ئەدەبىي تىلىنىڭ  
ساپلىقىنى، ئەجدادلىرىمىزنىڭ تەپەككۈر قابىلىيىتىنىڭ ئۈست-  
تۈنلۈكىنى كۆرىمىز.

«ئوغۇزنامە» نىڭ XIII ئەسىردە قەدىمكى ئۇيغۇر يې-  
زىقىدا كۆچۈرۈلگەن نۇسخىسىمۇ تۇرپاندىن تېپىلغان.  
«ئوغۇزنامە» ئەڭ قەدىمكى چاغلاردىن تارتىپ ئېغىز-  
دىن - ئېغىزغا گۆچۈپ كەلگەن بولسىمۇ، XI ئەسىردە قا-  
راخانىلارنىڭ مەشھۇر شەھەرلىرىدىن قەشقەردە ياكى سەمە-  
قەندە ئۇيغۇر يېزىقى بىلەن قەلەمگە ئېلىنغان. «ئوغۇز-  
نامە» نىڭ XIII ئەسىردە تۇرپاندا قەلەمگە ئېلىنىپ قەدىمكى  
ئۇيغۇر يېزىقىدا يېزىلغىنى قاراخانىلار دەۋرىدە (XI ئە-  
سىردە)، قەلەمگە ئېلىنىپ ئۇيغۇر يېزىقىدا يېزىلغان نۇسخى-  
سىدىن كۆچۈرۈلگەن بولۇشى مۇمكىن. بۇ قارىشىمىزنى ئىس-  
پاتلاش ئۈچۈن، قاراخانىلار دەۋرىدە يېزىلغان مەشھۇر ئە-

سەرلەرنىڭ تىزىملىكىدە «ئوغۇزنامە» نىڭ بارلىقىنى تىلغا ئالسا، مەسىلە ئايدىڭلىشىدۇ.

قاراخانىلار دەۋرىدە، «پەن ۋە ئەدەبىيات بەكمۇ تەرەققىي قىلغانىدى، چوڭ تارىخىي ئەسەرلەر، مەسىلەن، گاردىزى نىڭ «زەينۇل ئاخبار»، (گۈزەل خەۋەرلەر) ناملىق ئەسىرى. بەيھاكىنىڭ 30 توملۇق تارىخىي كىتابى، مەجدىدىن ئەدەبىيات نىڭ «تارىخىي مۈلكى تۈركىستان»، («تۈركىستان تارىخى») ئەسىرى پەيدا بولدى. مۇھەممەت نارشاھنىڭ كىتابى تەرجىمە قىلىندى. دىداكتىك ئەسەرلەردىن؛ سىزاملولكىنىڭ «سىياسەتنامە» سى (دۆلەتنى ئىدارە قىلىش توغرىسىدىكى كىتاب)، يۈسۈپ خاس ھاجىپنىڭ «قۇتادغۇبىلىك» ناملىق ئەسىرى، زاماننىڭ مەھمۇت قەشقەرنىڭ تىلشۇناسلىققا دائىر ئەسەرلىرى، «ئوغۇزنامە» ۋە باشقىلار يېزىلدى.»<sup>37</sup> يۇقىرىدا تىلغا ئېلىنغان ئەسەرلەر XI ۋە XII ئەسىردە يېزىلغان. دېمەك «ئوغۇزنامە» نى قاراخانىلار دەۋرىدە، قاراخانىلار تېررىتورىيىسىدە يازالغان ئۇيغۇر ئەدەبىياتىغا مەنسۇپ يادىكارلىقلار قاتارىغىمۇ كىرگۈزۈش كېرەك.

ئۇيغۇر ئىدىقۇت دەۋرىدىكى ئەدەبىياتنىڭ بىر قىسمىنى بۇددا رىۋايەتلىرىگە ئاساسەن ئۆزلەشتۈرۈپ قايتىدىن يېزىلغان ياكى تەرجىمە قىلىنغان ئەسەرلەر تەشكىل قىلىدۇ. بۇنداق ئەسەرلەرنىڭ ئەڭ مۇھىمى «ئالتۇن ياروغ» دۇر.

«ئالتۇن ياروغ» نى X ئەسىردە بەشبالىقلىق ئۇيغۇر شائىرى ۋە ئاتاقلىق ئەدەبىي تەرجىمان سىنقوسەلى تۇتۇك خەنزۇچىدىن تەرجىمە قىلغان.

«ئالتۇن ياروغ» نىڭ ئۇيغۇر تىلىغا قىلىنغان ئەڭ مۇ-

كەمەل نۇسخىسىنى رۇس ئالىمى مالوۋ 1909 - يىلى گەنسۇ ئۆلكىسىنىڭ جيوچۇەن ۋىلايىتىدىكى سېرىق ئۇيغۇرلار ياشايدىغان ۋاڭشىگو يېزىسىدىكى بۇددا ئىبادەتخانىسىدىن تاپقان. «ئالتۇن ياروغ» 1915 - 1917 - يىللىرى رادلوۋ ۋە مالوۋلار تەرىپىدىن نەشىر قىلىنىپ خەلقئاراغا تونۇشتۇرۇلغان. «ئالتۇن ياروغ» نىڭ داشاتا ۋە تۇرپاندىن تېپىلغان ئۇيغۇر تىلىدىكى نۇسخىلىرى ۋە ھىند - سانسكىرىتچە، تىبەتچە، خەنزۇچە، موڭغۇلچە نۇسخىلىرى بېرىلىدىغان لېنىن گرادتا ساقلانماقتا.

«ئالتۇن ياروغ» 730 بەتلىك چوڭ ھەجىمدىكى ئەسەر. ئۇنىڭدا بۇددا رىۋايەتلىرى، ھېكايىلىرى سۆزلەنسىمۇ، ئەمما ئۇنىڭ ئۇيغۇر يازما ئەدەبىياتىنىڭ تەرەققىياتىغا بولغان تەسىرى خېلى كۈچلۈك بولغان.

سىنقوسەلى تۇتۇڭ VII ئەسىردە ئۆتكەن مەشھۇر بۇد-دىست ۋە ئاتاقلىق تەرجىمان. «شۈەنجۇاڭنىڭ تەرجىمە ھالى» نى خەنزۇچىدىن ئۇيغۇر تىلىغا ئىسپاتلىدى، بەكمۇ راۋان تەرجىمە قىلغان.

### سەنئەت

ئۇيغۇر ئىدىقۇت خانلىق دەۋرىدە يالغۇز ئەدەبىياتلا تەرەققىي قىلىپ قالماستىن، ئىران (مانى دىنى ئارقىلىق)، يۇنان (ھىندىلارنىڭ بۇددا مۇھىتى ئارقىلىق) ۋە جۇڭگو مەدەنىيىتىنىڭ تەسىرىدە (ئوخشاشمىغان دەرىجىدە)

جىدە) مەيدانغا كەلگەن رەسسامللىق، نەققاشلىق، ھەيكەلچىلىك  
راشلىققا ئوخشاش ئۇيغۇر بۇددا سەنئىتىمۇ تەرەققىي قىلدى.  
ئۇيغۇر ئىدىقۇت خانلىقى تېررىتورىيىسىدە بىنا قىلىنغان  
مىڭئۆيلەرنىڭ تام رەسىملىرى، بۇددا ئىبادەتخانىلىرى  
دىكى ھەيكەللەر (بۇتلار) ئۇيغۇر ئىدىقۇت مەدەنىيىتىنىڭ ئىران،  
يۇنان، ھىندى، جۇڭگو مەدەنىيىتىنىڭ كۈچلۈك تەسىرىدە  
گە ئۇچرىغانلىقىنى كۆرسىتىدۇ.

ئۇيغۇر ئىدىقۇت خانلىقى دەۋرىدە ئاساسىي ھۆكۈمران  
دىن بۇددا دىنى بولۇپ، مانىي، ناستورىيان دىنلىرى ئۈنچە-  
ۋالا چوڭ تەسىرگە ئىگە ئەمەس ئىدى. 840 - يىللىرى غەرب-  
كە كۆچكەن شەرقىي ئۇيغۇرلار مانىي دىنىدا بولسىمۇ، ئۇزۇن  
ئۆتمەي غەربىي ئۇيغۇرلاردا ئاساسىي دىن ھېسابلانغان بۇددا  
دىنىغا ئېتىقاد قىلغان. تۇرپاندىكى مانىي ئىبادەتخانىلىرى  
840 - يىللىرى كۆچۈپ كەلگەن شەرقىي ئۇيغۇرلار تەرىپىدىن  
بىنا قىلىنغان. ئۇيغۇرلارنىڭ ئازغىنا قىسمى XIII ئەسىردە  
خرىستىئان دىنىنىڭ ناستورىيان مەزھىپىنى قوبۇل قىلغان.

## ئىزاھلار:

- ① مەھمۇت قەشقەرى: «تۈركىي تىللار دىۋانى» I توم، 38 - بەت.
- ② «تۈركىي تىللار دىۋانى» III توم، 495 - بەت.
- ③ «سۇك سۇلالىسى تارىخى» خىزىزۇچە 203 - جىلد «ۋاڭ بەندى» ۋە «ئىدى» قۇتقا بارغان ئەلچىنىڭ خاتىرىسى.
- ④ سۈي شىنپىي: «جۇڭگونىڭ قەدىمكى دەۋرى توغرىسىدا قىسسى» جەدىزۇچە 2 - قىسىم، 91 - بەت.
- ⑤ سۈي شىنپىي «جۇڭگونىڭ قەدىمكى دەۋرى توغرىسىدا قىسسى» 2 - قىسىم، 92 - بەت.
- ⑥ «ئىدىقۇتقا بارغان ئەلچىنىڭ خاتىرىسى» (使高昌记)
- ⑦ «ئىدىقۇتقا بارغان ئەلچىنىڭ خاتىرىسى»
- ⑧ كوچىچىن: «ۋاڭ بەندى» ۋە «ئىدىقۇتقا بارغان ئەلچىنىڭ خاتىرىسى» (شىنجاڭ ئىجتىمائىي پەنلەر تەتقىقاتى» 1985 - يىل 4 - سان، ئۈيغۇرچە، 143 - بەت).
- ⑨ ئۇ. كارابىۋ: «قاراخانىلار قاغانلىقىنىڭ تارىخى» دۇبۇچە، 167 - بەت.
- ⑩ «ئۆزبېكىستان سىياسىي تارىخى» I توم، ئۈيغۇرچە 307 - بەتتىن 308 - بەتلەرگىچە قارالسۇن.
- ⑪ دېنى گىرۇست: (فرانسۇز تارىخچىسى) — «بوز - قىر ئىمپېراتورلۇقى» 224 - بەت.
- ⑫ «ئۆزبېكىستان سىياسىي تارىخى» I توم، ئۈيغۇرچە 308 - بەت.
- ⑬ موللامىرسالىخ قەشقەرى: «چىڭگىزنامە» ئۈيغۇرچە 24 - 25 - بەتلەردە.
- ⑭ موللامۇسا سايرامى: «تارىخىي ھەمىدى» ئۈيغۇرچە 97 - بەت.
- ⑮ دېنى گىرۇست: «بوز - قىر ئىمپېراتورلۇقى» 213 - بەت.
- ⑯ «ئۆزبېكىستان سىياسىي تارىخى» I توم، ئۈيغۇرچە 310 - بەت.
- ⑰ موللامىرسالىخ قەشقەرى: «چىڭگىزنامە» ئۈيغۇرچە 36 - بەت.
- ⑱ دېنى گىرۇست: «بوز - قىر ئىمپېراتورلۇقى»، 242 - بەت.
- ⑲ «بوز - قىر ئىمپېراتورلۇقى» 259 - بەت.
- ⑳ «بوز - قىر ئىمپېراتورلۇقى» 266 - بەت.
- ㉑ دىۋىئۇل تارىخى: داۋۇد پۇتقۇن ئارتىپكىن ھەققىدە قىسسى.
- ㉒ شىنجاڭ ئىجتىمائىي پەنلەر تەتقىقاتى» ژۇرنىلىنىڭ 1985 - يىل 1 - سانى، ئۈيغۇرچە 109 - 111 - بەتلەردە.

- 23 چىنۇشۈننىڭ «چۇڭگو تارىخىي ھېكايىلىرى» خەنزۇچە 1 - نەت.
- 24 ليۇۋېيجۈن، «غەربىي دىيار ھەققىدە قىسسە» خەنزۇچە 1 - كىتاپ، 122 - نەت.
- 25 «غەربىي دىيار ھەققىدە قىسسە» 124 - نەت.
- 26 «غەربىي دىيار ھەققىدە قىسسە» 122 - نەت.
- 27 ئۇبالك شىۋ: «بەش سۇلاھ تارىخى» 74 - جىلد «ئۇيغۇرلار ھەققىدە قىسسە».
- 28 توقتۇ: «سۇڭ سۇلالىسى تارىخى» خەنزۇچە «ئىدىئوقۇت ھەققىدە قىسسە».
- 29 توقتۇ: «سۇڭ سۇلالىسى تارىخى» خەنزۇچە «ئىدىئوقۇت ھەققىدە قىسسە».
- 30 ئۇبالك شىۋ: «بېڭى بەش سۇلاھ تارىخى» خەنزۇچە «ئۇيغۇرلار ھەققىدە قىسسە».
- 31 توقتۇ: «سۇڭ سۇلالىسى تارىخى» «ئىدىئوقۇت ھەققىدە قىسسە» 232 - نەت.
- 32 توقتۇ: «سۇڭ سۇلالىسى تارىخى» «ئىدىئوقۇت ھەققىدە قىسسە».
- 33 «غەربىي دىيار ھەققىدە ئومۇمىي بايان» خەنزۇچە 1 - جىلد 9 - نەت.
- 34 مەھمۇت قەشقەرى: «تۈركىي تىللار دىۋانى» I توم، 152 - نەت.
- 35 «ئۇيغۇر ئەدەبىياتىنىڭ قىسقىچە تارىخى» ئۇيغۇرچە، قازاقىستان سىسنىر
- «دانوكا» نەشرىياتى 1983 - يىل نەشرى 11 - نەت.
- 36 «ئۇيغۇر ئەدەبىياتىنىڭ قىسقىچە تارىخى» 9 - نەت.
- 37 «ئۆزبېكىستان سىسنىر تارىخى» I توم، ئۆزبېكچە، 293 - نەت.





1318 — 1276	13. نولس تېكىن
1327 — 1318	14. تۆمۈر بۇقا
1331 — 1327	15. سەنگى تېكىن
1335 — 1331	16. تايپان

### ئۇلۇغ موڭغۇل ئىمپېرىيەسىنىڭ قاغانلىرى

سەلتەنەت سۈرگەن ۋاقتى:	ئىسمى:
1227 — 1206	1. چىڭگىزخان
1241 — 1229	2. ئوكتايخان
1248 — 1246	3. گۈيۈكخان
1259 — 1251	4. موڭكەنخان

موڭغۇل بىكەلىرىدىن ئۇيغۇر ئىدىقۇتلىرىغا ياتلىق بولغان قىزلار

قېزنىڭ ئىسمى	كىمىنىڭ قىزى	كىمگە ياتلىق بولغان	قاچان
1 . ئال ئالتۇن	چىڭگىزخان	با ئورچۇق تېپ-كىمىگە	ئال ئالتۇن ياتلىق بولۇش-تىمىن بۇرۇن 1210 - يىلى ۋاپات بولغان
2 . با باقار	گۈيۈكخان	قوجىغار تېپ-كىمىگە	1270 - يىلى
3 . بۇرقان	ئوكتا يىخاننىڭ نەۋرىسى	نولىن تېپكىمىگە	1275 - يىلى
4 . با باچا	ئوكتا يىخاننىڭ نەۋرىسى	نولىن تېپكىمىگە	1310 - يىلى
5 . ئورچىچىن	ئاناندار	نولىن تېپكىمىگە	1310 - يىلى
6 . تورچىسىمان	موڭغۇل خانزادىسىنىڭ		
		تۆمۈر بوقاغا	1307 - يىلى

## IV بۆلۈم

### ئۇيغۇر كەڭسۇ خانلىقى

(مىلادىنىڭ 870 - يىلىدىن مىلادىنىڭ 1035 - يىلىغىچە  
ھۆكۈم سۈكەن)

### يىگىرمە ئالتىنچى باب ئۇيغۇر كەڭسۇ خانلىقىنىڭ تەشكىل تېپىشى

شەرقىي ئاسىيادىكى تىبەت خانلىقى VIII ئەسىردە ئەڭ  
قۇدرەتلىك باسقۇچقا كىردى.

مىلادىنىڭ 630 - يىلى تىبەت قەبىلىلىرى ئىچىدىن  
سۇڭزەن كانپۇ ئاتلىق بىر قەھرىمان چىقتى. ئۇ مىلادىنىڭ  
630 - يىلى ھازىرقى تىبەت، كۆكنۇرنىڭ ئېگىز

قىرلىرىدا ياشايدىغان تىبەت قەبىلىلىرىنى بىرلەشتۈرۈپ، تىبەت خانلىقىنى قۇردى. سۇڭزەن كانپۇ (مىلادىنىڭ 630 - يىلىدىن 650 - يىلىغىچە خان بولغان) ھەربىي تۈزۈم ۋە قانۇنىي تۈزۈم ئورنىتىپ، تىبەت خانلىقىنى مۇستەھكەملىدى. خوتەن ئۇيغۇرلىرىغا ئادەم ئەۋەتىپ ئۇلار قوللانغان يېزىق ئاساسىدا (ئېھتىمال سانسىكىرىت يېزىقى بولسا كېرەك) يېڭى يېزىق ياراتتى. تاڭ سۇلالىسى ئۆزىنىڭ غەربىي جەنۇبىدىكى قوشنىسى تىبەت خانلىقىدىن قورقۇپ، مىلادىنىڭ 641 - يىلى مەلىكە ۋېنچىڭنى سۇڭزەن كانپۇغا ياتلىق قىلدى. مىلادىنىڭ 710 - يىلى بولسا مەلىكە جىڭچىڭنى تىبەت خانىچىلى سۈزەنگە ياتلىق قىلدى.

مىلادىنىڭ VIII ئەسىرىدە، كۈچەيگەن تىبەت خانلىقى بىلەن تاڭ سۇلالىسى ئارىسىدا ئۇزۇنغا سوزۇلغان ئۇرۇشلار يۈر بەردى. تاڭ سۇلالىسى ئۇيغۇر - ئۇرخۇن قاغانلىقى بىلەن ئىتتىپاق تۈزۈپ تىبەت خانلىقىغا قارشى تۇرغان بولسىمۇ، تىبەت خانلىقى تاڭ سۇلالىسى بىلەن بولغان ئۇرۇشلاردا ئۈستۈن چىقتى. مىلادىنىڭ 760 - يىللىرىغا كەلگەندە، تاڭ سۇلالىسى تالاس ئۇرۇشىدا (مىلادىنىڭ 751 - يىلى) ۋە ئۆڭلۈك ئىسىيا - ئىدا ئوڭۇشسىزلىققا ئۇچراپ ئاجىزلاپ كەتتى. تىبەت خانلىقى تاڭ سۇلالىسىنىڭ تاشقى ۋە ئىچكى جەھەتتىن ئەھۋالىنىڭ يامانلاشقانلىقىدىن پايدىلىنىپ، مىلادىنىڭ 760 - يىللىرى بۈگۈنكى سىچۇەن ئۆلكىسىنىڭ خېلى كۆپ قىسمى ۋە گەنسۇ ئۆلكىسىنىڭ دېڭۈدەك ھەممە تېررىتورىيىسىنى تاڭ سۇلالىسىدىن تارتىۋالدى.

مىلادىنىڭ 783 - يىلى تىبەت خانلىقى بىلەن تاڭ سۇ -

لالىسى ئارىسىدا تىنچلىق بىتىمنامىسى تۈزۈلدى. شۇنىڭدىن كېيىن تىبەت خانلىقى تارىم ۋادىسىنى ئۇيغۇر - ئۇرخۇن قاغانلىقىدىن تارتىۋېلىش ئۈچۈن ئۇيغۇرلارغا قارشى ئۇرۇش باشلىدى. باشتا ئۇيغۇرلار مەغلۇپ بولدى، ھەتتا تىبەت خانلىقى بەشبالىقنى ئۇيغۇرلاردىن تارتىۋالدى. لېكىن، مىلادىنىڭ 800 - يىلىغا كەلگەندە، ئۇيغۇر - ئۇرخۇن قاغانلىقى بەشبالىقنى تىبەت خانلىقىدىن تارتىۋالدى، ھەتتا، مىلادىنىڭ 808 - يىلى ئۇيغۇرلار تىبەتلىكلەرنى گەنسۇدىكى لياڭجۇ رايونىدىنمۇ قوغلاپ چىقاردى. مەغلۇبىيەتكە تەن بەرمىگەن تىبەت خانلىرى بەشبالىققا، كۇچاغا ھۇجۇم قىلغان بولسىمۇ، مىلادىنىڭ 812 - يىلى ئۇيغۇر - ئۇرخۇن قاغانى ئاي تەڭرىخان تىبەتلىكلەرنى بەشبالىق، كۇچا ئەتراپلىرىدا تارمار قىلىپ، چوڭ غەلبە قازاندى. شۇنىڭدىن باشلاپ، تىبەتلىكلەر گەنسۇدىكى ھۆكۈمرانلىقنى ئارانلا ساقلاپ قالالايدىغان بولۇپ قالدى.

كىشىلەرگە ئايان بولغاندەك، مىلادىنىڭ 840 - يىلى شەرقىي ئۇيغۇرلارنىڭ بىر تارمىقى گەنسۇغا كۆچۈپ كەلگەندى. جۇڭگو تارىخچىلىرى شۇ چاغدا گەنسۇ رايونى تىبەت خانلىقىنىڭ ئىگىدارچىلىقىدا بولغانلىقى ئۈچۈن، گەنسۇنىڭ خېشى كارىدورىغا كۆچۈپ كەلگەن ئۇيغۇرلار توغرىسىدا «ئۇيغۇرلارنىڭ بىر تارمىقى تىبەتكە كەتتى» دەپ يازغان.

مىلادىنىڭ 865 - يىلى ئۇيغۇر ئىسدىقۇت خانلىقىنىڭ بوکو تېكىن باشچىلىقىدىكى قوشۇنلىرى ھازىرقى كۆكنۇر - دىكى شىننىڭ شەھىرىنىڭ جەنۇبىدىكى لىدو رايونى -

ئىدا تىبەت قوشۇنلىرىنى تارمار قىلدى، تىبەت قوشۇنلىرىنىڭ قوماندانى شاڭكۇڭنى تىرىك تۇتۇۋېلىپ كالىسىنى ئالدى. شۇنىڭدىن باشلاپ گەنسۇدا تىبەتلىكلەرنىڭ تەسىرى تۈگىدى. چۈنكى شۇ مەزگىلدە، تىبەت خانلىقى ئىچكى جەھەتتىن پارچىلىنىپ زاۋاللىققا يۈز تۇتقانىدى.

ئۇيغۇر ئىدىقۇت قوشۇنلىرىنىڭ 865 - يىلى تىبەت قوشۇنلىرى ئۈستىدىن قارانغان غەلبىسى تىبەت خانلىقىنى يىمىرىلىشكە ئەكەلگەن بولسا، يەنە بىر تەرەپتىن گەنسۇنىڭ خېشى كارىدورىدىكى ئۇيغۇرلارنى تىبەتلىكلەرنىڭ ئاسازىتىدىن قۇتۇلدۇردى.

خېشى كارىدورىدىكى ئۇيغۇرلار مىلادىنىڭ 870 - يىلى گەنجۇ (ھازىرقى جاڭيې) نى پايتەخت قىلىپ دۆلەت قۇردى. جۇڭگو تارىخچىلىرى بۇ دۆلەتنى «گەنجۇ ئۇيغۇرلىرى دۆلىتى» دەپ يېزىشقان. بىز بۇ دۆلەتنى ئۇيغۇر كەڭسۇ خانلىقى دەپ ئاتاشنى مۇۋاپىق كۆرۈپ، شۇ نام بىلەن ئاتىدۇق. مۇستەقىل ئۇيغۇر كەڭسۇ خانلىقى (مىلادىنىڭ 870 - يىلىدىن مىلادىنىڭ 1035 - يىلىغىچە 160 يىل ھۆكۈم سۈرگەن) نىڭ تېررىتورىيىسىگە، ھازىرقى گەنسۇ ئۆلكىسىدىكى دۇڭخۇاڭ، جاڭيې، ۋۇۋېي، ئەنشى، جىۋچۈەن، لەنجۇ شەھىرىنىڭ ئەتراپىلىرى ۋە ھازىرقى نىڭشيادىكى ئىرسىن ۋادىسى قاتارلىق رايونلار كىرگەن. 841 - يىلى خېشى كارىدورىغا شەرقىي ئۇيغۇرلارنىڭ ياغلاقار قەبىلىسىدىن بولغان بۇ بىر قىسىم ئۇيغۇرلار كۆچۈپ كېلىشتىن بۇرۇنلا (مىلادىدىن بۇرۇنقى چاغلاردىن تارتىپ) خېشى كارىدورىدا ئۇيغۇرلار ياشىغانىدى.

## يىگىرمە يەتتىنچى باب ئۇيغۇر كەڭسۇ خانلىقىنىڭ كۈچىيىشى

مىلادىنىڭ 907 - يىلى تەخمىنەن 300 يىل ھۆكۈم سۈر-  
گەن (مىلادىنىڭ 618 - يىلىدىن 907 يىلىغىچە) تاڭسۇلالىسى  
ئاغدۇرۇلدى. شۇنىڭدىن باشلاپ جۇڭگودا «بەش سۇلالە، ئون دۆ-  
لەت» دەپ ئاتالغان پارچىلىنىش دەۋرى باشلاندى. مانا شۇ  
دەۋردە (مىلادىنىڭ 907 - يىلىدىن 979 - يىلىغىچە) جۇڭگو-  
نىڭ شىمالىي قىسمىدا كېيىنكى لياڭ (مىلادىنىڭ 907 - يى-  
لىدىن 923 - يىلىغىچە ھۆكۈم سۈرگەن)، كېيىنكى تاڭ (923 -  
936)، كېيىنكى جىن (936 - 946)، كېيىنكى خەن (947 -  
950)، كېيىنكى جۇ (951 - 960) قاتارلىق بەش سۇلالە پەي-  
دا بولدى. دەل شۇ مەزگىلدە، جۇڭگونىڭ جەنۇبىي قىسمى بى-  
لەن سەنشى رايونىدا ئىلىگىرى - ئاخىر بولۇپ، ۋۇ بەگلىكى  
(مىلادىنىڭ 902 - يىلىدىن 937 - يىلىغىچە ھۆكۈم سۈرگەن)،  
جەنۇبىي تاڭ (937 - 975)، ۋۇي-ۋۇ (907 - 978)، چۈ بەگ-  
لىكى (907 - 951)، مىن بەگلىكى (945 - 709)، جەنۇبىي  
خەن (971 - 917)، ئالدىنقى شۇ بەگلىكى (925 - 903)، كې-  
يىنكى شۇ بەگلىكى (965 - 933)، نەنپىڭ بەگلىكى (924 -



963)، شىمالىي خەن (951 — 979) قاتارلىق ئون بەگلىكىمۇ پەيدا بولدى. جۇڭگو تارىخچىلىرى مانا شۇ دەۋرنى «بەش سۇلالە، ئون دۆلەت دەۋرى» دەپ ئاتىدى.

«بەش سۇلالە، ئون دۆلەت دەۋرى» دە جۇڭگونىڭ پارچىلىنىپ كېتىشى كۈچلۈك، بىرلەشكەن دۆلەتنىڭ يوقلۇقى ئۈي-غۇر كەڭسۇ خانلىقىنىڭ كۈچىيىشىگە ياخشى ئىمكانىيەت ياراتتى. بولۇپمۇ «بەش سۇلالە دەۋرى» دىكى بەگلىكلەر بىر-بىرىگە ئىنتايىن ئىنسانىيەتچىلىك ئاساسىدا بولغانىدى. بۇنىڭ بۇنداق بولۇشى «بەش سۇلالە دەۋرى» دىكى بەگلىكلەرنىڭ ھەربىي كۈچ جەھەتتىن ئاجىزلىقى، ئۆمرىنىڭ قىسقىنلىقى، بىر - بىرى بىلەن ئۇرۇشۇپ، بىرىنى - بىرى يۇتۇپ كېتىشى، چېگرىلىرىنىڭ تۇراقسىزلىقى سەۋەبىدىن بولغان.

مىلادىنىڭ 960 - يىلى سۇڭ سۇلالىسى جۇڭگونى ئاساسەن بىرلىككە كەلتۈرگەندىن كېيىن، ئۇيغۇر كەڭسۇ خانلىقى بىلەن سۇڭ سۇلالىسى ئارىسىدىكى مۇناسىۋەتمۇ، دوستانە، با-راۋەرلىك ئاساسىدا بولدى.

ئۇيغۇر كەڭسۇ خانلىقى قۇرۇلغاندىن تارتىپ كەڭسۇدىكى يەرلىك ھاكىمىيەتلەرنى ئۆزىگە بويسۇندۇرۇش ئۈچۈن كۈرەش ئېلىپ باردى.

تاڭ سۇلالىسىدىن مىلادى 872 - يىلىغىچە داشاتادا ۋالىي بولۇپ تۇرغان جاڭ پېيچاۋنىڭ ۋارىسلىرىدىن جاڭ چىڭفېن مىلادىنىڭ 905 - يىلى تاڭ سۇلالىسىنىڭ ئەمەلىيىتىدە مەۋجۇت بولماي قالغانلىقىدىن پايدىلىنىپ، مۇستەقىل «غەربىي خەن ئالتۇن تاغ بەگلىكى» نىڭ قۇرۇلغانىدى.

لىقىنى جاكارلىغانىدى. جاڭ چىڭفېن ئۆزىنى «ئىناق تونايۇق تەڭرىقۇت» دېگەن ئۇنۋان بىلەن ئاتىدى. لېكىن «غەربىي خەن ئىالتۇنتاغ بەگلىكى» ئۇزۇن ئۆمۈر كۆرمىدى. ئۇيغۇرلار مىلادىنىڭ 906 - يىلى جاڭ چىڭفېنغا قارشى ئۇرۇش باشلىدى. بۇ ئۇرۇش مىلادىنىڭ 911 - يىلى ئۇيغۇر كەڭسۇخانلىقىنىڭ ئۈزۈل - كېسىل غەلبە قىلىشى بىلەن ئاياغلاشتى. جاڭ چىڭفېن ئاغدۇرۇلۇپ كەتكەن تىبەت خانلىقىنىڭ قالدۇق كۈچلىرى بىلەن بىرلىشىپ، ئۇيغۇرلارنى تارمار قىلىشقا ئۇرۇنغان بولسىمۇ، لېكىن بۇ ئىش ئەمەلگە ئاشمىدى. ئۇيغۇرلار جاڭ چىڭفېننى ئورنىدىن ئېلىپ تاشلىدى. ئۇنىڭ ئورنىغا ئەسلى كېلىپ چىقىشى سوغدىلاردىن بولغان ساۋ يېجىننى نەيىنلىدى.

«بەش سۇلالە، ئون دۆلەت» دەپ ئاتالغان ئۇششاق بەگلىكلىرى ئۇيغۇر كەڭسۇ خانلىقى بىلەن نورمال مۇناسىۋەت باغلىغانىدى. لېكىن مىلادىنىڭ 911 - يىلى ئۇيغۇر كەڭسۇخانلىقىنىڭ جاڭ چىڭفېن ئۈستىدىن قازانغان غەلبىسى، كەيپىڭنى پايىتەخت قىلغان «كېيىنكى لياڭ بەگلىكى»گە ياقىمىدى. شۇ سەۋەبتىن، مۇناسىۋەت ئانچە ياخشى بولمىدى. «كېيىنكى لياڭ بەگلىكى» جاڭ چىڭفېنغا ھېسداشلىق بىلدۈرگەن بولسىمۇ، ئۇنى مەغلۇبىيەتتىن قۇتۇلدۇرۇپ قېلىشقا قۇدرىتى يەتمىدى.

X ئەسىرنىڭ 20 - يىللىرىنىڭ ئاخىردا، ساندىبىل (جۇڭگو تارىخچىلىرى گەنجۇ دەپ ئاتىغان) نى پايىتەخت قىلغان ئۇيغۇر كەڭسۇ خانلىقى ياغلاقلاردىن بولغان خاقانلارنىڭ يېتەكچىلىكىدە مۇستەھكەملەندى، كۈچەيدى. تېرىبتى.

رېيىسى كېڭەيدى. شۇ چاغدا ئۇيغۇر كەڭسۇ خانلىقىنىڭ چېگرا  
زىسى شەرقتە لەنجۇ شەھىرىنىڭ ئەتراپىغىچە، غەربتە تەڭرىتاغ  
تاغلىرى (قۇمۇلنىڭ شەرقى) غىچە جەنۇبتا چىلىيەنشەن تاغ  
لىرىغىچە، شىمالدا ھازىرقى نىڭشيا دىكى تەڭرى قۇملۇقىغىچە  
تۇتاشقاندى. ئۇيغۇر كەڭسۇ خانلىقىنىڭ تېررىتورىيىسى يېزا  
ئىگىلىك ۋە چارۋىچىلىق رايونلىرىدىن ئىبارەت ئىدى.

ئۇيغۇر كەڭسۇ خانلىقى شەرق بىلەن غەرب ئارىسىدىكى  
قاتناش يولىنىڭ مۇھىم ئۆتكۈزۈلگۈچىسى بولغان ئۈچۈن،  
غەرب بىلەن جۇڭگو ئارىسىدىكى قاتناش ئالاقىلىرىدە مۇھىم  
رول ئوينىدى. ئۇيغۇر كەڭسۇ خانلىقى جۇڭگودىكى ئۇششاق  
بەگلىكلەرگە ھەر دائىم سودا كارۋانلىرىنى ئەۋەتىپ، ئۆز  
ئارا سودا ئېلىپ باردى.

شۇنى ئەسكەرتىپ قويۇش كېرەككى، جۇڭگونىڭ ئوتتۇرا  
ئەسىردە ئۆتكەن تارىخچىلىرى بۇ سودا كارۋانلىرىنى «ئەل-  
چى»، سودا تاۋارلىرىنى بولسا «ئولپان» دەپ خاتا يېزىشقان،  
لېكىن ئەمەلىيەتتە ئۇيغۇر كەڭسۇ خانلىقىنىڭ جۇڭگودىكى بەگ  
لىكلىرى بىلەن ھېچقانداق بېقىندىلىق مۇناسىۋىتى يوق ئىدى.  
ھەتتا جۇڭگو سۇڭ سۇلالىسى دەۋرىدە (مىلادىنىڭ 960 - يىلى  
ئىلدىن 1124 - يىلىغىچە ھۆكۈم سۈرگەن) بىرلىككە كەلگەن  
چاغدىمۇ، ئۇيغۇر كەڭسۇ خانلىقى سۇڭ سۇلالىسىگە بېقىندىلىق  
مۇناسىۋىتىدە بولغان ئەمەس.

چۈنكى شىمالىي سۇڭ سۇلالىسىنىڭ ھۆكۈمرانلىرى  
كەڭسۇ ئۇيغۇر خانلىقىغا ھەربىي كۈچ جەھەتتە ياكى  
سىياسىي جەھەتتە بېسىم ئىشلىتىش ئۈچۈن ئەمەلىي ئىم-  
كانىيەتكە ئىگە ئەمەس ئىدى. شىمالىي سۇڭ

سۇلالىسى باشتا شەرقىي قىتان خانلىقى، ئارقىدىنلا تاڭغۇت خانلىقىنىڭ ھۇجۇمىغا ئۇچراپ ئېغىر ئەھۋالدا قالغان. بۇنداق ئەھۋالدا ئۇيغۇر كەڭسۇ خانلىقىنى سۇڭ سۇلالىسىگە ئولپان تۈلگەن دېيىش قانداق ئەقىلغە سېغىدۇ؟ «بەش سۇلالە، ئون دۆلەت دەۋرى» دە ئۆتكەن خانلار ئۆز بەگلىكلىرىنىڭ ئاجىز-لىقلىرىغا قارىماي، ئۇيغۇر كەڭسۇ خانلىقىدا ھۆكۈمران ئالماشقان چاغدا، يېڭى قاغانغا ھۈرمەت ئۈنۋانى بېرىشنى ئۆزلىرىنىڭ مەجبۇرىيىتى دەپ ھېسابلىغان، بۇ خۇددى ئابباسى خەلىپىلىكىنىڭ (مىلادىنىڭ 751 - يىلىدىن 1258 - يىلىغىچە ھۆكۈم سۈرگەن) خەلىپىلىرىنىڭ قارا-خانلار قاغانلىرىغا، غەزنەۋىلەر سۇلتانلىرىغا، سالىجۇقلار ئىمپېراتورلىرىغا، «شەرق ۋە غەربنىڭ پادىشاھى» «دىننىڭ ھامىيىسى» دېگەندەك ئۈنۋانلارنى بەرگەنلىكىگە ئوخشاشتتى. قاراخانلار، غەزنەۋىلەر، سالىجۇقلارنىڭ ھۆكۈمرانلىرىنىڭ ئابباسىيلار خەلىپىلىرىدىن ئۈنۋان ئالغانلىقى ئۇلارنىڭ ئابباسىيلار خەلىپىلىكىگە بېقىنغانلىقىنى بىلدۈرمەيتتى. ئوتتۇرا تۈزلەڭلىكتىكى ھۆكۈمرانلارنىڭ ئېڭىدا چوڭقۇر يىلتىز تارتىپ كەتكەن، ئۆزىنى ھەممىدىن يۇقىرى ھېسابلايدىغان ئەنئەنە ئۇلارنىڭ ئەنە شۇنداق ھېچقانداق ئەمەلىي ئەھمىيەتكە ئىگە بولمىغان ئۈنۋانلارنى كەڭسۇ ئۇيغۇر قاغانلىرىغا تەقدىم قىلىشىغا سەۋەب بولغان.

## يىگىرمە سەككىزىنچى باب ئۇيغۇر كەڭسۇ خانلىقى بىلەن تاڭغۇتلار ئارىسىدا بولغان ئۇرۇشلار

X، XI ئەسىرلەردە سۇڭ سۇلالىسىگە چېگرىداش بولغان جايلاردا، دەسلەپ شەرقىي قىتان خانلىقى، تاڭغۇت خانلىقى قۇرۇلدى. كېيىن جۇرجىت خانلىقى قۇرۇلدى. يۇقىرىدا تىلغا ئېلىنغان خانلىقلار ئىچىدىن شەرقىي قىتان خانلىقى بىلەن جۇرجىت خانلىقى ئوتتۇرا تۈزلەڭلىككە بېسىپ كىرىپ «بەش سۇلالە، ئون دۆلەت دەۋرى»دىكى ئاجىز ۋە ئۆمرى قىسقا بەگلىكلەر بىلەن سۇڭ سۇلالىسىگە ھۇجۇم قىلىپ، ئۆز تېررىتورىيىسىنى كېڭەيتىشكە ناھايىتى جىددىي ھالدا ئۇرۇنغان بولسا، تاڭغۇتلار ئاساسەن ئۇيغۇر كەڭسۇ خانلىقىغا ھۇجۇم قىلىپ، ئۇيغۇرلارنى تارمار قىلىشقا ئۇرۇندى.

تاڭغۇتلار ئەسلىدە تىبەت نەسلىلىك خەلقى بولۇپ، قەدىمكى چاغلاردا چوغاي تاغلىرىنىڭ غەربىي ئېتىكىدە ياشايتتى. ئۇلار ئۇيغۇر - ئۇرخۇن خانلىقى دەۋرىدە ئۇيغۇر قاغانلىقىغا بېقىنىپ ياشىغان خەلقلەرنىڭ بىرى ئىدى.

تاڭغۇتلار X ئەسىرنىڭ باشلىرىدىلا كۈچىيىشكە باش

لىدى. ئۇلارنىڭ كۈچىيىشىگە شەرقىي ئاسىيادا يۈز بەرگەن تارىخىي ۋەقەلەر سەۋەب بولدى. 840 - يىلى شەرقىي ئۇيغۇر-لارنىڭ غەربكە كۆچۈشى، مىلادىنىڭ 860 - يىللىرى كۈچلۈك تىبەت خانلىقىنىڭ ئاجىزلاپ بۆلۈنۈپ كېتىشى، 907-يىلى تاڭ سۇلالىسى ئاغدۇرۇلۇپ، جۇڭگودا ئوڭلىغان ئۇششاق دۆلەتلەرنىڭ پەيدا بولۇشى، بولۇپمۇ، سۇڭ سۇلالىسى بىلەن شەرقىي قىتائىلار، جۇرجىتلارنىڭ بىر - بىرى بىلەن ئۇرۇشۇپ تۇرۇشى تاڭغۇت قەبىلىلىرىنىڭ كۈچىيىپ، ئاخىر مۇستەقىل دۆلەت قۇرۇشىغا ئىمكانىيەت ياراتقاندى.

مىلادىنىڭ XI ئەسىرىنىڭ 30 - يىللىرى تاڭغۇت خانى لى يەنخاۋ ئۆزىنى خان، دەپ جاكارلاپ، 196 يىل ھۆكۈم سۈرگەن (1032 - 1227) تاڭغۇت خانلىقىنى قۇردى. بۇ خانلىقنىڭ پايتەختى ھازىرقى نىڭشيادىكى يىنچۈەن شەھىرى بولدى. تاڭغۇت خانلىقى كۈچەيگەن چاغدا، نېرىتورىيىسىگە ھازىرقى نىڭشيا رايونى، شەنشى ئۆلكىسىنىڭ شىمالىي قىسمى، گەنسۇ ئۆلكىسىنىڭ غەربىي شىمال قىسمى، چىڭخەي ئۆلكىسىنىڭ شەرقىي شىمال قىسمى، ئىچكى موڭغۇلنىڭ بىر قىسمى كىرگەنىدى. تاڭغۇت خانلىقى ئاھالىسىنىڭ تەركىبىدە تاڭغۇتلار، ئۇيغۇرلار، خەنزۇلار، تىبەتلەر بار ئىدى.

تاڭغۇتلار؛ ئۆز قوشنىلىرى (ئۇيغۇرلار، شەرقىي قىتانلار، سۇڭ سۇلالىسى، جۇرجىتلار) بىلەن ئۇزۇن مۇددەت دۈشمەنلىشىپ ئۆتتى. بولۇپمۇ ئۇيغۇر كەڭسۇ خانلىقى بىلەن زادىلا ئىناق بولالمىدى.

تاڭغۇتلار بىلەن ئۇيغۇر كەڭسۇخانلىقى ئارىسىدىكى ئۇرۇشلارنىڭ تارىخىنى ئىككى باسقۇچقا بۆلۈپ چۈشەندۈرۈش مۇمكىن. بىرىنچى باسقۇچ، مىلادىنىڭ 920 - يىلىدىن 982 - يىلىغىچە بولغان 60 يىلنى ئۆز ئىچىگە ئالىدۇ. ئىككىنچى باسقۇچ، مىلادىنىڭ 982 - يىلىدىن 1042 - يىلىغىچە بولغان 50 يىلنى ئۆز ئىچىگە ئالىدۇ. بىز تىۋەندە ئەنە شۇ ئىككى باسقۇچتا يۈز بەرگەن ۋەقەلەر توغرىسىدا قىسقىچە چۈشەنچە بېرىمىز:

تاڭغۇتلار، مىلادىنىڭ ئەسىرىنىڭ باشلىرىدا ھازىرقى نىڭشيا رايونى ۋە گەنسۇ ئۆلكىسىنىڭ شەرقىي قىسمىغا قوشنا بولغان تېررىتورىيىلەردە كۆچۈپ يۈرەتتى. تاڭغۇت قەبىلىلىرى شۇ چاغدا قەبىلە ئىتتىپاقىغا ئۇيۇشقانىدى. تاڭغۇتلارنىڭ ئۇيغۇر كەڭسۇ خانلىقىدىن ئوتتۇرا تۈزلەڭلىكتىكى خانلىقلارغا كېتىۋاتقان ئەلچىلەر ۋە سودا كارۋانلىرىغا ھۇجۇم قىلىش ھەرىكەتلىرى مىلادىنىڭ 920 - يىللىرى خېلى ئەۋج ئالغانىدى. تاڭغۇتلار ئوتتۇرا تۈزلەڭلىككە كېتىۋاتقان ئۇيغۇر ئەلچىلىرى ۋە سودا كارۋانلىرىغا ھۇجۇم قىلىپ، ئۇلارنى بۇلاپ - تالايتتى ۋە ئۆلتۈرەتتى.

لېكىن ئۇيغۇر كەڭسۇ خانلىقى كېيىنكى تاڭ خانلىقى بىلەن بىرلىشىپ تۇرۇپ، تاڭغۇت بۇلاڭچىلىرىغا قارشى جىددىي چارىلەرنى كۆرگەن. «كارۋان مۇھاپىزەتچىلىرىنى كۈچەيتكەن، ئۇلارغا قارشى مەخسۇس قوشۇن ئەۋەتكەن، تاڭغۇتلارغا قارشى مەخسۇس جازا ئۇرۇشلىرىنى تەشكىللىگەن» ①.

تاڭغۇتلار مىلادى X ئەسىرنىڭ ئاخىرىغا كەلگەندە، خىيى قۇدرەتلىك كۈچ بولۇپ شەكىللەندى. ئۇلار شۇنىڭدىن ياشلاپ ئۆز دۆلىتىنى قۇرۇشقا بەل باغلىدى. تاڭغۇتلار مىلادى 982 - يىلىدىن تارتىپ مىلادىنىڭ 1032 - يىلىغىچە بولغان 50 يىل ئىچىدە ئۇيغۇر كەڭسۇ خانلىقىغا ھۇجۇم قىلىپ، ئاخىر ئۇيغۇر كەڭسۇ خانلىقىنى ئاغدۇرۇپ تاشلىدى.

ئۇيغۇر كەڭسۇ خانلىقى بىلەن تاڭغۇتلار ئارىسىدىكى ئۇرۇشلارنىڭ ئىككىنچى باسقۇچىدا يۈز بەرگەن ئۇرۇشلار ئۇيغۇر كەڭسۇ خانلىقى ئۈچۈن ھالاكەتلىك ئاقىۋەتنى كەلتۈرۈپ چىقاردى.

تاڭغۇت خانى لى دىمىن (مىلادىنىڭ 1004 - يىلىدىن 1032 - يىلىغىچە خان بولغان) مىلادىنىڭ 1006 - يىلى سۇڭ سۇلالىسىنىڭ خانى سۇڭ جىنزۇڭغا (مىلادىنىڭ 998 - يىلىدىن 1022 - يىلىغىچە خان بولغان) ئەلچى ئەۋەتىپ، تىنچلىق بىتىمنامىسى تۈزۈۋالغاندىن كېيىن مىلادىنىڭ 1008 - يىلى ئۇيغۇر كەڭسۇ خانلىقىغا رەسمىي ھۇجۇم باشلىدى. بۇ ئۇرۇشتا ئۇيغۇرلار تاڭغۇت قوشۇنلىرىنى پۈتۈنلەي قىرىپ تاشلىدى، تاڭغۇت قوشۇنلىرىنىڭ قوماندانى ۋاڭ زى لى دىمىننىڭ جازالىشىدىن قورقۇپ، سۇڭ سۇلالىسىگە قېچىپ كەتتى.

تاڭغۇتلار مىلادىنىڭ 1009 - يىلى 20 - مىڭ كىشىلىك قوشۇننى سەپەرۋەر قىلىپ، ئۇيغۇر كەڭسۇ خانلىقىغا يەنە ھۇجۇم باشلىدى. بۇ قېتىمقى ئۇرۇشتا شەرقىي قىتانلارنىڭ ياردىمىنى ئالغان تاڭغۇتلار ئۇيغۇر كەڭسۇ خانلىقىنىڭ پايى



تەختى ساندىبىلىنى قورشىۋالدى. ساندىبىلى قورشىۋى ئون كۈن داۋام قىلدى. لېكىن ئۇيغۇر قاغانى ياغلاقار «كېچىسى شەھەر» دىن تۇيۇقسىز چىقىپ، شەھەرنى قورشىۋالغان تاڭغۇت قوشۇنى لىرىغا قاتتىق زەربە بېرىپ، ئۇلارنى مەغلۇپ قىلدى، تاڭ غۇتلار قېچىپ كەتتى.» ②

تاڭغۇتلار مىلادىنىڭ 1010 - يىلى ئۇيغۇر كەڭسۇ خانلىقىغا يەنە ھۇجۇم قىلغان بولسىمۇ، نەتىجە قازىنالمايدى. تارىخىي مەنبەلەرگە ئاساسلانغاندا، ئۇيغۇر كەڭسۇ خانلىقى مىلادىنىڭ 1008 - يىلىدىن 1010 - يىلىغىچە تاڭغۇتلار ۋە قىتانلارنىڭ ھۇجۇمىنى زەربە بىلەن قايتۇرۇپ تۇرغان.

ئۇيغۇر كەڭسۇ خانلىقى مىلادىنىڭ 1010 - يىلىدىن تارتىپ مىلادىنىڭ 1026 - يىلىغىچە تاڭغۇتلار بىلەن توختىماي ئۇرۇشۇپ تۇردى. بۇ ئۇرۇشلارنىڭ بەزىسى كىچىك كۆلەمدە بولسىمۇ، بەزىلىرى خېلى چوڭ كۆلەمدە بولدى. ئۇيغۇرلار مىلادىنىڭ 1026 - يىلىغىچە بولغان ئۇرۇشتا، لەنجۇ رايونىدىكى تىبەت ئەگلىكىگە ياردەم بېرىپ، تاڭغۇتلارنى تارمار قىلدى. دەل شۇ پەيتتە، شەرقىي قىتانلار ئۇيغۇر كەڭسۇ خانلىقىنىڭ پايتەختى ساندىبىلىنى ئۈچ كۈن قورشىۋالدى، ئەمما مەغلۇپ بولۇپ، قايتىپ كەتتى.

تاڭغۇتلار مىلادىنىڭ 1028 - يىلى ئۇيغۇر كەڭسۇ خانلىقىغا شىددەت بىلەن ھۇجۇم باشلىدى. تاڭغۇتلار مىلادىنىڭ 1028 - يىلى ئۇيغۇر كەڭسۇ خانلىقىنىڭ پايتەختى ساندىبىلىنى بېسىۋالدى. ئۇيغۇرلارنىڭ قاغانى ياغلاقار (مىلادىنىڭ 1025 - يىلىدىن 1028 - يىلىغىچە قاغان بولغان) «ئۆ-

زىنى ئۆلتۈرۈۋالدى، ئۇنىڭ بالا - چاقىلىرى ئەسىرگە چۈشۈپ كەتتى. 1036 - يىلى تاڭغۇتلار خېشى كارىدورنىڭ ئەڭ غەربىدىكى سۇجۇ، گاجۇ، شاجۇ (جىۈچۈەن، يۈمىن، دۇڭخۇاڭ - ئا) قاتارلىق قورغان - شەھەرلەرنى بېسىۋالدى، شۇنداق قىلىپ شۇ جايلاردىكى ئۇيغۇرلار دۆلىتىنىڭ ئەڭ ئاخىرقى تايانچلىرى قولىدىن كەتتى. بۇ جايلاردىكى ئۇيغۇرلارنىڭ بىر قىسمى غەرب تەرەپكە كەتتى. يەنە بىر قىسمى جەنۇب تەرەپكە يۈرۈپ تاغدىن ھالقىپ ئۆتۈپ، تىبەتلەر تۇرىدىغان رايونلارغا كەتتى. ③

دېمەك، ئۇيغۇرلارنىڭ ئامان قالغانلىرىنىڭ بىر قىسمى غەربكە يۈرۈپ، ئىدىقۇت تەۋەسى (قۇمۇل ئەتراپلىرى) غا كېلىپ پاناھلانغان بولسا، بىر قىسمى تىبەتلىكلەر رايونى (كۆكنۇر ئەتراپلىرىغا) غا كەتكەن. ھازىرقى گەنسۇ ئۆلكىسىنىڭ سۇنەن ناھىيىسىدىكى سېرىق ئۇيغۇرلار بولسا، تاڭغۇتلار تەرىپىدىن مەغلۇپ بولغان ئۇيغۇرلارنىڭ كۆچمەي ئۆز ئورنىدا تۇرۇپ قالغان قىسمىنىڭ ئەۋلادى بولۇپ ھېسابلىنىدۇ.

ئۇيغۇر كەڭسۇ خانلىقى بىلەن تاڭغۇتلار ئارىسىدا بولغان ئۇرۇشلار جۇڭگونىڭ ئوتتۇرا ئەسىرىدە ئۆتكەن تارىخچىلىرى يازغان كۆپلىگەن ئەسەرلەردە خاتىرىلەنگەن. ئۇنىڭدىن تاشقىرى (تولۇق بولمىسىمۇ) مەھمۇت قەشقەرنىڭ «تۈركىي تىللار دىۋانى» غا كىرگۈزۈلگەن داستان پارچىلىرىدىمۇ ئۆز ئىپادىسىنى تاپقان. مەسىلەن:

«تاڭغۇت قوشۇنىنى ئوشۇپ تۇرغاندا باستى،  
ئۇلارنىڭ خوتۇن - قىزلىرىنى بەسخىرە قىلدى.»

ئەرلىرىنى ئاتلىرىنى غەنىمەت ئالدى،  
تاڭغۇتلار ئەسىر بولۇپ بېشىنى ئەگدى.④

«تاڭغۇت خانى ئالدىدى،  
ئۆلۈم بىلەن بېشىغا ئۇردى؛  
قېرىنداشلىرى تاپا قىلدى،  
ئۆلۈمنى كۆرۈپ رەڭگى ئۆچتى.»

تاڭغۇت خانى قاتۇن سىنى خانىنى ئالدىدى، ئۆلۈم ئۇ-  
نىڭ بېشىغا ئۇردى؛ يېڭىلىگەن ئادەمنى قېرىنداشلىرى ئەيىب-  
لىدى، دۈشمەنلىرى خۇشال بولدى، ئۆلۈمى كۆرۈپ ئۇنىڭ  
يۈزلىرى تاتىرىپ رەڭگى ئۆچتى.⑤

4 - ئىزاھاتتىكى قوشاق ئۇيغۇرلارنىڭ تاڭغۇتلار ئۈس-  
تىدىن قازانغان غەلىبىسىنى كۆرسەتسە، 5 - ئىزاھاتتىكى قو-  
شاق، مەغلۇبىيەتنى كۆرسىتىدۇ. بۇنىڭدا چۈشەندۈرۈشكە تې-  
گىشلىك بىر مەسىلە بار. ئۇ بولسىمۇ، «تاڭغۇتلار قاتۇن سىنى  
خانىنى ئالدىدى» دېگەن جۈملىسىدىكى «قاتۇن سىنى خانى» دې-  
گەن سۆز. بىز باشتا ئۇيغۇر كەڭسۇ خانلىقىنىڭ تېررىتورىيى-  
سىنىڭ ھازىرقى نىڭشىيادىكى ئىرسىن ۋادىسى (ئىچىن غول) غىچە  
كېڭەيگەنلىكىنى ئېيتقاندىن، مانا شۇ ئىرسىن ۋادىسىدا ئۆي-  
غۇر - ئۇرخۇن قاغانلىقى دەۋرىگە مەنسۇپ بولغان قاتۇنبالىق  
ناملىق بىر شەھەر بار ئىدى. مەھمۇت قەشقەرىنىڭ «قاتۇن  
سىنى» دېگىنى، ئۇيغۇر كەڭسۇ خانلىقىغا قارايدىغان  
قاتۇنبالىق، شەھىرىنى «خانى» - ئۇيغۇر قاغانىنى كۆرسەت-  
سە كېرەك.

قاتۇن سىنى (تاڭغۇت بىلەن چىن ئارىلىقىدىكى بىر كىچىك شەھەرنىڭ نامى) خەلقى بىلەن تاڭغۇتلار جەڭ قىلىشتى؛ تاڭغۇتلار قاتۇن سىنى خەلقىنى مەغلۇپ قىلدى. ⑥ دېمەك يۇقىرىدىكى قوشاقتا، «قاتۇن سىنى» نىڭ بىر كىچىك شەھەر ئىكەنلىكى ئوچۇق ئېيتىلغان.

ھازىر بەزىبىر غەرب تارىخچىلىرى ئۇيغۇر كەڭسۇ خانلىقىنىڭ پايتەختى گەنجۇ ئەمەس (بىز ساندېبىل دەپ ئاتىغان شەھەر) ئېيتىمىز، قاتۇن سىنى دەپ ئاتالغان (بۇرۇنقى قاتۇتبالىق) شەھرى بولۇشى مۇمكىن دېگەن پىكىرنىمۇ ئوتتۇرىغا قويۇشتى. بۇ مەسىلە داۋاملىق تەتقىق قىلىپ بېقىشقا ئەرزىيدۇ.

تاڭغۇتلارنىڭ ئۇيغۇر كەڭسۇ خانلىقىنى ئاغدۇرۇپ تاشلىغانلىقى كىشىدە؛ تاڭغۇتلار نېمە ئۈچۈن ئۇيغۇرلارغا ھۇجۇم قىلدى ۋە ئۇيغۇر كەڭسۇ خانلىقىنى ئاغدۇرۇپ تاشلىدى؟ دېگەن سوئالنى تۇغدۇرىدۇ.

تاڭغۇتلارنىڭ ئۇيغۇر كەڭسۇ خانلىقىغا ھۇجۇم قىلىشىغا ئۇيغۇرلارنىڭ ئىسپاتلىقى، ئۇيغۇر كەڭسۇ خانلىقى ئىگىلەپ تۇرغان جايلاردا تاڭغۇت ۋە ئۇلارغا قېرىنداش قەبىلىلەرنىڭ بولغانلىقىغا ئوخشاش ئەھۋاللار سەۋەب بولغاندەك تۇرىدۇ. لېكىن مۇھىمراق سەۋەب غەرب بىلەن شەرقنى باغلاپ تۇرىدىغان بىردىنبىر سودا يولىنى تىزگىنلىمەسلىك ۋە خېشى كارىدورىدىكى مۇنبەت يەرلەرنى بېسىۋېلىش بولسا كېرەك. ئۇيغۇر كەڭسۇ خانلىقى گەرچە ئاچىز بولسىمۇ، ئۇنىڭغا قاراخانىلار ۋە ئۇيغۇر ئىدىقۇت خانلىقىدەك قېرىنداش قوشۇنلىرىنىڭ ئۆز ۋاقتىدا، ئۈنۈملۈك ياردەم بېرىپ ئۇنى قۇتۇل

دۇرالمىغانلىقى ناھايىتى چۈشىنىكسىز بىر ئىش، ئۇنىڭ ئۈستىگە، سۇڭ سۇلالىسى ئۇيغۇر كەڭسۇ خانلىقىغا ھەربىي كۈچ بىلەن ياردەم بېرىشنى خالىمىغان. ئۇيغۇر كەڭسۇ خانلىقى مىلادىنىڭ 996 - يىلىلا سۇڭ سۇلالىسىنىڭ پايتەختى كەيفېڭگە ئەلچى ئەۋەتىپ، تاڭغۇتلارغا قارشى بىرلىكتە ھەرىكەت قىلىشنى تەكلىپ قىلغان. لېكىن، مىلادىنىڭ 1001 - يىلى كەيفېڭگە بارغان ئۇيغۇر ئەلچىلىرى بىلەن سۇڭ سۇلالىسىنىڭ خانى سۇڭ جىڭزۇڭ ئارىسىدا ئېلىپ بېرىلغان سۆزلىشىشلەر نەتىجىسىز تاماملانغان. ئۇيغۇرلار مىلادىنىڭ 1008 - يىلى سۇڭ سۇلالىسىدىن يەنە ياردەم تەلەپ قىلغان بولسىمۇ، سۇڭ جىڭزۇڭ ياردەم بېرىشنى رەت قىلغان. شۇ چاغدا سۇڭ سۇلالىسى بىلەن شەرقىي قىتانلار ئارىسىدىكى ئۇرۇش ھالىتى ئاساسەن ئاياغلاشقانىدى. چۈنكى، مىلادىنىڭ 1005 - يىلى تۈزۈلگەن بىتىمنامىگە بىنائەن، سۇڭ سۇلالىسى قىتانلار بىلەن بىر مەزگىل تىنچلىقتا ئۆتۈش ئىمكانىيىتىگە ئىگە بولغان. شۇڭلاشقا، سۇڭ سۇلالىسى ھۆكۈمرانلىرى يوقىلاڭ باھانىلەرنى كۆرسىتىپ، قۇرۇق ۋەدىلەرنى بېرىپ، قىممەتلىك سوۋغىلارنى ئەۋەتىپ، ئۇيغۇر كەڭسۇ خانلىقىغا ئەمەلىي ھەربىي كۈچ بىلەن ياردەم بەرمىدى.

بۇنداق قىلىش سۇڭ سۇلالىسى ھۆكۈمران تەبىقىسىنىڭ «يات ياۋايىلارنى يات ياۋايىلارنىڭ قولى بىلەن يوقىتىش» دېگەن، سىناقتىن ئۆتكەن كونا تاشقى سىياسەت پرىنسىپىغا ئۇيغۇن ئىدى.

## قىزىقلار:

- ① ئا. ك. دىئالباۋكىن: «X — XII ئەسىرلەردىكى ئۇيغۇر دۆلەتلىرى»  
دۇبۇچە 66 - بەت.
- ② «X — XII ئەسىرلەردىكى ئۇيغۇر دۆلەتلىرى» دۇبۇچە 73 - بەت.
- ③ «X — XII ئەسىرلەردىكى ئۇيغۇر دۆلەتلىرى» دۇبۇچە 74 - بەت.
- ④ مەھمۇت قەشقەرى: «تۈركىي تىللار دىۋانى» I توم، ئۇيغۇرچە 404 -  
بەت.
- ⑤ «تۈركىي تىللار دىۋانى» II توم، 440 - بەت.
- ⑥ «تۈركىي تىللار دىۋانى» II توم، 443 - بەت.

## يىگىرمە توققۇزىنچى باب ئۇيغۇر كەڭسۇ خانلىقىنىڭ تاشقى سودا مۇناسىۋىتى

ئۇيغۇر كەڭسۇ خانلىقىنىڭ تېررىتورىيىسى، جۇڭگو بىلەن غەرب ئارىسىدىكى قۇرۇقلۇق قاتناش يولىنىڭ مۇھىم ئۆتكىلىدە ئىدى. شۇنىڭ ئۈچۈن ئۇيغۇر كەڭسۇ خانلىقى تاشقى سودا مۇناسىۋەتلىرىدە ناھايىتى مۇھىم رول ئوينىدى.

«بەش سۇلالە دەۋرى»دە، ئوتتۇرا تۈزلەڭلىكتىكى دۆلەتلەر ئۇيغۇر كەڭسۇ خانلىقىدىن ھەربىي ئىشلارغا ناھايىتى كېرەكلىك بولغان ئات، ئات جابدۇقلىرىنى سېتىۋېلىشقا بەكمۇ موھتاج بولغان. بولۇپمۇ «كېيىنكى تاڭ بەگلىكى» بىلەن كېيىنكى جىن بەگلىكى شەرقىي قىتانلارغا قارشى ئۇرۇشتا، ھەر دائىم ئۇيغۇرلاردىن ئات سېتىۋالاتتى. شىمالىي سۇڭ سۇلالىسىمۇ ئۇيغۇرلاردىن ئات سېتىۋالغان.

مىلادىنىڭ 965 - يىللىرى ئۇيغۇر كەڭسۇ خانلىقىنىڭ قاغانى تەرىپىدىن سۇڭ سۇلالىسىگە ئەۋەتىلگەن سودا كارۋىنى «1000 تۇياق ئات، 500 تۆگە، 500 دانىدىن ئارتۇق قاشتېشى، 500 جىڭ كەرەبە، 40 جىڭ نۆشۈدۈر، سەككىز تىزىق مارجان، 1000 پارچە يۇڭ رەخت، قاشتېشى بىلەن بېزەلگەن كەمەر

ۋە ئېتىبار - توقۇم قاتارلىقلارنى ئېلىپ بارغان. ①  
يۇقىرىدىكى پاكىتقا ئاساسلانغاندا، سۇڭ سۇلالىسىگە  
بارغان سودا تاۋارلىرى ئىچىدە، ئاتنىڭ سالمىقى باشقا  
تاۋارلاردىن كۆپ ئۈستۈن بولغان.

ئۇيغۇر كەڭسۇ خانلىقى بىلەن سۇڭ سۇلالىسى ھۆكۈم  
رانلىرى ئارىسىدا ئەۋەتىلگەن ئۆزئارا سوۋغا - سالاملار -  
نىڭ ئەھۋالىمۇ ئۇيغۇرلار بىلەن قوشنىلىرى ئارىسىدىكى  
ئىقتىسادىي ئالاقىنىڭ قويۇق بولغانلىقىنى كۆرسىتىدۇ.

مىلادىنىڭ 1011 - يىلى، سۇڭ سۇلالىسىنىڭ خانى سۇڭ  
جىڭزۇڭ (مىلادىنىڭ 998 - يىلىدىن 1022 - يىلىغىچە خان  
بولغان) ئۇيغۇر كەڭسۇ خانلىقىنىڭ قاغانى باغلاقارغا  
«500 قۇر كىيىم - كىپچەك، كۈمۈشتىن ياسالغان 500  
قاچا - قۇچا، كىمخاقتىن تىكىلگەن كەڭ تون، ئالتۇن كەمەر،  
قاغاننىڭ بىكەسى (مەلىكىسى) گە 400 قۇر كىيىم - كىپچەك،  
300 سەر كۈمۈشتىن ياسالغان قاچا - قۇچا، قاغاننىڭ باش  
تارقانغا 200 قۇر كىيىم - كىپچەك، 100 سەر كۈمۈشتىن  
ياسالغان قاچا - قۇچا، ئۇيغۇر ئەلچىسىگە كۈمۈش لوڭقا  
ۋە باش كىيىمىگە تاقايدىغان ئالتۇن زىمبۇرىننەتە  
لەرنى سوۋغا قىلغان». ②

مالپاۋكىن ئۇيغۇر كەڭسۇ خانلىقى ئارقىلىق جۇڭگوغا  
بارىدىغان سودا تاۋارلىرىنىڭ تىزىملىكىنى تۆۋەندىكىچە  
بېرىدۇ:

«قاشتېشى، ئالماس، مۇنەتتەر (خۇش پۇراق بېرىدىغان  
ماددا) نۇتۇر، تۇر (ئاتىرى ئارىلاش تۇر)، تۆگە، ياۋا تۆگە،



بىر لوكىلىق تۆگە، مەرۋايىت، مىس ئەينەك، رەڭگى قىزىل سىماب رۇدىسى، مارجان ... ئاق شۇڭقار، چايان، دورا - دەرماننىڭ خام ماتېرىياللىرى، ئات، ياۋا ئات تېرىسى (ئات تېرىسىدىن ئىشلەنگەن كۆن)، ياخشى ئات، يەرلىك مەھسۇلاتلار، پولات فىلىچ، مۇسكوس بەزى، ئىپار، نۆشۈدۈر، ھەر خىل قاشتېشى، قاشتېشىدىن ياسالغان بۇيۇملار، تېرىدىن تىكىلگەن كىيىملەر، تەلىك، ياقۇتلار بىلەن بېزەلگەن كەمەر - لەر ... بۆكەن مۇڭگۈزى، ئۆتۈك، ئېگەر - توقۇم، قاشتېشى بىلەن بېزەلگەن ئېگەر، توقۇم ... سۆسەر تېرىسى، ئاق سۆسەر، قارا سۆسەر، ھاۋارەڭ سۆسەر، قىزىل تۇز، پولات، گۈل - لۈك رەخت، ئىران رەختلىرى، يۇڭ رەخت، پاختا رەخت، پار - پىيە رەختلىرى، قاشتېشى بىلەن بېزەلگەن نىوختا، يۈگەن ... ئۆي جابدۇقلىرى، ئەينەكتىن ياسالغان جابدۇقلار ... زىننەت بۇيۇملىرى، پاختا، پارپىيە يىپىكى، قوتاز قۇي - رۇقى ... ③ بۇ تاۋارلارنىڭ بىر قىسمى ئۇيغۇر كەڭسۇ خانلىقىنىڭ يەرلىك مەھسۇلاتلىرى بولسىمۇ، يەنە بىر قىسمىنىڭ قاراخانلار ئۇيغۇر ئىدىقۇت خانلىقى ئارقىلىق غەربتىن كەلتۈرۈلگەن مەھسۇلاتلار ئىكەنلىكى ئۆز - ئۆزىدىن كۆرۈنۈپ تۇرىدۇ.

### ئىزاھاتلار:

- ① «سۇڭ-يۈەن تارىخى» تارىخىنىڭ مۇھىم مەلۇماتلىرى.
- ② «سۇڭ-يۈەن تارىخى» مۇھىم مەلۇماتلىرى.
- ③ «مالجاۋىن» Ⅹ - ⅩⅡ ئەسىرلەردىكى ئۇيغۇر دۆلەتلىرى» رۇسسىيە

## پايدىلانغان ماتېرىياللار:

۱. ئىبنى كېلىس «ئائىلە خۇسۇسىي مۈلۈك ۋە دۆلەتنىڭ كېلىپ چىقىشى».

سۇڭزى: «ھەربىي تەدبىرلەر».

سىماچىيەن: «تارىخنامە».

سىماگۈاڭ «يىلنامە».

بەن گۇ: «خەن سۇلالىسى يىلنامىسى».

پەن خۇا: «كېيىنكى خەن سۇلالىسى يىلنامىسى».

چىڭ شۇ: «چىن سۇلالىسى يىلنامىسى».

پاڭ شۈەنلىڭ: «تاڭ سۇلالىسى يىلنامىسى».

شىن يۇ: «لياڭ سۇلالىسى يىلنامىسى».

سۇ زىشەن: «لياڭ سۇلالىسى يىلنامىسى».

ياۋ سىلىيەن: «لياڭ سۇلالىسى يىلنامىسى».

ياۋ سىلىيەن: «چىن سۇلالىسى يىلنامىسى».

ۋېي شۇ: «ۋېي سۇلالىسى يىلنامىسى».

لېي بەييۇ: «شىمالىي چى سۇلالىسى يىلنامىسى».

لىڭ خۇدى: «جۇ سۇلالىسى يىلنامىسى».

ۋېي جېڭ: «سۈي سۇلالىسى يىلنامىسى».

لى يەنشۇ: «جەنۇبىي سۇلالىلەر تارىخى».

لى يەنشۇ: «شىمالىي سۇلالىلەر تارىخى».  
 لىيۇجۇن: «كونا تاڭنامە»  
 ئۇياڭشۇ: «يېڭى تاڭنامە».  
 شۈي جۇجىن: «كونا بەش سۇلالە تارىخى».  
 ئۇياڭشۇ: «يېڭى بەش سۇلالە تارىخى»  
 توقتۇ: «سۇڭ سۇلالىسى يىلنامىسى».  
 توقتۇ: «لياۋ سۇلالىسى يىلنامىسى».  
 توقتۇ: «جورجىت سۇلالىسى تارىخى».  
 سۇڭلەن: «يۈەن سۇلالىسى تارىخى».  
 ۋاڭ مىنجىي: «ئۇيسۇنلار توغرىسىدا تەتقىقات».  
 لىڭ گەن: «ھونلار تارىخى».  
 پەن ۋېنلىيەن: «جۇڭگو ئومۇمىي تارىخى».  
 ۋاڭ تۇڭلىڭ: «جۇڭگو مىللىي تارىخى».  
 ياڭ رىجۇ: «سۈي، تاڭ، بەش سۇلالە تارىخىنىڭ تېپىش زىسلىرى».

«جۇڭگو بىلەن غەرب ئارىسىدىكى قاتناش تارىخى».

«خەن مەلىكىلىرى ئۇيسۇندا».

«ھون تارىخىغا دائىر ماتېرىياللار».

سىن جۇڭمىيەن: «تۈرك تارىخىنىڭ توپلىمى».

«قەدىمكى چاغدا جۇڭگونىڭ شىمالىدا

ياشىغان مىللەتلەر».

شاۋان: «غەربىي تۈرك تارىخى».

«تويىنۇقۇق مەڭگۈ تېشى».

«بىلىگە قاغان مەڭگۈ تېشى».

«كۆل تېكىن مەڭگۈ تېشى».

«بايانچۇر مەڭگۈ تېشى»  
«تېرخىن مەڭگۈ تېشى»  
«تەس مەڭگۈ تېشى»  
«توققۇز ئۇيغۇر قاغانى مەڭگۈ تېشى»  
يۈسۈپ خاس ھاجىپ: «قۇتادغۇ بىلىك»  
«مەھمۇت قەشقەرى: «تۈركىي تىللار دىۋانى» ئۈي-  
خۇرچە 1، II، III توملار.

ئوبۇلغازى: «شەجەرە ئىسى تۈركىي»  
«ئوغۇز نامە»  
راشىدىدىن «تارىخلار توپلامى»  
جۇۋەينى: «دۇنيانى بويسۇندۇرغۇچىنىڭ تارىخى»  
يۇشى لياۋتى (ياپونىيە) «غەربتە بۇددىزم»  
يۈتەنخېڭ (ياپونىيە) «غەرب مەدەنىيىتى تارىخى»  
ئەنبۇجانپۇ: (ياپونىيە) «غەربىي ئۇيغۇر دۆلىتىنىڭ  
تارىخى»

بەي ياك: «جۇڭگو خانلىرى، خانىشلىرى، شاھزادىلىرى،  
مەلىكىلىرىنىڭ نەسەبنامىسى»  
چاڭ رىنچا: «يىپەك يولى ۋە غەرب مەدەنىيەت - سەن-  
ئىتى»

ل. بولنو (فرانسۇز) «يىپەك يولى»  
ر. گروسست (فرانسۇز) «يايلاق ئىمپېرىيىسى»  
«ئۆزبېكىستان سىياسىي تارىخى» ئۆزبېكچە I، II توم.  
گ. غا فۇرۇۋ: «تاجىك تارىخى»  
«قەدىمكى دۇنيا تارىخى» رۇسچە، 1952 - يىلى نەشرى،

موسكۋا.

ف. ئا. كوسمىنىسكىي: «ئوتتۇرا ئەسىرلەر تارىخى»  
رۇسچە 1952 - يىلى نەشرى، موسكۋا.

ئا. ۋ. پېفمۇۋ: «يېڭى تارىخ» رۇسچە 1952 - يىلى  
نەشرى، موسكۋا.

ئا. ۋ. شىستاكوۋ تەھرىرلىكىدە: «س س س ر تارىخى»  
رۇسچە.

مالياۋكىن: «IX - XIII ئەسىرلەردىكى ئۇيغۇر  
دۆلەتلىرى» رۇسچە.

كارايىۋ «قاراخانىلار قاغانلىقى تارىخى» رۇسچە.  
يىلماز ئوزتۇنا: «بۈيۈك تۈركىيە تارىخى» تۈركچە  
I، II توم.

ئا. زەكى ۋەلىدى توغان: «تۈرك تارىخىغا كىرىش» تۈركچە.

ئا. دىل ئاچار: «قۇتادغۇبىلىك نۇسخىسىدا تەتقىقات».

لاسزلۇ. راسونى: (ۋېنگىر) «دوساي كۆۋرۈكلىرى»

تۈركچە.





تۇرغۇن باھاس  
2001 - يىلى 9 - ئاينىڭ 11 - كۈنى  
ۋاپات بولدى

### ئۇيغۇرلار

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى قۇرۇلۇش يولى 9 - قورۇ)  
شىنجاڭ شىنخۇا كىتابخانىسىدىن تارقىتىلدى  
شىنجاڭ «1 - ئاۋغۇست» ناسىيا زاۋۇتىدا بېسىلدى  
ئۆلچىمى: 1168 × 850 م، 32 كەسلەم، ناسىيا تاۋىقى: 26.875

1989 - يىلى 2 - ئاي 1 - نەشرى

1989 - يىلى 10 - ئاي 1 - بېسىلمىشى

ISBN 7 - 5371 - 0524 - 3/K - 43

سادى: 1-100 — 1

باھاسى: 9.50 يۈەن

تۇرغۇن ئالماس

# ئۇيغۇرلار



مەسئۇل تەھرىرى: غوجا خۇن خۇداۋەردى

شىنجاڭ ياشلار - ئۆسمۈرلەر نەشرىياتى

1989 - يىلى ئۈرۈمچى